

UNIVERSAL
LIBRARY

OU_192062

UNIVERSAL
LIBRARY

सुलभ राष्ट्रीय ग्रंथमाला : पुष्प ३७ वें

द्विखंड हिंदुस्थान

लेखक

बाबू राजेन्द्र प्रसाद

अनुवादक

नारायण गणेश गोरे

जुलै १९४६]

[मूल्य ११ रुपये

एकमेव विक्रेते
सुलभ राष्ट्रीय ग्रंथमाला
१२ टिळक रोड, पुणे २

संपादक
आचार्य शं. द. जावडेकर
आचार्य स. ज. भागवत

प्रकाशक
अप्पासाहेब पंत
औंध प्रकाशन ट्रस्ट, औंध
संस्थान औंध

मुद्रक
गंगाधर शंकर दाते
कलागृह छापखाना
६६६ सदाशिव पेठ, पुणे २

आमचे प्रकाशन

- * १, २ सत्याचे प्रयोग (खंड १ तृतीयावृत्ति, खंड २ द्वितीयावृत्ति) : म. गांधी २-८-०
- * ३ खादी-मीमांसा (सुधारून वाढविलेली दुसरी आवृत्ति)
—बाळुभाई मेहता २-०-०
- ४ स्वराज्य-शिष्टाई : म. गांधी (शिल्पक नाही) ०-६-०
- ५ संयम कीं स्वैराचार ? (खंड १ ला) : म. गांधी १-८-०
- ६ हिंडलग्याचा प्रसाद :
—काका कालेलकर (शिल्पक नाही) ०-९-०
- * ७ हिंदुधर्माचीं मूलतत्त्वे व पुनर्घटना :
—एस्. राधाकृष्णन् १-४-०
- * ८ उपनिषदांतील दहा गोष्टी (तृतीयावृत्ति) :
—शंकरराव देव ०-१२-०
- * ९ विद्यार्थी-जीवन (द्वितीयावृत्ति) :
—श्री. स. महाजन ०-८-०
- * १० फिलिफाईन्सच्या स्वातंत्र्याचा इतिहास :
—व्यं. र. देवगिरीकर १-४-०
- ११ काँग्रेसचा इतिहास (द्वितीयावृत्ति) :
—डॉ. पट्टाभि सीतारामय्या २-८-०
- १२ समाजवादच कां ? (द्वितीयावृत्ति) :
—जयप्रकाश नारायण २-०-०
- १३ खानवर्धूंचा अल्प परिचय :
—महादेवभाई देसाई ०-९-०
- १४ जवाहरलाल नेहरू (आत्मचरित्र) :
—पं. नेहरू (शिल्पक नाही) ५-०-०
- * १५ विश्राम (चतुर्थावृत्ति) : साने गुरुजी १-०-०
- * १६ भारतीय संस्कृति (चतुर्थावृत्ति) : साने गुरुजी १-०-०
- १७ प्रसाद-दीक्षा : म. गांधी १-०-०

१८ भिल साधु गुलामहाराज :

—शं. वि. ठकार (शिल्क नाही) ०-६-०

* १९ आधुनिक भारत : आचार्य जावडेकर ५-०-०

* २० हिमालयांतील प्रवास (तृतीयावृत्ति) :

—काका कालेलकर २-४-०

२१ गांधीजींचें विविध दर्शन (द्वितीयावृत्ति) :

संकलनकार : एस्. राधाकृष्णन् २-८-०

* २२ जिवंत व्रतोत्सव : काका कालेलकर १-१२-०

२३ गांधीविचारदोहन : किशोरलाल मश्रूवाला १-४-०

२४ सत्याग्रही महाराष्ट्र : प्रेमा कंटक ३-०-०

* २५ अर्थशास्त्र कीं अनर्थशास्त्र ? (द्वितीयावृत्ति) :

—जॉन रस्किन २-०-०

* २६ जीवन-दर्शन (द्वितीयावृत्ति) : महाकवि खलिल जिब्रान १-१२-०

२७ ग्रामोद्योगाचें अर्थशास्त्र : जे. सी. कुमारअप्पा १-४-०

२८ वापू : घनश्यामदास बिडला १-८-०

२९ संस्कृतीचें भवितव्य : एस्. राधाकृष्णन् १-०-०

३० महात्मा गौतम बुद्ध : एस्. राधाकृष्णन् १-०-०

३१ जीवन आणि साहित्य : आचार्य स. ज. भागवत २-८-०

३२ प्राचीन साहित्य : कविसम्राट् रवींद्रनाथ ठाकुर १-८-०

३३ संयम कीं स्वैराचार ? (खंड २ रा) : म. गांधी १-१२-०

३४ हिंदु-मुसलमान-ऐक्य : आचार्य जावडेकर ३-०-०

३५ गीता-हृदय (तृतीयावृत्ति) : साने गुरुजी ०-१२-०

३६ हिंदूंचें समाजकारण : काका कालेलकर २-४-०

३७ द्विखंड हिंदुस्थान : डॉ. राजेन्द्र प्रसाद ११-०-०

* ३९ पुस्तकें मुंबई, मध्यप्रांत व बऱ्हाड यांतील सरकारी विद्याखात्यांनीं शाळांतील वाचनालयांकरितां व वक्षिसांकरितां मंजूर केली आहेत.

प्रस्तावना

अखिल भारतीय मुस्लिम-लीगने मार्च १९४० मध्ये भरलेल्या आपल्या लाहोर-अधिवेशनांत पाकिस्तानचा ठराव पास केला. तेव्हापासून हिंदु-विभाग आणि मुसलमान विभाग अशा दोन भागांमध्ये हिंदुस्थानची फाळणी करावी या प्रश्नाला महत्त्व प्राप्त झाले आहे. या प्रश्नासंबंधी विपुल लिखाण झालेले असून त्यावर बरेच वाङ्मयहि निर्माण झालेले आहे. तथापि, या प्रश्नाच्या सर्व बाजूंची सांगोपांग चर्चा करणाऱ्या एका निराळ्या ग्रंथाची आवश्यकता आहे असे मला वाटते. 'द्विखंड हिंदुस्थान' या ग्रंथांत या प्रश्नासंबंधीची सर्व माहिती आणि साहित्य थोडक्यांत एकत्रित करण्याचा प्रयत्न मी केला असून आपले स्वतःचे मत बनवितांना वाचकास त्याचे साहाय्य होऊ शकेल. एकत्रित केलेल्या या साहित्यावरून बनलेली माझी मते मी ठिकठिकाणी दर्शविली आहेत; पण माझ्या निष्कर्षांपासून हे सर्व साहित्य मी अगदी अलिप्त ठेविले आहे, अशी माझी खात्री आहे. माझ्या निष्कर्षांकडे दुर्लक्ष करून वाचकाला आपली मते बनविता येतील.

या ग्रंथाचे सहा भाग पाडिले आहेत. हिंदुस्थानांत हिंदु आणि मुसलमान अशी दोन राष्ट्रं आहेत या सिद्धांताचा ऊहापोह पहिल्या भागांत केला असून त्याचे सार पुढीलप्रमाणे आहे:—या द्विराष्ट्र-सिद्धांताला इतिहासाचा व दैनंदिन जीवनांतील वस्तुस्थितीचा आधार नाही आणि अनेक सुप्रसिद्ध व प्रातिनिधिक मुसलमान गृहस्थांचाहि त्यास पाठिंबा नाही. तथापि, मुसलमान हे एक स्वतंत्र राष्ट्र आहे असे मानिले, तरी इतर देशांचा अनुभव आणि अत्यंत अधिकारी व आंतरराष्ट्रीय कीर्तीच्या अगदी अलीकडील लेखकांनी या विषयासंबंधी केलेला जोरदार युक्तिवाद लक्षांत घेतां एक बहुराष्ट्रिकांचे राज्य स्थापनच हिंदु-मुसलमानांची ही समस्या सोडविणे इष्ट आहे. असे सामर्थ्यवान् संघर्षार्थीच आपल्या निरनिराळ्या राष्ट्रिकांना सांस्कृतिक स्वायत्ततेची हमी देऊ शकेल.

बहुराष्ट्रिकांचें एक राज्य न बनवितां अनेक राष्ट्रीय राज्यें बनविल्यास त्यांना राष्ट्रीय अल्पसंख्याकांचा प्रश्न तर सोडवितां येणार नाहीच; पण त्यामुळें सांपत्तिक, अर्थशास्त्रीय, औद्योगिक व राजकीय, आणि लष्करी संरक्षण व डाव-पेंच यांवाबत आणखी नवीन कुलंगडीं मात्र उत्पन्न होतील.

हिंदु-मुसलमानांचा प्रश्न कसा उत्पन्न झाला, त्याची वाढ होत होत त्याला सध्यांचें स्वरूप कसे प्राप्त झालें आणि जातीय संघर्षांचा आधार वाढवीत गेल्यामुळें जाति-जातींमधील मतभेद अधिकाधिक कसे वृद्धिंगत होत गेले, याचें विस्तृत विवेचन दुसऱ्या भागांत आलें आहे.

तिसऱ्या भागांत आतांपर्यंत प्रसिद्ध झालेल्या फाळणीच्या योजना सारांश-रूपानें देण्यांत आल्या आहेत.

अखिल भारतीय मुस्लिम-लीगच्या लाहोर-ठरावांतील अनिश्चितपणा व संदिग्धता आणि त्यामुळें त्याच्या गुणावगुणांचा विचार करतांना उत्पन्न होणारी अडचण, यांचें विवरण चवथ्या भागांत केलें आहे. यापुढें ठरावांत वापरलेल्या शब्दांचे रूढ अर्थ गृहीत धरून या ठरावाचें पृथक्करण करण्यांत आलें आहे व पाकिस्तानच्या सीमा निश्चित केल्या आहेत.

पांचव्या भागांत मुसलमानी राज्यांची साधनसामग्री दिली असून फाळणीची योजना कशी अव्यवहार्य आहे, तें दर्शविलें आहे.

सहाव्या भागांत हिंदु-मुसलमान-प्रश्न सोडविण्याकरितां अनेक गृहस्थानीं आणि संस्थांनीं सुचविलेल्या निरनिराळ्या योजना दिल्या आहेत.

यांतील १ला, ३ रा, ४ था, ५ वा व ६ वा हे भाग बंकिपूर-जेलमध्ये प्रकृति मधूनमधून चांगली असतांना लिहिले गेले आहेत. त्यामुळें त्या भागांच्या लेखनांत अपरिहार्यतेनें राहिलेल्या कांहीं उणीवा दिसून येतील. जेलमधून मुक्तता झाल्यानंतर प्रस्तुत पुस्तकाचा २ रा भाग लिहिण्यास मला वेळ मिळाला; पण पूर्वी लिहिलेले भाग तपासण्यास मात्र फुरसत मिळाली नाही. जेलमध्ये पुस्तकें लिहिण्याची अडचण डॉ. सच्चितानंद सिंह यांच्या कृपेनें बऱ्याच प्रमाणांत दूर झाली. सिंह-ग्रंथालयांतून पुस्तकें पुरविण्यास त्यांनीं परवानगी दिली. बिहारच्या

वरिष्ठ विधिमंडळाचे अध्यक्ष सर राजीव रंजन प्रसाद सिंह यांनीहि बिहार-विधिमंडळाच्या ग्रंथालयांतील पुस्तकें मला पुरविलीं. मुंबईचे श्री. शांतिकुमार मोरारजी यांनी बरीचशीं पुस्तकें आणि कांहीं माहिती आंकडेवारीनिशी पुरविली. या सर्व सदगृहस्थांचा मी आभारी आहे. मुंबईचे श्री. के. टी. शहा आणि पिलानी येथील ब्रिर्ली-कॉलेजचे प्रो. बाळकृष्ण यांनी कांहीं अमूल्य सूचना केल्या त्याबद्दल त्यांचा आणि आपल्या ग्रंथालयाचा मुक्तहस्तानें उपयोग करूं दिल्याबद्दल ब्रिर्ली-कॉलेजचा मी आभारी आहे. जमशेदपूर येथील टाटा-कामगार-संघाचे सेक्रेटरी श्री. एम्. जोम यांनी मूळ लेखनाची टंकलिखित प्रत तयार करून दिल्याबद्दल आणि श्री. एस्. एच्. राक्षी, एम्. डी. मदन व एम्. के. घोष यांनी ती तपासून दिल्याबद्दल त्यांचे मी आभार मानतों. श्री. जोम यांना मूळ लेखनाची टंकलिखित प्रत तयार करण्यास परवानगी दिल्याबद्दल बिहार-सरकारचाहि मी आभारी आहे. जमशेदपूर येथील टाटांच्या संशोधन-प्रयोगशालेचे श्री. एम्. के. घोष यांनी पुस्तकांतील आंकडे तपासून ग्राफ तयार केले, याबद्दल मी त्यांचा ऋणी आहे. या पुस्तकाचा २ रा भाग लिहीत असतांना अनेक प्रकारचें साहाय्य करणारे श्री. मथुरा प्रसाद आणि चक्रधर शरण यांचेहि आभार मला मानिले पाहिजेत. त्यांच्यामुळें माझे हें सर्व लेखन ग्रंथरूपानें बाहेर पडत आहे.

इतरांचें विधान किंवा अवतरण उद्धृत करतांना त्या त्या ठिकाणीं मीं तसा निर्देश केला आहेच.

सदाकत* आश्रम,
दिघाघाट, पाटना,
१५ डिसेंबर, १९४५ }

—राजेन्द्र प्रसाद

अनुक्रमणिका

भाग पहिला

द्विराष्ट्र-सिद्धान्त

१. पाकिस्तानचा पाया: द्विराष्ट्र-सिद्धान्त	३
२. राष्ट्र आणि राज्य	१४
३. मुसलमान: एक स्वतंत्र राष्ट्र	२७
४. राष्ट्रीय व बहुराष्ट्रीय	४५
५. दुसऱ्या एका दृष्टिकोनांतून दिसणारे चित्र...	५३
१. धर्म-	५४
२. सामाजिक जीवन-	७०
३. भाषा-	८७
४. कला-	९३
५. एक देश-	१०७
६. एक इतिहास-	१११

भाग दुसरा

त्रिपक्षीय संघर्ष

६. प्रास्ताविक	१३५
७. 'फोडा आणि झोडा'ची राजनीति व ईस्ट इंडिया कंपनी	१४१
८. वहाबी आंदोलन	१४६
९. सर सय्यद अहमद खानांचा पूर्वकाल	१५२
१०. अलीगढ-कॉलेजचे इंग्रज प्राध्यापक व अलीगढचे राजकारण	१६०
११. स्वतंत्र मतदारसंघाचा उगम	१७६
१२. मुस्लिम लीगची स्थापना व लखनौ-करार	१८५

१३. खिलापत—आंदोलन व तदनंतरचा काळ	१९२
१४. ब्रिटिशांचें खोल कारस्थान	२०३
१५. वाढते मतभेद	२२५
१६. दुसऱ्या भागाचें सार	२६२

भाग तिसरा

फाळणीच्या विविध योजना

प्रास्तविक	२७७
१७. हिंदी 'संघ-राज्या'ची योजना	२७९
१८. अलीगढच्या प्राध्यापकांची योजना	२८७
१९. सी. रहमत अलीची योजना	२९१
२०. डॉ० लतीफ यांची योजना	२९७
२१. शिकंदर हयातखानांची योजना	३०७
२२. सर अब्दुल्ला हरून—कमिटीची योजना	३१४
२३. फाळणीच्या कल्पनेचें मूळ	३१९

भाग चवथा

अखिल भारतीय मुस्लिम-लीगचा पाकिस्तानवरील ठराव

२४. ठरावाची संदिग्धता व त्याचा अभिप्रेत अर्थ	३३१
२५. संदिग्धपणापासून होणारे तेंपे	३४३
२६. ठरावाचें पृथक्करण	३५५
२७. ठरावाचें पृथक्करण (पुढें चालू)	३६८
२८. शीख आणि बंगाली लोकांची फाळणी	४१२

भाग पांचवा

मुसलमानी राज्यांची साधनसामग्री

२९. शेती	४१९
१. पूर्व-विभाग-	४१९
२. वायव्य-विभाग-	४३१
३०. खनिज पदार्थ	४४३
३१. जंगले	४४९
३२. उद्योगधंदे	४५०
३३. कर आणि खर्च	४६४
३४. फाळणीच्या सूचनेवर टीका	४९१
१. पाकिस्तानचें समर्थन	४९१
२. विभक्तीकरणाच्या युक्तिवादाचें खंडन	४९५
३. पाकिस्तानवादाचें खंडन	५१८

भाग सहावा

पाकिस्तानचे पर्याय

३५. क्रिप्स-योजना	५२५
३६. प्रो० कूपलंड यांची प्रादेशिक योजना	५२८
३७. सर सुलतान अहमद यांची योजना	५४६
३८. सर आर्देसर दलाल यांची योजना	५५६
३९. सर राधाकुमुद मुकर्जी यांचा नवा दृष्टिकोण	५६२
४०. कम्युनिस्ट-पक्षाचा पाकिस्तानला पाठिंबा	५७०
४१. सप्रू-समितीच्या सूचना	५८०
४२. डॉ. आंबेडकरांची योजना	५८९
४३. श्री. एम्. एन्. राय यांच्या योजनेचा मसुदा	५९५
४४. भरतवाक्य	५९९

स्वास्थ्य आणि सुख यांऐवजी सेवा आणि त्याग, ऐश्वर्याच्या
ऐवजी दारिद्र्य, राजगृहाच्या ऐवजी कारागृह आणि
शिकंदर मंझीलच्या ऐवजी सदाकत आश्रम
यांचा स्वीकार करणारे
सच्चे मुसलमान, कट्टर राष्ट्रीय आणि ज्वलंत देशभक्त

मझहर-उल्-हक

यांच्या
पवित्र स्मृतीस

—राजेन्द्र प्रसाद

भाग पहिला
द्विराष्ट्र-सिद्धान्त

१. पाकिस्तानचा पाया : द्विराष्ट्र-सिद्धान्त

मुसलमानी हिंदुस्थान आणि मुसलमानेतर हिंदुस्थान अशीं हिंदुस्थानचीं दोन वेगवेगळीं छकलें पाडून प्रत्येक छकलाला स्वतंत्र व सार्वभौम शासनाधिकार देण्यांत यावे अशी जी सूचना मांडण्यांत येत असते ती या सिद्धांतावर आधारलेली आहे कीं हिंदु व मुसलमान या दोन जमाती म्हणजे दोन स्वतंत्र राष्ट्रे आहेत. मुस्लिम लीगच्या लाहोर येथील अधिवेशनांत या विभागणीच्या सूचनेला पाठिंबा देणारा ठराव संमत करण्यांत आला. त्या अधिवेशनाच्या अध्यक्षपदावरून भाषण करतांना जिनासहच म्हणाले कीं “राष्ट्र या शब्दाची कोणतीही व्याख्या घेतली तरी त्या व्याख्येनुसार मुसलमान हे जमात म्हणजे एक स्वतंत्र राष्ट्र आहेत असें दिसून येईल. म्हणून अशा लोकांना त्यांची स्वतःची अशी पितृभूमि असणें, त्यांच्या मालकीचा असा देश असणें आणि त्यांचें स्वतंत्र शासन किंवा सरकार असणें अवश्यकच आहे.”^१ “इस्लाम व हिंदुत्व यांचें खरें स्वरूप आपल्या हिंदु मित्रांना कां आकलन होऊं नये तें समजत नाहीं. धर्म या शब्दाच्या वाच्यार्थाच्याच दृष्टीनें पाहिलें तर या दोन जीवनदृष्टि केवळ धार्मिक नसून त्या भिन्न व स्वतंत्र अशा दोन समाज-व्यवस्था आहेत असें दिसून येईल. हिंदु-मुसलमान मिळून एक समान राष्ट्रीयत्व कधींकाळीं निर्माण करतां येईल हें केवळ एक स्वप्नच आहे. हिंदुस्थानचें एक राष्ट्र बनवण्याची ही भ्रामक कल्पना मर्यादेबाहेर गेली असून आपल्या देशांतील हरत-हेच्या अस्वस्थतेला तीच कारणीभूत होत आहे. ही कल्पना आपण वेळींच सुधारली नाही तर ती हिंदुस्थानच्या विनाशास कारण होईल. हिंदूंचे व मुसलमानांचे धर्मपंथ, सामाजिक रूढी, वाङ्मय हीं पृथक् आहेत. त्यांच्यांत रोटी-वेटी-व्यवहार होत नाहीं. खरें पाहूं गेलें तर त्यांच्या संस्कृतीच एकमेकांमसून भिन्न असून त्या परस्पर-विरोधी अशा विचारांवर व समजुतीं-वर आधारलेल्या आहेत. हिंदुमुसलमानांची ऐतिहासिक स्फूर्तिस्थानेहि भिन्न

आहेत हे उघडच आहे. दोघांची पुराणें वेगळीं, विभूति वेगळ्या, कथाप्रसंग वेगळे. अनेक प्रसंगीं तर असेंहि दिसून येतें कीं एक जिला पूज्य मानते ती व्यक्ति दुसऱ्या जमातीच्या दृष्टीनें त्याज्य ठरते. एकीला जो आपला जय वाटतो तो दुसरीला आपला पराभव वाटतो. अशीं दोन राष्ट्रे एकाला बहुसंख्य पक्ष व दुसऱ्याला अल्पसंख्य पक्ष कल्पून एकाच शासनसत्तेच्या गाळ्याला जुंपण्याचा प्रयत्न झाल्यास त्यांतून वाढता असतोप निर्माण होऊन अंती त्या शासनसत्तेच्या राज्यशकटाचा नाश झाल्याशिवा राहणार नाही.”^१

कॉन्फेडरसी ऑफ इंडिया या नांवाचें पुस्तक ‘एक पंजाबी’ या टोपण नांवानें कोणी लिहिलें आहे. त्यांनीं याच सिद्धांतानुसार आपलें प्रतिपादन केलेलें आहे. ते म्हणतात, “यापूर्वीच्या आपल्या विवेचनावरून आपणांस समजून येईल कीं हिंदु व मुसलमान या दोन अगदीं भिन्न अशा जमाती आहेत. त्यांच्या संस्कृतीमध्ये दळदळीत भेद आहेत. त्यांचे एकमेकींवर परिणाम घडलेले असले तरी त्या एकमेकींत विलीन हाणें शक्य नाही. त्यांच्या संवयी व रुढी, समाजरचना, धार्मिक, राजकीय आणि संस्कृतिविषयक कल्पना, त्यांची नैतिक मूल्ये, त्यांच्या परंपरा, भाषा, वाङ्मय, कला, जीवनदृष्टि हीं सगळीं परस्परांहून भिन्न इतकेंच नव्हे तर परस्परविरोधी आहेत. त्यांच्या जीवनांतील महत्त्वाच्या बाबतींत जी विसंगतता आहे ती एकराष्ट्रीयत्वाला सहाय्यक ठरणारी नव्हे. तिच्यामुळे परस्परांविषयी संशय व गैरसमज पैदा होतात. या दोन जमातींमध्ये मूलतःच भेद आहेत. भूतकालापासून आतांपर्यंत त्यांची परस्परांशीं स्पर्धा सुरू आहे. गेल्या हजार वर्षांच्या अवधीत त्यांनीं एकमेकींवर अनेक आघात केलेले आहेत. त्यांच्यांत एवढी मोठी दुफळी पडलेली आहे कीं पुन्हां ती मिटवून घेणें दुरापास्त झालेलें आहे. गेलीं कांहीं शतके दोघांना समान असणारी जर कोणती एकादी गोष्ट आपल्या दृष्टोत्पत्तीला येत असेल तर ती म्हणजे दोघांच्याहि मानेवर असलेलें परसत्तेचें जोखड. तें एकदां दूर झालें कीं त्यांच्यांत फाटाफूट सुरू होईल आणि सध्यां विशेष तीव्रतेनें भासत नसलेले त्यांच्यातील विरोध उकटवानें प्रकट होऊं लागतील.”^२

१. जिनांचीं अलीकडचीं भाषणें व लेख, पृ. १५३.

२. ‘एक पंजाबी’: कॉन्फेडरसी ऑफ इंडिया, पृ. १५०-१५१.

अलीगडचे आचार्य सय्यद झाफरुल हसन आणि महमद अफझल हुसेन कादरी यांनी एक पुस्तिका लिहिली असून त्यांनी हिंदुस्थानच्या फाळणीची एक योजना तयार केली आहे. 'एका पंजाब्या' इतकेंच त्यांनीहि आपलें म्हणणें आग्रहांनें मांडलें आहे. ते म्हणतात, "त्यांत (म्हणजे १९३५ च्या हिंदु-स्थान सरकारच्या कायद्यांत) जर कोणता मूलभूत दोष असेल तर तो असा आहे की हिंदूंच्याहून भिन्न असं मुसलमानांचें राष्ट्र आहे, त्यांचे दृष्टिकोण व त्यांच्या आकांक्षा परस्पर—विरुद्ध आहेत आणि त्यांचा समावेश एका राष्ट्रांत होणें अशक्य आहे या निर्विवाद सत्याकडे त्यांत दुर्लक्ष झालेलें आहे." पुनश्च ते म्हणतात, "आम्हीं हिंदुस्थानांतील मुसलमानांनी इतर गोष्टींबरोबर याहि मुद्द्यावर विशेष भर दिला पाहिजे व तो आग्रहपूर्वक प्रतिपादन करीत राहिलें पाहिजे, की, हिंदुस्थानांतील मुसलमान हे एक स्वतंत्र राष्ट्र आहेत. हिंदूंच्याहून व इतर विंगर—मुसलमानांहून सर्वस्वी निराळें असं त्यांचें राष्ट्रीय अस्तित्व आहे. झेक लोक आणि सुडेटन जर्मन यांच्यामध्यें जितका भेद आहे त्यापेक्षांहि अधिक भेद मुसलमान व हिंदू यांच्यामध्यें आहे."

'पाकिस्तान—एक राष्ट्र' या नांवाचें पुस्तक एल्. हमझा यांनी लिहिलेलें असून तें लिहिण्यांत त्यांचे पुढील दोन उद्देश आहेत:—(१) हिंदुस्थान हा एक देश नसून तो एक देशसंघ आहे व त्यांत परस्परांहून अत्यंत भिन्न अशा समाजस्थिति नांदत आहेत आणि (२) त्यांतील रहिवाशांमधली वांशिक व सांस्कृतिक भिन्नता इतकी मोठी आहे की आधुनिक राजकीय परिभाषेत ज्याला राष्ट्र म्हणतां येईल अशा एका राष्ट्राचे रहिवासी असं त्यांना म्हणतां येणार नाहीं; त्यांना अनेक राष्ट्रांचे राष्ट्रिकच समजलें पाहिजे.^१ हे भेद वर्णन करून दाखवीत असतां तर त्यांच्या काव्यशक्तीला बहर आलेला आहे. त्यांनी "हिंदु-धर्म वर्षाक्रतूंत रुजलेला आहे तर इस्लाम सहाऱ्यांत विकसलेला आहे,"^२ असं वर्णन केलेलें आढळतें. 'हिंदुस्थानच्या वायव्येकडील टापूचें वैशिष्ट्य टळकपणें जर कशानें लक्षांत येत असेल तर तें या भागांत दिसून येणाऱ्या उंट्यांच्या

वैपुल्यामुळे.^१ 'आमच्या अनेक शास्त्रांत—भूगोलांत, इतिहासांत, तत्त्वज्ञानांत—उंटाचा उल्लेख आढळेल. हे उल्लेख इतके विपुल आहेत कीं केवळ त्यांच्यावरून मानवी संस्कृतीच्या विकासांतील एका कालखंडाच्या इतिहासाचा बोध आपणांला होण्यासारखा आहे. आशियाच्या नैऋत्य कोपण्यांतल्या एका जमातीच्या स्वयंस्फूर्त उदयाच्या रूपाने अवतीर्ण होऊन जिनें आपल्या आनिरुद्ध संचाराच्या कवेमध्ये त्या काळीं ज्ञात असलेले सारे भूखंड कवळून टाकले आणि इतिहास—प्रवाहांत मन्वंतर घडवून आणले त्या शक्तीचें उंट हें प्रतीक असें समजण्यास हरकत नाही. आज शतके उलटून गेल्यामुळे आपल्या डोळ्यांना अरबांच्या वैभवशाली इतिहासाचे उज्ज्वल रंग मंद भासत आहेत. शतकानुशतके चालू राहिलेल्या अरबांच्या या विजययात्रेचें उंट हेंच वाहन असून वाळवंटांतील वाळू गगनांत उडवून दिशा धुंद करणाऱ्या सायमून (वादळी वारे) वाऱ्यांची पार्श्वभूमि तिला लाभलेली आहे. अरबांचें वैभव आतां लयास गेलेलें असलें तरीहि आपल्या अफाट पसरलेल्या वैराग्यपणामुळे आणि त्यांत वस्ती करून राहिलेल्या मानवांच्या धर्मविषयक व संस्कृतिविषयक कल्पनांच्या मूलभूत एकरूपतेमुळे इतरांइतून स्पष्टपणें भिन्न दिमणाऱ्या या भूखंडांत अजूनहि उंट हाच मानवाचा सहाय्यक आहे.

या उंटांच्या प्रदेशांत अद्यापिहि वीरांच्या हातांत वांकड्या पाऱ्यांच्या तलवारीच असतात, तेथें तंबोरीवरच सूर छेडले जातात; मशिदी आणि मुएज्जिन, घुमट आणि मनोरे हीं इस्लामी संस्कृतीचीं चिन्हे अजूनहि तेथें आहेत.”^२ उंट वगैरेंसारख्या पुराव्यावर आपल्या युक्तिवादाची इमारत रचणाऱ्या या लेखकाच्या ध्यानांत ही गोष्ट तेवढी आलेली दिसत नाही. कीं अरेबियांतल्याप्रमाणेंच राजपुतान्यांतहि उंट असल्याकारणानें हिंदुस्थानपासून त्याचा वायव्य भाग तेवढा तोडून अलग करावा हा युक्तिवाद लंगडा ठरतो. राजपुतान्यांत उंट आहेत पण तेथें वांकड्या पाऱ्यांच्या तलवारी व तांबोरीन, मशिदी व मुएज्जिन आणि घुमट व मनोरे यांपैकीं कांहींच दिसून येत नाही. लेखकाचा

हा युक्तिवाद खरा मानल्यास भरपूर पावसाच्या प्रदेशांतच आढळून येणाऱ्या शेत-वाड्यांनी व फळांफुलांनी समृद्ध अशा पूर्व भागाची फाळणी करावी ही मागणी पण फोल ठरते. आणि हाच तर्क पुढे चालवल्यास भरपूर पाऊसपाणी असणाऱ्या मलाया द्वीपकल्पांत मुसलमानांची वस्ती असावी हेंहि तर्कविरुद्धच ठरेल, त्याची वाट काय ?

नैसर्गिक भेदाचा मुद्दा पुढे करून वायव्येला एक पाकिस्तान स्थापावे असे म्हणणाऱ्यांच्या युक्तिवादांतला पोंचटपणा श्री. एफ. के. दुराणीच्या नजरेंतून सुटलेला नाही. या ग्रहस्थांनी “ दि मीनिंग ऑफ पाकिस्तान ” (पाकिस्तानचा अर्थ) म्हणून एक पुस्तक लिहिले आहे, त्यांत ते म्हणतात:—

“ मुसलमान पाकिस्तानांतले असोत वा हिंदुस्थानांतले असोत त्या सर्वांचे मिळून एकच राष्ट्र मानलें पाहिजे आणि हिंदुस्थानांतले जे आपले धर्मबांधव आहेत त्यांना आपण पाकिस्तानांत राहणारांनी आपले भाईवंदच मानलें पाहिजे.”^१

एल्. हमझा यांच्या मुद्द्याविषयी त्यांनी पुढीलप्रमाणे लिहिले आहे:—“पाकिस्तान—एक राष्ट्र या ग्रंथाच्या कर्त्यांचा सारा युक्तिवाद पंजाब, काश्मीर, सरहद्दप्रांत, सिंध व बलुचिस्तान या वायव्येकडील प्रांतांचे भौगोलिक स्वरूप बाकीच्या हिंदुस्थानपेक्षा निराळे आहे एवढ्याच मुद्द्यावर आधारलेला आहे. कांहीं प्रांतांत इतर प्रांतांहून पाऊस अधिक पडतो. कांहीं प्रांतांत मुख्य पीक गव्हाचे, तर कांहींमध्ये भाताचे. भरपूर पावसाच्या टापूंत वृक्ष-वनस्पतींची समृद्धि आहे. पण जेथे पावसाचे मान कमी तेथे झाडझाडोराहि आहे. प्रांतोप्रांतींच्या फळांफुलांत फरक आढळतो. वायव्येची रुक्ष भूमि उंटांचे नैसर्गिक असे स्थान आहे. दक्षिण हिंदुस्थान, बंगाल व आसाम या भागांतला आर्द्र प्रदेश हत्तींना मानवणारा आहे. वायव्येकडील कोरळ्या हवामानांत वाढणारी माणसे देशांत इतर ठिकाणी आढळून येणाऱ्या सांवळ्या रंगाच्या व क्रिकोळ देहाच्या माणसांहून निराळ्या प्रकारची आहेत. अनेक वंशांचे

१. एफ. के. खान दुराणी: पाकिस्तानचा अर्थ, पृ. ८ (प्रस्तावना).

रहिवासी असलेल्या, अनेक अक्षांश-रेखांशांचा प्रदेश व्यापणाऱ्या आणि सागर, पर्वत, वाळवंट इत्यादि विविध भौगोलिक घटकांचा परिणाम-विषय बनलेल्या या अवाढव्य देशांत इतक्या विविध प्रकारचे मानवसमूह आणि धनधान्ये उत्पन्न होणें साहजिक आणि अपरिहार्यहि आहे. मुसलमानी हिंदुस्थानच्या मर्यादा ठरवण्याच्या दृष्टीनें या गोष्टी गैरलागू समजल्या पाहिजेत. कारण एकदां आपण ही विचारसरणी पत्करली कीं पाकिस्तानव्यतिरिक्त हिंदुस्थानच्या विभागांत वसणाऱ्या, निराळ्या प्रकारची पोषाखाची पद्धति असणाऱ्या व आपल्याहून निराळ्या प्रकारचें अन्न सेवन करणाऱ्या मुसलमानांवर आपणांला कोणताहि हक्क सांगतां येणार नाहीं. त्यांना परकें मानावें लागेल, त्यांचे व आपले हितसंबंध एक असें म्हणतां येणार नाहीं. पाकिस्तानांतल्या एकाहि मुसलमानाला ही विचारसरणी क्षणभर देखील मान्य होणार नाहीं. खरें म्हणजे पंजाबांतील एकहि मुसलमान हा युक्तिवाद विचार करण्यालायक आहे असें मानण्याससुद्धां तयार होणार नाहीं.”^१

द्विराष्ट्रसिद्धांत शाबीत करण्यासाठीं इतर कांहींजणांनीं निराळाच खटाटोप चालवलेला आहे. “थॉट्स ऑन् पाकिस्तान” (पाकिस्तानसंबंधींचे विचार) या ग्रंथाचे कर्ते डॉ. भीमराव अंबेडकर हे त्यांपैकीं प्रमुख होत. मुसलमानी आक्रमकांनीं व बादशहांनीं हिंदूंचीं हजारों देवळें रावळें जमीनदोस्त करून त्यांतील मूर्तींचा विच्छेद कसा केला आणि देवळांच्या जागीं मशिदी कशा उभारल्या किंवा देवळांचे खांब व चिरे काढून ते मशिदी बांधण्यासाठीं कसे उपयोगांत आणले; आपल्या हातीं गवसलेल्या हिंदूंना कुराण माना नाहीं तर शिरच्छेदाला तयार व्हा असा धाक दाखवूनहि ज्या हजारों हिंदूंनीं कुराण मानण्यास नकार दिला त्यांचे हालहाल कसे केले आणि हजारोंना कसें जिवें मारण्यांत आलें, त्यांचीं वर्णनें इतिहासांतून जमा करण्याचा उद्योग या मंडळींनीं चालवलेला आहे. हे जुलूम हिंदु विसरलेले नाहींत, हिंदूंना ह्याचा विसर पडणें शक्य नाहीं, त्या जुलमांच्या स्मृति हिंदूंच्या मनावर वज्रलेप

झालेल्या आहेत, असें दर्शविण्याचा हेतु या प्रयत्नांच्या मार्गे आहे. मशिदी-समोरील वाद्यवादन किंवा गोहत्या यांच्यासारख्या कारणांमुळे उद्भवलेल्या दंग्यांचा पुरावा पुढे करून असाहि युक्तिवाद लढवण्यांत येत असतो कीं हिंदु-मुसलमानांतील पूर्वीचें वैमनस्य अद्यापि कायम असून ब्रिटिशांच्या जोखडा-खालीं दोघांच्याहि माना गुंतलेल्या असल्या आणि ब्रिटिशांच्या सत्तेचा चाबूक दोघांच्याहि पाठीवर बसत असल्या तरीहि या दोन जमातींत सलोखा निर्माण झाल्याचें दिसून येत नाही.

पण हिंदुस्थानचे दोन तुकडे पाडले पाहिजेत असा सिद्धांत प्रस्थापित करावयास निघालेल्या या मंडळींच्या वरील युक्तिवादापासून हिंदुस्थानचा कांहीं भाग तोडून काढून तो मुसलमानांना ब्रह्म करवा असा निष्कर्ष कसा काय निघतो, तें कांहीं लक्षांत येत नाही.

मुसलमानांनीं केलेले अत्याचार हे भ्रष्टाकाराचे आणि विध्वंसनाचे प्रकार होते. हिंदूंच्या धार्मिक दृष्टीनें तो भ्रष्टाकार होता तर कलेच्या दृष्टीनें तो विध्वंस होता. अशा प्रकारचे भ्रष्टाकार व विध्वंस इस्लामला संमत होते आणि इस्लामी धर्म असल्या दुराचरणाला उत्तेजन देणारा धर्म आहे असें या मंडळींना सुचवावयाचें आहे काय ? आणि गत कालांत अशा आचरणाला इस्लामी धर्माकडून अनुमति किंवा उत्तेजना मिळाली असेल तर आतां त्या प्रकारची अनुमति किंवा उत्तेजना इस्लामी धर्माकडून मिळण्याचें बंद झालें आहे असें समजावयाचें काय ? याबाबत इस्लामचें धोरण बदललें असल्याचा पुरावा काय ? ही ब्रबरता स्वतःला इस्लामी धर्माचे अनुयायी म्हणवणाऱ्या साहसी व्यक्तींच्या हातून घडली, त्यांनीं इस्लामी धर्माचा आसरा केवळ स्वतःचा स्वार्थ साधण्यास्तव घेतला, त्यांच्या आचरणाचा आणि इस्लामचा वास्तविक कांहीं संबंध नव्हता असें म्हणावयाचें असेल तर इस्लामी धर्माचा गैर-फायदा घेणारे सत्ता-लोलुप लोक पुन्हां निपजणार नाहीत किंवा भविष्य काळीं आपल्या सत्तेचा दुरुपयोग ते करणार नाहीत हें तरी कशावरून ? हिंदुस्थानपासून वायव्येकडील टापू वेगळा करण्यांत आला आणि तेथे

मुसलमानी सत्ता प्रस्थापित झाली म्हणजे त्यांत वस्ती करून राहणाऱ्या अभागी लोकांवर पूर्ववत् अत्याचार करण्याची नामी संधि मुसलमानांना सांपडेल असें तर सुचवण्याचा या लेखकांचा मानस नाही ? हा त्यांचा उद्देश असेल तर असल्या कोणत्याहि योजनेला कोणीहि बिगर—मुसलमान संमति देईल ही आशा फोल आहे.

इस्लामची शिकवणूक अशा प्रकारें अहिष्णुतेची नसेल, शांततेची व सहिष्णुतेची जीं मूलभूत तत्त्वे इस्लामने पुरस्कारलीं त्यांच्या सर्वस्वी विरुद्ध असे हे अत्याचार असतील तर गत घटनांचीं मदीं मुद्दाम उकरून काढून त्यांचें प्रदर्शन मुसलमान व मुसलमानेतर जनतेपुढें करण्यांत कोणता शहाणपणा ? ज्या कटु स्मृति विसरून जाण्यांतच सर्वांचें कल्याण आहे त्या या खटाटोपामुळे पुन्हां ताज्या झाल्याशिवाय राहतील काय ? इस्लामच्या नांवावर इस्लामला संमत नसलेले अनाचार करून ज्या मुसलमानांनीं इस्लामी धर्माच्या इतिहासाला कलंक लावला त्यांच्या दुष्कृत्यांचें हें लज्जास्पद प्रकरण विसरून जाणें मुसलमानांच्या हिताचेंच नाही काय ? तीं कृत्ये त्यांनीं स्वार्थ-बुद्धीनेंच केलेलीं होती, धर्मप्रसाराच्या हेतूनें नव्हे. इस्लामी धर्मानें गत कालांत व आजहि आपल्या प्रचारासाठीं याहून उच्चतर अशा साधनांची योजना केलेली आहे. इतिहासांतलें हें जुलुमी प्रकरण विसरून जाणें मुसलमानेतरांच्या दृष्टीनें हिंसाप्रदच ठरेल. कारण त्यामुळे अनन्वित कृत्ये कणाऱ्या या धर्मा-संबंधींच्या भेसूर कल्पना त्यांच्या मनांतून दूर होतील आणि सलोख्याचें वातावरण निर्माण होण्यास व त्याची वाढ होण्यास मदत होईल.

या ऐतिहासिक घटना म्हणजे मुसलमानी सत्तेचें एक अवश्यमेव अंग आहे असें मुसलमान व मुसलमानेतर जनता मानूं लागेल तर भूतकालांतल्या घटनांची पुनरावृत्ति पूर्वीच्याच पद्धतीनें करण्याची सत्ताहि पूर्वीच्याच मार्गांनीं मुसलमानांना हस्तगत करावी लागेल हें ओघानेच सिद्ध होतें. या घटनांचे उल्लेख ज्या साहित्यांत सांपडतात त्या वरून हेहि समजून येण्यासारखे आहे कीं त्या कालाच्या मुसलमानांना मनःपूत वागण्याचे अधिकार मुसलमानेतरांकडून

काहीं स्वखुशीने दिले गेलेले नव्हते. त्यानंतर आतांपर्यंत शतकांचा कालावधि लोटला असून तेवढ्या अवधीत जगांत जीं काहीं स्थित्यंतरे घडलीं तीं आणि आजची जगांतली स्थिति यांच्यामुळे हिंदी मुसलमानांचा जो दृष्टिकोन पूर्वी होता त्यांत काहींच फरक झालेला नसेल तर मुसलमानेतर जनतेने तरी आपली गत कालांतली विरोधी भूमिका सोडून हे जुलुमी प्रकार पुन्हां चालू देण्यास संमति काय म्हणून द्यावी? त्या वेळीं घडलेल्या अत्याचारांचा जगांतल्या सान्या सुसंस्कृत लोकांनीं—हिंदुस्थानांतील मुसलमानांनीं सुद्धां—धिकारच केलेला आहे. हे प्रकार इस्लामला मान्य आहेत असें तरी असले पाहिजे किंवा अमान्य आहेत असें तरी असले पाहिजे. इस्लामला ते मान्य असतील तर त्यांची पुनरावृत्ति घडण्याचा थोडासा सुद्धां संभव ज्यामुळे निर्माण होईल अशा प्रकारच्या कोणत्याहि इस्लामी राज्याला कोणाहि मुसलमानेतरांची अनुमति मिळणें अशक्य आहे. “इस्लामी राज्याचें अंतिम ध्येय इस्लामी धर्मांतल्या तत्त्वानुसार जगभर क्रांति घडवून आणणें हें राहणार”^१ असें पंजाबींनीं आपल्या पुस्तकांत म्हटलें आहे. वर निर्देश केलेला सिद्धांत खरा मानल्यास अशा प्रकारच्या घटनांची पुनरावृत्ति इस्लामी राज्यांत झाल्याशिवाय राहणार नाही हें तर्कसिद्ध होय. पण जर हे प्रकार इस्लामला मंजूर नसतील तर त्यांचें स्मरण पुनरुज्जीवित करण्यापासून कोणतेंहि कल्याण साधणार नाही. मुसलमानेतरांचीं मनें अधिक क्लुषित होण्यास मात्र त्यांची स्मृति कारणीभूत होईल. देशाची फाळणी कोणाला मान्य होवो वा न होवो, निष्कारण एकाद्याचें मन दुखवणें हें कोणाचेंहि उद्दिष्ट असू शकत नाही ही गोष्ट प्रत्येकासच मान्य होण्यासारखी आहे. बरे हिंदुमुसलमानांचे गतकालांतले संबंध हे अशा प्रकारचे असल्या-कारणाने ते एकत्र नांदण्यास राजी होणेंच शक्य नाही तेव्हां त्यांनीं विभक्त होण्याचें ठरवणेंच इष्ट, असें सिद्ध करण्याचा या लेखकांचा हेतु असेल तर त्यांच्या प्रतिपादनाचा परिणाम नेमका उलटा होण्याचा संभव दिसतो आहे हें त्यांनीं ध्यानांत घ्यावयास नको काय? कारण पूर्वी आलेल्या कटु अनुभवांची

चव पाकिस्तानांत राहणाऱ्या आपल्या क्रोडों बांधवांना पुन्हां चाखावी लागेल अशी धास्ती असल्याकारणानें विभक्तीकरणाच्या तत्वाला हिंदु जनता कधीहि मान्यता देण्याला तयार होणार नाही. तात्पर्य, हिंदुमुसलमानांच्या प्रश्नाचा व्यावहारिक रीतीने विचार करण्याच्या कामीं गत कालांतील अनिष्ट घटनांचे उल्लेख व तत्संबंधीचे उतारे हे केवळ निरुपयोगीच ठरतात.

अशा प्रकारच्या इतिहास-संशोधनाचा उद्देश किंवा त्याची उपयुक्तता याबद्दलचा विचार बाजूला ठेवला आणि त्यासाठी लागणारा व्यासंग व कुशाग्र-बुद्धि यांचा विचार केल्या तरीहि असेंच दिसून येतें कीं जीर्णशीर्ण झालेल्या बाडांतून किंवा कोऱ्याकरकरीत आधुनिक ग्रंथांतून असलीं अवतरणें धुंडाळून काढण्यासाठीं उपर्युक्त दोन गुणांचीहि अवश्यकता फारशी नसते. अगदीं अलीकडच्या काळापर्यंत सर्वसामान्यपणें राजे व नेते, त्यांची भलीबुरीं कृत्यें, त्यांनीं मारलेल्या लढाया व मिळवलेले जय, त्यांच्या दरबारांचें वैभव व त्यांच्या महालांतील कारस्थानें हेच इतिहासाचे विषय समजले जात व त्यांच्या विस्तृत वर्णनांनीं इतिहासग्रंथ भरलेले असत. शांततेनें व न कुरकुरतां आपलें नित्याचें जीवनकार्य करीत राहण्यांत संतोष मानणारा, शेतांत नांगर चालवून किंवा घरबसल्या चरखा व माग, पटाशी व रंधा, सुई व दोरा किंवा असलींच नानाविध हत्यारें वापरून निढळाच्या घामानें स्वतःचें पोट भरणारा जो सामान्य मनुष्य त्याच्याकडे या ग्रंथकारांचें फारच थोडें लक्ष जाई. साधु व संत, पंडित व द्रष्टे, शास्त्रवेत्ते व समाजवेत्ते, कवि व तत्त्वज्ञ, कलावंत व गुणी जन यांच्या कार्यालाहि त्यांच्या लेखनांत योग्य तें महत्त्व देण्यांत येत नाही. हे ग्रंथकार पुष्कळां मुसलमान राजेरजवाड्यांच्या पदरीं असत. तेव्हां आपण आपल्या मिटाला आणि धर्माला जागलें पाहिजे असें त्यांना वाटे. त्यांची अशी भ्रामक समजूत असावी कीं आपल्या मुसलमान राजानें किंवा नेत्यानें काफिर म्हणजे पाखंडी लोकांवर जे जुलूम केले त्यांचें वर्णन केल्याशिवाय स्वतःच्या धन्याची स्वधर्मनिष्ठा पुरेशी सिद्ध होणार नाही आणि पुढील पिढ्यांतल्या मुसलमान राजांना गिरवण्यासाठीं किता म्हणून आणि जित जनतेच्या

उरांत घडकी भरवण्याचें साधन म्हणून त्या दुष्कृत्यांचें तपशीलवार रसभरित वर्णन केल्यावांचून आपलें धर्मप्रेम व्यक्त होणार नाहीं. हीं वर्णनें अतिशयोक्तीचीं आहेत किंवा असत्य आहेत असें म्हणण्याचें कारण नाहीं. त्या घटना घडल्या असतील; पण त्याचबरोबर हेंहि ध्यानांत घेतलें पाहिजे कीं नमूद करण्यालायक अशा तेवढ्याच घटना त्या काळीं घडल्या असें नव्हे. शेंकडों वर्षे परस्परांच्या सुखदुःखाचे वाटेकरी होऊन हिंदुमुसलमान एकत्र कसे नांदले, दोन्ही जमातींतल्या साधुफकीरांनीं परस्परांच्या चालीरीतींवर, धर्मकर्मांवर, जीवनावर व परिस्थितीवर कसा परिणाम घडवून आणला, अपत्यजन्माच्या व लग्नविधीच्या प्रसंगीं मुसलमान कुटुंबांत दिसून येणाऱ्या सोहळ्यांचें हिंदूंच्या सोहळ्यांशीं कसे साम्य दिसून येतें, उलट त्याच रीतीभातींच्या बाबतींत हिंदुस्थानच्या वेगवेगळ्या प्रांतांत राहणाऱ्या मुसलमानांत हिंदूंच्या प्रमाणेच कशी तफावत दिसून येते, हजारां हिंदूंना मुसलमानी धर्म स्वीकारावयास लावण्याचें श्रेय मुसलमान विजेत्यांच्या तलवारीपेशां मुसलमान माधुपुरषांच्या बोधालाच कसे अधिक दिलें पाहिजे, इत्यादि मुद्द्यांचें तितक्याच बारकाईनें वर्णन करावयाचें ठरवलें तर बादशहांच्या व जेत्यांच्या क्रूर कृत्यांनीं इतिहासाचीं जितकीं पृष्ठे भरलेलीं आहेत त्यांच्यापेशां किती तरी अधिक पृष्ठे भरून काढतां येतील. बादशहा—नबाबांचीं कृष्णकृत्ये वर्णन करण्यासाठीं खर्ची पडलेलीं पाने आणि वर उल्लेखिलेल्या कृत्यांचें वर्णन केलें असतां लागणारीं पाने यांच्यांतील परस्पर प्रमाण देशांतील राजरजवाडे, बादशहा—नबाब इत्यादींची संख्या आणि देशांतील सामान्य जनांची संख्या यांच्यांतील प्रमाणाइतकेंच भरेल. या दोन जमातींतले लोक एकमेकांविरुद्ध दंगेधोपे करण्यांत, खूनलूटमार करण्यांत, जाळपोळ करण्यांत जेवढा काळ घालवतात त्या काळाचें, शांततेच्या, परस्पर-सलोख्याच्या, सहकार्याच्या, सहानुभूतीच्या व दयाभावनेच्या वातावरणांत नेहमीं व्यतीत होत असणाऱ्या काळाशीं तुलना करतां जें प्रमाण पडेल तेंच प्रमाण या दोन तऱ्हांच्या इतिहास-ग्रंथांमध्ये पडत असल्याचें दिसून येईल. वस्तुस्थिति अशी असतां हि अनिष्ट घटनांना आजच्या काळांतल्या वृत्तपत्रांतून

देखील अवास्तव महत्त्व देण्यांत येत असतें. हींच वृत्तपत्रांची अवतरणें प्रमाण मानून यानंतर ५०० वर्षांनीं जर कोणी आपल्या काळाचा इतिहास लिहा-
वयास घेतला आणि हीं अवतरणें त्यानें उद्धृत केलीं तर ब्रिटिशांचा शांतता
व सुव्यवस्था दाखवणारा राजदंड विद्यमान असतांहि हिंदुस्थानांत एक दिवस-
देखील शांततेचा गेला नाहीं असें त्या इतिहासकाराला सहज दाखवून देतां
येईल. सारांश योग्य त्या सर्व साधनांची उणीव असल्याकारणानें सामाजिक
व सांस्कृतिक प्रवाह, त्यांचे समाजजीवनावर घडून आलेले खोल व चिरस्थायी
परिणाम आणि त्यांपासून अनाकलनीय अशा पद्धतीनें जनमनाची वनत
गेलेली जडण—घडण या सर्वांचें संपूर्ण व समावेशक चित्रण करणारा ग्रंथ
लिहिणें ही सुलभ गोष्ट नाहीं.

२. राष्ट्र आणि राज्य

हिंदुस्थानच्या वायव्येकडील व पूर्वेकडील प्रदेशांत अलग व स्वतंत्र मुसल-
मानीं राज्यें प्रस्थापित करण्यांत यावीं ही मागणी म्हणजे बाकीच्या हिंदुस्थानांत
वस्ती करून असणाऱ्या हिंदु आदिकरून सर्व रहिवाशांहून पृथक् असें
मुसलमानांचें एक राष्ट्र आहे या सिद्धांतावर आधारलेली असल्याकारणानें
राष्ट्र म्हणजे काय तें स्पष्ट समजून घेतलें पाहिजे. हिंदुस्थानचें भौगोलिक
ऐक्य हें एक सत्य आहे हें कोणालाहि नाकारतां येणार नाहीं. भौगोलिक
घटना बदलणें मानवाला शक्य नसतें. श्री. के. एफ्. दुराणी यांनीं स्वच्छ
लिहूनच टाकलें आहे कीं “हिंदुस्थानसारखा पर्वत आणि समुद्र यांनीं स्पष्टपणें
अखंड म्हणून रेखलेला दुसरा देश आढळत नाहीं हें डॉ. वेणीप्रसाद यांचेंच
मत मला उलट पक्षां मान्य आहे.” सुलेमान पर्वतापासून आसामच्या
टेकळ्यांपर्यंत आणि हिमाचलापासून हिंदी महासागरापर्यंतचा प्रदेश त्यांत
वंशाचे, वातावरणाचे व भूचरनेचे कितीहि भेद दिसत असले तरी एक अखंड
भूभागच आहे.”^१

मग राष्ट्र म्हणजे काय ? राष्ट्र कशाचें बनतें ? विभक्तीकरणाचे जे पुरस्कर्ते आहेत त्यांनीं हे प्रश्न उपस्थित करून त्यांचीं उत्तरेंहि दिलीं आहेत आणि आपल्या उत्तराच्या पुष्टीकरणार्थ विद्वान् ग्रंथकारांचे हवालें दिलेले आहेत. या प्रश्नाची श्री. दुराणी यांनीं विस्तारपूर्वक चर्चा केलेली असून त्यांनीं जे कांहीं निष्कर्ष काढले आहेत ते उद्धृत करण्यासारखे आहेत. ते हे: —“(१) भौगोलिक दृष्ट्या हिंदुस्थान एक असला तरी त्यांतली जनता तशी नाही. राज्याची किंवा राष्ट्राची घडण बनवतांना जनतेचें महत्त्व असतें, भौगोलिक लक्षणांचें नव्हे. रेनान् या विचारवंतानें म्हटल्याप्रमाणें, “नद्यांच्या व पर्वतराजींच्या वळणानुसार माणसांच्या मनोवृत्तींना वळण लावणें शक्य नाही.” रेनान् म्हणतो कीं “भूमि म्हणजे एक आधार होय. ती कर्मक्षेत्र आहे, रणक्षेत्र आहे. पण मानवच तिच्यांत आत्मा ओततो. राष्ट्र असें ज्या पवित्र वस्तूला म्हणतात तींतलें मुख्य द्रव्य म्हणजे मानव. कोणत्याहि जड पदार्थाच्या सहाय्यानें राष्ट्राची मूर्ति पुरी करतां येणें शक्य नाही.”...(२) खरें म्हणजे राष्ट्राच्या घडणीमध्ये भौगोलिक घटकाप्रमाणेंच वंश हा देखील निर्णायक घटक नाही....(३) धर्म आणि राजकारण यांची गल्लत करूं नये आणि केवळ राजकारणाच्याच पायावर एकराष्ट्राची प्रस्थापना करण्यांत यावी या कल्पनेचा प्रचार हिंदु पुढारी गेलीं वीस वर्षे करीत आले आहेत. नुसत्या राजकारणाच्या पायावर राष्ट्राची उभारणी करणें शक्य आहे काय ? राष्ट्र-प्रस्थापनेसाठीं निव्वळ राजकीय संबंध पुरे होत नाहीत असें राज्यशास्त्रज्ञांचें मत आहे.”^१ दुराणी यांनीं आपल्या या मताच्या समर्थनार्थ लॉर्ड ब्राइस् व प्रो. सिज्विक् यांचे उतारे दिले आहेत. “एकाच शासनसंस्थेचें आज्ञापालन करणें यापरत्या ऐक्याच्या दुसऱ्या कोणत्याहि स्नेहबंधाची भावना समाज-घटकांत नसेल तर अशा निव्वळ राजकीय पायावर आधारलेल्या समाजाची परिस्थिति सापेक्षतया असमाधानकारक व अस्थिर असते. परचक्रें आणि अंतर्गत असंतोष यांच्यामुळें वारंवार जे विध्वंसक आघातांत समाजावर

होतात त्यांचा प्रतिकार करून समाजदेह अविच्छिन्न राखण्याची शक्ति अशा प्रकारच्या समाजांत नांदत नाही. म्हणून एका राज्याच्या प्रजाजनांमध्ये 'राष्ट्र' या शब्दांत स्थूलमानानें अभिप्रेत असलेली बंधनेंहि असणें अवश्य ठरतें असें आपण मानतों,"^१ असें सिज्विक् म्हणतात. ते असेंहि लिहितात कीं, ज्या राज्याला राष्ट्र ही पदवी प्राप्त झालेली आहे त्यासंबंधीची आधुनिक काळांतील कल्पना अशी कीं एका शासनसंस्थेच्या शासनाखाली राहत असल्यामुळें जे परस्पर-संबंध त्या राज्याच्या प्रजाजनांत निर्माण होतात त्यांपेक्षां कांहीं तरी अधिक त्यांच्यांत निर्माण झाले असले पाहिजेत. आपण एकमेकांचे आहों, एकाच देहाचे अवयव आहों अशी जाणीव सामान्यतः त्यांच्यांत असावी. म्हणजे चुकांमुळें किंवा क्रान्तीमुळें त्यांच्यावरची शासन-संस्था जरी नष्ट झाली तरीहि दृढपणें एकजूट ठिकवून राहण्याची त्यांची वृत्ति नष्ट होणार नाही. ही जाणीव त्यांच्या ठिकाणीं असेल तर त्यांना आपण 'राष्ट्र' ही संज्ञा देऊं; मग त्यांच्यामध्ये इतर कोणत्याहि उणिवा असेत."^२ राष्ट्रीयत्वाची लॉर्ड ब्राइस् यांनीं पुढीलप्रमाणें व्याख्या केली आहेः—'कांहीं विशिष्ट भावनांनीं सांधलेला आणि एकत्र आकर्षित झालेला मानव-समूह म्हणजे राष्ट्र.' स्पष्टीकरणार्थ ते पुढें म्हणतात, "धार्मिक व वांशिक भावना या त्यांत प्रमुख होत. पण समान भाषा, समान वाङ्मय, गत कालांत एकत्र बजावलेल्या कामगिऱ्या व भोगलेलीं संकटें यांच्या स्मृति, वर्तमान कालांतील समान चालीरीती, समान विचार-प्रणाली, समान ध्येयें व आकांक्षा यांच्यामुळें निर्माण होणाऱ्या एकत्वाच्या भावनेचाहि त्यांत समावेश होतो. कांहीं ठिकाणीं हे सर्व भावनाबंध अस्तित्वांत असल्याकारणानें त्या समूहांतील व्यक्ति एक-जुटीनें राहत असतील तर कांहीं ठिकाणीं त्यांपैकीं एकादीदुसरी भावना अस्तित्वांत नसेलहि. या भावनांचें प्रमाण जितकें अधिक तितकीं एकीची भावना अधिक दृढ. पण कोणतेंहि उदाहरण घेतलें तरी भावनांची संख्या

महत्त्वाची नसून महत्त्व असतें तें प्रत्येक भावनाबंध किती बळकट आहे याचें.”^१ अशाच इतर कांहीं विद्वानांचे हवाले दिल्यानंतर श्री. दुराणी या निर्णयाप्रत पोचलेले आहेत कीं ‘राष्ट्रीयत्व ही वस्तुतः एक जाणीव आहे, केवळ एक मानसिक अवस्था आहे.’^२ या त्यांच्या निष्कर्षाला डॉ. अंबेडकरांचा पाठिंबा आहे. त्यांचें पुढील मत श्री. दुराणींनीं उद्धृत केलें आहे:—‘राष्ट्रीयत्व ही आपलेपणाची अशी एक जाणीव आहे कीं जी त्या जाणिवेनें युक्त असणाऱ्या साऱ्या व्यक्तींना इतक्या समर्थपणें संघटित करते कीं तिच्यापुढें आर्थिक विरोधांतून व सामाजिक उच्चनीचतेतून उद्भवणारे भेदभाव निष्प्रभ ठरतात; त्याचबरोबर जे आपले नाहीत त्यांच्यापासून आपलेपणाच्या भावनेनें एकजूट झालेल्या समाजाला ती अलग राखते.”^३

म्हणून श्री. दुराणी यांनीं अंतिम निष्कर्ष असा काढला आहे कीं, ‘हिंदु व मुसलमान यांच्यांत समष्टिभाव किंवा आत्मीयता किंचिन्मात्र देखील नाही. ते एका पंक्तीला बसत नाहीत. त्यांच्यांत ब्रेडी—व्यवहार होत नाही. एकाचें अन्न दुसऱ्याला विषासमान वाटतें. मुसलमानांच्या स्पर्शानें सुद्धां हिंदु मनुष्य आपण अपवित्र झालें असें मानतो. ज्यांच्यातून समष्टिभाव निर्माण होईल असे सामाजिक संबंधहि परस्परांमध्ये आढळत नाहीत. म्हणून एक आविभाज्य समष्टि निर्मिण्यासाठीं एकजूट होणें या दोन गटांना मानसिक दृष्ट्या केवळ अशक्यच आहे.’^४

राष्ट्रीयत्वासंबंधींची ही कल्पना त्या मानानें आधुनिक व नवोदित कल्पना आहे असें म्हणतां येईल. गेल्या दोन किंवा फार तर तीन शतकांमध्ये या कल्पनेचा विकास झालेला आहे. लॉर्ड ब्राइस् व प्रो. सिज्विक् यांनीं उल्लेखिलेल्या प्रवृत्ति राष्ट्र या पदवीस पोचलेल्या समाजांत कमीअधिक प्रमाणांत आढळून येतात हें खरें, पण त्यांपैकीं एक एक प्रवृत्ति वेगवेगळी घेऊन ती एकाद्या समाजांत विद्यमान आहे किंवा नाही, असल्यास तिचें प्रमाण काय,

१. एफ्. के. खान दुराणी : पाकिस्तानचा अर्थ, पृ. ८.

२. उक्त ग्रंथ, पृ. ११. ३. उक्त ग्रंथ, पृ. १२. ४. उक्त ग्रंथ, पृ. १३.

हैं शोधून त्यावरून त्या समाजाला राष्ट्र म्हणतां येईल किंवा काय हे ठरवणे योग्य होणार नाही. या सर्व प्रवृत्तींच्या सभोंवारचें ऐतिहासिक वातावरण आणि त्या वातावरणांत परस्परांवर घडून आलेल्या त्यांच्या क्रिया-प्रतिक्रिया यांचा संकलित परिणाम होऊन राष्ट्रीयत्वाचें स्वरूप बनत असतें. स्टॅलिन्नें दाखवून दिल्याप्रमाणें 'राष्ट्र हें मुख्यत्वेकरून एक समष्टि आहे, निश्चित स्वरूप असलेली समष्टि आहे.' ती 'वांशिक किंवा जमातीच्या स्वरूपाची'च असेल असें नाही. त्याचप्रमाणें 'मानवांच्या जुजवी मेळाव्या'चें स्वरूप तिला नसून राष्ट्र म्हणजे 'लोकांची स्थिर अशी संहति' होय. समान भाषा हें राष्ट्राचें विशेष लक्षण आहे. त्याचें दुसरें विशेष लक्षण म्हणजे एक विशिष्ट भूमिभाग त्याच्या ताब्यांत असणें. संबद्ध असें आर्थिक जीवन किंवा आर्थिक सुसंबद्धता हें आणखी एक लक्षण होय. याखेरीज राष्ट्राची विशेष अशी कांहीं आध्यात्मिक प्रकृति असते, मानसिक घडण असते. तिलाच राष्ट्राचें शील किंवा त्याचे गुणविशेष असें म्हणतात आणि ते त्या राष्ट्राच्या स्वतंत्र अशा संस्कृतीतून प्रकट होत असतात. "ऐतिहासिक परंपरेनें विकसत आलेली व समान संस्कृतीच्या द्वारा जिची भाषिक, प्रादेशिक, आर्थिक व मानसिक सुसंबद्धता व्यक्त होत आली आहे अशी सुस्थिर समष्टि म्हणजे राष्ट्र" अशी व्याख्या स्टॅलिन्नें केलेली आहे.^१

राज्य व राष्ट्र यांच्यामध्येहि आपणांस भेद केला पाहिजे. तीं दोन्ही नेहमीं समव्याप्त नसतात. बहुराष्ट्रिक राज्यें म्हणजे अनेक राष्ट्रे एकाच छत्राखाली असलेलीं राज्यें पूर्वी होती आणि सध्यांहि आहेत. उदाहरणार्थ कॅनडांतील इंग्रज व फ्रेंच लोक हे भिन्न राष्ट्रिक असूनहि त्यांचें एकच राज्य बनलेलें आहे. इंग्रज व बोअर् यांनी दक्षिण आफ्रिकेंत घनघोर युद्ध करून रक्ताचे पाट वाहवले; पण नंतर परस्परांच्या संमतीनें एक राज्य स्थापलें. युनायटेड स्टेट्स्मध्ये अनेक राष्ट्रांतील लोक एकाच राज्याचे नागरिक म्हणून वस्ती करून राहिले आहेत. सोव्हिएट् रशियांत अनेक राष्ट्रे समाविष्ट आहेत. त्यांना

राज्यकारभार चालवण्याचें स्वातंत्र्य असून राज्यघटनेप्रमाणें त्यांना संयुक्त राज्यांतून फुटून वेगळें होण्याचा हक्कहि देण्यांत आलेला आहे. राज्यकारभार चालवण्याचें जें स्वातंत्र्य या लोकसत्ताक घटकांना देण्यांत आलेलें आहे त्याचा सांप्रत इतका विस्तार करण्यांत आलेला आहे कीं त्यांना स्वतःचें सैन्य ठेवतां येतें, परराष्ट्रांशीं प्रत्यक्ष संबंध प्रस्थापित करतां येतात, त्यांच्याशीं करार करतां येतात व परस्परांच्या देशांत वकिलाती ठेवतां येतात. स्विस लोकांचें उदाहरण तर सुप्रसिद्धच आहे. त्यांच्या राज्याभोंवतालच्या फ्रान्स, जर्मनी व इटली या तीन राष्ट्रांविषयीं आपुलकी बाळगणाऱ्या लोकांचें हें राज्य बनलेलें आहे. सी. ए. मॅकार्टने म्हणतात, 'राष्ट्रीयत्व किंवा राष्ट्रीय भावना या शब्दांत दोहोपैकी कोणती तरी एक भावना अभिप्रेत असते.^१ त्या भावनांचा उगम अगदीं पृथक् अशा स्थानापासून झालेला असून त्यांच्यांतील सार—द्रव्येहि भिन्न असतात. परंतु व्यवहारांत सर्वसाधारणपणें एक भावना दुसरीशीं एकरूप होऊन गेलेली आढळते. योगायोगानें इंग्लंडांत ऐतिहासिक घटनाच अश्या घडत गेल्या कीं त्यांच्यामुळें दोन्ही भावनांना जवळजवळ एकरूपता प्राप्त झाली आणि भाषेमध्ये इंग्रजी भाषा बोलणाऱ्यांच्या मनांतील गळतीचें प्रतिबिंब उमटून एकाच इंग्रजी शब्दावर दोन्ही भावना व्यक्त करण्याची जबाबदारी लादण्यांत आली. वस्तुस्थिति अशी असली तरीहि राष्ट्राविषयीं वाटणारी आपुलकी या अर्थाचा राष्ट्रीयत्व हा शब्द आणि एकाद्या राज्यांतल्या प्रजाजनाला प्राप्त होणारें नागरिकत्व या अर्थीं वापरण्यांत येणारा राष्ट्रीयत्व हा शब्द दोन्ही मूलतः भिन्न होत. त्यांचीं उपादान—कारणेंच भिन्न असतात. आणि त्या दोन मनोवृत्तींचीं उद्दिष्टेहि अलग अलग असणें अगदीं संभवनीय असतें.

‘पहिल्या प्रकारच्या भावनेला व्यक्तिगत राष्ट्रीयत्वाची भावना असें नांव देण्यास हरकत नाही. हें राष्ट्रीयत्व व्यक्तीला पुष्कळदां जन्मतः परंपरेनें प्राप्त झालेलें, व्यक्तिगत व परिस्थितिसिद्ध असतें. व्यक्तीचा रहिवास कोणत्या ठिकाणीं आहे, तेथील रहिवाशांपैकीं बहुसंख्याक लोकांमध्ये ती भावना वसत आहे किंवा

१. सी. ए. मॅकार्टने : नॅशनल् स्टेट्स् अँड नॅशनल् मायनॉरिटीज्.

नाहीं, यावरहि व्यक्तिगत राष्ट्रीयत्वाची भावना अवलंबून नसते. तसेंच व्याक्ति ज्या राजवटीखाली राहत असते तिच्या स्वरूपावर किंवा राज्यचालकांच्या भावना तत्समान आहेत किंवा नाहीत या गोष्टीवरहि ती अवलंबून नसते. एवंगुणविशिष्ट राष्ट्रीय भावना ज्या व्यक्तींच्या ठायीं असेल त्यांची समष्टि म्हणजे राष्ट्र होय^१ असें मॅकार्टने यांनीं तत्संबंधीं विवेचन केलेलें आहे. ही जाणीव ज्या विशेष भावनांवर बहुतांशीं आधारलेली असते त्या म्हणजे वंश, भाषा व धर्म यांच्या विषयींच्या त्रिविध भावना होत. या अर्थाचा समावेश अल्प-संख्याकांच्या दृक्कांवाबतच्या सनदात किंवा तहनाम्यांत नेहमीं केलेला असतो. तत्त्वतः विचार केल्यास या अर्थाला राजकीय महत्त्व मुळींच नाही. बर्लिन-मधील रहिवासी हा जितक्या प्रमाणांत जर्मन् तितक्याच प्रमाणांत ऑस्ट्रिया, झेकोस्लोव्हाकिया, ब्राझिल् किंवा होनोलुलू येथें राहणारा जर्मन्हि जर्मन्च होय.

‘राज्याचें अधिष्ठान व उद्दिष्ट हें याहून सर्वस्वीं भिन्न असतें. बहुविध लोकांचे सामान्य सामाजिक व्यवहार ज्या साधनाच्या योगानें नियंत्रित व (बहुशः) संरक्षित केले जातात तें साधन म्हणजे राज्य. जे जन समष्टि बनवून राज्य निर्माण करतात त्यांनाहि इंग्रजींत राष्ट्र याच नांवानें संबोधण्यांत येतें त्याला नाइलाज आहे. वास्तविक राष्ट्र ही वर वर्णिल्याप्रमाणें राज्याहून सर्वस्वीं भिन्न अशी एक नैसर्गिक समष्टि आहे. लोकांच्या व्यवहारांतला किती अंश सामान्य सामाजिक स्वरूपाचा समजून त्याला सरकारच्या शासनाधिकारांतला म्हणून मानावयाचें हें कायमचें ठरलेलें नाही. त्याचें प्रमाण दर युगांत व दर देशांत वेगवेगळें आढळून येतें. कांहीं देशांत सरकारचा शासनाधिकार संरक्षणाच्या पलीकडे क्वचित्च जात असेल. उलट कांहीं ठिकाणीं अगदीं खाजगी संबन्धाव्यतिरिक्त जीवनाचें सर्वच क्षेत्र त्यानें व्यापल्याचें दिसून येईल. तथापि वैयक्तिक राष्ट्रीयत्वाची जी सांस्कृतिक लक्षणे आहेत तीं शासनाधिकाराच्या कक्षेबाहेरचीं आहेत असेंच आजच्या घटकेलाहि मानण्यांत येतें ही गोष्ट लक्षांत ठेवण्यासारखी आहे.....सरकारकडून जीं कायें पार पाड-

प्यांत येतात त्यांपैकी बहुतेकांचा वैयक्तिक राष्ट्रीयत्वाच्या प्रश्नाशी कांहींच संबंध नसतो. देशाचें संरक्षण, सार्वजनिक सुव्यवस्थेचें रक्षण, गुन्ह्याचें निवारण व शासन, दळणवळणाच्या साधनांची तरतूद, सार्वजनिक संपत्तीची निगा, करांचें समप्रमाण व त्यांची वसुली, या राज्यांतील दरएक प्रजाजनाच्या सामान्य हिताच्या गोष्टी होत, मग तो खिस्ताचा अनुयायी असो वा महंमदाचा असो, त्याची भाषा इंग्रजी असो, वेल्श असो किंवा यिहिद्द^१ असो. या ज्या राजकीय व सामाजिक प्रवृत्ति आहेत त्या पार पाडणें हेंच शासनसंस्थेचें खरें कर्तव्य असून त्यांरासून सर्वांचेंच हितसाधन होत असल्याकारणानें सर्वांनींच त्या पार पाडण्याच्या कामी सहाय्य केले पाहिजे.^२

सारांश, वैयक्तिक राष्ट्रीयत्व हा राज्यसंस्थापनेच्या बाबतीतला महत्त्वाचा घटक असला तरी तो नेहमीच त्यांतला एकमेव घटक असेल असें नाही, इतकेंच काय पण त्याला प्राधान्य असेल असेंहि नाही. केवळ राजकीय संबंध राष्ट्रनिर्मितीच्या कार्याला पुरेसे नाहीत हें कबूल केलें तरी त्यांचें महत्त्व फार आहे हें अमान्य करतांच येणार नाही. एकाद्या गटावर जर बाहेरून दडपण पडलेलें असेल तर जूलियन् हक्स्ले यांनी म्हटल्याप्रमाणें राष्ट्रीयत्वाच्या वाढीस महायुक्त टरणाच्या घटकांत अशा बाह्य दडपणाला प्रामुख्य प्राप्त होईल.^३ आणि हिंदुस्थानांत तसेच झालें आहे.—पण तत्संबंधी विचार नंतर करूं.

पहिल्या महायुद्धाच्या समाप्तीनंतर एकराष्ट्रीय राज्यांच्या प्रश्नाबाबत खूपच खोल अभ्यास झालेला असून त्या विषयावर विपुल वाङ्मय प्रसिद्ध झालेलें आहे. १९३४ सालीं सी. ए. मॅकार्टने यांचा अधिकृत ग्रंथ प्रसिद्ध झाल्या-नंतर या विषयाचा अभ्यास चालू राहिला. वर त्यांच्या ग्रंथांतलेच उतारे मी नविस्तर दिले आहेत. वैयक्तिक राष्ट्रीयत्व व राजकीय राष्ट्रीयत्व यांच्यामध्यें

१. यिहिद्द म्हणजे युरोप व अमेरिका खंडांतील ज्यू लोक बोलतात ती (जर्मन् भाषेचा पोर्टमेद असलेली) भाषा.

२. सी. ए. मॅकार्टने : नॅशनल् स्टेट्स् अँड नॅशनल् मायनॅरिटीज्,
पृ. ११-१२.

भेद मानावा, राज्य ही संज्ञा राष्ट्र या संज्ञेशीं समव्याप्त मानूं नये, एकराष्ट्रीय राज्यें प्रस्थापित करण्याचे प्रयत्न अपेशी ठरलेले असून त्यांमुळे नवीनच समस्या निर्माण झाल्या आहेत, अशा राज्यांत अल्पसंख्यांना देण्यांत आलेली वागणूक समाधानकारक वा आशाजनक नाही, एकराष्ट्रीय राज्यें स्थापन करून अल्पसंख्याकांचे प्रश्न सोडवतां येणार नाहीत, कारण अल्पसंख्याकांचे विसदृश गट ज्यांत अजीवात नाहीत असे संपूर्णतया एकजिनसी समाज आढळून येत नाहीत, म्हणून सर्व अल्पसंख्याक राष्ट्रिकांना त्यांचें गुण-विशिष्ट राष्ट्रीयत्व विकसित करण्यास स्वातंत्र्य देणारें बहुराष्ट्रिक राज्य प्रस्थापित करणें हाच एक उपाय ठरतो, अशा स्वरूपाचे जे निष्कर्ष मॅकार्टने यांनीं प्रतिपादन केले होते त्यांना त्या प्रश्नाबाबत त्याउपरान्त झालेल्या अभ्यासानें बळकटीच आणलेली आहे.

‘राष्ट्रीयत्व व आधुनिक काळांतील राज्य या दोन शक्ति एकरूप नाहीत, समांतर नाहीत किंवा संबद्धहि नाहीत’^१ असें मत फ्राइडमान् यांनीं व्यक्त केलें आहे. त्यांनीं दिलेला निर्णय असा आहे कीं “राष्ट्रीय स्वयंनिर्णयाच्या भूमिकेवर आधारलेलें सार्वभौम राज्याचें उद्दिष्ट हें स्वभावतःच स्वयंविरोधी असून जोंपावेतों अशा प्रकारचें राज्य हेंच सर्वश्रेष्ठ ध्येय मानलें जाईल तोंपर्यंत सध्यांचे बिकट प्रश्न समाधानकारक रीतीनें सोडवणें अशक्य आहे हें दाखवून देण्याचा प्रयत्न या छोट्याशा सिंहावलोकनांत केलेला आहे. या प्रश्नासंबंधी ज्यांनीं गंभीरपणें विचार केलेला आहे त्यांचें या निर्णयाबाबत एकमत असल्याचें दिसतें. मॅकार्टने यांनीं या प्रश्नाचा कसून अभ्यास केल्यानंतर अशी शिफारस केलेली आहे कीं सोव्हिएट् रशिया व ग्रेट् ब्रिटन् या देशांतील अनुभवांनुसार बहुराष्ट्रिक राज्यांची स्थापना कऱ्णेंच इष्ट ठरेल”^२ प्रो. कार् यांच्या ‘राष्ट्रांचें भवितव्य’ (फ्यूचर् ऑफ् नेशन्स्) या ग्रंथांतील ४९ व्या पृष्ठावरील मत फ्राइडमान् यांनीं संमतिपूर्वक उद्धृत केलें आहे. तें मत असः—“जरी

१. डब्ल्यू. फ्राइडमान् : दि क्राय्सीस् ऑफ् दि नॅशनल् स्टेट् (१९४३), पृ. ९. २. उक्त ग्रंथ, पृ. ४०.

एकादा लोकसमुदाय बऱ्याचशा प्रमाणांत एकवंशोत्पन्न व एकभाषी असा असला आणि समान परंपरेने व समान संस्कृतीमुळे निगडित झालेला असला तरी प्रथम-दर्शनींच तेवढीं कारणें त्या समाजाचें स्वतंत्र व राजकीय संस्थान प्रस्थापित करण्यासाठीं किंवा तें टिकवून ठेवण्यासाठीं पुरेशीं आहेत असें मानण्यांत येतां कामा नये.”^१ त्याचप्रमाणें डी. एच्. कोल् यांच्या युरोप, रशिया, व भावी काल (युरप्, रशिया अँड दि फ्यूचर्) या पुस्तकांतील १४व्या पृष्ठावरील पुढील वाक्यहि त्यांनीं उद्धृत केलें आहे:—“परंतु या विसाव्या शतकांत इतःपर राष्ट्रीयता हा राज्यसंस्थापनेचा पाया होऊं शकणार नाही.”^२

त्यांनीं काढलेला आणखी एक निष्कर्ष असा आहे कीं राष्ट्रीयत्वावर आधारेलेलें राज्य हें जर लहान असेल तर सध्यांच्या जगांतल्या यांत्रिक व तांत्रिक परिस्थितींत त्याचा निभाव लागणें अशक्य होय. आपल्या चतुःसीमेंतील प्रजेच्या जीवनाच्या गरजा त्या राज्याला साधारणपणें भागवतां येतीलहि. परंतु परचक्रापासून स्वरक्षण करणें त्याला अशक्य होईल. “आधुनिक युद्धशास्त्रानुसार स्वसंरक्षणाचा अर्थहि फार विस्तृत झालेला आहे. सर्व प्रकारची साधन-सामग्री आणि मनुष्यबळ व द्रव्यबळ यांचा सांठा त्यासाठीं अवश्यक असल्याकारणानें प्रबळ राष्ट्रे आणि अल्पबळाचीं एकराष्ट्रीय राज्ये यांच्या सामर्थ्यातील तफावत अधिकच ठळकपणें नजरेंत भरते.”^३ आपल्या विवेचनाचें सार त्यांनीं पुढीलप्रमाणें दिलें आहे:—या परीक्षणावरून उघड होते ती गोष्ट अशी कीं आजच्या काळांतील राजकीय, आर्थिक व सामाजिक प्रवृत्ति एकराष्ट्रीय राज्याला प्रतिकूल होत चाललेल्या आहेत.....एकराष्ट्रीयत्व आणि आधुनिक राज्यसत्ता हीं जेव्हां आपापल्या मर्यादा सोडूं पाहतात तेव्हां त्या दोघांच्या मधील मित्रत्वाच्या संबंधावर गंडांतर येतें.....राष्ट्रीय स्वयंनिर्णयाच्या पद्धतीमुळे जो पेंच उत्पन्न झालेला आहे त्याचा परिहार बहुराष्ट्रिक राज्यपद्धतीनेच

१. डब्ल्यू. फ्राइडमान् : दि क्राय्सिस् ऑफ दि नॅशनल् स्टेट् (१९४३), पृ. १३३. २. उक्त ग्रंथ, पृ. ९. ३. उक्त ग्रंथ, पृ. १४०.

होण्यासारखा आहे. बहुराष्ट्रिक राज्य हें बलशाली असें संयुक्त राज्य असेल; आणि त्यांतल्या विविध राष्ट्रीय गटांना सांस्कृतिक स्वातंत्र्यहि देण्यांत येईल. परंतु त्याचबरोबर त्या गटांना राजकीय, लष्करी व आर्थिक सार्वभौमत्वाचा हक्क मात्र सोडून द्यावा लागेल.^१

“रॉयल् इन्स्टिट्यूट ऑफ इंटर्नॅशनल् अफेअर्स” या संस्थेच्या विद्यमानें १९४५ सालीं एकराष्ट्रीय स्वयंनिर्णयाच्या प्रश्नासंबंधी मि० ए. कोवान् यांनी लिहिलेला प्रबंध प्रकाशित करण्यांत आला. पुढील अवतरणावरून दिसून येईल कीं त्यांचे निष्कर्ष मॅकार्टने व फ्राइड्मान् यांच्या निष्कर्षांसारखेच आहेत. ते लिहितात:—“राजकीय संस्था वा राज्ययंत्र या दृष्टीने पाहूं लागल्यास राष्ट्र ही एक व्यवहारोपयोगी संघटना असल्याचें दिसून येतें. राजकीय हेतु— त्यांच्याबरोबर आर्थिक हेतूंचा समावेश झालेला असूं शकेल—साध्य करण्यासाठीं राजकीय चातुर्याचा उपयोग करून ही संघटना निर्माण केलेली असते. राजकारण हा व्यवहाराचा प्रांत आहे, आणि कायदा, सुव्यवस्था, शांतता व आर्थिक योगक्षेम ही सुखी जीवनाची चतुःसूत्री त्यांत ज्या प्रमाणांत सिद्धीस जाईल, त्या प्रमाणांत तें (राजकारण) यशस्वी समजावयाचें. याच्या उलट, राष्ट्र ही एक सांस्कृतिक वस्तु असून ती स्वयमेव चांगली आहे, ती स्वयंसिद्ध आहे, ती मानवी जीवनांतील अनिवार्य अशी प्रवृत्ति आहे असें सर्वसाधारणपणें मानण्यांत येतें. मानवाच्या उच्चतर मनोराज्याची ती रहिवासी असून ती कला व वाङ्मय, तत्त्वज्ञान व धर्म यांच्या द्वारा प्रकट होत असते...या दोन्ही मनोवृत्तींना दुर्दैवानें एकाच नांव देण्यांत येत असलें तरी त्यांच्या उद्दिष्टांतील भिन्नता मूलगामी आहे. हा भेद केवळ शाब्दिक स्वरूपाचा नाही हें सहज सिद्ध करून दाखवितां येईल.”^२ स्वतःचें वैयक्तिक राष्ट्रीयत्व न सोडतांहि आपलें संयुक्त राजकीय राष्ट्रीयत्व टिकवून ठेवणाऱ्या कॅनडांतील फ्रेंच व ब्रिटिश लोकांचें आणि समान सांस्कृतिक पार्श्वभूमी असूनहि वेगवेगळ्या

१. डब्ल्यू. फ्राइड्मान् : दि क्रायसिस् ऑफ दि नॅशनल् स्टेट् (१९४३), पृ. १६३-१६४. २. ए. कोवान् : राष्ट्रीय स्वयं-निर्णय, पृ. ६०.

राज्यांत वांटल्या, गेलेल्या अमेरिकेंतल्या स्पॅनिश लोकांचें अशीं दोन्ही उदाहरणें त्यांनीं दिलेलीं आहेत. “सांस्कृतिक व राजकीय राष्ट्रीयत्वांना एकसंस्थ करण्याचे प्रयोग अयशस्वी झाल्याचे अनेक दाखले देतां येतील. त्यांना एकाच सांच्यांत वडपून बसवण्याचे जे प्रयोग आधुनिक कालांत झाले त्यांचे परिणाम बहुशः घोरच झाल्याचें दिसून येतें.”^१

कोबान् यांनीं नंतर असाहि मुद्दा मांडलेला आहे कीं राज्यसंस्थापनेची पात्रता राष्ट्रीयत्वाच्या भावनेवरून ठरवावी असें म्हटलें, तरी त्या भावनेचें स्वरूप कालागणिक, देशागणिक, इतकेंच काय, पण व्यक्तीगणिक बदलत जात असल्यानें राष्ट्रीयत्वाची कसोटी अनित्य ठरते. अशा राज्यांतली प्रजा एक-जिनसी असेल असें त्यांतलें जें गृहीत कृत्य आहे तेंहि निखालस असत्य आहे. कारण जगांतील मानव—समाजाची वांटणी एकजिनसी गटांत करणें शक्य नाहीं. कोबान् यांचा अंतिम निर्णय असा आहे कीं ‘विद्यमान जगांत संस्कृत्युद्भव राष्ट्रें व राजकारणाधिष्ठित राज्ये यांची जी गिचमीड झालेली आहे ती पार पुसून टाकून जगाची कोरी पाटी बनवणें आतां शक्य नसल्यामुळें एकराष्ट्रीयत्वाच्या भावनेवर आधारलेलीं राज्ये प्रस्थापित करणें हाच सुस्थिर राजकीय समष्टि निर्माण करण्याचा एकमेव आदर्श असल्याबद्दलची कल्पना सोडावी लागणार हें स्पष्टच आहे. बहुराष्ट्रिक राज्याला पुन्हां एकवार राज्यशास्त्रीय सिद्धांताची पदवी प्राप्त व्हावयास हवी.....राजकीय शासनसंस्था व राष्ट्रीयत्व यांना बहुतेक ठिकाणीं समरूप बनवतां येत नाहीं असाच आपला गेल्या शतकांतला आणि अगदीं अलीकडच्या काळांतला अनुभव आहे...सांस्कृतिक एकरूपता असलेल्या राष्ट्रीय शासन—सत्तेला राजकीय संघटनेचा एकमेव पाया मानून चालण्याचा खटाटोप व्यवहारांत असमर्थनीय ठरलेला आहे, शास्त्रीय-दृष्ट्या तर तो केव्हांहि समर्थनीय नव्हताच.’^२

राष्ट्रीयत्व व राज्य या दोन पृथक् सत्ताविषयीं वा वस्तूविषयीं जो घोटाळा

१. ए. कोबान् : राष्ट्रीय स्वयं-निर्णय, पृ. ६०.

२. उक्त ग्रंथ, पृ. ६२-६३.

माजलेला आहे, तो राष्ट्रीय स्वयं-निर्णयाचें तत्त्व स्वयंप्रमाण आहे आणि तदनुसार हरएक सांस्कृतिक गटाला आपल्यासाठीं सर्वोत्तम राज्य प्रस्थापित करण्याचा जन्मसिद्ध हक्क असतो असें मानल्यामुळे उत्पन्न झालेला आहे. परंतु अशा प्रकारचें स्वयंप्रमाण तत्त्व असल्याची मान्यता कधींच देतां येणार नाही आणि राष्ट्रीय स्वयं-निर्णयाचें तत्त्व देखील समाजांत वावरणाऱ्या मनुष्याच्या व्यक्ति-स्वातंत्र्याच्या तत्त्वाप्रमाणेच अनेक दृष्टींनीं मर्यादित असावयास पाहिजे हें कबूल करणें भाग आहे.

‘जगांतील छोट्या राष्ट्रांचा विचार केला तर त्यांच्यापैकीं अनेकांच्या बाबतींत राष्ट्रीय स्वयंनिर्णयाच्या तत्त्वावर आधारलेल्या त्यांच्या सार्वभौम राज्य-पद्धति भौगोलिक, ऐतिहासिक, आर्थिक व राजकीय दृष्टींनीं त्याज्य ठरत असल्याचें दिसून येत नाही काय?’ असा कोवान् यांचा सवाल आहे. ते पुढें लिहितात, ‘एकाद्या राष्ट्रांतील बहुसंख्य लोक जरी एकादे वेळीं विभक्त राज्याची इच्छा करीत असले, तरी परिस्थिति त्यांच्याविरुद्ध असल्यास केवळ त्यांच्या इच्छेमुळे परिस्थितींत पालट घडून येणार नाही बर्कनं म्हणून ठेवले आहे त्याप्रमाणें ‘आपण जर लहान मुलांप्रमाणें चांदोबामाटीं रडारड करावयास लागलों तर मग लहान मुलांप्रमाणें आपणांवर अखेरपर्यंत रडतच वसण्याची पाळी येईल.’^१ या सर्व गोष्टी लक्षांत घेतल्या तर हिंदुस्थानच्या फाळणीची कल्पना त्याज्य ठरते एवढीच पुस्ती मला येथें जांडावीस वाटतें. संबंध देशांत मुसलमानांचें जें प्रमाण आहे, किमानपक्षीं तेवढ्याच प्रमाणाची मुसलमानेतरांची अल्पसंख्या विभक्तीकरणानंतर अस्तित्वांत येणाऱ्या मुसलमानी राज्यांतहि राहणार असल्यामुळे फाळणीचा युक्तिवाद अधिकच अयुक्तिक ठरतो. हिंदुस्थानची आर्थिक व लष्करी परिस्थिति पाहिली तरीहि सर्व देश एक मोठें राज्य म्हणून अखंड राहावा, स्वतंत्र अशा छाटेखानी राज्यांत त्याच्या चिरफळ्या करून टाकणें अनिष्ट ठरेल, अमाच निष्कर्ष निघतो. विभक्तीकरण हें विध्वंसक कार्य आहे; म्हणून इतर सर्व उपाय हरले अशी

निकराची वेळ आल्यावांचून त्याचा अवलंब केला तर ते अन्याय्य ठरेल. अशी परिस्थिति हिंदुस्थानांत येऊन ठेपल्याचें मुसलम लीगव्यतिरिक्त कोणताहि दुसरा गट म्हणत नाही. तथापि येथें तसा निकराचा प्रसंग उद्भवला असल्याचें मानलें, तरी कोणताहि विभाग अलग केल्यानें त्याचें निराकरण होणार आहे असें दिसत नाही. कारण, तसें केल्यानंतरहि २ ते ३ कोटि मुसलमान हिंदुस्थानांत आणि सुमारे २ ते ४।।। कोटि हिंदु पाकिस्तानांत शिल्लक राहतातच. म्हणून आधुनिक विचार—प्रवाहार्शी जो सुसंगत असेल, शतकानु-शतकांच्या इतिहासाच्या विरुद्ध जो जाणार नाही, भौगोलिक प्रमाणांना जो धाव्यावर बसवणार नाही, आधुनिक जागतिक परिस्थितीचा विचार करतां ज्याच्या योगानें देशाचें संरक्षण अत्यंत विकट होऊन बसणार नाही, ज्याचा स्वीकार केला असतां नव्यानें प्रस्थापित व्हावयाच्या या राज्यांतील सामान्य प्रजाजनांच्या वांढ्याला नित्य दारिद्र्य व हाल येणार नाहीत, ज्याच्यामुळें हिंदु व मुसलमान राज्यांना आपल्या सरहद्दी बदलून घेण्याची कारस्थानें सदैव खेळत राहण्याची अवश्यकता राहणार नाही, ज्याचा अंगीकार त्वेषाच्या भरांत केलेला नसेल आणि ज्याच्यामुळें कायमच्या दुहीचें बीज रोंवळें जाणार नाही, असा मार्ग आपणांस सुचतो कां तें आपण पाहावयास हवें आहे.

३. मुसलमान : एक स्वतंत्र राष्ट्र

फाळणीचा युक्तिवाद सिद्ध केला, तरी तेवढ्यावरून हिंदुमुसलमानांचें मिळून एक राष्ट्र होणें शक्य नाही, असें सिद्ध होत नाही. त्यासाठी आपली हेंहि सिद्ध करावें लागतें कीं मुसलमान म्हणजे एक भिन्न राष्ट्र असून त्यांचें स्वतंत्र राज्य प्रस्थापित होणें जरूरीचें आहे. श्री. दुराणी यांचे यासंबंधीचे विचार स्पष्ट आहेत. ते म्हणतात, “पुरातन काळचे हिंदु हे एकराष्ट्रीय नव्हते. तो एक जनसमूह होता, कळप होता.”

“हिंदुस्थानांतील मुसलमानांचाहि तोच मासला होता. वस्तुस्थिति पाहिली तर असें दिसतें कीं धर्मप्रवर्तक पैगंबराच्या आयुष्यांतच इस्लामला राज्य—

पदवी प्राप्त झालेली होती. सुसूत्र अशी राजनीति इस्लामपार्शी होती; किंबहुना, इस्लाम हीच एक राजनीति आहे असे म्हटल्यास ते उचित होईल... इस्लामी राज्य हे धर्माधिष्ठित राज्य असते असे मला मुळींच म्हणावयाचे नाही. इस्लाम ही लोकसत्ताच आहे आणि ती संभाळणे हे प्रत्येक मुसलमानाचे कर्तव्य आहे. ला इस्लामा-इला वे जमाअत-हू. “सुसंघटित समष्टी-शिवाय इस्लाम अशक्य आहे” असे महात्मा उमरचे उद्गार आहेत. दुदैवाने हे इस्लामी राज्य फार काळ टिकले नाही. ओयमादानी व अब्बासिदानी त्याचा नाश करून टाकला आणि त्याच्या जागी ‘मुल्की’ राजवटीची म्हणजे अरेरावी व वंशपरंपरा चालणाऱ्या राजसत्तेची स्थापना केली...या दोन राजवंशांच्या अमदानीतच देवदेवता-विचार आणि सूफी वेदान्त या दोन गोष्टींचा मुसलमानी समाजांत शिरकाव होऊन त्याचे राजकीय जीवन विकृत व भ्रष्ट बनले...या दोन गोष्टींच्या योगाने मुसलमानी मनाला अनिष्ट वळण लागले आणि इस्लामचे ‘नैतिक-राजकीय तत्त्वज्ञाना’चे मूळ मिश्र स्वरूप पालटून तो एक प्रकारचा “धर्म” बनला. त्यामुळे ‘इस्लाम हे मानव व ईश्वर यांच्यातील गुप्त अशा परस्परसंबंधाचे तत्त्वज्ञान आहे’ असा कोटिक्रम राजकारणी शब्दपंडित पुढे मांडू लागले...मुसलमानांनी हिंदुस्थान जिंकला त्या वेळी धर्म व राजकारण भिन्न आहेत ही कल्पना जगांतल्या सर्व मुसलमानांत रुढ झालेली होती. ज्या लोकांनी हिंदुस्थान पादाक्रांत केला ते लोक मुसलमानी राज्याचे राष्ट्रीय वृत्तीचे सैनिक नव्हते. अरेराव बनलेल्या बादशहाची ती भाडोत्री फौज होती. त्यांनी हिंदुस्थानांत जे राज्य प्रस्थापित केले ते कांही राष्ट्रीय मुसलमानी राज्य नव्हते. अरेराव बादशहा आणि त्याचे आश्रित यांच्या फायद्यासाठीच स्वराज्याचे जतन व शोषण करण्यांत येत होते. हिंदुस्थानांतील मुसलमानी साम्राज्याला मुसलमानी म्हणण्यांत येई ते बादशाहीचा मुकुट धारण करणारा स्वतःला इस्लामचा अनुयायी म्हणवीत असे एवढ्याचसाठी. आपल्या हिंदुस्थानांतील सुदीर्घ राजवटीच्या काळांत राष्ट्रीयत्वाची भावना मुसलमानांच्या मनांत कधीच जागली नाही...त्यामुळे हिंदु व

मुसलमान असे दोन समाज एकाच बादशाहीच्या गुलामगिरीच्या जोखडाला बांधले गेल्याचें दृश्य इतिहासांत दिसून येतें. राष्ट्रीयत्वाची भावना किंवा राष्ट्रीय महत्त्वाकांक्षा यांना दोन्ही समाज सारखेच पारखे झालेले होते.

‘हिंदुमुसलमानांच्या धर्मविषयक कल्पना, श्रद्धा व आचार यांत तडजोड होणें अशक्य असल्याबद्दल आतांपर्यंत पुष्कळांनीं लिहिलेलें आहे...तथापि त्या दोघांच्याहि धर्मांत असें काहीं तरी आहे कीं ज्यामुळे हे दोन्ही समाज शेंकडों वषें गुण्यागोविंदानें एकत्र नांदले. ब्रिटिश राजवटीमध्ये त्यांच्या मनांत जें क्लिष्ट शिरलेलें आहे तें जर धुऊन टाकतां आलें आणि एका शतका-पूर्वीच्या त्यांच्या पूर्वजांमध्ये जी धार्मिक वृत्ति होती ती पुनरुज्जीवित करणें शक्य झालें तर एका राज्यांतले प्रजाजन म्हणून ते पुन्हां गोडीगुलाबीनें एकत्र राहूं शकतील. दोघांच्याहि धर्मांतला तो विशेष म्हणजे त्यांतली सहिष्णु वृत्ति होय...दोन समाजांत निर्माण झालेले हे संबंध जर अव्याहतपणें चालू राहिले असते, तर योग्य कालानंतर देहानें व मनानें एकाकार झालेलें एक-राष्ट्र या देशाच्या भूमीवर अवतरलें असतें. तो काळ पुन्हां कधीं तरी परतून येईल काय ?’^१

‘शेंकडों वषें घनिष्ट संबंध आलेला असतां आणि सलोख्याचा व्यवहार चालू असतां हि हिंदु व मुसलमान अशा प्रकारें विभक्तच राहिले. त्या दोन प्रवाहांचा संगम झालाच नाहीं. ते दोन समाज म्हणजे दोन राष्ट्रे झालीं होती. त्यांचें स्वरूप इतकें भिन्न राहिलें कीं राज्यशास्त्रज्ञांच्या परिभाषेत ज्याला राष्ट्रीयत्व म्हणतात ती भावना त्यांच्यांत कधीं काळीं निपजती आणि कार्य-चेतन बनती, तर तिची प्रतिक्रिया या दोन समाजांवर भिन्न भिन्न प्रकारें होणें अपरिहार्यच होतें; त्यांचा विकास दोन वेगळ्या राष्ट्रांत होण्यावांचून गत्यंतर नव्हतें. पृथक्-राष्ट्रीयत्वाची भावना सचेतन बनणें म्हणजेच राष्ट्रीय-त्वाचा किंवा राष्ट्रपदाचा उगम होणें होय. हिंदूंच्या व मुसलमानांच्या बाबतींत हाच प्रकार झालेला आहे.’^२ ‘या दोन समाजांची परिणति अस्मितायुक्त

१. एफ. के. खान दुराणी : पाकिस्तानचा अर्थ, पृ. ३४-४४.

२. उक्त ग्रंथ, पृ. ४७.

राष्ट्रांत झालेली आहे, आणि ही नवीन अस्मिता जमेल धरून त्यांच्यांतल्या संबंधांची पुनर्घटना करण्याचे प्रयत्न जोंपर्यंत होणार नाहीत, तोंपर्यंत परस्परांत शांति नांदणार नाही.^१

असा परिणाम कशामुळे घडून आला याचें परीक्षण केल्यानंतर श्री. दुराणी यांनी पुढील निष्कर्ष काढला आहे:—‘एका शब्दांत सांगावयाचें झाल्यास असे म्हणतां येईल कीं, पंक्तिप्रपंचाची आणि सोम्याचें पोट मारून गोम्याला भरवण्याची जी नीति ब्रिटिशांनीं स्वीकारली, तिचाच हा प्रत्यक्ष परिणाम होय.’

‘हिंदु-मुसलमानांतल्या राष्ट्रीय भावनेची वाढ आस्तेकदम होत गेली असून तिला पक्कता केव्हां आली, त्याचा नक्की काळ सांगतां येणार नाही. तिचें स्वरूप प्रारंभीं दोन समाजांतील आर्थिक चढाओढींत, विशेषतः सरकारी नोकऱ्यांविषयींच्या चढाओढींत दिसून आलें. पुढें राजकीय चढाओढींत आणि अखेरीस आतां राष्ट्रीय वैमनस्यांत त्या भावनेचें रूपांतर झालें आहे.’^२

ब्रिटिशांच्या अंमलाखालीं मुसलमानांच्या अवनतीस व विनाशास ज्या अनेक गोष्टी कारणीभूत झाल्या त्यांपैकीं पुढील गोष्टींचा उल्लेख श्री० दुराणी यांनीं केलेला आहे:—(अ) बंगालमधील उद्योगधंदे व व्यापार यांचा नाश; (आ) बंगालमधील कायम-धारा-पद्धति. तिच्यांमुळे निकृष्ट दर्जाच्या हिंदु महसूल-अधिकाऱ्यांना जमीनदाऱ्या मिळाल्या आणि वरिष्ठ मुसलमान अधिकाऱ्यांच्या हातीं चौपदरी येऊन त्यांच्या जागा युरोपियन् अधिकाऱ्यांस देण्यांत आल्या; (इ) मुसलमानी शिक्षणपद्धति ज्यांच्या सहाय्यानें चालू होती, त्या सारा-माफ जमिनी सरकारनें आपल्या ताब्यांत घेतल्याकारणानें शिक्षणाची अवनति झाली; (ई) शिक्षणाची अव्यवस्था झाल्याकारणानें सरकारी नोकरीतून मुसलमानांची पीछेहाट होणें आणि सरकारी नोकऱ्यांमध्ये हिंदूंची ठेकेदारी प्रस्थापित होणें क्रमप्राप्त झालें. ती ठेकेदारी अद्यापिहि गलिच्छ कारवाया करून टिकवून धरण्यांत आलेली आहे. सरकारी नोकऱ्यांमध्ये दिसून येणाऱ्या या विषमतेचें

१. एफ्. के. खान दुराणी : पाकिस्तानचा अर्थ, पृ. ४८.

२. उक्त ग्रंथ, पृ. ४८.

हिंदी राजकारणांत बऱ्याच प्रमाणांत प्रतिबिंब उमटलेलें असून या दोन जमातीं मधील वैमनस्याला ती पुष्कळ अंशीं कारणीभूत झाली आहे.

त्याचबरोबर हिंदु जमात अधिक आक्रमणशील होत चालल्याचें आणि या दोन जमातींमधील अविश्वास व राजकीय स्पर्धा वाढत जात असल्याचें प्रत्य-यास येतें. हा प्रकार विशेषेंकरून बंगालमध्ये व उत्तर हिंदुस्थानांत चालू अस-ल्याचा पुरावा पुढीलप्रमाणें:—(अ) ‘बन्दे मातरम्’ गीतामागची मनोभावना; (आ) १८५७च्या बंडानंतर अस्तित्वांत आलेला दुजाभाव; बंडाला प्रारंभ हिंदू-कडून झाल्यावर मग मुसलमानांनीं त्यांत उडी घेतली; पण त्याचा बीमोड होतांच हिंदूंनीं विश्वासघात केला आणि ते खबरी बनले; त्यामुळें सरकारचा सारा रोष मुसलमानांकडे वळला. परिणामी जी दडपशाही झाली तिच्यांत हजारों मुसलमानांची आहुति पडली, त्यांची मालमत्ता जप्त करण्यांत आली, आणि त्यांच्या पोरक्या मुलाबाळांना खिस्ती पाद्यांच्या हवार्ली करण्यांत आलें; (इ) १८६७ सालीं बनारसमधील हिंदूंनीं सर्वसामान्य भाषा बनलेल्या उर्दू-विरुद्ध चळवळ सुरू केली. उर्दू भाषेच्या ऐवजीं ब्रजभाषा व अरबी लिपीच्या ऐवजीं नागरी लिपि वापरावी असें त्यांचें म्हणणें होतें. त्याचा परिणाम होऊन ‘गेलीं पंचाहत्तर वर्षे उर्दू विसरून जाण्याचा व तिच्या ऐवजीं हिंदी शिकण्याचा हिंदूंनीं प्रयत्न चालवलेला असून आतां तर हिंदूंचें अन्तःकरण यथातथ्य झोलून दाखवणारे श्री० गांधी निर्लज्जपणें असें म्हणूं लागले आहेत कीं “हिंदूंवरील मुसलमानांच्या अधिराज्याची स्मृति करून देणारे जे शब्द हिंदी भाषेंत अस-तील त्या सर्वांची हकालपट्टी करण्यांत यावी;”^१ (ई) आपल्या गतेतिहासा-विषयीं हिंदूंच्या मनांत उत्पन्न झालेली आस्था. “पूर्वीं तिची वाण असल्या-मुळें त्या समाजांतली राष्ट्रीयत्वाची वाढ खुंटलेली होती.”^२ ब्रिटिश मुलकी अधिकारी व खिस्ती धर्मोपदेशक यांनीं “हिंदूंच्या मनांत मुसलमानांसंबंधीं द्वेषाचें व वैरभावाचें विष कालवण्यासाठीं बुद्धिपुरःसर लिहिलेल्या” या

१. एफ. के. खान दुराणी : पाकिस्तानचा अर्थ, पृ. ६७.

२. उक्त ग्रंथ, पृ. ६८.

ग्रंथांच्या अभ्यासामुळेच हिंदूंच्या मनांत अशा प्रकारची आस्था उत्पन्न झाली; (उ) “शिवाजी-उत्सवाची नवीन ट्रूम काढणाऱ्या व कॉंग्रेसच्या श्रेष्ठींत अग्रेसर असणाऱ्या बाळ गंगाधर टिळक नामक कट्टर मराठ्यानें सुरू केलेली गोहत्या-प्रतिबंधक चळवळ.”^१

‘सर सय्यद अहमदखान यांच्या राजकीय धोरणावर याच विविध घटनांचा परिणाम झाला आणि त्यांनीं आपल्या सहधर्मीयांना कॉंग्रेसपासून चार पावलें दूर राहण्याचा सल्ला दिला.’ ‘बंगालमधील हिंदूंच्या वृत्तपत्रांनीं मुसलमान हे बंडखोर आहेत, तेव्हां त्यांना सरकारी नोकरींत घेण्यांत येऊं नये’^२ असा जो प्रचार चालवलेला होता त्याचाहि सरसोहवांच्या धोरणावर थोडाथोडका परिणाम झाला नव्हता.

अशा प्रकारें १८५७नंतरच्या काळांत आपण एक-समाज आहों अशी हिंदु-मुसलमानांची भावना कधींच झाली नाही. ‘सरकारला आणि जनतेला सर सय्यद अहमदखान यांनीं बजाविलें कीं ज्या देशांतली जनता एकजिनसी असेल तेथेंच प्रातिनिधिक संस्था परवडतील; परंतु हिंदुस्थानसारख्या अठरा-पगड जातींच्या देशांत प्रातिनिधिक संस्थांचा प्रारंभ केल्यास सामाजिक व राजनैतिक अनवस्था^३ उद्भवण्याचा धोका निर्माण झाल्याशिवाय राहणार नाही.’ १९०६ सालीं लोकप्रतिनिधींचीं कायदेमंडळें प्रस्थापित होणार असल्याचें जेव्हां कळून आलें, तेव्हां मुसलमानांच्या शिष्टमंडळानें स्वतंत्र प्रतिनिधित्वाची मागणी केली व ती मान्यहि करण्यांत आली.

‘स्वतंत्र मतदारसंघ नसते तर एकजिनसी एकादिलाचें राष्ट्र निर्माण झालें असतें असें मुळींच नाही. त्याचा परिणाम हिंदूंचा मुसलमानांवर वरचष्मा प्रस्थापित होण्यांत झाला असता.’^४

हिंदु समाजांतील धार्मिक पुनर्जागृतीचा काळ क्रमाच्या दृष्टीनें राजकीय जागृतीच्या पूर्वीचा. असें असलें तरी १९०७ सालापर्यंत गांधीप्रणीत जातिमुळें

१. एफ. के. खान दुराणी : पाकिस्तानचा अर्थ, पृ. ७४.

२. उक्त ग्रंथ, पृ. ७०. ३. उक्त ग्रंथ, पृ. ७८. ४. उक्त ग्रंथ, पृ. ७९.

भेदातीत राष्ट्रवादाची दृष्टि हिंदुसमाजांत विकसित झालेली नव्हती. हिंदु हिंदु म्हणून आणि मुसलमान मुसलमान म्हणून उजळ माथ्याने वावरत. जातीय वृत्तीला हीन लेखण्यांत येत नसे. हिंदु व मुसलमान आपल्या व्यतिरिक्त जातीतल्या प्रतिस्पर्ध्याला आदरभावनेने, सहिष्णुतेने व समजूतदारपणाने वागवीत असत. या वातावरणाचे प्रतिबिंब, १९०७ साली प्रथम पंजाबांत स्थापन होऊन नंतर अखिल-भारतीय स्वरूप प्राप्त झालेल्या हिंदुमहा-सभेत व १९०६ साली स्थापन करण्यांत आलेल्या मुस्लिम लीगमध्ये दिसून येत असे.

‘ब्रिटिशांच्या दडपशाहीची धडकी भरलेली असल्यामुळे सर सय्यद अहमदखान यांच्या नेतृत्वाच्या काळांतील मुसलमानांचे धोरण राजनिष्ठेचे व हांजी-हांजीखोरपणाचे बनलेले होते. याच धोरणाचा वारसा ‘अलीगड गट’ या नांबाने ओळखल्या जाणाऱ्या मंडळीकडे आला आणि त्या धोरणाच्या वेळची परिस्थिति पुढे पालटली तरी ती परंपरा कायमच राहिली’^१ (अ) १९११ साली इटलीने तुर्कस्थानवर केलेला हल्ला व त्यांत ब्रिटन्ने घेतलेला भाग; (आ) १९११च्या डिसेंबरांत रह ठरवण्यांत आलेली बंगालची फाळणी; (इ) १९१२च्या उत्तरार्धात बाल्कन् राष्ट्रांनी तुर्कस्थानवर चढवलेला हल्ला व त्याला ब्रिटिशांकडून मिळालेला संपूर्ण पाठिंबा; (ई) रस्तेबांधणीच्या योजनेला केलेल्या विरोधामुळे कानपुरांत झालेली मुसलमानांची कत्तल; या घटनांमुळे मुसलमानांच्या राजनिष्ठेला हादरे बसले. मुस्लिम लीगच्या दृष्टिकोणामध्ये त्यामुळे समूळ पालट घडून येऊन तिने जबाबदार राज्यपद्धति हे आपले ध्येय असल्याचे जाहीर केले आणि आपले उद्दिष्ट काँग्रेसच्या उद्दिष्टाच्या ओळीला आणून बसवले. नंतर दोन्ही संस्था आपली वार्षिक अधिवेशने एकाच ठिकाणी भरवू लागल्या. शेवटी १९१६मध्ये सुप्रसिद्ध लखनौ-करार झाला. १९१९च्या सरकारी कायद्यांत त्याचा समावेश करण्यांत आलेला आहे. त्या करारा-मुळे मुसलमान जमातीला न्याय मिळाला असे नाही. तथापि त्या कराराचा

अभिप्रेत अर्थ फार दूरगामी आहे. कारण, 'हिंदु व मुसलमान हीं दोन भिन्न राष्ट्रे असून काँग्रेस ही हिंदूंची तशीच मुस्लिम लीग ही मुसलमानांची प्रतिनिधि' असल्याची कबुली काँग्रेसने त्या कराराअन्वये दिलेली आहे. पण आतां मात्र आपण अखिल राष्ट्रांचें प्रतिनिधित्व करीत आहों,^१ असा दावा करून कराराच्या वेळच्या आपल्या भूमिकेपासून काँग्रेस ढळली आहे."

राष्ट्रीयत्वाच्या भावनेचा अतिरेक झाल्यामुळे पहिलें महायुद्ध पेटलें. त्या युद्धामुळे राष्ट्रीयत्वाची भावना अधिकच कडवी बनली आणि जे समाज पूर्वी त्या जहरापासून अल्लिप्त होते, त्यांच्या अंगांत तें जहर भिनून गेलें. 'हिंदुस्थानांतील जनतेच्या मनांत परकीय सत्तेच्या जोखडापासून मुक्त होण्याची अत्यंत तीव्र लालसा निर्माण झाल्याकारणानें १९१९ ते १९२२च्या काळांत दिसून आलेली हिंदुमुसलमानांतील जूट शक्य झाली.'^२ 'परंतु हिंदुस्थानच्या भौगोलिक अखंडत्वावर आधारलेल्या राष्ट्रीयत्वाच्या मोहक चित्राची भुरळ श्री० गांधींनीं व त्यांच्या सहकाऱ्यांनीं स्वतःवर पडूं दिली.' 'राजकारणांत धर्माला लुडबूड करूं देतां कामा नये अशी भाषा काँग्रेसमधील राजकारणी पंडित बोलूं लागले' आणि भौगोलिक रचना, राजकारण व आर्थिक परिस्थिति यांवर आधारलेलें एक अखंड हिंदी राष्ट्र उभारण्याचे प्रयत्न काँग्रेसनें सुरू केले. वस्तुतः ती असेंच गृहीत धरून चालली होती कीं अशा प्रकारचें अखंड राष्ट्र अस्तित्वांत आहेच. तिचें हें गृहीत कृत्य अगदीं निराधार होतें. त्याचा पायाच चुकलेला होता. त्यामुळे काँग्रेसनें त्याच्यावर जी राष्ट्रीयत्वाची इमारत उभी करण्याचा प्रयत्न केला, ती अवघ्या तीन वर्षांच्या आंतच कोलमडून पडली....महात्मा तुर्ंगांत जाऊन बसला आणि हिंदुमुसलमानांच्या एकीचा हा डोलारा खालीं आला. स्वामी श्रद्धानंद आणि पंडित मदन मोहन मालवीय तुर्ंगांतून मुक्त झाले व त्यांनीं मुसलमानांच्या विरुद्ध उघडपणें व निर्लज्जपणें प्रचार सुरू केला. १९२३मध्ये अखिलभारतीय हिंदु-महासभेचें पुन्हें

१. एफ्. के. खान दुराणी : पाकिस्तानचा अर्थ, पृ. ८४-८५.

२. उक्त ग्रंथ, पृ. ९०.

संघटन करण्यांत आलें...इतर जमातींच्या हितसंबंधांना अपाय न होईल अशा प्रकारें हिंदूंच्या हितासंबंधांचें जतन करण्याचें १९०७ व १९१५ सालचें घोरण टाकून देऊन एका नव्याच विचारसरणीचा अंगीकार करण्यांत आला. हिंदु हे स्वयंसिद्ध असें एक राष्ट्र आहेत, हिंदुस्थान ही हिंदूंची पवित्र माय-भूमि आहे, त्यांत मुसलमान, खिस्ती, पार्शी इत्यादिकांना स्थान नाही आणि हिंदवी राज्य स्थापणें हें हिंदूंचें राजकीय ध्येय आहे असें या नव्या विचार-सरणीचें तात्पर्य होतें.^१

१९२५ सालीं कैलासवासी लाला हरदयाळ यांचें 'मेरे विचार' हें चोपडें हिंदुस्थानांत येऊन दाखल झालें आणि नियतकालिकांनीं त्याचा देशभर प्रचार केला. श्री० इंद्रप्रकाश यांच्या 'आपला मतभेद कोठें आहे?' (व्हेअर् बुई डिफर्?) या पुस्तकांच्या आधारे व डॉ० अंबेडकर यांनीं आपल्या ग्रंथामध्ये उद्धृत केलेल्या अवतरणांवरून श्री० दुराणी यांनीं त्यांपैकी काहीं अवतरणें आपल्या निब्रंधांत दिलीं आहेत. मूळ शब्दांतच मी त्यांचा सारांश देत आहे:—राज्य हिंदूंच्या मालकीचें असावें आणि त्यांत मुसलमानांना राहण्याची मोकळीक राहावी. परंतु तें कदापि मुसलमानी राज्य होणार नाही किंवा हिंदुमुसलमानांचें सार्वत्रिक राज्य असेंहि त्याचें स्वरूप होणें शक्य नाही... 'स्वराज्य—प्राप्तीसाठीं आम्हांला (म्हणजे हिंदूंना) मुसलमानांच्या राहण्याची अवश्यकता नसून आमचें संयुक्त शासन येथें प्रस्थापित करण्याचा आमचा मानस नाही... हिंदुस्थानांतील हिंदुवंशाचें व पंजाब प्रांताचें भवितव्य पुढील चार आधारांवर अवलंबून आहे:—(१) हिंदुसंघटन, (२) हिंदुराज्य, (३) मुसलमानांची शुद्धि आणि (४) अफगाणिस्थान व सरहद्दीचा टापू जिंकून घेऊन त्यांची शुद्धि.^२ १९२३ पासून आतांपर्यंतची हिंदु-

१. एल्. के. खान दुराणी : पाकिस्तानचा अर्थ, पृ. ९१-९३.

२. हिंदुमहासभेच्या १९३७ सालच्या अहमदाबाद येथील अधिवेशनांतील श्री. वि. दा. सावरकर यांचें भाषण. एफ्. के. खान दुराणी यांनीं तें आपल्या 'पाकिस्तानचा अर्थ' या पुस्तकांत पृ. १०२ वर उद्धृत केलें आहे.

महासभेची नीति याच धोरणानुसार ठरत गेलेली आहे. याला पुरावा म्हणून श्री० सावरकरांच्या विधानांतील लांबलचक उतारे श्री० दुराणी यांनी उद्धृत केले आहेत. 'हिंदुस्थान हें एकमुखी व एकजिनसी राष्ट्र आहे असें आज मानतां येणार नाही; उलट, हिंदुस्थानांत मुख्यतः हिंदु व मुसलमान अशीं राष्ट्रे आहेत.' श्री० दुराणी यानंतर लिहितात कीं, श्री० सावरकरांचे सिद्धांत ऐतिहासिक सत्य व राज्यशास्त्रीय तत्त्वे यांना पूर्णपणें धरूनच असल्याकारणानें त्यांत दोष दाखवून देणें अशक्य आहे. पण ते आपल्या या सिद्धांताला सोडून बोलू लागतात तेव्हां भांडणाचा मुद्दा उपस्थित होतो. या देशांतल्या हिंदूंत व मुसलमानांत ज्या तऱ्हेची भावना जागृत झालेली आहे तशा प्रकारची पृथक्-राष्ट्रीयत्वाची भावना ज्या वेळीं दोन जमातींमध्ये निर्माण होते त्या वेळीं अन्तर्गत संघर्ष व यादवी यांसारख्या अनिष्ट गोष्टी टळाव्या म्हणून त्यांनीं विभक्त होऊन आपापलीं स्वतंत्र राष्ट्रीय सरकारें स्थापन केलेलीं बरीं असेंच कोणीहि राज्य-शास्त्र-विशारद् म्हणेल. अखिल-भारतीय मुस्लिम लीगचा दावा आहे तो हाच. पण राष्ट्रीयत्वाच्या भौगोलिक सिद्धांताचें मोठ्या कुशाग्रतेनें एकदां खंडन केल्यानंतरहि श्री० सावरकर पुन्हां त्याच भौगोलिक प्रमाणांचा आश्रय घेऊं पाहतात आणि हा देश म्हणजे हिंदूंची पवित्र भूमि आहे अशा प्रकारचीं कारणें सांगून संबंध देशाचा वारसा हिंदूंच्याकडे येत असल्याबद्दलचा दावा मांडतात. म्हणजे सर्व देशावर हिंदूंचें आधिपत्य असलेलें एकमुखी शासन चालवें आणि त्यांत मुसलमानांना दुय्यम दर्जाचें व नीच स्थान प्राप्त व्हावें अशी त्यांची दृष्टि आहे. याचाच अर्थ असा कीं हिंदु हे शास्ते म्हणून व मुसलमान हे शासित म्हणून येथें राहावे अशी त्यांची कल्पना आहे.'^१

श्री. दुराणी राष्ट्रसभेची भूमिका याहून चांगली आहे असें मानीत नाहीत. "राष्ट्रसभेचा जन्म म्हणजे हिंदूंच्या पुनर्जागृतीच्या चळवळीचा परिपाक होता. खरें म्हणजे राष्ट्रसभेबरोबरच हिंदुराष्ट्राचा जन्म झाला. राष्ट्रसभेच्या प्रारंभीच्या काळांत काहीं मुसलमान तिच्यांत सामील होते ही

गोष्ट खरी. तरीहि ती हिंदूंची संस्था हें जें तिचें स्वरूप तें, कांहीं थोडकासा काळ वगळल्यास, कधींच नाहीसैं झालें नाहीं. ती जन्मखूण तिच्या देहावर कायमची उमटलेली आहे आणि आजकाल तर ती अधिकच ठळकपणें दिसून येत आहे.”^१ लखनौ-कराराच्या समयी ही वस्तुस्थिति राष्ट्रसभेनें स्पष्टपणें मान्य केलेली होती. श्री. गांधी व अल्ली-बंधू यांच्या नेतृत्वाखालीं चाललेल्या असहकाराच्या चळवळीच्या वेळचा अल्पसा काळ मात्र असा होता कीं तेव्हां राष्ट्रसभेचें जातीय स्वरूप लुप्त झालें होतें. पण त्या चळवळीला जबरदस्त अपयश आलें आणि मुसलमानांना अतोनात नुकसान सोसावें लागलें. पण त्या काळांत सुद्धां हिंदुमुसलमानांच्या एकीला तडे गेल्याचें दिसून येऊं लागलें होतें. ‘हिंदुसमाजाच्या अन्तःकरणाचें फार सखोल ज्ञान श्री० गांधींना आहे.... चूक हिंदूंची आहे हें ठाऊक असलें तरी हिंदुसमाजाच्या मताला डावलण्याची छाती त्यांनीं कधींहि केलेली नाहीं. ते स्वतः चांगले बुद्धिमान् असल्याकारणानें गोपूजेसारख्या हिंदूंच्या धार्मिक समजुतीसंबंधी त्यांना खरी आस्था वाटणें शक्य नाहीं. पण हिंदुसमाजाला खुष ठेवण्यासाठीं त्यांना अनेकवार असें जाहीरपणें बोलून दाखवावें लागलें आहे कीं गोहत्या बंद होणार नसेल तर तें स्वराज्य कवडीमोल ठरेल.’^२

१९२३ सालीं हिंदुमहासभेची पुनर्घटना झाल्यानंतर तिचें हिंदुराज्य-प्रस्थापनेचें ध्येय साध्य करण्यासाठीं म्हणून त्रिविध कार्यक्रम आंखण्यांत आला. ‘मुसलमान अल्पसंख्य असले तरी लष्करी सामर्थ्याविषयी त्यांना प्रतिष्ठा प्राप्त झालेली असून हिंदु बहुसंख्य असतांहि त्यांना शेळ्यामेढ्यांप्रमाणें गणण्यांत येत आहे.’^३ १९२३ सालीं नव्या विचारसरणीचा स्वीकार केल्यावर हिंदु-समाजांत वीरवृत्ति जागृत करण्यासाठीं व मुसलमानांविषयी हिंदूंच्या मनांत बसलेली भीति काढून टाकण्यासाठीं हिंदुमहासभेनें एक नवीन क्लृप्ति शोधून काढली. देशभर तिनें योजनापूर्वक दंगे घडवून आणले. शहरांतील रस्त्यांवर

१. एफ्. के. खान दुराणी : पाकिस्तानचा अर्थ, पृ. १०९.

२. उक्त ग्रंथ, पृ. ११०-१११. ३. उक्त ग्रंथ, पृ. ११३.

लहानसहान प्रमाणावर लढाया खेळण्यांत आल्या. रक्तपाताच्या या खेळांत मुसलमानांना निर्भयपणे कसे तोंड द्यावे हे हिंदूंनी शिकावे असा त्यांतला उद्देश होता... हिंदूंच्या मनांत मुसलमानांबद्दल जोंपर्यंत धास्ती होती तोंपर्यंत दंगे उद्भवण्याचे भय नसे. हे दंगे म्हणजे हिंदुसमाजाला लष्करी शिक्षण देण्याच्या शाळाच होत्या.^१ त्या काळांत पंडित मालवीयांच्या दैन्यांबाबत वृत्तपत्रांतून प्रसिद्ध झालेल्या हकीकतींवरून दिसून येईल की या दंग्यांच्या योजनेचे सूत्रचालकत्व प्रामुख्याने पंडित मालवीयांकडे होतें. 'पंडित मालवीय एकाद्या शहराला भेट देऊन गेले की नंतर कांहीं आठवड्यांनी तेथे दंगल होई.'^२ श्री० गांधी १९२४मध्ये जेव्हां तुरुंगांतून सुटले तेव्हां सारा देश पंडित मालवीयांच्या मवाली राजकारणाच्या फेऱ्यांत गवसलेला त्यांना दिसून आला. पण परिस्थितीला तोंड देण्याचे धैर्य त्यांना झाले नाही.... महात्म्याने आग विझवण्याचा मुळीच प्रयत्न केला नाही आणि पांच वर्षे (म्हणजे १९२३ ते १९२७) हिंदु हिंदुस्थानच्या राजकारणाची सूत्रे हवीं तशीं हलविण्याची मोकळीक त्यांनी कुटिलबुद्धि मालवीयांना दिली.^३ हिंदूंच्या मनांत सायमन-समितीवर बहिष्कार घालावयाचा होता. हिंदुमुसलमानांनी एकजुटीने बहिष्कार पुकारावा अशी त्यांची इच्छा होती. 'म्हणून आपल्या नेहमीच्या शिरस्त्याप्रमाणे हिंदु पुढाऱ्यांनी आपली मजलस गुप्तपणे भरवून मुसलमान-विरोधी दंगे बंद करण्याचे ठरवले आणि एकाएकी सगळीकडे दंगे शांत झाले.'^४ 'श्री० गांधींनी तोंडाला खीळ घालून ठेवली होती. पंडित मालवीय, लाला लजपतराय प्रभृति हिंदुमहासभेच्या पुढाऱ्यांनी साऱ्या देशभर जो रक्तपाताचा हैदोस माजवला होता तो थांबविण्यासाठी श्री० गांधींनी काडीमात्र प्रयत्न केला नाही. १९२८च्या अखेरीस ते निवृत्ति सोडून राजकाणांत उतरले ते पूर्वासारखे हिंदुमुसलमानांचे अखिलभारतीय नेते म्हणून नव्हे तर

१. एफ्. के. खान दुराणी : पाकिस्तानचा अर्थ, पृ. ११४.

२. उक्त ग्रंथ, पृ. ११४. ३. उक्त ग्रंथ, पृ. ११५-११६.

४. उक्त ग्रंथ, पृ. ११६.

एकट्या हिंदुसमाजाचे नेते म्हणून. हिंदु-राष्ट्रीयत्वाची व हिंदु-राज्याची पंडित मालवीयांची विचारसरणी श्री० गांधींनी उचलल्यावर स्वतः मालवीयांनी नेतृत्वाची सूत्रे खाली ठेवली व ते आपल्या खासगी जीवनांत इकू इकू अन्तर्धान पावले. तेव्हांपासून श्री० गांधी एकट्या हिंदु-समाजाचेच नेतृत्व करीत आहेत आणि ही गोष्ट त्यांनी अनेकवार मान्य केलेली आहे. घोरणांच्या आणि खास करून सभासदत्वाच्या बाबतीत राष्ट्रसभेला निव्वळ हिंदूंच्या राष्ट्रीय संघटनेचे रूप प्राप्त झालेले आहे.^१ राष्ट्रसभा व हिंदुमहासभा यांच्या कार्य-कर्त्यांची देवाणघेवाणहि होत असते. राष्ट्रसभा व हिंदुमहासभा या दोन संस्था-पैकी एका संस्थेचा सभासद असणाराला दुसऱ्या संस्थेचा सभासद होता येऊ नये अशा अर्थाचा ठराव १९२८मध्ये मुंबईच्या ऑ० इ० कॉ० कमिटीत आला असता तो धुडकावून देण्यांत आला; 'पण मुस्लिम लीगवरचा बहिष्कार मात्र जशाचा तसाच ठेवण्यांत आला.'^२ केवळ हिंदु-समाजाचे नेते^३ म्हणून १९२८पुढे श्री० गांधी ओळखले जाऊ लागल्यानंतर त्यांनी असहकाराची चळवळ सुरू केली; पण मुसलमान-समाज तिच्यापासून पूर्णपणे अलग राहिला. १९३१मध्ये गोलमेज-परिषदेसाठी ते गेले त्याच्या आधी दोन्ही समाजांचे एकमत व्हावे म्हणून प्रयत्न करण्यांत आले. पण श्री० गांधींनी त्या प्रयत्नांना सुदृंग लावला. आपल्या हातचे बाहुल्य बनलेले तथाकथित राष्ट्रीय मुसलमान आपला देश सोडणार नाहीत हे पक्के ठाऊक असल्याकारणाने श्री० गांधींनी अशी अट घातली की मुसलमानांनी सर्वसंमत अशा मागण्या मांडाव्या.^४

‘१९३५ सालची राज्यघटना अमलांत आल्यावर ती राबवण्याच्या बाबतीत राष्ट्रसभेशी सहकार्य करण्याचा ठराव मुस्लिम लीगने केला. राष्ट्रसभा व लीग यांचे ध्येय समान असल्याकारणाने निवडणुकीच्या वेळी राष्ट्रसभेकडून लीगला विरोध करण्यांत येणार नाही अशी श्री० जिनांना उमेद वाटत होती... पण

१. एफ्. के. खान दुराणी : पाकिस्तानचा अर्थ, पृ. ११७.

२. उक्त ग्रंथ, पृ. ११८. ३. उक्त ग्रंथ, पृ. १२०.

४. उक्त ग्रंथ, पृ. १२१.

राष्ट्रसभेने दंड थोपटून आव्हान दिलें, लीगच्या उमेदवारांविरुद्ध तिने आपले उमेदवार उभे केले आणि देशांत ब्रिटिश सरकार व राष्ट्रसभा असे दोनच पक्ष असल्याबद्दल राष्ट्रसभेचे अध्यक्ष पंडित जवाहरलाल नेहरू यांनी गर्जना केली.^१ १९३७तला राष्ट्रसभेचा विजय अपूर्व असला तरी तो मुख्यतः हिंदु मत-दारांच्या क्षेत्रापुरता मर्यादित होता. एकंदर ४८२ मुसलमान-जागांपैकी फक्त ५८ जागांकरतांच आपले उमेदवार उभे करण्याचा धीर राष्ट्रसभेने केला. त्यांतले ३२ उमेदवार अपेशी झाले. निवडणुकींत प्राप्त झालेल्या यशामुळे राष्ट्रसभेचे माथे भडकून गेलें होतें. मुस्लिम लीगने आपला गाशा गुंडाळावा, निदान पक्षी राजकीय संस्था म्हणून काम करण्याचें तिने बंद करावें अशी भाषा राष्ट्रसभा बोलूं लागली. मुसलमान-जनता-संपर्काच्या चळवळीला प्रारंभ झाला आणि मुसलमानांनी आपल्या जातीय संस्था सोडून व्यक्ति म्हणून राष्ट्रसभेंत दाखल व्हावें असा प्रचार चालू झाला. हा प्रचार मुसलमानांना उद्देशूनच चाले. हिंदूंना मात्र एकाच वेळी राष्ट्रसभेचे व महासभेचे सभासद होण्याची मुभा होती.^२ ‘राज्यघटनेप्रमाणें अल्पसंख्याकांचे हितसंबंध व इतर खास हितसंबंध सुरक्षित राखण्यासाठी गव्हर्नरांना जे विशेष अधिकार देण्यांत आलेले होते ते वापरण्यांत येणार नाहीत असें आश्वासन मिळाल्यावांचून’ मंत्रिमंडळें बनविण्याचें राष्ट्रसभेनें नाकारलें.^३ तिकडे युद्धाचीं अग्नें जमूं लागलीं होती. म्हणून देशांत शांतता टिकावी या उद्देशानें सरकारनें शरणा-गतीचा मार्ग पत्करला, राष्ट्रसभेनें मागितलेली हमी दिली आणि मुसलमानांचा पुन्हां एकवार गळा कापला ! अधिकार-ग्रहण केल्याबरोबर राष्ट्रसभेनें पहिली घोषणा केली ती ही की मंत्रिमंडळांत मुसलमानांना घेण्यास ती बांधलेली नाही. या धोरणानुसार ओरिसामध्ये मुसलमान सभासदांवांचून मंत्रिमंडळ बनवण्यांत आलें आणि मध्यप्रांतांतील मुसलमान मंत्र्याची कांहीं तरी कारणें शोधून काढून थोडक्याच दिवसांत बोलवण करण्यांत आली. राष्ट्रसभेची

१. एफ. के. खान दुराणी : पाकिस्तानचा अर्थ, पृ. १२३-१२४.

२. उक्त ग्रंथ, पृ. १२६.

यानंतरची दुसरी घोषणा अशी होती कीं आपल्या पक्षाचा राजीनामा देऊन मुसलमानांनीं राष्ट्रसभेच्या प्रतिज्ञापत्रकावर सही केली तर त्यांचा समावेश आपल्या मंत्रिमंडळांत करण्यास आपण तयार आहों.^१

कांहींहि असलें तरी राष्ट्रसभेची राजवट मुसलमानांच्या दृष्टीनें कमालीची अन्याय्य व जाचक झाली ही वस्तुस्थिति आहे... ज्या प्रांतांत हिंदु बहुसंख्य होते तेथें ते असें वागूं लागले कीं जणूं कांहीं हिंदु-राज्यच सुरू आहे !... दरोबस्त सार्वजनिक इमारतींवर व शाळांवर राष्ट्रसभेचें निशाण फडकावण्याचे आदेश राष्ट्रसभेच्या मंत्रिमंडळांनीं दिले... हिंदूंच्या सार्वभौमत्वाच्या पुनः—प्रतिष्ठापनेचें व मुस्लिमद्वेषाचें प्रतीकच असें जें वन्दे मातरम् गीत तें सगळ्या सार्वजनिक प्रसंगीं गाण्याविषयी हुकूम जारी झाले किंवा अनुज्ञा तरी देण्यांत आली. राष्ट्रसभेच्या हुकूमतीखालीं आलेल्या प्रांतांपैकीं कांहीं ठिकाणच्या कायदे-मंडळांनीं वन्दे मातरम् गीत गाऊनच आपल्या कार्यक्रमाला प्रारंभ केला.^२ पंडित मालवीयांनीं १९१३ ते १९२७ च्या दरम्यान मुसलमानांच्या बाबतींत सामुदायिक दहशतीची व दंग्यांची जी मोहीम धूमधडाक्यानें सुरू केली होती ती पुन्हां सुरू करण्यांत आली.^३ तत्संबंधींचा तपशील शरीफ-अहवालाच्या दान खंडांत, श्री० फझलुल हक यांच्या निवेदनांत व के. एफ्. अब्दुल रहमानखान यांच्या अहवालांत सांपडेल.^३

हिंदु अपराध्यांचें संरक्षण करण्याचें जें तंत्र राष्ट्रसभेच्या प्रांतिक सरकारांनीं अवलंबलें होतें त्यांत पुढील गोष्टींचा समावेश होतोः—(१) मुसलमान जेथें आपला गोहत्येचा हक्क सोडून देण्यास व माफी मागण्यास तयार असतील तेथें दोन्ही पक्षांत तडजोड घडवून आणण्याच्या कार्मीं दुय्यम दर्जाच्या अधिकाऱ्यांस प्रोत्साहन देणें आणि (१) पुरावा नष्ट होऊन अपराध्यांना सही-सलामत सुटतां यावें म्हणून पोलिसांना गुन्हांच्या चौकशीच्या कार्मीं दिरंगाई करूं देणें. मुसलमानी टापूंतल्या सौम्य न्यायाधिकाऱ्यांच्या बदल्या करण्यांत आल्या व मुसलमान वस्तीवर प्युनिटिव्ह पोलीस लादण्यांत आले.

१. एफ्. के. खान दुराणी : पाकिस्तानचा अर्थ, पृ. १२७—१२८.

२. उक्त ग्रंथ, पृ. १२९—१३०. ३. उक्त ग्रंथ, पृ. १३१.

चांदूर विस्वा येथें एका हिंदु गृहस्थाचा खून केल्याच्या आरोपावरून चाललेल्या खटल्यांत कांहीं मुसलमानांना फांशीच्या व कांहींना जन्मठेपेच्या शिक्षा देण्यांत आल्या होत्या. त्या आरोपींना दोषमुक्त ठरवतांना वरिष्ठ न्यायालयानें दिलेल्या निकालांतील विस्तृत उतारे श्री० दुराणी यांनीं यानंतर दिले आहेत. सेशन—कोर्टाचा न्यायाधीश इंग्रज होता एवढी गोष्ट मात्र जातां जातां ध्यानांत ठेवण्यासारखी आहे. या सर्व प्रकरणावरील श्री० दुराणींची मल्लिनाथी येणें-प्रमाणें:—मध्यप्रांताच्या पंतप्रधानाला काडीमात्र लाजलज्जा असती तर त्यानें आत्महत्याच केली असती, निदान सार्वजनिक कार्याला तरी कायमचा राम-राम ठोकला असता. जवळ जवळ सर्व शिक्षा पुरी भोगलेल्या कैद्याला तुरुंगांतून सोडल्याबद्दल श्री० युसुफ यांना बडतर्फ करण्यांत आलें होतें. पण प्रजाजनांच्या जीविताविरुद्ध ही गलिच्छ कारवाई केल्याबद्दल राष्ट्रसभेनें पंडित शुक्लांना (पंतप्रधानांना) कोणताहि जाब विचारला नाहीं....राष्ट्रसभेचे हुकुम-शहा व पंडित शुक्लांचे पालक जे श्री० गांधी ते सत्य, अहिंसा व आंतर नाद यांच्यासंबंधीं चोवीस घंटे बटवट करीत असतात. सर्वशक्तिमान् प्रभु असल्या भोंदूशीं एक अक्षरहि बालत नसेल याविषयी मला तरी संदेह नाहीं. श्री० गांधी ज्याला आपला आंतला आवाज म्हणतात तो दुसऱ्याच कोणाचा तरी आवाज असला पाहिजे. तें कसेंहि असो, न्यायाची व सुराज्याचा हीं अशा प्रकारचीं उदाहरणें डोळ्यांसमोर घडत असतां हिंदूंच्या हातांखालीं शासित म्हणून राहण्यास हिंदी मुसलमान कालत्रयीं कबूल होणार नाहींत.’^१

राष्ट्रसभेच्या मुसलमानांवरील अत्याचारांचें वर्णन त्यांनीं असेंच पुढें चालू ठेवलें आहे. ते लिहितात, ‘कांहीं ठिकाणीं मुसलमानांना ‘आजाँ’ देण्यास व खाण्यासाठीं गाईची कत्तल करण्यास बंदी करण्यांत आली. त्यांच्या मशिदी व इमशानें पार उध्वस्त करण्यांत आलीं. तथापि मुसलमानांचा मुसलमानपणा नाहींसा करण्याची, त्यांची संस्कृति व सामाजिक एकी नष्ट करण्याची...सर्वांत इरसाल शकल म्हणजे वर्धा—शिक्षण—योजना. तिचा मासला मध्यप्रांतांतील

विद्या-मंदिर-योजनेने^१ चाखवलेला होताच. पुढे तीच योजना राष्ट्रसभेच्या आखिल भारतीय भावी सरकारकडून सर्वांच्या मार्फी बळजबरीने लादण्यांत यावयाची होती. राष्ट्रसभेच्या मंत्रिमंडळांनी राजीनामे दिले तेव्हां एवढे तापत्रय सोसलेल्या मुसलमानांना साहजिकच आपण एका संकटांतून मुक्त झाल्या-प्रमाणे वाटले. नंतर वैयक्तिक सत्याग्रह झाला. पुढे क्रिप्स-योजना आली. त्यांतल्या शर्ती उदार होत्या; पण त्यांत राष्ट्रसभेच्या दृष्टीने एक गोम होती. हिंदुस्थानांतल्या मुसलमानी प्रांतांना फुटून जाण्याची व स्वतंत्र मुसलमानी राज्य प्रस्थापित करण्याची सवड त्यांत ठेवलेली असल्यामुळे ती योजना राष्ट्रसभेच्या घशाखाली उतरणे शक्य नव्हते.

‘ऑ. इ. काँ. कमिटीने ८ ऑगस्ट १९४२ रोजी जो ‘उघड बंडा’चा ठराव केला तो ठराव म्हणजे ‘दारापाशी सैन्य येऊन ठेपलेल्या जपानला उंबरठा ओलांडून आंत येण्याचें व सर्व देश जिंकून घेण्याचें उघड उघड निमंत्रणच होतें. या दृष्टीने विचार केला तर ऑगस्टचा ठराव म्हणजे देशाशी केलेल्या अतिभयंकर निमकहरामीचा एक नमुना ठरतो. जपानशी सांस्कृतिक संबंध असल्याचें हिंदु लोक सांगतात. पण मुसलमानांचा जपानबरोबर कसला-हि संबंध नसल्याकारणानें मुसलमानांच्या बाबतीत तर तो ठराव म्हणजे विश्वासघाताचा कळसच होता.’^२ ‘आपल्या प्रदीर्घ राजवटीत व्हाइसरॉय लॉर्ड लिन्-लित्गो यांनी एकदांच तडफदारपणानें व परिणामकारक रीतीने कामगिरी बजावली. आणि श्री० गांधींचें अलललडुर्रचें नाटक पहिल्या अंकांतच खलास करण्यांत आलें. हिंदु राज्याच्या छळापासून मुसलमानी हिंदुस्थान बचावण्याची ही दुसरी वेळ.’^३

‘इस्लाम हें एक नैतिक-राजकीय तत्त्वज्ञान आहे हें खरें. पण हिंदुस्थानांतील मुसलमानांकडे पाहिलें तर त्यांचें राजकीय विचारसामर्थ्य एकंदरीत हीन प्रतीचें असल्याचेंच दिसून येतें. पण ते ज्या परिस्थितीत वास्तव्य करून

१. एफ. के. खान दुराणी : पाकिस्तानचा अर्थ, पृ. १३५-१३६.

२. उक्त ग्रंथ, पृ. १३९-१४०. ३. उक्त ग्रंथ, पृ. १४१.

आहेत ती परिस्थितिच अशी आहे की ती त्यांची दिलाई चालू देणार नाही. हिंदूंनी त्यांच्याविरुद्ध जे 'संकुल' युद्ध पुकारलें आहे त्यामुळे मुसलमान समाज भांबावलेल्या व आश्चर्यमूढ स्थितीत होता. १९३८ साली मुसलमानांना ही जाणीव होत चालली की हिंदुमुसलमानांच्या संयुक्त राष्ट्रांत आपणांला स्थान मिळण्याचा संभव नाही. आणि त्या वर्षाअखेर देशांतल्या कोनाकोपऱ्यांतून आवाज उठू लागले की 'हिंदुस्थानांत दोन राष्ट्रे असून मुसलमानांचें स्वयंसिद्ध असें एक निराळें राष्ट्र आहे.'^१ अखिल भारतीय मुस्लिम लीगने आपल्या १९४० मार्चच्या लाहोरच्या अधिवेशनांत जो पाकिस्तानचा ठराव केला तो 'मुसलमानांच्या मनांत जी राजकीय श्रद्धा आधीपासूनच दृढमूल होऊन बसली होती तिचा आविष्कार होता.'^२ श्री० दुराणीच्या मते १९३८ साली हिंदी मुसलमानांना आपण पृथक् राष्ट्र असल्याची जाणीव झाली आणि पाकिस्तान हस्तगत करण्याचा त्यांनी दृढ निश्चय केला. 'त्यामुळे मुसलमानांची अन्तःकरणे चैतन्यमय होऊन गेली आहेत. अपरिचित, स्वप्नांतहि दुर्लभ, असीम अशा शक्यता त्यांना त्यांत दिसू लागल्या आहेत. ज्या राज्यांत छळ, अन्याय व शोषण यांपासून मानव भयमुक्त असेल, ज्यांत तो स्वार्थपरायणता, लोभीपणा, दारिद्र्यशंका यांपासून अलिप्त असेल, ... ज्या राज्यांत तें इस्लामी असलें तरी, किंबहुना तें इस्लामी असल्यामुळेच, नागरिक हक्कांच्या व आर्थिक फायद्यांच्या बाबतींत हा 'मुसलमान तो विगर-मुसलमान' असा पंक्तिप्रपंच करण्यांत येणार नाही, असें पाकिस्तानचें राज्य होईल. त्या राज्याला 'हुकूमत-इ-इलाही' किंवा 'देवाचें राज्य' असें मुसलमान म्हणतात. कांहीं लोकांनी अर्थ न समजल्यामुळे त्याचें धर्म-राज्य असें भाषांतर केलें आहे. पण इस्लामी राज्य हें धर्म-राज्य असत नाही. ... तें लोक-राज्य असतें. "आम्ही म्हणजेच राज्य" अशी त्यांतील प्रजाजनांची भावना असते आणि तशी उघड घोषणा करण्याचाहि त्यांना हक्क असतो.'^३

१. एफ्. के. खान दुराणी : पाकिस्तानचा अर्थ, पृ. १५३-१५४.

२. उक्त ग्रंथ, पृ. १५७. ३. उक्त ग्रंथ, पृ. १५८-१५९.

श्री. दुराणींच्या प्रतिपादनांतले उतारे इतक्या विस्तारानें येथें दिले आहेत तें त्यांचीं विधानें किंवा त्यांचे निष्कर्ष मला मान्य आहेत म्हणून नव्हे. त्यांपैकीं अनेक विधानें व निष्कर्ष उघडच हास्यास्पद व असत्य आहेत. परंतु द्विराष्ट्रवादाच्या सिद्धांताची बांधणी कशी होत गेली तें त्यांनीं क्रमवार मांडून दाखवलेलें असल्याकारणानें आणि 'हिंदु व मुसलमान हे केवळ दोन भिन्न समाज नसून तीं दोन पृथक् राष्ट्रे आहेत, करारनामा करून हीं मूलतःच भिन्न असलेलीं राष्ट्रे एकत्र सांधून त्यांचें एक राष्ट्र बनवतां येणार नाही, हिंदुमुसलमानांच्या प्रश्नाचा तर्कशुद्ध निकाल या दोन समाजांपैकीं एकांनं दुसऱ्याला स्वतःमध्ये सामील तरी करून घ्यावें, नष्ट करावें किंवा निरुपद्रवी तरी करून टाकावें म्हणजेच होईल,' असा निश्चित सिद्धांत सर्वांच्या आधीं मांडणाऱ्यांपैकीं आपण एक होतो असें श्री. दुराणींचें म्हणणें असल्यामुळें हे उतारे सविस्तर दिले आहेत. त्यांनीं असेंहि म्हटलें आहे कीं 'मी स्वतः मुस्लिम राज्याचा प्रजाजन असल्याकारणानें साहजिकच माझा आग्रह असा आहे कीं, इस्लामच्या संस्थापनेसाठीं मुसलमानांनीं हिंदुस्थान पुन्हां पादाक्रांत करावा आणि तें आपलें राजकीय ध्येय मानावें. अजूनहि माझें तेंच मत आहे; कारण माझी अशी दृढ श्रद्धा आहे कीं हिंदुस्थानला केवळ इस्लाममुळेंच आपली राजकीय मुक्ति साध्य करून घेतां येईल.'^१

४. राष्ट्रीय व बहुराष्ट्रीय

१९३८ सालापासून आपण स्वतंत्र राष्ट्र असल्याची जाणीव हिंदी मुसलमानांना झालेली आहे हा मुख्य सिद्धांत वादासाठीं मान्य केला तरी हिंदु-मुसलमानांचीं दोन पृथक् राज्यें बनवल्यानंतर त्या दोहोंत उरणाऱ्या अल्प-संख्याकांची परिस्थिति सुधारेल किंवा काय आणि त्यामुळें या समस्येचा निकाल समाधानकारक रीतीनें लागेल किंवा काय याचा विचार आपणांला अधिक ताबडतोब कर्तव्य आहे. यासाठीं पाश्चात्य देशांचा इतिहास अभ्यासून

१. एफ्. के. खान दुराणी : पाकिस्तानचा अर्थ, पृ. १४६.

तेथे अलीकडच्या काळांत जे अनुभव आलेले आहेत त्यांपासून बोध घेणे फायद्याचें होईल. महायुद्धानंतर रसातळास पोचलेल्या मध्ययुरोपियन् साम्राज्यांच्या भगावशेषांतून अनेक नवीन राज्यें निर्माण करण्यांत आलीं ही गोष्ट सर्वश्रुतच आहे. हीं राज्यें यावच्छक्य एकजिनसी राहावीं असे प्रयत्न करण्यांत आले. त्यांचा परिणाम असा झाला कीं महायुद्धापूर्वी जे समाज अल्पसंख्य होते ते या नवीन राज्यांच्या स्थापनेनंतर बहुसंख्य बनले आणि छिन्न-विछिन्न झालेल्या जुन्या राज्यांतील बहुसंख्याकांना नवीन राज्यांत अल्पसंख्याकांचा दर्जा प्राप्त झाला. अल्पसंख्याकांचा छळ झाला तर जगांत अस्वस्थता माजेल अशी धास्ती वाटत असल्यामुळे अल्पसंख्याकांना कोणत्या प्रकारची वागवणूक देण्यांत यावी हा आंतरराष्ट्रीय महत्त्वाचा प्रश्न होऊन बसला. आणि बहुतेक नवनिर्मित राष्ट्रांना आपल्या देशांतल्या अल्पसंख्याकांच्या संरक्षणाबद्दल करारनामे करून द्यावे लागले. यांनाच 'अल्पसंख्याकांचे तहनामे' असें म्हणतात. त्या तहांतील कलमें पाळलीं जातील याची जिम्मेदारी राष्ट्रसंघानें आपणाकडे घेतली.

मुसलमानांचें व हिंदूंचें युरोपांतल्या प्रमाणें पृथक् पृथक् राज्य स्थापणें हा हिंदुस्थानच्या फाळणीचा उद्देश आहे. आपापलें सांस्कृतिक, आत्मिक, आर्थिक व राजकीय जीवन आणि आपापलें भवितव्य आपापल्या प्रकृतीस अनुसरून घडवण्याची मोकळीक हिंदु-मुसलमानांना मिळावी हा या योजनेचा हेतु आहे. हें ध्येय जर साध्य होण्यासारखें असेल तर त्याबद्दल मतविरोध दर्शविण्याचें कारणच नाही. परंतु हिंदु व मुसलमान हे समाज अशा प्रकारें पसरलेले आहेत व एकमेकांत मिसळून गेलेले आहेत कीं केवळ हिंदूंचें किंवा केवळ मुसलमानांचें एकजातीय राज्य देशाच्या कोणत्याही भागांत स्थापणें अशक्य आहे. त्यांत अन्यजातीय बरेचसे लोक येणारच. बहुसंख्य रहिवाशांच्या धर्मानुसार उघडपणें प्रस्थापित झालेल्या या राज्यांना हिंदूंच्या व मुसलमानांच्या राष्ट्रीय राज्यांचें स्वरूप प्राप्त होणें अपरिहार्य आहे. आणि असें स्वरूप त्यांना एकदां प्राप्त झालें कीं राष्ट्रीय राज्यांत ज्या

मनःप्रवृत्ति व जी तत्त्वज्ञाने बळावतात तीं येथेही जोर केल्याशिवाय राहतील हें शक्य नाही. 'जोंपर्यंत अशा राज्यांची सूत्रचालना करणारी बहुसंख्या-कांचीं राष्ट्रे (म्हणजे हिंदुस्थानच्या बाबतीत मुसलमान राज्यांतले मुसलमान व हिंदु राज्यांतले हिंदु) फक्त आपल्या समाजाचीं ध्येये व आकांक्षा साध्य करून घेण्यासाठीं आपल्या हातांतील राज्याधिकारांचा साधनें म्हणून उपयोग करण्याचे शास्त्रीय दृष्ट्या खुळचट व व्यावहारिक दृष्ट्या असाध्य प्रयत्न करीत राहतील तोंपर्यंत अल्पसंख्याकांना असह्य परिस्थितीतच जीवनं कंटावें लागणार. कोणत्याहि प्रकारच्या आंतरराष्ट्रीय संरक्षणामुळे ती परिस्थिति सुसह्य करतां येणार नाही.'^१ असें मत मॅकार्टने यांनीं व्यक्त केलें आहे. एकराष्ट्रीय राज्य व अल्पसंख्याक या दोन गोष्टींचा समन्वय अशक्य आहे. हा पेंच सोडवण्याचे दोन मार्ग दिसतात: पैकीं एक असा कीं अल्पसंख्याकांना निकालांत काढावें म्हणजे (अ) अल्पसंख्याक जमाती वगळल्या जातील अशा प्रकारें सर-हद्दींची आंखणी करावी किंवा (आ) लोकसंख्येची देवाणघेवाण करावी.^२

१. सी. ए. मॅकार्टने : नॅशनल् स्टेट्स् अँड नॅशनल् मायनॉरिटीज् , (१९३४), पृ. ४२१.

२. 'पाकिस्तान'च्या योजनेला पाठिंबा देणाऱ्या डॉ. अबेडकरांचें म्हणणें आहे कीं, 'बहुसंख्य व अल्पसंख्य जमातींना एकमुखी सरकारच्या लोखंडी चौकटींत दामटून बसवणें...हा जातीय समस्या सोडवण्याचा प्रशस्त मार्ग नव्हे.' सध्यांच्या प्रांतिक सरहद्दींची पुन्हां आंखणी करून, पाकिस्तानमधून बिगर—मुसलमान टापू वगळून व रहिवाशांची अदलाबदल करून हा प्रश्न सोडवण्यांत यावा. या गोष्टी अशक्य असतील तर पाकिस्तान देऊनहि जातीय प्रश्नाची मेख तशीच राहणार. म्हणून सरहद्दींची फेर—आंखणी करावी व रहिवाशांची अदलाबदल करावी हाच मार्ग ते सुचवतात. या गोष्टी करणें शक्य होईल व एकजात मुसलमानांचें पाकिस्तान स्थापतां येईल अशी त्यांची कल्पना आहे. पण हिंदुस्थानांत एकजात हिंदुच राहतील, त्यांत मुसल-मानांची अल्पसंख्या उरणार नाही यासाठीं काय मार्ग काढावा तें त्यांनाहि

दुसरा मार्ग म्हणजे राज्याचा तात्विक पाया बदलून त्याला राष्ट्रीयत्वातीत किंवा बहुराष्ट्रिक स्वरूप द्यावे.

तथापि हिंदु व मुसलमान सर्व देशभर अशा प्रकारे विखुरलेले आहेत आणि त्यांचे समाज असे मिसळून गेलेले आहेत कीं दुसऱ्या समाजांतील लोक वगळून एकजात मुसलमानांचा किंवा हिंदूंचाच समाज असलेला टापू वेगळा तोडून त्यांचे पृथक् राज्य स्थापने जमणार नाही. त्यांत दुसऱ्या समाजाचे

सुचवतां आलेले नाही. वरील उपाय केल्यास हा प्रश्न बराचसा कमी बिकट होईल व त्यामुळे एकरुंदरीत हिंदूंचे हितच होईल एवढेंच सुचवून त्यांनी समाधान मानले आहे. पाहाः—पाकिस्तान अथवा हिंदुस्थानची फाळणी (पाकिस्तान ऑर् इंडिया डिव्हायड्ड्): प्रकरण ६वे, पृ. ९५—१०७.

लीगच्या ठरावाचा न्याय्य अर्थ लावून त्याप्रमाणे सरहद्दींची फेर—आंखणी कोणत्या प्रकारची होईल याचा सविस्तर विचार मी केलेला आहे. पण १९४४मध्ये महात्मा गांधींशी झालेल्या चर्चेच्या वेळीं आहेत त्याच सरहद्दी कायम ठेवण्याचा आग्रह जिनासाहेबांनी धरल्याचे प्रसिद्ध झाले आहे. रहिवाशांच्या अदलाबदलीच्या बाबतीत एवढेंच ध्यानांत ठेवले म्हणजे पुरे कीं डॉ. अंबेडकरांच्या म्हणण्याप्रमाणे सरहद्दी असल्या तरीहि वायव्य मुस्लिम राज्यांतून ६१ लाख व पूर्व राज्यांतून १ कोटी ३४ लाख रहिवाशांची बदली करावी लागेल. 'तुर्कस्तान, ग्रीस् व बल्गेरिया यांच्यातील रहिवाशांच्या अदलाबदलीच्या वेळीं सुमारे दोन कोटी लोकांची अदलाबदल करावी लागली' अशी जी माहिती डॉ. अंबेडकरांनी दिलेली आहे ती त्यांना कोटून मिळाली तें समजत नाही. या तीन राज्यांतील अल्पसंख्याकांची एकूण संख्या ३५ लाखापेक्षा जरा अधिक एवढीच होती. बल्गेरिया व ग्रीस् यांतील रहिवाशांची अदलाबदल करण्यासाठी नेमलेल्या समितीला फक्त १,५४,६९१ रहिवाशांचा प्रश्न सोडवावा लागला आणि ग्रीस् व तुर्कस्तान यांच्या बाबतीत अदलाबदल केलेल्या रहिवाशांची संख्या ५,४५,५५१ होती असे मॅकार्टने यांनी नमूद केले आहे.

पुष्कळ लोक येणारच व त्यांची भलीभक्कम अल्पसंख्या तेथे बनणारच. ही गोष्ट सर्वांनाच मान्य असल्यामुळे एकजात मुसलमानांचे राज्य स्थापावे अशी मागणी कोणी करीत नाही. हिंदु वा मुसलमान ज्यांत बहुसंख्य असतील आणि ज्यांत दुसऱ्या समाजाची अल्पसंख्या असेल अशीं राज्ये बनवण्यांत यावीं अशाच सूचना करण्यांत येत असतात. देशाची फाळणी कशीहि केली तरी त्यांत एकजिनसी समाज उपलब्ध होणे असंभवनीय आहे.

रहिवाशांची अदलाबदल करून एकजिनसीपणा आणतां येईल काय ? डॉ० एम्. ए. लतीफ व डॉ० अंबेडकर यांच्या व्यतिरिक्त कोणी हा उपाय सुचवलेला नाही. १९४०च्या मार्चमध्ये भरलेल्या लाहोर येथील लीगच्या अधिवेशनांत जिनांनीं असें म्हटलें होतें कीं, 'हिंदुस्थानची फाळणी झाल्या-नंतर रहिवाशांच्या अदलाबदलीचा विचार शक्य तों करावा लागेल.'^१ परंतु या योजनेंत बसणाऱ्या रहिवाशांची अवाढव्य संख्या, अदलाबदलीच्या कार्मीं होणारा खर्च व त्रास आणि त्याचबरोबर ज्यांना देशांतर करावें लागणार त्या हिंदु व मुसलमान रहिवाशांचे आपल्या जमीनजुमल्यासंबंधींचे प्रेम, हीं सारीं लक्षांत घेऊन इतर सर्वांनीं हा मार्ग अशक्य कोटीतला मानलेला आहे. युरोपांतील अल्पसंख्याकांचा याबाबतचा अनुभव येथे नमूद करण्या-सारखा आहे.

शांतता—तहानुसार ऐच्छिक देशांतर व सक्तीचे देशांतर असे दोन्ही उपाय करून पाहण्यांत आले. मॅकार्टने लिहितात, 'खऱ्या ऐच्छिक देशांतरांचे प्रमाण फारच अल्प होतें.'^२ 'हिंदुस्थानांत यापेक्षां कांहीं निराळा अनुभव येईल असें मानण्याचें कारण नाही. तुर्कस्तान व ग्रीस् यांच्या दरम्यान मात्र पर-स्परान्त सक्तीच्या देशांतराचा उपाय योजण्यांत आला. मॅकार्टनेचा निर्णय असा आहे कीं, 'अल्पसंख्याकांचे प्रश्न सोडवण्याचा उपाय म्हणून देशांतराच्या

१. जिनांचे लेख व त्यांचीं भाषणे, तिसरी आवृत्ति, पृ. १५८.

२. सी. ए. मॅकार्टने : नॅशनल् स्टेट्स् अँड नॅशनल् मायनॉरिटीज (१९३४), पृ. ४४०-४४१.

मार्गाचा आपणाला जो काहीं अनुभव आलेला आहे, त्यावरून त्याचा पुन्हा प्रयोग करून पाहण्यास उत्साह वाटत नाही. युद्धानंतरची तुर्कस्तान व ग्रीस या देशांतली परिस्थिति फारच विलक्षण होती. अधिक सुस्थिर वातावरण असेल तर त्या वेळीं झालेल्या हालअपेष्टा पुन्हां भोगाव्या लागण्याचें व त्या वेळच्या सारखें आर्थिक नुकसान पुन्हां सोसण्याचें कारण पडणार नाही असें कोणी म्हणतील. त्यावर उत्तर असें आहे कीं तो मार्ग मूलतःच फार जहाल आहे. परिस्थिति सुस्थिर असेल आणि बहुसंख्य व अल्पसंख्य यांच्यातील संबंध सलोख्याचे असतील तर देशांतराची अवश्यकता राहणार नाही आणि ऐच्छिक देशांतराला एकजण सुद्धा तयार होणार नाही. रहिवाशांच्या मनाविरुद्ध त्यांना देशांतर करावयास सक्तीनें भाग पाडणें उघड उघडच एक पाशवी कृत्य आहे. ऐच्छिक देशांतराचे प्रकार कधीं घडतच नाहीत ही अनुभवसिद्ध गोष्ट आहे. ऐच्छिक देशांतराचे अपवादात्मक दाखले दृष्टीस पडतात; पण वस्तुतः परिस्थितीपुढें निरुपाय होतो म्हणूनच तीं घडून आलेलीं असतात. एवंच हा मार्ग हालअपेष्टांचा आहे हें निःसंशय. प्रश्न येवढाच कीं या हालअपेष्टा रहिवाशांवर उघड्या डोळ्यांनीं लादावयाच्या कां मिटल्या डोळ्यांनीं ?”

‘येणेंप्रमाणें अल्पसंख्याकांची हकालपट्टी करून त्यांचा प्रश्न सोडवण्याचे सारे उपाय पूर्णपणें निष्फळ ठरले आहेत...म्हणून संमिश्र समाजांनीं युक्त अशा राज्यांनीं अल्पसंख्यांचें हें अंतर्गत दडपण सदैव सहन करण्याची तयारी ठेवली पाहिजे असें दिसतें...राज्यांतील बहुसंख्य प्रजाजनांची जीं राष्ट्रीय व सांस्कृतिक ध्येयें असतील त्यांच्याशीं राज्यांतल्या एकूणएक व्यक्तींचीं राजकीय ध्येयें एकरूप झालीं पाहिजेत ही जी एकराष्ट्रीय राज्याची कल्पना अलीकडे उदयास आली आहे तीच आजकालच्या माजलेल्या अस्वस्थतेचें मूळ कारण आहे. तत्त्वतः भिन्न असणाऱ्या या दोन गोष्टींची गळत करण्याचें एकदां बंद केलें म्हणजे अनेकविध राष्ट्रगटांच्या राष्ट्रिकांना संपूर्ण सलोख्यानें एकाच राज्यांत

१. सी. ए. मॅकार्टने : नॅशनल् स्टेट्स् अँड नॅशनल् मायनॉरिटीज्,
पृ. ४४८-४४९.

नांदण्यास अडचण पडणार नाही आणि आज अल्पसंख्याक राष्ट्रिकांच्या वांढ्याला जी अपमानास्पद परिस्थिति येत आहे तिचा अनुभव लहानांतल्या लहान गटाला देखील घ्यावा लागणार नाही^१ असा निष्कर्ष मॅकार्टने यांनी काढला असून सोव्हिएट यूनियनचें उदाहरण दिलें आहे. हिंदुस्थानांतील समस्येकडेहि त्यांनीं दृष्टिक्षेप टाकला आहे. 'युरोपांतील अल्पसंख्याकांच्या झगड्यांचा विचार ते करतील तर हिंदुस्थानांतील ब्रिटिश् राज्यकर्त्यांचेंच काय पण तद्देशीय रहिवाशांचेंहि कांहीं नुकसान होणार नाही असें म्हणावेसे वाटतें. हिंदुस्थानांतल्या आजच्या परिस्थितीत दोन पृथक् संघर्ष दिसून येतात. एक तद्देशीय रहिवाशांचा इंग्रजांबरोबर चाललेला संघर्ष व दुसरा हिंदूंचा मुसलमानांबरोबर सुरू असलेला संघर्ष. (इतर किरकोळ जमातींच्या सदैव चाललेल्या झटापटींचा उल्लेख येथें केलेला नाही.) हिंदुस्थानांतले इंग्रज हे कांहीं तद्देशीय वरिष्ठवर्गीय लोक नाहीत. ते परकीय सरकारचे प्रतिनिधि आहेत. त्यामुळे त्यांच्याबरोबर चाललेला झगडा हा बऱ्याच अंशी हॅज्वर्ग घराण्याबरोबर चाललेल्या मॅग्यार लोकांच्या झगड्यासारखा दिसतो. ब्रिटिश राज्यकर्त्यांना हिंदी मुसलमानांकडून जें सहाय्य मिळत आहे तें हॅज्वर्ग राजघराण्याला जर्मनांच्या व हंगेरीतील क्रोटांच्याकडून होणाऱ्या मदतीची स्मृति करून देतें. हंगेरींतले मॅग्यार व इतर राष्ट्रीय गट यांच्यांतील संघर्षाचा कळस हंगेरीच्या अंतर्गत राजकारणांत दबळादबळ करण्याचा आपला हक्क हॅज्वर्ग घराण्यानें जवळ जवळ सोडून देईपर्यंत जसा झाला नाही तसाच हिंदुस्थानांत ब्रिटिश् आहेत तोंपर्यंत तद्देशीय समाजांतील झगड्यांचा सोक्षमोक्ष होणार नाही. हिंदुस्थानला जसजशी स्वराज्याधिकारांची प्राप्ति होत जाईल तसतसें तेथील संघर्षांना पूर्व युरोपांतील राज्यांच्या चिंधड्या उडवणाऱ्या संघर्षांचें स्वरूप अधिकाधिक प्रमाणांत येत जाईल.... म्हणून जे इतिहासाचें वाचन करतात त्यांना इतिहासापासून धडा घेण्याची सद्बुद्धि सुचो येवढीच आपण

१. सी. ए. मॅकार्टन : नॅशनल् स्टेट्स् अँड नॅशनल् मायनॉरिटीज (१९३४), पृ. ४५०.

प्रार्थना करूं या.^१ अशा एका धड्याचा उल्लेख लेखकाने आपल्या पुस्तकाच्या पूर्वार्धात केलेला आहे. आपण हिंदुस्थानांतल्या लोकांनी त्याच्यापासून बोध घेतल्यास ठीक होईल. मॅग्यार् व हॅंज्बर्ग् घराणें यांच्या खऱ्या लढ्याला प्रारंभ झाल्यावर क्रोट् इत्यादि बहुतेक अल्पसंख्याकांनी सरकारची बाजू उचलली आणि मॅग्यारांचा बंदोबस्त करण्यांत आला. परिणाम असा झाला कीं विह्-एन्नाची नोकरशाही हंगेरीवर आपला अंमल गाजवू लागली. मॅग्यारांचा हेतु तर सिद्धीस गेलाच नाही, पण स्याव्हा लोकांच्या आकांक्षाहि तृप्त करण्यांत आल्या नाहीत. या परिस्थितीला उद्देशून एक विनोदी मॅग्यार् आपल्या क्रोट् मित्राला म्हणाला कीं 'आम्हांला शिक्षा म्हणून जें मिळालें तेंच तुम्हांला बक्षीस म्हणून मिळालें आहे.'^२

हिंदुस्थानचा प्रश्न हिंदुमुसलमानांचीं दोन राज्यें स्थापून सोडवण्याचा प्रयत्न करण्याऐवजीं हिंदुस्थान जसें पूर्वीं गसून व आजहि राष्ट्रातीत राज्य होतें व आहे तसेंच तें पुढेंहि राहूं देणें इष्ट होणारं नाहीं काय ? मुसलमानांचीं पृथक् राज्यें स्थापण्याची मागणी मुस्लिम लीगनें केल्याला सहा वर्षे देखील पुरीं झालीं नाहींत. पण शेंकडों वर्षांची परंपरा ती मागणी मान्य केल्यास उच्छिन्न होणार आहे. एकराष्ट्रीय राज्यें स्थापन करण्याच्या भरीस न पडता राष्ट्रातीत असें हिंदुस्थानचें राज्य बळकट करण्याचें उद्दिष्ट आपण ठेवावें आणि त्याच्या राष्ट्रातीतत्वाला बाध येईल अशा ज्या कांहीं समजुती व घटना आपल्या जीवनांत असतील त्या दूर करण्यासाठीं झटावें.

लॉर्ड् अँक्टन् यांचे उतारे द्विराष्ट्रवादी आपल्या मताच्या मंडनार्थ देत असतात. मॅकार्ट्ने यांनीं त्यांचाच जो एक उतारा घेऊन आपल्या ग्रंथाची समाप्ति केली आहे,^३ तोच येथें उद्धृत करणें मीहि उचित समजतों. लॉर्ड् अँक्टन् लिहितात, 'कर्तव्यपालनाचें स्वातंत्र्य उपलब्ध होणें हें नागर समाजाचें

१. सी. ए. मॅकार्ट्ने : नॅशनल् स्टेट्स् अँड् नॅशनल् मायनॉरिटीज्, (१९३४), पृ. ४८०-४८१. २. उक्त ग्रंथ, पृ. ११८. ३. उक्त ग्रंथ, पृ. ५०१.

येथ मानलें तर ज्या राज्यांत कोणत्याहि प्रकारची दडपशाही न करतां अनेक पृथक् राष्ट्रे समाविष्ट झालेलीं आढळतात त्या राज्याला सारदृष्टीनें पूर्ण कोटीला गेलेलें राज्य मानावयास हरकत नाहीं. ज्यांमध्ये वंशमिश्रण मुळींच झालेलें नसेल तीं राज्ये अपूर्ण समजावीं; आणि ज्या राज्यांत वंशमिश्रणाचे प्रयत्नहि होण्याचें बंद झालें असेल तीं राज्ये जीर्ण समजावीं. अनेक वंशांच्या लोकांना जें राज्य राजी राखूं शकत नाहीं तें स्वयंनिषेधित राज्य होय. इतर वंशांना निःसार करण्याचा, त्यांना पचवण्याचा किंवा त्यांची हकालपट्टी करण्याचा प्रयत्न जें राज्य करील तें आपला तेजोवध करून घेईल; आणि जें राज्य त्यांना देशांत थारा देणार नाहीं तें स्वराज्याचा पायाच उखडून टाकील.'

५. दुसऱ्या एका दृष्टिकोनांतून दिसणारें चित्र

येथपर्यंतच्या विवेचनांत हिंदुमुसलमान हे भिन्न असून त्यांच्यांत एकी होणें शक्य नसल्यासंबंधींचें बरेंच प्रतिपादन आपल्या पाहण्यांत आलें. पण प्राप्त परिस्थितीकडे पाहण्याचा दुसराहि एक दृष्टिकोण आहे. तो कोणता तें जरा पाहूं या.

‘आपण ज्याला “राष्ट्र” असें म्हणतो तो महान् समन्वय सिद्ध होण्यासाठीं अनेकविध मानवी व्यवहारांचें, आकांक्षांचें व भावनांचें नैसर्गिक रीत्या किंवा कृत्रिम रीत्या सहाय्य झालेलें असतें. भाषा, धर्म, कला, कायदे, इतकेंच काय पण अन्न, हावभाव, शिष्टाचार, वेप, क्रीडा या सर्वांचे संस्कार त्यांत समाविष्ट असतात’ असें ज्यूलियन् हक्सलेनें म्हटलें आहे.^१ तो पुढें लिहितो, “‘राष्ट्रीयत्व’ म्हणून संबोधण्यांत येणाऱ्या सामूहिक विशिष्ट भावनेचें पृथक्करण करावयास घेतलें कीं तीं केवळ शारीरिक संबंधापेक्षां बऱ्याच विस्तृत अशा प्रायावर आधारलेली असल्याचें दिसून येतें. एका निश्चित भौगोलिक मर्यादेतीत क्षेत्रांत वस्ती असणें, हवामानामुळें जीवनाला एक विशिष्ट वळण लागलेलें असणें, सर्वांना सामान्य अशी परंपरा हळूहळू तयार होणें, सामाजिक संस्था व संघटना, समान धार्मिक विधि, समान व्यापार व व्यवसाय—

१. ज्यूलियन् हक्सले : रेस् इन् युरप् (युरोपांतील वंश), पृ. ३.

या सर्व गोष्टींचा इतर अनेक असंख्य गोष्टींसारखाच राष्ट्रीयत्वाची भावना निर्माण करण्याच्या कामांत थोड्याबहुत प्रमाणांत उपयोग होत असतो. समान भाषेचे महत्त्व फार आहे. समान—भाषिक लोकांत “एकच रक्त” असतें अशी जी भ्रामक समजूत असते तिच्यामुळे त्यांच्यांतल्या बंधुभावाला बळकटी येते. परंतु सामूहिक एकीची प्रवृत्ति वृद्धिंगत करणाऱ्या ज्या विविध भावना आहेत त्यांत परकीयांच्या हस्तक्षेपाविरुद्ध होणाऱ्या प्रतिक्रियेला पहिलें स्थान द्यावें लागेल. तिचें सामर्थ्य एका रक्ताच्या काल्पनिक भावनेपेक्षां किंवा ऐतिहासिक संबंधांच्या भावनेपेक्षांहि अधिक असतें. इतर कोणत्याहि भावनेपेक्षां तिच्या-मुळेच सामुदायिक अस्मितेचा विकास झालेला आहे. परकीयांचें दडपण हे राष्ट्रीयत्वाच्या विकासाचें मोठ्यांतलें मोठें कारण आहे असें बहुतकरून आढळून येतें.”^१

वर उल्लेखिलेल्या गोष्टींपैकी विशेष महत्त्वाच्या अश्या कांहीं गोष्टी घेऊन त्यांचा हिंदुस्थानांतील हिंदु—मुसलमानांवर कसा काय परिणाम झालेला आहे तें पाहूं.

१. धर्म—

धर्मापासूनच आरंभ करतों. हिंदुस्थानांतील हिंदु व मुसलमान मित्र-धर्मीय आहेत आणि त्यांची सामाजिक जीवनें धर्मावरच आधारलेलीं आहेत हे खरें. त्यांचे कांहीं धर्मिक आचार परस्परांहून खूबच वेगळे आहेत आणि त्यांच्यांत समन्वय हाणें सकृद्दर्शनीं अशक्यप्राय वाटतें हेहि खरें. पण त्यांच्या धर्मांतील कांहीं मूलगामी तत्त्वांचें निरीक्षण केलें तर एकाच व्यापक धर्माच्या अनुयायांमध्ये जेवढे मतभेद सांगडतात त्यापेक्षां अधिक मतभेद हिंदु—मुसलमानांच्या धर्मांत दिसून येणार नाहीत. फक्त प्रार्थनेचीं आसनें व पाण्याचे खुजे आंत असलेल्या मुसलमानांच्या मशिदीचा कर्मठ साधेपणा आणि साले-कृत मूर्ति व इतर साजसरंजाम असलेल्या हिंदु मंदिरांचें वैभव यांच्यामध्ये विरोध दिसतो. पण साधे प्रॉटेस्टंट किंवा प्रेस्बिटेरियन् चर्च आणि शृंगारलेळे

रोमन् कॅथॉलिक् चर्च् यांच्यांतील विरोधाहून तो अधिक नाही. मुसलमानांचेंच उदाहरण घेतलें तरी सनातनी सुन्नी पंथीयांना शियांचे ताशिये व ताबूत, सेपार व आलम, पाइक व बहिस्ती इत्यादि प्रकार त्रिलकुल आवडत नाहीत. हिंदूंच्या दुर्गेची मिरवणूक त्यांना जितकी धर्मबाह्य वाटते तितकेच हेहि प्रकार निषिद्ध वाटतात. पण म्हणून इंग्लंडांतील कॅथॉलिक् व प्रॉटेस्टंट् एकराष्ट्रीय नाहीत किंवा सुन्नी व शिया यांचें मिलून एक राष्ट्र बनलेलें नाही असा मुद्दा कोणीहि उपस्थित करीत नाही. हिंदूंतही असे पंथ आहेतच कीं जे इतरांच्या मंदिरांवर व मूर्तींवर तद्रत्च धार्मिक आचारांवर व उत्सवांवर टीका करतात; तरीहि त्यांना हिंदुच समजलें जातें.

पण आचार व उत्सव, उपासनेच्या तऱ्हा व विधि, यांचीं बाह्य आवरणें दूर करून ज्यांनीं जीवनाच्या, मृत्यूच्या व मरणोत्तर जीवनाच्या गहन रहस्यांत अवगाहन केलेलें आहे असे जे उभय धर्मांतील तत्त्वचिंतक त्यांनीं ईश्वराचें एकत्व, आत्म्याची अमरता, जड सृष्टीचें क्षणभंगुरत्व व आत्मिक जीवनाचें अक्षरत्व यांविषयीं एकाच प्रकारची श्रद्धा व्यक्त केलेली आहे. हिंदूंचा वेदान्त व मुसलमानांचा सूफीवाद हीं एकाच त्रिदूवर येऊन पोचणारीं दर्शनें आहेत, मग त्यांना परस्परांपासून स्फूर्ति मिळालेली असो किंवा ब्रह्म-जिज्ञासू मनाच्या अंतिम अनुभवांतून दोघांनाहि समान प्रेरणा प्राप्त झालेली असो. या दोन्ही तत्त्वज्ञानांचा अभ्यास केलेल्या डॉ. भगवानदासांसारख्या विद्वानाला दोन्ही धर्मांतील मान्य ग्रंथांतून समानार्थक वचनें सहज काढून दाखवितां येतील.

‘मुसलमानी गूढवादाचें तिसरें परदेशीय उगम-स्थान म्हणजे हिंदुस्थान होय. हिंदुस्थान व पर्शियाचें आखात यांच्यामध्ये घनिष्ठ संबंध हांता हें आधींच्या एका प्रकरणांत सांगितलें आहेच. व्यापारासमवेत कल्पनांची देवाण-घेवाणहि चालू होती. पोलाद व तलवारी, सोने व रत्ने इत्यादि व्यवहारोपयोगी वस्तु आणि कमान व घुमट यांच्यासारखे शिल्प-प्रकार बर हिंदुस्थानांतून पर्शिया व इराक या देशांत गेले तर हिंदी तत्त्वज्ञानविषयक

विचारहि तेथवर पोंचले असतील हें सयुक्तिक दिसतें. उमय्यादांच्या पहिल्या राजांच्या कारकीर्दीत अनेक हिंदूंची अर्थखात्यांत नेमणूक झालेली होती; खलिफ मुआविया यानें तर त्यांची एक वसाहत सिरियामध्ये, विशेषतः अँटिओक् व हेजाजमध्ये, वसवली होती. काशगरमध्येहि त्यानें हिंदूंना घरे बांधून दिली. खलिफाच्या राज्यांतील शहरांमधून मुसलमानांच्या मांडीला मांडी लावून हिंदु लोक बसत उठत असत. खोरासान, अफगाणिस्तान, सिस्तान व बलुचिस्तान हे देश इस्लामी बनण्यापूर्वी बुद्धधर्मी किंवा हिंदुधर्मीच होते. वल्ह येथें एक विस्तीर्ण विहार (मठ) होता व त्याच्या अध्यक्षाला बारामक म्हणत. त्याचे वंशज अब्बासाईद खलिफांच्या पदरीं बारामकी वझीर म्हणून सुविख्यात झाले.

अरबांनीं हिंदी वाङ्मय व शास्त्रे यांचा पूर्वापार चांगला व्यासंग ठेवलेला होता. दुसऱ्या हिजरी शतकांत किताब—उल—बुद व बिलाव्हर् व बुदासिफ्, तसेंच सिंद—हिंद (सिद्धांत), शुश्रुद (सुश्रुत) व स्ताक (चरक) नामक खगोल-शास्त्र व आयुर्विद्या यांवरील ग्रंथ; कलिलाह् दमनाह् (पंचतंत्र) व किताब सिंदबाद हे कथाग्रंथ; शनक (चाणक्य) व बिडया (हितोपदेश) हे (राज—)नैतिक ग्रंथ; आणि तर्कशास्त्र व युद्धशास्त्र यांवरील ग्रंथ त्यांनीं अरबीमध्ये भाषांतरित केले होते.

ज्या ज्या लोकांशीं त्यांचा संवंध येई त्या त्या लोकांच्या चालीरीती, त्यांचे शिष्टाचार, त्यांचीं शास्त्रे व धर्म यांची माहिती मिळविण्याविषयी अरब प्रवासी सदैव उत्सुक असत. अल्—किंडी यानें हिंदी धर्मावर ग्रंथ लिहिला. सुलेमान व मसूदी यांनीं आपल्या प्रवासांत माहिती गोळा करून नंतर ती आपल्या ग्रंथांत समाविष्ट केली. अल्—नादिम, अल्—अशरी, अल्—बिरूनी शहरस्तनी इत्यादि अनेक ग्रंथकारांनीं हिंदी धर्माचा व दर्शनाचा ऊहापोह करण्याकरतां आपल्या ग्रंथांचीं प्रकरणेंच्या प्रकरणें खर्च केलीं आहेत.

‘साधु पुरुषाचा आदर्श म्हणून बुद्धाची कथा मुसलमानी वाङ्मयांत रूढ झाली आणि मुसलमानी संतचरित्रकारांनीं इब्न अघमच्या कथेला बुद्ध-

कथेचा पेहेराव चढविला. जोडीने पर्यटन करणारे व एकाच स्थळीं दोन गर्त्रींहून अधिक वास न करणारे हिंदी यति तर मुसलमान साधकांच्या माक्षात् परिचयाचे असत. त्यांनीं या यतींपासूनच स्वच्छता, शुचिता, सत्य व अपरिग्रह या चतुष्टयाच्या दीक्षा घेतल्या. जपमाळेचा प्रसाद त्यांना यती-कडूनच मिळाला. मग निर्वाणाची कल्पना, संयमाचे अष्टविध मार्ग, योग-क्रिया व सिद्धि यांचा प्रवेश ताना, तरीका किंवा सलूक, मोराकाबा व करान्त किंवा मुजिझा या नांवांनीं इस्लाममध्ये झाला असल्यास नवल तें कोणतें ?”^१

‘तथापि आपल्या प्रतिपादनाच्या धृष्टतेमुळे साऱ्या इस्लामी दुनियेंत कोणी खळबळ उडवून दिली असेल तर ती हुसेन-बिन-मन्सूर अल-हल्लाज यांनीं. त्यांनीं अनेक देशांचें पर्यटन केलें होतें, त्यांत हिंदुस्थानहि होता. ते तीन वेळां मक्केची यात्रा करून आले. अखेरीस त्यांचें कार्य इतकें सल्लं लागलें कीं इ. स. ९२२मध्ये त्यांना अटक करण्यांत आली.’^२ कबीर, दादू, नानक आदिकरून हिंदी साधुसंतांनीं मुसलमानांच्या सूफीवादाची भाषा वीकारली.

इब्न-अल्-अरबी व अब्दुल करीम जिली यांच्या विचारसरणींत आणि इब्न-अल्-फरीद व अब्री सैद इब्न अबुलखैर यांच्या काव्यांत मन्सूरचे शिद्धांत पतकरण्यांत आले. या विचारसरणीचा प्रभाव पुढें हिंदुस्थानसह अनेक दूरदूरच्या देशांवर पडला.

‘जिलीला हिंदुधर्माची माहिती होती. त्यानें नमूद केलेल्या दहा धर्मपंथांत ब्राहिमा(ब्रह्मन्)चा अन्तर्भाव झालेला आहे. हिंदु लोक ईश्वराचें स्वयंसिद्ध स्वरूप भजतात, प्रेषिताचा उल्लेख त्यांच्या धर्मांत आढळत नाहीं असें तो शिहितो. हिंदूंचे पवित्र ग्रंथ त्यांना ईश्वरानें नव्हे तर अब्राहामानें (ब्रह्मयानें)

१. ताराचंद्रकृत ‘इन्फ्ल्युअन्स् ऑफ् इस्लाम ऑन् इंडियन् कल्चर्’, (इस्लामचा हिंदी संस्कृतीवर झालेला परिणाम) या ग्रंथांतील डॉ० भगवानदासांचा उतारा, पृ. ६७. २. उक्त ग्रंथ, पृ. ६९-७०.

प्रकट करून दाखवले. हे ग्रंथ पांच होते. पण पांचवा ग्रंथ अति गहन असल्या-कारणाने बहुतेक ब्राह्मणांना त्याचे आकलन होत नसे. ज्यांना तो समजे ते बहुधा मुसलमान होत. जिली म्हणतो पांचवा ग्रंथ म्हणजेच वेदांत असावा. त्यांतल्या अद्वैत सिद्धांतामुळे जिलील इस्लामपेक्षा तो भिन्न आहे असे भासले नसावे.^१ 'सायुज्यता(वस्ल)-मोक्षाच्या (फना)मार्गाने जाऊं पाहणाऱ्या मुस्लिम साधकाला नेहमीच गुरुची अवश्यकता असते. कारण "ज्याला गुरु नाही त्याचा गुरु (इमाम) सैतान बनतो" अशी म्हण आहे. सूफी पंथांत गुरु(पीर किंवा शेख)ला केंद्रस्थानी कल्पून त्याच्या समोवार सूफी मठसंस्थेची आंखणी केलेली असते. आपल्या मुर्शिद(गुरु)ची मूर्ति मनांत ठेवावी, सतत ध्यानाच्या व चिंतनाच्या योगाने अखेरीस तल्लीन-तदाकार होऊन जावे, चेतनाचेतनाच्या ठिकाणी त्यालाच पाहावे व अहंकाराचा मुर्शिदच्या ठिकाणी लय करावा अशी शिकवणूक शिष्याला देण्यांत येत असते. सद्गुरु शिष्याला या गुरु-तादात्म्य-स्थितीपासून पायरीपायरीने अखर ईश्वरैक्याप्रत घेऊन जातो. महंमदांनी 'स्वतःला ईश्वरार्पण करावे' असे सांगितले; तर 'ईश्वराचा भूलोकांतील प्रतिनिधि जो गुरु त्याला आत्मसमर्पण करावे' असे सूफी पंथाने प्रतिपादिले.^२

उत्तर हिंदुस्थानांत हाजी वारिस अली शाह नांवाचे एक सूफी संत होऊन गेले त्यांची कबर बाराबांकी जिल्ह्यांत (संयुक्त प्रांत) देवा शरीफ या गांवी आहे. त्यांचे शिष्यगण आपल्या नांवापुढे 'वारिसी' ही उपाधि लावतात. त्यांच्या शिष्यांची संख्या फार मोठी असल्याचे सांगतात. सूफींची शिकवण हाजीसाहेबांनी माजक्या पर्शियन् काव्यचरणांत सारांशरूपाने मांडली असून उदाहरणादाखल ते फारसी चरण खाली देवनागरी लिपीत दिले आहेत:—

१. ताराचंद्रकृत 'इन्फ्ल्युअन्स् ऑफ् इस्लाम् ऑन् इंडियन् कल्चर्' (इस्लामचा हिंदी संस्कृतीवर झालेला परिणाम) या ग्रंथातील डॉ० भगवानदासांचा उतारा, पृ. ७७-७८. २. उक्त ग्रंथ, पृ. ८१.

मन हमीं गो-एं के पीर-ए-मन खुदास्त,
 पेश-ए-मुन्किर ई सखुन गुप्तन खतास्त;
 एक स्वाले में कुनुम ऐ मर्दुमन्,
 पास जवाब ऊरा देहुंद ऐ मोमिनन्,
 हेझुम अंदर नार चून शुद सोख्ता
 रिस्ता अंदर जामे शुद चून दोख्ता
 पास वारा हे शाम बागोएं या के तार
 रिस्ता रा जामा बागोएं या के तार
 चून के पीर-ए-मुन फना फिलाह् शुद
 रुप्त बश्रियत हमा अल्लाह् शुद
 पास बे पाये ऊ कुनुम् हरदम सजूद,
 वाक्फ करदम दर रहुश जान ओ वजूद
 अशिक अझ जुम्ले आलम बर्तार अस्त
 झान के ईन मिल्लत खुदाई अकबर अस्त

याचें भाषांतर असें:—मी म्हणतो कीं पीर हा माझा ईश्वर आहे. अश्रद्ध(मुन्किर) मनुष्याला हे सांगणें चूक आहे. हे मानवा, तुला माझा एकच सवाल आहे. सश्रद्धांनो, त्याचें तुम्ही उत्तर द्या. जेव्हां अग्नीमध्ये इंधन जळतें, पटामध्ये तंतु विणला जातो, तेव्हां त्याला मीं इंधन म्हणावें कीं अग्नि ? तंतु म्हणावें कीं पट ? त्याचप्रमाणें माझ्या पिराचा ईश्वरांत लय झाला तेव्हां मानव-देह नष्ट झाला—सारेच ईश्वरमय झालें. म्हणून मी हर क्षणाला त्याच्या चरणांना नमन करतो. त्याच्या मार्गानें जाण्यासाठीं मीं माझे जीवन व माझा देह समर्पण केला आहे. प्रेम ही परमपुरुषाची भक्ति असल्याकारणानें प्रेमाचें मोल विश्वाहून मोठें आहे.

तपस्येची व साधनेची विकट वाट दाखवण्यासाठीं वाटाळ्या गुरु अव-
 न्यक्त आहे असें सांगणारे किती तरी उल्लेख हिंदु-धर्म-ग्रंथांत आढळतील.
 सुरुविना प्रगति अशक्यप्राय होय. 'गुरुर्ब्रह्मा गुरुर्विष्णुर्गुरुर्देवो महेश्वरः ;

गुरुः साक्षात्परब्रह्म तस्मै श्रीगुरुवे नमः॥' असें नित्याच्या दैनिक स्तोत्रांत म्हटले-
लेंच आहे. गुरुप्राप्ति व्हावी व त्यानें आपणास दीक्षा द्यावी असेंच हिंदु-
मात्राला वाटत असतें. सद्गुरूचा शोध हें तो आपलें कर्तव्य समजतो.

‘इतर कोणत्याहि सूफीपंथांत गुरूची जी योग्यता तीच कबीरपंथांतहि
असल्याचें दिसतें. “मानवोपासना ईश्वरोपासनेच्या तोडीची आहे” असें
उपाप्रमाणें सूफी मानतात त्याचप्रमाणें कबीरपंथीहि मानतात. कबीर म्हणतात,
“गुरूनाच गोविंद(ईश्वर) मान.”’

इतकेंच नव्हे तर ‘हरि कोपला तर त्यावर कांहीं उपाय सांपडेल; पण
गुरु कोपल्यावर कोणाची मात्रा चालणार नाही’ असेंहि त्यांनीं म्हटलें आहे.

सूफीपंथाप्रमाणेंच कबीरपंथी मानतात कीं, ‘गुरुमूर्तीचेंच वास्तविक चिंतन
करावयाचें असतें. खरी पूजा गुरुचरणांचीच असते. गुरु-वैखरी हीच भव-
सागरांतील नौका. तीच तत्त्वतः सत्य असते. तीनहि लोकांत व नवखंडांत
गुरूहून श्रेष्ठ कोणी नाही.’^१

‘कबीरपंथाप्रमाणेंच नानकपंथांतहि गुरूचें स्थान महत्त्वाचें आहे. जिव्हाचा
शिवाप्रत जाणारा जो प्रवास त्याचा मार्ग दाखवण्यासाठीं गुरु पाहिजेच असें
नव्वे सूफी लोकांप्रमाणेंच नानकहि प्रतिपादन करी.’^२

इस्लाम व वेदान्त या दोन्ही दर्शनांचा मनावर गाढ परिणाम झालेले
मत्पुरुष म्हणून प्रत्येक उत्तर-हिंदुस्थानी मनुष्यास कबीर व नानक यांची
स्मृति होईल. कबीरदासांच्या साक्या व त्यांची भक्तिपर पदे असंख्य हिंदु
आळवीत असतात आणि हजारों हिंदूंच्या घरांत पूजापाठाच्या प्रसंगी सकाळ-
संध्याकाळ गायिलीं जात असतात.

‘अशा प्रकारें कबीरांनीं जगद्धर्माचें दर्शन हिंदुस्थानला घडवलें; ज्याचा
आश्रय हिंदु-मुसलमानांना करतां येईल असा मार्ग बनवून दिला. कोणाहि
मुसलमानाला वा हिंदूला असल्या धर्माविषयीं आक्षेप घेतां आला नसता.

१. ताराचंद : इन्स्युअन्स् ऑफ इस्लाम् ऑन इंडियन् कल्चर् (हिंदी
संस्कृतीवर इस्लामचा परिणाम), पृ. १५८. २. उक्त ग्रंथ, पृ. १५७.

कवीरांच्या कार्याचें हें विधायक अंग होतें. पण त्याचें एक विनाशक अंगहि होतें. पुरातन मार्गावर माजलेलें जंगल तोडल्यावांचून नवीन वाट करणें अशक्यच होतें. म्हणून सत्याचें मुख झांकून टाकणाऱ्या किंवा हिंदुस्थानांतील जमातींना परस्परांपासून वेगळ्या करणाऱ्या साऱ्या बाह्य उपाधींवर कवीरांनीं निर्भयपणें, आवेशानें व प्रखर वाणीनें जोराचा हल्ला चढवला. हिंदु किंवा मुसलमान कोणाचीहि गय त्यांनीं केली नाहीं.

‘बुद्धापासून साऱ्या समाजसुधारकांनीं जें सोडून देण्यास साग्रह सांगितलें होतें त्याचा म्हणजे डामडौल, यज्ञ, सिद्धि, पोकळ उपासना, मंत्रपठन, यात्रा, उपवास, मूर्तिपूजा, ब्राह्मणांचें वर्चस्व, जातिभेद, अन्न व स्पर्श यांसंबंधींचे पूर्वग्रह या सगळ्यांचा त्याग करा असें त्यांनीं हिंदूंना सांगितलें. मुसलमानांना पैगंबर व कुराण, मक्केची यात्रा व रोजे, नियमित प्रार्थना, अवलिया व पीर यांची पूजा हीं वर्ज्य करण्याचा त्यांनीं उपदेश केला. ‘यच्चयावत् सचेतन सृष्टी-विषयीं आदर—बुद्धि ठेवा असें त्यांचें हिंदुमुसलमानांना सांगणें होतें. रक्तपात टाळा असेंहि ते सांगत. जन्म किंवा दर्जा यापासून प्राप्त होणारा मान त्यागा, निवृत्ति व प्रवृत्ति यांचा अतिरेक टाळून जीवन ईश्वरार्पण करा असा उपदेश ते करीत. हिंदुमुसलमान एक आहेत, ते एकाच ईश्वराला भजतात, ते एकाच पित्याचीं लेकरें आहेत, एकच रक्त त्यांच्या देहांतून वाहत आहे, असें ते पुनः पुनः बजावीत.’^१

गुरु नानकांची सर्व शिकवणूक म्हणजे दोन्ही धर्मांतील मूलभूत तत्त्वांचा समन्वय आहे ही गोष्ट सर्वांना विदित आहे. ‘हिंदुमुसलमानांचें ऐक्य हें गुरु नानकांचें जीवनकार्य होतें. समाज—देहावरील व्रण भरून यावयाचे असतील तर धार्मिक लढे बंद करणें जरूरीचें आहे हें त्यांनीं ओळखले होतें.’^२ नानकांनीं स्वतःची कधींच गय केली नाहीं; तेव्हां ते इतरांची गय करतील हें शक्यच नव्हतें. बुद्धि निश्चिन, विशद व सदसद्विवेकाविषयीं अत्यंत जागरूक

१. ताराचंद : इन्फ्ल्युअन्स् ऑफ् इस्लाम् ऑन् इंडियन् कल्चर् (हिंदी संकृतीवर इस्लामचा परिणाम) पृ. १६३—१६५. २. उक्त ग्रंथ, पृ. १६८.

ठेवून त्यांनीं हिंदुधर्माच्या व मुसलमान-धर्माच्या अंधश्रद्धेवर व कर्मकांडावर निष्ठुरपणें घाव घातले आहेत.^१ कबीर जन्मानें मुसलमान होते तर नानक हिंदु होते. परंतु ब्राह्मात्कारी भेद व अलिप्तता कायम असतां हि आंतून या दोन धर्मपंथांमध्ये जो समन्वय चालू होता त्याचें फल म्हणजेच हे दोन सत्पुरुष होत.

केवळ तत्त्वज्ञानाच्या व धर्माच्या क्षेत्रांतच तेवढा हा समन्वय चालू होता असें नव्हे. मुस्लिम राजांनीं देवालयांना व मठांना वतने दिल्याची आणि धार्मिक हिंदूंना व पांडितांना जहागिरी बहाल केल्याची हवीं तेवढी उदाहरणे आढळून येतील. उध्वस्त व भ्रष्ट केलेल्या मंदिरांची जशी नांविनिशीवार यादी केलेली आहे तशीच ज्या मंदिरांना व मठांना मुसलमान बादशहांकडून इनामें मिळालेली आहेत त्यांची यादी जर एकाद्या विद्वानानें केली तर एक उपयुक्त काम केल्यासारखें होईल.

‘सर्वसाधारणपणें हिंदुमुसलमानांत सांस्कृतिक सहकार्य होतच नसे हें जर खरें असतें तर हिंदूंच्या देवस्थानांना व विद्यापीठांना मुसलमान राज्यकर्त्यांकडून आणि मुसलमानांना हिंदु राजांकडून सनदा मिळत गेल्या हें कसें ? आदिल-शाही, कुतुबशाही व असफशाही राजवंशांकडून ब्राह्मणांना मिळालेली शेंकडों वर्षासनें दक्षिण हिंदुस्थानच्या इतिहासाचा अभ्यास करणारांना पाहावयास मिळालीं असतील. त्याचप्रमाणें मराठी राज्यकर्त्यांनीं दिल्लीच्या बादशाहीशीं झगडे सुरू झाल्यानंतर देखील मुसलमानांच्या देवस्थानांना इनामें दिल्याचे दाखले आहेत.^२ बहारमधील दोन उदाहरणें मला येथें नमूद करावींशीं वाटतात. लक्षावधि रुपयांचें उत्पन्न असलेल्या बोधगयेच्या महंतांच्या जमीन-दारीचा मुख्य भाग दिल्लीच्या महंमदशाहाकडून बहाल झालेला आहे. बाद-शाहाच्या फर्मानाप्रमाणें मस्तीपुर तरडीह हें गांव लालगीर महंताला देण्यांत

१. ताराचंद : इन्फ्लुअन्स् ऑफ् इस्लाम् ऑन् इंडियन कल्चर् (हिंदी संस्कृतीवर इस्लामचा परिणाम), पृ. १७२.

२. अतुलानंद चक्रवर्ती : कॉल् इट् पॉलिटिक्स् ?, पृ. ४४.

आलें. हा लालगीर मूळ संस्थापकानंतरचा चौथा पुरुष होता. हिंदुस्थानांतली कदाचित् सर्वांत मोठी जमीनदारी असें जिचें वर्णन करतां येईल त्या दर-मंग्याच्या जमीनदारीचा प्रारंभ अकबर बादशहानें प्रस्तुतच्या महाराजांच्या पूर्वजाला त्याची विद्वत्ता व धार्मिक वृत्ति पाहून दिलेल्या इनामापासून झालेला आहे. 'आपल्या हिंदु प्रजाजनांचें शिक्षण वाढावें म्हणून शेरशहानें त्यांना (वक्फ म्ह०) इनामें दिलीं व त्यांची व्यवस्था इच्छेनुसार ठेवण्याची मोकळीक दिली. त्याच्या या धोरणामुळें तो सर्व जातींच्या व धर्मपंथांच्या प्रजा-जनांना प्रिय झाला होता.'^१

डों० सय्यद महमूद यांजकडून मिळालेलीं आणखी थोडीं उदाहरणें येथें देतां:—

काश्मीरचा सुलतान झैनुलाब्दिन अनेकवार अमरनाथाच्या व शारदा देवीच्या देवळांत दर्शनाला जात असे; यात्रेकरूंच्या सोयीसाठीं त्यानें तेथें धर्म-शाळा वगैरे बांधवल्या होत्या.

१७८०च्या सुमारास हरद्वारवर नजीबाबादच्या पटाणांचा अंमल होता. यात्रेकरूंच्या सोयीसाठीं नबाबानें मोठमोठ्या धर्मशाळा बांधवल्या. त्या अजून-हि आहेत आणि हिंदूंच्याच तान्यांत आहेत.

१५८८मध्ये गुरू अर्जुन देवांनीं अमृतसर येथें एक मोठा तलाव खोदला आणि तेथें उपासनेसाठीं एक मंदिर त्याच वर्षीं बांधण्याचें ठरवलें. मियाँ पीर ऊर्फ बाला पीर या मुसलमान सत्पुरुषाच्या हस्ते हर-मंदिराच्या पायाचा चिरा बसवण्यांत आला. (सरदार उधमसिंग यांच्या 'अमृतसर दरबारचा इतिहास' या ग्रंथांतून.)

अलमगीर बादशहाच्या काळचा सुप्रसिद्ध इतिहासकार बताल्याचा मुजन-राय मुनशी यानें आपल्या 'खुलासत-उल-तवारिख' या ग्रंथांत शाह शम-सुद्दिन दर्यायी यांची कबर असलेल्या देपालिवाल नांवाच्या खेड्याचा उल्लेख

१. ईश्वरी प्रसाद : हिस्ट्री ऑफ् मुस्लिम् रूल् इन् इंडिया (हिंदुस्था-नांतील मुसलमानी अंमलाचा इतिहास), पृ. ३३९.

केला आहे. या कबरीच्या दर्शनाला अनेक लोक अजूनहि जातात. मुजनराय लिहितो, “शाह शमसुद्दिनावर हिंदु, मुसलमान, दोघांचीहि मोठी श्रद्धा आहे. पण दीपालि नांवाचा हिंदु भक्तीच्या बाबतीत इतर हिंदुमुसलमानांहून श्रेष्ठ ठरला. शाह दर्यायी यांच्या मृत्यूनंतर हिंदुमुसलमानांच्या संमतीने दीपालीला पहिला विश्रस्त व कबरेचा देखरेखनवीस नेमण्यांत आले....कांहीं सालांपूर्वी हिंदु लोकांना काढून टाकावे, ते काफिर आहेत, अशा प्रकारची खटपट मुसलमानांनी चालवली. पण अलमगिरी सरकारने त्यांचे म्हणणे मानले नाही. अलमगीर बादशहाच्या कारकीर्दीच्या तिसऱ्या वर्षात हा ग्रंथ लिहिला जात आहे. अद्यापि हिंदूंच्याकडेच या कबरेची देखरेख आहे.”

आजच्या घटकेलाहि (दक्षिण) हैद्राबादमधील एका (बुजुर्गाच्या) सत्पुरुषाच्या दर्ग्याचा सुतवल्ली ब्राह्मण कुटुंबांतलाच असतो. त्या दर्ग्याला निज्ञामानें मोठी जहागीर दिलेली असून जनतेकडून त्याला खूप देणग्या मिळत असतात. हिंदु सुतवल्लीला काढून टाकण्याचा मुसलमानांनी प्रयत्न केला; पण निज्ञामानें त्यांचे चालू दिले नाही.

हैद्राबादेंतील सीतारामाच्या मंदिराला व माहूर (अदिलबाद) येथील दुसऱ्या एका मंदिराला निज्ञाम सरकारकडून अजूनहि वर्षासनें चालू आहेत. त्यांचे वार्षिक उत्पन्न ५० ते ६० हजारांपर्यंत आहे. निज्ञामानें नांदेडच्या गुरुद्वाराला दिलेल्या जहागिरीचे उत्पन्न वर्षाकांठीं वीस हजार रुपये आहे.

पर्शियन् भाषेंतल्या कांहीं सनदांचीं अवतरणें देऊं या. पुढील सनद हिजरी सन ११६७ मधील असून ती अहमदशाह बहादूर गाझीनें दिलेली आहे:—

“अकबराबाद जिल्ह्यांतील कसबें अचनेरा येथील जमीनदार व शेतकरी यांस जाहीर व्हावे कीं सतरा बिघे महसूल—माफ जमीन “पुण्यार्थ” म्हणून शीतलदास बैरागी यास श्रीठाकुरजींच्या भोग—नैवद्यांसाठीं दिली आहे. या जमिनीच्या उत्पन्नांतून बैरागी यांनी श्री ठाकुरजींची पूजा—अर्चा इत्यादि—कांचा खर्च भागवावयाचा आहे.

अचनेऱ्याच्या बाजाराचे चौधरी यांस विदित व्हावें कीं श्री ठाकुरजी यांच्या-
साठी त्यांनीं वीस भार (मापें) धान्य देण्याचें आहे. उपर्युक्त बैरागी यांस तें
अखंड मिळत जावें. तारीख ३ रमझान, ११३१ फसली.”

चिंचवड येथील श्रीमोरयाचे प्रख्यात देवस्थानचा खर्च चालवण्यासाठीं
शहाबुद्दिन खानानें दिलेल्या जहागिरीच्या सनदेंतील उताराः—

कौलनामा

परगणा पुणेंपैकीं चिंचवड गांवाचे मूरत गोसावी यांच्या नांवें,
त्यांना कौलनामा हवा आहे अशाबद्दल खान—इ—हिकमत निशां नहर
खाँ यांनीं कळवल्यावरून असें लिहून देण्यांत येत आहे कीं त्यांनीं
आपल्या आंतेष्टांसमवेत सदरहू गांवांत वास्तव्य करावें आणि जमि-
नीला बरकत येईल असें वर्तावें. परमश्रेष्ठ अल्लाच्या कृपेनें त्यांच्यावर
संकट न येवो ! याविषयीं कौलनाम्याची तारीख १२ शिवाद, १३२६
हिजरी.

अलाहाबादमध्येहि अशा प्रकारच्या वर्षासनांचीं दोन फर्मानें आढळतात.
त्यांपैकीं एक महेश्वरनाथाच्या सुप्रसिद्ध मंदिराच्या पुजाऱ्याला दिलेलें आहे.
तें औरंगजेबानें दिलें होतें.

बनारस जिल्ह्यापैकीं मौजे वस्ती गांवचा रहिवासी, जगजीवन यांचा
पुत्र गिरधर, हवेली परगण्यांतील महेश्वर गांवचा जदु मिश्र आणि पंडित
बलभद्र मिश्र या सर्वांना औरंगजेबाच्या हातचीं वर्षासनें आहेत. हे सर्वजण
भिक्षुक होते.

मुलतानमधील तुतलामाईच्या देवळासाठीं कल्याणदास मिश्र याला शंभर
रुपयांचें वर्षासन औरंगजेबानें दिलें होतें, तें अद्यापि चालू आहे. (एक्स्ट्रा
असिस्टंट कमिशनर् हुकुमचंद यांनीं लिहिलेला मुलतान जिल्ह्याच्या जमा-
बंदीचा अहवाल पाहा.)

महाकाल—मंदिरांतील नंदादीपासाठीं उजयनीच्या भांडारांतून रोज चार
शेर तूप देण्याविषयींचें आज्ञापत्र हि० स० ११५३मध्ये मुलतान महंमद
मुसाद बक्श यानें दिलें.

सर्वसाधारणपणे असे विधान करता येईल की पुष्कळ मुसलमान बादशहा विद्येचे पुरस्कर्ते होते आणि ते केवळ फारसी व अरबीच नव्हे तर संस्कृत व दुसऱ्या हिंदी वाङ्मयाच्या व हिंदी शास्त्रांच्या अध्ययनाला उत्तेजन देत असत. हिंदुस्थानांतील विद्याभ्यासाची वाढ व्हावी म्हणून त्यांनी जे जे उपाय योजले त्यांचा येथे नुसता सारांश देणे सुद्धा शक्य नाही. “बादशाही आश्रयाखाली अनेक विषयांवरील संस्कृत पुस्तकांची फारसी व अरबी भाषांत भाषांतरे झाली. स्वतः संस्कृतचा अभ्यास करणारे व तिच्या उत्तेजनासाठी सटळ हाताने खर्च करणारे अनेक मुसलमान अमीर—उमराव असत. त्यांच्यापैकी अनेकांनी स्वतः संस्कृत ग्रंथांची फारसी भाषेत भाषांतरे केली, इतरांकडून करवली आणि अशा प्रकारे संस्कृत विद्या मुसलमानांना उपलब्ध करून दिली. हिंदु विद्यार्थ्यांच्या अभ्यासक्रमांत पुष्कळदां संस्कृत ग्रंथांचा समावेश झालेला असे. तात्पर्य, संस्कृत विद्येला सर्व बाजूंनी उत्तेजन देण्यांत येई”^१ मुसलमानी अमदानीतील हिंदुस्थानच्या शिक्षणाविषयी डॉ० कझिन्स् लिहितात, “मुसलमान बादशहा व नबाब स्वतःच अभ्यासक बनले आणि आपल्या बौद्धिक व्यासंगांत त्यांनी हिंदी संस्कृतीचा समावेश करून घेतला. मोंगल चित्रकला ज्याप्रमाणे रजपूत चित्रकलेशी समरस होऊन गेली त्याचप्रमाणे मुसलमानी वाङ्मय हिंदी वाङ्मयाशी समरस झाले. हिंदूंचे विदग्ध वाङ्मय फारसीमध्ये भाषांतरित झाले व फारसी संस्कृतीचा प्रभाव हिंदु संस्कृतीवर पडला.”^२

मुसलमानी संत—सत्पुरुषांच्या कबरीत किंवा दर्ग्यांत आजही मुसलमानांच्या बरोबरीने हिंदु लोक जमत असतात. अजमीर शरीफ येथील उरुसासाठी सर्व देशांतून व बहारमधील बहार शरीफ, मनेर शरीफ व फुलवारी शरीफ येथील उरुसांना सगळ्या बहार प्रांतांतून हिंदु जात असतात. मुसलमानी सत्पुरुषांशी अनेक हिंदूंचे गुरुशिष्यांसारखे संबंध आहेत.

१. एस्. एम्. जाफर : एज्युकेशन इन् मुस्लिम् इंडिया (मुसलमानी अंमलाखालील हिंदुस्थानांतले शिक्षण), पृ. १५.

२. उक्त ग्रंथ, पृ. १५; ७-६-१९३५ च्या ‘ईस्टर्न टाइम्स’ मधून उद्धृत.

मोहरमच्या सणांत हिंदु जनता सामील होत असते ही गोष्ट उत्तर हिंदुस्थानांत सर्वांना ज्ञात आहे. कांहीं वर्षांपूर्वी तर या सणांत भाग घेणाऱ्या हिंदूंची संख्या मुसलमानांपेक्षाहि अधिक असे. हिंदु फक्त मिरवणुकींतच भाग घेत असें नाहीं, मुसलमानांप्रमाणेंच ते आपल्या घरीं मोहरम पाळीत, मोहरमचे दिवस सुतकाचे दिवस मानीत, प्रार्थना करीत, गोड-घोड करीत नसत व विवाह, घरभरणी यांसारखीं शुभ कार्यें मोहरमच्या दिवसांत वर्ज्य मानीत. कित्येक हिंदूंचे ताबूत असत आणि हिंदूंचे मुलगे पाइक व बहिस्ती बनत व हिरवा पेहराव चढवीत. मोहरमांत लाठी-काठी, पट्टा, फरीगदगा यांतलें कौशल्य दाखवण्याची चढाओढ हिंदुमुसलमानांच्या आखाड्यांमध्ये लागत असे. बहुतेक आखाडे तर हिंदुमुसलमानांचे संमिश्र आखाडेच असत.

मोहरमच्या मिरवणुकी वाचें दणदणावीत मशिदींवरून नेल्या तरी कोणी आक्षेप घेत नसे. अलीकडे हिंदूंच्या सवाय मिरवणुकी मशिदींवरून गेल्या कीं डोकीं फुटतात, तसे प्रकार पूर्वीं होत नसत. हिंदूंच्या मिरवणुकींतील वाद्यवादनाला मुसलमानांच्याकडून कांहीं ठिकाणीं हरकत घेण्यांत येते; पण बहुतेक प्रसंगीं वाजंत्री मुसलमानच असतात ही लक्षांत घेण्यासारखी गोष्ट आहे. त्याचप्रमाणें बकरीदच्या दिवशीं मुसलमानांकडून होणाऱ्या गोवघाला हिंदु हरकत घेतात; पण ती गाय पुष्कळदां हिंदु धन्यानेच पैशाच्या आशनें मुसलमानाला समजूत उमजूत विकलेली असते. मोठमोठ्या शहरांतून व विशेषतः लष्करी हद्दींतून जो गोवध दररोज होत असतो तोहि हिंदु सहन करतात. कायद्यानें गोहत्या बंद केली नसली तरी हिंदूंना राजी राखण्यासाठीं गाय मारूं नये असें आग्रहपूर्वक सांगणाऱ्या बाबरापासून पुढें होऊन गेलेल्या बादशहांचीं किती तरी उदाहरणें आहेत ! हिंदु शेजाऱ्यांचीं मनें दुखावूं नयेत म्हणून गोमांस अजीबात वर्ज्य मानणारीं अनेक खानदानी मुसलमान घराणींहि पाहण्यांत येतात. 'ईदच्या दिवशीं गाईचा वध करण्यांत येत नसे असें दिसतें.

कारण, “त्या दिवशीं ऐपत असेल त्यानें बकरें मारावें व आपल्या घरीं सण साजरा करावा” असा परवानगीवजा उल्लेख आढळून येतो.^१

राजपुत्र नसीरुद्दिन महंमद हुमायून याच्या नांवें जहिरुद्दिन महंमद बादशहा गाझी (बाबर) यानें करून ठेवलेलें गुप्त मृत्युपत्र येथें उद्धृत करण्यालायक आहे:—

‘पुत्रा ! हिंदुस्थानच्या राज्यांत अनेक भिन्न भिन्न धर्म नांदत आहेत. या राज्याची गादी खुदानें तुला दिली म्हणून त्याची स्तुति गाऊं या. आपल्या अंतःकरणांतील धर्मासंबंधींचे सारे पूर्वग्रह काढून टाकून, प्रत्येक धर्माप्रमाणें न्यायदान करणें हें तुझें कर्तव्यकर्म आहे. गोवध टाळ. त्यायोगानें हिंदी जनतेचीं अन्तःकरणें तूं जिंकून घेशील आणि येथील प्रजाजन राजाशीं एकनिष्ठ राहतील.

‘सरकारी आज्ञांचें पालन करणाऱ्या कोणत्याहि जमातींचीं देवळें वगैरे उध्वस्त करूं नको. न्याय असा दे की ज्यायोगानें राजावर प्रजा व प्रजेवर राजा प्रसन्न होईल. जुलूम—जबरदस्तीच्या तलवारीपेशां उपकारांच्या तलवारी-मुळें इस्लामचें कार्य अधिक सिद्धीस जाईल.

‘शिया व सुन्नी यांच्यांतील भेदांकडे दुर्लक्ष कर, नाहींपेशां इस्लामचें व्यंग उघडें होईल.

‘चतुर्विध धातूंच्या संवादित्वाप्रमाणें (ज्यांच्या एकवाक्यतेनें मनुष्य—देह बनलेला असतो) भिन्न—धर्मीय जमातींचें संवादित्व राज्यांत नांदूं दे. म्हणजे राज्य विविध झगड्यांसून मुक्त राहील. समन्वयपटु असा जो तैमूर त्याच्या आठवणी तुझ्या डोळ्यांसमोर सदैव राहूं देत, म्हणजे तुझा राज्यशासनाचा योग्य बोध होत जाईल. ता. १ जमादिलावल, ९३५ हिजरी.’^२

१. ईश्वरी प्रसाद : ए शॉर्ट हिस्टरी ऑफ मुस्लिम रूल इन् इंडिया क्वोटिंग् पेलसार्ट (हिंदुस्थानांतील मुसलमानी अंमलाचा संक्षिप्त इतिहास), पृ. ७३८ वरील पेलसार्टचा (७४ व्या पृष्ठावरील) उतारा.

२. कोल्हापुरच्या राजाराम कॉलेजचे प्रमुख, डॉ. बाळकृष्ण, यांच्या संग्रहीं असलेल्या बाबरच्या मृत्युपत्राच्या नकलेचें ३०-५-१९२६ च्या ‘सर्चलाइट’-मध्ये प्रसिद्ध झालेलें भाषांतर.

डॉ. सय्यद महमूद यांनीं मला दिलेलीं मुसलमानांच्या सहिष्णुतेचीं उदाहरणेंहि येथें नमूद करण्यास हरकत नाही.

फारी सौझा हा सुप्रसिद्ध पोर्तुगीझ इतिहासकार आपल्या 'दख्खनकी हालत' या ग्रंथांत लिहितो, 'हिंदु व मुसलमान एकमेकांकडे नोकरीस राहत आणि मुसलमान राजे हिंदूंची वरिष्ठ जागांवर नेमणूक करीत व त्यांना बहुमानाच्या पदव्या देत. याचा अर्थ असा की हिंदूंच्या बाबतींत पंक्तिप्रपंच करण्यांत येत नसे आणि त्यांना आपले धार्मिक आचार व उत्सव त्रिनविरोध पार पाडतां येत. हिंदूंच्या धार्मिक समजुतीसंबंधीं मुसलमान फार आदरभाव दर्शवीत.'

'एशियाटिक् स्टडीज' या पुस्तकाच्या २८९व्या पृष्ठावर सर् आल्फ्रेड लिआल् लिहितात, 'संबंध हिंदुस्थानला मुसलमान बनवण्याचें तर दूरच राहिलें, मुसलमानी राज्यांतील वरिष्ठ जागा देखील संपूर्णपणें मुसलमानांनीं भरल्या असं हि कधीं झालें नाही.'

औरंगजेबानें शहाजहान बादशहा व त्याचे वजीर यांच्याकडे अनेक कर्तबगार हिंदूंची नेमणुकीसाठीं शिफारस केली होती. उदाहरणार्थ एलिचपूरच्या दिवाणाची जागा रिकामी झाली तेव्हां रामकरण नांवाच्या एका रजपूत अधिकाऱ्याची मोठी जोरदार शिफारस औरंगजेबानें केली होती, पण कांहीं कारण घडून शहाजहाननें ती मान्य केली नाही. म्हणून औरंगजेबानें याहून लायक मनुष्य मिळणार नाही असें दुसऱ्यांदां लिहून कळवलें. (रुकआत—अलमगिरी खं. १, पृ. ११४) रुकआत अलमगिरी व अदब—इ—अलमगिरी यांमध्ये अशीच अनेक उदाहरणें आढळून येतात.

औरंगजेबानें हिंदूंना ब्रजजवरीनें वाटवलें अशी सर्वसाधारण समजूत आहे. पण त्याची मनःप्रवृत्ति दर्शवणाऱ्या एका विलक्षण प्रसंगाचा येथें उल्लेख करावासा वाटतो. शहाजहाननें बांधेऱ्याचा राजा इंद्रामण याला वारंवार केलेल्या आज्ञाभंगाबद्दल अटक केली होती. औरंगजेबाची दख्खनचा सुभेदार म्हणून जेव्हां नेमणूक झाली तेव्हां त्यानें राजा इंद्रामणाची सुटका करण्याविषयीं आग्रहाची शिफारस केली. पण शहाजहानचा इंद्रामणावर येवढा घुस्पा

झालेला होता की त्याने औरंगजेबाची शिफारस केंटाळून लावून असें लिहिलें की इंद्रामणानें वारंवार आज्ञाभंग केलेला आहे; तरी पण तो मुसलमान होण्यास कबूल असेल तर त्याला मुक्त करावें. औरंगजेबानें या अटीचा कडक निषेध केला. आणि या अटीची अंमलबजावणी करतां येणार नाही, ही अट राजनीतीला सोडून आहे, अदूरदर्शीपणाची आहे आणि राजाला सोडण्यांत येणार असेल तर तें स्वतः राजानेंच पुढें केलेल्या अटीवर सोडण्यांत यावें असें बादशहाला लिहून कळविलें. मुख्य वजीर शाफाउल्लाखान याला औरंगजेबानें या प्रकरणीं लिहिलेलें पत्र अदब-इ-अलमगिरीमध्ये वाचावयास मिळेल.

२. सामाजिक जीवन—

एकमेकांच्या सामाजिक जीवनांवर हिंदु-मुसलमानांच्या सहवासामुळे जो परिणाम घडून आला तो देखील कांहीं कमी नजरेत भरण्यासारखा नव्हता. मनुष्याच्या आयुष्यांतले तीन अत्यंत महत्त्वाचे प्रसंग म्हणजे जन्म, विवाह व मृत्यु, तत्संबंधींचे जे संस्कार व उत्सव आहेत त्यांचें उदाहरण पुरावा म्हणून या बाबतींत देतां येईल. ब्रह्मरमधील मध्यमवर्गीय हिंदु-मुसलमानांत ज्या समान रीतीमाती आहेत त्यांचीं उदाहरणें मी येथें देणार आहे.

जन्माला आलेलें मूल पुरुष असेल तर त्याच्या जन्म-दिवशीं गाणीं म्हणण्याची चाल दोन्ही समाजांत रूढ आहे. त्या गाण्यांना तेथें सोहर असें म्हणतात. शेजारीपाजारी स्त्रिया एकत्र जमून गाणीं म्हणतात व सोहळा करतात. बाळंतिणीच्या खोलीच्या दाराशीं विस्तृत पेटत ठेवतात आणि लोखंडाचा तुकडा, 'मुथि आसिज' जातीचा निवडुंग व आणखी कांहीं वस्तु भुतेंखेन दूर राहार्थी म्हणून दाराशीं ठेवण्यांत येतात. जन्मानंतर सहाव्या दिवशीं बाळबाळंतिणीला विधिपूर्वक स्नान घालतात. या समारंभाला 'छठी' म्हणजे सहाव्या दिवसाचा समारंभ म्हणतात. बाळंतीण लेकराला मांडीवर घेते आणि आकाशाकडे पाहून तारे मोजते. तिसाव्या दिवसाचे व पन्नासाव्या दिवसाचे अनुक्रमें 'बिस्तौरी' व 'छीला' असे दुसरे समारंभ आहेतच. बाळंतपणानंतर सहाव्या दिवसापर्यंत बाळंतीण अशुद्ध आहे असें मानतात आणि इतरांच्या

अन्नाला तिला स्पर्श करूं देत नाहींत, भुतावेतांची व अन्नाला स्पर्श न कर-
ण्याची कल्पना सनातन मुसलमान धर्मांला अपरिचित अशी आहे. तोच
प्रकार बाळंतपणानंतर ठराविक दिवशीं स्नान घालण्याच्या विधीच्या बाबतींतहि
आहे. पण या चाली रूढ झालेल्या असून मुसलमानांच्या घरांतहि त्या
पाळण्यांत येतात.

मुलाला जन्मतः जें जावळ असतें तें काढून टाकण्याच्या संस्काराला देखील
हिंदूंत व मुसलमानांत बरेंच महत्त्व प्राप्त झालेलें आहे. हिंदूंत त्याला 'मुंडन' म्हण-
तात व मुसलमानांत 'अकिका' म्हणतात. दोन्ही समाजांत आढळून येणाऱ्या
या संस्कारांतील सारखेपणा लक्षांत घेण्यासारखा आहे.

अगदीं कायदेशीरपणानें पाहूं गेलें तर इस्लामी धर्माप्रमाणें विवाह हा
करार मानलेला आहे. वधू व वर पत्नी व पति म्हणून नांदण्याचें ठरवितात.
इतर कोणत्याहि कराराप्रमाणें या वैवाहिक करारासाठीं साक्षीदार लागतात व
करार पूर्ण होण्याकरतां शुल्क द्यावें लागतें. हा करार मोडतां येतो; पण इतर
करारांप्रमाणेंच तो मोडल्याबद्दल नुकसान—भरपाई द्यावी लागते. नुकसान—
भरपाईची रक्कम विवाहाच्या वेळींच मुकर करण्यांत येत असली तरी विवाह—
करार मोडेपर्यंत भरपाई स्थगित ठेवण्यांत येत असते. विवाहाचा मुख्य विधि
म्हणजे 'निकाह'. उभय पक्षांची मान्यता साक्षीदारांमोर मिळाली कीं याच्याच
मिनिटांत हा विधि संपतो. विवाहाच्या निमित्तानें जो समारंभ होतो त्याला
'शादी' म्हणतात. हिंदु—समाजांतील विवाह हा करार नसून तो धर्मसंस्कार
असल्याकारणानें तो शास्त्रार्थाच्या दृष्टीनें अविच्छेद्य असतो. विवाहाचे वेळीं
प्रतिज्ञा करतात ती धार्मिक प्रतिज्ञा असते. साक्षीदार केवळ मान्य नसतात.
सूर्य, चंद्र, अग्नि, आपोदेवता इत्यादि चराचर सृष्टीचीं प्रतीकें साक्षी अस-
तात. युगान्तीं मानवाचा आत्मा ब्रह्मांत लीन होईपर्यंत विनाश न पावणारे
असे हे साक्षीदार आहेत. यथासांग केल्यास हिंदु—विवाह—विधीला बराच वेळ
लागतो. या वर्णनावरून हें स्पष्ट होतें कीं या दोन समाजांतील विवाह—विधींत
मूलतःच फरक आहे. पण व्यवहारांत काय घडतें तें पाहिल्यास असें दिसून

येतें कीं शास्त्रविहित संस्काराचा जो भाग तो हिंदु—मुसलमान आपापल्या धर्मा-
नुसार उरकीत असले तरी त्याला जोडलेला उत्सवाचा जो भाग आहे त्याला
बऱ्याच प्रमाणांत सारखेपणा आलेला आहे. डामडौल व मिरवणुकी, जेवणा-
वळी व हौस—मौज, स्त्रियांचीं गाणीं, अहेर, उखाणे—पाखाणे, रुसणीं—फुगणीं
हीं सर्व सारखींच आहेत. इस्लामनें डामडौल निषिद्ध मानलेला आहे. हिंदु—
धर्म तत्संबंधीं तटस्थ आहे. तथापि आजकाल विवाह—समारंभ म्हटला कीं
दोन्ही समाजांत ज्या गोष्टी घडतात त्यांतला फरक दाखविणें कठिण जाईल.

विवाह—समारंभाचें तपशीलवार वर्णन थोडेंसें मनोरंजक वाटेल.

वहारमधील मुसलमानांत विवाहाच्या निमित्तानें जे आचार—धर्म पाळण्यांत
येतात त्यांच्यावर हिंदु—आचारांची खूपच छाप पडलेली आहे. मुसलमानी
विवाहविधींतला 'निकाह' हा मुख्य विधि असतो हें वर सांगितलेंच आहे.
पुष्कळदां नक्याला जोडूनच 'शादी' म्हणजे विवाहोत्सवाचा कार्यक्रम उरक-
ण्यांत येतो. पण कधीं कधीं शादी व निकाह निरनिराळ्या वेळीं व निर-
निराळ्या स्थळीं होतात. शादीसाठीं नवरदेवाचा पक्ष आपल्या सामाजिक
प्रतिष्ठेला व संपत्तीला शोभेल अशा डामडौलानिशीं वधूपक्षाच्या निवास-
स्थानाकडे जातो. पण त्यांच्यासाठीं जानोशाची व्यवस्था वेगळ्या घरांत किंवा
पुष्कळ वेळां तंबूंत केलेली असते. विवाहदिनाच्या आधीं कांहीं दिवस वराच्या
व वधूच्या घरीं कांहीं विधि करण्यांत येत असतात. 'रात—जागा' म्हणून एक
विधि असतो. त्यासाठीं बायका—मंडळी रात्रभर जागून एक प्रकारचें पक्वान्न
रांधतात. एक दिवस आंतील अंगणांत मांडव उभारण्यांत येतो; त्या वेळीं करण्यांत
येणाऱ्या विधीला 'मांडवा' म्हणतात. आणखी एका दिवशीं 'कंडूरी'चा विधि
करतात. त्या दिवशीं अन्न शिजवून तें पितरांच्या नांवानें वांटून टाकण्यांत येतें.
हें अन्न फक्त सय्यद घराण्यांतल्या बायकांनींच सेवन करावें अशी वहिवाट
आहे. मग ठरलेल्या दिवशीं वरात निघते व वर वधू—गृही जातो. विवाहापूर्वीं
कांहीं दिवस नवऱ्यामुलीला 'मायुन' किंवा 'माजा' पाळावा लागतो. त्या
काळांत ती घराबाहेर पडत नाही. घरांत देखील कुटुंबांतील कांहीं निवडक

वायकाच तिची गांठ—भेट घेऊं शकतात. तिच्या अंगाला दररोज 'उबटन' लावतात. आणि विवाहाच्या दिवशीच ती घर सोडून बाहेर येते.

हिंदु—समाजांत हा 'मांडवा' ऊर्फ 'मंडप'—विधि लग्नाआधीं दोन दिवस शुभ मुहूर्त पाहून साजरा करतात. मुलीला हळद लावतात तो विधि फार महत्त्वाचा मानण्यांत येतो. मुलीला दोनदां लग्न—हळद लागत नाहीं अशी म्हण आहे. याचा अर्थ असा कीं मुलीचा पुनः विवाह होणें शक्य नसतें. हिंदू-मध्येहि मुलीला कांहीं दिवस एकीकडे ठेवतात आणि तिला स्नान घालीत नाहीत. लग्नापूर्वीं एकदोन दिवस तिला समारंभानें स्नान घालण्यांत येतें. हिंदु—मुसलमानांच्या वरातीचा नोकझोक एकसारखाच असतो.

बहारमधील हिंदूंमध्ये अशी प्रथा आहे कीं मिरवणूक वधू—गृही पोंचली कीं वधूच्या घरांतल्या स्त्रिया वराच्या अंगावर पाणी शिंपडतात, मस्तकावर तांदूळ टाकतात, कपाळाला कुंकमतिलक लावतात व त्याला ओंवाळून त्याचे स्वागत करतात. मुलीचा बापहि त्याचें समारंभपूर्वक आदरातिथ्य करतो व त्याला अहेर देतो. इतर पाहुण्यांचें स्वागत करून त्यांना साखरपाणी देण्यांत येतें. तेथून वरपक्ष आपल्या जानोशाकडे जातो. त्याला 'परिचावन' म्हणतात. नंतर कांहीं वेळानें वधूपक्षीय मंडळी कांहीं बायका—मंडळींसह खाद्य—पेयें घेऊन वरपक्षाकडे जातात व त्यांना जेवणाचें निमंत्रण करतात. वराकडील वडील-धान्या व्यक्ती अहेर करतात, त्याला 'धुर्चाक' म्हणतात.

त्यानंतर कांहीं वेळानें वरपक्ष वधूगृही जातो. वधू मंडपांत बसलेली असते. वराचा थोरला भाऊ तिला पोषाख, दागदागिने, मेवामिठाई व उटणें, अत्तेंरें वगैरेंनीं भरलेली खास घाटाची करंडी देतो. याच वेळीं फक्त वराच्या थोरल्या भावानें वधूला स्पर्श करावयाचा असतो व त्यानें तिचें मुखावलोकन करावयाचें असतें. त्याला 'कन्या—निरीक्षण' म्हणतात. त्यानंतर ऐन लग्नविधि होतो. वराला व वधूला मंडपांत एकत्र आणतात. देव—पूजन उरकल्यानंतर वधूचे आईबाप विधिपूर्वक कन्यादान करतात. उभय पक्षांचें जवळचें गणगोत त्या वेळीं उपस्थित असतें. बहारमध्ये पडद्याची चाल कडक आहे; म्हणून

लग्नविधीच्या वेळीं वधू-पक्षाच्या स्त्रिया उपस्थित असल्याकारणाने वरपक्षा-कडील लग्नविधीत प्रत्यक्ष भाग घेणारा उपाध्याय व इतर कांहीं नातलग्न यांच्या व्यतिरिक्त कोणाहि पुरुषाला हजर राहतां येत नाहीं. तेथें उपास्थित असलेल्यांच्या साक्षीनें लग्न लागते. सूर्यचंद्रादिक ईश्वराच्या विभूतींना साक्षी म्हणून आवाहन करण्यांत येते. नंतर लाजा-होम होतो. अग्नीला प्रदक्षिणा करून वरानें वधूच्या कपाळीं कुंकुम चर्चिलें कीं लग्नविधि समाप्त होतो. त्याला 'सिंदूर-दान' म्हणतात.

मुसलमानांमध्ये 'बारी' म्हणून समारंभ आहे. त्या वेळीं वरपक्ष आपल्या जानोशांतून कापडचोपड, तेल, मेवामिठाई इत्यादि घेऊन वाजत गाजत वधू-गृही जातो. मिरवणुकीच्या अग्रभागीं 'सोहागपुडा' नेतात. त्यांत हुबेहूब हिंदूंच्या प्रमाणेंच मेवामिठाई, कापडचोपड वगैरे जिनसा असतात. वधूपक्षाला ते जिन्नस मिळाले कीं ते आपल्या वतीनें वरपक्षाला कपड्यालच्यांचा अहेर करतात, त्याला 'खिलत' म्हणतात. ते कपडे नवरा-मुलगा अंगांत घालतो. निकाह आधींच झालेला नसेल तर तो या वेळीं उरकून घेतात. हिंदु लोकांत वधूच्या कपाळाला कुंकुम लावतात त्याप्रमाणें मुसलमानांत वधूच्या कपाळीं चंदन लावतात, त्याला 'मांगभरी' म्हणतात. त्या वेळीं प्रसंगोचित अशीं काव्ये व गाणीं म्हणण्यांत येतात. हिंदूंमध्येहि धुर्चाक व कन्या-निरीक्षण या प्रसंगीं 'विता व गाणीं म्हणण्याची प्रथा आहे. तरुण वर्ग व पंडित यांच्यामध्ये कधीं गंभीर-पणें तर कधीं विनोदानें चर्चाहि होते. लग्नाच्या हरएक विधीच्या वेळीं हिंदूंत काय किंवा मुसलमानांत काय स्त्रिया प्रसंगाला साजेसीं गाणीं गातात. त्यांचे विषय व चाली सारख्याच असल्याचें आढळते.

एका दिवसाच्या वास्तव्यानंतर वरपक्ष वधूच्या घरून परततो. दुसऱ्या दिवशीं नवऱ्या मुलाला पुनः मंडपांत आणतात आणि तेथें कांहीं विधि करण्यांत येतात. त्यांना धार्मिक महत्त्व कांहीं नसतें. हिंदूंमध्ये नवऱ्या मुलाला 'उज्जटन' लावतात तें तो अहेर मिळाल्याशिवाय लावूं देत नाहीं. संध्या-काळीं बायका नवऱ्या मुलाला घेऊन नवरीच्या खालीवर नेतात आणि 'कोह-

बार' म्हणून ँक विधि करतात वरपक्षाची मंडळी परतण्यापूर्वी 'मुँह-देखी'-चा विधि उरकतात. अखेरीला 'बिदाई'चा म्हणजे 'निरोपा'चा समारंभ होतो. मुसलमानांमध्ये देखील नवऱ्या मुलाला मांडवांत घेऊन जातात व तेथें 'रू-नुमाई'चा (मुख-दर्शनाचा) समारंभ करण्यांत येतो. त्या वेळीं वर व वधू ँकमेकांचे चेहरे आरशांत पाहतात. उभयतां वधूवर वराच्या घरी जावयास निघतात, तेव्हां वराला अहेर करण्याची चाल हिंदु-मुसलमान दोघांतहि आहे.

वराच्या घरापाशीं नवरी मुलगी येऊन पोचल्यावर नवऱ्या मुलाच्या बहिणीचा नवरा वाहन थांबवतो व देणगी (अहेर) मिळाल्याशिवाय गृहप्रवेश करूं देत नाहीं. हिंदु-समाजांतहि मेव्हण्याचा अडथळा दूर करण्यासाठीं असाच अहेर करतात.

अशा प्रकारें हिंदु-मुसलमानांच्या चालीरीतींत खूप साम्य आहे. मुसलमानी धर्माला त्यांतली ँकहि मान्य नाहीं इतकेंच नव्हे तर त्यांतल्या कांहीं चालीरीती सनातनी व कर्मठ मुसलमानांना धर्मविरुद्ध वाटतील अश्या असूनहि त्या चालू आहेत हें विशेष.

हिंदुधर्माला लग्न-विच्छेद मान्य नाहीं. ँकदां झालेला लग्नसंबंध आमरणच टिकतो असें नव्हे तर मृत्यूनंतरहि त्याचा विच्छेद करतां येत नाहीं. अर्थात्च हिंदुधर्माप्रमाणें विधवेला पुनर्विवाहाची मोकळीक नाहीं. इस्लामला पुनर्विवाह अमान्य नाहीं. खरें म्हणजे विधवा-विवाहाला खुद्द पैगंबरांची मान्यता मिळालेली होती. कारण खुद्द त्यांनींच विधवांशीं विवाह केले होते. तरीहि हिंदूंच्या रीतीभातींचा मुसलमानांवर येवढा प्रभाव पडलेला आहे कीं उत्तर-हिंदुस्थानांत तरी निदान विधवा-विवाह धार्मिक किंवा सामाजिक दृष्ट्या निषिद्ध ठरलेला नसतांहि खानदानी मुसलमान घराण्यांत असे विवाह प्रशस्त मानण्यांत येत नाहींत.

मनुष्य मेल्यानंतर जे विधि करण्यांत येतात ते हिंदु-मुसलमान आपापल्या धर्मानुसार करतात. मुसलमानांमध्ये दफनापूर्वीं प्रार्थना करतात व दफन झाल्यावर पुनः प्रार्थना करतात. तिसऱ्या किंवा चौथ्या दिवशीं, तसेंच दहाव्या

व चाळीसाव्या दिवशीं गरिबांना मृताच्या प्रीत्यर्थ अन्नसंतर्पण करतात. इस्लामी धर्मानुसार हे विधि विहित आहेत किंवा कसें ते मला ठाऊक नाही; पण त्यांचें हिंदु-विधीशीं पुष्कळसें साम्य आहे हें निःसंशय.

हिंदूमधील जातिव्यवस्थेचाहि परिणाम हिंदी मुसलमानांवर झाल्याशिवाय राहिलेला नाही. सय्यद, शेख, पठाण, मलिक, मोमिन, मन्सूर, रायीन, कसाब, राकी, हज्जाम, घोबी यांसारखीं मुसलमानांतील भेददर्शक किती तरी जातींचीं नांवें सांगतां येतील. त्यांपैकीं कांहीं व्यवसायांवरून निर्माण झालेल्या आहेत तर कांहीं जन्मावरून व वंशावरून बनलेल्या आहेत. जी गोष्ट विधवा-विवाहाची तीच पोटजातींतील लग्नसंबंधांची. एका पोटजातीच्या व्यक्तीनें दुसऱ्या पोटजातीच्या व्यक्तीशी विवाह करणें सामाजिक किंवा धार्मिक दृष्ट्या निषिद्ध ठरवलेलें नसलें तरी बहुतां करून असे संबंध पोटजातींतल्या पोटजातींतच होतात. मुसलमानांशीं ज्यांचा घनिष्ठ संबंध येतो त्यांना ही गोष्ट उमजून येते कीं हिंदू-तल्याप्रमाणेंच मुसलमानांमधील पोटजातींमध्येहि एक प्रकारची अस्तिपणाची व अस्मितेची भावना विकसित झालेली आहे. एकच उदाहरण दिलें तरी पुरे. बंगालमध्ये जेवढी प्रतिष्ठा हिंदु भंग्याला हिंदु-समाजांत असते, तेवढीच प्रतिष्ठा मुसलमान भंग्याला मुसलमान-समाजांत असते. इस्लामला हे जातिभेद मंजूर आहेत असें मुळींच नाही; पण हा परिस्थितीचा प्रभाव आहे. आणि त्याच्यावर मात करणें हिंदुस्थानांतील मुसलमानांना शक्य झालेलें नाही.

येथें हेंहि नमूद करून ठेवलें पाहिजे कीं बाटवलेल्या हिंदूंचे मोठमोठे गट मुसलमानांत आलेले आहेत, त्यांनीं हिंदु-समाजांतील अनेक चालीरीती धर्मान्तरानंतरहि आपल्याबरोबर आणल्या असून त्या इतक्या वर्षांनंतर अद्यापिहि चालू आहेत. मलकाना रजपुतांचेंच उदाहरण घ्या ना ! हिंदु असतांना ते जे आचारधर्म पाळीत ते अजूनहि त्यांच्यामध्ये रूढ आहेत. असे आणखीहि अनेक दुसरे गट आहेत कीं जे आपल्या पूर्वपूर्वांना अद्यापि चिकटून आहेत.

कित्येक मुसलमानांच्या पोट-जातींनीं इस्लामचे स्वतंत्र कायदे असून सुद्धां

धर्मातरापूर्वीचे आपले वारसाहक्काचे कायदे अगदीं आतां—आतांपर्यंत कायम ठेवले होते, ही गोष्ट लोकविश्रुतच आहे. खोजा, कच्छीमेमन व बोहरी या सिंध, गुजराथ आणि मुंबई येथील धनाढ्य मुसलमान जमाती आहेत. हिंदुस्थानांतच नव्हे तर दक्षिण व पूर्व आफ्रिका, अरबस्थान, इराण, मलाया. इत्यादि अनेक देशांबरोबर त्यांचे व्यापारी संबंध आहेत. १९३७ सालापर्यंत त्यांपैकीं कित्येकांनीं हिंदु रीतिरिवाज कायम ठेवले होते इतकेंच काय पण वारसा—कायदाहि ते हिंदूंचाच पाळीत असत. बलुची व पंजाबी मुसलमान देखील आपआपले रूढ कायदेच पाळतात. मोपल्यांमध्ये स्थानिक 'मुरुम कथयम्' कायदा प्रचलित आहे. १९३७ सालापासून मात्र या मुसलमानांना स्थानिक रूढी कांहींहि असली तरी शरियत् कायदा लागू करावा असे कायद्यानें ठरवण्यांत आले.

मुसलमानांबरोबर अब्रोदक घेण्यास हिंदु कधीहि तयार नसतात ही गोष्ट सत्यच आहे. पण सर्व हिंदु परस्परांच्या पंक्तीला बसतात असें तरी कोटे आहे ! ब्राह्मण रजपुतांबरोबर सहभोजन करीत नाहीं आणि रजपूत वनियाच्या अगर कायस्थाच्या पंक्तीला बसत नाहीं. ब्राह्मणांत देखील शाकद्वीपी ब्राह्मण शरयूपारी ब्राह्मणांबरोबर व दक्षिणी ब्राह्मण बंगाली किंवा मैथिली ब्राह्मणांबरोबर अब्रोदक—व्यवहार करीत नाहीं. या जातीपातीच्या भूलभुल्यतांत एकादा अहिंदु शिरूं पाहील तर तो गोंधळून गेल्याशिवाय राहणार नाहीं. जातीप्रमाणें व पोटजातीप्रमाणेंच हे फरक केलेले आहेत असेंहि नाहीं. अन्नाचे प्रकार व अन्न शिजवण्याचे प्रकार यांच्यावरूनहि स्पर्शास्पर्श मानण्यांत येतो. बहारमध्ये इतर जातीच्या माणसाच्या हातची पक्की म्हणजे तळलेली रमोई निषिद्ध मानीत नाहीत, पण ती केवळ भाजून बनवलेली असेल तर निषिद्ध मानतात. बंगालमध्ये तसें नाहीं. कांहीं भाज्यांत मीठ घातलेलें असेल तर त्या निषिद्ध, पण मीठ घातलेलें नसेल तर त्या निषिद्ध नाहीत ! जो जन्मतः या वातावरणांत वाढलेला नाही त्याला हे भेद व आचार उमजणार नाहीत व त्यांचा तात्त्विक आधार काय हें तर त्याहून उमजणार नाहीं. बरे या भेदामुळे परस्परां-

विषयीं कटु भावना निर्माण होतात असेंहि नाही. भेदाभेद साहजिक आहेत असेंच मानण्यांत येतें. अर्थात् मीं वर्णन केलेल्या या सर्व चाली-रीती सर्वसामान्य हिंदु लोकांतच रूढ आहेत. आधुनिक शिक्षण ज्यांना मिळालेलें आहे किंवा ब्रह्म-समाजाच्या वा आर्य-समाजाच्या सुधारकी मतांची छाप ज्यांच्यावर पडलेली आहे, अथवा महात्मा गांधींचा समभाव ज्यांना पडलेला आहे अशांविषयीं मी बोलत नाहीं. अशा सुशिक्षित व सुधारक हिंदूंनीं वरील प्रकारच्या भावनांचा पुष्कळ अंशीं त्याग केलेला असून दुसरे कित्येकजण असे आहेत कीं व्यवहारांत हे आचार ते पाळीत असले तरी त्यांच्या बुद्धीला ते पटत नाहीत आणि त्यांचें समर्थनहि ते करीत नाहीत.

ज्या मुसलमानांचा हिंदूशीं निकट संबंध आलेला आहे आणि ज्यांना हिंदूंच्या जातपातीचा परिचय झालेला आहे त्यांना हे भेदाभेद समजू शकतात. त्यांत तुच्छताबुद्धीचा कांहींहि संबंध नसून ते भेद परंपरेनें चालत आलेले असल्याकारणानेंच त्यांचा स्वीकार करण्यांत आलेला आहे ही गोष्ट मुसलमान जाणून असल्याकारणानें ते ती गोष्ट जिवाला लावून घेत नाहीत. त्यामुळे हिंदूंच्या लग्न, अपत्य-जन्म इत्यादि सोहळ्यांत मुसलमान मंडळींना निमंत्रण असलें तर ते खुल्या दिलानें भाग घेतात व आपल्या घरच्या समारंभासाठीं हिंदूंनाहि निमंत्रण करतात. अब्नादकाच्या भेदांमुळे त्यांच्या परस्पर-स्नेहसंबंधांत अंतर पडलेलें नाही. आपले जातिधर्म न सोडतां हिंदु आपल्या मुसलमान मेहमानांना जेवणावळ करतो आणि हिंदूंच्या भक्ष्याभक्ष्याच्या चालींत दबळादबळ न करतां मुसलमान हिंदु पाहुण्यांना खाना देतात. अर्थात् हे माझे लिहिणें देखील सर्वसामान्य साध्यासुध्या हिंदुमुसलमानांसंबंधींचें आहे. जातपातीच्या समर्थनासाठीं किंवा तदंतर्गत दोष झांकण्याच्या हेतूनें मीं हे लिहिलेलें नाही. वस्तुस्थिति काय आहे ती सांगितली; पण आतां काळ बदललेला असून त्याबरोबरच माणसांची दृष्टि व वृत्ति या देखील पालटल्या आहेत. लिहण्याचा मतलब असा कीं उत्तरोत्तर हिंदुमुसलमानांमैकीं अधिकाधिक मंडळींना हे भेद जाचक वाटूं लागलेले असल्याकारणानें शक्य तितक्या जाति-

भेदांचें शक्य तितक्या तांतडीनें उच्चाटन करणें इष्टच' ठरत असलें तरी दोन समाजांमध्ये सलोखा, स्नेह व बंधुभावना नांदण्याच्या मार्गामध्ये गत कार्ली किंवा चालू काळांत अडथळे निर्माण करणाऱ्या गोष्टी म्हणून त्यांना अवास्तव महत्त्व देणें वाजवी ठरणार नाही.

हिंदुस्थानांतील बहुतेक प्रांतांत हिंदुमुसलमानांची संमिश्र वस्ती असलेलीच खेडीं आढळून येतात, मग तो प्रांत बहुसंख्य मुसलमान वस्तीचा असो किंवा बहुसंख्य हिंदु वस्तीचा असो. अशा खेड्यांतून खराखुरा स्नेहभाव वा शेजार-धर्म दिसून येतो. हिंदु मनुष्य आपल्या मुसलमान शेजाऱ्याला तद्वत्च मुसलमान आपल्या हिंदु शेजाऱ्याला निःसंकोचपणें 'भाई', 'चचा' किंवा 'काका' म्हणतो. दोन्ही समाजांत सामान्य अशीं नांवें देखील आढळून येतात. कनिष्ठ वर्गांत तर हा प्रकार सर्वास दिसून येतो. हिंदूंचीं नांवें मुसलमानांनीं व मुसलमानांचीं नांवें हिंदूंनीं जशींच्या तशींच किंवा थोडाफार फरक करून घेतलेली आहेत. हा प्रकार व्यवसाय—निदर्शक आडनांवांच्या किंवा पदव्या, किताब वगैरें—च्या बाबतींतच तेवढा आहे असें नव्हे तर व्यक्तींच्या विशिष्ट नांवांच्या बाबतींतहि आहे.

जुनें ग्रामीण जीवन आतां हळूहळू लयास जात आहे. पण मी स्वतः बहामधील एका खेड्यांत जन्मलों व वाढलों असून माझा खेड्याबरोबरच्या संबंधाचा धागा अद्यापि देखील तुटलेला नाही. त्यामुळे माझ्या तरुणपणीं खेड्यामध्ये जें सर्वसामान्य जीवन दिसून येई त्याचें वर्णन आत्मविश्वासानें करणें मला शक्य आहे. तें जीवन अजूनहि सर्वस्वी नष्ट झालेलें नाही. प्रत्येक खेडें बहुतेक बाबतींत जवळजवळ स्वयंपूर्णच असे. खेड्याची जमीन तेथलेच लोक कशीत. जरूर तो कारागिरांचा सच खेड्यामध्येच असे. निरनिराळ्या पेशाचे व दर्जाचे रहिवासीहि असत. नमुन्यादाखल एकादं खेडें घेतलें तर त्यांत शेत-मालक व शेतमजूर, जमीनदार व ब्राह्मण असत. बहुतेक खेड्यांतून हिंदु-मुसलमानांची वस्ती असे. हरएक खेड्यांत सुतार व लोहार, न्हावी व धोबी, कुंमार व कासार, भडमुंजा व तेली, तद्वत्च मेहेतर किंवा भंगी, चांभार आणि

डोंब यांचीं हि घरे असत. खेडेगांवच्या आर्थिक व सामाजिक जीवनामध्ये यांपैकीं प्रत्येकाचा उपयोग असे व त्याच्या कामाबद्दल त्याला वस्तुरूपानें मोबदला देण्यांत येई. मूल जन्मलें, घरांत लग्न निघालें अगर मृत्यु झाला, कीं या व्यवसायी लोकांपैकीं कोणा ना कोणाला तरी तत्संबंधीं होणाऱ्या विधीमध्ये कांहीं ना कांहीं कामें उरकावीं लागत आणि घराण्याच्या इतमामाप्रमाणें त्यांना त्या कामगिरीबद्दल बक्षिती किंवा मेहनताना देण्यांत येई. या पेशावाल्यांपैकीं कोणी मुसलमान असत; पण तेहि ठराविक कामें पार पाडोत व त्यांना ठरलेल्या दरानें मेहनताना देण्यांत येई. हिंदूंच्या अनेक समारंभांत न्हाव्याकडे महत्त्वाची कामगिरी असते. चूडाकरणांत, लग्नसमारंभांत, तद्वत्च मूर्तिकावावत होणाऱ्या विधींत न्हाव्याची गरज असते. अनेक खेड्यांतून हिंदु न्हावी नसतो. अशा ठिकाणीं अन्नोदक वाढण्याचें काम वगळून बाकीचीं सारीं कामें हिंदु न्हाव्याप्रमाणेंच मुसलमान न्हावी करतो. मुसलमान न्हाव्याकडून हीं कामें करून घेण्यांत हिंदूंना कांहीं दोष वाटत नाही. आणि ही धार्मिक स्वरूपाचीं पण कदाचित् इस्लामी धर्माला अमान्य अशीं कामें करण्याला मुसलमान न्हावीहि नकार देत नाही. पति जिवंत असणाऱ्या हिंदु बाईच्या हातांत चुडे असलेच पाहिजेत. लग्नादिक शुभ प्रसंगीं जेव्हां नवे चुडे भरतात तेव्हां किंवा एरवींच्या प्रसंगीं चांगड्या पुरवणारे लोक हटकून मुसलमान असतात आणि ज्या सधन हिंदु कुटुंबांमध्ये पडदा कडकपणें पाळण्यांत येतो त्यांच्या राणीवशांत मुसलमान कासारांच्या बायकांचें येणेंजाणें असतें. तसेंच धोत्री किंवा भंगी पुष्कळदां मुसलमान असतो. तरीहि तो समारंभांतलें आपलें काम विनाकसूर पार पाडतो. आणखी एक अशीच जात आहे, ती म्हणजे माळ्यांची. समारंभाच्या वेळींच नव्हे तर हर तऱ्हेच्या धार्मिक उत्सवाचे वेळीं व रोजच्या पूजेसाठीं फुलें पुरवण्याचें काम त्यांच्याकडे असतें. हिंदु असो किंवा मुसलमान असो, माळी देखील आपली कामगिरी नीट बजावतो. माळी मुसलमान आहे तेव्हां त्याच्या हातचीं फुलें देवाला कशीं वाहावीं अशी शंका हिंदु माणसाच्या मनांत येणार नाही किंवा मंदिरांतल्या मूर्तीच्या पूजेसाठीं किंवा अन्य एकाद्या धार्मिक

विधीसाठीं आपण फुलें कशीं द्यावीं असा प्रश्न मुसलमान माळ्याच्या मनांत उद्भवणार नाहीं. हे सारे व्यवहार आज शेंकडों वर्षें चालू आहेत. दोन समाजांतील घनिष्ठ संबंधापासूनच ते निर्माण झाले असले पाहिजेत.

पोषाख—

पोषाखाच्या बाबतींत इतर कोणत्याहि गोष्टीपेक्षां स्थानिक हवामानाचा परिणाम सर्वांत अधिक होत असतो. त्यामुळे हिंदुस्थानमध्ये प्रांतानिहाय व पोषाख करणाऱ्यांचे ऐपतीनुसार पोषाखाच्या भिन्नभिन्न तऱ्हा आढळून आल्यास नवल नाहीं. समाजांतील कनिष्ठवर्गीय लोकांच्या व गरीब लोकांच्या पोषाखांत फारसे भेद नसतात. त्याचप्रमाणें समाजांतील वरिष्ठवर्गीय लोकांच्या कपड्याल्ल्यांतहि विशेष फरक नसतो. गरीब लोक व सधन मंडळी यांच्या पोषाखांत मात्र खूपच तफावत असते. पंडित मोतीलाल नेहरू, सर तेज बहादुर सप्रू, डॉ० सच्चिदानंद सिंह, पंडित जवाहरलाल नेहरू, बहार प्रांतिक हिंदु—महासभेचे अध्यक्ष कुमार गंगानाद सिंह, मुस्लिम लीगचे पुढारी नवाब महंमद इस्माईल किंवा चौधरी खलिकुद्दक्षमन् इतकेंच काय पण खुद्द कय्द—इ—अझम जिना यांच्या पोषाखांतले भेद एकाद्या परदेशीय मनुष्याच्या ध्यानांत सहजा-सहजीं येणार नाहींत. त्याचप्रमाणें सरदार शार्दूलसिंग कबीश्वर व सरदार मंगलसिंग या शिखांच्या पोषाखांत आणि मौलाना झाफर अली व मौलाना अबुल कलम आझाद यांच्या पोषाखांत फरक आहे असें त्याला भासणार नाहीं. शिखांचें शिरन्नाण वेगळें दिसेल येवढेंच काय तें. बहार, बंगाल, संयुक्त प्रांत किंवा पंजाब या प्रांतांतील एकाद्या खेड्यांत मुसलमान शेतकरी आपल्या शेतांत रावत असतात तेथें जर एकाद्या परदेशी मनुष्य जाईल तर हिंदु शेतकऱ्यापेक्षां वेगळा पोषाख मुसलमान शेतकऱ्यानें केलेला आहे असें त्याला दिसणार नाहीं. फेझ टोपी मीं विचारांत घेतलेली नाहीं. कारण ती हिंदुस्थानी चीज नाहीं. शिवाय तिचा प्रघात नुकताच पडलेला असून तुर्कस्तानचें अनुकरण म्हणून कांहीं मुसलमान, विशेषकरून सुशिक्षित मुसलमान, ती वापरूं लागले आहेत. तिकडे तुर्की लोकांनीं मात्र फेझ टोपी वापरणें सोडून दिलें आहे.

कांहीं ठिकाणीं हिंदूंच्यापेक्षां मुसलमानांत पायजमे वापरण्याचा प्रघात अधिक प्रमाणांत दिसून येतो. त्यामुळें तेथील मुसलमानांचा तो विशिष्ट पोषाख आहे असें म्हणतां येईल. परंतु पायजमे वापरणाऱ्या हिंदूंची संख्याहि थोडीथोडकी नाही आणि मुसलमानांपैकीं फार मोठी संख्या पायजमे वापरणारी आहे असेंहि नाही. घोतर हा शब्दच संस्कृतोद्भव असून तो खास हिंदूंचा आहे; पण हिंदु-स्थानांतील हजारां मुसलमान तें या ना त्या प्रकारें वापरीत असतात. शहरां-खेड्यांतील मुसलमान जनतेचा—विशेषकरून खेड्यांतील मुसलमान जनतेचा ज्यांना परिचय आहे त्यांना ही गोष्ट सत्य असल्याची सहज खात्री पटेल.

साजशृंगाराच्या वस्तु तर पडद्याच्या आडकाठीला न जुमानतां पार झनान्या-पर्यंत पोचल्या आहेत. स्त्रियांचे अनेक अलंकार हिंदु-मुसलमानांत सारखेच दिसून येतात. त्यांचीं नांवे हिंदूंच्या अगर मुसलमानांच्या भाषेंतून आलेलीं असून तीं हिंदु-मुसलमान-स्त्रियांच्या तोंडीं बसलेलीं आहेत. त्याचप्रमाणें साडी हा सगळ्या हिंदुस्थानांतील स्त्रियांचा वेष बनला आहे. हिंदुस्थानच्या वायव्य भागांत जेथे स्त्रिया तुमानी घालतात तेथे मुसलमान बायकाच नव्हे तर शिख व हिंदु बायका देखील तुमान वापरतात. डोंगराळ मुलखांत थंडी फार असल्याकारणानें सर्वच लोकांत तुमानींचा प्रचार आहे.

पडदा—

हरएक परदेशी माणसाला विलक्षण वाटेल अशी हिंदुस्थानांत जर कोणती चाल असेल तर ती पडद्याची चाल. पडद्यालाच कांहीं ठिकाणीं गोषा असें म्हणण्यांत येतें. ही खास इस्लामी रूढि आहे. पण हिंदुस्थानांत तिचें एक स्वतंत्र तंत्रच बनलें आहे. इस्लामी शरियतप्रमाणें मुसलमानांच्या स्त्रियांना घराबाहेर जाण्याची मनाई नाही, मात्र त्यांनीं आपल्या इतर अवयवांप्रमाणें चेहराहि बुरख्याआड झांकून घेतला पाहिजे असें मला सांगण्यांत आलें. हिंदुस्थानमध्ये मुसलमानी स्त्रियांना सर्वसाधारणपणें घराबाहेर जाऊं देण्यांत येत नाही. अर्थात् ज्यांना घरीं बसून राहण्याची ऐपत आहे अश्यांच्या बाबतींतच हें शक्य होतें. गरिबांना तशी ऐपत नसल्याकारणानें त्यांना अनेक कामांसाठीं घराबाहेर पडावेंच लागतें.

हिंदूंच्या रूढीला पडदा मुळीच मान्य नाही. निःसंकोचपणें वावरणाऱ्या आणि स्त्रियांना भाग घेतां येण्यासारखीं जीं जीं कामें आहेत त्या त्या कामांत पुरुषांना साथ देणाऱ्या स्त्रियांसंबंधींचे उल्लेख संस्कृत वाङ्मयांत भरपूर आढळतात. पडद्याचा जो रिवाज हिंदूमध्ये आढळतो तो सर्वस्वीं मुसलमानांपासून उचललेला आहे आणि मुसलमानांचा वरचष्मा जेथें विशेष जाणवला तेथें पडद्याचा नियम विशेष कडकपणें अंमलांत आणण्यांत आला असें दिसतें. ही चाल दक्षिण हिंदुस्थानांत रूढ नाही. कारण तेथें मुसलमानांचें वर्चस्व उत्तर हिंदुस्थानांतल्याइतकें खोलवर रुजलेलें नाही. तेथें ज्यांनीं मुसलमानी राज्यकर्त्यांचें अनुकरण केलें, अशा समाजांतल्या कांहीं वर्णांतच तेवढी ही चाल शिरली. सध्यां पडदा टाकून देण्याची चळवळ मुसलमानांच्यापेक्षां हिंदु-समाजांत अधिक यशस्वी होत आहे याचें कारण असें कीं मुसलमानी धर्मांत पडद्याच्या चालीचें जसें समर्थन केलेलें आहे तसें हिंदुधर्मांत केलेलें नाही.

येथवरच्या विवेचनावरून दिसून येईल कीं या दोन समाजांचे परस्परांवर बरेच संस्कार झालेले आहेत आणि दोघांचे धर्म भिन्न असल्यामुळें त्यांच्या सामाजिक रीतीभार्तींना जरी निःसंशय वेगवेगळें व पृथक् वळण मिळालेलें असलें तरी ते दोन समाज शांततेनें व एकदिलानें एकत्र राहत आले आहेत. तथापि ते एकरूप मात्र कधींच झाले नाहीत. एक दुसऱ्यांत पार मिसळून गेला असेंहि घडलें नाही. तसा प्रकार अपेक्षितहि नव्हता. कारण इस्लाम हा परदेशांत उदित झालेला आणि आपल्या अनुयायांच्या जीवनाला शिस्त लावून तें नियंत्रित करणाऱ्या व अगदीं वेगळ्या पार्श्वभूमीवर आधारलेल्या संपूर्ण अनुशासनानें युक्त असा धर्म होता. येवढी एक गोष्ट लक्षांत घेतली तरी देखील इस्लामनें हिंदुधर्माला पचवून टाकणें किंवा स्वतःच हिंदुधर्माशीं एकरूप होऊन जाणें इस्लामच्या बाबतींत सर्वस्वीं अशक्य न मानलें तरी किती दुष्कर हातें हें समजून येईल. हिंदु वाङ्मय, वेदांत व धर्म हीं अत्यंत विकसित असून कोट्यवधि लोकांच्या आदरास पात्र झालेलीं आहेत. कालांतरानें हिंदी भूमीवर जे जे भिन्न धर्मपंथ निपजले ते ते हिंदुधर्मानें आत्मसात् करून टाकले

आहेत. हिंदुधर्माच्या बुद्धधर्माशी असलेल्या संबंधाविषयी बोलतांना प्रोफे-
सर व्हिस् डेव्हिड्स म्हणतात, 'जगांत आतांपर्यंत कधी आढळून आले नसेल
असे विचारांचे व भाषणांचे स्वातंत्र्य हिंदुधर्माने दिलेले आहे !'^१ स्वातंत्र्याची
ही परंपरा वेदोपनिषदांच्या काळापासून चालत आलेली असून निरनिराळे
मतपंथ व दर्शने येथे कशी निर्माण होत गेली असतील त्याची संगति ह्या
परंपरेवरून लावता येते. हिंदुधर्मीय व्यक्तीने स्वीकारलाच पाहिजे असा
एकादा मंत्र दाखवता येत नाही याचे कारण हेच. तथापि वैयक्तिक व
सामाजिक जीवनाच्या कांहीं यमनियमांविषयी हिंदुधर्माचा आग्रह आहे. पण
हे नियम स्थलकालानुसार बदलत आलेले आहेत. समाज—सुधारणेसाठी
हिंदुधर्मात त्यामुळे हवी तेवढी सवड मिळत गेलेली आहे. अंगच्या या
लवचीकपणामुळेच बदलत्या परिस्थितीशी जमवून घेणे हिंदूंना शक्य झाले
असून सदृश तत्त्वज्ञान व दीर्घ धार्मिक परंपरा नसलेल्या अनेक समाजांना
आपणात समरस करून टाकता आले आहे. सामाजिक लवचीकपणा व
विचार—स्वातंत्र्य या गुणांच्या जोरावर हिंदुसमाजाने आपल्यातूनच निघालेल्या
भिन्न मतपंथांना आत्मसात् केले इतकेच नव्हे तर बुद्धासारख्या भिन्न मतांच्या
प्रणेत्यांना देवतापद देण्यासहि मार्गेंपुढे पाहिले नाही. बुद्धाचा अधिकार करणारी
वचने हिंदूंच्या ग्रंथांतून काढून दाखवता येतील, नाही असे नाही. असे
असले तरीहि बुद्धाला दशावतारांतील एक अवतार मानण्यांत आलेले आहे.
बुद्धासंबंधीच्या धोरणांत हा जो विरोध दिसतो तो दोन दर्शने समरस होत अस-
तांना त्या काळी चालू असलेल्या विचारमंथनाचे प्रतीक आहे. आज अशी
स्थिति आहे की बुद्धधर्म, म्हणजे त्या धर्माचे तत्त्वज्ञान व नीतिनियम ही
हिंदुधर्माने इतकी आत्मसात् करून टाकली आहेत की बुद्धधर्म म्हणून निराळा
असा कांही प्रकार हिंदुस्थानांत राहिलेलाच नाही. बुद्धधर्म हिंदुधर्माचीच
एक शाखा होती आणि त्याच्या तत्त्वज्ञानाची पार्श्वभूमी हिंदु विचारपद्धति
व विवेचनपद्धति यांचीच बनलेली होती. त्यामुळे हिंदुधर्मात तो सहज विलीन

१. व्हिस् डेव्हिड्स : बुद्धिस्ट इंडिया (बुद्धधर्मीय हिंदुस्थान), पृ. २५८.

झाला. पण ज्या देशांत येथल्याप्रमाणें अनुकूल परिस्थिति नव्हती तेथें स्वतंत्र धर्म—मत म्हणून त्याचा विस्तार झाला. असो. हिंदुधर्माची परंपरा ही अशा प्रकारची असल्याकारणानें हिंदुधर्मानें इस्लाम आत्मसात् केला नाहीं; त्याला आत्मसात् करणें हिंदुधर्माला शक्य झालें नाहीं यांत नवल नाहीं. पण ते शेजारी शेजारी राहिले व विकसले ही गोष्ट उभय समाजांच्या कल्याणाचीच झाली असें माझें मत आहे. त्यांच्या दीर्घ सहजीवनांमधील जुने विसरलेले प्रसंग पुनः उकरून काढून हे दोन समाज भिन्न होते असें सिद्ध करित वसणें हिताचें नाहीं असें मला निश्चितपणें वाटतें. कारण त्यामुळें वैमनस्य व शत्रुत्वच निर्माण होतील. उलट दोन्ही समाज शेंकडों वषें गोडीगुलाबीनें व सलोख्यानें एकत्र नांदले असून भविष्य काळांतहि एकमेकांना सोडून राहणें त्यांना शक्य नाहीं ही गोष्ट ओळखून त्याप्रमाणें वागण्यांतच कल्याण आहे, इतकेंच नव्हे तर तसें वागणें आपल्या प्रतिष्ठेला पोषकहि आहे.

अखेरीस दोघां इतिहासाचार्यांच्या ग्रंथांतील उतारे देऊन मी हा प्रकरण-विभाग संपवणार आहे. त्यांपैकी एक डॉ० ताराचंद हे हिंदु आहेत. त्यांच्या ग्रंथांतील अनेक अवतरणें आतांपर्यंत या पुस्तकांत उद्धृत केलेलीच आहेत. दुसरे आचार्य सलाहुद्दिन खोदाबक्ष हे मुसलमान असून ते कलकत्ता—विद्यापीठांत कायदा व इस्लामी इतिहास या विषयांचे प्राध्यापक आहेत.

डॉ० ताराचंद लिहितात, ‘हिंदी लोकांच्या जीवनाच्या अंगोपांगांवर मुसलमानांचा जो प्रभाव पडला त्याचें पुरेसें वर्णन करणें कठिण आहे. तथापि चालीरीती, घरगुती जीवनांतल्या नाजूक गोष्टी, गायन, वेषभूषा, पाकसिद्धि, लग्नसमारंभ, उत्सव व यात्रा आणि मराठे, रजपूत व शीख यांच्या दरबारांतील मानपान व शिष्टाचार, या सर्वांवर घडून आलेले मुसलमानी संस्कार जितके ठळक व रंगदार आहेत तितके इतर कोठेंच आढळणार नाहींत. बाबरच्या काळाच्या हिंदुस्थानांतील हिंदुमुसलमानांची राहणी व त्यांचे विचार इतके सारखे होते कीं त्यांचें विशिष्ट “हिंदुस्थानी” वळण बाबराच्याहि लक्षांत आल्यावांचून राहिलें नाहीं. ही परंपरा—संपत्ति बाबराच्या वंशजांनीं इतकी

उज्ज्वल व विपुल-वैभवान्वित केली कीं आपल्या देहावसानानंतर त्यांनीं मागे ठेवलेल्या त्या संस्कृति-धनाचा आजही तुम्हांआम्हांला अभिमान वाटावा.'^१

आचार्य सहाडुद्दिन लिहितात, 'आर्यन् लोकांहून सेमेटिक् वंशाचे लोक जितके भिन्न तितकेच मुसलमान हे हिंदूंच्याहून भिन्न आहेत असें आम्हांस सदोदित सांगण्यांत येत असतें. त्यांच्यामध्ये मूलगामी भेद आहेत, त्यांच्या संवयी, त्यांच्या प्रकृति, त्यांच्या सामाजिक रीतीभाती, वंश, लक्षणें या सगळ्यांत भेद असून ते इतके जिह्वाळ्याचे व इतके विस्तृत आहेत कीं या दोन समाजांचा एकोपा घडून येणें ही केवळ असंभाव्य घटना आहे, निव्वळ अव्यवहार्य स्वप्न आहे असें कोणी म्हणतात. परंतु हा युक्तिवाद निर्दोष आहे असें मला मुळींच वाटत नाही. मुसलमान परकीय जेते म्हणून हिंदुस्थानांत आले आणि ब्रिटिश् आम्हां हिंदुमुसलमानांच्या विषयीं जसे आज बेपर्वा आहेत तसेच त्या वेळीं मुसलमानहि हिंदूविषयीं पूर्णपणें बेपर्वा होते ही गोष्ट मान्य केली तरी आज शेंकडों वर्षें ते शेजारी म्हणून राहिले आहेत, देशांतील रहिवाशांशीं मनमोकळेपणें ते मिसळत आहेत, त्यामुळें साहजिकच परस्परांवर परिणाम घडून आलेला आहे, हिंदी स्त्रियांना पत्नी म्हणून त्यांनीं स्वीकारलें आहे, स्थानिक आचार-विचार उचलले आहेत, होतां होतां अखेरीस स्थानिक स्वभाव-विशेष व स्थानिक वैशिष्ट्यें त्यांच्या रोमरोमांत पुरीं भिनून गेलेलीं आहेत या गोष्टी आपणांला विसरतां येणार नाहीत. याचें निर्विवाद प्रत्यंतर आपणांला लग्न-समारंभामध्ये दिसून येतें. कारण हा समारंभ संपूर्णपणें हिंदू-चाच समारंभ आहे. त्या वेळीं स्त्रिया अहेवपणाचें प्रतीक म्हणून जो कुंकवाचा टिळा लावतात, विधवांच्या वेषासंबंधीं व अन्नासंबंधीं मुसलमानांत जे नियम पाळण्यांत येतात, विधवाविवाह मुसलमानांकडून जे अप्रशस्तच नव्हे तर निषिद्ध मानण्यांत येतात, सारांश मुसलमानी झनान्यांत जे शेंकडों बारीक-सारीक आचार रूढ झालेले दिसून येतात, त्यांवरून याबद्दलचा पुरावा मिळतो.

१. ताराचंद : इन्फ्लुअन्स् ऑफ् इस्लाम् ऑन् इंडियन् कल्चर् (इस्लामचा हिंदी संस्कृतीवर झालेला परिणाम), पृ. १४१-१४२.

हिंदुस्थानांतल्या या दोन प्रमुख समाज-विभागांमध्ये केवळ वरकरणी संबंधांपेक्षां गाढ संबंध होते असेंच यावरून प्रत्ययास येतें. याहून स्पष्ट पुरावा एक भाषा व वेषसाम्य यांवरून मिळतो. आणि कोणीं कांहींहि म्हटलें तरी मुसलमानांपैकीं बहुसंख्य लोक हिंदूंचेच मुसलमान बनले आहेत. हिंदुत्व व इस्लाम यांचा परस्परांवर परिणाम घडून आलेला आहे, सामाजिक चालींवर त्यांचे संस्कार उमटलेले आहेत, धार्मिक विचार त्यांच्या विशिष्ट छटांनीं रंजित झालेले आहेत, हीं विधानें केवळ मनःपूत कल्पना नसून त्यांना सुनिश्चित वस्तुस्थितीचा आधार आहे.^१

आमच्या सामाजिक जीवनाच्या ज्या अतिमनोः व अतिपेलव पटांत या अतिरम्य ताण्याबाण्याचे तंतु असंख्य हिंदुमुसलमान स्त्री-पुरुषांच्या बुद्धिपुरःसर प्रयत्नांमुळे अथवा सहजगत्या झालेल्या त्यांच्या व्यवहारांमुळे शेंकडों वर्षांच्या काळांत विणले गेलेले आहेत, त्यांच्या, आडमुठ्या राजकारणाच्या अविवेकी व निष्ठुर आघातांनीं, चिंध्या चिंध्या होणार कीं काय ?

३. भाषा—

उत्तर हिंदुस्थानांत सांप्रत जी भाषा बोलण्यांत येते व लोकांना समजते ती हिंदुमुसलमानांच्या सहप्रयत्नांचें फळ आहे असें जरी न मानलें तरी तिच्यावर दोन्ही समाजांची छाप उमटलेली आहे हें निःसंशय. तिचा उगम संस्कृतपासून आणि सामान्य जनांच्या व्यवहारांतून संस्कृत भाषेचा लोप झाल्यानंतर प्रचलित झालेल्या संस्कृतोद्भव प्राकृत व पाली भाषांपासून झाला हें निश्चित. मुसलमान आक्रमकांच्या भाषा त्यांच्या जमातीनुसार वेगवेगळ्या असत. अरबी व पर्शियन् भाषांपैकीं ज्या कोणत्या भाषेचा प्रभाव त्यांच्या जमातीच्या बोलीवर अधिक पडला असेल तीवर या आक्रमकांच्या भाषेचें स्वरूप अवलंबून असे. मुसलमानी राजवटींत पर्शियन् ही दरबारी भाषा बनली आणि तिचा अभ्यास हिंदूंनीं वरिष्ठ-वर्गीयांकडून, विशेषतः राजकाजार्थी

१. डॉ० सच्चिदानंद सिंह : सन् एमिनंट् बिहार कॅटॅपरीज् (कांहीं प्रख्यात समकालीन बिहारी) या पुस्तकांतील उतारा, पृष्ठें १८५-१८६.

ज्यांचा निकट संबंध येत असे अशा लोकांकडून होऊं लागला. पण ती जनतेची भाषा कधीच बनली नाही; व तसें होणें शक्यहि नव्हतें. हिंदुस्थानांतील बहुसंख्य मुसलमान जन्मानें हिंदु असल्यामुळें पर्शियन् भाषा मुसलमानी जनतेची भाषा बनणें त्या काळीं देखील संभवनीय नव्हतें. म्हणून मुसलमान राज्यकर्ते व हिंदु—मुसलमान प्रजाजन यांच्यांतील व्यवहारासाठीं उपयुक्त होईल अश्या एका भाषेची जरूरी होती. त्यामुळें दोघांचेहि हात लागून ही नवी भाषा बनूं लागली. अमीर खुश्रूच्या वेळींच तिची इतकी वाढ झाली होती कीं त्यानें काव्यरचनेसाठीं तिचा उपयोग केला. खुश्रूचें काव्य अजूनहि लोकप्रिय आहे. उर्दू व हिंदी या दोन वेगळ्या भाषा मानण्यांत आल्या तरी दोन्ही भाषांचे अभिमानी हें कबूल करतातच कीं दोन्ही भाषांच्या वाढीस व समृद्धीस हिंदूंनीं तसाच मुसलमानांनीं हातभार लावलेला आहे. धार्मिक स्फूर्तीसाठीं हिंदु संस्कृतकडे व मुसलमान अरबीकडे व पर्शियन्कडे वळत. त्यामुळें त्या भाषांतले शब्द ते साहजिकच उचलीत; पण येथील भाषेची घडण कायम ठेवण्याची मात्र दक्षता घेण्यांत येई. घडण हाच भाषेचा देह. तो उत्तर हिंदुस्थानांत प्रचलित असलेल्या भाषेचीं हिंदी व उर्दू हीं जीं दोन स्वरूपें त्यांत सारखाच असल्याचें दिसून येतें. त्या भाषांच्या शब्दसंग्रहांत मात्र भेद दिसून येतो. म्हणून, उत्तर हिंदुस्थानांतील सुशिक्षित लोक आपल्या शिक्षणानुसार किंवा वळणानुसार लिहितांना संस्कृत किंवा अरबी व पर्शियन् भाषांतल्या शब्दांचा कमीअधिक प्रमाणांत उपयोग करित असले तरी त्या भागांत हिंदु—मुसलमान जनतेकडून बोलली जाणारी व तिला समजणारी अशी एकच भाषा प्रचलित आहे असें ठरतें. पण जिला हिंदुमुसलमानांचें सामान्य धन असें म्हणतां येईल अश्या या भाषेच्या वावर्तीतहि आतां झगडे सुरू व्हावे ही दुर्दैवाची गोष्ट समजली पाहिजे.

हिंदी भाषेच्या व वाङ्मयाच्या विकासाला अगदीं अमीर खुश्रूच्या वेळेपासून आतांपावेतों मुसलमानांनीं किती मोलाचें सहाय्य केलेलें आहे तें हिंदीच्या कैवाऱ्यांना विसरतां येणार नाही किंवा त्याच्याकडे त्यांना काणा-

डोळाहि करतां येणार नाही. पंडित रामनरेश त्रिपाठी यांनी 'कविता—कौमुदी'चा जो खंड संकलित केलेला आहे त्यांतल्या मुसलमानांनीं केलेल्या कवनांच्या वेंच्यांकडे नुसती नजर टाकली तरी वरील म्हणण्याचा प्रत्यय येईल. हिंदी लेखक जिला हिंदी भाषा असें म्हणतात तिचाच उपयोग मुसलमान कवींनीं या कवितांत केलेला आढळतो, इतकेंच नाही तर त्यांनीं केलेली भक्तिपर पदेहि त्यांत असून त्या कवितांचे विषयहि हिंदुधर्मापैकींच आहेत. हिंदूंच्या वाङ्मयांतला बराचसा भाग सीतारामांच्या व राधाकृष्णांच्या पदांनीं भरलेला असतो. गोरखपुरच्या गीता—प्रेसतर्फें प्रसिद्ध झालेल्या एका छोट्याशा खंडांत फक्त मुसलमानांनींच रचलेलीं भक्तिपर कवनें संकलित केलेलीं असून तीं वाचलीं असतां कोणत्याहि भक्ताला आनंद झाल्यावांचून व स्फूर्ति वाटल्यावांचून राहणार नाही. गिरिधराच्या 'सवाया' त्याच्या चातुर्य व विनोद या गुणांमुळे उत्तर हिंदुस्थानमध्ये जश्या घोरोघर ऐकूं येतात, त्याचप्रमाणें रहिमानाच्या दोह्यांचीहि स्थिति आहे. उपनिषदांची व वेदान्ताची उच्च शिकवण आणि त्यांचें तत्त्वज्ञान दुष्प्राप्य ठिकाणीं होतें तेथून तें खेड्यापाड्यांतल्या सामान्य माणसाच्या पातळीवर आणून ठेवणारा तत्त्ववेत्ता भक्त म्हणून कबीराचें नांव यापूर्वीच येऊन गेलेलें आहे. योग्यांच्या गहन गिरिकंदरांतील एकांतवासांतून वेदान्ताला बाहेर काढून कबीरानें त्याला शेतकऱ्यांच्या खेड्यांत व खोपटांत नेऊन पोंचविलें. तुलसीदासांनीं उत्तर हिंदुस्थानांत आणि महाप्रभु चैतन्यांनीं बंगाल व ओरिसा या प्रांतांत जसा भक्तिमार्गाचा प्रसार केला तसाच योगाविद्येचा व वेदांताचा प्रसार कबीरांनीं उत्तर हिंदुस्थानांत केला.

त्याचप्रमाणें उर्दूमध्ये हिंदूंनीं जी भर टाकलेली आहे ती कोण नाकबूल करील ? किंवा उर्दू भाषा व वाङ्मय यांचे जे भोक्ते व भक्त आहेत त्यांत बरेचसे हिंदू आहेत हें कोण अमान्य करील ? म्हणून भाषेचा प्रश्न उपस्थित करून हिंदुमुसलमानांत वादंग निर्माण करूं पाहणें हें केवळ ऐतिहासिक घटनेच्याच नव्हे तर रोजच्या आयुष्यांतील अनुभवाच्याहि विरुद्ध आहे.

परंतु हिंदी व उर्दू भाषाच तेवढ्या मुसलमानी राज्यकर्त्यांच्या ऋणी आहेत

असें नव्हे. प्रांतिक भाषांच्या वाढीला देखील मुसलमान राज्यकर्त्यांकडून कांहीं थोडीथोडकी मदत व उत्तेजन मिळालेलं नाही. उत्तरेस हिंदीला, पश्चिमेकडे मराठीला व पूर्वेकडे बंगालीला वाङ्मयीन भाषांचा जो गौरव प्राप्त झाला त्या गौरवाचे हिंदु व मुसलमान दोघेहि वाटेकरी आहेत. मुसलमानांनी आपल्या तुर्की व पर्शियन् भाषांचा त्याग करून हिंदूंच्या भाषेचा स्वीकार केला. आपल्या शिल्पकलेंत व चित्रकलेंत त्यांनी ज्याप्रमाणें परिस्थित्यनुरूप फेरफार केले त्याचप्रमाणें आपल्या भाषेंतहि केले; त्यामुळें एका नवीन माध्यमाची निर्मिति झाली. त्याचेंच नांव उर्दू. हिंदुमुसलमानांनी तिचा स्वीकार-केला आणि मग एक नवीनच घटना घडून आली. एका विशिष्ट वाङ्मय-प्रकारासाठी हिंदी भाषेचा उपयोग करण्यांत येऊं लागला तर दुसऱ्या एका वाङ्मयप्रकारासाठी उर्दूचा आश्रय करण्यांत येऊं लागला....हिंदीवर मुस्लिम संस्कृतीचा गाढ परिणाम झालेला असून शब्दसंपत्ति, व्याकरण, दृष्टांत, छंद व शैली यांमध्ये त्याच्या खुणा आढळून येतात. हिंदीप्रमाणेंच मराठी व बंगाली भाषांची आणि विशेषतः पंजाबी व सिंधी भाषांचीहि स्थिति आहे.^१

केवळ मुसलमानी विद्येच्याच संवर्धनापुरते बंगालच्या राज्यकर्त्यांचे प्रयत्न मर्यादित नव्हते. आपल्या विद्याभिरुचीला त्यांनी जी नवीन दिशा लावली ती बंगाली बोलणाऱ्यांच्या दृष्टीनें विशेषच महत्त्वाची आहे. बंगाली रहिवाशांच्या प्रयत्नांमुळें नव्हे तर मुसलमानांच्या प्रयत्नांमुळें बंगाली भाषेला वाङ्मयीन भाषेचें स्थान प्राप्त झालें ही गोष्ट बंगाल्यांना कदाचित् विपरीत वाटेले..... बंगालच्या मुसलमान राज्यकर्त्यांचें लक्ष प्रथम रामायण व महाभारत या पुराण-ग्रंथांनीं वेधून टाकलें आणि त्यांच्या सांगण्यावरून त्या दोन्ही ग्रंथांचीं भाषांतरे त्यांच्या राज्याच्या बोलींत म्हणजेच बंगालींत झालीं. महाभारताचें पहिलें बंगाली भाषांतर बंगालच्या नाझिरशहाच्या आज्ञेवरून करण्यांत आलें (इ. स. १२८२-१३८५). तो प्रांतिक भाषेचा मोठा अभिमानी होता. आपलें एक गीत

१. ताराचंद : इन्फ्ल्युअन्स् ऑफ् इस्लाम् ऑन् इंडियन् कल्चर् (हिंदी संस्कृतीवर इस्लामचा झालेला परिणाम), पृ. १३९-१४०.

नाझिरशहाला अर्पण करून महाकवि विद्यापतीनें त्याला अमर केलें आहे.... कीर्तिवासाला रामायणाचें बंगाली भाषांतर करण्यास सांगितलें तें बंगालच्या मुसलमान राजानें कीं कंस नारायण या हिंदु राजानें, याबद्दल शंका आहे. परंतु राजा कंस नारायणाच्या आज्ञेवरून भाषांतर झालें असें मानलें तरी त्याच्या अगोदर मुसलमान बादशहांनीं घालून दिलेल्या उदाहरणांचा परिणाम त्याच्यावर झाला असावा हें निर्विवाद आहे....बादशहा हुसेन शहा हा बंगाली भाषेचा मोठा आश्रयदाता होता. त्यानें भागवत पुराण बंगालीत उतरवण्यासाठीं हलधर बसूची नेमणूक केली. हुसेन शहाचा सेनापति परगलखान व त्याचा मुलगा छुतिखान यांचीं नांवें महाभारताच्या एका भागाचे बंगाली भाषांतरकार म्हणून अजरामर झालीं आहेत.^१

भाषेच्या प्रभाचा विचार जरा निराळ्या दृष्टीनें करावयास हवा. द्विराष्ट्र—वाद्यांना त्यापासून अनुकूल पुरावा मिळत नाहीं. कारण भाषा ही प्रदेशानुसार बदलत जाते; ती समाजानुसार बदलत नाहीं. बंगाली ही बंगालमधील हिंदूंची तशीच मुसलमानांचीहि भाषा आहे; त्याचप्रमाणें गुजराथी गुजराथची व पंजाबी पंजाब प्रांताची भाषा असून पंजाबच्या सीमेपासून पूर्वेकडे बंगालच्या सीमेपर्यंतचा व हिमालयाच्या पायथ्यापासून मध्य व दक्षिण हिंदुस्थानांतल्या मराठी व तेलगू भाषा बोलणाऱ्यांच्या प्रांतसीमांपर्यंतचा जो टापू आहे त्यांत एकच भाषा चालते; मग तिला तुम्ही हिंदी किंवा उर्दू किंवा हिंदुस्थानी म्हणा किंवा आणखी कोणतेंहि नांव द्या. उत्तरेकडील भाषा दक्षिण हिंदुस्थानांतल्या तेलगू, तामीळ, कानडी व मल्याळम् या भाषांहून भिन्न आहेत. उत्तरेकडील भाषांच्या उपभाषा समाजांत प्रचलित असून सामान्य लोक त्यांचाच वापर करतात. पण जेथल्या रहिवाशांची भाषावार विभागणी केली असतां ती धर्मवार केलेल्या विभागणीशीं जुळेल असा एकहि भाग हिंदुस्थानांत नाहीं.

१. एन्. एन्. लॉ : प्रमोशन ऑफ लर्निंग इन इंडिया डयूरिंग् महॉ-मेडन् रूल् (मुसलमानी अमदानींत हिंदुस्थानांत झालेली विद्येची वाढ), पृ. १०७—११०.

आपल्या देशांतील भाषांची विभागणी टापूवार झालेली आहे; ती समाजानुसार किंवा धर्मानुसार झालेली नाही. हिंदुस्थानच्या ईशान्य भागांतील हिंदु—मुसलमान रहिवाशांची सामान्य भाषा बंगाली आहे आणि त्या रहिवाशांपैकी बहुसंख्य मुसलमान आहेत. पंजाबमधल्या हिंदु, शीख व मुसलमान रहिवाशांची भाषा पंजाबी आहे. परिस्थिति ही अशी असल्याकारणाने पाकिस्तानच्या वायव्य विभागांत जे चारपांच टापू समाविष्ट करावे असे म्हणण्यांत येत असते त्या सर्वांना सामान्य अशी एक भाषा असल्याचे दाखवणे अशक्य झाले आहे. बंगालीहून हिंदी जितकी भिन्न, सिंधी अथवा काश्मिरीहून पुश्तू जितकी भिन्न तितकी तरी निदान पंजाबी भाषा पुश्तूहून, सिंधीहून किंवा बलुचीहून भिन्न आहे. तेव्हां भाषेच्या आधारें राष्ट्रीयत्वाचे प्रमाण बसवावयाचे असेल तर सर्व बंगाली लोकांना, मग ते हिंदु असोत वा मुसलमान असोत, त्यांची भाषा एक असल्यामुळे एकत्रच ठेवावे लागेल हे निश्चित. त्याचप्रमाणे पंजाबी, सिंधी, पठान व बलुची यांच्या भाषा परस्परांहून भिन्न असल्याकारणाने त्यांना एक राष्ट्र बनवून राहतां येणार नाही हेहि निश्चित.

हिंदुमुसलमानांच्या धार्मिक वाङ्मयाचीं स्फूर्ति—स्थाने अनुक्रमे संस्कृत भाषेत व अरबी भाषेत आहेत. तेथूनच त्यांचा उगम होतो. तामीळ किंवा सिंधी बोलणारा हिंदु मनुष्य ज्याप्रमाणे संस्कृत वाङ्मयापासून स्फूर्ति मिळवितो त्याचप्रमाणे बंगाली बोलणारा हिंदुहि त्याच वाङ्मयापासून स्फूर्ति मिळवितो. उलट पंजाबी मुसलमान काय किंवा दक्षिणी अथवा पूर्वदेशीय मुसलमान काय स्फूर्तीसाठीं अरबी वाङ्मयसरितेकडेच वळतो. हिंदूंच्या व मुसलमानांच्या धार्मिक विचारांची व ध्येयांची स्फूर्ति—स्थाने वेगवेगळीं असून ती देशाच्या कोणत्याहि प्रांतांतल्या प्रचलित भाषेहून भिन्न अशा भाषांत ग्रथित झालेली आहेत. तथापि दोघांमधील व्यवहाराच्या भाषा मात्र सारख्याच असून कांहीं भागांतल्या या समान भाषा वाङ्मय—दृष्ट्या समृद्धहि आहेत.

हिंदी व उर्दू या दोन पृथक् भाषा असून हिंदी हिंदूंची व उर्दू मुसलमानांची भाषा आहे असे मानल्यास देशाच्या फाळणीमुळे उर्दूवर काय परि-

णाम घडून येईल तें पाहूं. फाळणीनंतर प्रत्येक विभागानें आपल्याला इष्ट वाटेल त्या प्रकारें आपला विकास साधावा, मात्र अल्पसंख्याकांचे भाषा वगैरे विषयांबाबतचे हक्क सुरक्षित राखावे अशी योजना आहे. पण मुसलमान विभागांत मोडणाऱ्या एकाहि प्रांतांतील रहिवाशांची मातृभाषा उर्दू नाही. त्यामुळे तेथील रहिवाशांवर ती लादावी तरी लागणार किंवा वायव्य व ईशान्य भागांत तिचें कृत्रिम उपायांनीं भरण—पोषण तरी करावें लागणार. मध्यभागांत तर मुसलमानेतरांचीच बहुसंख्या आहे आणि त्यांची भाषा हिंदी हें तर आपण आरंभीच मान्य करून बसलों आहों. तेव्हां तेथेंहि उर्दूला फार तर अल्पसंख्याकांची भाषा म्हणून संरक्षण मिळेल. अशा परिस्थितींत उर्दूला थोर व गौरवाचें भवितव्य प्राप्त करून घेण्याची आशा कितपत राखतां येईल ?

आणि हिंदी व उर्दू या जर खरोखरच सर्वस्वी भिन्न अश्या भाषा असतील तर त्यांना पृथक्पणें वाढूं द्यावें आणि शुद्ध संस्कृत किंवा शुद्ध पर्शियन् व अरबी शब्द घुसडून बोजड न बनविलेल्या सर्वसामान्य लोकांच्या भाषेला सर्व देशाची भाषा म्हणून विकसित होण्याची संधि देण्यांत यावी.

४. कला—

कलांमध्ये अत्यंत महत्त्वाच्या कला म्हणजे स्थापत्य, शिल्प, चित्रलेखन, गायन व नृत्य. मुसलमानांच्या आगमनापूर्वी यांपैकी प्रत्येक कलेचा संस्कृत व कांहीं प्रांतिक भाषांप्रमाणें या देशांत बराच विकास झालेला होता. त्यामुळे मुसलमानांच्या कलांमध्ये त्या विलीन होऊन जाण्याची अपेक्षाच नव्हती. त्यांनीं मुसलमानांपासून जें जें आत्मसात् करण्यासारखें होतें तें तें आत्मसात् केलें आणि उत्तर हिंदुस्थानांतील भाषेप्रमाणेंच एक नवीन समन्वय साधला. कांहीं बाबतींत तर या कलांनीं इस्लामी संस्कृतीवर आपला प्रभावहि पाडला.

(अ) स्थापत्य—

हिंदुस्थानच्या इतिहासांतील हिंदूंच्या अथवा बौद्धांच्या वर्चस्वाच्या काळांतल्या स्थापत्यापेक्षां मुसलमानी अमदानींतलें स्थापत्य बऱ्याच निराळ्या प्रका-

रचें होतें. तथापि तें केवळ परदेशी रोप होतें आणि बाहेरून आयात करून येथल्या अपरिचित भूमीत लावण्यांत आलें होतें असें म्हणणें मात्र युक्त होणार नाही. ताजमहालाच्या बांधकामाला कुशल हिंदु स्थापत्यविशारदांचा व कलावंतांचा हात देखील लागला नसेल किंवा मुसलमानी राजवटीच्या काळांत उभारण्यांत आलेल्या हिंदूंच्या मंदिरांना मुसलमान कारागिरांचा स्पर्शहि झाला नसेल ही कल्पनाच मनाला पटत नाही. उत्तर—हिंदुस्थानांत आजकाल बांधल्या जाणाऱ्या हिंदूंच्या घरांचीच नव्हे तर देवालयांचीं कामें देखील बहुतकरून मुसलमान गवडी व कारागीरच करतात. मुसलमानी रियासतींत बांधण्यांत आलेल्या इमारतींपैकीं कांहीं विख्यात इमारतींच्या बांधकामांत हिंदूंच्या व मुसलमानांच्या कलांचें मिश्रण दिसून येतें असें कांहीं स्थापत्यविशारदांनीं हि म्हटलें आहे.

‘मुसलमानांनीं धार्मिक, मुलकी किंवा लष्करी कामांसाठीं ज्या इमारती बांधल्या त्या मुसलमानी—सिरियन्—ईजिप्शियन् पद्धतींच्या किंवा इराणी अथवा मध्य आशियांतल्या पद्धतीच्याहि नव्हत्या. हिंदूंच्या इमारती, देवळे, राजवाडे किंवा समाध्या हीं देखील शुद्ध हिंदु पद्धतीचीं नव्हतीं. मुसलमानी स्थापत्यांतला कडकडीत साधेपणा त्यांमध्ये जरा सौम्य करण्यांत आला होता आणि हिंदूंच्या स्थापत्यांतील अलंकारातिरेकाला जरा नियंत्रण घालण्यांत आलें होतें. कारागिरी, अलंकार—वैपुल्य व एकंदर बांधकामाची तज्ज्ञा हीं हिंदु पद्धतीचींच राहिलीं. साधे घुमट, घोटीव अंगाच्या भिंती, आंतलीं प्रशस्त दालनें हे प्रकार मुसलमानांकडून स्वीकारण्यांत आले. तेराव्या शतकानंतर जीं जीं बांधकामें झालीं त्यांतील कलागुण सारखेच आहेत, मग तीं मुसलमानांनीं केलेलीं असोत कीं हिंदूंनीं केलेलीं असोत. अर्थात् स्थानिक परंपरा व प्रादेशिक वैशिष्ट्ये यांमुळे बांधणीच्या धाटणीत फरक झालेला आहे आणि ज्या उद्देशांनीं इमारती बांधण्यांत आल्या त्या उद्देशांच्या विविधतेप्रमाणें बांधकामांतहि भिन्नता दिसून येत आहे.

“फर्ग्युसन यांनीं हिंदी—मुसलमानी बांधकामांचे जे विविध प्रकार कल्पिले

आहेत त्यांपैकीं दिल्ली, अजमीर, आग्रा, गौर, माळवा, गुजराथ, जौनपुर विजापुर येथील अरब, पठाण, तुर्क, पर्शियन, मोंगल, अथवा हिंदी राज्य-कर्त्यांनीं बांधलेल्या माशिदींचे घुमट, कबरी किंवा राजवाडे ध्या, हिंदु देवळांचा आभास उत्पन्न करण्यासाठीं काढलेल्या 'मेहरपी' ध्या, बहुधा हिंदु पद्धतीनें बांधलेल्या कमानी ध्या किंवा अलंकारांत व रचनेंत समाविष्ट असलेला प्रतीकवाद ध्या. या सर्व गोष्टींवरून ँकच सत्य प्रतीत होईल, तें हें कीं ज्या अनेक मतपंथांचा समन्वय होऊन हिंदुधर्म बनला आहे त्यांपैकींच मक्केच्या पैगंबराचा ँक पंथ आहे आणि आपण सश्रद्ध मुसलमान असलों तरी हिंदुत्व सोडण्याचें आपणांस कारण नाही अशीच हिंदी कारागिरांची समजूत होती."१ हें मत हॅवेलनें आपल्या प्रबंधांत इतक्या चातुर्यानें सिद्ध केले आहे कीं त्यासाठीं आणखी पुरावे देत बसण्याचें कारणच नाही."२ 'अठराव्या शतकांत ही शैली हिंदुस्थानमध्ये सर्वत्र पसरली. दूरचा नेपाळहि तिच्या कक्षेतून सुटला नाही."३ ही हिंदु-मुसलमानी शैली हिंदुस्थानांतल्या स्मृति-मंदिरांच्या बांधणीपुरतीच उपयोगांत आली असेंहि नाही."४ घरें, रस्ते, घाट अशांसारख्या नित्योपयोगी स्थापत्यांमध्येहि तिचा प्रभाव उमटला."५ ँकाच प्रांतांतील ँकाद्या हिंदूंचें आणि ँकाद्या मुसलमानांचें घर घेतलें तर त्यांच्या आंखणींत किंवा बांधणींत कांहीं तफावत आढळून येणार नाही. पण हवामानाच्या फरकामुळे दोन प्रांतांतील घरांच्या बांधणींत मात्र भेद दिसून येईल !

(आ) शिल्प—

हिंदु मंदिरांमध्ये मूर्तीचें महत्त्व विशेष असल्याकारणानें तेथील शिल्पकला परिणतावस्थेला गेलेली होती. मूर्ति व मूर्तिपूजा इस्लामनें निषिद्ध ठरवलेलीं आहेत. त्यामुळे मूर्तिकलेचा विकास इस्लामी देशांत झाला नाही. साहजिकच

१. हॅवेल : इंडियन् आर्किटेक्चर् (हिंदी स्थापत्य), पृष्ठ १०१.

२. ताराचंद : इन्फ्ल्युअन्स् ऑफ् इस्लाम् ऑन् इंडियन् कल्चर् (हिंदी संस्कृतीवर झालेला इस्लामचा परिणाम) पृ. २४३-२४४. ३. उक्त ग्रंथ, पृ. २५५. ४. उक्त ग्रंथ, पृ. २५६. ५. उक्त ग्रंथ, पृ. २५७.

तिकडील शिल्पकलेचा हिंदी कलेवर कसलाच परिणाम घडून आला नाही. 'पर्शियन् राज्यकर्त्यांचें अनुकरण करून हिंदुस्थानच्या बादशहांनीं, त्यांतल्या- त्यांत मोंगल बादशहांनीं, आपल्या इमारती, राजवाडे व क्रीडास्थानें सुशोभित करण्यासाठीं चित्रकारांप्रमाणेंच शिल्पकारांचेंहि सहाय्य घेतलें.'^१

(इ) चित्रकला—

मनुष्याकृतीचें रेखाटन, संगीत व विशेषतः वाद्यवादन आणि नृत्य हीं इस्लामनें निषिद्ध ठरवलेलीं नसलीं तरी त्यांचा पुरस्कारहि केलेला नाही. या विषया- बाबतची इस्लामची भूमिका विरोधाची नसली तरी अनास्थेची असून सुद्धां हिंदुमुसलमानांच्या संगीत—कला व चित्र—कला परस्परांशीं पूर्णपणें समरस बन- ल्याचें दिसतें. 'हिंदुस्थानांतील पहिल्या मुसलमान राज्यकर्त्यांकडून चित्रकलेला इतर कलांप्रमाणें उत्तेजन मिळालें नाहीं. मूर्तिपूजेशीं तिचा निकटचा संबंध येत असल्याकारणानें इस्लामच्या प्रारंभीच्या काळांत तर ती बहिष्कृतच गणली जात असे. त्यामुळें क्वचित्च एकादा बादशहा किंवा अमीर—उमराव रुढीचें उल्लंघन करून या कलेकडे वळे. परंतु ज्या अनेक हिंदूंनीं धर्मांतर करून मुसलमानी धर्म स्वीकारला होता त्यांच्या पूर्वीच्या आवडीनिवडी सर्वस्वीं सुटल्या नव्हत्या. त्यांना चित्रकला प्रिय होती. त्यामुळें आपणांला वाटते तितकी या कलेची आवाळ तत्कालीन मुसलमानांकडून झाली नसावी. नव्यानैच मुसलमान बन- लेल्या या लोकांनीं व त्यांच्या वंशजांनीं तिचा सांभाळ केला असावा. जे मुसलमान परदेशांतून आले होते व ज्यांच्यावर पर्शियन् संस्कृतीची छाप पडलेली होती त्यांनींहि तितक्याच उत्साहानें नसला तरी जरा कमी उत्साहानें त्या कलेचा पुरस्कार केला असावा. म्हणजे राजाश्रयाचा लाभ झाला नसला तरी सर्वसामान्य जनांचा बराच आश्रय तिला प्राप्त झाला असावा असें दिसतें.

‘परंतु मोंगल बादशहांची गोष्ट निराळी होती. कलांवर त्यांचें प्रेम होतें आणि विविध कलांना त्यांनीं आश्रय दिला होता. कलेच्या बाबतींत त्यांचे

१. एस्. एम्. जाफर : कल्चरल् आस्पेक्ट्स् ऑफ् मुस्लिम् रुल् इन् इंडिया (हिंदुस्थानांतील मुसलमानी अंमलाच्या संस्कृतीचीं स्वरूपें), पृ. ११०.

स्वतःचे असे कांहीं विचार होते. आपल्या तैमूरीय पूर्वजांच्या ग्रंथालयांतून उपलब्ध होण्यासारखे चित्रकलेचे जेवढे उत्तमोत्तम नमुने होते ते सगळे बाबर आपल्याबरोबर घेऊन आला होता. चित्रकलेचे भोक्ते व चित्रकार म्हणून त्या घराण्यांतील पुरुषांची ख्याति होती. अत्यंत मोलाच्या व अभिमानास्पद ठेव्याप्रमाणें मोंगल बादशहा या चित्रांचें जतन करीत असत.^१

‘हिंदु, जैन व बौद्ध यांची मुसलमानी काळापूर्वीचीं जीं चित्रें आहेत, त्यांचेंच असें एक वेगळें स्वतंत्र स्वरूप आहे. त्या काळच्या चित्रकारांना प्रेरणा देणारी व रेखाटनाला अर्थपूर्णता प्राप्त करून देणारी त्यांची जी वस्तुमात्राकडे पाहण्याची दृष्टि होती तीहि स्वतंत्र होती. विविध वांशिक अनुभूतींच्या समन्वयांतून निर्माण झालेल्या संस्कृतीचा सौंदर्यमय आविष्कार त्यांत झालेला आहे. आनंद व खेद, सुख व दुःख, जय व अपजय, प्रेय व श्रेय, आसक्ति व अनासक्ति, लालसा व इंद्रिय-दमन, तद्वत्त्व आकांक्षा, कार्य-प्रवृत्ति व विषयासक्ति आणि संतोष, कार्य-निवृत्ति व प्रशांत गांभीर्य या विरोधी द्वंद्यांच्या पलीकडची अशी साम्यावस्था त्या समन्वयांत अभिप्रेत आहे....अजंठ्याचीं भित्ति-चित्रें हा प्राचीन काळच्या चित्रकलेचा एकमेव अवशेष आतां शिल्लक राहिलेला आहे.... विनय-पिटक या ख्रिस्तपूर्व ग्रंथांत व महाभारत, रामायण, शाकुंतल इत्यादि काव्य-नाटकांत चित्रकलेचे उल्लेख विद्वानांना आढळून आले आहेत. अत्यंत प्राचीन अशा अनेक गुहांतून भित्ति-चित्रांचे अवशेष सांपडतात. पण एका काळीं हिंदुस्थानभर पसरलेल्या व वैपुल्यानें बहरलेल्या या कलेचें वास्तविक स्वरूप पुरेशा प्रमाणांत दाखविणारे अवशेष अजंठ्यालाच पाहावयास मिळतात. शिळांतून खोदून काढलेल्या तेथील मंदिरांचीं छतें व त्यांच्या भिंती चित्रांनीं सजविलेल्या आहेत....ख्रिस्ती कालगणनेच्या पहिल्या सहाशें वर्षांत हें चित्रकाम झालेलें आहे. महत्त्वाकांक्षा व धर्मश्रद्धा या दोन्ही प्रवृत्तींचें

१. एस्. एम्. जाफर : कल्चरल् आस्पेक्ट्स् ऑफ् मुस्लिम् रूल् इन् इंडिया (हिंदुस्थानांतील मुसलमानी अंमलाच्या संस्कृतीचीं स्वरूपें), पृ. १२५-१२६.

सारखेंच संतर्पण करणाऱ्या या कलाकृति चित्रित करण्यासाठी तत्कालीन नृपतींनी व धनपतींनी आपली भांडारे रीती केली असावी.^१

‘बाबुरने हिंदुस्थान जिंकून घेतला त्या वेळीं चित्रकार बिहझाद हा कलेच्या प्रांगणांत सूर्यासारखा तळपत होता. त्याची शैली “आदर्श शैली” मानण्यांत येत होती. बाबुरासारख्या चित्रकलेच्या मर्मज्ञांनी आणि पर्शियांतल्या आपला विजनवास संपवून हिंदुस्थानांत परतल्यानंतर हुमायून्ने व इतर चघताई उमरावांनी बिहझादचाच आदर्श हिंदी चित्रकारांसमोर मांडला व त्यांना त्या उस्तादाचें अनुकरण करण्यास फर्माविलें. अशा प्रकारें बिहझाद व त्याचे शिष्य (शागीर्द) हे हिंदी चित्रकारांचे आचार्य बनले आणि तैमूरीय परंपरेचें कलम अजंठ्याच्या रोपट्यावर बांधण्यांत आलें. आत्यंतिक व्यक्तिनिष्ठता हा या परंपरेचा विशेष आहे. जनता व समुदाय यांच्याविषयी आस्था या कला-पद्धतींत दिसून येत नाही. व्यक्तीच्या आकृतीतील हरएक तपशील निरखून तो चित्रांत उतरवण्यासाठी शिकस्तीचे प्रयत्न या पद्धतीचे चित्रकार करतात. जीवनाच्या प्रेरणांची दुर्दभ्य जाणीव त्यांना होत असे आणि त्या जाणिवेची उन्मादकारी शक्ति ते आपल्या चित्रांमध्ये ओतीत असत.^२ ‘अजंठ्यांतील चित्रांप्रमाणेंच या चित्रांच्या बाबतींतहि भावनांचा आविष्कार रेषांच्या द्वाराच केला जातो. पण या दोन चित्र-पद्धतींतील रेषांच्या स्वरूपांत केवढा भेद आहे!^३

‘या दोन भिन्न कलाविषयक जाणिवेचें मोंगल बादशहांच्या कृपाछात्रा-खालीं जेव्हां मीलन झालें तेव्हां चित्रलेखनाची एक नवीच शैली निपजली.... त्याचा परिणाम असा झाला कीं मूळ हिंदु व मुसलमानी शैल्यांतील सामर्थ्य व गतिमत्ता यांचें प्रमाण नव्या शैलींत कमी झालें आणि तिच्यांत एक प्रकारचा निव्वरपणा व शिष्टता हे गुण शिरले. पण त्याचबरोबर रंगांची आश्चर्यजनक खुलावट व रेषेचा अतीव नाजूकपणा यांचाहि लाभ नव्या चित्रशैलीला

१. ताराचंद : इन्फ्ल्युअन्स् ऑफ् इस्लाम् ऑन् इंडियन् कल्चर् (हिंदी संस्कृतीवर झालेला इस्लामचा परिणाम), पृ. २५८-२५९.

२. उक्त ग्रंथ, २६५-२६६. ३. उक्त ग्रंथ, पृ. २६८.

झाला. या नव्या शैलीची उत्क्रांति झपाट्यानें होत गेली. हिंदु व मुसलमान चित्रकारांना बाबुरानें तैमूरीय पद्धतीचा परिचय बहुधा आग्रा मुकामीं करून दिला असावा. मौज अशी कीं या सुरुवातीच्या चित्रपद्धतींत सुद्धां नजरेंतून न सुटण्याइतपत हिंदी वातावरण उमटलेलें दिसतें. क्लार्कनें या चित्रपद्धतीला हुमायूनची पद्धति असें नांव दिलेलें आहे....तदनंतर अकबराच्या अमदानींत होऊन गेलेले कलाकार याच परंपरेंत तयार झाले असावे. फुरुख, कलमक, शिराझचा अब्दुस समद, ताब्रिझचा मीर सय्यद अली व मिस्किन अशीं जीं चार मुसलमान उस्तादांचीं नांवां अबुल फझल देतो त्यांनींच अकबराच्या पदरच्या कलाकारांना पढवलें असावें. त्यांचे शिष्य हिंदु होते. ते पूर्वीच्या परंपरेंत शिकून चांगले प्रसिद्धीस आल्यामुळेच त्यांना दरबारचें बोलावणें आलें असावें. त्यांनीं आपल्या कलापटुत्वानिशीं या मुसलमानी उस्तादांची शागिर्दी पत्करली असावी आणि त्यांना प्रिय असणाऱ्या पद्धतीनुसार चित्रें काढण्यास सुरुवात केली असावी. अकबराच्या अमदानीच्या आरंभींच नवीन हिंदु-मुसलमानी शैली पूर्ण विकसित स्वरूपांत दृष्टीस पडते, त्याचा हा असा उलगडा असावा. ऐन-ए-अकबरींत दासवन्त, बसावन, केशवलाल, मुकुंद, माधव, जगन्नाथ, महेश, खेमकरण, तारा, सेनवाला, हरिबंस आणि राम इतक्या नांवांचा उल्लेख आलेला आहे. तत्कालीन चित्रांवर आणखी कित्येक हिंदु चित्रकारांचीं नांवां आढळून येतात....बांकीपुर येथील 'खुदाबक्ष' ग्रंथालयांत ठेवलेल्या हस्तलिखितांमधील चित्रांत तुलसी, सुरजन, सूरदास, शंकर, इसार, राम, असर, बनवाली, नंद, नन्हा, जगजीवन, धर्मदास, नारायण इत्यादि नांवां दृष्टीस पडतात. कांहीं स्थळीं चित्रकारांच्या मूळ गांवांचेहि उल्लेख आहेत. त्यांत ग्वाल्हेर, गुजराथ व काश्मीर येवढ्यांचाच उल्लेख आहे हें लक्षांत ठेवण्यासारखें आहे. मध्ययुगाच्या प्रारंभीच्या काळांत हिंदु-संस्कृतीचीं केंद्रं ह्याच ठिकाणीं होती आणि अकबराचे चित्रकारहि याच ठिकाणांहून आलेले दिसतात. अजंठ्यानंतर हिंदु-चित्रकलेची परंपरा अखंड चालू राहिलेली होती हें यावरून सिद्ध होतें; तसेंच मोंगल-चित्रकला ही केवळ मध्य-आशियांतल्या

व पर्शियांतल्या चित्रकलेची शाखा नसून प्राचीन परंपरेला नव्या जमान्यांत प्राप्त झालेलें तें एक अभिनव स्वरूप आहे हेंहि त्यावरून सिद्ध होतें.^१

एका बाजूनें अजंठ्याच्या भित्ति-चित्रांची शैली व दुसऱ्या बाजूनें अस्सल समरकंदी व हिराती लघुचित्रांची शैली मिळून जी हिंदु-मुसलमानी शैली निर्माण झाली तिला पुढें अनेक शाखा फुटल्या. मूळ दोन शैल्यांपैकीं जिचें अनुकरण त्यांनीं ज्या मानानें केलें त्या मानानें त्यांच्या स्वरूपांत फरक पडत गेला. जयपुर, कांगडा व हिमालयाच्या टेकड्यांमधील हिंदु राज्यें यांच्यांतल्या रजपूत व पहाडी शैल्यांचा कल प्राचीन हिंदु-पद्धतीकडे अधिक होता; तर दख्खन, लखनौ, काश्मीर, पाटणा, येथील कलमें मुसलमानी शैलीच्या बाजूला अधिक झुकलेलीं होती. शीख-पद्धति या दोहोंच्या मधली होती. कांहीं-हि असलें तरी दिल्ली व आग्रा येथील दरबारांत वाढलेल्या मूळ खोडाचीच ही फूट होती.^२

पाटण्याचे श्री० पी. सी. मनुक यांच्या संग्रहीं हिंदी चित्रांचा अत्यंत मूल्यवान् संग्रह असून त्यांचें त्या विषयांतील ज्ञानहि कांहीं सामान्य नाहीं. त्यांनीं 'हिंदुस्थानांतील चित्रकला' म्हणून एक निबंध लिहलेला आहे. त्यामध्ये मोंगल-काळांतल्या चित्रकलेच्या विकासासंबंधी चर्चा केल्यानंतर ते लिहितात, 'मनुष्य-देहाचें किंवा कोणत्याहि प्राण्याचें चित्र काढणें हें 'हराम' आहे असेंच सनातनी मुसलमान मानीत असे. कारण त्याच्या धर्माप्रमाणें चित्र-लेखन निषिद्ध मानण्यांत आलें आहे. "तूं आपल्यासाठीं कोणतीहि प्रतिमा बनवूं नकोस" हें मूसाचें वचन इस्लामी धर्मांत अतिरेकाला पोंचलेलें होतें. पर्शियाचा सुविनीत राजा शाह अब्बास व प्रारंभीचे मोंगल बादशहा यांच्या राजवटींमध्ये मुसलमानांनीं हा निषेध मानला नाहीं हें खरें. परंतु मुसलमानांच्या कलाकृतींनीं नेत्रादि इंद्रियांना संतोष मिळत असला तरी आपल्या

१. ताराचंद : इन्फ्ल्युअन्स् ऑफ् इस्लाम् ऑन् इंडियन् कल्चर् (हिंदी संस्कृतीवर झालेला इस्लामचा परिणाम), पृ. २६८-२७१.

२. उक्त ग्रंथ, पृ. २७२.

आत्म्याची तुष्टि त्या करीत नाहीत. उलट त्यांचे जे हिंदु शिष्य व सहकारी होते त्यांच्या मार्गांत धर्माची आडकाठी नव्हती, आपलीं दैवतें त्यांना सचेतन व इंद्रिय-गोचर वाटत, त्यांना परंपरारूढ देहाकार त्यांस देतां येई. त्यामुळेच कदाचित् हिंदु चित्रकारांच्या कृति आत्म्याला संतुष्ट करीत असल्या. आत्मा तृप्त होणें हीच श्रेष्ठ कलेची कसोटी आहे. दीर्घ कालापासून कला व धर्म यांच्यामध्ये निकट साहचर्य नांदत आलें आहे आणि युरोपमध्ये पुनरुज्जीवनाच्या कालखंडांत ज्या अभिजात कलाकृति तयार झाल्या त्यांचे विषय धार्मिक किंवा प्राचीन ग्रीसच्या व रोमच्या कथांमधून घेतलेले पौराणिक होते हें विसरून चालणार नाही.^१

(ई) संगीत—

हिंदुस्थानांतील आधुनिक संगीतावर इस्लामचा थोडथोडका प्रभाव पडलेला नाही आणि त्यानें इस्लामपासून थोडीथोडकी स्फूर्ति मिळविली आहे असेंहि नाही. इस्लामचें पाऊल या देशांत पडण्यापूर्वीच येथील संगीत चांगलें परिणत झालेलें होतें. सनातनी मुसलमान या कलेचा पुरस्कार करीत नसत हें खरें असलें तरी आधुनिक संगीताची उभारणी हिंदु-मुसलमानांच्या सह-प्रयत्नांनींच झालेली आहे. त्याचा देह हिंदु आहे व देहावरील अलंकार-आभरणें हीं समन्वय-जन्य आहेत. नानाविध वाद्यांचा जन्म व विकास यांचा इतिहास लिहिण्यांत आला तर त्यांना प्राप्त झालेलें सध्यांचें स्वरूप हें हिंदु-मुसलमानांच्या जोड-प्रयत्नांचें फळ आहे असें प्रत्ययास येईल. अनेक वाद्यांच्या बाबतींत मुसलमानांनाच श्रेयाचा बहुतेक वाटा द्यावा लागेल आणि कांहीं वाद्यांच्या बाबतींत तर साऱ्या श्रेयाचे धनी तेच ठरतील. सध्यां प्रचारांत असलेल्या रागरागिण्या बांधण्यांतहि मुसलमान उस्तादांनीं फार मोठी मदत केलेली आहे.

‘इस्लामी अंमलाच्या सुरुवातीला चित्रकलेप्रमाणेंच संगीताचीहि आबाळ झाली...संगीत मनाची इतकी कांहीं पकड घेतें कीं त्याला दुसऱ्या कशाचा

विचार करणेंच अशक्य होतें. म्हणूनच संगीत बहिष्कृत ठरवण्यांत आलें असवें...तथापि मानवी प्रवृत्तींचाच अखेर विजय झाला आणि चित्रकलेचा अभ्यास जितक्या उत्साहानें चालू झाला, त्याहून ज्यास्त नसला तरी तितक्याच उत्साहानें संगीताचा व्यासंग सुरू झाला. संगीतप्रेमी इराण देशाशीं इस्लामचा संबंध आल्यामुळें आणि संगीताला आत्मोन्नतीचें आध्यात्मिक प्रगतीचें साधन समजणाऱ्या सूफींच्या प्रभावामुळें मुसलमानांची या कलेबाबतची दृष्टि पुष्कळच बदलली आणि संगीताला चिकटवण्यांत आलेला कलंक बराचसा दूर झाला. हिंदुस्थानांत मुसलमानांनीं वस्ती केल्यानंतर हिंदूंच्या सामाजिक व धार्मिक जीवनांत संगीताला केवढें प्राधान्य आहे हें जेव्हां त्यांना समजलें तेव्हां तर परिस्थिति अधिकच निवळली. मशिदींतली प्रार्थना सनातन पद्धतीनुसार कोणत्याहि प्रकारच्या संगीताचें सहाय्य न घेतां करण्यांत येत असली तरी हर तऱ्हेच्या उत्सवांतून संगीताला मानाचें स्थान मिळूं लागलें, इतकें तें लोकप्रिय होऊन बसलें होतें. सूफी-पंथीयांच्या संगीताच्या शोकांमुळें अर्धवट धार्मिक स्वरूपाच्या मजलसी भरवून तेथें भक्तिप्रेमाच्या कव्वाल्या धंदेवाईक गायकांकडून किंवा कव्वालांकडून म्हणवून घेण्याचा प्रघात सुरू झाला.^{११} 'मुसलमानकालीन हिंदुस्थानमध्ये संगीत अतिशय लोकप्रिय झालेलें होतें... हिंदी मुसलमानांपैकीं बहुसंख्य मुसलमान मूळचे हिंदु होते. संगीताचा छंद फार असल्यामुळें त्यांनीं धर्मान्तरानंतर सुद्धां त्याचा त्याग केला नसावा. पुढें संगीतानें मुसलमानी समाजाच्या सर्व थरांत प्रवेश मिळवला असावा आणि अशा प्रकारें त्याला लोकप्रियता लाभली असावी. इतर कलांप्रमाणेंच संगीत—कलेच्या योगानें हिंदुमुसलमानांमधील दळणवळणाचा आणखी एक मार्ग उपलब्ध झाला...'^{१२}

‘संगीत—कलेला सुद्धां बादशहाकडून उदार आश्रय मिळून त्याच्या अमदा-

१. एस. एम्. जाफर : कल्चरल् आस्पेक्ट्स् ऑफ् मुस्लिम् रुल् इन् इंडिया (हिंदुस्थानांतील मुसलमानी अंमलाच्या संस्कृतीचीं स्वरूपें), पृ. १५५-५६. २. उक्त ग्रंथ, पृ. १६४-१६५.

नीत तिचा परमोत्कर्ष झाला. त्याच्या दरबारांत हिंदु, इराणी, दुराणी, काश्मिरी, असे अनेक स्त्री-पुरुष कलावंत हेप्ते....जगद्विख्यात गायक मियाँ तानसेन मूळचे हिंदु असून ते बादशहाच्या पदरीं होते. त्यांची कबर ग्वाल्हेरीला असून ती हिंदी गायकांच्या यात्रेचें ठिकाण बनली आहे. त्याच काळांत तानसेनांचे व प्रतितानसेन जे रामदास त्यांचे गुरु हरिदास प्रसिद्ध होते. रामदास हे लखनौचे राहणारे. एका प्रसंगी खान-इ-खानान यांच्याकडून त्यांना एक लाख रुपयांची बक्षिशी मिळाली होती असें सांगतात....अकबराच्या काळां संगीत-कला मध्यान्हींच्या सूर्याच्या तेजानें तळपत होती. त्या काळच्या अनेक रागरागिण्या आतां व्यासंगाच्या अभावीं विसरून गेल्या आहेत....हिंदुमुसलमानांमध्ये सांस्कृतिक देवाण-घेवाण कशी चालत असे तें संगीताच्या क्षेत्रांत स्पष्ट दिसून येतें. आपल्या जवळचें कलाधन एक समाज दुसऱ्याला देत होता. ही विनिमय-क्रिया अकबराच्या जमान्यांतच नव्यानें सुरू झाली असें नाही. किती तरी आधींपासूनच ती चालत आलेली होती....ख्याल हा हिंदी संगीताचा एक महत्त्वाचा प्रकार आहे. तो जौनपुरचे सुलतान हुसेन शरकी यांनीं शोधून काढला असें म्हणतात. उलट हिंदूंनीं ध्रुपदाची भर मुसलमानी संगीतांत घातली....केवळ बादशहा व सुभेदारच काय ते संगीत-कलेविषयीं आपलेपणा दाखवीत असें नाही; अनेक उमराव मंडळीहि स्वतःच्या व स्वकुटुंबीयांच्या मनोरंजनासाठीं संगीताचा उपयोग करीत असत.^१ 'शहाजहान संगीताचा मोठा आश्रयदाता होता. त्याला स्वतःलाहि चांगलें गातां येत असावें असें दिसतें. त्याच्या पदरीं असलेले दोन सुविख्यात गायक म्हणजे रामदास व महापात्र हे होत.'^२

सध्यां ह्यात असणाऱ्या सर्वांकृष्ट गायकांची यादी केल्यास असें दिसून येईल कीं एकंदर लोकसंख्येमध्ये मुसलमानांचे जें प्रमाण आहे किंवा मुसल-

१. एन्. एन्. लॉ : प्रमोशन ऑफ लर्निंग इन् इंडिया ड्यूरिंग् महॉ-
मेडन् रूल् (मुसलमानी अमदानींत हिंदुस्थानांत झालेली विद्येची वाढ),
पृ. १५५-१५८. २. उक्त ग्रंथ, पृ. १८३.

मानांना कायदेमंडळांत मिळालेल्या प्रतिनिधित्वाचें जें प्रमाण आहे त्यापेक्षांहि या यादीमधील मुसलमानांचें प्रमाण अधिक आहे. खऱ्या रसिकांनीं भरविलेल्या कोठल्याहि भारदस्त मैफलीकडे नजर टाकली तर हिंदी संगीतामध्ये व्यक्त होणाऱ्या समन्वयजन्य हिंदी संस्कृतीचें दर्शन आपणांला झाल्यावांचून राहणार नाहीं.

हिंदुमुसलमानांच्या सहजीवनाच्या प्रयोगाचा आढावा घेतांना श्री. एस्. एम्. जाफर आपल्या ग्रंथांत लिहितात:—

‘जे मुसलमान हिंदुस्थानांत आले त्यांनीं येथेंच वास्तव्य केलें, ते येथलेच बनले. हिंदूंच्या देशांत येऊन त्यांच्याशीं कायमचें वैर धरून राहावें हें त्यांना शक्य वाटलें नाहीं. सहवासाबरोबर परस्परांमध्ये दळणवळण चालू झालें, सहिष्णुता आली. कालांतरानें परिस्थिति—वश होऊन शेजार स्नेहाचा व्हावा म्हणून कांहीं तरी मार्ग शोधून काढणें त्यांना भाग पडलें. पर्शियन् व संस्कृत यांचा ताणाबाणा विणून एक सामान्य भाषा त्यांनीं बनवली आणि हिंदु—मुस्लिम संस्कृतींचा मिश्रप्रवाह आपापलीं पुराणीं पात्रें सोडून उर्दूच्या नव्या कालव्यांतून वाहूं लागला. अशा प्रकारें बनलेली नव—संस्कृति निभेंळ मुसलमानी नव्हती किंवा निभेंळ हिंदुहि नव्हती. दोघींचें तें एक रुचिर मिश्रण होतें. मुसलमानी बादशहांनीं व नवाबांनीं हिंदु कला व वाङ्मय, शास्त्रें व तत्त्वज्ञान यांना उत्तेजन दिलें आणि आपल्या विद्यालयांचे दरवाजे जातपात, दर्जा, धर्म यांचा विचार न करतां सर्वांना खुले ठेवले. साधुसंतांप्रमाणें त्यांनीं हि आपल्या क्षेत्रांत हिंदु—मुसलमानांना जवळ आणण्याचा प्रयत्न केला. त्याचा परिणाम असा झाला कीं, दोघांमध्ये जवळ जवळ संपूर्ण समन्वय घडून आला. मुसलमानांच्या मशिदींत जाऊन हिंदु लोक मेवामिठाई वांटीत असतील किंवा कुराणाकडे कौल मागत असतील, संकटें दूर पळावीं म्हणून कुराणाच्या प्रती जवळ ठेवीत असतील, मुसलमानांचे सण साजरे करीत असतील आणि मुसलमान हिंदूंच्या आचारांत सहभागी होत असतील तर त्याचा अचंबा वाटावयास नको....हिंदी मुसलमानांपैकीं फार मोठी संख्या मुळांत

हिंदु असलेल्यांची असल्याकारणानें धर्मांतरानंतर देखील त्यांचे पूर्वापार चालत आलेले आचार व त्यांच्या संवयी हीं तशींच राहिलीं होती. धर्म बदलला म्हणून त्यांच्या भोंवतींची परिस्थिति बदलली नव्हती, वातावरण बदललें नव्हतें. सामाजिक तटबंदी, भ्रामक समजुती, जातिभेद हीं त्यांच्या अंगांत मुरून गेलीं होती. त्यामुळें समन्वयांतून जो मिश्र हिंदु-मुसलमान-समाज निर्माण झाला त्यांत हिंदु-समाजाचीं अनेक वैशिष्ट्यें तशींच कायम राहिलीं.^१

संस्कृति ही अत्यंत संमिश्र वस्तु असून राष्ट्राच्या घटक द्रव्यांप्रमाणेंच तिचीं घटक द्रव्यें कोणतीं तें सांगणें फार कठिण आहे. पण विशिष्ट संस्कृतींत जन्माला आलेल्या व वाढलेल्या व्यक्तीस ती इतरांहून निराळी आहे हें उमजल्यावांचून राहत नाहीं. एकाच संस्कृति-क्षेत्रांत निरनिराळे क्षेत्र-विभाग किंवा उपसंस्कृति असणें आणि त्यांचा मुख्य संस्कृतीशीं अवयव-अवयवी-भाव असणें शक्य असतें.

विविध किंवहुना विरोधी अशा सामाजिक, धार्मिक व अन्य शक्तींच्या समन्वयजनित परिणामाची निदर्शक अशी जी संस्कृति असेल तिच्यांत उप-समूह व उप-विभाग असणारच. पण त्यांचें अस्तित्व सर्वांपरि संस्कृतीचें अनस्तित्व सिद्ध करित नाहीं. कारण ती मूल-संस्कृति सर्व उपसमूहांत व उप-विभागांत संचरलेली असतेच. आपणांला ज्या वेळीं एका संस्कृतीची दुसऱ्या संस्कृतीशीं तुलना करावयाची असते त्या वेळीं तिच्यांतल्या एका उपसमूहाची दुसऱ्या उपसमूहाशीं तुलना न करतां एका सर्वांपरि संस्कृतीची दुसऱ्या सर्वांपरि संस्कृतीशीं तुलना करणें हाच युक्त मार्ग असतो. उपसमूहांमध्ये आपसांत भेद असतात, नाहीं असें नाहीं. पण त्यांच्यांत सामान्य अश्याहि अनेक गोष्टी असतात आणि त्यांमुळें दुसऱ्या संस्कृतीपासून हे गट वेगळे पडतात. हिंदुस्थानांतील हिंदु, मुसलमान, ख्रिश्चन, पार्शी, शीख यांच्यामध्ये आपसांत अनेक बाबतींत फरक आहेत, परंतु युरोपियनांसारख्या एकाद्या

१. एस्. एम्. जाफर : कल्चरल् आस्पेक्ट्स् ऑफ् मुस्लिम् रुल् इन् इंडिया (हिंदुस्थानांतील मुसलमानी अंमलाच्या संस्कृतीचीं स्वरूपें), पृ. २०६-२०७.

परकीयाहून ते सर्वजण वेगळे आहेत असें दर्शवणारी सामान्य अशी कांहीं तरी वस्तुहि त्या सर्व गटांत आहे, याबद्दल कोणाच्या मनांत शंका असेल तर त्यानें ब्रिटिशांचे वसाहतींचे प्रदेश, संरक्षित प्रदेश व अंकित प्रदेश यांमध्ये हिंदी माणसाला कसे वागवण्यांत येतें तें पाहावें म्हणजे हिंदुस्थानमधील हिंदु व मुसलमान हीं दोन स्वतंत्र राष्ट्रे आहेत या सिद्धांताचें पार खंडन झाल्याचा पुरावा त्याला मिळेल. हिंदी मनुष्य हिंदु असो, मुसलमान असो अगर शीख, पारशी किंवा खिश्न असो, दक्षिण आफ्रिकेचा, ऑस्ट्रेलियाचा, कॅनडांतला किंवा केनियांतला गोरा माणूस त्यांच्यांत भेद करित नाही. या काळ्या आदमीला डोकें वर करूं देतां कामा नये, त्याचा आपल्या संस्कृतीला विटाळ होऊं देतां कामा नये आणि आपल्या राहणीचें मान त्याला खालीं आणूं देतां कामा नये येवढेंच तो जाणतो. त्याची ही वागणूक परतंत्र हिंदी माणसांशींच अशी असते असें नाही. चिनी लोक तर स्वतंत्र आहेत आणि हें महायुद्ध सुरू होईपर्यंत जपान्यांना आदरानें नसलें तरी सौजन्यानें वागवण्यांत येत होतें; अशी परिस्थिति असतां हि दोन्ही गोलाधांतील युरोपियन् संस्कृतीचे व राहणीचे संरक्षक असें स्वतःला समजणाऱ्या या लोकांकडून चिन्यांजपान्यांना हिंदी माणसांप्रमाणेच वागवण्यांत येत असे. असा पंक्तिप्रपंच आशियांतील व युरोपांतील संस्कृतींमध्ये असलेल्या भेदांवरून करण्यांत येत असतो. असो. या विवेचनावरून एक गोष्ट स्पष्ट होते ती ही कीं हिंदु—मुसलमानांत कोणतेहि भेद असले तरी ज्या संस्कृतीमुळें पश्चिमेकडून किंवा पूर्वेकडून, जुन्या जगांतील राष्ट्रांतून किंवा नव्या जगांतील देशांतून येणाऱ्या परकीयाहून हिंदी मनुष्य वेगळा असल्याचें दिसून येतें, त्या हिंदी संस्कृतीचा विकास साधण्याच्या कामीं हिंदु व मुसलमान तन—मन—धनानें खपले आहेत. सहवासाचा येवढा दीर्घ इतिहास आणि केवळ युद्धाच्या समयींच नव्हे तर शांततेच्या काळीं हि दोघांनीं सहकार्यानें केलेले परिश्रम लक्षांत घेतले तर झाला हा समन्वय नैसर्गिकच ठरतो. आंब्याचीं दोन रोपटीं एकत्र जोडण्यांत आली किंवा एकाचें कलम दुसऱ्यांत भरलें तर परिणामीं मधुरतर फळांचीच प्राप्ति

होत असते. म्हणून त्यांना खेंचून एकमेकांपासून अलग करणें चुकीचें ठरेल. त्याचप्रमाणें हेंहि लक्षांत ठेवणें अधिक महत्त्वाचें आहे कीं इतका दीर्घ काळ लोटल्यानंतर, नवीन वृक्ष अनेक वादळांशीं झुंजून अधिक समर्थपणें व एक-दिलानें उभा असतांना त्याची चीरफाड करणें वाटतें तितकें सोपें आढळणार नाही. तो प्रयत्न यशस्वी झालाच तर दोन्ही रोपट्यांचें त्यामुळें नुकसान होईल. दोन्ही रोपें त्यायोगानें दुर्बळ होतील आणि सर्व बाजूंनीं घाव घालणाऱ्या दुष्मनांना त्यांचें शरीर उघडें सांपडेल.

(३) एक देश—

उत्तरेला हिमालयाच्या हिमाच्छादित गिरिशिखरांपासून दक्षिणेला जवळ-जवळ विषुववृत्तापर्यंत पसरलेल्या हिंदुस्थानच्या भूमींत विविध हवामानें व भूरचनेचे प्रकार आहेत. समुद्रापासून अगदीं अलग असा विस्तीर्ण प्रदेश आपल्या देशामध्यें असून सुमारे चार हजार मैलांची समुद्र-किनाऱ्याची पट्टीहि त्याला मिळालेली आहे. राजपुतान्याचीं व सिंधचीं वाळवंटें आणि बंगालचीं व आसामचीं सदा हरित मैदानें येथें आहेत. ईशान्येच्या आसाम प्रांतांत आणि पश्चिम घाटाच्या पांढऱ्यावर दरसाल अमाप पाऊस पडतो. उलट राजपुतान्याच्या व सिंधच्या वाळवंटांत आणि आंध्राच्या कांहीं भागांत नांवालाच चार थेंब पडतात ! आंतल्या कांहीं ठिकाणीं, विशेषतः पंजाब व सरहद्द प्रांतांत, कमालीची उष्णता तशीच कमालीची थंडी असते, तर या द्वीपकल्पाच्या दक्षिण भागांतल्या किनारा—पट्टींत थंडी व उन्हाळा असे ऋतुमानाचे भेद जवळजवळ नाहीतच म्हटलें तरी चालेल. इतर अनेक गोष्टींप्रमाणेंच वातावरणाच्या व भूरचनेच्या बाबतींतली ही विविधता व विभिन्नता देखील रहिवाशांच्या धार्मिक व सामाजिक भेदांशीं जुळती असल्याचें दिसून येत नाही. थंड व रुक्ष वायव्य भाग आणि आर्द्र, वादळी आणि सदा हरित पूर्व व ईशान्य भाग यांच्या हवामानांत व भूरचनेंत सर्वथैव भेद असले तरी जिच्या आधारावर हिंदुस्थानची फाळणी करण्याविषयींची मागणी पुढें मांडण्यांत येत असते अशी फार मोठी सुसलमानांची संख्या या दोन्ही भागांत आहे.

हवामानांतील व भूरचनेंतील या भेदांचा त्या भागांतील रहिवाशांवर म्हणजे त्यांच्या पेहरावावर, त्यांच्या घरांच्या बांधणीवर, अनेक सामाजिक चाली-रीतींवर व एकंदरीत त्यांच्या जीवनांवर बराच परिणाम झालेला आहे. पण हे सर्व अंतर्गत भेद असले तरीहि प्रायः दुर्लब्ध असे पर्वतांचे व सागरांचे अडथळे निर्माण करून जणू कांहीं निसर्गानेच हा अखंड देश शेजारच्या प्रदेशांपासून अलग करण्याचें ठरविलें असावें. हिंदुस्थानच्या प्रत्येक सम्राटानें, आक्रमकानें व जेत्यानें (मग तो हिंदु-काळांतील असो किंवा मुसलमानी राजवटींतला असो) हा संबंध देश आपल्या छत्राखालीं आणण्याचे कमीजास्त प्रमाणांत यशस्वी प्रयत्न केल्याचें दिसून येतें. आपल्या प्रत्यक्ष अंमलाखालीं नाहीं तरी निदान आपल्या सार्वभौमत्वाखालीं सगळा देश यावा ही महत्त्वाकांक्षा प्रत्येक राज्यकर्त्यानें धरल्याचें आढळतें. मात्र देशाच्या वायव्येला असा एक टापू सदैव राहिलेला आहे कीं जो कोणाचाच म्हणतां येणार नाहीं. तो आज हिंदी राजाच्या ताब्यांत असेल तर उद्यां परकीयांच्या हुकमतीखालीं जाईल. या देशाचें सार्वभौमत्व प्राप्त करून घेण्यांत इंग्रजांनीं चक्रवर्ती हिंदु राजांचें व मुसलमान बादशहांचेंच अनुकरण केलेलें आहे. सध्यां जसे प्रांत आहेत तशीं पूर्वीं राज्ये असत व त्यांचे आपसांत झगडे चालत. पण अशा राज्यांतल्या एकाद्या रहिवाशानें किंवा राजानें आपण हिंदूतर आहों किंवा आपला प्रदेश भारतवर्षाच्या बाहेरचा आहे असें कधीं मनांत देखील आणल्याचा पुरावा मिळणार नाहीं. संध्या करतांना प्रत्येक हिंदूला संकल्पाच्या वेळीं एक श्लोक म्हणावा लागतो. हा सगळा देश एक आहे आणि आपल्या लहानशा लोख्यांतील पाण्यांत सिंधु, गंगा व कावेरी यांचीं जलें एक झालेलीं आहेत असें मनोमय चित्र श्लोकद्वारा तो आपल्या डोळ्यांसमोर आणीत असतो. क्वचित् प्रसंगीं एकादा चक्रवर्ती साऱ्या देशावर आपलें सार्वभौमत्व गाजवीत असतांनाच तेवढ्या अशा प्रकारच्या कल्पना प्रचलित असत असें नाहीं. देशाच्या वेगवेगळ्या भागांत स्वतंत्र राजे राज्य करीत असतां, दिल्लीच्या तख्तावर मुसलमान राजे विराजमान असतां आणि नंतर अनेक मुसलमानी शाह्या देशामध्ये.

स्वतंत्रपणें राज्यकारभार हांकीत असतां हि हीच भावना हिंदुमात्राच्या मनांत कायम होती. आणि आज साऱ्या देशावर इंग्रज सरकारचा अंमल चालू असला तरीहि तोच मंत्र अजूनहि जपण्यांत येत आहे. हिंदुस्थानांत यात्रेचीं जीं चार प्रसिद्ध स्थळे आहेत, त्यांना धामें म्हणतात. त्यांची यात्रा केल्यास परम पुण्याची प्राप्ति होते असें हिंदु लोक मानतात. दक्षिण टोंकाचा रामेश्वर, हिमालयांत १५००० फूट उंचीवर वसलेला बद्रीकाश्रम, पूर्व-किनाऱ्यावरची जगन्नाथ-पुरी व काठेवाडांतली पश्चिम-समुद्रा-वरची द्वारका हीं तीं चार धामें होत. सिंहासनावर कोणीहि असला आणि कारभाराच्या सोयीसाठीं अथवा राजकारणामुळें देशाचे कसेहि विभाग पडलेले असले तरी आज ज्या प्रदेशाला हिंदुस्थान म्हणून आपण म्हणतो त्याच्याहून कमी प्रदेश असलेल्या हिंदुस्थानचें चित्र हिंदूंच्या मनश्चक्षूंसमोर कधींच आलेलें नाहीं. हिंदु-परंपरेप्रमाणें देशाच्या ज्या चतुःसीमा ठरलेल्या होत्या त्याच जश्याच्या तश्या मुसलमानी व मागाहून इंग्रजी राज्यकर्त्यांनीं मान्य केल्या आहेत.

किंबहुना 'द्वि-राष्ट्र'-कल्पना परवां परवां पुढें मांडण्यांत येईपर्यंत हिंदुस्था-नच्या कोणत्याहि विभागाला हिंदुस्थानच्या बाहेरचा प्रदेश असें खुद्द मुसल-मानांनींहि कधीं मानलें नव्हतें. हिंदुस्थानच्या कोणत्याहि मुसलमान नेत्यानें या देशाचा एकादा तुकडा आपल्या मूळच्या देशाला जोडून घेण्याचा विचार-हि कधीं मनांत आणला नाहीं. ज्यांना शक्य झालें ते ते येथेंच कायम झाले आणि हिंदुस्थानांतील ज्या प्रांतांनीं त्यांची सत्ता मानली नाहीं त्यांना आपल्या काबूंत आणण्याचे प्रयत्न त्यांनीं केले. हिंदुस्थानच्या वायव्य सीमेवरची एक पट्टी देशाच्या नैसर्गिक सीमा-रेषेच्या कधीं अलीकडे तर कधीं पलीकडे होत असली तरी तेवढ्यावरून हिंदुस्थानच्या अखंडत्वासंबंधीं जें विधान वर केलें आहे त्याला मुळींच बाध येत नाहीं.

मुसलमान राज्यकर्ते होते तेव्हांच नव्हे तर ब्रिटिश् अमदानी चालू झाल्या-नंतरहि आतां-आतांपर्यंत ब्रिटिश् हिंदुस्थानांतील त्याचप्रमाणें संस्थानांतील मुसलमानांनीं हिंदुस्थानच्या कोणत्याहि विभागाला हिंदुस्थानबाहेरचा मान-

ल्याचा दाखला नाही. वायव्य व पूर्व विभागांत स्वतंत्र राज्ये स्थापन करायीं असा दावा करणारी मुस्लिम लीगसुद्धां त्या विभागांना हिंदुस्थानबाहेरचे मानीत असेल असें मला वाटत नाही. माझ्या माहितीप्रमाणें 'पाकिस्तानी राष्ट्रीय आंदोलना'चे संस्थापक—अध्यक्ष सी. रहमतअली हीच एक व्यक्ति अशी आहे कीं जिनें हिंदुस्थानची भौगोलिक एकता मान्य करणें म्हणजे 'मिल्लती'च्या मानेवर हिंदुत्वाचें जूं ठेवण्यासारखें आहे" अशी उघड घोषणा केली असून "हिंदुस्थानबरोबरचे संबंध तोडा" व "हिंदुत्वापासून मिल्लतीचें रक्षण" करून "विशाल इस्लामिस्थानाची सेवा करा" असें आपल्या धर्म-बांधवांस बजावले आहे.^१ अखिलभारतीय मुस्लिम लीगला त्यांनीं हें नांव धारण केल्याबद्दल असा ठपका दिला आहे कीं, 'हिंदुत्वाचा छाप तिच्या नांवावरच पडलेला असून त्यामुळे आपली मिल्लत (राष्ट्र) हिंदुत्वाच्या तोंडीं दिल्याचें पातक तिच्या मार्थी येतें.' नांवाचें महत्त्व आपण कमी लेखूं नये. नांव हें व्यवच्छेदक चिन्ह आहे. नांव धारण करणाऱ्यांचें व्यक्तित्व नांवावरून सिद्ध होत असतें. याहिपेक्षां महत्त्वाची गोष्ट म्हणजे नांव हें एक नैतिक प्रतीक असतें आणि प्रतीक असल्याकारणानें तें उगमस्थान बनतें...सदोष नांव धारण करण्याची चूक हातून घडल्यामुळे मुसलमानांचा तोटा झालेला आहे; आपल्या राष्ट्रीयत्वाला त्यामुळे बट्टा लागलेला आहे, "हिंदी" असा छाप त्यामुळे आपल्यावर बसला आहे. "हिंदी" या शब्दांत कांहीं गैर आहे म्हणून मी आक्षेप घेतों आहे असें नव्हे. दुसऱ्या कोणत्याहि नांवाइतकेंच हें नांवहि आदरणीय आहे. पण आपण "हिंदी" नसल्यामुळे स्वतःला किंवा आपल्या संघटनांना "हिंदी" म्हणवून घेणें हा धर्मद्रोह ठरतो.^२ ही चूक लक्षांत घेऊन इस्लामच्या 'वायव्येकडील पांच आधार—स्तंभांना रहमत-अलींनीं १९३२ सालीं पाकिस्तान असें नांव दिलें. पुढें १९३७ सालीं त्यांनीं

१. 'पाकिस्तान नॅशनल् मुव्हमेंट'च्या 'सुप्रीम् कौन्सिल'ला सी. रहमत अली यांनीं लिहिलेलें "दि मिल्लत् ऑफ इस्लाम अँड् दि मीनेस् ऑफ 'इंडियानिझम्' " नांवाचें पत्र, पृ. ७. २. उक्त पत्र, पृ. १५.

बंगालला बंग-इ-इस्लाम व (दक्षिण) हैद्राबादेला उस्मानिस्तान अशीं नांवें बहाल केलीं. हे तीन विभाग म्हणजे इस्लामी राष्ट्रांचे तीन किल्ले असून 'हिंदु-स्थान'च्या द्विराष्ट्रीय उपखंडांत त्यांना केवळ लहरीखातर सामील करून टाकण्यांत आलेलें आहे^१ असा या गृहस्थांचा युक्तिवाद आहे. एवंच हिंदुस्थान हें अनेक देशांचें मिळून बनलेलें एक उपखंड आहे असें श्री० रहमत अली व 'पाकिस्तान-राष्ट्रीय-आंदोलन'वाले मानू लागले ते सन १९३३नंतरच. या बाबतींत त्यांचें नेतृत्व मान्य करणारी एकादी ख्यातनाम व्यक्ति किंवा संस्था आतांपर्यंत पुढें आल्याचें माझ्या माहितींत नाहीं. राज्यकारभारासाठीं देशाचे विभाग पाडणें मनुष्याला शक्य असतें; पण मनुष्याला देश बनवतां आले आहेत कीं काय किंवा त्याला देश बनवतां येणें शक्य होईल किंवा काय याबद्दल मात्र मला शंका वाटते. युरोप खंडांत ज्या ज्या वेळां देशविच्छेदनाचे प्रयत्न करण्यांत आले तेव्हां तेव्हां त्यापासून द्रष्टांचें व कटुतेचें विषय निर्माण होऊन परिणामी रक्ताचे पाट वाहले आहेत. जगाची धूळदाण उडवणारें प्रस्तुतचें महायुद्ध त्यांतूनच उद्भवलेलें आहे. या अनुभवापासून आपण सावध झालें पाहिजे व योग्य तो बोध घेतला पाहिजे.

(ऊ) एक इतिहास—

नवव्या शतकांत महमद बिन कासिमनें सिंधच्या किनाऱ्यावर पाय ठेवला तेव्हांपासून मुसलमानांच्या या देशावरील आक्रमणांना प्रारंभ झाला. अठराव्या शतकांत अहमदशहा अबदालीनें आपली शेवटची स्वारी हिंदुस्थानवर केली तोंपर्यंत मुसलमानांचीं आक्रमणें चालूच होती. आठशें नऊशें वर्षे ह्या ज्या स्वाऱ्या सतत चालू होत्या त्यांपैकीं एक तरी स्वारी धर्मवेड्या किंवा धर्मप्रेमी लोकांनीं केवळ स्वधर्मप्रसारासाठीं केलेल्या धार्मिक आक्रमणाच्या स्वरूपाची होती किंवा काय याबद्दल शंकाच आहे. इतर आक्रमणांप्रमाणेंच हीं

१. 'पाकिस्तान नॅशनल् मुव्हमेंट'च्या 'सुप्रीम् कौन्सिल'ला सी. रहमत अली यांनीं लिहिलेलें "दि मिहल्ट ऑफ इस्लाम अँड दि मीनेस् ऑफ 'इंडियानिझम्'" नांवाचें पत्र, पृ. १ ते १६.

आक्रमणें देखील धार्मिक निष्ठेपेक्षां ऐहिक धनाच्या लालसेनेंच प्रेरित झालीं होती. सुरुवातीच्या आक्रमणांना या देशाचे रहिवासी जे हिंदु त्यांनीं एकट्यांनींच तोंड दिलें. त्यामुळें त्यांच्या संघर्षाला हिंदु आणि मुसलमान यांच्यामधील लढायांचें स्वरूप प्राप्त झालें. सुरुवातीपासूनच मुसलमानी आक्रमकांची इच्छा या देशांत वस्ती करून राहण्याची होती. अकराव्या शतकांतील शहाबुद्दिन घोरीपासून पुढें जे पठाण, तार्तर, तुर्क, मोंगल किंवा अफगाण आक्रमक हिंदुस्थानवर चाल करून आले त्यांनीं देशाच्या कांहीं भागांवर आपलें राज्य स्थापन करून तेथून आपल्या राज्याच्या चतुःसीमा वाढविण्याचे उद्योग चालवले. राज्यविस्तार वाढत गेला तसें आपल्या दिल्लीच्या राजधानींत बसून राज्याची व्यवस्था ठेवणें त्यांना मुश्किल होऊं लागलें. त्यामुळें राज्याच्या दूरच्या प्रदेशांवर सुभेदार नेमणें त्यांना अवश्य झालें. मध्यवर्ती सत्ता दुर्बळ झाली कीं त्या संधीचा फायदा घेण्यास व स्वतःला स्वतंत्र राज्यकर्तें म्हणून जाहीर करण्यास हे सुभेदार हयगय करीत नसत. त्यामुळें हिंदुस्थानांतील मुसलमानांच्या राजवटीच्या काळांत आपणांला दोन प्रकारचीं युद्धें आढळून येतात. दिल्लीच्या बादशहांना हवे असलेले अनेक प्रदेश प्रारंभीच्या काळांत हिंदूंच्या ताब्यांत असल्याकारणानें आपलें राज्य वाढविण्यासाठीं त्यांना साहजिकच हिंदूंच्या बरोबर युद्धें करावीं लागलीं. पण पुढें लवकरच मुसलमानांचीं स्वतंत्र राज्यें देशांत प्रस्थापित झालीं आणि मग दिल्लीच्या बादशहांना हिंदूंच्या विरुद्ध नव्हे तर स्वतंत्र मुसलमान बादशहांविरुद्ध किंवा बंड करून स्वतःच राजे बनलेल्या मुसलमान सुभेदारांविरुद्ध मोहिमा काढाव्या लागल्या. या स्वान्यांत व लढायांत हिंदु लोक दोन्ही पक्षांकडून लढत असल्याचें दिसून येतें. घोरीच्या पाठीमागून जे मुसलमान आक्रमक हिंदुस्थानवर चाल करून आले त्यांना येथल्या मुसलमानी राज्यावरच हल्ले चढवावे लागले आणि दिल्लीच्या तख्तावर जो कोणी मुसलमान बादशहा असेल त्याच्याशीं दोन हात करून त्याला परास्त करावें लागलें. तैमूरच्या व नादिरशहाच्या स्वान्या झाल्या त्या दिल्लीच्या बादशाहीवरच झाल्या आणि

दिल्लीच्या बादशहांनींच त्यांच्या स्वाऱ्यांना तोंड दिलें. मोंगल साम्राज्य प्रस्थापित करण्यापूर्वी बाबुराला इब्राहिम लोदी या मुसलमान राज्यकर्त्यालाच पानपताच्या समरांगणावर लोळवावें लागलें ! मेवाडच्या संग राण्याशीं बाबुराचें युद्ध जुंपलें तेव्हां संग राण्याच्या बाजूला फक्त रजपूतच होते असें नाहीं. मेवाडचा हसनखान आणि शिकंदर लोदीचा पुत्र महंमद लोदी हे संगच्या बाजूला होते. महंमद लोदीला दिल्लीचा राजा म्हणून संगानें मान्यता दिलेली होती. १५२७मध्ये कानव्याच्या लढाईत या त्रिवर्गीच्या हिंदुमुसलमान फौजांचा पाडाव केल्यानंतरच बाबुराचें साम्राज्य सुस्थिर झालें. हुमायूनचें राज्य कांहीं वर्षें शेर शहा नामक मुसलमान पठाणाच्या हातीं गेलें हेतें. शेर शहाच्या मृत्यूनंतर तें परत हातीं आल्यावर राज्याला बळकटी आणण्यासाठीं अकबुराला मुसलमान राज्यकर्त्यांशींच युद्धे खेळावीं लागलीं. प्रांतांवर नेमलेल्या सुभेदारांचीं बंडें मोडून काढण्यांत व स्वतंत्र मुसलमानी बादशाह्या जिकून घेण्यांत अकबुरापासून थेट औरंगझेबापर्यंतच्या सर्व मोंगल सम्राटांचा किती तरी काळ व त्यांचे किती तरी श्रम खर्ची पडलेले आहेत ! विजापुर व गोवळकोंडा येथील बादशाह्या नेस्तनाबूद करण्यासाठीं औरंगझेबाला किती तरी वर्षें दक्षिणेंत तळ ठोकावा लागला होता ! यांपैकीं अनेक मोहिमा दिल्लीच्या बादशहांच्या वतीनें हिंदु सेनापतींच्याच नेतृत्वाखालीं पार पडलेल्या आहेत. अकबुराचे सेनापति मानसिंग व भगवानदास आणि औरंगझेबाचे सेनानी जसवंतसिंग व जयसिंग यांनीं केवळ मुसलमान राज्यकर्त्यांचा व सुभेदारांचाच बंदोबस्त केला असें नाहीं; देशांत राज्य करणाऱ्या हिंदु राजांचाहि त्यांनीं समाचार घेतला. तात्पर्य, मुसलमानांच्या अमदानींत हिंदुस्थानवर व हिंदुस्थानांत ज्या स्वाऱ्या वगैरे झाल्या त्या हरएक युगांतील हरएक युद्धाला कारणीभूत होत असणाऱ्या वैयक्तिक महत्वाकांक्षा, घराण्या—घराण्यांतील यादवी, साम्राज्य—तृष्णा वगैरे हेतू—मुळेंच झाल्या हें स्पष्ट आहे.

म्हणून इ. स. १२०६मध्ये कुतबुद्दिन ऐबकानें आपलें राज्य प्रस्थापित केल्यापासून अठराव्या शतकाच्या अखेरीला इंग्रजांचा पाय येथें घट्ट होई-

पर्यंतच्या सहाशें वर्षांचा जो इतिहास आहे तो, एका बाजूला हिंदु व दुसऱ्या बाजूला मुसलमान यांच्यामध्ये अव्याहत चाललेल्या लढ्यां—झगड्यांचाच इतिहास आहे हें खरें ठरत नाही. या काळामध्ये हिंदु—मुसलमानांत जेवढे झगडे झाले त्यापेक्षा अधिक झगडे मुसलमानां—मुसलमानांत झाले हें सिद्ध करून दाखवण्याचें हें स्थळ नव्हे आणि त्यासाठीं लागणारी जागाहि आपणां-पार्शी नाही. तेव्हां त्या घटनांकडे केवळ घांवता दृष्टिक्षेप टाकणेंच आपणांस शक्य होईल.

दिल्लीला मुलतानांचें राज्य होतें तो पहिला व मोंगल अमदानी चालू होती तो दुसरा, असे या काळाचे दोन खंड कल्पितां येतील. पहिल्या काळखंडामध्ये मुसलमानांची सत्ता हिंदुस्थानांत नुसती रूढ झाली येवढेंच नव्हे तर हिमालयापासून रामेश्वरपर्यंतचा व पश्चिम—समुद्रापासून पूर्व—समुद्रापर्यंतचा सारा देश त्यांच्या हातीं आला आणि मुसलमानांच्या आधिपत्याखालीं अनेक स्वतंत्र व अर्ध—स्वतंत्र राज्ये देशांत प्रस्थापित झालीं. दिल्लीच्या तत्कावर अनेक वंशांचे बादशहा आले व गेले. हिंदूंपासून हिंदुस्थानचा प्रदेश जिंकून घेण्यांत, आपल्याच अधिकाऱ्यांनीं बळकावलेले सुभे परत जिंकण्यांत आणि कधीं कधीं आपलें आसन संभाळून ठेवण्यांत दिल्लीच्या मुलतानांची हयात गुजरत असे. ११९३ ते १५२६ च्या दरम्यान पांच घराण्यांतले ३५ मुलतान दिल्लीच्या गादीवर बसले. प्रत्येक घराणें धर्मानें इस्लामीच होतें. एका घराण्याला उख-डून त्याची जागा बळकावणारें दुसरें घराणेंहि इस्लामीच असे. या पस्तीस बादशहांपैकीं एकोणीस बादशहांचे खून झाले; ते काहीं हिंदूंनीं केले नाहींत, मुसलमानांनींच केले !

जीं स्वतंत्र व अर्ध—स्वतंत्र राज्यें त्या काळांत उदयास आलीं त्यांतल्या पुढील राज्यांचा उल्लेख करण्यासारखा आहेः—बंगाल, जौनपूर, गुजराथ, माळवा, खानदेश आणि बहामनी. या बहामनी राज्याचे पुढें तुकडे पडून त्याचीं वऱ्हाड, अहमदनगर, विजापुर, गोवळकोंडा व बिदर अशीं पांच राज्ये झालीं. वरील प्रत्येक राज्याचा स्वतंत्र इतिहास आहे आणि तो, शेजारच्या

मुसलमान राजांशीं व दिल्लीच्या बादशहाशीं, त्याचप्रमाणें कचित् प्रसंगीं देशांत तत्कालीं देखील ठाण मांडून वसलेल्या हिंदु राजांशीं झालेल्या लढ्यां—झगड्यांनीं भरलेला आहे.

हिंदुस्थानांतील मुसलमान राज्यकर्त्यांना वेळोवेळीं वायव्य सरहद्द ओलांडून चाल करून येणाऱ्या मुसलमानांशीं मुकाबले करावे लागत असत. हें काम इतकें नित्याचें होऊन वसलें होतें कीं अल्लाउद्दीनच्या वेळेपासून अशा प्रकारच्या आक्रमणांना तोंड देतां यावें म्हणून सरहद्दीवर कांहीं ना कांहीं तरी प्रकारचा बंदोबस्त नेहमीं सज ठेवावा लागे.

बाबरानें १५२६मध्ये इब्राहिम लोदीचा पानपतच्या मैदानावर पराभव करून मोंगल साम्राज्याचा पाया घातला. परंतु दिल्लीचें तख्त म्हणजे फुलांची शेज नव्हे हें त्याच्या वंशजांच्या प्रत्ययास आलें. त्याचा मुलगा जो हुमायून त्याला आपल्या कामरान नामक भावाबरोबर लढाई करावी लागली. कामरान बापाकडून मिळालेल्या 'काबूल व कंदाहार'च्या राज्यावर समाधान मानण्यास तयार नव्हता. त्यानें सगळा पंजाब प्रांत आपल्या ताब्यांत घेतला. दुसरे दोघे बंधु हिंदाल व मिर्झा अस्करी यांच्याशींहि हुमायूनला दोन हात करावे लागले. हिंदाल लढाईत कामास आला व कामरान कैद झाला. त्याचे डोळे काढण्यांत आले. अस्करीलाहि अटक करण्यांत आली होती; पण त्याला कामरानप्रमाणें मक्केच्या यात्रेला जाण्याची परवानगी देण्यांत आली.

उत्तर हिंदुस्थानांत आपलें स्थान कायम ठेवण्यासाठीं हुमायूनला सतत झगडा करावा लागला. गुजराथच्या बहादुरशहाचें पारिपत्य करण्यासाठीं त्याला गुजराथवर स्वारी करावी लागली. पण शेरखानानें उच्चल केल्यामुळें त्याला गुजराथेवरील ताबा टिकविणें अशक्य झालें. बहारच्या या अफगाण राज्यकर्त्याकडूनच अखेर हुमायूनला हार खावी लागली व राज्य गमावून हिंदुस्थानांतून परागंदा होऊन पर्शियाच्या बादशहाकडे मदतीसाठीं पदर पसरावा लागला !

शेरशहानंतर त्याचा मुलगा सलीमशहा गादीवर आला. त्याचे अफगाण

उमराव अनावर झाल्यामुळे त्यांपैकीं कित्येकांना कैदखाना दाखविणें किंवा यमसदनास पाठविणें त्याला भाग पडलें. पंजाबच्या सुभेदारानेंहि बंड केलें; पण त्याचा पराभव झाल्यावर तो काश्मिरांत पळून गेला व तेथेंच मरण पावला.

सलीमशहाच्या मागून त्याचा मुलगा फिरोझशहा तख्तनशीन झाला. पण पुढें लवकरच त्याचा मामा सुबारिझखान यानें त्याचा खून केला आणि महंमदशहा हें नांव धारण करून तो स्वतःच गादीवर बसला. त्याचा कारभार हेमू नांवाचा हिंदु पाहत असे. त्याच्या उमरावांनीं बंडावा मांडला आणि दिल्ली व आग्रा हीं शहरें इब्राहिम सुर यानें बळकावलीं. इब्राहिम सुराचा पराभव शिकंदर सुरानें केला. हुमायून अश्या संधीची वाटच पाहत होता. त्यानें हिंदुस्थानांत माजलेल्या गोंधळ-गडबडीचा फायदा घेऊन हिंदुस्थानवर स-सैन्य चाल केली. सरहिंद येथें त्यानें शिकंदर सुराचा पाडाव केला. अशा प्रकारें १५५५ मध्यें आपलें राज्य त्यानें परत जिंकून घेतलें. पण त्यानंतर लवकरच त्याचें देहावसान झालें.

हुमायूनच्या पश्चात् अकबराला राज्यपद मिळालें. त्याचा धाकटा भाऊ महंमद हकीम याच्या ताब्यांत काबूलचें राज्य होतें. त्या वेळीं काबूलला हिंदुस्थानचें नाममात्र मांडलिक राज्य असें समजण्यांत येत असे. अकबर त्या वेळीं अल्पवयस्क असून बैरामखान हा त्याचा पालक होता. हेमूनें दिल्लीवर स्वारी करून मोंगलांचा सेनापति फरीदबेग याचा पराभव केला. या त्याच्या नालायकीबद्दल बैरामनें त्याला देहांताची शिक्षा दिली. हेमूनें विजयानंतर विक्रमादित्य हें विरुद धारण करून साम्राज्य-संपादनाची महत्वाकांक्षा धरली. पण त्याचा पानपतावर पराभव होऊन बैरामनें त्याचा वध केला. त्यानंतर शिकंदर सूर शरण आल्याकारणानें सूर घराणें १५५६ मध्यें संपुष्टांत आलें.

बैरामखानच्या पालकत्वाला अकबर कंटाळून गेला होता. त्याची आई हमिदा बेगम, दूध-आई माहाम आकाह व दूध-भाऊ अधामखान यांचीहि त्याला फूस होतीच. अकबरानें १५६० मध्यें बैरामखानाला कामावरून दूर केलें. बैरामखानानें अधिकाराचीं सूत्रें खालीं ठेवण्याचें कबूल केलें व तो

मकेच्या यात्रेसाठीं निघाला. तो कदाचित् बंड करील अशी शंका आल्यामुळे त्यानें यात्रेला लवकर निघावें म्हणून अकबरानें पीर महंमदला सैन्य देऊन त्याच्या मागोमाग पाठवले. यामुळे चिडून जाऊन बैरामखानानें बंड केलें आणि तो पंजाबच्या रोखानें निघाला. स्वतः अकबर त्याच्या पाठलागासाठीं निघाला. तो पुन्हां शरण आला तेव्हां त्याची पूर्वीची सेवा लक्षांत घेऊन अकबरानें त्याला पुनरपि मकेला जाण्याची परवानगी दिली. पण यात्रेच्या वाटेवर असतां गुजराथमध्ये पाटण मुक्कामी एका जुन्या वैय्यानें बैरामचा खून केला.

अकबराचे सेनापति पीर महंमद व अधामखान यांनीं अत्यंत क्रूरपणें माळव्याचें राज्य तेथील मुसलमान राजाकडून जिंकून घेतलें.

अकबराला पुढील बंडांचा बीमोड करावा लागला:—(१) माळव्यांत पीर-महंमदाच्या जागीं नेमण्यांत आलेल्या अब्दुल्लाखान उल्लेख याचें, (२) जौन-पुरमध्ये खान झमानचें, (३) उल्लेखगांनीं सिंहासनावरील हक्क उचलून धरलेल्या मिर्झा हकीम नामक स्वतःच्या भावाचें.

मुझफ्फर शहापासून अकबरानें १५७३मध्ये गुजराथ प्रांत जिंकून घेतला. अकबराच्या कारकीर्दीतली ही फार महत्त्वाची घटना आहे.

शेर शहाच्या कारकीर्दींत बंगालचें आधिपत्य अफगाण उमरावांकडे असे. परंतु १५६४मध्ये ब्रह्मरच्या सुलेमानखानानें गौर कन्नजांत घेतलें व तो स्वतःच 'ब्रह्मर व बंगाल'चा स्वामी बनला. त्याच्या मृत्यूनंतर त्याचा मुलगा बायाक्षिद राज्यावर आला. परंतु त्याच्या प्रधानांनीं त्याचा खून करून त्याचा धाकटा भाऊ दाऊद याला गादीवर बसवले. दाऊदनें झमानियाचा किल्ला बळकावल्या-कारणानें तो बादशहा अकबराच्या रोषास पात्र झाला होता. अकबरानें आपल्या सेनापति मुनिमखान याला त्याच्या पारिपत्यासाठीं रवाना केलें व पाटोणाठ खुद अकबरहि निघाला. १५७६मध्ये लढाईंत पराभव होऊन दाऊद मारला गेला आणि बंगाल व ब्रह्मर साम्राज्याला जोडून टाकण्यांत आले. पुढें १५९२-मध्ये ओरिसा पादाक्रांत करण्यांत आला.

बंगालची सुभेदारी मुझफ्फरखान तुर्बातीला देण्यांत आली. त्याचा कडक

अंमल व अन्याय्य जमीन—महसुलाची पद्धति यांच्यामुळे स्थानिक राजेरजवाडे कावून गेले होते. अकबराची 'सुलह्—इ—कुल'ची म्हणजेच सर्व—धर्म—सम—भावाची भूमिका मुसलमानांत अप्रिय होत चालली होती, जौनपुरच्या काझीच्या संमतीने उलेमांनी फतवा काढला की बादशहाविरुद्ध हत्यार उचलणे कायद्याविरुद्ध नाही. या वातावरणाचा फायदा घेऊन चगताईपैकी काकशाल नांवाच्या एका प्रतिष्ठित जमातीने बाबा खान यांच्या नेतृत्वाखाली बंड पुकारले व गौरवर त्यांनी चाल केली. बादशहाने त्यांचा बंदोबस्त करण्यासाठी तोडर-मल्लाखाना केले. इकडे मुझफ्फरखान मारला गेला व बहार व बंगाल हे दोन्ही प्रांत बंडखोर काकशालांच्या हाती लागले. तथापि अखेरीस त्यांचे बंड मोडून काढण्यांत आले.

हकीम पुन्हा पंजाबवर चालून आला; पण अकबराने त्याला पिटाळून लावले. १५८५ मध्ये हकीम वारल्यानंतर काबूलचे राज्य दिल्लीला जोडण्यांत आले आणि तेथली अधिकारसूत्रे राजा मानसिंगाच्या हाती देण्यांत आली. सरहद्दीवरील जमातींनाहि नरम आणण्यांत आले. काश्मीरच्या मुसलमान राज्यकर्त्याला दांती तृण धरावयास लावून ते राज्य तद्वत्च मिर्झा जानीचे सिंधमधील राज्य मोंगली साम्राज्यांत सामील करण्यांत आले. कंदाहारचा कबजा १५९५ मध्ये घेण्यांत आला. हिंदुस्थान आणि हिंदुकुश पर्वतापलीकडील अफगाण मुख्य स्वाधीन करून घेतल्यावर अकबर दक्षिणेकडे वळला. बुहान निझाम-शहाची बहीण चांदबिबी हिचा तडफदार प्रतिकार मोडून काढून अकबराने सन १६०० मध्ये अहमदनगर घेतले. नंतर बऱ्हाणपुरावर चाल करून त्याने खानदेशचा राज्यकर्ता मिरान बहादुर याच्यापासून १६०१ मध्ये असिरगढ घेतला.

दख्खनकडे अकबर निघाला तेव्हां त्याने राजधानीच्या बंदोबस्तासाठी मार्गे शहाजादा सलीम याला ठेवले होते व मानसिंग आणि शाह कुलीखान यांच्यासह मेवाडवर स्वारी करावी असा आदेश देऊन ठेवलेला होता. पण शहाजादाने बंड उभारले व आपण स्वतंत्र असल्याचे जाहीर केले. अकबर दक्षिणे-

कडून परतला. अलाहाबाद येथें सलीमनें सवता सुभा स्थापन केला; पण अखेरीस त्यानें अकबराची क्षमा मागितली. दरबारी लोकांनीं कारस्थान करून सलीमच्या ऐवजीं त्याचा वडील मुल्गा खुश्रू याला गादीवर बसवण्याचा घाट घातला होता. पण तें कारस्थान फसलें व अकबराच्या मृत्यूनंतर १६०५ मध्ये जहांगीर हें नांव धारण करून सलीमच गादीवर बसला.

आग्रयाहून निसटून अनेक उमरावांच्या मदतीनें स्वतःच्या मुलांनें—खुश्रूनें उभारलेलें बंड मोडण्याचें काम सलीमला प्रथम हातीं घ्यावें लागलें. खुश्रूचा पराभव होऊन त्याला गिरफ्तार करण्यांत आलें व बेड्या ठोकून त्याला बादशहा-समोर उभें करण्यांत आलें. त्याला कैदेत ठेवण्यांत आलें व त्याच्या अनुयायांना जबर शिक्षा करण्यांत आल्या. खुश्रूचें वागणें फार मिठास असल्याकारणानें कारस्थानी लोकांचें कडें पुन्हां त्याच्याभोवतीं जमलें आणि बादशहाला ठार करून खुश्रूच्या नांवें द्वाही फिरवण्याचा मनसुबा रचण्यांत आला. परंतु हेंहि कारस्थान उघडकीस आलें. तेव्हां खुश्रूचे डोळे काढण्यांत येऊन त्याला कित्येक वर्षे भुयारामध्ये एकांतवासांत ठेवण्यांत आलें. १६१६ मध्ये त्याचा हाडवैरी जो असफखान त्याच्या हवालीं खुश्रूला करण्यांत आलें. असफखानानें त्याला शहाजहानच्या हातीं सुपूर्द केलें आणि शहाजहाननें १६२२ मध्ये त्याचा वध करवला. त्याच्या मृत्यूनंतर जहांगीरला पश्चात्ताप झाला आणि त्याच्या शवाचें मोठ्या इतमामानें पुनरपि दफन करण्यांत आलें. ती जागा 'खुश्रू-बाग' म्हणून अलाहाबादमध्ये अजून प्रसिद्ध आहे. खुश्रू हा शहाजहानचा प्रतिस्पर्धी होता त्याचप्रमाणें नूरजहानचा जांवई शहरियार हाहि त्याचा प्रतिस्पर्धी होता. शहाजहाननें देखील सन १६२२ मध्ये बापाविरुद्ध बंड पुकारलें आणि बादशहाच्या मृत्यूपर्यंत त्याचा बंडावा चालूच राहिला. यशापयशाची चव चाखीत बरीच वर्षे त्यानें काढलीं आणि आपले मुलगे दारा व औरंगझेब यांना दरबारांत ओलीस म्हणून पाठवण्याचा प्रसंगहि त्याच्यावर आला. बंगालमधील अफगाणांची व आपल्या महाबतखानसारख्या उमरावांची बंडेहि जहांगीरला मोडावीं लागलीं. महाबतखाननें तर एकदां जहांगीर व नूरजहान यांनाच कैद

केलें होतें ! १६२० मध्ये कांग्याच्या कब्जासाठी काढलेली मोहीम व अकबराच्या कारकीर्दीपासून प्रतिकार करीत राहिलेल्या मेवाडला चीत करण्यासाठी काढलेली मोहीम या जहांगीरने हिंदूंच्या विरुद्ध काढलेल्या दोन महत्त्वाच्या मोहिमा होत. मध्यंतरी पर्शियनांनी वेढा घालून कंदाहार जहांगीरपासून जिंकून घेतले.

जहांगीरच्या मृत्यूनंतर तख्त मिळवण्याचा प्रयत्न शहरियारने करून पाहिला; पण त्यांत तो अयशस्वी ठरला. त्याला कैद करून त्याचे डोळे काढण्यांत आले. आपला सासरा असफखान याच्या मदतीने आपल्या सर्व प्रतिस्पर्ध्यांची रवानगी यमसदनास करून शहाजहान सम्राट बनला. असफखानाने राजघराण्यांतल्या दरोबस्त राजपुत्रांची निर्दयपणे कत्तल केली ! अनेक राजस्त्रियांनी आत्महत्या केल्या. शहाजहानचे मूळचे नांव 'खुर्रम' होतें. दख्खनच्या मुसलमान राज्यावर त्याने चढवलेल्या मोहिमेवरून जहांगीरने त्याला शहाजहान ही पदवी बहाल केली होती. १६२८ मध्ये तख्तनशीन झाल्यावर शहाजहानला बुंदेल्या राजाचे बंड मोडवें लागलें. पुढच्याच वर्षी त्याने खान जहान लोदी या दख्खनच्या बंडखोर सुभेदाराचेहि पारिपत्य केलें. लोदी व त्याचे शंभर अनुयायी यांचीं डोकीं उडवण्यांत आली !

अकबराने खानदेश (१५९९) व अहमदनगर (१६००) जिंकून आपल्या साम्राज्यांत सामील करून घेतली होती. पण अहमदनगर कधीच पूर्णपणे त्याच्या अंकित झालें नाहीं. मलिक अंबरच्या यशस्वी प्रतिकारामुळे जहांगीरच्या कारकीर्दीत अहमदनगरवर कबजा करण्याचे मनसुबे विशेष यशस्वी झाले नाहीं. शहाजहानचे विजय देखील क्षणजीवीच ठरले आणि दख्खनचे सुलतान तसेच ताठर राहिले ! परंतु १६३३ मध्ये अहमदनगरच्या राज्याची इतिश्री झाली. विजापुर व गोंवळकोंडा ही राज्ये मात्र तशीच स्वतंत्र राहिली. विजापुरकरांनी अहमदनगरला सहाय्य केलें आणि शहाजीने निष्कामशाहींतल्या एका राजपुत्राला गादीवर बसवले म्हणून बादशहाला कोप आला होता. त्यांना धडा देण्यासाठी बादशहाने आपले सेनापति तिकडे धाडले. त्यांनी गोवळकोंड्याच्या बादशहाला शरण येण्यास लावले. हा दणका

पाहून विजापुरकरांनीं हि बादशहाचें आधिपत्य मान्य केलें. त्यानंतर दख्खनचा सुभेदार म्हणून औरंगझेबाची नेमणूक झाली. पण हा सलोखा फार काळ टिकला नाहीं. पुन्हां लढाया सुरू होऊन मोंगल फौजांनीं बिदर घेतलें. विजापुरकरांना गुलबर्ग्यास नामोहरम करण्यांत आलें व १६५८मध्ये वेढा घालून 'कल्याणी' किल्ल्याचा पाडाव करण्यांत आला. या लढ्याचीं राजकीय कारणें कांहींहि असलीं तरी दख्खनचे सुलतान शिया होते हेहि दिल्लीच्या सुन्नी बादशहाचा त्यांना चिरडण्याचा जो प्रयत्न चालला होता त्याचें एक कारण होतेंच.

जहांगीरच्या कारकीर्दीत पर्शियनांनीं कंदाहार जिंकून घेतलें होतें तें परत मिळवण्याचे अनेक प्रयत्न शहाजहानच्या कारकीर्दीमध्ये करण्यांत आले. ते बेत सिद्धीस जाऊन १६३९मध्ये तें परत मोंगलांच्या ताब्यांत आलें, तो प्रकार असाः—तेथील पर्शियन् सुभेदार अली मर्दानखान याच्यासंबंधी पर्शियाच्या शहाला संशय आला. शहा आपलें पारिपत्य करील या भीतीनें अली मर्दाननें शहाजहानला बोलवणें पाठवलें. तेव्हां मोंगल फौज शहरावर चालून आली व तिनें सहजासहजीं शहराचा ताबा मिळविला. पण पर्शियनांनीं चिकाटी सोडली नाहीं. त्यांनीं १६४९मध्ये पुन्हां कंदाहारावर ताबा मिळविला. दिल्लीच्या बादशहाच्या तर्फे अनेक स्वाऱ्या कंदाहारवर करण्यांत आल्या, कंदाहारला वेढे घालण्यांत आले; पण या मोहिमांवर बारा कोटि रुपये खर्च करूनहि यश पदरांत पडलें नाहीं तें नाहींच !

बल्ल व बदख्शान जिंकून घेण्याचाहि शहाजहाननें प्रयत्न करून पाहिला. राजपुत्र मुराद याला मोठ्या सैन्यानिशीं त्या कामगिरीवर रवाना करण्यांत आलें. बोखाऱ्याचा अधिपति नाझ महंमदखान व त्याचा मुलगा यांच्यातील वैमनस्याचा फायदा घेऊन मुरादनें १६४६मध्ये बल्लमध्ये प्रवेश मिळविला. नाझ महंमद पळून गेला. परंतु मुराद तेथें राहिला नाहीं; तो हिंदुस्थानला परतला. म्हणून दुसरी मोहीम औरंगझेबाच्या अधिपत्याखालीं काढण्यांत आली. प्रथम समोरासमोर लढाईला तोंडच लागेना. पण जेव्हां मोंगलांनीं व रजपुतांनीं बंदुका डागल्या तेव्हां उद्बेग—फौज रण सोडून गेली आणि औरंग-

झेवानें मोठ्या इतमामानें बल्खमध्ये प्रवेश केला. औरंगझेवानें तेथील अधिकार माधुसिंग हाडा या रजपूत राजाच्या हातीं सुपूर्द केले. औरंगझेब तसाच पुढें निघाला, पण वाटेंत फार अडचणी आल्याकारणानें त्याला निरुपाय होऊन परत फिरावें लागलें. माघारीं येतांना त्याच्या सैन्याचे फार हाल झाले आणि मार्गे राहिलेले रजपूत अन्नपाण्यावांचून तडफडून मृत्युमुखी पडले! ही मोहीमहि अयशस्वी झाली. तिला चार कोटि रुपये खर्च आला.

१६५७च्या सप्टेंबरांत शहाजहान आजारी पडला. तो मेलाला अशी बातमी पसरल्यामुळें जनतेंत अस्वास्थ्य माजून गादीसाठीं लढाया सुरू झाल्या. दारा, शुजा व मुराद या आपल्या भावांना कंठस्नान घालून औरंगझेवानें राज्यपद कसें मिळवेलें ती हकीकत सर्वश्रुतच आहे. विजापुर व गोवळकोंडा यांच्या विरुद्ध त्याला दीर्घकाळपर्यंत कसें झगडावें लागलें तें मार्गे येऊन गेलेंच आहे. २५० वर्षांच्या उज्ज्वल कारकीर्दीनंतर तीं दोन्ही राज्ये लयास गेलीं.

औरंगझेबाचा फौजेत ज्याप्रमाणें हिंदु सेनापति असत त्याचप्रमाणें त्याच्या हिंदु प्रतिस्पर्ध्यांच्या म्हणजे शिवाजीच्या पदरीं देखील अनेक मुसलमान सैन्याधिकारी असत. त्यांपैकीं सिद्दी हुलाल व नूरखान वगैरे कांहीं लोक सेनापतीसारख्या मोठ्या हुद्द्यावर होते. शिवाजीच्या आरमारांत सिद्दी संबळ, सिद्दी मिस्त्री व दौलतखान असे निदान तीन तरी मुसलमान दर्यासारंग होते असें दिसतें.^{११}

आपसांत मारामाऱ्या करण्यापलीकडे हिंदुस्थानांतील मुसलमान राज्यकर्त्यांनीं कांहींच केलें नाहीं हें दाखविण्याच्या हेतूनें कांहीं येवढी लांबलचक ऐतिहासिक समालोचना मीं केलेली नाहीं. वास्तविक त्यांनीं दुसरीं किती तरी कायें केलीं आहेत! वैभवाच्या शिखराला पोचलेलें साम्राज्य त्यांनीं स्थापन केलें, कलांना त्यांनीं उत्तेजन दिलें आणि हिंदुस्थानचें एक-राष्ट्रीय राज्य प्रस्थापित करण्याच्या कामांत दीर्घकालीन प्रयत्नानंतर त्यांना यश आलें. अर्थात् तत्कालीन जगांत इतर ठिकाणीं असलेल्या राज्यांप्रमाणेंच या राज्याचेंहि स्वरूप

होतें. सहाशें वर्षांपेक्षां अधिक काल त्यांनीं हिंदूंना छळलें, त्यांच्याशीं त्यांच्या सदैव लढायाच चालू होत्या आणि त्यामुळें हिंदु-मुसलमानांत वैमनस्याची व कटुतेची अशी कांहीं भावना निर्माण झालेली आहे कीं ती पुसली किंवा विसरली गेलेली नाहीं आणि ती पुसणें अथवा विसरणें शक्यहि नाहीं, अशा प्रकारच्या ज्या कल्पना कांहीं लोकांनीं केलेल्या आहेत त्या मान्य करणें म्हणजे इतिहासाचा एकांगी विचार करण्याप्रमाणें असून हिंदूंच्यापेक्षां मुसलमानांच्या बरोबरच मुसलमानांचे अधिक झगडे झालेले आहेत ही वस्तुस्थिति नजरेला यावी येवढ्याच हेतूनें मीं हीं उदाहरणें दिलीं आहेत.

हिंदुस्थानबाहेरील चीन, मलाया, व ब्रह्मदेश या पूर्वच्या प्रदेशांत आणि अरबस्थान, पर्शिया, अफगाणिस्थान, ईजिप्त, तुर्कस्थान, सायरेनाइका, टिपोली व खुद्द युरोप या पश्चिमेकडील देशांत, ब्रिटिशांच्या सैन्यांतील हिंदी पलटणींना लढावयास पाठवल्याचे दाखले अलीकडच्या इतिहासांत मिळतात. टर्कीचें साम्राज्य धुळीस मिळविण्याच्या कामांत मुसलमान शिपायांनीं मदत केलेली आहे. विरुद्ध बाजूला मुसलमानी राष्ट्र आहे कीं काय याची त्यांनीं कधींहि कदर केलेली नाहीं. ब्रें, यांत आश्चर्य करण्यासारखें कांहीं आहे असेंहि नाहीं. हिंदुस्थानबाहेरच्या इस्लामी देशांचा इतिहास पाहूं गेलें तर मुसलमान मुसलमानांशीं लढल्याचें, एका मुसलमान राजाशीं किंवा देशाशीं लढून, त्याला पराभूत करून, त्याला जिंकल्याची हवीं तितकीं उदाहरणें सांपडतील !

मुसलमानानें मुसलमानाचें रक्त सांडूं नये असा पैगंबरांचा आदेश होता. त्यांच्या हयातींतच कांहीं प्रसंग असे आले कीं लढाई चालू असतां एकाद्यानें आपण मुस्लिम असल्याचें जाहीर केल्यावर त्याच्या बोलण्यावर विश्वास ठेवावा कीं नाहीं याबद्दल शंका असल्यामुळें त्या माणसाला मारावें किंवा नाहीं असा मुद्दा उपस्थित झाला. अशा प्रसंगां म्हणजे मनुष्यानें एकदां आपलें मतांतर झाल्याचें जाहीर केल्यानंतर त्याला मारूं नये, जीवदान द्यावें, असाच निर्णय पैगंबरांनीं दिलेला आढळतो. परंतु पैगंबरांच्या मृत्यूनंतर त्यांचा साक्षात् सहावास घडलेल्या अनुयायांना आणि त्यांच्या निकटवर्ती लोकांनाहि त्यांच्या या

आदेशाचा विसर पडला असावा. हजरत उस्मान हे केवळ खलिफाच होते असे नाही. पैगंबरांच्या दोन मुलींशी त्यांचा विवाह झालेल्या असल्याकारणाने ते पैगंबरांचे निकटचे आत होते. तथापि त्यांच्या विरुद्ध बंड करणाऱ्या मुसलमानांनी त्यांचा वध करण्यास कमी केले नाही. चौथे खलिफा हजरत अली हे पैगंबरांचे चुलत भाऊ व जांवई होते. त्यांनाहि पैगंबरांच्या विधवा पत्नी हजरत आयेषा यांच्याशी युद्ध करावे लागले आणि तेहि शेवटी हजरत उस्मान-प्रमाणे मुसलमानांकडूनच मारले गेले ! हजरत अलींच्या मुलांचीहि तीच अवस्था झाली. पैगंबरांच्या मृत्यूनंतर थोड्याच वर्षांत घडलेल्या या घटना आहेत. आणि त्या देखील हजरत अलीसारख्या खुद्द पैगंबरांच्या हातून पहिली धर्म-दीक्षा मिळविणाऱ्या व्यक्तीच्या बाबतीत घडलेल्या आहेत. मग नंतरचे मुसलमान परस्परांशी लढले असतील तर त्यांत नवल कशाचें ?

प्राचीन काळाच्या लढायांची गोष्ट तशी नसली तरी, मुसलमानांमध्ये ज्या लढाया पुढे पुढे झाल्या त्यांमध्ये इस्लामी धर्माचा, त्याच्या प्रसाराचा किंवा संरक्षणाचा कांहींच प्रश्न नव्हता. विजय मिळवून आपले वस्तान नीट बसले की प्रत्येक जेता किंवा राजा देशाच्या परिस्थितीकडे व प्रजाजनांकडे लक्ष देऊन जे करणे विनधोक वाटेल किंवा फलदायी वाटेल ते करीत असे. राज्यकारभारावर व प्रजाजनांच्या जीवनावर म्हणजे राजा व प्रजा या दोघांवर इस्लामचा परिणाम खासच होत असे. पण या म्हणण्याचा असा अर्थ होत नाही की हिंदुस्थानांत किंवा बाहेरच्या देशांत राज्य करणाऱ्यांचे उद्दिष्टच इस्लामच्या प्रसाराचे किंवा संरक्षणाचे असे. हिंदुस्थानांत तर विशेषकरून मुसलमान राज्यकर्त्यांची व सर्वसाधारण मुसलमानांची स्थिति बेटांप्रमाणेच होती. येथील अफाट जनतेच्या समुद्रांत त्यांचे गट लहानशा बेटांप्रमाणे असत व धर्मान्तरामुळे त्यांच्यांत एकसारखी भर पडत राही. स्वारी करण्यासाठी किंवा जेते म्हणून जे मुसलमान परदेशांतून इकडे येत त्यांची संख्या येथील मुसलमानेतरांच्या मानाने अत्यल्प असे. सध्या जी मुसलमानांची संख्या दिसत आहे तिच्यांतील फार मोठे प्रमाण धर्मान्तरामुळे मुसलमान बनलेल्या हिंदूंचे व त्यांच्या वंशजांचे आहे.

लष्करी मामल्यांमध्ये दोन्ही समाजांत जर इतका विश्वास, स्नेहभाव व सहकार्य दिसून येतात तर मुलकी कारभारांत सर्वसामान्य लोकांच्या व्यवहारांत तर त्या भावना अधिकच प्रमाणांत आढळाव्या असें तर्कबुद्धीला वाटणें सयुक्तिकच आहे आणि इतिहासांतील घटनांवरून या तर्काला पाठिंबाच मिळतो.

‘हिंदूंना अधिकारावर नेमणें त्यांच्या राजवटींत अवश्यकच झालें होतें. गझनीच्या महमूदच्या पदरीं पुष्कळ हिंदु सैन्य होतें. मध्य-आशियांत तें सैन्य त्याच्या वतीनें लढलें आणि नियास्तगिन या त्याच्या मुसलमान सेनानीनें बंड पुकारलें तेव्हां तें त्याच्या तिलक नांवाच्या हिंदु सेनापतीनें दडपून टाकलें. हिंदुस्थानांत कायम वास्तव्य करण्याचें कुतुबुद्दिन ऐबकानें निश्चित केल्यानंतर येथील मुलकी कारभाराशीं परिचित असलेल्या हिंदु अधिकारी—मंडळाला कामावर नेमण्यावांचून त्याला दुसरें गत्यंतरच नव्हतें. कारण त्यांच्यावांचून जमीन महसुलासकट सान्याच राज्यकारभाराच्या गाड्याला खीळ पडली असती. मुसलमान आपल्याबरोबर कांहीं कारागीर, कारकून वगैरे मंडळी घेऊन आले नव्हते. त्यांच्या इमारती हिंदूंनींच उभारल्या, त्यांचीं शिके-नाणीं येथील टांकसाळींतच पाडण्यांत आलीं आणि त्यांचे जमाखर्च हिंदु कारकुनांनींच लिहिले. हिंदूंच्या कायद्याच्या बाबतींत हिंदु पांडितांकडूनच सुलतानाला सल्ला मिळत असे आणि ब्राह्मण ज्योतिषीच त्याला ग्रहमान सांगत असत.^१ पहिल्या इब्राहिम अदिलशहाच्या (इ. स. १५३४-१५५८) कारकीर्दीबाबत लक्षांत ठेवण्यासारखी गोष्ट अशी आहे कीं तेव्हांपासून सार्वजनिक जमाखर्च पर्शियन्च्या ऐवजीं हिंदीमध्ये ठेवण्यांत येऊं लागले आणि त्या कामावर ब्राह्मण लोकांची नेमणूक झाल्याकारणानें लवकरच त्यांना सरकारांत मोठें महत्त्व प्राप्त झालें. युसुफ अदिलशहाच्या कारकीर्दींत हिंदूंना महसूल खात्यांत बरेच अधिकार प्राप्त झाले होते.’^२

१. ताराचंद : इन्फ्ल्युअन्स् ऑफ् इस्लाम् ऑन् इंडियन् कल्चर् (हिंदी संस्कृतीवर इस्लामचा झालेला परिणाम), पृ. १३६-१३७.

२. एन्. एन्. लॉ : प्रमोशन ऑफ् लर्निंग इन् इंडिया ड्यूरिंग महॉ. मेडन् रूल् (भारतांत मुसलमानी अमदानींत झालेली विद्येची वाढ), पृ. ९३.

सुलतान महंमद तघलकाच्या पदरीं 'अनेक हिंदु अधिकारी होते. त्याच्या जमाबंदी-खात्यांतला सर्वांत वरिष्ठ अधिकारी रतन नांवाचा हिंदु होता. अक-बराचा प्रख्यात अर्थसचिव जो राजा तोडरमल त्याने राज्यकारभारांत पुष्कळ दूर-गामी सुधारणा घडवून आणल्या. राज्यांतल्या सर्वोच्च अधिकार्यांमध्ये त्याची गणना होती. औरंगझेबाचा अर्थसचिव रघुनाथ हा देखील हिंदुच होता.'^१

अजूनहि हिंदी संस्थानांतून हिंदु-मुसलमानांच्या नेमणुकी सर्वश्रेष्ठ पदावर होतात, तेथें धर्मभेदाचा प्रश्न आडवा येत नाही. हैदराबादचे महाराजा सर् क्रिशन प्रसाद यांचें, तसेंच म्हैसूरचे (आतां जयपुरचे) सर् महंमद इस्मा-ईल यांचें उदाहरण याबाबत देण्यासारखें आहे.

ब्रिटिशांच्या विरुद्ध १८५७मध्ये झालेले बंड हिंदुमुसलमानांनीं मिळूनच केले होते. दिल्लीचा नाममात्र बादशहा बहादुरशाहा याच्या निशाणाभोवतीं ते सारेजण गोळा झाले होते. बंड अयशस्वी झाले म्हणून बहादुरशाहाच्या नशिबीं कारावास व हद्दपारी येऊन मोंगलांचें बादशाही घराणें कायमचें रसातळाला गेलें. पण बंड जर कां यशस्वी झालें असतें तर बहादुरशाहाचेंच साम्राज्य पुनः प्रस्थापित झालें असतें यांत संदेह नाही.

१८५७चा उठाव फसल्यानंतरचीं कांहीं वर्षे ब्रिटिश् सरकारकडून मुसल-मानांना खूप दडपशाही सहन करावी लागली. उलेमा मंडळी तर ब्रिटिशांच्या पूर्ण कक्षांत कधींच आलीं नाहींत. राज्याधिकाराची फार मोठी परंपरा मुसल-मानांच्या पाठीशीं असल्याकारणानें ब्रिटिशांच्या हस्तक्षेपाची त्यांना अत्यंत चीड येत असे. "परकीयांच्या अशा प्रकारच्या हस्तक्षेपामुळे राष्ट्रीयत्वाच्या वाढीला अधिकांत अधिक चालना मिळते," हे ज्यूलियन् हक्स्ले^२ यांचे उद्गार मार्गे^३ उद्धृत केले आहेत, त्यांना अनुसरून येथें घडलेल्या सर्व घटना हिंदी

१. भेहता व पटवर्धन : दि कम्प्यूनल् टॅगल् (त्रिपक्षीय संघर्ष), पृ. १९.

२. ज्यूलियन् हक्स्ले : रेस् इन् युरप् (युरोपांतील वंश), पृष्ठ ३.

३. पृष्ठ ५४ पाहा.

राष्ट्राच्या बनावाला कारणीभूत झाल्या असल्या तर त्यांत नवल नाही. हिंदी राष्ट्राचें स्वतंत्र अस्तित्व आग्रहानें प्रतिपादन करणाऱ्यांत हिंदु—मुसलमान दोघेहि होते. दोघांचे धर्म भिन्न व दोन्ही धर्मांच्या अनुयायांची संख्याहि देशांत अत्यंत मोठी, असें असतां हि हिंदी राष्ट्रीयत्वाच्या मुद्द्यावर त्यांची एक-वाक्यता होती. काँग्रेसला मिळण्यापासून अनेक मुसलमानांना परावृत्त करणाऱ्या सर सय्यद अहमदखानांचे विचारहि प्रारंभीं असेच होते. हिंदुमुसलमान हे जणू एकाद्या युवतीच्या दोन डोळ्यांसारखे असून एका डोळ्याला घक्का लागला तर दुसऱ्या डोळ्यांतून पाणी आल्यावांचून राहणार नाही असें ते म्हणत. हिंदी राष्ट्रसभेंत जे मुसलमान सामील झालेले आहेत त्यांच्या भाषणांतील उतारे या मुद्द्याच्या समर्थनार्थ देण्याची तर अवश्यकताच नाही.

‘द्वि—राष्ट्र’—सिद्धांताविषयींची ही चर्चा दोन प्रसिद्ध हिंदी मुसलमानांचे कांहीं विचार उद्धृत करून मी संपवणार आहे. पहिलें स्थान सर् सय्यद अहमदखान यांच्या भाषणांतील दोन उतान्यांना देण्यांत येत असून चालू काळांतील दोन सुप्रसिद्ध मुसलमानांचे उद्गार शेवटीं दिले आहेत. १८५८ सालीं गुरुदासपुर येथील एका सभेंत सर् सय्यदनीं पुढीलप्रमाणें उद्गार काढले होतेः—

‘अगदीं प्राचीन काळापासून एका देशांतील रहिवाशांना उद्देशून राष्ट्र हा शब्द योजण्यांत आलेला आहे, मग त्या रहिवाशांच्या स्वभाव—विशेषांत कांहींहि फरक असोत. हिंदुमुसलमान बंधूनो, हिंदुस्थानाव्यतिरिक्त दुसऱ्या एकाद्या देशांत तुमची वस्ती आहे काय ? तुम्ही एकाच भूमींत वसलेले नाही काय ? एकाच भूमींत तुमचें दहन—दफन होत नाही काय ? एकाच भूमीवर तुम्ही वर्तत व नांदत नाही काय ? ‘हिंदु’ व ‘मुसलमान’ हे शब्द फक्त धर्मभेद दाखवण्यासाठीं आहेत हें लक्षांत ठेवा. बाकी हिंदु असो, मुसलमान असो, ख्रिस्ती असो, जो कोणी या देशांत वसत—वावरत असेल तो एकाच राष्ट्राचा समजला पाहिजे. म्हणून हे सर्व पंथ म्हणजे एकाच राष्ट्राचे विभाग असें

मानलें पाहिजे. सर्वांची अशी ही जी भूमि आहे तिच्या कल्याणासाठीं झाडून साऱ्यांनीं एकजूट केली पाहिजे.’^१

याच विषयावर दुसऱ्या एका प्रसंगीं लाहोरास त्यांनीं असे उद्गार काढले कीं—

‘राष्ट्र या शब्दांत मी हिंदु व मुसलमान या दोघांचाहि समावेश करतो, कारण त्या शब्दाचा माझ्या मते तोच एक अर्थ होणें शक्य आहे. त्यांची धार्मिक श्रद्धा कोणती आहे त्याचा विचार मला विशेष महत्त्वाचा वाटत नाही. कारण, धर्म—श्रद्धा ही दृष्टि—गोचर होणारी गोष्ट नसते. पण आपण एकाच देशाचे रहिवासी आहों, एकाच सरकारच्या हुकमतीखाली आहों, आपणां सर्वांच्या कल्याणाचा उगम एकाच स्थानीं आहे, आणि भूकमारीच्या यातना आपणां सर्वांना सारख्याच होत असतात, या गोष्टी मात्र दृष्टीला दिसण्यासारख्या आहेत. या निरनिराळ्या कारणांस्तव हिंदुस्थानांत राहणाऱ्या या दोन समाजांना मी एकाच नांवानें म्हणजे हिंदु या नांवानें संबोधतो. हिंदु म्हणजे हिंदुस्थानचा रहिवासी असा माझा अभिप्रेत अर्थ आहे. कायदे-मंडळांत असतांना या राष्ट्राची भरभराट कशी होईल याची चिंता माझ्या मनाला सदैव वाटत असे.’ (इंडियन् नेशन—ब्रिल्डर्स, सर् सय्यद अहमदखान, पृष्ठ ४१—४२).^१

श्री. अतुलानंद चक्रवर्ती यांच्या ‘हिंदूज् अँड मुस्लिम्स् ऑफ इंडिया’ या पुस्तकाला लिहिलेल्या प्रस्तावनेंत, असामान्य इतिहासकार सर् शफत अहमद-खान यांनीं हिंदुस्थानमध्ये गत कालांत झालेल्या सामाजिक व सांस्कृतिक विकासाचा आढावा घेऊन असा निष्कर्ष काढला आहे कीं,

‘आपल्या राष्ट्रांतल्या हरएक व्यवहार—क्षेत्रामध्ये आपण साधारणपणें सम-जतो त्यापेक्षां किती तरी अधिक प्रमाणांत एकजुटीचें व सलोख्याचें वातावरण होतें. हिंदी संस्कृतीचा इतिहास पाहिला तर या दोन समाजांतील कनिष्ठ-

१. रेझॉल करीम यांच्या ‘पाकिस्तान् एक्झॅमिन्ड्’ (पाकिस्तानचें परीक्षण) या पुस्तकांत ११७व्या पृष्ठावर उद्धृत.

वर्गीय व वरिष्ठ वर्गीय यांमध्ये मानसिक देवाणघेवाण व भावनांचें ऐक्य सतत विद्यमान असल्याचें दिसून येतें आणि आशियांतल्या इतर कोणत्याहि राष्ट्रांत आढळणार नाहीं असा राष्ट्रीयत्वाचा संपूर्ण साक्षात्कार हिंदी भाषांतील अभिजात ग्रंथांमध्ये पाहावयास मिळतो. ज्या या समन्वयामुळें वरिष्ठ वर्गातील व सामान्य जनांतील अभिरुचि व मनःप्रवृत्ति शुद्धतर बनल्या तो राष्ट्राच्या रोमरोमीं मुरला असून त्यानें राष्ट्राला निर्मल केलें आहे. आपल्यातील राजकीय मतभेदांना मी क्षुद्र मानीत नाहीं; परंतु ते मतभेद कितीहि असले तरी आपल्या बुद्धिधर्मात, आपल्या परंपरेंत, आपल्या संवर्षांत, आपल्या विचार-क्षेत्रांत ऐक्याचें एक बळकट सूत्र गोवलेलें असून जवळजवळ एक हजार वर्षांतील घटनांच्या भट्टींत तावून सुलाखून निघालें असल्याकारणानें तें अमर व अविच्छेद्य बनलें आहे !^१ 'सामाजिक घटनांकडे केवळ राजकारणाच्या दृष्टीनें पाहण्याची व राष्ट्रदेहांत निर्माण झालेल्या रोगांना केवळ राजकीय अस्वास्थ्य समजून चालण्याची जी अदूरदृष्टि आपल्या ठिकाणीं उत्पन्न झाली आहे ती, हिंदुमुसलमान-संस्कृतींच्या गाढ अभ्यासानें व आपल्या वैभवसंपन्न गतकालांतील विचार-प्रवाहांना ज्या शक्तींनीं वळण लावले त्यांचें अधिकतर ज्ञान करून घेऊन, नाहींशी करणें'^२ जरूरीचें आहे, असें सर् शफतखानांनीं प्रस्तावनेनंतरच्या भागांत सुचविलें आहे.

सर् सुलतान अहमद यांनीं देखील आपलें मत कमी खणखणीत शब्दांत मांडलेले नाही. ते लिहितात, "आज हिंदु-मुसलमानांत जी तेढ निर्माण झालेली आहे तिच्यामुळें मोंगलांच्या काळापासून गेलीं शेकडों वर्षें जो बंधुभाव या दोन समाजांत वसत आहे तो लयास जाण्याचा धोका निर्माण झालेला आहे. हिंदुस्थान फोडूं पाहणें म्हणजे या देशांत मुसलमानी राजवटीनें जें एक विधायक कार्य केलें त्याचाच विच्छेद करण्यासारखें आहे. सध्यांच्या हिंदी

१. अतुलानंद चक्रवर्ती : हिंदूज् अँड् मुसल्मान्स् ऑफ् इंडिया (हिंदु-स्थानांतील हिंदु व मुसलमान), पृ. १९-२० (प्रस्तावना).

२. उक्त ग्रंथ, पृ. १६ (प्रस्तावना).

मनुष्याला त्याच्या पूर्वजांपेक्षा अधिक ज्ञान आहे यांत शंका नाही. पण त्याच्या डोळ्यांतली कल्पनाचित्रे, आर्यन-सारासेन-युतीचे भव्य चित्र रेखाटलेल्या चित्रपटाच्या मानाने क्षुद्र वाटतात. पूर्वकालीन हिंदी नेत्यांनी व विचारवंतांनी दोन धर्मांचे ऐक्य साधण्याचे यत्न केले. राजपुत्र दारा शेकोहने त्यांना 'मज्मा-उल-बहरीन' किंवा दोन नद्यांचा संगम असे म्हटले आहे; कबीर व नानक यांनी त्या दोघांना एकरूप बनवण्याचा प्रयत्न केला व 'रहीम व राम' यांना प्रार्थनेमध्ये एकत्र आणून बसवले. हिंदु व मुसलमान उस्तादांनी आपल्या प्रतिभा-बळांने अस्या कांही कला उत्पन्न केल्या व असे कांही व्यवसाय निर्माण केले की त्यांच्या योगाने उभय समाजांच्या मनाची तृप्ति होऊन त्यांच्या व्यावहारिक गरजांचाहि परिहार झाला. आनंदाची व सौंदर्याची समान अधिष्ठाने निर्मिली गेली. इतिहासाच्या सिद्ध-हस्ताने बनवलेले हे मंदिर धुळीस मिळविण्यासाठी आज हिंदी मनुष्य सज्ज झालेला आहे. त्या इतिहासाचे मर्म आकलन करण्याची पात्रता त्याच्या ठिकाणी नसल्याकारणाने तो त्याला दूषण देऊ लागला आहे.

‘हिंदु मुसलमान यांच्यामध्ये इतक्या समान गोष्टी असूनहि त्या दोघांची एकी भंग पावत आहे ही घटना आश्चर्य-जनक होय. उभयतांना सामान्य असणाऱ्या गोष्टींचा आधार घेऊन ऐक्याचा विस्तार करीत जाणे हे आपण आपले कर्तव्य मानावयास हवे. संगीत व वाङ्मय, चित्रकला व स्थापत्य, यांच्यातील समानता येवढेच पैतृक धन आपणांला लाभलेले आहे असे नव्हे. हिंदुमुसलमानांचे संघर्ष अनेक रणांगणांवर चालू असतां दोघांना सामान्य असे राजकीय भवितव्यहि निर्माण होत गेले आहे. सामाजिक जीवनामध्येहि दोन्ही समाजांच्या आचारांचा व व्यवहारांचा गोफ विणला गेलेला आहे. राहणीच्या समान पद्धति बाबराच्या काळी देखील आढळून येऊ लागल्या होत्या आणि हिंदुमुसलमानांच्या कमालीच्या संमिश्र राहणीला उद्देशूनच बाबर बादशहाने कुचेष्टेच्या स्वरांत तिचा “हिंदुस्थानी पद्धत” असा उल्लेख केलेला आहे. त्यानंतर लष्करी छावण्यांमधून उर्दूचे बोल ऐकू येऊ लागले. मानवाला सर्वांत

प्रिय असा जो धर्म त्यामध्ये सुद्धां त्या वेळेपासूनच एका धर्माचा दुसऱ्या धर्मावर परिणाम झाल्याच्या खुणा दिसू लागल्या होत्या. हिंदूंच्या धर्माला मुसलमानांच्या साहचर्यानें एक नवीन वळण लागलें, एक नवीन छटा त्याच्यावर चढली. उलट, मुसलमानांच्या धर्मालाहि हिंदु स्वरूप प्राप्त झालें. हा बदल त्या वेळच्या कर्मठ मुसलमानांच्या नजरेतून सुटला नाहीं.

‘हिंदुस्थानांतले मुसलमान देशीच बनून गेले. हें त्यांचें भवितव्य कुतुबुद्दिनानें आपलें दिल्लीचें राज्य गझनीच्या तख्तापासून अलग केलें तेव्हांच ठरून गेलें होतें. आपल्या प्रजाननांपैकीं कोणत्याहि पंथाच्या अनुयायांवद्दल मुसलमान राज्यकर्त्यानें भेदभाव दर्शवूं नये हा आदेश अगदीं स्पष्टपणें व निश्चून देण्यांत आलेला होता. “सर्व धर्ममतांकडे त्यानें सहानुभूतीच्या नजरेनें पाहावें, एकाला पोटच्या मुलाप्रमाणें व दुसऱ्याला सवतीच्या मुलाप्रमाणें वागवूं नये” असा दंडक घालण्यांत आलेला होता. बाबराची ‘स्मरणावलि’ व अबुल फझलची ‘ऐन-इ-अकबरी’ यांची तुलना केली, तरी हिंदुस्थान ही आपली मातृभूमि म्हणून त्याच्याविषयीं वाटणाऱ्या प्रेमाची भावना कशी वाढत गेली याचा नीट बोध होईल. “हिंदुस्थान हा असा देश आहे कीं त्यांत सुखावह गोष्टींची वाणच दिसून येते” अशी तक्रार आपल्या ‘स्मरणावली’त त्या साम्राज्य-संस्थापकानें मांडली आहे. पण अकबर गादीवर येईपर्यंतच्या काळांत हिंदुस्थानविषयींची ही परकेपणाची भावना पार लुप्त झाली होती ! त्याचा इतिहासकार जो अबुल फझल त्यानें “हिंदुस्थानच्या रमणीयते”ची मुक्तकंठानें स्तुति केली असून माझ्या “मातृभूमीच्या प्रेमा”मुळे माझ्याकडून विषयांतर झालें याबद्दल ‘मला क्षमा करावी’ असें त्यानें वाचकांस विनविलें आहे.”^१

१. सर् सुलतान अहमद : ए ट्रीटी बिट्वीन् इंडिया अँड दि युनायटेड किंग्डम् (हिंदुस्थान व संयुक्त राज्य यांच्यामधील तह), पृ. ६१.

भाग दुसरा

त्रिपक्षीय संघर्ष

६. प्रास्ताविक

मुसलमानांचा हिंदुस्थानबरोबर दीर्घकाळपर्यंत जो संबंध घडून आला त्या काळांत मुसलमान राज्यकर्त्यांनी, साधुसंतांनी व इतरांनी हिंदु-संस्कृतीपैकी शक्य तेवढा भाग आत्मसात् करण्याचे प्रयत्न सतत चालविले होते. त्यांच्या या प्रयत्नांसारखेच प्रयत्न हिंदूंनीहि आपल्या बाजूने चालवलेले होते. दोन्ही समाज एकरूप होऊन गेले नाहीत ही गोष्ट यद्यपि खरी, तथापि दोन्ही समाजांना सामान्य अश्या गोष्टींची वाढ हळुहळू पण निश्चितपणे होत होती आणि कालगतीने जिला हिंदुस्थानी संस्कृति म्हणतां येईल अशी संस्कृति निर्माण झाली होती. राजकीय क्षेत्रामध्ये अश्या संस्कृतीच्या पोटी आधुनिक परिभाषेत ज्याला राष्ट्र असे म्हणतात, तशा एका राष्ट्राचा जन्म होणे अपरिहार्य असते. हिंदु-मुसलमानांवर आधिपत्य गाजवणारी ब्रिटिश सत्ता देशांत स्थापन झाल्यावर येथेहि तसेच घडून आले. हिंदूंचे व मुसलमानांचे मिळून एक राष्ट्र बनलेले आहे असे प्रतिपादन करणाऱ्या अधिकारी मुसलमान पुरुषांचे उद्गार यापूर्वी आम्हीं उद्धृत केले आहेतच. परंतु आजकाल अखिल भारतीय मुस्लिम लीग व तिचे पुढारी हिंदूंच्याहून वेगळे असे मुसलमानांचे एक स्वतंत्र राष्ट्र असल्याबद्दल तितक्याच अभिनिवेशाने सांगत असतात, याचीहि आम्हांला जाणीव आहे. असे घडून येण्याचे कारण काय ? त्याचे उत्तर हुडकण्यासाठी आपणांला कांहीं ऐतिहासिक घटनांचा विचार करावयास हवा.

येथील मुसलमानी राज्यकर्त्यांची वृत्ति सर्वसाधारणपणे सहिष्णुतेचीच होती. त्यांपैकी कांहींनी धर्मवेडेपणाचे प्रदर्शन अधुनमधून केले असले, तरी प्रारंभापासून हिंदूंबरोबर न्यायाने वागण्याचा प्रयत्न करण्यांत येत होता असे म्हणण्यास हरकत नाही. अगदी सुरुवातीच्या काळांत घडलेले एक उदाहरण देतां येईल. महंमद बिन कासिमने ब्राह्मणाबाद पदाक्रांत केले तेव्हां तेथील नागरिकांनी त्याला 'आम्हांला आमच्या धर्मानुसार पूजा-अर्चा करण्याची अनुज्ञा मिळावी' अशी विनंति केली. कासिमने त्याबाबत इराकचा सुभेदार

हज्जाज याच्याकडे विचारणा केली असतां त्याच्याकडून पुढीलप्रमाणें उत्तर आलें:—‘ते (हिंदु लोक) शरण आले असल्याकारणानें आणि त्यांनीं खलिफाला करभार देण्यास मान्यता दिलेली असल्याकारणानें आतां त्यांच्याकडून दुसऱ्या कोणत्याहि गोष्टीची अपेक्षा करतां येणार नाही. ते आतां आपल्या आश्रयाला आलेले आहेत. तेव्हां त्यांच्या जीविताला किंवा घनाला आपणांस हात लावतां येणार नाही. त्यांना आपल्या दैवतांची उपासना करण्याची मोकळीक देण्यांत येत आहे. आपल्या धर्मानुसार वागण्याला कोणासहि मज्जाव करण्यांत येऊं नये. त्यांनीं आपापल्या घरांत इच्छेस येईल तसें राहावें.’^१ पैगंबराच्या शिकवणुकीला आणि जे त्रिगर—मुसलमान शरण येऊन जिझिया कर देण्याचें मान्य करीत त्यांच्याशीं प्रारंभीचे खलिफा जशा प्रकारची वर्तणूक ठेवीत, त्या वर्तणुकीला अनुसरूनच हा निकाल होता.

मुसलमान धर्म—वेत्त्यांनीं अवश्य व योग्य म्हणून कांहींहि सांगितलें तरी मुसलमान राज्य—कर्ते स्वतंत्र बुद्धीनें त्यांना योग्य दिसेल त्या मार्गानें जाण्यांत कसूर करीत नसत. त्यामुळे राज्यकारभार धर्मापासून अलग होत गेला. अल्ला-उद्दिन खिलजीच्या राज्यांत संबंध इतर व दक्षिण हिंदुस्थानचा समावेश होत होता. उलेमांनीं राज्यकारभारांत ढवळाढवळ करावी हें त्याला पसंत नसे. कायदा हा राजाच्या इच्छेनुसार चालावा, त्याचा पैगंबराच्या अनुशासनांशीं कांहींहि संबंध नाही अशी मर्यादा त्यानें घालून दिली. शिक्षा देण्याविषयीचा राज्य—कर्त्याचा हक्क त्यानें उचलून धरला आणि अप्रामाणिक व लांचखाऊ अधिकाऱ्यांना देहदंड देणें रूढ कायद्याच्या विरुद्ध आहे असा निर्वाळा काढींनीं दिला असतांहि त्यानें तें कृत्य न्यायास धरून आहे असें ठरविलें. राज्यपदाची व्याख्या पुढील अर्थपूर्ण शब्दांमध्ये त्यानें काढींना सांगितलेली आहे:—‘बंड उद्भवून हजारों जीवांचा नाश होऊं नये म्हणून राज्याच्या स्वास्थ्याच्या व लोकांच्या कल्याणाच्या दृष्टीनें मला ज्या योग्य वाटतील त्या आज्ञा मी देत

१. ईश्वरी प्रसाद : ए शॉर्ट हिस्टरी ऑफ मुस्लिम रूल इन इंडिया (हिंदुस्थानांतील मुसलमानी अंमलाचा संक्षिप्त इतिहास), पृ. ४६.

असतों. माझ्या आज्ञा लोक ऐकत नाहीत, त्यांचा ते अनादर करतात; आणि ते त्यांचा भंग करतात म्हणून त्यांना वठणीवर आणणें मग मला भाग पडतें. हें माझें करणें कायद्याला धरून आहे कीं नाही तें मला ठाऊक नाही. जें राज्याच्या हिताचें व प्रसंगाला योग्य असें मला वाटतें तें करण्याची आज्ञा मी देतों; देवाच्या न्यायासनासमोर उभें राहिल्यानंतर माझा इत्साफ कसा होईल त्याचीहि कांहीं कल्पना मला नाही.^१ अरेराव पण लोकहितैषी राज्यकर्त्यांच्या तोंडचा हा नेहमींचा युक्तिवाद आहे. भिन्न भिन्न धर्म व रूढि अनुसरणाऱ्या जनसमुदायांचा अधिपति या नात्यानें राजाचीं कर्तव्ये आणि एका विशिष्ट धर्माचा अनुयायी या नात्यानें त्याचीं कर्तव्ये यांत कसा संपूर्ण फरक पडतो तें या उद्गारांवर दिसून येतें.

बाबुरानें आपल्या मृत्युपत्रांत लिहून ठेवलेल्या आदेशांचा उल्लेख मागें सविस्तर येऊन गेलाच आहे. मोंगल बादशहांनीं तदनुसार वर्तन ठेवलें म्हणून साम्राज्याचा विस्तार होत गेला. तें धोरण सुटल्यामुळें अशी परिस्थिति निर्माण झाली कीं, अखेरीस साम्राज्याच्या ठिकऱ्या उडाल्या. हिंदूंच्या भावनांविषयी जी आस्था मोंगल अमदानींत दाखवण्यांत येई तिचा परदेशीं लोकांनीं सुद्धां उल्लेख केलेला आढळतो. ईदच्या प्रसंगीं गोवध करीत नसत असें दिसतें. कारण, “त्या (म्हणजे ईदच्या) दिवशीं ज्याला ज्याला शक्य होईल त्या प्रत्येकांनें आपल्या घरीं बकऱ्याचा बळी द्यावा व मोठा सण म्हणून तो दिवस साजरा करावा,”^२ असें आम्हांस सांगण्यांत आलें आहे. अर्थत् हे दोन्ही समाज एकमेकांत मिसळून जाऊन कधींहि एकरूप होऊन गेले नाहीत तरी स्नेह-भावानें शेजारीं शेजारीं राहिले यांत नवल कसलें ?

मि० एफ्. के. खान दुराणी यांनीं त्या परिस्थितीचा सारांश दिला

१. ईश्वरी प्रसाद : ए शॉर्ट हिस्ट्री ऑफ मुस्लिम् रूल इन् इंडिया (हिंदुस्थानांतील मुसलमानी अंमलाचा संक्षिप्त इतिहास), पृ. १२६.

२. उक्त ग्रंथ, पृ. ६९८, पेल्सार्टचा ७४ व्या पृष्ठावरील उतारा.

असल्यामुळे त्यांतील एक बराच लांबलचक उतारा देण्यापेक्षां मला अधिक चांगलें कांहीं करतां येईलसें वाटत नाहीं:

“पुरातन काळचे हिंदू हे एकराष्ट्रीय नव्हते. तो एक जन-समूह होता, कळप होता.

“हिंदुस्थानांतील मुसलमानांचाहि तोच मासला होता. वस्तुस्थिति पाहिली तर असें दिसतें कीं धर्म-प्रवर्तक पैगंबराच्या आयुष्यांतच इस्लामला राज्य-पदवी प्राप्त झालेली होती. सुसूत्र अशी राजनीति इस्लामपार्शी होती, किंबहुना इस्लाम हीच एक राजनीति आहे असें म्हटल्यास तें उचित होईल.... इस्लामी राज्य हें धर्माधिष्ठित राज्य असतें असें मला मुळींच म्हणावयाचें नाहीं. इस्लाम ही लोकसत्ताच आहे आणि ती संभाळणें हें प्रत्येक मुसलमानाचें कर्तव्य आहे. “ला इस्लामा-इल्ला बे जमाअत-हू. म्हणजे सुसंघटित समष्टी-शिवाय इस्लाम अशक्य आहे” असे महात्मा उमरचे उद्गार आहेत. दुर्दैवानें हें इस्लामी राज्य फार काळ टिकलें नाहीं. ओटमादांनीं व अब्बासिदांनीं त्याचा नाश करून टाकला आणि त्याच्याजागीं ‘मुल्की’ राजवटीची म्हणजे अरेरावी व वंशपरंपरा चालणान्या राज-सत्तेची स्थापना केली.”

“मुसलमानांनीं हिंदुस्थान जिंकला त्या वेळीं धर्म व राजकारण भिन्न आहेत ही कल्पना जगांतल्या सर्व मुसलमानांत रूढ झालेली होती. ज्या लोकांनीं हिंदुस्थान पादक्रांत केला ते लोक मुसलमानी राज्याचे राष्ट्रीय वृत्तीचे सैनिक नव्हते. अरेराव बनलेल्या बादशहाची ती भाडोत्री फौज होती. त्यांनीं हिंदुस्थानांत जें राज्य प्रस्थापित केलें तें कांहीं राष्ट्रीय मुसलमानी राज्य नव्हतें. अरेराव बादशहा आणि त्याचे आश्रित यांच्या फायद्यासाठींच स्वराज्याचें जतन व शोषण करण्यांत येत होतें. हिंदुस्थानांतील मुसलमानी साम्राज्याला मुसलमानी म्हणण्यांत येई, तें बादशाहीचा मुकुट धारण करणारा स्वतःला इस्लामचा अनुयायी

१. एफ्. के. खान डुराणी : दि मीनिंग् ऑफ् पाकिस्तान (पाकिस्तान म्हणजे काय ?), पृ. ३४-३५.

म्हणवीत असे येवढ्याचसाठी. हिंदुस्थानांतील आपल्या सुदीर्घ राजवटीच्या काळांत राष्ट्रीयत्वाची भावना मुसलमानांच्या मनांत कधीच जागली नाही. बादशाही धोरण आरंभापासून अखेरपर्यंत त्या (राष्ट्रीयत्वाच्या) भावनेच्या वाढीला अपकारक व विरोधीच होतें.”^१

“त्यामुळे हिंदु व मुसलमान असे दोन समाज एकाच बादशाहीच्या गुलाम-गिरीच्या जोखडाला बांधले गेल्याचें दृश्य इतिहासांत दिसून येतें. राष्ट्रीयत्वाची भावना किंवा राष्ट्रीय महत्त्वाकांक्षा यांना दोन्ही समाज सारखेच पारखे झालेले होते.

“हिंदुमुसलमानांच्या धर्मविषयक कल्पना, श्रद्धा व आचार यांत तडजोड होणें अशक्य असल्याबद्दल आतांपर्यंत पुष्कळांनीं लिहिलेलें आहे.... तथापि त्या दोघांच्याहि धर्मांत असें काहीं तरी आहे, कीं ज्यामुळे हे दोन्ही समाज शेंकडों वर्षे गुण्यागोविदानें एकत्र नांदले. ब्रिटिश् राजवटीमध्ये त्यांच्या मनांत जें क्लिप्त शिरलेलें आहे तें जर धुऊन टाकतां आलें आणि एका शतकापूर्वीच्या त्यांच्या पूर्वजांमध्ये जी धार्मिक वृत्ति होती ती पुनरुज्जीवित करणें शक्य झालें, तर एका राज्यांतले प्रजाजन म्हणून ते गोडीगुलाबीनें पुनः एकत्र नांदूं शकतील. दोघांच्याहि धर्मांतला तो विशेष म्हणजे त्यांतली सहिष्णु वृत्ति होय.”^२

‘फोडा आणि झोडा’ हे राजनीतीचें फार प्राचीन सूत्र आहे. सर्व देशांतल्या सर्व जेत्यांनीं सर्व काळीं तें वापरलेलें आहे. परसत्तेला एकदां मान्यता दिली म्हणजे मग परसत्ताध्याऱ्यांनीं या नीतीचा अवलंब केल्यास त्यांना विशेष दोष देतां येणार नाही. म्हणून इतर परकी जेत्यांपेक्षा उच्चतर भूमिका ब्रिटिशांनीं घेतली नाही आणि ‘फोडा व झोडा ही रोमन् लोकांची प्राचीन नीति होती आणि आपणहि तिचाच अंगीकार केला पाहिजे’ असा जो सल्ला मॉर्ट् स्टुअर्ट एल्फिन्स्टन् यानें दिला होता, त्याला अनुसरूनच ब्रिटिश् राज्यकर्ते वागले म्हणून ब्रिटिशांना नांवें काय म्हणून ठेवण्यांत यावीं ? हिंदुस्थानांत आपण जें

१. एफ्. के. खान दुराणी : दि मीनिंग् ऑफ् पाकिस्तान (पाकिस्तान म्हणजे काय ?), पृ. ३५-३६. २. उक्त ग्रंथ, पृ. ३६-३७.

काहीं करतो तें उच्च ध्येय—वादानें व निर्भेळ लोकहित—बुद्धीनें करतो अशा प्रकारची साधुपणाची ऐट जेव्हां ते मारतात, तेव्हां मात्र त्यांची चीड येणें साहजिक आहे. प्रस्तुत काळीं हिंदुमुसलमानांत जे दुर्लभ्य भेद माजल्यासारखे दिसत आहेत त्यांना ब्रिटिशांनीं बुद्धिपुरःसर अंगीकारिलेली ही नीति थोडी-थोडकी कारणीभूत झालेली नाही. हिंदुस्थानचे राज्यकर्ते म्हणून इंग्रज आपलें वस्तान येथें नुकतेंच बसवूं लागले होते त्या वेळींच म्हणजे ईस्ट इंडिया कंपनीच्या अमदानींतच या नीतीचा प्रारंभ झालेला आहे आणि तीच नीति अद्यापि चालू आहे हें माजी भारतमंत्री मि० अमेरी किंवा हिंदुस्थानच्या कारभाराशीं संबंध असलेले त्यांच्याचसारखे इतर इंग्रज वरिष्ठ अधिकारी यांची अगदीं अलीकडे प्रसिद्ध झालेलीं मते वाचलीं तरी लक्षांत येईल. शेजारी म्हणून आणि एकाच राज्यांतले प्रजाजन म्हणून हिंदुमुसलमानांनीं एकत्र नांदावें याकरतां जी पूर्वीच्या काळांतल्यासारखी मनःप्रवृत्ति असा-वयास हवी, ती निर्माण करणें जें इतकें कठिण होऊन बसलें आहे तें ब्रिटिशांच्या या धोरणामुळेंच.

म्हणून हिंदुस्थानांतील जातीय प्रश्न असा नाही, कीं जो हिंदुमुसलमानांना स्वतःच्या इच्छेनुसार हवा तेव्हां सोडवतां येईल. तिसऱ्या एका पक्षाचा म्हणजे ब्रिटिश् सरकारचा हात त्यांत शिरकलेला आहे. आणि तो फार महत्त्वाचा पक्ष बनलेला आहे. हिंदुमुसलमानांच्या बरोबरीनें ब्रिटिश् सरकारचा पक्षहि देशांत विद्यमान असल्यामुळें ज्याचें 'त्रिपक्षीय संघर्ष' असें यथार्थपणें वर्णन करतां येईल, असा संघर्ष येथें निर्माण झाला आहे. ब्रिटिशांचा पक्ष जसजसा प्रबळ होत गेला, तसतशी हिंदु-मुसलमानांतील विरोधालाहि तीव्रता प्राप्त होत गेली.

७. 'फोडा आणि झोडा'ची राजनीति व ईस्ट इंडिया कंपनी

मोंगल साम्राज्याच्या अंतर्काळीं देशामध्ये जीं स्वतंत्र राज्ये प्रस्थापित झालेलीं होती त्यांच्या आपापसांतील झगड्यांची व विरोधांची संधि साधून हिंदु-स्थानांत आपलें साम्राज्य प्रस्थापित करण्याचे प्रयत्न ईस्ट इंडिया कंपनीकडून चालू असतां कंपनीनें आपल्या वतीनें जे गव्हर्नर् देशामध्ये नेमले होते, त्यांनीं या अन्तर्गत कलहांचा फायदा घेऊन ब्रिटिशांच्या विरुद्ध हिंदी लोकांचा एकोपा न होऊं देण्याचें धोरण आंखलें होतें. प्रथम निझाम व कर्नाटकचे नवाब यांच्याबरोबर मराठ्यांची जूट न होऊं देण्याचें व नंतर निझाम व टिपू सुलतान यांच्याबरोबर त्यांची एकी न होऊं देण्याचें उद्दिष्ट कंपनीच्या अधिकाऱ्यांनीं आपणांसमोर ठेवलें होतें. “त्यांच्याच पुत्रांची मदत नसती तर हिंदु-स्थान पादाक्रांत करणें कदापि शक्य झालें नसतें,” हे माल्कमचे उद्गार खरे आहेत,’ असें डब्ल्यू. एम्. टॉरेन्स यांनीं लिहिलें आहे. ते म्हणतात, ‘प्रथम अर्काटवाले निझामाविरुद्ध व निझाम अर्काटविरुद्ध लढले, नंतर मराठे मुसलमानांबरोबर व अफगाण हिंदी लोकांविरुद्ध लढले.’^१ खुद्द मराठ्यांमध्ये देखील जी फूट पडली तिला मराठ्यांच्या दरबारीं इंग्रजांनीं चालविलेल्या कारवायाच बऱ्याच अंशी कारणीभूत होत्या. ‘मराठ्यांच्या इतिहासांत दोन व्यक्ति अश्या आहेत, कीं ज्या मराठी साम्राज्याच्या उदयास व पतनास कारणीभूत झाल्या. शिवाजीच्या शौर्यामुळे व प्रतिभेमुळे मराठी साम्राज्याचा पाया भरला गेला, तर रघुनाथरावाच्या विनधोरणी वृत्तीमुळे व कारस्थानांमुळे मराठी साम्राज्याचा नाश झाला.’^२

ग्रॅट् डफ् हा इतिहासकार लिहितो, ‘मि० मॉस्टिन्ला मुंबई-सरकारनें

१. डब्ल्यू. एम्. टॉरेन्स : एम्पायर् इन् एशिया (आशिया खंडांतील साम्राज्य), पृ. १९.

२. बी. डी. बसू : राइज् ऑफ् खिश्न पॉवर् इन् इंडिया (हिंदुस्थानांत खिस्ती सत्तेचा उत्कर्ष), पृ. २०९.

पुण्याला पाठविलें तें या हेतूनें कीं गृहकलह माजवून किंवा दुसऱ्या कांहीं युक्त्या—प्रयुक्त्या योजून मराठे हैदराला व निझामाला जाऊन मिळणार नाहींत अशी व्यवस्था करा.'^१ मॉस्टिन्नें राघोबाला मदत दिली व राघोबा त्याच्या हातांतलें बंधुलें बनला. निझामाशीं व हैदरअलीशीं लढाई पुढेकरण्याची चिथावणी त्यानेंच दिली. पण या लढायांपासून मराठ्यांचा कोणताहि फायदा झाला नाहीं. मुंबई—सरकारच्या हातीं राघोबाचीं सूत्रें गेलेलीं आहेत आणि तो पेशवे—पदावर अधिक काळ राहिला तर मराठ्यांच्या सत्तेला लवकरच राम भुणावा लागेल, हें नाना फडणवीस ओळखून होता. नाना व इतर प्रधान आपणाला प्रतिकूल झालेले आहेत असें पाहून राघोबा गुजरातकडे पळून गेला आणि त्यानें मुंबईच्या कंपनी—सरकारकडे मदत मागितली. तें मदत देण्यास एका पायावर तयार होतें. मराठी साम्राज्य कमकुवत बनावें, पश्चिम किनाऱ्यावर कंपनीला हातपाय पसरण्यासाठीं संधि मिळावी आणि विशेषेंकरून साष्टीबेट व वसई द्वीपकल्प हीं आपणाला तोडून देण्यांत यावीं यासाठीं तर तें टपूनच बसलेलें होतें.

‘फोडा व झोडा ही नीति लागू करतांना हिंदुमुसलमानांचे धर्म निराळे म्हणून त्यांच्यांत पंक्तिप्रपंच करण्यांत येत नसे. मुसलमानांना हिंदूंच्या प्रमाणेंच मुसलमानांच्याहि विरुद्ध चिथावण्यांत येई आणि हिंदूंना मुसलमानांच्या प्रमाणेंच हिंदूंच्याहि विरुद्ध फूस देण्यांत येत असे. एकाची मदत घेऊन दुसऱ्याला भर-डून काढावयाचें आणि मग त्याचीहि तीच गत करावयाची, हा यांतला मुख्य उद्देश असे. वॉरन् हेस्टिंग्जच्या कारकीर्दींत रोहिल्यांना ज्या रीतीनें वागवण्यांत आलें तीवरून या घोरणाचें स्वरूप स्पष्ट होईल. औधच्या वजिराच्या सरहद्दीवरील कांहीं टापू रोहिल्यांच्या ताब्यांत होता. त्या टापूंतला राज्यकारभार स्थानिक प्रमुखांच्या व पंथांच्या मार्फत चाले. त्यांना त्या मुलुखांत खूपच मोकळीक मिळत असल्याकारणानें इतर जमातींच्या मानानें रोहिल्यांच्या जमाती अधिक सुखांत असत. रोहिले हे स्विस लोक प्रमाणें हाडानें शांतताप्रिय होते. औधचा

‘फोडा आणि झोडा’ची राजनीति व ईस्ट इंडिया कंपनी १४३

मुख्य व मराठ्यांच्या प्रदेश या दोहोंच्यामध्ये रोहिल्यांचा टापू येत होता. मराठ्यांनी वजिराच्या मुलुखाला शह दिला होता आणि रोहिल्यांनी आपणांला पलीकडे जाण्यासाठी वाट द्यावी म्हणून त्यांना बऱ्याच सवलती देण्यास मराठे तयार होते. पण रोहिल्यांनी त्या अटी कबूल केल्या नाहीत. इंग्रजांचा आग्रह पडल्यामुळे व तह पाळला जाईल अशी इंग्रजांनी हमी दिलेली असल्यामुळे औधच्या वजिराबरोबर रोहिल्यांनी मैत्रीचा तह केला होता; त्यामुळे मराठ्यांच्या अटी फेटाळून लावल्यानंतर मराठ्यांचा उपसर्ग त्यांनाच सहन करावा लागला. पण मराठ्यांच्या स्वारीचे संकट टळून गेल्याबरोबर रोहिल्यांचा टापू गिळंकृत करण्याबद्दलचा गुप्त करार वजीर व गव्हर्नर जनरल यांच्यामध्ये झाला. आपल्या शत्रूपासून आपले रक्षण करण्यासाठी आपण तैनाती लष्कर बाळगीत असल्याची बतावणी वजिराने करावी, मात्र त्याच्यावर फक्त कंपनीचीच हुकमत चालावी व त्यांतील अधिकारीहि कंपनीचेच असावेत, या गोष्टीला हेस्टिंग्जने वजिराची मान्यता मिळविली. याचा मोबदला म्हणून वजिराने काहीं ठराविक रक्कम द्यावी असे ठरले. कंपनीचा फायदा वाढावा या दृष्टीनेच रोहिलखंडाच्या खरेदीलाहि मान्यता देण्यांत आली होती....निमित्त सांपडतांच इंग्रज फौजांनी औधच्या लष्कराच्या मदतीला जाऊन रोहिल्यांचा निःपात करावा व तो टापू वजिराच्या राज्याला जोडून द्यावा आणि या कामगिरीबद्दल वजिराने कंपनीस ४० लक्ष रुपये व मोहिमेला लागणारा सर्व खर्च द्यावा, असा गुप्त करार वजीर आणि कंपनी यांच्यांत करण्यांत आला.^१ निमित्तें काय, हवीं तेवढीं सांपडलीं. रोहिलखंडावर स्वारी करण्यांत आली आणि मोठ्या शौर्याचा प्रतिकार केल्यानंतर रोहिल्यांना हार खावी लागली. जयामुळे प्राप्त होणाऱ्या हक्कांचा इतका दुरुपयोग क्वचित्च करण्यांत आला असेल ! “रोहिल्यांचे नांव धारण करणाऱ्या प्रत्येक मनुष्याचा वध तरी करण्यांत आला किंवा त्याला जीव बचावण्यासाठी परागंदा

१. डब्ल्यू. एम्. टॉरेन्स : एम्पायर इन् एशिया (आशिया खंडांतील साम्राज्य), पृ. १००-१०१ वरील उतान्यावरून संकलित.

तरी व्हावें लागलें !” अर्थात्च हें क्रूरकर्म तहाच्या कलमांना सोडून होतें असें म्हणतां येणार नाही. जरूर वाटली तर “रोहिल्यांचें बीज राहूं देऊं नये” असें कलम तहांतच असल्याचें खुद्द वॉरन् हेस्टिंग्जच्या पत्रावरून दिसून येतें. पत्रांतील भाषा त्याचीच आहे.^१ या व्यवहारामध्ये तहनाभ्यावर सही केल्याबद्दलची बक्षिसी म्हणून हेस्टिंग्जनें वीस हजार पौंड खिशांत टाकले आणि कंपनीच्या तिजोरींत चार लाख पौंडांची भरती झाली, असें टॉरेन्सनें लिहिलें आहे.

पुढें खुद्द नवाबाची पाळी आली. कंपनीला आणखी पैसे हवेसे झाले. तिजोरी खाली असल्याची सवत्र नवाबानें पुढें केली. त्यानंतर ‘पत्र—व्यवहार झाला आणि लखनौकरांची तिजोरी रिती न करतांच कलकत्तेकरांची तिजोरी भरून काढण्याची ती कुप्रसिद्ध युक्ति शोधून काढण्यांत आली—गव्हर्नर जनरल् व नवाब यांनीं सरळ तिसऱ्याला लुबाडावें असें ठरलें. “जिला लुबाडावयाचें असें ठरलें ती व्यक्ति या लुटारूपैकीं एकाची आईच होती !” असें लॉर्ड मेकॉलेनें लिहिलें आहे.^२ मयत वजिराची आई व विधवा पत्नी यांच्यापाशीं गडगंज संपत्ति असून बारा लक्ष पौंडांपर्यंत लूट हातीं लागेल असा अंदाज होता.

‘हिंदुस्थानांतल्या राजेरजवाड्यांना तैनाती फौजा म्हणून भाड्यानें फौजा द्यावयाच्या आणि या मार्गानें त्यांच्यापैकीं प्रत्येकाचें स्वातंत्र्य व सामर्थ्य नष्ट करावयाचें असें घोरण हेस्टिंग्जनें घालून दिलें होतें. अशा प्रकारच्या फौजा औधमध्ये ठेवण्यांत तेथील राजसत्तेला कमकुवत व परावलंबी करण्याचा आपला उद्देश होता हें हेस्टिंग्जनेंच मान्य केलेलें आहे. हेस्टिंग्जच्या कारस्थानांत वजीर सामील झाला; पण हा साथीदार पुढें स्वतःच त्याच्या भक्ष्यस्थानीं कसा पडला तें नंतर घडलेल्या हकिकतीवरून स्पष्ट दिसून येतें.^३

एका हिंदी राज्यकर्त्याला दुसऱ्याविरुद्ध उठावावयाचें आणि शेवटीं

१. डब्ल्यू. एम्. टॉरेन्स : एम्पायर् इन् एशिया (आशिया खंडांतील साम्राज्य), पृ. १०२.

२. उक्त ग्रंथ, पृ. ११६. ३. उक्त ग्रंथ, पृ. १०१.

‘फोडा आणि झोडा’ची राजनीति व ईस्ट इंडिया कंपनी १४५

प्रत्येकाला नामोहरम करावयाचें या ब्रिटिशांच्या नीतीची अधिक उदाहरणें देणें अनवश्यक आहे. त्यांनीं ही नीति फक्त हिंदुस्थानांतच अंमलांत आणलेली आहे असें नाही, तर इतर देशांतहि त्यांनीं तिचा प्रयोग केलेला असून तेथेहि तिच्यामुळे विध्वंस घडून आलेला आहे.

एकोणिसावें शतक उजाडण्याच्या सुमारास मोंगल साम्राज्याचें सामर्थ्य तर पूर्णपणें नष्ट झालेंच होतें, पण मोंगल साम्राज्य छिन्नभिन्न होऊन जीं अनेक राज्यें उदित झालीं हांतीं तीहि लयास गेलीं होती किंवा कमालीचीं दुबळीं बनलीं होती. त्यामुळे देशामध्ये कंपनीला कोणी प्रतिस्पर्धी न उरून देशाचें स्वामित्व निर्विवादपणें तिच्या हातीं आलेलें होतें. कांहीं हिंदी राज्यें अजूनहि स्वतंत्र होती. त्यांपैकीं कांहींचें स्वातंत्र्य खरें होतें तर कांहींचें नामधारी होतें. पण तीं कोलमडून पडेपर्यंत त्यांच्याहि बाबतींत कंपनीनें पूर्वीचेंच धोरण कायम ठेवलें. एकोणिसाव्या शतकाच्या पहिल्या पादाच्या अखेरीपर्यंत मराठा साम्राज्याची इतिश्री झाली आणि ज्या मराठा सरदारांची गादी कायम राहिली त्यांनाहि मांडलिक बनून राहावें लागलें. औधचें राज्य नांवाला स्वतंत्र होतें, पण ब्रिटिशांनीं धडक मारली असती तर तिच्या विरुद्ध टिकाव धरून राहण्याचें त्राण त्यांच्यांतहि उरलेलें नव्हतें; आणि कांहीं वर्षांनंतर ब्रिटिशांनीं जेव्हां धडक मारली तेव्हां औधचें स्वातंत्र्य खरोखरच गडगडलें व औध प्रांत ब्रिटिश राज्याला जोडण्यांत आला. टिपू सुलतानाचा केव्हांच पराभव होऊन तो मारला गेला होता आणि त्याचा मुलूख कंपनीच्या राज्यांत सामील करून घेण्यांत आला होता. निझामानें ब्रिटिशांशीं दोस्ती केली होती. त्याच्यापासून ब्रिटिशांना धोका राहिलेला नव्हता. पंजाब व वायव्य भागांत मात्र शिखांनीं आपलें जें राज्य स्थापलें होतें, त्याच्याकडे ब्रिटिश साशंकतेनें पाहत होते. मोंगल बादशहा हे नांवाचेच बादशहा राहिले होते. देशांतल्या कोणत्याहि मोठ्या टापूवर त्यांची हुकमत अशी राहिलेली नव्हती.

८. वहाबी आंदोलन

राजकीय दृष्ट्या 'देशांतील अतिशय प्रबळ गट' ही मुसलमानांची प्रतिष्ठा लयास गेली असली, तरी त्यांच्याविषयीं इंग्रजांच्या मनांत स्नेहाची भावना नव्हती. धर्म-सुधारणेच्या ज्वलंत भावनेनें उत्स्फूर्त झालेल्या व्यक्ति त्याच सुमारास मुसलमानी समाजांत अवतीर्ण झाल्या. आपला जो राजकीय अधःपात झाला तो इस्लामच्या तत्त्वांपासून आपण च्युत झाल्यामुळे झाला असून इस्लामच्या आद्य तत्त्वांचा पुनःस्वीकार आपण करावा आणि काळाच्या ओघा-बरोबर इस्लामला विहित नसणाऱ्या ज्या अनेक चालीरीती आपणांमध्ये रूढ झाल्या आहेत त्यांचें उच्चाटन करावें असा उपदेश ते करूं लागले. मौलवी शरियतुल्ला हे अशा आद्य सुधारकांपैकीं एक होते. बंगालमधील फरीदपूर जिल्ह्यांतल्या बहादुरपूरचे ते रहिवासी होते. अरबस्तानांत वीस वर्षेपर्यंत वास्तव्य करून स्वदेशीं परत आल्यावर एकोणिसाव्या शतकाच्या पहिल्या दशकांत त्यांनीं 'फाईझी' नामक पंथाची स्थापना केली. त्यांच्या मागून त्यांचे पुत्र दुधु मियाँ हे त्यांच्या पाठीवर आले. त्यांनीं आपलें मुख्य स्थान बहादुरगड येथें कायम केलें आणि शेतकरी-वर्गांत प्रचार करण्यास प्रारंभ केला. ते केवळ सामाजिक सुधारणेचाच नव्हे, तर जमीनदारांच्या छळापासून शेतकऱ्यांचें रक्षण करण्या-चाहि उपदेश करीत.

कांहीं वर्षांनीं रायबरेलीच्या सय्यद अहमदांनीं आपल्या कार्याला प्रारंभ केला. त्यांच्या चळवळीच्या शाखा देशांत सगळीकडे पसरल्या होत्या. एकोणिसाव्या शतकाच्या प्रथमार्धांत त्यांनीं फार मोठी कामगिरी बजावली. सय्यद अहमदांचा जन्म रायबरेली येथें झाला व त्यांचें शिक्षण दिल्लीला झालें. केवळ विद्वान् म्हणून नव्हे, तर एक सात्त्विक मुसलमान म्हणून त्यांची ख्याति सर्वत्र पसरली होती. तत्कालीन अनेक विद्वान् उलेमा त्यांना आपले नेते मानीत. वैश्याव्यवसाय व मद्यपान यांसारख्या घातुक दुराचारांविरुद्ध त्यांनीं खूप जोराचा प्रचार केला. असें सांगतात कीं, पंजाबांतील शीख मुसल-

मानांना छळीत, त्यांच्या धर्मकृत्यांत अडथळे आणीत आणि त्यांची धर्म-स्थाने भ्रष्ट करीत; म्हणून शिखांविरुद्ध मुसलमानांनी जें जिहाद किंवा धर्म-युद्ध पुकारलें त्याचे सूत्रधार सय्यद अहमदच होते. शिखांचें राज्य हें दार-उल-हरब म्हणजे शत्रुराष्ट्र आहे अशी घोषणा करून सय्यद अहमदांनी त्यांच्याविरुद्ध जिहाद पुकारलें. तत्पूर्वी मराठ्यांनीहि आपलें राज्य प्रस्थापित केलें होतें, पण त्यांनी मुसलमानांच्या धर्मांत कधीं ढवळाढवळ केली नाही. त्यांच्या धर्मकृत्यांना मराठ्यांनीं मोकळीक ठेवली होती. ते काझींचा कार-भारहि चालूं देत. त्यामुळें मराठ्यांच्या व रजपुतांच्या राज्यांना मुसलमान लोक दार-उल-हरब न म्हणतां दार-उल-इस्लाम म्हणजे इस्लामी राज्य असेंच मानीत असत. शिखांच्या विरुद्ध धर्मयुद्ध पुकारण्याची सय्यद अहमद ब्रेलवी यांनीं सिद्धता केली आणि माणसें व पैसा गोळा करण्यासाठीं त्यांचे शिष्य देशभर रवाना झाले. स्वतः सय्यदसाहेबांना लढाईचा थोडाफार अनु-भव होता. म्हणून जमलेल्या फौजेचें आधिपत्य त्यांनीं आपल्याकडेच घेतलें. ब्रिटिश अधिकाऱ्यांना या तयारीची खबर देण्यांत आली होती, पण त्यांच्या-कडून कोणताहि अडथळा झाला नाही. कारण ब्रिटिशांनीं शिखांचें राज्य राहूं दिलें असलें, तरी त्यांच्याविषयीं ब्रिटिशांच्या मनांत स्नेहभाव होता असें नाही. या धर्मयुद्धाच्या तयारीसंबंधीं सर सय्यद अहमद खानांनीं येणेंप्रमाणें लिहून ठेवलें आहे:—

‘त्या काळीं शिखांविरुद्ध धर्मयुद्ध पुकारण्याचा प्रचार मुसलमान जनतेमध्ये मुसलमान लोक खुलेपणानें करीत असत. त्या युद्धासाठीं हजारों सशस्त्र मुसल-मान व प्रचंड युद्धसाहित्य गोळा करण्यांत आलें होतें. कमिशनर आणि मॅजिस्ट्रेट यांना ज्या वेळीं या सिद्धतेची खबर लागली तेव्हां त्यांनीं वर सर-कारला लिहून कळवलें. सरकारनें स्पष्ट शब्दांत लिहून पाठवलें कीं, तुम्हीं या बाबतींत ढवळाढवळ करूं नये. जिहादवाल्यांचा कांहीं पैसा दिल्लीच्या एका महाजनानें दाबला, तेव्हां दिल्लीचे कमिशनर विल्यम् फ्रेजर यांनीं हुक्मनामा

करून तो त्याच्याकडून वसूल केला व सरहद्दीकडे पाठवला.^१ 'सवानन अहमदिया' या ग्रंथांत ११९व्या पृष्ठावर महंमद जाफरसाहेब म्हणतात की, सरकार [म्हणजे ब्रिटिश सरकार] सय्यदसाहेबांच्या विरुद्ध असतें, तर त्यांना हिंदुस्थानांतून कोणतीहि रसद मिळूं शकती ना. पण शिखांचें सामर्थ्य कमी व्हावें हीच त्या वेळच्या ब्रिटिश सरकारची मनापासूनची इच्छा होती.^२ मार्गांत अडचण नसल्यामुळें सय्यद अहमद फौजेनिशीं सिंधमधून बोलनखिड उतरून अफगाणिस्तानांत उतरले आणि तेथून पुनः मुरझून खैबरखिड पार करून त्यांनीं १७२४मध्ये पंजाबवर स्वारी केली. १८३०मध्ये पेशावर हातीं येईपर्यंत त्यांची ही मोहीम चालू होती. पेशावरांतील शिखांचा सुभेदार सुलतान महंमद खान यानें सय्यदांशीं एकनिष्ठ राहण्याचें वचन दिल्याकारणानें त्याच्याकडेच सुभेदारी चालू ठेवण्यांत आली. मौलवी मजहर अली यांना काझी नेमण्यांत आलें. सरहद्दीच्या रहिवाशांना धार्मिक स्वातंत्र्य मिळवून देण्याच्या कार्यांत सय्यदसाहेब अशा प्रकारें यशस्वी झाले. परंतु सुलतान महंमद खान आणि काझी मजहर अली यांच्यामध्ये जुना वैरभाव होता. म्हणून सय्यद अहमदांनीं पेशावर सोडतांच सुलतान महंमदानें काझी मजहर अलीचा भर दरबारांत खून करविला आणि स्थानिक पुढाऱ्यांशीं संगनमत करून सय्यद अहमदांनीं नेमलेल्या तहसीलदारांचेहि खून पाडले ! या घटनांमुळें सय्यदसाहेब इतके उद्विग्न झाले कीं, १८३८च्या अखेरीस त्यांनीं आपल्या अनेक अनुयायांसह सरहद्द सोडली. १८३१मध्ये वयाच्या ४५व्या वर्षी एका लढाईत ते मारले गेले.^३

त्यांच्या मृत्यूनंतर सय्यदसाहेबांचें सैन्य पांगलें; परंतु सरहद्द प्रांतांतील स्वात नदीच्या खोऱ्यांत सिक्ताना या गांवीं जिहाद्यांनीं आपलें मुख्य ठाणें

१. एम्. तुफेल अहमद : मुसलमानोंका रोशन् मुस्तकव्वल, पृ. १०२ वरील उताऱ्याचें भाषांतर. सदर उतारा सर सय्यद अहमद खान यांचा एक लेख ८ सप्टेंबर १८७१च्या इन्स्टिट्यूट गॅझेटमध्ये प्रसिद्ध झाला होता त्यांतून घेण्यांत आला होता. २. उक्त ग्रंथ, उतारा, पृ. १०३.

कायम करून हिंदुस्थानांतून मिळणाऱ्या मदतीवर आपलें धर्मयुद्ध सुरू ठेवलें. पंजाब जिंकीपर्यंत ब्रिटिश सरकारनें या सर्व प्रकारांकडे कसा कानाडोळा केला तें सर विल्यम् हंटर यांच्या 'इंडियन् मुसलमान्स् या ग्रंथांतील पुढील अवतरणा-वरून समजून येईल:—'आपल्या हातीं पंजाब येईपर्यंत जिहादी आपल्या शेजारच्या मुलखांतील हिंदूंवर एकसारखे छापे व धाडी घालित असत व त्यांच्या कत्तली करीत असत. ब्रिटिश मुलखांतील धर्मवेड्या मुसलमानांची ते आपल्या सैन्यांत दरसाल भरती करीत. शिखांवर राग काढणाऱ्या या धर्मपिशा लोकांना आपले जे प्रजाजन जाऊन मिळत होते त्यांना प्रतिबंध करण्याची आपण जरा देखील दक्षता ठेवली नाही. वायव्य प्रांतांत मोठमोठे निळीचे कारखाने मालकीचे असलेल्या एका इंग्रज गृहस्थानें असें सांगितलें कीं, त्याच्या पदरच्या सर्व सश्रद्ध मुसलमानांमध्ये आपल्या मजुरीतून कांहीं ठराविक रक्कम सित्तान्याच्या छावणीच्या खर्चासाठीं वेगळी काढून ठेवण्याचा प्रघात होता. जे अधिक हिंमतवान् असत ते तेथल्या धर्मवेड्या पुढ्यांच्या पथकांत काम करण्यासाठीं जात. आपल्याकडे नोकरीस असलेले हिंदु मुकादम दर वर्षी त्रापदात्यांच्या श्राद्धासाठीं ज्याप्रमाणें रजा मागत, त्याचप्रमाणें या जिहाद-वाल्यांना मदत करणें हें आपलें धार्मिक कर्तव्य असल्यामुळें आपणालाहि दर वर्षी कांहीं महिन्यांची रजा मिळावी अशा प्रकारची मागणी १८३० ते १८४६ पर्यंतच्या काळांत मुसलमानांकडून करण्यांत येत असे.'^१ सर विल्यम् हंटर पुढें लिहितात, 'आपण पंजाब काबीज केल्यावर जी धाड पूर्वी शिखांवर पडत होती ती आपल्यावर पडूं लागली. सित्तान्याचे लोक हिंदूंच्याप्रमाणें इंग्रजांनाहि पाखंडीच समजत. त्यामुळें तलवारीनें त्यांचा निःपात केला पाहिजे असें त्यांना वाटे. ज्या बंडाळीकडे आपण दुर्लक्ष केलें किंवा जिव्याबद्दल आपण निदानपक्षीं बेफिकीर राहिलों तीच आतां आपल्या नशिबीं आली.'^२

१. 'डब्ल्यू. डब्ल्यू. हंटर : इंडियन् मुसलमान्स् (हिंदुस्थानांतील मुसल-मान), पृ. २०, उपरोक्त तुफेल अहमदकडून ११० व्या पृष्ठावर उद्धृत.

२. उक्त ग्रंथ, पृ. ११-२२.

सय्यद-पंथाचे शिष्य बंगालमध्ये राजशाही येथें, बहारमध्ये पाटण्यांत आणि पंजाबच्या सरहद्दीवरच्या गांवांत म्हणजे देशांतील दूरदूरच्या स्थळीं फितुरीचा प्रचार करित असल्याचें आढळून आलें. हा सर्व काळ त्यांनीं सरहद्दीवरील टोळ्यांच्या मनांत ब्रिटिशांविषयीं दुष्मनीची भावना जागृत ठेवली होती. पुढील एकाच गोष्टीवरून पुष्कळ बोध होईल. १८५० ते १८५७ पर्यंत सरहद्दीवरील पुंडाव्यामुळें आपणांला सोळा मोहिमा काढाव्या लागून एकंदर ३३,००० सैन्य तिकडे पाठवावें लागलें; आणि १८५७ ते १८६३ पर्यंतच्या काळांत या मोहिमांची संख्या वाढून वीस झाली आणि ६०,००० सैन्य (खेरीज बाजारबुणगे व पोलीस) पाठवावें लागलें.^१

जिहादवाल्यांच्या कार्याचा यापेक्षां अधिक तपशील आपणांला पाहण्याची आवश्यकता नाहीं. सय्यद अहमद ब्रेलवींचे इकडील अनुयायी त्यांना पुढेंहि सहाय्य करित राहिले येवढें सांगितलें कीं पुरे. त्यांच्या शिष्यांपैकीं दोन प्रमुख शिष्य मौलवी विलायत अली व मौलवी इनायत अली हे पाटण्याचे असून सख्खे भाऊ होते. पंजाब जिंकून घेतल्यावर ब्रिटिश सरकारनें जिहादवाल्यांना हिंदुस्थानांत परत येण्यास भाग पाडलें तेव्हां आपल्या अनुयायांसह मौलवी विलायत अली पाटण्यास परत आले. कांहीं वर्षे आपण सरहद्दीकडे फिरकणार नाहीं अशी हमी त्यांना द्यावी लागली. ती मुदत संपल्यानंतर त्यांनीं व त्यांच्या भावानें आपली मालमत्ता विकून टाकली आणि हिजरात करून ते सित्तान्याकडे निघाले. तेव्हांपासून हिजरातीच्या किंवा देशत्यागाच्या आंदोलनास प्रारंभ होऊन तें बराच काळ चालू राहिलें. १८५७ च्या बंडामुळें त्या आंदोलनाला भर आला. १८६४ सालीं ब्रिटिशांनीं सरहद्द प्रांतांमध्ये आगेकदम करण्यास सुरुवात केल्यावर सरहद्द व हिंदुस्थान यांच्यांतील दळणवळण बंद पाडणें जरूर झालें. १८६४ ते १८७० च्या दरम्यान हिंदी लोकांच्या विरुद्ध बंडखोरीच्या आरोपावरून पांच खटले करण्यांत आले. त्यांतले जे

१. डब्ल्यू. डब्ल्यू. हंटर् : इंडियन् मुसल्मान्स् (हिंदुस्थानांतील मुसलमान), पृ. २४.

सर्वात महत्त्वाचे आरोपी होते ते पाटण्याच्या या बंधुद्वयांच्या घराण्यांतले किंवा त्यांच्या शिष्य-परंपरेंतलेच होते. सरहद्दीकडच्या आपल्या नातेवाइकांशी पत्न-व्यवहार ठेवल्याचे व त्यांना आर्थिक सहाय्य केल्याचे आरोप त्यांच्यावर ठेवण्यांत आले. त्यांपैकी काहीं आरोपींना फांशीची शिक्षा देण्यांत आली, पण ती नंतर कमी करून त्यांना जन्मठेपेची शिक्षा देण्यांत आली. १८२४ पासून ब्रिटिश सरकारने जे उद्योग चालवले होते त्यांपेक्षा वाईट असे कोणतेहि कृत्य या मंडळींनी केलेले नव्हते, ही लक्षांत ठेवण्यासारखी गोष्ट आहे. खुद्द ब्रिटिश सरकारने एके काळी जिहादवाल्यांच्या नांवावर भरलेल्या हुंड्या स्वीकारून त्या सरहद्दीकडे रवाना देखील केल्या होत्या. सय्यद अहमद ब्रेलवींनी ही जी चळवळ सुरू केली आणि जी त्यांच्या शिष्यांनी त्यांच्या मरणोत्तर चालू ठेवली तिला 'वहाबी आंदोलन' असे म्हणण्यांत येते. सामाजिक व धार्मिक सुधारणांचा उपदेश करतांना वहाबी लोक जिहादच्या किंवा धर्मयुद्धाच्या मार्गाचाहि उपदेश करीत असत. हिंदुस्थान ख्रिस्त्यांच्या वर्चस्वाखाली आल्याकारणाने तो शत्रुदेश बनला. त्यामुळे त्यांच्या विरुद्ध धर्मयुद्ध पुकारणे हे त्यांच्या मते त्यांचे कर्तव्य होऊन बसले. 'या पंथाच्या वाङ्मयामध्ये पुनर्जागृत मानवाचा आद्य धर्म म्हणून या कर्तव्याला अग्रस्थान देण्यांत आल्याचें आढळून येते.'^१ धर्मयुद्ध अशक्य झाले तर देशत्याग करावा असा पर्याय सुचवण्यांत आला होता.

वहाबी आंदोलनामुळे जी परिस्थिति निर्माण झाली तिला सरकारने दोन प्रकारें तोंड दिले. एक तर राजकीय खटल्यांच्या योगाने वहाबी संघटना छिन्न-विच्छिन्न होऊन गेली. दुसरे म्हणजे त्यांच्या उपदेशाविरुद्ध प्रचार सुरू करण्यांत आला व जिहाद-विरोधी फतवे उलेमांच्याकडून मिळवून ते प्रसृत करण्यांत आले. सर विल्यम् हंटर् म्हणतात, 'मला नेहमी असे वाटते की, अत्युत्तम माणसे आपल्या बाजूला येत नाहीत हा हिंदुस्थानांतील आपल्या भूमिकेचा अत्यंत कटु असा परिणाम आहे....परंतु अलीकडे हे हार्डीमांसीं मुरलेले वैमनस्य दूर झाले आहे ही कांहीं लहानसहान गोष्ट म्हणतां येणार नाही.'^२

१. डब्ल्यू. डब्ल्यू. हंटर् : इंडियन् मुसल्मान्स् (हिंदुस्थानांतील मुसलमान), पृ. ६४-६५. २. उक्त ग्रंथ, पृ. १४४.

ही सर्वच घटना 'फोडा व झोडा' या नीतीचें उदाहरण आहे. जोंपर्यंत शिखांचा कांटा ब्रिटिशांच्या पायांत सलत होता, तोंपर्यंत त्यांच्या विरुद्ध जिहाद पुकारण्यास मुसलमानांना उत्तेजन देण्यांत आलें. पण एकदां शिखांचा पराभव होऊन पंजाब प्रांत पदरांत पडल्यानंतर जिहाद्यांना बंडखोर ठरवून जन्मठेपेच्या शिक्षा ठोठावण्यांत आल्या आणि त्यांची संघटना मोडून टाकण्यांत आली.

९. सर सय्यद अहमद खानांचा पूर्वकाल

१८५७ चें बंड बऱ्याच दिवसांपासून जमत आलेल्या कारणांतून उद्भवलेलें होतें. त्या कारणांत शिरण्याची किंवा बंडाची प्रगति कशी होत गेली तें पाहण्याची येथें आवश्यकता नाहीं. पण एक गोष्ट निश्चित आहे ती ही कीं, बंडामध्ये हिंदु व मुसलमान दोघेहि सामील होते आणि दोघेहि दिल्लीच्या बादशहाच्या निशाणाभोंवतीं गोळा झाले होते. दोन्ही समाजांना जबरदस्त नुकसान सोसावें लागलें. परंतु मुसलमानांपासूनच इंग्रजांनीं देशाचा बराचसा भाग जिंकून घेतलेला असल्याकारणानें त्यांचें मुसलमानांसंबंधींचें धोरण विशेष कडक राहिलें. १८४८ मध्ये लॉर्ड इलेन्बरोनें लिहून ठेवलें होतें कीं, 'लोकसंख्येपैकीं एकदशांश लोक आपल्या विरुद्ध निश्चितपणें असतां, उरलेल्या नऊदशांश राजनिष्ठ प्रजेचा मनापासूनचा पाठिंबा मिळवण्याचा यत्न न करणें अगदीं वेडगळपणाचें ठरेल असें माझें मत आहे. मुसलमानजमात ही मूलतःच आपणांला विरोधी असल्या कारणानें हिंदूंना चुचकारणें हीच आपली खरी नीति असावयास पाहिजे.'^१ परंतु ही नीति विशेष यशस्वी झाल्याचें दिसत नाहीं. कारण १८५७ च्या बंडांत मुसलमानांच्या बरोबरीनें हिंदूंनींहि मोठ्या उत्साहानें भाग घेतला होता. तथापि या अनुभवानंतरहि राज्यकर्त्यांची या नीतीवरील श्रद्धा कमी झाली नव्हती, असें पुढील उताऱ्यावरून दिसतें:-

'लॉर्ड कॅनिंगवर लॉर्ड एलेन्बरोनें जो आरोप ठेवला होता त्याच्या व्यति-

रिक्त कलकत्याच्या युरोपियनांनीं लार्ड कॅनिंग् यांना परत बोलावण्याविषयीं योग्य त्या अधिकाऱ्यांकडे एक अर्जहि गुदरला होता. शिपायांच्या बंडानंतर कलकत्ते-कर युरोपियनांनीं जी मुसलमानविरोधी डरकाळी फोडली होती तिला लॉर्ड कॅनिंग्कडून पाठिंबा न मिळाल्याचा आरोप त्याच्यावर करण्यांत आला होता. 'कलकत्तेकरांची ही तक्रार बरोबर लागू पडली. सर विल्यम् हंटर लिहितो, 'बंडानंतर ब्रिटिश लोक मुसलमानांनाच आपले खरे शत्रू असें लेखू लागले.' धन व मान यांनीं युक्त अशीं अनेक मुसलमान घराणीं या दडपशाहीमुळे धुळीस मिळालीं. केवळ मुलकी कारभारांतच नव्हे, तर खास करून लष्करी लोकांमध्ये देखील पूर्वीच्या जमान्यांत मुसलमानांच्याकडे सर्वांच्च अधिका-राच्या जागा असत. मुलकी कारभारांतून मुसलमानांची पीछेहाट होण्याला दोन कारणे घडलीं:—ब्रिटिशांचें धोरण त्यांच्याविरुद्ध होतें हें एक कारण. दुसरें कारण असें कीं, पूर्वी कटु अनुभव आला असल्याकारणानें मुसलमान रुसून घरांतच बसून राहिले व त्यांनीं इंग्रजी शिक्षण घेण्याचा प्रयत्न केला नाहीं; आणि इंग्रजी शिक्षणाशिवाय नोकरी मिळणें उत्तरोत्तर अवघड होत गेल्या-मुळे मुसलमान त्यांतून साहजिकच वगळले गेले.

सरकारच्या या धोरणामध्ये १८७०च्या सुमाराला बदल घडून आला. सर विल्यम् हंटर यांचा ग्रंथ प्रसिद्ध झाल्यानंतर तर सरकारी धोरणांत विशेष सुधारणा दिसू लागली. सरसाहेबांनीं आपल्या ग्रंथाची समाप्ति पुढील शब्दांत केली आहे:—

‘या पूर्वीच्या प्रकरणावरून दोन गोष्टी सिद्ध होतात. देशाच्या सरहद्दीवर बंडखोरांची एक कायमची छावणी पडलेली आहे ही एक, आणि देशामध्ये सरकारविरुद्ध कायमचें कारस्थान चालू आहे ही दुसरी. सशस्त्र बंडखोरांशीं इंग्रज सरकार बोलणें करील हें शक्यच नाहीं. जे शस्त्र उचलूं पाहातील त्यांचा शस्त्रानेंच निःपात करावयास हवा...परंतु बेइमानीबद्दल कडक शासन करणें जरूर असलें, तरी असंतोषाला उगीच कारण राहणार नाहीं याची काळजी घेणें हें देखील आमचें कर्तव्य आहे...पण ब्रिटिशांच्या राजवटींत

आपणांवर अन्याय झालेला आहे हे शक्य मुसलमानांच्या अंतःकरणांतून जेव्हा दूर होईल तेव्हांच ही गोष्ट साध्य होईल.^१

ब्रिटिश अंमलाखाली मुसलमानांवर—विशेषकरून बंगाली मुसलमानांवर—कशा प्रकारे जुलूम—जबरदस्ती झाली, त्यांना त्यांच्या पदांपासून व प्रतिष्ठेपासून कसे वंचित करण्यांत आले, त्यांना कोणत्या प्रकारे दैन्यावस्था प्राप्त झाली, त्यांच्या शिक्षणाची कशी हेळसांड करण्यांत आली व त्यांच्या शिक्षणसंस्थांची वतने इत्यादि कशी खालसा करण्यांत आली त्याबद्दलची हकीकत सर विल्यम यांनी दिलेली आहे. त्यांना न्यायाने वागवण्यांत यावे आणि त्यांना मानवेळ अशी शिक्षणपद्धति चालू करावी असे त्यांनी आग्रहपूर्वक प्रतिपादन केले आहे. यासंबंधी त्यांनी काढलेला निष्कर्ष असा:—“या मार्गाने गेल्यास अखेरीस आपल्या योजनेनुसार मुसलमान युवकांना शिकवून तयार करण्याच्या कामांत आपणांस यश येईल. त्यांच्या धर्मात यत्किंचितहि दबळादबळ न करता, त्यांना त्यांची धर्मविषयक कर्तव्ये कोणतीं ते समजावून देतां देतांच आपणांला त्यांचा धर्म कमी कडवा बनवतां येईल. थोड्याच काळापूर्वी जो हिंदुसमाज जगामध्ये कट्टरांतला कट्टर होता तो जसा आतां चांगला सहिष्णु बनला आहे, त्याचप्रमाणे मुसलमानांची येती पिढीहि सहिष्णु बनेल.”^२ सरकारच्या बदलत्या धोरणाचे सूतोवाच या वाक्यांत झालेले होतें. या धोरणानुसारच पुढे अलीगढ—शिक्षण—योजनेला प्रोत्साहन देण्यांत आले. अलीगढ कॉलेजच्या इंग्रज प्राध्यापकांना याच धोरणापासून प्रेरणा मिळाली आणि कॉलेजला आर्थिक लाभ झाला.

१८५७च्या पूर्वीच्या ब्रिटिश फौजेत हिंदु, मुसलमान, शीख व पुरभय्ये यांची सरमिसळ भरती झालेली असे. पण वाढत्या राष्ट्रीय ऐक्याच्या जाणिवेतून जो सहप्रयत्न १८५७त निर्माण झाला त्यामुळे सरकारचे डोळे उघडले आणि तदनंतर हा एकोपा नाहीसा करण्याचा उद्योग त्यांनी आरंभिला. सर जॉन् लॉरेन्स लिहितो, ‘बंडापूर्वीच्या सैन्यांत जो अतिशय मोठा दोष होता, आणि

ज्याचे घातुक परिणाम आपल्याला सोसावे लागले, तो म्हणजे बंगाल प्रांतांतील फौजेंतला बंधुभाव आणि एकोपा. त्याला उपाय म्हणजे लष्करामध्ये युरोपियन सैनिकांचा व या देशांतील भिन्नभिन्न जातींचा एकमेकांना शह बसेल असें करणें.”^१

या धोरणाचा परिणाम लष्कराची पुनर्घटना करण्यांत झाला. जमाती, पंथ, जाती यांच्यांतील भेदांप्रमाणें सैन्यांत अशी गटबंदी करण्यांत आली कीं, सैनिकांची आपल्या जातिपंथांवाबतची निष्ठा एकीकडे कायम राहिल व दुसरीकडे एकाच्या वैशिष्ट्यांना व प्रभावाला दुसऱ्याचा शह बसेल. ‘बंगाल’ सैन्यांत सध्या ज्यांना संयुक्तप्रांत व बहार असें म्हणतात, त्याच प्रांतांतल्या लोकांचा बहुतेक भरणा होता आणि १८५७च्या बंडांत त्यांनींच प्रामुख्याने भाग घेतला होता. उलट, नुकत्याच जिंकून घेतलेल्या पंजाबांतील सैनिकांनी ब्रिटिशांना बंडाच्या वेळीं चांगली मदत केली होती. म्हणून पुरभय्यांना क्रमाक्रमानें सैन्यांतून कमी करण्यांत येऊन अधिकाधिक पंजाब्यांची वर्णी तेथें लावण्यांत आली. श्री. चौधरी यांच्या मॉर्डन् रिव्ह्यूमधील लेखांतले जे आंकडे डॉ. अंबेडकरांनी उद्धृत केले आहेत त्यांतील हिंदुस्थानच्या निरनिराळ्या भागांतील लोकांच्या प्रमाणावरून वरील विधान खरें असल्याचें दिसून येईल.

कोष्टक १.

वर्ष	पंजाब सरहद्दप्रांत व काश्मीर	नेपाळ गढवाल कुमाऊन	सं. प्रांत बहार	दक्षिण हिंदुस्थान	ब्रह्मदेश
१	२	३	४	५	६
१०५६	१० टक्क्यांहून कमी	नगण्य	१० टक्क्यांहून कमी नाही	—	—
१८५८	४७ टक्के	६ टक्के	४७ टक्के	—	—
१८८३	४८ „	१७ „	३५ „	—	—

१. मेहेता व पटवर्धन : कम्यूनल् टॅगल्, पृ. ५४.

१	२	३	४	५	६
१८९३	५३ ,,	२४ ,,	२३ ,,	—	—
१९०५	४७ ,,	१५ ,,	२२ ,,	१६ टक्के	—
१९१९	४६ ,,	१४.८ ,,	२५.५ ,,	१.२ ,,	१.७ टक्के
१९३०	५८.५ ,,	२२ ,,	११ ,,	५.५ ,,	३ ,,

आतां तर असें सांगण्यांत येऊं लागलें आहे कीं, देशांतल्या कांहीं जाती लढाऊ व कांहीं विनलढाऊ आहेत. हिंदुस्थानच्या वायव्य प्रदेशांतील जात व जमाती लढाऊ असून संयुक्तप्रांत व ब्रह्मरामधील लोक लढाऊ नाहीत असें मानण्यांत येतें. पण याच लोकांच्या फौजांनी ब्रिटिशांना पंजाब व सरहद्दप्रांत मिळवून दिले आणि १८५७च्या बंडानंतर ब्रिटिशांनी बुद्धिपुरःसर ठरविलेल्या धोरणानुसार त्यांना विनलढाऊ जातींच्या सदरांत ठकलून देण्यांत आलें, ही गोष्ट आपण विसरतां कामा नये. १८५७ नंतरच्या धोरणाचा परिणाम असा झाला कीं, संयुक्त प्रांतीय व ब्रह्मरामधील लोकांचे सैन्यांतून जवळजवळ उच्चाटन होऊन, शीख, गुरखे आणि गढवाली यांचाच भरणा सैन्यांत करण्यांत आला.

१८५७ सालीं बंडखोरांच्या हातून सर सय्यद अहमद खान यांचें नुकसान झालें होतें. त्यांनीं बंडखोरांविरुद्ध ब्रिटिशांची बाजू घेतली होती. मुसलमानांवर जो गहजब गुदरला त्यामुळें त्यांच्या अंतःकरणाला वेदना झाल्या. इंग्रजी विद्या नसल्याकारणानें त्यांना सरकारी नोकऱ्यांस मुकाबें लागत असल्याचेंहि त्यांच्या दृष्टोत्पत्तीस आलें. ते राष्ट्रीय वृत्तीचे गृहस्थ होते. हिंदु व मुसलमान मिळून एक राष्ट्र बनलेलें असून दोघेहि हिंदुस्थानचे रहिवासी असल्यामुळें या राष्ट्राला हिंदुराष्ट्र असेंच म्हटलें पाहिजे असें त्यांचें मत होतें. आपल्या पूर्वायुष्यांत ते एकाद्या राष्ट्रीय वृत्तीच्या व्यक्तीप्रमाणेंच लिहीत व बोलत असत आणि हिंदु व मुसलमान दोघेहि त्यांना 'राष्ट्रीय नेते'च मानीत. मुसलमानांची स्थिति सुधारावी व विशेषेंकरून त्यांना विद्यासंपादनासाठीं सवलती मिळाव्या म्हणून त्यांना जी तळमळ लागलेली होती ती उचितच होती. नोकरीच्या निमित्तानें

त्यांची जेथे जेथे नेमणूक होई, तेथे तेथे शाळा स्थापन करण्याच्या कामी ते सहाय्य करीत. त्यांपैकी काहीं शाळा अजूनहि चालू आहेत. ब्रिटिश राज्य हे हिंदी लोकांचे भलेच करील आणि त्यांत काहीं दोष असल्यास ते राज्यकर्त्यांच्या नजरेस आणण्याची खोटी, कीं ते दूर करण्यांत येतील अशी श्रद्धा त्यांना वाटत असे. हा त्यांचा दृष्टिकोन तत्कालीन राजकीय पुढाऱ्यांच्या दृष्टिकोनावर- हुकूमच होता. हिंदी राष्ट्रीयसभेची स्थापना करणाऱ्या नेत्यांची मुद्दां विचार- सरणी तशीच होती. त्यांच्या राजकीय आकांक्षांशीं सरसाहेबांच्या राजकीय आकांक्षा जुळत्या होत्या. नोकरी, सामाजिक संबंध व राजकीय किंवा घटना-त्मक अधिकार यांच्या बाबतींत वंश, वर्ण इत्यादि सबबींवर हिंदी व युरो-पियन् लोकांत भेद करतां कामा नये असें त्यांचे म्हणणे असे. म्हणून व्हाइस-रॉयच्या कौन्सिलचे ते सभासद असतांना त्यांनीं इलवर्ट बिलाल पाठिंबा दिला आणि आग्याला दरबार भरला असतां युरोपियन् लोकांसाठीं व्यास-पीठावर खुर्च्या व हिंदी लोकांसाठीं खालीं खुर्च्या ठेवलेल्या पाहतांच ते दर-बार सोडून निघून गेले. त्यांनीं सायंटिफिक् सोसायटी नामक एक संस्था स्थापन केली होती. तिच्या सभासदांत हिंदु, मुसलमान व युरोपियन् लोकांचा समावेश होता. त्या सोसायटीमध्ये निबंध-वाचन होत असे. 'तहश्बिब-उल-अखलाक'मध्ये ते लिहितात,

“राज्यकर्त्यांची बरोबरी जोंपर्यंत राष्ट्र करूं लागलें नाहीं व आपल्या देशां-तील शासन-संस्थेत तें भाग घेऊं लागलें नाहीं, तोंपर्यंत कोणत्याहि राष्ट्राला मान व प्रतिष्ठा मिळण्याची आशा करावयास नको. कारकुनांच्या किंवा तसल्याच दुसऱ्या क्षुद्र जागांवर जोंपर्यंत हिंदु व मुसलमान खडेंघांशीं करीत राहतील, तोंपर्यंत इतर राष्ट्रे त्यांच्याविषयीं आदर दाखविणार नाहींत; किंबहुना जें सरकार आपल्या प्रजाजनांसंबंधीं योग्य आदर दर्शवीत नाहीं त्या सर-कारचीहि प्रतिष्ठा राहणे शक्य नाहीं. राज्यकर्त्यांच्या बरोबरीचीं पदे ज्या वेळीं माझ्या देशबांधवांना प्राप्त होतील, त्या वेळीं या राष्ट्राचा मानसन्मान होऊं लागेल. इतर देशांतल्या सरकारांनीं कळकळीनें, सचोटीनें व न्यायबुद्धीनें

आपल्या प्रजाजनांना सर्वोच्च पदापर्यंत पोचण्याचे हक्क बहाल केले आहेत. पण हिंदी लोकांच्या मार्गात मात्र अनेक अडचणी व अडथळे उभे आहेत. आपणांस निश्चयाने व चिकाटीने काम केलें पाहिजे आणि संकटें येतील म्हणून भिऊन आपण मार्गे सरकतां कामा नये.”^१

१८५३मध्ये स्थानिक स्वराज्याचावतच्या कायद्यांची चर्चा कौन्सिलमध्ये चालू असतां सरसाहेबांनीं अशी सूचना केली कीं, हिंदुस्थानांत विविध धर्मांचे व पंथांचे लोक असल्यामुळे स्थानिक स्वराज्याच्या मंडळावरील कांहीं जागा नेमणूक करून भरण्यांत याव्या. एकतृतीयांश जागा सरसाहेबांच्या सूचने-प्रमाणें नेमणुकी करून भरण्याचें ठरलें. विशिष्ट हितसंबंधांचे प्रतिनिधि असलेल्या परंतु निवडून न आलेल्या लोकांना सरकारनें त्या जागांवर नेमावें यासाठीं ही तरतूद होती. पण त्या वेळीं सरसाहेबांनीं मुसलमानांसाठीं राखीव जागा ठेवण्याची किंवा त्यांच्यासाठीं स्वतंत्र मतदारसंघ स्थापन करण्याची मागणी केली नव्हती, हें लक्षांत ठेवण्यासारखें आहे. हिंदु व मुसलमान मिळून एक-राष्ट्र बनलेलें आहे असें त्यांचें मत असल्याकारणानें अशा प्रकारची मागणी पुढें मांडणें त्यांना शक्यच झालें नसतें. त्यांचें हें मत पुढील उताऱ्यावरून स्पष्ट दिसून येईल.

“राष्ट्र (कौम) हा शब्द एका देशांतील रहिवाशांना उद्देशून वापरण्यांत येतो...हिंदु व मुसलमान हे धर्मवाचक शब्द आहेत हें लक्षांत असूं द्या; या देशांत जे हिंदु, मुसलमान, इतकेंच काय, पण खिश्त्रन राहतात त्या सर्वांचें मिळून एकच राष्ट्र बनलेलें आहे. हे सर्व गट एका राष्ट्रांत मोडत असल्या-कारणानें त्यांच्या देशाचें ज्यापासून कल्याण होईल त्यापासून त्यांचेंहि कल्याण साधेल...देशांतील रहिवाशांच्या धर्मांतील भेदांवरून त्यांचीं वेगवेगळीं (दोन) राष्ट्रे आहेत असें मानण्याचा काळ आतां निघून गेलेला आहे.”^२

दुसऱ्या एका प्रसंगी ते म्हणाले, ‘आर्यन् लोकांना ज्या अर्थी हिंदु

म्हणण्यांत येतें, त्याच अर्थी मुसलमानांना देखील हिंदु म्हणजे हिंदुस्थानचे रहिवासी म्हणण्यांत यावें.”^१

पंजाबमधील हिंदूंना उद्देशून भाषण करतांना ते एकदां म्हणाले होते कीं, ‘स्वतःला उद्देशून तुम्ही हिंदु हा शब्द वापरला आहे तो माझ्या मते बरोबर नाही. कारण माझ्या मते तो शब्द धर्मवाचक आहे. हिंदुस्थानांतील हरएक रहिवासी स्वतःला हिंदु म्हणू शकेल. म्हणून मी हिंदुस्थानचा रहिवासी असून सुद्धां तुम्ही माझी गणना हिंदूंत करावयास तयार नाही याचे मला दुःख वाटत आहे.’

अशा मतांच्या व्यक्तीला मुसलमानांप्रमाणें हिंदूंनींहि आपण नेता मानावें यांत आश्चर्य कोणतें ? सिव्हिल सर्व्हिस्च्या परीक्षा विलायतेंत व हिंदुस्थानांत एकाच वेळीं घेण्यांत याव्या म्हणून प्रचार करण्याकरतां सुंदरनाथ बानर्जी यांची सभा १८८४ मध्ये त्यांनीं पुढाकार घेऊन भरवली आणि ते स्वतःच तिचे अध्यक्ष झाले, याचेंहि आश्चर्य वाटावयास नको. राष्ट्रीय आंदोलनांतील पुरःसर जे बंगाली लोक, त्यांचे ते फार मोठे चहाते होते, यांतहि कांहीं नवल नाही.

पण अशीं मते असणाऱ्या या गृहस्थांनीं १८८५ सालीं म्हणजे तदनंतर कांहीं वर्षांनीं स्थापन झालेल्या राष्ट्रसभेपासून अलग राहण्याचा उपदेश मुसलमानांना करावा ही एक मोठी नवलाची व रहस्यमय गोष्ट वाटते. अलीगढ कॉलेजच्या इंग्रज प्राध्यापकांचा जो प्रभाव सरसाहेबांवर त्या सुमारास पडू लागला, त्यावरून त्यांच्यांमध्ये घडून आलेल्या फरकाचा उलगडा होतो. त्यानंतरचा पंधरावीस वर्षांचा मुसलमानी राजकारणाचा इतिहास म्हणजे या धूर्त इंग्रजांनीं हिंदी राजकारणांत पाडलेल्या दुहीचा इतिहास आहे; आणि ती दुही तेव्हांपासून—मध्यंतरीचीं कांहीं वर्षे सोडल्यास—आतांपर्यंत एकसारखी वाढतच गेली आहे.

१०. अलीगढ-कॉलेजचे इंग्रज प्राध्यापक व अलीगढचें राजकारण

वर सांगितलेंच आहे कीं, मुसलमानांनीं इंग्रजी विद्या शिकावी याची सर सय्यद अहमदांना अत्यंत उत्सुकता लागून राहिलेली होती. १८७५ सालीं त्यांनीं एक शाळा उघडली. तिचा विकास 'महम्मदन् अँग्लो-ओरिएंटल् कॉलेज'मध्ये होऊन नंतर त्याचें अलीगढच्या मुस्लिम युनिव्हर्सिटींत रूपांतर झालें. कोणी एक बेक नांवाचा इंग्रज त्या संस्थेत प्राध्यापक बनला आणि १८८३ सालापासून १८९९ पर्यंत म्हणजे मृत्यूपर्यंत तो संस्थेत त्याच हुद्यावर राहिला. बेकसाहेबांची स्वारी ऐन वेळेवर येऊन दाखल झाली होती. हिंदू-मध्ये जें इंग्रजी शिक्षण फैलावलें होतें, त्या शिक्षणाबरोबरच स्वातंत्र्याच्या व लोकसत्तेच्या कल्पनांचाहि प्रसार झाला होता, आणि त्या कल्पनांना आतां वाचा फुटूं लागली होती. राष्ट्रीय वृत्तीची वाढ झपाट्यानें होत चालली होती, आणि या वाढत्या राष्ट्रवाद्याला पायबंद घालण्यासाठीं इतके दिवस दूर टकललेल्या मुसलमानांना आपल्या कृपाछात्रांवालीं घेण्याचा काळ आला आहे याची जाणीव इंग्रजांना होऊन चुकली होती. या नीतीचा पुरस्कार बेकने मोठ्या हिरीरीनें केला. 'सर सय्यद अहमदांना राष्ट्रीयवादापासून अलग करण्याचे, ब्रिटिश उदारमतवाद्यांवद्दलची त्यांची निष्ठा कट्टरांकडे वळवून आणण्याचे, आणि सरकार व मुसलमान यांमध्ये सलोखा घडवून आणण्याबाबत त्यांना उत्साही बनवण्याचे भगीरथ प्रयत्न मि. बेकने चालवले होते, आणि त्याच्या प्रयत्नांना यशहि कल्पनातीत आलें.'^१ पहिल्या प्रथमच जर कोणती गोष्ट बेकनें केली असेल तर ती म्हणजे सर सय्यदांनीं अनेक वर्षे चालवलेल्या 'इन्स्टिट्यूट गॅझेट' या वृत्तपत्राचीं संपादकीय सूत्रें आपल्या हातीं घेणें. कॉलेजांतल्या पूर्वीच्या युरोपियन् प्रोफेसरांप्रमाणें न वागतां बेक् मुसलमान विद्यार्थ्यांत मनमोकळेपणानें मिसळत असे. त्यामुळें विद्यार्थ्यांवर्गांत तो फार लोकप्रिय झाला होता. त्याचें पाहून इतर इंग्रज अध्यापक देखील तसेंच करूं लागले व त्यांनीं कॉलेजांत

अलीगढ-कॉलेजचे इंग्रज प्राध्यापक व अलीगढचें राजकारण १६१

अनेक संस्था काढण्याच्या कामी हातभार लावला. त्यांच्या वजनामुळे कॉलेजच्या कार्यक्रमांत व खेळांत जिल्ह्याचे अधिकारी सामील होण्यास सुरुवात झाली. हा सलोखा इतका वाढत गेला की, १८८८ साली त्या प्रांताचे ले० गव्हर्नर सर ऑक्लंड कॉलेजिन् यांनी अलीगढ-कॉलेजांतील विद्यार्थी इंग्लंडांतील विश्वविद्यालयांतल्या व पब्लिक स्कूल्समधल्या विद्यार्थ्यांच्या बरोबरीचे असल्याचें बोलून दाखवलें. इंग्रजी तऱ्हेच्या राहणीचे सर सय्यद हे मोठे चहाते होते. विद्यार्थ्यांना त्या तऱ्हेच्या राहणीचें वळण लावण्याचा प्रयत्न त्यांनी केला. परंतु ती राहणी हिंदुस्थानसारख्या सापेक्षतया गरीब देशाच्या मानानें फार महागाईची ठरते, अशी टीका त्यांच्याच सहकाऱ्यांनी व पाठीराख्यांनी केली आहे. तथापि, अलीगढचें हें वळण, तेथील युरोपियन प्राध्यापक-अध्यापक यांचें सरकार-दरबारी असणारें वजन व सरकारच्या धोरणांत झालेला बदल यांचा परिणाम होऊन अलीगढच्या विद्यार्थ्यांना सरकारी नोकऱ्या मिळूं लागल्या. या नवीन परिस्थितीचाहि सर सय्यद अहमदांच्या मनावर परिणाम झाल्यावांचून राहिला नसावा. इन्स्टिट्यूट गॅझेट्चें संपादकत्व नांवाला सर सय्यदांच्याकडे असलें, तरी खरें संपादकीय नियंत्रण बेकूच्या हातीं आल्यानंतर पत्राचें धोरण बदललें. त्या काळीं सर सय्यदांकडे बंगाली लोकांची चहा फार असे. 'बंगाली लोकांच्या गुणांची तावत्कालपर्यंत सर सय्यदांच्या मनावर फार छाप बसलेली होती. त्यांच्याचमुळे शिक्षणामध्ये इतकी प्रगति झाली असून स्वातंत्र्याचा व स्वदेशाभिमानाचा प्रसार देशांत घडवून आणण्यास तेच कारणीभूत आहेत असें त्यांचें मत होतें. हिंदुस्थानांतील सर्व जातींच्या शिरोभागी ते आहेत आणि त्यांचा आपणांस मोठा अभिमान वाटतो असें ते बोलून दाखवीत.'^१ 'बेकूनें इन्स्टिट्यूट गॅझेट्मधून बंगाल्यांच्या व त्यांच्या चळवळींच्या विरुद्ध लिहावयास प्रारंभ केला. हें लेखन सर सय्यदांचें आहे अशा समजुतीनें बंगाली लोकांनीं सरसाहेबांवर टीकास्र सोडलें, आणि अशा प्रकारें बंगाल्यांबरोबरच्या खुल्या लढ्याला तोंड लागलें.'^२ बेकूनें बंगाल्यां-

१. तुफेल अहमद : पृ. २०१. २. उक्त ग्रंथ, पृ. २१२.

संबंधी वातावरण कलुषित करण्यांत इकडे यश मिळवले होते. अशा वेळीं हिंदी राष्ट्रसभेचें पहिलें अधिवेशन मुंबई मुक्कामी १८८५ च्या डिसेंबरांत श्री० डब्ल्यू. सी. बानर्जी यांच्या अध्यक्षतेखालीं भरवण्यांत आलें.

कोणत्याहि हिंदी माणसाला आक्षेप घेतां येण्याजोगें राष्ट्रसभेच्या उद्देशां-मध्ये कांहींहि सांपडण्यासारखें नव्हतें. पहिल्या अधिवेशनामध्ये जे ठराव पास करण्यांत आले, त्यांत भारत-मंत्र्यांच्या कौन्सिलची निवडणूक होत जावी, प्रांतिक कायदे-मंडळांतील लोकप्रतिनिधींच्या जागांची वाढ करावी, कायदे-मंडळें पंजाबांत व संयुक्त प्रांतांत स्थापन करावीं, सिव्हिल् सर्व्हिसच्या परीक्षा दोन्ही देशांत एकदमच घेण्यांत याव्या, लष्करी खर्चांत वाढ करूं नये व उत्तर ब्रह्मदेश पादाक्रांत करण्यांत येऊं नये, या मागण्या करण्यांत आलेल्या होत्या. सिव्हिल् सर्व्हिसची परीक्षा व कायदेमंडळांची वाढ यांबाबत सर सुरेन्द्रनाथ बानर्जींनीं आपल्या अलीगढ येथील १८८४ सालच्या जाहीर सभेंतल्या भाषणांत ऊहापोह केलेलाच होता. ती सभा खुद्द सरसाहेबांनीं भरवली होती आणि तिचें अध्यक्षपदहि त्यांच्याचकडे होतें. या सूचनांना अंग्लो-इंडियन् वृत्तपत्रांकडून मात्र विरोध होत होता. ब्रेक्सहेबाचें लिखाणहि त्या वृत्तपत्रांतूनच प्रसिद्ध होत असे. सर सय्यदसाहेबांनीं त्या वेळीं विरोधाचा शब्दहि उच्चारला नाहीं; पण पुढें १८८६ सालीं डिसेंबरांत महॉमेडन् एज्युकेशनल् काँग्रेसच्या प्रस्थापनेच्या प्रसंगीं त्यांनीं असे विचार प्रकट केले कीं, राजकीय प्रश्नांची चर्चा करून मुसलमानांना आपली प्रगति करतां येईल असें ज्यांना वाटत असेल, त्यांच्याशीं आपण सहमत नसून आपणाला विद्यासंपादन हाच मुसलमानांच्या प्रगतीचा एकमेव मार्ग आहे असें वाटतें.

राष्ट्रीय सभेचें दुसरें अधिवेशन १८८६ सालीं कलकत्ता येथें दादाभाई नवरोजी यांच्या अध्यक्षतेखालीं भरविण्यांत आलें. खटल्याचे वेळीं पंचांची उपस्थिति, न्याय व अंमलबजावणी या खात्यांची फारकत व देशाच्या संरक्षणासाठीं स्वयंसेवकांची भरती यांसंबंधींचे ठराव त्या अधिवेशनामध्ये करण्यांत आले. पहिल्या दोन अधिवेशनांत जे ठराव झाले, त्यांत मुसलमानांच्या

अलीगढ-कॉलेजचे इंग्रज प्राध्यापक व अलीगढचें राजकारण १६३

हिताला विरोधी असा कांहींच भाग नव्हता. सिव्हिल् सर्व्हिस्ची परीक्षा एकाच वेळीं घेण्यांत यावी या मागणीला स्वतः सर सय्यदांचा पाठिंबा होताच. न्यायखातें व अंमलबजावणीचें खातें वेगवेगळें करण्याची मागणी मुसलमानी अंमलांतल्या प्रत्यक्ष वहिवाटीला धरूनच होती. कंपनीच्या राजवटींत ही दोन्ही खातीं एकत्र करण्यांत आलीं होती. पुढें त्यांची फारकत झाली; पण १८५७ नंतर तीं पुन्हां एकत्र केलीं गेलीं. कायदे-मंडळांतील लोकप्रतिनिधींची वाढ करावी व ज्या प्रांतांत तीं नाहींत तेथें त्यांची स्थापना करण्यांत यावी या मागण्यांनाहि सरसाहेबांनीं पूर्ववयांत पाठिंबा दिलेला होता. १८८३ सालीं त्यांनीं निवडणुकीच्या पद्धतीबाबत तेवढा आपला मतभेद दर्शविला होता इतकेंच. एकंदरीत सर सय्यदांना राष्ट्रसभेला विरोध करण्याचें कांहींच कारण नव्हतें; पण राष्ट्रीय सभेची चळवळ क्रांतिकारक चळवळ आहे असा ज्या कांहीं अंमलदारांनीं ग्रह करून घेतलेला होता, त्यांच्या व विशेषतः बेकूच्या मतांचा प्रभाव सरसाहेबांच्या मनावर झाल्याशिवाय राहिला नाहीं. सनदशीर राजकारणाच्या मर्यादेंतच कार्य करीत राहण्याचा संयम राखण्याइतपत मुसलमानांचें शिक्षण अद्यापि प्रगत झालेलें नाहीं, म्हणून ते एकदां उठले तर त्यांचा असंतोष पुन्हां १८५७ च्या मार्गानेंच प्रकट होण्याचा संभव आहे, असें या गृहस्थानें सर सय्यदांच्या मनांत भरवून दिलें; आणि राजकीय चळवळींत भाग घेतल्यानें मुसलमानांची हानीच होईल याविषयी सरसाहेबांची पक्की खात्री होऊन चुकली. ह्यूम्सहोबांनीं सर सय्यदांना एक अनावृत पत्र लिहिलें, हें सर सय्यदांच्या उत्तरासह १२ डिसेंबर १८८७ च्या इन्स्टिट्यूट गॅझेटमध्ये प्रसिद्ध झालें आहे.

बद्रुद्दिन तय्यबजी यांच्या अध्यक्षतेखालीं १८८७ च्या डिसेंबरांत मद्रास येथें राष्ट्रीय सभेचें जें तिसरें अधिवेशन भरलें होतें, त्याला अनेक मुसलमान उपस्थित होते. सरकारच्या वरिष्ठ अंमलदारांची भूमिका अद्यापि राष्ट्रसभा-विरोधी नसल्याकारणानें मद्रास येथें राष्ट्रसभेंत आलेल्या प्रतिनिधींना गव्हर्नरांनीं खाना दिला. राष्ट्रीय सभेच्या मद्रास येथील अधिवेशनांत जे ठराव संमत

झाले त्यांत लष्करामध्ये हिंदी लोकांना अधिकारांच्या जागा देण्यांत याव्यात, हिंदुस्थानांत लष्करी शिक्षणाचें विद्यालय स्थापावें, हत्यारांच्या कायद्यांत सुधारणा करावी, हजारालून कमी उत्पन्नावरचा कर माफ करावा व यांत्रिक शिक्षणाला उत्तेजन देण्यांत यावें, अशा मागण्या करण्यांत आल्या होत्या. मर्हो-मेडन् एज्युकेशनल् काँग्रेसचें अधिवेशन देखील लखनौ येथें त्याच सुमारास भरलें. त्या अधिवेशनानंतर भरलेल्या जाहीर सभेत सर सय्यद अहमदांनीं राष्ट्रीय समेविरुद्ध आपलें पहिलें भाषण केलें. आश्चर्याची गोष्ट अशी कीं, हिंदी लोक व इंग्रज यांच्यांत समानता असली पाहिजे असें नेहमीं आग्रहानें सांगणाऱ्या सर सय्यद अहमदांची मजल येथपर्यंत गेली कीं, निवडणुकी करून कायदेमंडळांचे सभासद मुकर करण्यांत येऊं नयेत, कारण निवडणुकींमुळें सामान्य माणसें निवडून येतील आणि त्यांना उद्देशून 'माझे सन्माननीय सहकारी' असे शब्द व्हाइसरॉयांनीं उच्चारण्याइतकी त्यांची लायकी असणार नाही, आणि ते बी. ए. व एम्. ए.च्या पदव्या धारण करणारे पदवीधर जरी असले, तरी त्यांना खान्याच्या वेळीं इंग्रज सरदारांवरोबर बसू देणें शक्य होणार नाही इत्यादि उद्गार त्यांनीं काढले ! सरकारनें देशांतील रईस म्हणजे खानदानी लोकांनाच कायदेमंडळावर नेमल्यास त्यांत सरकारचा दोष नाही असें त्यांना वाटूं लागलें. सिव्हिल् सर्व्हिस्ची परीक्षा दोन्हीकडे घेण्यांत यावी, या सूचनेलाहि त्यांच्याकडून विरोध होऊं लागला. इंग्लंडांत होणाऱ्या परीक्षे-मध्ये एकादा उमराव किंवा एकादा शिंप्याचा पोर उत्तीर्ण झाला तरी त्याची जातकुळी येथें माहिती नसल्याकारणानें लोक ह्या दोघांना सारखाच मान देतात; पण सिव्हिल् सर्व्हिस्ची परीक्षा या देशांतच घेतली गेल्यास लोकांना उमेदवारांची जातपात ठाऊक होईल आणि मग परीक्षा उत्तीर्ण होऊन अधिकाऱ्यावर आलेल्या कनिष्ठ जातीच्या अधिकाऱ्यापुढें मान तुकवण्यास उच्च वर्गीय लोक तयार होणार नाहीत, असा कोटिक्रम सर सय्यद करूं लागले.

श्री० बद्रुद्दिन तथ्यबजींनीं सर सय्यद अहमदांना लिहून कळविलें कीं, राष्ट्रीय सभेला येणाऱ्या मुसलमान प्रतिनिधींनीं जर एकाद्या गोष्टीला विरोध

अलीगढ-कॉलेजचे इंग्रज प्राध्यापक व अलीगढचें राजकारण १६५

दर्शविला तर तिचा विचार राष्ट्रीय सभा करणार नाही. त्यावर सरसाहेबांनीं असें उत्तर दिलें कीं, राष्ट्रीय सभा ही राजकीय संस्था आहे आणि तिनें घेतलेला कोणताहि राजकीय प्रश्न मुसलमानांच्या हिताशीं अवरोधी असणें शक्य नाही. सर सय्यद अहमदांची दिशाभूल करण्यांत व त्यांचीं मतें पार पालटून टाकण्यांत बेक्साहेब कसा संपूर्णपणें यशस्वी झाला हें यावरून दिसून येतें. सर सय्यदांच्या भाषणामुळे मुसलमानांनीं राष्ट्रीय सभेकडे अजिबात पाठ फिरविली आणि हिंदुस्थानमध्ये प्रातिनिधिक सरकारच्या स्थापनेला ते विरोध करूं लागले, असें जें विधान सर थिओडोर मॉरिसन् यांनीं आपल्या अलीगढ कॉलेजच्या इतिहासांत केलें आहे त्याचें आश्चर्य वाटावयास नको. १८८८च्या मार्चमध्ये सर ऑकलंड् कोल्बिन् यांनीं अलीगढ कॉलेजला भेट दिली, तेव्हां त्यांना देण्यांत आलेल्या मानपत्राला उत्तर देतांना त्यांनीं संस्थेची व तेथील विद्यार्थ्यांची न भूतो न भविष्यति अशी स्तुति केली ! पुढें १८८८च्या डिसेंबरांत राष्ट्रीय सभेचें अधिवेशन अलाहाबादला भरलें. तें अधिवेशन भरूं नये म्हणून सर ऑकलंड् यांनीं व त्यांच्या सरकारनें जंग जंग पळाडले, पण अखेरीस त्यांचें काहींहि न चालतां अधिवेशन भरलेंच. राष्ट्रीय सभेची स्थापना करण्याच्या कामांत ब्रूमसाहेबांना उत्तेजन देणारे लॉर्ड डफरिनहि एव्हांना राष्ट्रसभाविरोधी बनले होते.

याच वेळीं गोरक्षणाच्या चळवळीला प्रारंभ झालेला होता. सरकार-पक्षीय मुसलमानांनीं ती संधि साधून अलाहाबादस एक सभा भरविली आणि तींत केवळ गोरक्षणाच्याच विरुद्ध नव्हे, तर मुसलमानांनीं राष्ट्रीय सभेंत सहभागी होण्याच्याहि विरुद्ध ठराव संमत केला. मुसलमानांनीं राष्ट्रीय सभेंत जाऊं नये असा फतवाहि काहीं मंडळींनीं काढला. त्याच्या विरुद्ध फतवा मौलवी अब्दुल कादीर लुधियानवी यांनीं मिळवून तो अनेक विद्वानांच्या सह्यानिशी प्रसिद्ध केला. लुधियाना, जालंदर, होशियारपूर, कपूरथळा, अमृतसर, चाप्रा, गुजरात, जौनपूर, फेरोझपूर, कसूर, मुक्तापूरनगर, दिल्ली, रामपूर, बरेली, मोरादाबाद येथल्या व खुद्द मदिना आणि बगदाद-शरीफ येथीलहि उलेमांच्या

सह्या या फतव्यावर होत्या. फतव्यावर सह्या करणाऱ्यांमध्ये त्या काळचे अनेक पंडित व धर्मज्ञ सामील होते. ऐहिक बाबतींत राष्ट्रीय सभेतल्या हिंदूंच्या-बरोबर मुसलमानांनी कार्य करण्यास हरकत नाही, असे त्या फतव्यांत म्हटलें होतें. एकीकडे सर सय्यद अहमद खानांचें थोर व्यक्तिमत्व राष्ट्रीय सभेच्या विरुद्ध खंडें उभें राहिलें होतें, तर दुसरीकडे श्री० तय्यबजी, अली महंमद भीमजी व रहमतुल्ला सयानी यांच्या नेतृत्वाखाली मुंबई व मद्रास येथील मुसलमान राष्ट्रीय सभेला अनुकूल झाले होते आणि मुसलमानांनी राष्ट्रीय सभेत जावें याबद्दल त्या काळच्या सर्व उलेमांनीहि आपली संमति दर्शविली होती.

१८८८च्या ऑगस्टांत युनायटेड् इंडियन् पेट्रिऑटिक् असोसिएशन या संस्थेची अलीगढ येथें स्थापना झाली. तींत हिंदु व मुसलमान दोन्ही समाजां-तील लोक होते. संस्थेचे उद्देश येणेंप्रमाणें होते:—(१) हिंदुस्थानांतील सर्वच जमाती, वरिष्ठ वर्गाचे लोक व राजेरजवाडे राष्ट्रीय सभेमध्ये नाहीत ही गोष्ट वृत्तपत्रें व पत्रकें यांच्याद्वारा पार्लमेंटच्या सभासदांच्या कार्नी घालावयाची व राष्ट्रीय सभेकडून केल्या जाणाऱ्या विधानांचें खंडन करावयाचें; (२) राष्ट्रीय-सभेला विरोधी असणाऱ्या देशांतील हिंदु व मुसलमान संस्थांची माहिती पार्ल-मेंटला व इंग्रज लोकांना पुरवावयाची; (३) कायदा व सुव्यवस्था राखण्याच्या कामी मदत करावयाची. हिंदुस्थानावरील ब्रिटिश हुकमत बळकट करण्याच्या व राष्ट्रीय सभेपासून लोकांना परावृत्त करण्याच्या कामी खटपट करावयाची. ही सर्व योजना म्हणजे बेक्च्या खटपटीचें फळ होतें. ही योजना पार पाडण्यासाठी बेक् व सर सय्यद अहमद यांना अधिकार देण्यांत आले. असोसिएशनची एक शाखा इंग्लंडमध्ये मॉरिसन् नामक एका इंग्रजाच्या घरीच उघडण्यांत आली. हाच गृहस्थ पुढें बेक्च्या मृत्यूनंतर अलीगढ-कॉलेजचा प्राध्यापक बनला. अनेक हिंदु व मुसलमान जमीनदार व कांहीं युरोपियन् लोक या संस्थेचे सभासद बनले. संस्थेचे आश्रयदाते म्हणून संस्था-निकांची योजना करण्याचें ठरवण्यांत आलें. औधच्या तालुकदार असोसि-एशनमध्ये राजा शिवप्रसाद यांनी अशी सूचना मांडली की, 'एक इंडियन्

अलीगढ-कॉलेजचे इंग्रज प्राध्यापक व अलीगढचें राजकारण १६७

लॉयल् असोसिएशन (हिंदी राजनिष्ठ मंडळी) स्थापण्यांत यावी आणि पेट्रि-ऑटिक् असोसिएशनला तिची शाखा म्हणून जोडून घेण्यांत यावें. राजा-साहेबांनीं अशीहि सूचना केली होती कीं, हिंदी भाषांतून भाषणें करण्याची बंदी करण्यांत यावी; कारण तसें न केल्यास शांततेला धोका उत्पन्न होण्याचा व बंड माजण्याचा संभव आहे.' या सूचनेचा उद्देश राष्ट्रीय सभेला दडपून टाकण्याचा होता. सरकार, युनायटेड इंडियन् पेट्रिऑटिक् असोसिएशन-सारख्या संस्था व राजा शिवप्रसाद यांच्यासारख्या व्यक्ती या सर्वांचा विरोध असतां हि अलाहाबादच्या राष्ट्रीय सभेच्या अधिवेशनाला १२४८ प्रतिनिधी उपस्थित होते. त्यांच्या आदल्या वर्षांच्या अधिवेशनांत फक्त ६०७ प्रतिनिधी होते. अलाहाबादेला हजर राहिलेल्या सुसलमान प्रतिनिधींनीं असें बोलून दाखविलें कीं, अलीगढच्या पुढाऱ्यांनीं विरोध सुरू केल्याकारणानेंच आपल्या प्रतिनिधींची संख्या वाढली आहे. राष्ट्रीय सभेच्या अलाहाबादच्या अधिवेशना-विरुद्ध येवढें रान उठविण्यांत आलें असलें, तरी त्यांत पास झालले ठराव पाहिले तर त्यांत मद्य-नियंत्रणाला, पाठिंबा, शिक्षणावर अधिक खर्च करण्याची मागणी, कायम-धारापद्धति सर्वत्र लागू करण्यांत यावी अशी सूचना व मिठावरील कराला विरोध अशा प्रकारच्याच गोष्टी दिसून येतील.

हिंदुस्थानांत लोकसत्ताक राज्यपद्धति सुरू करण्यांत यावी अशा अर्थाचा एक ठराव ब्रॅड्लॉ यांनीं १८८९मध्ये पार्लमेंटमध्ये दाखल केला. बेक्रेन त्याच्याविरुद्ध अर्ज गुदरला. हिंदुस्थानांत भिन्न जमातींची वस्ती असल्या-कारणानें लोकसत्ताक पद्धति हिंदुस्थानला मानवणार नाही असें अर्जांत नमूद केलें होतें. अलीगढ कॉलेजमधील विद्यार्थ्यांच्या टोळ्या सध्या गोळा करण्या-साठी पाठवून बेक्रेन त्या अर्जावर पुष्कळ सध्या मिळविल्या. एक टोळी खुद्द बेक्रेनसाहेबांच्याच नेतृत्वाखालीं दिल्लीला गेली. 'साहेबमजकुरांनीं स्वतः जुम्मा मशिदीच्या दारापाशीं आसन ठोकलें आणि मशिदींत प्रार्थनेसाठीं जाणा-ऱ्यांच्या सध्या बेक्रेनच्या आदेशानुसार विद्यार्थिगणांनीं गोळा केल्या. हिंदु लोक गोहत्या बंद करण्याच्या खटपटींत असून त्यांच्याविरुद्ध सरकारकडे हा अर्ज

पाठवण्यांत येत आहे अशी थाप सद्या देणारांना मारण्यांत आली ! वरील विधान अलीगढच्या कॉन्फरन्स गॅझेटमध्ये विलायत हुसेनसाहेब यांनी केले आहे. अशा मार्गाने २०७३५ सद्या मिळविल्यावर १८९० साली तो अर्ज पार्लमेंटकडे पाठवून देण्यांत आला.^{१३}

मुसलमानांच्या नांवाने राष्ट्रीय सभेला विरोध करण्याचे हे कार्य युनायटेड इंडियन् पेट्रिऑटिक् असोसिएशनने कांहीं वर्षे चालविले. नंतर १८९३ मध्ये महॉमेडन्-अँग्लो ओरिएण्टल् डिफेन्स असोसिएशन ऑफ अपर इंडिया नामक एक नवीनच संस्था स्थापण्यांत आली. या मंडळाचे उद्देश येणेप्रमाणे होते:—(अ) मुसलमानांची विचारसरणी इंग्रजांसमोर व सरकारसमोर मांडणे आणि त्यांच्या राजकीय हक्कांचे संरक्षण करणे; (आ) मुसलमानांत राजकीय चळवळीचा प्रसार न व्हावा म्हणून तिला प्रतिबंध करणे; (इ) ब्रिटिश राज्य बळकट व्हावे, कायदा व सुव्यवस्था नांदावी व लोकांत राज-निष्ठा निर्माण व्हावी म्हणून हरप्रयत्न करणे. पेट्रिऑटिक् असोसिएशन ही हिंदु-मुसलमानांची संयुक्त संस्था होती असें दिसते. ब्रिटिश राज्याला मजबुती आणण्यासाठी सुद्धा हिंदु-मुसलमानांत सहकार्य व्हावे ही गोष्ट बेकूल परवडण्यासारखी नव्हती, म्हणून त्याने डिफेन्स असोसिएशन स्थापन करून मुसलमानांना देशांतल्या इतर जमातींपासून वेगळे काढले. परागतिक इंग्रजांच्या बरोबर मात्र त्यांचे सूत जमवून देण्यांत आले होते आणि तरीहि संस्थेचे नांव ठेवण्यांत आले होते 'डिफेन्स असोसिएशन' (संरक्षक मंडळ). हे नांव देखील १८८३ साली लॉर्ड रिपन्ला विरोध करण्यासाठी स्थापन झालेल्या अँग्लो-इंडियन् डिफेन्स असोसिएशनकडून उसनेच घेण्यांत आले होते. या नव्या डिफेन्स असोसिएशनचे चिटणीशीपण बेकूमहाशयांनाच देण्यांत आले.

असोसिएशनच्या पहिल्या अधिवेशनाच्या उद्घाटनप्रसंगी भाषण करतांना बेकूने असा मुद्दा मांडला की, ब्रॅडलॉ यांच्या ठरावाविरुद्ध पेट्रिऑटिक् असोसिएशनने सद्या गोळा केल्या असल्या, तरी त्या असोसिएशनमध्ये दोन दोष

अलीगढ-कॉलेजचे इंग्रज प्राध्यापक व अलीगढचें राजकारण १६२

आहेत. ती हिंदु-मुसलमानांची संयुक्त संस्था असून तिला इतर अनेक संस्था जोडण्यांत आलेल्या आहेत हा एक दोष, आणि संस्थेमार्फत सार्वजनिक सभा भरविण्यांत येतात व त्यामुळें लोकजागृति निर्माण होते हा तिच्यांतला दुसरा दोष. डिफेन्स ॲसोसिएशन ही फक्त मुसलमानांची संस्था राहिल, तिच्यांत हिंदूना जागा मिळणार नाही. त्याचप्रमाणें सार्वजनिक सभा भरविणें व चळवळ करणें हीं कामें ती करणार नाही. ती इतर संस्था स्वतःला जोडूनहि घेणार नाही. ॲसोसिएशनचें एक कौन्सिल किंवा विधिमंडळ असेल व त्या विधिमंडळाच्या हातीं संस्थेचें सर्व काम सुपूर्त करण्यांत येईल. सर्वसाधारण सभासदांच्या हातीं तें काम सोपवण्यांत येणार नाही. बेक्या या भाषणांमधील एक अर्थपूर्ण भाग उद्धृत करण्यालायक आहे : 'गेल्या कांहीं वर्षांत देशांमध्ये दोन प्रकारच्या चळवळी सामर्थ्याबद्दल बनत चाललेल्या दिसतात. एक राष्ट्रीय सभेची व दुसरी गोहत्या-विरोधाची. पहिली संपूर्णपणें इंग्रजांच्या विरुद्ध आहे, तर दुसरी मुसलमानांच्या विरुद्ध आहे. इंग्रज सरकारची सत्ता कांहीं हिंदु-गटांच्या हातीं संक्रमित व्हावी, राज्यकर्तें कमकुवत बनावेत, जनतेच्या हातीं शस्त्रे यावीं, लष्कराचें सामर्थ्य खच्ची व्हावें आणि त्याच्यावर होणारा खर्च कमी करावा हे राष्ट्रीय सभेचे उद्देश आहेत. या उद्देशांविषयी सहानुभूति बाळगणें मुसलमानांना शक्य होणार नाही. गोवध करण्याची मुसलमानांना बंदी व्हावी आणि इंग्रजांना व मुसलमानांना अन्नासाठी गोहत्या करतां येऊं नये, हे गोवधविरोधी चळवळीचे उद्देश आहेत. गोहत्या बंद पाडण्यासाठी आपल्या विरोधकांवर बहिष्कार घालून त्यांना नरम करण्याचे उद्योग त्यांनीं आरंभले आहेत. त्यामुळें मुंबई, अहममगढ वगैरे ठिकाणीं दंगे होऊन रक्तपात झाला आहे. म्हणून मुसलमानांनीं व इंग्रजांनीं हिंदूना विरोध करण्यासाठी एक होणें जरूरीचें झालें आहे. त्याचप्रमाणें लोकसत्ताक राज्य-पद्धति हिंदुस्थानला अनुकूल नसल्याकारणानें तिलाहि विरोध करणें आवश्यक आहे. खरी राज्यनिष्ठा व कार्येक्य निर्माण व्हावें म्हणून आपणांला प्रचार करावयास हवा.'

ब्रॅड्लॉच्या ठरावाविरुद्ध बेक्नें २०,००० सहायांचा अर्ज कसा केला तें आपण वाचलेंच. सिव्हिल सर्व्हिस्ची परीक्षा दोन्ही देशांत घेण्यांत यावी या मागणीविरुद्धहि बेक्नें असाच एक खलिता रवाना केला. या खलित्यांतील विनंति मान्य करण्यांत आल्याची बातमी इकडे पोचतांचू डिफेन्स्-कौन्सिलनें आभार-प्रदर्शक ठराव केला आणि त्याला अशी पुस्ती जोडली की, एकदम परीक्षा घेण्याची पद्धति सुरू केल्यास हिंदुस्थानांतील ब्रिटिश सत्तेच्या स्थैर्याला ती विघातक ठरेल आणि हिंदुस्थानची नैतिक व ऐहिक भरभराट ज्यावर अवलंबून आहे, त्या जीविताचें व वित्ताचें संरक्षण करणें अशक्य होऊन बसेल !

चढाओढीच्या परीक्षांच्या निकालावरून नेमणुकी करण्याची पद्धति हिंदुस्थानांत सुरू करण्याविरुद्ध बेक्नें चळवळ सुरू केली. नौकरीसाठीं परीक्षांतील श्रेष्ठ गुणांवर अवलंबून न राहतां मुसलमानांनीं आपल्या राजनिष्ठेवर हवाला ठेवून राहणें अधिक चांगलें, असाहि मुद्दा बेक्नें मांडला होता. डिफेन्स्-असोसिएशनच्या वतीनें इंग्लंडांतहि प्रचार करण्यांत आला आणि १८९५ मध्यें स्वतः बेक्नें तेथें एक व्याख्यान दिलें. इंग्रज-मुसलमान-ऐक्य शक्य आहे, पण हिंदु-मुसलमान-ऐक्य असंभवनीय असून प्रातिनिधिक राज्य-पद्धति हिंदुस्थानला योग्य अशी नाही, हा बेक्च्या व्याख्यानांतला प्रतिपाद्य विषय होता. हिंदुस्थानांत प्रातिनिधिक राज्यपद्धति सुरू केली तर बहुसंख्य हिंदूंचा अल्पसंख्य असणाऱ्या मुसलमानांवर जोरा चालू होईल, असें त्यानें सांगितलें. व्याख्यानांत कधीं मुसलमानांची पाठ थोपटली, तर कधीं ते नीटपणें न वागल्यास किंवा त्यांनीं हिंदूंची नीति अनुसरल्यास त्यांचा सर्वनाश होईल अशी धमकीहि त्यानें देऊन ठेवली.

त्याच सुमाराला सरहद्दीवरील आपलें आक्रमक घोरण नेटानें पुढें दामटण्याचा विचार सरकार करीत होतें आणि लष्करावरील खर्चांत वाढ करण्याची सरकारची इच्छा होती. राष्ट्रीय सभेचा याला विरोध होता. डिफेन्स् असोसिएशनच्या १८९६ सालच्या वार्षिक अहवालांत बेक्नें असे विचार प्रदर्शित केले की, सैन्य व आरमार यांच्या सामर्थ्यांत वाढ करण्याची आवश्यकता निर्माण

अलीगढ-कॉलेजचे इंग्रज प्राध्यापक व अलीगढचें राजकारण १७१

झालेली आहे. लष्करी खर्चांत काट करण्याच्या विरुद्ध आपली असोसिएशन असल्याचा प्रस्ताव स्वतः सर सय्यद अहमद यांनी मांडला. ठरावावर भाषण करतांना ते म्हणाले की, येथील गोऱ्या सैनिकांची संख्या अल्प आहे आणि सरहद्दीच्या संरक्षणाच्या दृष्टीने देशांतील लष्कर अपुरें असल्याबद्दल आपण एका प्रसंगी लॉर्ड डफरिन् यांची खात्री पटविली आहे.^१ याच्या उलट, सरहद्दीवरील सरकारच्या आगे कदम धोरणाचा निषेध करणारे ठराव राष्ट्रीय सभेने केले आणि असेंहि सुचविलें की, सरहद्दीबाबत मैत्रीचें धोरण स्वीकारण्यांत यावें व खातखोऱ्यांवर करण्यांत येणारा भरमसाट खर्च बंद करावा. ध्यानांत ठेवण्याची गोष्ट अशी की, एकजात मुसलमान असणाऱ्या सरहद्द प्रांतीय जनतेच्या मृत्यूस व विनाशाला कारणीभूत होणाऱ्या आक्रमक धोरणाला राष्ट्रीय सभा विरोध करीत होती, तर महॉमेडन् डिफेन्स् असोसिएशन ‘लष्कर व लष्करी खर्च यांत वाढ करण्यांत यावी’ अशी मागणी करीत होती !

एकीकडे सर सय्यदांच्या विषयी निष्ठा, तर दुसरीकडे मुसलमान जनतेच्या खऱ्या कल्याणाची ओढ यांच्यामध्ये ज्या अनेक मुसलमान व्यक्तींच्या मनाची ओढाताण सुरू होती, त्यांना या घटनांनीं आपलें अन्तर्निरीक्षण करण्यास उद्युक्त केलें. ही गोष्ट पुढें १९०७ सालीं नवाब व कार-उल्-मुल्कांनीं जें लिहिलें त्यावरून दिसून येते. ते लिहितात, “हा सारा प्रकार पाहून समाजाच्या कल्याणाचा विचार ज्यांच्या मनांत होता त्यांना चिंता वाटूं लागली व त्यांच्यांत चर्चा सुरू झाली. शेवटीं सर सय्यद अहमदांच्या असामान्य व्यक्तिमत्त्वाचा आणि त्यांचें सामर्थ्य, प्रतिष्ठा व थोरपणा यांचा विचार बाजूस सारून व त्यांच्याविषयी वाटणाऱ्या आदराकडे दुर्लक्ष करून केवळ समाजहितावरच दृष्टि ठेवावी अशा निर्णयावर विश्वस्तांपैकीं कांहीं मंडळी आली. लाहोरच्या ‘पैसा-अखबारा’मध्ये एक लेखमाला प्रसिद्ध करण्याचें निश्चित करण्यांत आलें. हे लेख निनांवीं प्रसिद्ध व्हावयाचे नव्हते. नवाब मोहसिन-उल्-मुल्क, शम्सुल-उलेमा मौलवी, ख्वाजा अल्ताफ हुसेन हाली व स्वतः नम्र लेखक

यांच्या नांवावर ते प्रसिद्ध व्हावेत असें ठरलें. पहिला लेख मी लिहिला व तो सद्यांसाठीं नवाब मोहसिन-उल्-मुल्क बहादुर व हालीसाहेब यांच्याकडे रवाना केला. त्या वेळीं ते बहुतकरून अलीगढ मुक्कामींच राहत असावेत. इतक्यांत नेत्याच्या (म्ह. सर सय्यदांच्या) मृत्यूचें वर्तमान माझ्या कार्नीं आलें. त्या-बरोबर लेख परत पाठवावे अशी तार मी नवाबबहादुरांना केली. कारण सर-साहेबांच्या मृत्यूनंतर त्यांच्या अंगच्या अलौकिक गुणांव्यतिरिक्त दुसऱ्या कोणत्याहि गोष्टीचा विचार आमच्या डोक्यांत येणें शक्यच नव्हतें. लेखमाला प्रसिद्ध करण्याचा बेत त्या वेळीं रद्द करण्यांत आल्यामुळें आणि त्यांच्या मृत्यूनंतर या तक्रारींना अवकाशच न राहिल्यामुळें ही हकिगत अलीगढ कॉलेजच्या हिताच्या दृष्टीनें मी आतां प्रसिद्ध करीत आहे.”^१

सर सय्यदांच्या मृत्यूनंतर बेक्नें आपलें मागचेंच धोरण पुढें चालू ठेवलें. पण बेक्च स्वतः १८९९ मध्ये मरण पावला.

अलाहाबाद कोर्टाचे सरन्यायाधीश सर आर्थर स्ट्रॅची यांनीं म्हटल्या-प्रमाणें बेक् हा जगाच्या पाठीवरच्या वेगवेगळ्या प्रदेशांत साम्राज्याचा इमला उभारण्यासाठीं आपापल्या परीनें खपणाऱ्या अनेक इंग्रजांपैकीं एक होता आणि एकाद्या सैनिकाप्रमाणें आपलें कर्तव्य बजावीत असतांच त्याला मरण आलें होतें.

बेक्च्या मागून थिओडोर मॉरिसन् अलीगढ-कॉलेजचा प्राध्यापक बनला. इंग्लंडांतील पेट्रिऑटिक् असोसिएशनची शाखा मॉरिसन्च्या घरीच काढण्यांत आली होती हें वाचकांच्या स्मरणांत असेलच. तेव्हां बेक्च्या नंतर अलीगढ-कॉलेजचें प्राध्यापकत्वच काय, पण त्याच्या राजकारणांतील वारसा-देखील मॉरिसन्कडे यावा हें साहजिकच होतें. हिंदु-मुसलमानांमध्ये दुही माजवण्याचें जें कार्य अलीगढच्या इंग्रज प्राध्यापकांनीं चालविलें होतें, तें त्या वेळीं घडून आलेल्या कांहीं घटनांमुळें सुकर झालें. सन १९००च्या एप्रिल-मध्ये संयुक्त प्रांताच्या सरकारनें एक ठराव प्रसृत केला आणि त्यावरून

अलीगढ-कॉलेजचे इंग्रज प्राध्यापक व अलीगढचें राजकारण १७३

‘उर्दू-नागरी’ वाद माजला. कोर्टाच्या कामकाजांत नागरी लिपि वापरण्यास परवानगी असावी या सरकारच्या म्हणण्याला हिंदूंनी पाठिंबा दिला; पण त्याला मुसलमानांनी विरोध केला. नागरी लिपि वापरण्याची परवानगी असावी म्हणून कित्येक वर्षे हिंदूंची खटपट चालू होती; पण सर सय्यद अहमदांच्या विरोधा-मुळे त्यांना हार खावी लागत होती. १९०० साली प्लेगची साथ संयुक्त प्रांतांत सुरू झाल्याकारणाने सरकारने प्लेगच्या रोग्यांना वेगळे काढण्याची पद्धत चालू केली. त्यावरून दंगे उद्भवले व त्यांत हिंदू-मुसलमानांनी भाग घेतला. १९०० साली १ एप्रिल रोजी असाच एक दंगा कानपूरमध्ये सुरू झाला आणि त्यामुळे सरकारला चिंता वाटू लागली. या दंग्यानंतर पंथवढ्याच्या आंतर्गत कोर्ट-कचेऱ्यांत देवनागरी लिपीला अनुमति देणारा ठराव जाहीर झाला. त्याचा परिणाम हिंदू-मुसलमानांमध्ये बेवनाव होण्यांत झाला. अलीगढ येथे १९०० सालच्या मे महिन्यांत छत्तारीच्या नवाबाच्या अध्यक्षतेखाली निषेधाची सभा भरवण्यांत आली. नवाब मोहसिन-उल्-मुल्कांनी मोठे आवेशयुक्त भाषण केले आणि आपला नवा हुकूम मागे घेण्याची विनंति सरकारला करणारा ठराव सभेमध्ये संमत करण्यांत आला. पण सभेच्या अध्यक्षाने सरकारची गैरमर्जी झाल्याकारणाने त्यांनी आपल्या अध्यक्षपदाचा राजीनामा देऊन टाकला ! त्यानंतर नवाब मोहसिन-उल्-मुल्क हे अध्यक्ष झाले व त्यांनी या विषयावर कांहीं भाषणे केली. नंतर प्रांताच्या ले० गव्हर्नरने स्वतः अली-गढला भेट दिली, तेथल्या विश्वस्तांच्या गांठी घेतल्या आणि नवाब मोहसिन-उल्-मुल्क यांनी एक तर उर्दू कॉन्फरन्सचे अध्यक्ष म्हणून राहावे, नाही तर कॉलेजची चिटणीशी तरी संभाळावी असे विश्वस्तांनी बजावले. यापुढे कॉलेजचे चिटणीस राहून त्यांना राजकीय आंदोलन चालवतां येणे शक्य नव्हते. तेव्हां कॉलेजच्या कामाचे महत्त्व लक्षांत घेऊन विश्वस्तांच्या आग्रहानुसार त्यांनी उर्दू कॉन्फरन्सचे अध्यक्षपद सोडून दिले. पेट्रिऑटिक् असोसिएशन व मॅहॉ-मेडन् डिफेन्स असोसिएशन याहि संस्थांचा उद्देश राष्ट्रीय सभेला व तिच्या मागण्यांना विरोध करणे हाच होता. पण त्यांचे कार्य मात्र राजकीय समज-

प्यांत येत नसे; आणि सर सय्यद अहमद खानासारख्या कॉलेजच्या चिटणि-
सालाच नव्हे, तर बेक्सारख्या प्राध्यापकाला देखील त्या कार्यात भाग घेण्याची
सरकारकडून सदर परवानगी मिळाली होती, नव्हे—त्यासाठी उत्तेजन देण्यांत
येत होतें. पण नवाब मोहसिन—उल्—मुल्कना मात्र उर्दू कॉन्फरन्सचे अध्यक्ष
म्हणून राहण्याची परवानगीही नाकारण्यांत आली. कारण, कॉन्फरन्सचें कार्य
राजकीय आहे असें सरकारनें ठरवलें. यांतलें सरकारचें धोरण उघडच होतें.
बेक् वगैरेंचें कार्य सरकारच्या पथ्यावर पडणारें होतें, नवाबांचें कार्य सरकारला
प्रतिकूल होतें.

मुसलमानांतील नागरी—विरोधी चळवळ मारून टाकणें महा दुष्कर आहे
हें मॉरिसन् जाणून होता. म्हणून कोणत्याहि प्रकारची राजकीय संघटना केली
तरी ती मुसलमानांच्या हिताला अपायकारक ठरेल असा सल्ला त्यानें मुसल-
मानांना देण्यास सुरुवात केली. लोकसत्ताक पद्धतीची अनिष्टता तो दाखवून
देऊं लागला आणि १९०१ सालीं इन्स्टिट्यूट गॅझेटमध्ये प्रसिद्ध झालेल्या
एका पत्रांत त्यानें असा युक्तिवाद केला कीं, हिंदुस्थानांत 'लोकसत्ता प्रस्थापित
झाली तर अल्पसंख्याकांना हिंदूंचें केवळ हमाल बनावें लागेल.'^१ मुसल-
मानांची स्वतंत्र संघटना स्थापन करणेंहि इष्ट होणार नाही. कारण सरकारच्या
धास्तीनें समाजांतले बडे लोक तिच्यापासून दूरच राहतील आणि त्यामुळें
मुसलमानां—मुसलमानांतच फळ्या पडतील. म्हणून 'माझ्या मते मुसलमानांच्या
कल्याणाच्या दृष्टीनें विचार करतां कोणतीहि राजकीय संस्था काढणें हितकारक
न ठरतां हानिकारकच ठरेल. गेल्या वीस—पंचवीस वर्षांत सरकार त्यांना सवलती
देत आलें आहे. पण राष्ट्रीय सभेप्रमाणें त्यांनींहि संघटना करण्यास प्रारंभ केला
व ते हक्क मागूं लागले म्हणून जर पार्लमेंटनें चौकशी—समिति नेमली, तर मुसल-
मानांचा जेवढा फायदा होईल त्यापेक्षा अधिक फायदा आपलें भवितव्य मुसल-
मानांनीं सर अँथनी मॅकडोनेल्च्या हातीं सुपूर्त केल्यास होईल.'^२ सरकारी
अधिकारी मुसलमानांबद्दल सध्यां जी आपुलकी दाखवीत आहेत ती त्यांनीं

अलीगढ-कॉलेजचे इंग्रज प्राध्यापक व अलीगढचें राजकारण १७५

राजकीय मागण्या करण्यास प्रारंभ केल्यावर नष्ट होईल. म्हणून मुसलमानांनी कायदेमंडळांच्या सभासदांना सल्लामसलत देण्यासाठी एक कौन्सिल बनवावे, त्याचा कारभार अधिकारी व्यक्तींच्या हातीं सोंपवावा व त्यांना पुरेसे राजकीय वाङ्मय वगैरे पुरवण्याची व्यवस्था करावी म्हणजे झालें. मुसलमानांनी राजकारणापेक्षां आर्थिक गोष्टींकडेच अधिक लक्ष पुरवावे असाहि सल्ला मॉरिसन्ने मुसलमानांना देऊन ठेवला.

पण या सूचना कधींच अंमलांत आल्या नाहींत. कारण, जरूर असलेला पैसा जमा होईना. त्यामुळे मौलवी तुफेल अहमद यांनी म्हटल्याप्रमाणें कांहीं काळपर्यंत तरी मुसलमानांमधील साऱ्या राजकीय चळवळींना मूठमाती मिळाली.

नागरी-उर्दू-बादामध्ये राजकारण येतें म्हणून त्यांत कॉलेजच्या चिटणीसानीं भाग घेण्यास सरकारचा विरोध असला, तरी कॉलेजच्या विद्यार्थ्यांचा राजकीय कार्यासाठीं उपयोग करावयास सरकार हयगय करीत नसे. त्या काळीं रशिया व इंग्लंड हीं प्रतिस्पर्धी राष्ट्रे होती व पर्शियाच्या दरबारीं आपलें वजन पाडण्याकरतां त्यांच्यामध्ये अहमदमिका सुरू होती. १९०२ सालीं पर्शियांतून कांहीं विद्यार्थी आणवून त्यांना अलीगढ कॉलेजांत शिक्षण देऊन तयार करण्याची योजना लॉर्ड कर्झन्ने केली. मॉरिसन्ने त्यावर असें सुचवले कीं, कॉलेजतर्फे एका शिष्टमंडळानें पर्शियाला भेट द्यावी. शिष्टमंडळाचा खर्च कॉलेजच्या तिजोरींतून देण्याला नबाब मोहसिन-उल्-मुल्कनीं आक्षेप घेतांच मॉरिसन्ने त्यांच्यावर दडपण आणून त्यांची संमति मिळवली ! अखेरीस कॉलेजचें शिष्टमंडळ पर्शियांत गेलें आणि त्या देशांतील कांहीं सरदार घराण्यांतील तरुण अलीगढ कॉलेजचे विद्यार्थी बनले.

पण मॉरिसन्ने नेतृत्व मान्य करण्यास सर्वच मुसलमान तयार होते असें नाहीं. नबाब मोहसिन-उल्-मुल्कनीं १९०१ मध्ये महॉमेडन् पोलिटिकल् ऑर्गनायझेशन नामक एक संस्था काढली व ती यशस्वी व्हावी म्हणून आटोकाट प्रयत्न केले. या संस्थेचें उद्दिष्ट सौम्यच होतें; पण सरकारी अधिकाऱ्यांची

पसंती मिळू न शकल्याकारणानें त्यांचें सारे यत्न वायां गेले. मुसलमानांच्या राजकीय संघटनेची जरूरी खुद्द सरकारलाच जेव्हां भासू लागली, तेव्हांच त्यांची राजकीय संघटना प्रस्थापित होणें किंवा ती यशस्वी रीतीनें कार्य करूं लागणें कसें शक्य झालें, तें आतां पाहूं या.

११. स्वतंत्र मतदारसंघाचा उगम

ईस्ट् इंडिया कंपनीच्या अंमलाखालीं सर्वांत आधीं बंगाल प्रांत आला. इंग्रजी विद्येची सुरुवातहि प्रथम तेथेंच झाली. तत्कालीन धोरणानुसार मुसलमानांना सरकारनें बुद्धिपुरःसर वगळलें. सरकारच्या सर्व खात्यांमधून हिंदूंचीच भरती झाली. थोर समाजसुधारक, पट्टीचे कायदेपंडित, तज्ज्ञ डॉक्टर, शास्त्रज्ञ, वक्ते, लेखक आणि इंग्रजी विद्येचें आकंठ पान केलेले व इंग्रजी संस्थांविषयी, विशेषतः, इंग्रजी राज्यघटनेविषयी कमालीचा आदर असणारे पुरुष हिंदु समाजांतूनच निर्माण झाले. अशा तऱ्हेच्या व्यक्ती ज्या समाजांत निर्माण होत होत्या तो समाज सरकारी खात्यांतल्या कारकुनीवर फार दिवस संतोष मानून राहिल ही गोष्ट शक्यच नव्हती. इंग्रजी पद्धतीच्या प्रगतिशील संस्था येथेहि सुरू व्हाव्यात असे विचार त्यांपैकीं अनेकांच्या मनांत येऊं लागले. देशामधील सुशिक्षितवर्गांत जागृति घडवून आणण्याला या लोकांचेच प्रयत्न बरेचसे कारणीभूत झाले. हिंदी राष्ट्रीय सभेची स्थापना देखील बऱ्याच अंशी त्यांच्यामुळेच झाली. तिच्या पहिल्या अधिवेशनाचे अध्यक्ष श्री. डब्ल्यू. सी. वानर्जी हे बंगालीच होते. प्रगतिशील विचारांच्या सर्वच व्यक्तींकडून बंगाली लोकांनीं साहजिकच वाहवा मिळविली होती. सर सय्यद अहमद खान हे त्यांच्या चाहत्यांपैकीं एक होते हें मागें येऊन गेलेंच आहे. पण बंगाली लोकांची अशा प्रकारें प्रशंसा सुरू झाल्यामुळेच ब्रिटिश अधिकाऱ्यांचीं मते त्यांच्याविषयी साशंक झालीं. त्यांच्याविषयी आपल्या मनांत वसणाऱ्या तिरस्काराची व भीतीची भावना इंग्रज लोक उघडपणें बोलून दाखवूं लागले. कलकत्त्याच्या नगरपालिकेचे अधिकारी म्हणून त्यांनीं जी कर्तबगारी व कर्तव्यनिष्ठा व्यक्त केली,

तिच्याबद्दल त्या वेळच्या बंगालच्या ले० गव्हर्नरकडून त्यांना धन्यवाद मिळाले होते. बंगाल्यांचा हा वाढता प्रभाव लॉर्ड कर्झन्सारखा जहांगीर मनुष्य सहन करील हे शक्यच नव्हते. त्याने अधिकारावर आल्याबरोबर प्रथम कलकत्ता नगरपालिकेतल्या लोकनियुक्त प्रतिनिधींची संख्या कमी करून टाकली ! त्याच-प्रमाणे सरकार-नियुक्त अध्यक्ष नेमून नगरपालिकेला सरकारच्या अंकुशाखाली आणावयाचे असे त्याने ठरवले. सर्व देशांतल्या नाहीं, तरी उत्तर-हिंदुस्थानांतल्या राष्ट्रीय जागृतीच्या केंद्रस्थानावर व उगमस्थानावर चढवण्यांत आलेल्या या हल्ल्याची लोकांना साहजिकच चीड आली. त्यामुळे कर्झन्साहेबांचा पारा आणखी वर चढला आणि १९०३ च्या डिसेंबरांत चितगांव व डाक्का हे प्रांत बंगालपासून अलग करून ते आसाममध्ये सामील करून टाकण्याची एक योजना त्यांनी आंखली. या त्यांच्या योजनेविरुद्ध प्रचंड चळवळ झाली. डाक्काचे नबाब सलीमुल्लाखान यांनी देखील या योजनेचे वर्णन “पाशवी योजना” या शब्दांनी केले. कलकत्ता विश्वविद्यालयाच्या वार्षिक पदवीदान-समारंभाच्या वेळीं पौर्वात्यांना सत्याची चाड नसते असे उद्गार काढल्यामुळे कर्झन्साहेब व हिंदी लोक यांच्यातील संघर्ष आणखी वाढला. त्यांच्या या भाषणाचा निषेध करण्यांत आला. सतत होणाऱ्या विरोधाच्या मान्यामुळे साहेबमजकुरांचे पित्त अधिकच खवळले. त्यांनी डाक्क्याला भेट दिली तेव्हा तेथील जाहीर सभेत त्यांनी असे सांगितले की, त्या वेळीं बंगाल प्रांतांत मोडणारा प्रदेश फारच मोठा असल्यामुळे तो छाटून प्रांताच्या लेफ्टनंट गव्हर्नरावरील कामाचा बोझ कमी करावा येवढाच या फाळणीचा उद्देश नसून ज्यांत मुसलमानांच्या हाती अधिकाराची सूत्रे राहतील असा एक मुसलमानी प्रांत निर्माण करण्याचा हेतूहि या फाळणीमध्ये आहे. अनेक मुसलमान या आमिषाला भुलले. फाळणीला विरोध करणारे नबाब सलीमुल्लाखान देखील तिचे कैवरी बनले ! त्यांचे बंधु ख्वाजा अतिकुल्ला यांनी मात्र आपली विरोधी भूमिका कायम ठेवली. फाळणीनंतर थोडक्याच दिवसांत नबाबसाहेबांना एक लाख पौंडांचे कर्ज नाममात्र व्याजाने देण्यांत आले व अशा प्रकारे त्यांना

फाळणीला अनुकूल करून घेण्यांत आले, असें विधान श्री. गुरुमुख निहाल-सिंग यांनीं केलें आहे.^१ पुढें ए. रसूल व ख्वाजा अतिकुल्ला यांच्या नेतृत्वा-खालीं हिंदु-मुसलमानांनीं एकमुखानें केलेल्या विरोधाला न जुमानतां बंगाल प्रांताची फाळणी करण्यांत आली. सर हेन्री कॉटन् यांच्या शब्दांत सांगावयाचें झाल्यास, 'प्रांतामध्ये रूढ झालेल्या आत्मीयतेच्या भावनेची विघटना करण्याच्या व ऐक्याचा विध्वंस करण्याच्या उद्देशानेंच ही योजना आखण्यांत आली होती. राज्यकारभार सुलभ करण्याचा हेतु तीत मुळींच नव्हता. देश-भिमानांतून निर्माण झालेल्या राष्ट्रीय वृत्तीचा उच्छेद करून त्यांचें वाढतें सामर्थ्य खच्ची करून टाकण्याच्या लॉर्ड कर्झनच्या धोरणाचाच ही योजना म्हणजे एक भाग होता.' 'पूर्व बंगालमध्ये मुसलमानांच्या शक्तीची वाढ करावी म्हणजे हिंदुसमाजाच्या वाढत्या शक्तींना शह देतां येईल'^२ या उद्देशानें फाळणीची योजना करण्यांत आली होती असें स्टेट्स्मन् या पत्रानें सुद्धा लिहिलें होतें.

फाळणीच्या प्रश्नावर माजलेली कटुता मागें ठेवून लॉर्ड कर्झन् येथून निघून गेले. फाळणीमुळें उसळलेल्या संघर्षांत केवळ बंगाल्यांनींच भाग घेतला असें नाहा, तर देशांतल्या इतर प्रांतांतले लोकहि त्यांत सामील झाले होते. माणसानें योजावें एक व व्हावें भलतेंच असा प्रकार अनेक बाबतींत होतो. हिंदु-स्थानाच्या बाबतींत तसेंच झालें. राजकीय जीवनाचा ओघ कुंठित करण्या-साठीं जो उपाय सरकारनें योजला, त्यामुळें राजकारणाला उलट भरतीच आली आणि १८५७ पासूनच्या काळांत कधीं झाली नव्हती तेवढी जागृति फाळणी-विरोधाच्या चळवळीमुळें देशांत घडून आली.

१९०५ च्या नोव्हेंबरांत जेव्हां लॉर्ड मिंटो हे गव्हर्नर जनरल् झाले, त्या वेळीं वातावरण खूप तापले^३ होतें. अधिकारावर आल्यानंतर थोड्याच

१. गुरुमुख निहालसिंग : हिंदुस्थानांतील सनदशीर आणि राष्ट्रीय प्रग-तीच्या मर्यादा, पृ. ३१९.

२. मेहेता-पटवर्धन : पृ. ६४.

महिन्यांनी त्यांनी जॉन् मोल्ले यांना खलिता धाडला की, 'राष्ट्रसभेच्या विषयी बोलावयाचें तर.....तिला आपण मान्यता दिली पाहिजे आणि तिच्यातील उत्कृष्ट व्यक्तींशी मैत्री जोडली पाहिजे. पण आपणांला सर्वस्वी विरुद्ध असलेली बरीच मंडळी त्यांत असावी आणि त्यांच्यामुळे भविष्यकाळ धोक्याचा होणार आहे अशी शंका माझ्या मनाला वाटते....राष्ट्रसभेच्या उद्देशाला शह कोणत्या प्रकारें द्यावा याचा विचार मी बरेच दिवस करित आहे. नरेंद्रमंडळ स्थापलें किंवा हीच कल्पना अधिक वाढवून केवळ संस्थानिकांचेंच नाही, तर संस्थानिकांव्यतिरिक्त थोडेसे बडे लोक घेऊन एक प्रिव्ही कौन्सिल प्रस्थापित केलें आणि दिल्लीसारख्या शहरांत वर्षाकांठीं एक किंवा दोन आठवडे त्याची बैठक भरवीत गेलें, तर राष्ट्रसभेच्या सामर्थ्याला शह देतां येईल अशी माझी कल्पना आहे. अशा कौन्सिलांत चर्चेसाठीं कोणते विषय घ्यावयाचे व कार्यपद्धति कोणती ठेवावयाची याचा काळजीपूर्वक विचार करावा लागेल हें खरें. पण अशा प्रकारच्या योजनेमुळे हिंदुस्थानांत शांतता टिकून राहणें, ज्यांच्या हिताच्या दृष्टीनें फार महत्त्वाचें आहे अशा व्यक्तींकडून, राष्ट्रसभेच्या विचारसरणीपेक्षां निराळी विचारसरणी आपणांला ऐकावयास सांपडेल....”^१

लॉर्ड मिंटो यांना मोल्ले यांनी ६ जूनच्या पत्रांत असें लिहून कळवलें की, 'हिंदुस्थानांत एक नवें चैतन्य निर्माण झालें असून तें साऱ्या देशभर फैलावत चाललें आहे,' असें सारेच जण आम्हांला बजावून सांगत आहेत. लॉरेन्स, चिरोल्, सिड्ने लो, सगळ्यांच्या तोंडीं हीच भाषा आहे की, “पूर्वीच्याच पद्धतीनें तुम्हांला राज्यकारभार चालवतां येणार नाही. राष्ट्रसभा व तिचीं तत्त्वे तुम्हांला पटोत न पटोत, तुम्हांला तिच्याशीं तडजोड केलीच पाहिजे. थोड्याच काळानंतर मुसलमान लोक देखील तुमच्याविरुद्ध राष्ट्रसभावाल्यांना जाऊन मिळतील याची खात्री असूं द्या, इत्यादि इत्यादि.”^२

राष्ट्रसभेला व सर्वसामान्यपणें हरएक राष्ट्रीय उत्थापनाला शह देण्यासाठीं

१. लेडी मिंटो : हिंदुस्थान, मिंटो आणि मोल्ले, पृ. २८-२९.

२. उक्त ग्रंथ, पृ. ३०.

नरेंद्र—मंडळ स्थापन करण्याची कल्पना त्या वेळीं फलद्रूप झाली नाही; पण दुसरी एक अधिक परिणामकारक योजना हुडकून काढण्यांत आली. लॉर्ड मिंटोने आपल्या कौन्सिलच्या विचारानें सुधारणा—योजनेचा एक आराखडा तयार करावयास घेतला. हिंदुस्थानांतील मवाळ गटांचें तरी त्यामुळे समाधान करतां येईल अशी आशा मिंटो यांना वाटत होती. इकडे ही योजना पुरी होत असतां, दुसरीकडे देशाच्या राजकारणांतून मुसलमानांना फोडून काढण्याचे प्रयत्न सुरू झाले. मौलवी सय्यद तुफेल अहमद मंगलेरी लिहतात, “३० जुलै १९०६ रोजी अलीगढचे रईस हाजी महमद इस्माइल खानसाहेब यांनी अर्जाचा एक मुसदा कॉलेजचे सन्माननीय चिटणीस नवाब मोहसिन—उल्—मुल्क बहादुर यांच्याकडे रवाना केला; त्यांत मुसलमानांनीं हि आपल्या हक्कांची मागणी करावी असें सुचवले होते. हाजीसाहेब तेव्हां नैनीताल येथें राहत होते व त्यांची अधिकाऱ्यांकडे ये—जा होती. सुशिक्षित मुसलमानांनीं सामान्यतः या सूचनेकडे लक्ष पुरवले. त्या वेळीं कॉलेजला सुटी असल्याकारणानें कॉलेजचे प्राध्यापक आर्क बोल्ड हे सिमल्यास गेले असून तेथील बऱ्या अधिकाऱ्यांच्या मुलाखती घेत होते. शिष्टमंडळ घेऊन येण्याबाबत त्यांचें व्हाइसरॉयच्या खाजगी चिटणिसांशीं बोलणें झालें. या विचारविनिमयानंतर आर्क बोल्डनीं नवाब मोहसिन—उल्—मुल्क यांना जें पत्र लिहिलें, तें छापून शिष्टमंडळाच्या सभासदांना वाटण्यांत आलें. अलीगढ—कॉलेजचे प्राध्यापक मुसलमानांच्या राजकारणांतलीं तपशिलाचीं सूत्रें देखील कशीं हालवीत असत आणि सरकारतर्फेचे अलीगढ येथील रेसिडेंट असल्याप्रमाणें कसें कार्य करीत याची कल्पना सदरील पत्राचा जो सारांश खालीं देण्यांत येत आहे त्यावरून येईल.

“कर्नल् डन्लॉप् स्मिथ (व्हाइसरॉयचे खाजगी चिटणीस) यांच्याकडून मला आतां असें कळवण्यांत आलें आहे कीं, मुसलमानांच्या शिष्टमंडळाची भेट घेण्यास व्हाइसरॉय तयार आहेत, तेव्हां भेटीची विनंति करणारा अर्ज रीतसर करण्यांत यावा. या बाबतींत पुढील गोष्टींचा विचार करावयास हवा आहे:—

“पहिला प्रश्न सरकारकडे करावयाच्या अर्जासंबंधीचा. मुसलमानांच्या कांहीं पुढाऱ्यांनी—मग ते निवडण्यांत आलेले असोत किंवा नसोत—अर्जाखाली सहा केल्या म्हणजे पुरे. शिष्टमंडळांत कोणाचा समावेश व्हावा हा दुसरा प्रश्न. शिष्टमंडळांतले प्रतिनिधी सर्व प्रांतांतून घेतलेले असावेत. व्हाइसरॉयांना उद्देशून करावयाच्या निवेदनांत काय असावे हा तिसरा प्रश्न. या बाबतींत माझे मत असे आहे की, या निवेदनांत राजनिष्ठा व्यक्त केलेली असावी आणि स्वराज्याच्या दिशेने पाऊल टाकावयाचे सरकारने ठरवले असल्याकारणाने हिंदी लोकांना अधिकाराच्या जागा मिळण्याचा मार्ग खुला झाल्याबद्दल सरकारचे आभार मानण्यांत यावेत. निवडणुकीची पद्धति स्वीकारण्यांत आली, तर मुसलमान अल्पसंख्याकांचे अकल्याण होईल अशी चिंता व्यक्त करण्यांत यावी आणि नेमणुकीचे किंवा धार्मिक मतानुसार प्रतिनिधित्व देण्याचे तत्त्व अमलांत आणल्यास मुसलमानांच्या मतांना योग्य तो मान मिळेल अशी आशा व्यक्त करण्यांत यावी. निवेदनांत असेंहि मत नमूद करून ठेवावे की, हिंदुस्थानसारख्या देशांत जमीनदारांच्या मतांनाहि योग्य तो मान देण्यांत यावयास हवा.

“माझे व्यक्तिगत मत असे आहे की, निवडणुकीची पद्धति सुरू करण्यास अनुकूल वेळ अद्यापि आली नसल्याकारणाने नेमणुकीची पद्धति उचलून घरणेच मुसलमानांच्या दृष्टीने अत्यंत शहाणपणाचे ठरेल. निवडणुकीची पद्धति अमलांत आल्यास मुसलमानांना योग्य तो अधिकाराचा वांटा मिळविणे अत्यंत जड जाईल.

“पण या सर्व बाबतींत मला पडद्याआडच राहावयास हवे, म्हणून पुढाकार तुम्हींच घेतला पाहिजे. मुसलमानांच्या हिताविषयी माझ्या मनांत किती कळकळ आहे ते तुम्ही जाणतांच. त्यामुळे यावच्छब्द मदत मी आनंदाने करीनच. मी तुमच्यासाठी निवेदन तयार करून देईन. तुम्हीं मुंबईमध्ये मसुदा तयार करून घेतला तर मी तो तपासून देईन. सुंदर भाषेत अर्ज तयार करण्याची कला मला अवगत आहे. परंतु नबाबसाहेब, कृपा करून येवढे मात्र ध्यानांत ठेवा की,

थोड्या अवधीत परिणामकारक कार्य करून दाखवावयाचें असेल, तर तुम्हांला त्वरा करावयास हवी.”^१

या सल्लयानुसार नबाब मोहसिन—उल्—मुल्कांनीं शिष्टमंडळाचें सोंग उभें केलें. व्हाइसरॉयना सादर करावयाचें निवेदन तयार करण्यांत आलें आणि हिज् हायनेस् दि आगाखान यांच्या नेतृत्वाखालीं १ ऑक्टोबर १९०६ रोजीं व्हाइसरॉय यांची शिष्टमंडळानें भेट घेतली. त्या दिवशींच्या आपल्या दैनं—दिनींत लेडी मिंटो लिहितातः—

‘आजचा दिवस मोठा महत्त्वपूर्ण ठरला. मला कोणीसैं म्हटलें त्याप्रमाणें तो “हिंदी इतिहासांतला मन्वंतराचा” दिवस ठरला. देशांत सर्वत्र जी अस्वस्थता माजलेली आहे आणि जनतेमधील सर्व वर्गांमध्ये व पंथांमध्ये जें असमाधान पसरलेलें आहे त्याची आम्हांला जाणीव आहे. मुसलमानांची लोकसंख्या ६ कोटी २० लक्ष असून ते सरकारशीं अत्यंत एकनिष्ठ आहेत. आपल्याला योग्य तितकें प्रतिनिधित्व मिळत नाहीं, आपला अनेक प्रकारें अपमान करण्यांत येतो व हिंदूंना सवलतीनें वागविण्यांत येतें याची त्यांना चीड येते. ही त्यांच्या मनांतील भावना चेतविण्याचें कार्य प्रचारक मोठ्या दक्षतेनें करीत असतात आणि त्यांनीं या प्रचंड समाजाचें सहकार्य मिळविण्यासाठीं जिवापाड प्रयत्न केलेले आहेत. मुसलमान—तरुणवर्ग संदेहावस्थेंत होता, राष्ट्रीयसभेंतील जहालांशीं सहकार्य करण्याकडे त्यांच्या मनाचा कल होत होता. राजनिष्ठ मुसलमानांना पाठिंबा देण्यांत येऊं नये असा आरडाओरडा सगळीकडे सुरू झाला व चळवळ करून आपल्या मागण्या आपण प्राप्त करून घेऊं असे बोल प्रचारांत उमटूं लागले. परंतु कृतीला प्रारंभ करण्यापूर्वीं व्हाइसरॉयला आपल्या गाव्हाण्यांचें निवेदन करण्याचें मुसलमानांनीं ठरविलें. भेटीसाठीं आजचा दिवस मुक्रर करण्यांत आला होता. सर्व देशांतून सुमारे सत्तर प्रतिनिधी येऊन दाखल झाले आहेत. भेटीचा समारंभ नृत्यगृहांत आज सकाळीं झाला. बोल्गीं ऐकण्यासाठीं मी व मुली बाजूच्या दारानें गेलों. मिंटो आपल्या

१. लेडी मिंटो : हिंदुस्थान, मिंटो आणि मोल्ले, पृ. ३६०—६१.

अधिकारी-वर्गासह सामोरे गेले व व्यासपीठावरच्या आसनावर ते बसले. आगाखान हे खोजा समाजाचे धर्मगुरु आहेत. आपण अलीचे वंशज असल्याचें ते सांगतात. खोजा समाजाचे ते 'ईश्वरदत्त' राजे आहेत. मात्र त्यांच्या हुकमतीखाली कोणताहि प्रदेश नाही. उत्कृष्ट भाषेत लिहिलेलें तें दीर्घ निवेदन वाचून दाखवण्यासाठी आगाखानांची निवड करण्यांत आली होती. त्यांत मुसलमानांच्या आकांक्षा व गान्हाणी मांडण्यांत आली होती. नंतर अत्कत विचारपूर्वक तयार केलेलें आपलें उत्तर मिंटोनीं वाचून दाखविलें. ते म्हणाले, 'युरोपियन पद्धतीच्या प्रातिनिधिक संस्था हिंदुस्थानांतल्या लोकांना अगदी अपरिचित आहेत किंवा त्या येथें प्रस्थापित करण्यापूर्वी काळजीपूर्वक विचार करणें आवश्यक आहे. हें निवेदन केल्याबद्दल तुम्हीं माझी क्षमायाचना करण्याचें कारण नाही. पाश्चिमात्य देशांतील सर्वच राजकीय तंत्रें पौरात्य देशांत पिढ्यान् पिढ्या रूढ झालेल्या परंपरांमध्ये, प्रवृत्तींमध्ये घुसडून द्यावीत हें मला-देखील पसंत पडण्यासारखें नाही...कोणतीहि प्रातिनिधिक पद्धति अस्तित्वांत आली तरी मुसलमानांना जें प्रतिनिधित्व मिळणार असेल, तें मुसलमान जमातीला म्हणून देण्यांत यावें. मग ते प्रतिनिधी नगरपालिकांतले असोत, जिल्हा बोर्डावरचे असोत किंवा कायदेमंडळांतले असोत असाच तुमच्या निवेदनाचा आशय आहे असें मी समजतो. सध्यां जे मतदारसंघ आहेत त्यांच्याकडून मुसलमान प्रतिनिधी निवडून दिले जातील हें संभवनीय दिसत नाही, आणि यदा कदाचित् एकाद्या मुसलमानाला निवडून देण्यांत आलेंच तरी त्याला आपल्या मतांना हरताळ फांसून अल्पसंख्य जमातीला विरोधी असणाऱ्या बहुसंख्याकांच्या मतांचा स्वीकार करावा लागेल, आपल्या जमातीचा प्रतिनिधि तो बनू शकणार नाही, असे मुद्दे तुम्हीं मांडले आहेत; आणि केवळ संख्येवरून आमचें स्थान न ठरवितां आमच्या समाजाच्या राजकीय महत्त्वावरून-च त्यानें बजावलेल्या साम्राज्याच्या सेवेवरून तें ठरावण्यांत यावें अशी न्याय्य मागणी तुम्हीं केली आहे. मी तुमच्याशीं पूर्णपणें सहमत आहे. या खंडितुल्य भूमीमधल्या नानाविध समाजांच्या समजुती, परंपरा लक्षांत न घेतां

व्यक्तिः मतदानाच्या हक्काच्या आधारे प्रतिनिधींच्या निवडणुकीची योजना आखण्यांत आली, तर हिंदुस्थानवर गडांतर येईल याविषयी तुमच्याच इतकी माझीहि खात्री आहे.’”^१

त्याच दिवशींच्या रोजनिशींत लेडी मिंटो पुढें लिहितात, “एका अधिकाऱ्याकडून आज संध्याकाळीं मला पुढीलप्रमाणें चिठी आली:—‘आज एक अत्यंत महत्त्वपूर्ण घटना घडून आली हें वृत्त आपल्याला कळविण्यासाठीं मी दोन ओळी लिहीत आहे. हिंदी राजकारणाच्या व हिंदुस्थानच्या इतिहासावर बराच काळपर्यंत परिणाम घडवून आणील असें राजकारण आज सिद्धीस गेलें. या राजकारणाचें मोल थोडेंथोडकें नाहीं. कारण राजद्रोही विरोधकांच्या गटापासून ६ कोटी २० लक्ष मुसलमानांना आज परावृत्त करण्यांत आलें.’” ब्हाइट हॉलमध्येहि अशाच तऱ्हेचें मत व्यक्त करण्यांत आलें. शिष्टमंडळाच्या भेटीचा वृत्तान्त हातीं पडल्यानंतर २६ ऑक्टोबर रोजीं मोलें यांनीं पुढीलप्रमाणें लिहलें:—

“मोलें यांच्याकडून मिंटो यांस—

मुसलमानांच्या विषयीं तुम्हीं जें काहीं लिहिलें, तें अतिशय मनोरंजक वाटलें. तुमच्या उद्यानोपहाराच्या वेळीं अदृश्यपणें मला वावरतां आलें नाहीं याचेंच मला वाईट वाटत आहे. जें झालें तें शंभर टक्के उत्तम झालें. तुमची प्रतिष्ठा व वैयक्तिक अधिकार यांचा पक्का ठसा या घटनेवर उमटला आहे. तुमच्या भाषणाचा दुसरा एक सुपरिणाम असा घडून आला आहे की, येथील टीकाकारांचे सारे बेत त्यामुळें टांसळून गेले आहेत ! हिंदी सरकारचें स्वरूप जनता विरुद्ध नोकरशाही अशा प्रकारचें असल्याची हूल त्यांना इतःपर उठवितां येणार नाहीं. अशा प्रकारचें समीकरण मांडण्याइतकी हिंदुस्थानांतली परिस्थिति सोपी नाहीं हें माझ्या जहालांतील जहाल मित्रांना आतां तरी उमगेल अशी मला उमेद वाटते.”^२

लॉर्ड मिंटो यांचा चरित्रकार बुचॅन् लिहितो, ‘संकटकाल येऊन ठेपला असतां या भाषणामुळें राजद्रोह्यांच्या सामर्थ्यांत मुसलमानांची भर पडण्याचें

टळलें, ही गोष्ट कल्पनातीत फायद्याची ठरली.’^१ ‘इस्लामी हक्कांची सनद’ या शब्दांत त्यानें मिंटोच्या भाषणाचें वर्णन केलें आहे.

शिष्टमंडळाची यथास्थित जाहिरात इंग्लंडमधील वृत्तपत्रांतून होईल असाच सारा बनाव रचण्यांत आला होता असें मौलवी तुफेल अहमद यांनीं लिहिलें आहे. १९०६ च्या ऑक्टोबर १ ला शिष्टमंडळ व्हाइसरॉयांच्या भेटीला गेलें आणि त्याच दिवशीं तिकडे लंडन ‘टार्ईम्स’मध्ये मुसलमानांच्या अकलहुषारीची तारीफ करणारा एक लंबाचवडा लेख प्रसिद्ध करण्यांत आला. युरोपियन् पद्धतीचीं प्रातिनिधिक कायदेमंडळें मुसलमानांना कधींच पसंत नव्हतीं, इंग्लंड-प्रमाणें हिंदुस्थानांत राष्ट्र असें कांहीं विद्यमानच नाहीं, तेथें अनेक धर्मपंथ आहेत, इत्यादि विधानें त्यांत करण्यांत आलीं होती. इतर वर्तमानपत्रांतूनहि याच नमुन्याचे लेख प्रसिद्ध करण्यांत आले. ‘हिंदुस्थानचें एकराष्ट्र बनावें याचें केवढें वैषम्य इंग्रज वृत्तपत्रांना वाटत होतें, देश खंड-विखंड झाल्यानें त्यांना कशा आनंदाच्या उकळ्या फुटत होत्या आणि धर्माच्या नांवानें परस्परां-मध्ये कलहाग्नि पेटवून त्यांच्यांत चिरकालीन वैरभाव निर्माण करणें ही त्यांना केवढी आत्मश्लाघेची गोष्ट वाटत होती, हें या लेखांवरून प्रत्ययास येतें.’^२ मिंटोची योजना पुरी होईपर्यंत कांहीं अवधि लोटला. व्हाइसरॉय व भारतमंत्री यांच्यामध्ये भाराभर पत्रव्यवहार झाला आणि अखेरीस मुसलमानांसाठीं सवत्या मतदारसंघांची प्रस्थापना करण्यांत आली !

१२. मुस्लिम लीगची स्थापना व लखनौ-करार

शिष्टमंडळाच्या भेटीच्या प्रसंगानंतर लगेच अखिल भारतीय मुस्लिम लीगची स्थापना करण्यांत आली. नोव्हेंबर १९०६ रोजी नबाब सलीमुल्ला यांनीं एक परिपत्रक प्रसिद्धीसाठीं दिलें आणि तद्द्वारा ऑल् इंडिया मुस्लिम कॉन्फेडरसी स्थापण्याविषयी सूचना त्यांनीं केली. शेवटीं डिसेंबरांत ढाक्का येथें परिषद भरून

१. बुचॅन् : लॉर्ड मिंटो, पृ. २४४.

२. तुफेल अहमद : पृ. २६३.

सर्व देशांतले पुढारी परिषदेला हजर राहिले. नबाब वकार-उल्-मुल्क अध्यक्ष-स्थानी होते. तेथे अखिल भारतीय मुस्लिम लीगची स्थापना करण्यांत आली. नबाब वकार-उल्-मुल्कांना चिटणीस व नबाब मोहसिन-उल्-मुल्कांना सहाय्यक चिटणीस नेमण्यांत आले होते. पण नबाब मोहसिन-उल्-मुल्क पुढे लवकरच दिवंगत झाले. परिषदेमध्ये बंगालच्या फाळणीला पाठिंबा देणारा व बहिष्काराला विरोध दर्शविणारा ठराव पास झाला. लंडन टाइम्सने लीगचे स्वागत केले. चमत्काराची गोष्ट अशी की, हिंदुमहासभेची प्रस्थापना देखील त्याच साली झाली. रॅम्से मॅकडोनल्ड यांनी आपल्या 'दि अवेक्निंग ऑफ इंडिया' (हिंदुस्थानांतील जागृती) या पुस्तकामध्ये अधिकारीवर्गाने या प्रसंगी कोणती भूमिका पार पाडली याचे वर्णन पुढील शब्दांत केले आहे:— 'मुसलमान पुढाऱ्यांना कांहीं अँग्लो-इंडियन् अधिकाऱ्यांकडून प्रेरणा मिळालेली आहे. त्यांनी सिमला व लंडन येथील सूत्रे ओढली आणि बुद्धिपुरःसर द्वेषबुद्धीने त्यांनी हिंदु-मुसलमान समाजांमध्ये मुसलमानांच्या बाजूने पक्षपात करून वैमनस्याचे बीज पेरले.'^१ स्वतंत्र मतदार-संघामुळे भेद निर्माण झाला येवढेच नव्हे, तर तो उत्तरोत्तर वाढत गेला.

मुस्लिम लीगचीं अधिवेशने सालेसाल होत होती आणि फाळणीला पाठिंबा देणारे व फक्त कायदेमंडळांतूनच नव्हे, तर स्थानिक संस्थांतूनहि स्वतंत्र मतदारसंघ मागणारे ठराव संमत करण्यांत येत होते. नोकऱ्यांतच काय, पण प्रिव्ही कौन्सिलमध्ये सुद्धा मुसलमानांचे योग्य ते प्रमाण ठेवण्यांत यावे अशी मागणी करण्यांत येत होती. १९१०च्या जानेवारीमध्ये दिल्लीला भरलेल्या लीगच्या अधिवेशनाचे आगाखान हे अध्यक्ष होते. सरकारकडून देण्यांत आलेल्या सुधारणांविषयी त्यांनी समाधान व्यक्त केले आणि आपण विरोध दर्शविल्यास सरकार त्या मार्गे घेईल म्हणून विरोध करण्यांत येऊ नये असा इशाराहि त्यांनी देऊन ठेवला. त्या वेळी घडून आलेल्या एका प्रसंगावरून सरकारच्या घोरणावर झगझगीत प्रकाश पडतो. पूर्वी हिंदी-उर्दू-वादांत पुढाकार घेतल्या-

बदल अलीगढ कॉलेजचे चिटणीस नवाब मोहसिन-उल्-मुल्क यांना त्या काळचे ले० गव्हर्नर सर अँथनी मॅकडोनेल् यांनी कानपिचक्या दिल्या होत्या आणि कॉलेजच्या चिटणिसांनी कोणत्याहि राजकीय संस्थेशी संबंध ठेवू नये या सव्वीवर नवाबसाहेबांना 'अंजुमन-इ-हिमायत उर्दू'चा राजीनामा द्याव-याला लावले होते, ही गोष्ट वाचकांच्या स्मरणांत असेलच. किंबहुना, ले० गव्हर्नरांची मजल येथपर्यंत गेली होती की, निझामाकडून त्यांना मिळालेली नवाब ही पदवी सरकारी पत्रव्यवहारांत वापरण्यांत येऊं नये असा हुकूमहि त्यांनी सोडला होता. परंतु त्याच नवाबसाहेबांनी मुस्लिम शिष्टमंडळाची यंत्रणा रचली आणि कॉलेजच्या चिटणीसपदावर असतांहि ते लीगचे सहाय्यक चिटणीस बनले याबद्दल मात्र सरकारनें मुळींच आक्षेप घेतला नाही ! डाक्याच्या परि-षदेचे अध्यक्ष व लीग स्थापन झाल्यानंतर तिचे सर चिटणीस बनलेले वकार-उल्-मुल्क हेच नवाब मोहसिन-उल्-मुल्कांच्या मृत्यूनंतर कॉलेजचे चिटणीस बनले. नंतरहि ते लीगच्या कार्यांत भाग घेतच असत. लीगची मुख्य कचेरीच अलीगढ येथे आणण्यांत आली व १९१० पर्यंत ती तेथेच राहिली. पुढे नवाबसाहेब व कॉलेजचे इंग्रज प्राध्यापक यांच्यामध्ये कांहीं मतभेद निर्माण होऊन गव्हर्नरनें प्राध्यापकांची बाजू घेतली. पुढे गव्हर्नरला आपला हुकूम मागे घ्यावा लागला; पण तो सूड घेतल्यावांचून राहिला नाही. अलीगढच्या प्रभावापासून लीगला मुक्त करावे या बुद्धीनें लीगचे अध्यक्ष आगाखान यांनी लीगची मुख्य कचेरी अलीगढहून हालवून लखनौला नेऊन ठेवली. त्यांच्या या अनपेक्षित कृत्याचा परिणाम असा झाला की, कॉलेजच्या इंग्रज प्राध्या-पकांच्या हातून लीगच्या राजकारणाच्या नाड्या निसटल्या.

दिल्ली-दरबारांत १९११ च्या डिसेंबरमध्ये बादशहांनीं बंगालची फाळणी रद्द केल्याची जी घोषणा केली, तिच्यामुळे अनेक मुसलमानांना चांगलाच धक्का बसला ! नवाब सलीमुल्लांचा तर असा दारुण मनोभंग झाला की, १९१२ च्या मार्चमध्ये लीगच्या कलकत्त्याच्या अधिवेशनाचे अध्यक्षीय कार्य पुरे झाल्यानंतर आपण सर्व समाजकार्यातून निवृत्त होत असल्याचें त्यांनी जाहीर केले व पुढे लवकरच त्यांचे देहावसान झाले.

याच सुमारास इतरहि अशा कांहीं घटना घडून येत होत्या कीं, त्यांचा मुसलमानांवर बराच परिणाम झाल्याविना राहिला नाहीं. त्या काळीं जे अत्यंत विद्वान् मुसलमान होते त्यांमध्ये मौलवी शिबली नउमानी यांची गणना होत असे. त्यांनीं लिहिलेलीं पैगंबर व सर सय्यद अहमद खान यांचीं चरित्रें म्हणजे उर्दूतले आदर्श ग्रंथ समजले जातात. अझमगड येथील अँकडेमीचे ते संस्थापक होते. तिच्यातर्फें अत्यंत मौल्यवान् असे ऐतिहासिक ग्रंथ प्रसिद्ध होत असत. तें कार्य शिबलींच्या मृत्यूनंतरहि मौलाना सुलेमान नादवी यांच्या देखरेखीखालीं चालू आहे. शिबलींची सर्व उमर सर सय्यदांचे सहकारी म्हणून गेली असली, तरी आयुष्याच्या उत्तरार्धात त्यांना सर सय्यदांच्या धोरणाविषयी व राष्ट्रसभेसंबंधींच्या त्यांच्या भूमिकेविषयी संदेह वाटू लागला होता. हिंदुस्थानच्या स्वतंत्रतेचा जो अधिक मूलभूत प्रश्न त्यांच्याकडे मुसलमानांचें लक्ष वेधून घेण्याचा प्रयत्न ते करीत होते व राष्ट्रीय सभेचे केवळ टीकाकार बनून त्यांनीं समाधान मानू नये असा उपदेश ते करीत होते. ९ ऑक्टोबर १९१७ मध्ये लखनौ येथें प्रसिद्ध होणाऱ्या 'मुस्लिम गॅझेट्' पत्रांतील एका लेखांत लीगचें राजकारण व भूमिका यांची चर्चा केल्यानंतर त्यांनीं लिहिलें होतें कीं, 'फळावरून झाडाची परीक्षा होत असते. आपल्या राजकारणांत गांभीर्य असतें, तर त्यामुळे लढ्याचा उत्साह, क्लेश सोसण्याची सिद्धता व ध्येयास्तव त्याग हे गुण आपल्या ठिकाणीं निर्माण झाले असते.'^१

अशाच प्रकारचे आणखीहि प्रसंग घडत होते. 'सुधारलेलीं कायदेमंडळें सुरू झाल्यावर निरनिराळ्या समाजांच्या हितसंबंधांतील साम्य व हिंदुस्थानांतलें ऐन जिनसी ऐक्य प्रतीत होऊं लागलें होतें; आणि सर्वांपेक्षां अधिक परिणाम दूर देशांतल्या व विशेषकरून तुर्कस्थानांत व पर्शियांत चाललेल्या राष्ट्रीय आंदोलनांचा होऊन देशांतल्या मुसलमान तरुणांमध्ये अधिकाधिक राष्ट्रीय वृत्ति बाणत चालली होती....ट्रिपोली व बालकन्स् येथील प्रकरणांच्या वेळीं ब्रिटिशांनीं तुर्कस्थानाचा वृत्ति प्रकट केली, तिच्यामुळे त्यांचें अंतरंग उघड

झालें आणि ब्रिटिशांच्या मित्रत्वाच्या आश्वासनांतला दांभिकपणा व पोकळपणा हिंदी मुसलमानांना कळून चुकला ! उलटपक्षां, युरोपियन राष्ट्रांनीं तुर्कस्तान-बाबत स्वीकारलेल्या धोरणामुळें त्या राष्ट्रांला जें दुःख सहन करावें लागलें, त्याबद्दल हिंदुस्थानांतील राष्ट्रीय वृत्तीच्या वृत्तपत्रांतून बंधुभावाची व सहानु-भूतीची भावना व्यक्त होत असल्याचें पाहून हिंदी मुसलमानांच्या मनावर परिणाम घडून आला.^१ १९१२ सालीं डॉ० अन्सारींनीं रुग्णसहाय्यक-मंडळ स्थापलें व त्या मंडळासह ते तुर्कस्तानांत रवाना झाले. 'जमीनदार' पत्राचे संपादक मौलाना झफरअली हे टर्किश रेड क्रॅसेंटसाठीं जमवलेली रक्कम कॉन्स्टंटिनोपल्च्या वजिराला नजर करण्याकरतां स्वतः तिकडे गेले. मौलाना अबुल कलम आझादांनीं 'अल्-हिलाल' पत्र सुरू केलें. राष्ट्रवाद, स्वातंत्र्य व त्याग यांच्या आदर्शांमुळें व त्याचबरोबर पत्राच्या स्फूर्तिप्रद भाषे-मुळें तें वृत्तपत्र इतकें लोकप्रिय झालें कीं, उर्दू भाषेंतल्या कोठल्याहि वृत्तपत्राला त्याची सर आली नाहीं. मौलाना महंमद अली 'कॉमरेड्' हें पत्र इंग्रजी भाषेंतून चालवीत होते. त्यांच्या लेखनामुळें मुसलमानांच्या भावनांचा लोंढा राष्ट्रवादाकडे वळविण्यास सहाय्य झालें. या सगळ्या वातावरणाचा लीगवर देखील परिणाम झाल्याशिवाय राहिला नाहीं, आणि सर इब्राहिम रहिमतुल्ला यांच्या अध्यक्षतेखालीं लखनौ येथें १९१३ सालच्या मार्चमध्ये भरलेल्या अधिवेशनांत लीगची घटना बदलण्यांत आली. ब्रिटिश साम्राज्याच्या अन्तर्गत व हिंदुस्थानला मानवेळ अशी स्वयंशासनाची पद्धति सनदशीर मार्गांनीं प्राप्त करून घेणें हें लीगचें उद्दिष्ट ठरविण्यांत आलें. इतर साधनांबरोबरच राष्ट्रीय ऐक्याची भावना वृद्धिंगत करून, हिंदी जनतेंत सार्वजनिक हिताची बुद्धि जागृत करून व यासाठीं इतर समाजांशीं सहकार्य करून सध्यां अस्तित्वांत असलेल्या राज्य-कारभाराच्या पद्धतींत उत्तरोत्तर सुधारणा करीत करीत स्वयंशासनाच्या ध्येया-प्रत पोंचावयाचें, असा मार्गक्रम आंखून देण्यांत आला. अशा प्रकारें लीगचें ध्येय राष्ट्रीय सभेच्या ध्येयाशीं समांतर आल्याकारणानें पुढें लवकरच घडून आलेल्या जातीय ऐक्याचा व सहकार्याचा मार्ग निष्कटक झाला.

१९१४ च्या ऑगस्टांत पहिलें महायुद्ध सुरू झालें. हिंदी जनतेंत मोठी खळबळ उडाली आणि कांहीं मंडळींनीं हिंदुस्थानची स्वतंत्र लोकशाही प्रस्थापित करण्याच्या धाडसी योजना आंखल्या. अशा मंडळींत मुसलमानच प्रामुख्याने होते. शेख-उल्-हिंद मौलाना महमद उल् हसन, त्यांचे सहकारी मौलाना हुसेन अहमद नादवी व मौलवी अझिझ गुल यांना पकडून माल्टामध्ये स्थानबद्ध करण्यांत आलें. दोस्तांच्या विरुद्ध लढाईत उतरलेल्या तुर्कस्तानबद्दल सहानुभूति व्यक्त केली म्हणून व आपले विचार निर्भीडपणें व्यक्त केले म्हणून मौलाना महंमद अली, शौकत अली, आझाद व हजरत मोहानी यांना नजरबंद करून ठेवण्यांत आलें. १९१५ च्या डिसेंबरांत लीग व राष्ट्रीय सभा यांची अधिवेशने मुंबई मुक्कामीच भरली. पंडित मदनमोहन मालवीय, श्रीमती सरोजिनी नायडू व महात्मा गांधी आदिकरून कित्येक राष्ट्रसभेचे पुढारी लीगच्या अधिवेशनास हजर राहिले. आगाखानांनीं लीगच्या कायम अध्यक्षपदाचा राजीनामा दिला. हिंदुस्थानसाठीं राष्ट्रसभेच्या सहकार्यानें एक योजना बनविण्याकरतां लीगनें एक समिति मुकुर केली. लखनौ येथें पुन्हां एकवार लीग व राष्ट्रसभा यांची अधिवेशनें एकाच वेळीं व एकाच स्थळीं भरली. दरम्यानच्या काळांत समितीनें एक योजना तयार केली होती. नऊ वर्षांपूर्वीं सुरतेला जहाल व मवाळ यांमध्ये पडलेली फूट भरून निवालेली असल्याकारणानें राष्ट्रीय सभेचें सामर्थ्य वाढलें होतें. त्यामुळें लखनौच्या अधिवेशनाला सर सुरेंद्रनाथ बानर्जी व पंडित मदनमोहन मालवीय यांच्यासारखे केवळ मवाळ पुढारीच नव्हे, तर लोकमान्य टिळकांसारखे जहाल नेतेहि उपस्थित होते. मुसलमानांसाठीं स्वतंत्र मतदारसंघ मान्य करून आणि पंजाब व बंगाल प्रांतांव्यतिरिक्त इतर सर्व प्रांतांतून मुसलमानांच्या लोकसंख्येच्या प्रमाणापेक्षां बरेंच अधिक प्रतिनिधित्व देऊं करून राष्ट्रीय सभा व लीग यांच्यांत तडजोड घडवून आणण्यांत आली. त्याचप्रमाणें असेंहि ठरलें कीं, एकाद्या जमातीच्या हितसंबंधांविषयी कोणतेंहि बिल किंवा त्याचें एकादें कलम किंवा एकादा ठराव प्रांताच्या कायदेमंडळामध्ये बिनसरकारी सभासदाकडून मांडण्यांत आला

असतां त्या जमातीच्या कायदेमंडळांतील प्रतिनिधींपैकीं तीनचतुर्थांश प्रतिनिधींनीं जर विरुद्ध मतें दिलीं, तर त्या बिलासंबंधींची, कलमांसंबंधींची अथवा ठरावांसंबंधींची कारवाई पुढें चालवण्यांत येऊं नये. राष्ट्रीय सभा व लीग यांच्यामध्ये झालेल्या तडजोडीव्यतिरिक्त लखनौ येथें राज्यसुधारणेची एक योजनाहि पुढें मांडण्यांत आली आणि ही सुधारणा मान्य करून स्वयंशासन देण्याच्या दिशेनें सरकारनें निश्चित पाऊल टाकावें अशी मागणी करून ब्रिटिश साम्राज्याची पुनर्घटना करण्यांत येईल तेव्हां, परावलंबित्वाच्या दर्जाऐवजीं हिंदुस्थानला साम्राज्यांतील स्वयंशासित प्रदेशांच्या बरोबरीचें स्थान देण्यांत यावें या मुद्याचेहि प्रतिपादन करण्यांत आलें. लीगच्या लखनौ येथील अधिवेशनाचे अध्यक्ष जनाब एम्. ए. जीना हे होते. राष्ट्रीय सभेतील लोकमान्य टिळकांसकट सर्व पुढाऱ्यांनीं लखनौ-कराराला पसंती दर्शविली. लीगचे इतर ठरावहि राष्ट्रीय सभेच्या ठरावांच्या धर्तीवरच झाले आणि लीग व राष्ट्रीय सभा यांच्यामध्ये लखनौला मित्रसंधि घडून आल्याचें दृश्य पाहावयास सांपडलें.

जो कार्यक्रम राष्ट्रीय सभेनें अंगीकृत केला होता त्याला मुस्लिम लीगकडून अशा प्रकारें मनःपूर्वक पाठिंबा मिळूं लागला. पुढच्या सालीं बंदिवासांत असलेल्या मौलाना महंमद अलींना लीगनें आपल्या अधिवेशनाचे अध्यक्ष निवडल्यामुळे लीगमधील नव्या प्रवृत्तीचें प्रत्यंतर मिळालें. पूर्वीच्या दोन अधिवेशनांप्रमाणेंच लीगचें १९१७च्या डिसेंबरांतलें अधिवेशनहि राष्ट्रीय सभेच्या अधिवेशनावरोबरच कलकत्त्यास भरवण्यांत आलें. महात्मा गांधी व श्रीमती नायडू हीं उभयतां लीगच्या अधिवेशनाला उपस्थित होतीं आणि अलीबंधूंना मुक्त करण्याची मागणी करणाऱ्या ठरावाला पाठिंबा देऊन त्यांनीं अधिवेशनाच्या बैठकींत भागहि घेतला होता.

१३. खिलापत—आंदोलन व तदनंतरचा काळ

पुढील वर्षी १९१८च्या डिसेंबरांत राष्ट्रीय सभेच्या दिल्ली येथील अधिवेशनासमवेत लीगचें अधिवेशन सुरू होईपर्यंतच्या एका वर्षाच्या काळांत देशामध्ये व जगामध्ये अनेक घटना घडून आलेल्या होत्या. दरम्यान मि. मॉटेग्यूंनी हिंदुस्थानला भेट दिली होती आणि १९१७च्या ऑगस्टमध्ये जाहीर झालेल्या ब्रिटिशांच्या धोरणानुसार त्यांनी व्हाइसरॉय लॉर्ड चेम्सफर्ड यांच्या सहाय्याने सुधारणेच्या योजनेसंबंधीचा आपला अहवाल तयार केला होता. महायुद्धाचा निकाल दोस्तांना अनुकूल व जर्मनी व तुर्कस्थान यांना प्रतिकूल लागला होता. तुर्कस्थानच्या पराभवामुळे असे कांहीं प्रश्न उपस्थित झाले होते की, त्यांचा हिंदुस्थानांतील मुसलमानांवर निश्चितपणे परिणाम घडून येणार होता. महायुद्ध चालू होतें तोंपर्यंत ब्रिटिश प्रमुखांकडून अशी आश्वासने मिळत गेलीं की, युद्धानंतर तुर्कस्थानला सौजन्याने वागविण्यांत येईल आणि मेसापोटेमिया व अरबस्तान यांतील मुसलमानांच्या पवित्र स्थानांना अपाय पोचेल असे कोणतेंहि कृत्य करण्यांत येणार नाही. तुर्कस्थानवर पराभवानंतर कोणत्या शर्ती लादण्यांत येणार यासंबंधी कोणत्याहि प्रकारची सुस्पष्ट कल्पना अद्यापि आलेली नसली, तरी ब्रिटिशांच्या चिथावणीमुळे अरबस्तानांत जे प्रकार घडून आले होते त्यामुळे हिंदी मुसलमानांचीं मनं अस्वस्थ झालीं होती. ब्रिटिशांनीं फूस दिल्याकारणानें तुर्कस्थानपासून अलग होऊन अरबांनीं आपलें स्वातंत्र्य जाहीर केलें होतें. कानपूरचा दंगा सरकारनें निष्ठुरपणें दडपून टाकला होता व लीगच्या दिल्ली येथील अधिवेशनाचे स्वागताध्यक्ष म्हणून जें भाषण डॉ० एम्. ए. अन्सारी यांनीं केलें होतें, तें सरकारनें आक्षेपाई ठरवेलें होतें. त्यामुळे मुसलमानांच्या भावना अधिकच प्रक्षुब्ध झाल्या. हिंदी मुसलमानांच्या राजकारणामध्ये उलेमांनीं पुनरपि प्रवेश केला आणि राजकीय आंदोलनांत ते प्रामुख्याने भाग घेऊ लागले. स्वयं-निर्णयाचा हक्क हिंदुस्थानलाहि देण्यांत यावा अशी मागणी लीगतफें करण्यांत आली.

तहाचीं कलमें जेव्हां प्रसिद्ध झालीं तेव्हां खलिफा, त्याचे प्रदेश व त्याचे अधिकार यांसंबंधी हिंदी मुसलमानांना देण्यांत आलेली वचनें लटकीं असल्याचें दिसून आलें. खिलापत दुर्बळ झाल्यामुळे इस्लामचीं पवित्र क्षेत्रे त्रिगर-मुसलमानांच्या ताब्यांत जाणार असा रंग दिसू लागला. हिंदुस्थानांत जें खिलापत-आंदोलन झालें तें दोस्तांच्या, विशेषतः ब्रिटिशांच्या विरुद्ध, खलिफाला पाठिंबा देणारें होतें. महात्मा गांधींच्या नेतृत्वाखालीं हिंदूंनीं खिलापत-चळवळीला अन्तःकरणपूर्वक पाठिंबा दिला. ब्रिटिशांची तुर्कस्तानविरोधी नीति पाहून भारतमंत्री मॉटेग्यू यांनाहि धास्ती वाटली आणि व्हाइसरॉय लॉर्ड रीडिंग यांनीं एक तार पाठवून ब्रिटिशांनीं इस्तंबूल सोडावें, पवित्र क्षेत्रांवर सुलतानाचें सार्वभौमत्व राहूं द्यावें आणि थ्रेस व स्मर्ना हे टापू तुर्कस्तानला परत करावेत असें कळवलें. वाटाघाटी चालू असतांच ही तार प्रसिद्ध झाल्या-कारणानें मि० मॉटेग्यू यांना राजीनामा द्यावा लागला. हिंदुस्थानांत जनतेच्या भावना अधिकाधिक कटु बनत चालल्या होत्या. जनतेचें लक्ष मुख्य मुद्द्या-कडे वेधून घेण्यासाठीं मध्यवर्ती खिलापत-समितीची स्थापना करण्यांत येऊन तिच्या शाखा देशभर फैलावण्यांत आल्या. मौलाना महंमद-उल्-हसन, शेख-उल्-हिंद यांच्या नेतृत्वाखालीं उलेमांनीं जमायत-उल्-उलेमा-इ-हिंदची प्रस्थापना केली. हिंदुस्थानांतील मुसलमानांच्या मनांतील खिलापत-प्रकरणासंबंधींच्या भावनांची जाणीव अधिकाऱ्यांना करून देण्याच्या उद्देशानें व खिलापतीचे तुकडे करून मुसलमानांच्या पवित्र क्षेत्रांच्या रक्षणाचें कार्य करण्यास ती असमर्थ ठरेल असें कांहींहि करण्यांत येऊं नये अशी खिलापतीची तरफदारी करण्यासाठीं इंग्लंडला शिष्टमंडळें रवाना करण्यांत आलीं. हीं शिष्टमंडळें अपेशी ठरलीं आणि शांततेच्या तहनाम्यासाठीं चाललेल्या वाटाघाटींवरून हें स्पष्ट झालें कीं, मुसलमानांच्या भावनांचा मुलाहिजा दोस्त करणार नसून पूर्वी दिलेलीं आश्वासनें जरूर तर मोडून देखील तुर्कस्तानवर कडक अटी लादण्याचा त्यांचा निर्धार झालेला आहे. अशा परिस्थितींत देशभर उठाव होणार हें अपरिहार्यच ठरलें. येथून पुढें खिलापत-परिषद व

जमायत-उल्-उलेमा-इ-हिंद या मुसलमान समाजांतल्या दोन अत्यंत कार्यकारी व प्रभावी संघटना बनल्या आणि कांहीं वर्षेपर्यंत मुसलमान समाजाचें नेतृत्व त्यांच्याच हातीं राहिलें. लीगचे अधिवेशन राष्ट्रसभेच्या अधिवेशनाबरोबर भरविण्यांत येई आणि हकीम अजमलखान, डॉ० अन्सारी, मौलाना हजरत मोहानी व अलाबंदू यांच्यासारख्या अत्यंत प्रगतिशील मुसलमानांची योजना अध्यक्षास्थानीं करण्यांत येत असे.

रौलट् कायदे या नांवानें ओळखल्या जाणाऱ्या सरकारी कायद्यांविरुद्ध चळवळ चालू होती, त्याच वेळीं हें खिलापतीचें आंदोलनहि उभें राहिलें. देशांतल्या सर्व जमातींमध्ये प्रचंड प्रक्षोभ निर्माण करणाऱ्या या कायद्यांच्या तपशिलांत शिरण्याचें कारण नाहीं. महायुद्धानंतर भारत-संरक्षण कायद्यांपैकी जी कलमें बाद होणार होती तीं जर्सीच्या तर्शी किंवा थॉड्या फेरबदलानें कायम ठेवावीत या उद्देशानें व सर सिड्ने रौलट् यांच्या अध्यक्षतेखाली नेमण्यांत आलेल्या सिडिशन् कमिटीच्या (राजद्रोह-चौकशी-समितीच्या) शिफारशीनुसार हा कायदा बनवण्यांत आला होता, येवढें सांगितलें म्हणजे पुरे. या कायद्याविरुद्ध झालेल्या चळवळीमुळें संबंध देशांत अभूतपूर्व जागृति उत्पन्न झाली. पंजाब व मुबई प्रांतांत आणि दिल्ली वगैरे शहरांत दंगे झाले, सरकारी दडपशाहीचा वरवटा फिरूं लागला आणि अमृतसर येथें जालियनवाला बागचें हत्याकांड घडून तदनंतर पंजाब प्रांतांत लष्करी कायदा पुकारण्यांत आला. लष्करी कायद्याच्या अमदानींत जीं घोर कृत्यें सरकारकडून तेथें घडलीं, तीं नंतर बरच दिवसांनीं लोकांना समजलीं, आणि त्यांच्या संबंधींची माहिती लॉर्ड हंटर् यांच्या अध्यक्षतेखाली नेमण्यांत आलेल्या चौकशी-समितीच्या कामकाजाच्या वेळीं विशेषेकरून उजेडांत आली. राष्ट्रसभेनेंहि आपली समिती नेमून स्वतंत्र चौकशी केली. दोन्ही समित्यांचे अहवाल ज्या वेळीं प्रसिद्ध झाले, तेव्हां देशांत संतापाची लाट उसळली. खिलापतीच्याबद्दल मुसलमानांच्या मनांत राग होताच, त्यांत या रागाची भर पडली आणि त्यामुळें राष्ट्रसभा व लीग यांच्यामध्ये सहकार्य निर्माण झालें. दोन्ही संस्थांना सामान्य अशी कार्याची दिशा ठरविण्यांत

येऊन अहिंसक असहकाराचा कार्यक्रम निश्चित करण्यांत आला. जमायत उल्-उलेमानें एक फतवा काढून अहिंसक असहकाराच्या कार्यक्रमास अनुज्ञा दिली. या फतव्यावर १२५ प्रसिद्ध मुसलमान धर्मकोविदांच्या सव्या होत्या. अनेक उलेमांना तुरुंग दाखवण्यांत आला. या वेळीं सरकारविरुद्ध लोकमत इतकें खवळलेलें होतें कीं, अनेक मुसलमानांनीं 'हिजराती'चा म्हणजे देशत्यागाचा मार्ग स्वीकारला आणि त्यामुळें ओढवलेल्या अवर्णनीय हालअपेष्टा सहन केल्या.

१९२० च्या सप्टेंबरांत कलकत्ता येथें भरलेल्या खास अधिवेशनांत राष्ट्र-सभेनें अहिंसक असहकाराचा ठराव संमत केला. तोच पुढें डिसेंबर महिन्यांत नागपूर येथें भरलेल्या वार्षिक अधिवेशनांत पक्का करण्यांत आला. १९२१ सालीं कार्याला जणुं पूर आला होता. स्वराज्यसंपादनाप्रीत्यर्थ आणि पंजाब व खिलापतीसंबंधींचीं गाव्हाणीं दूर करून घेण्यासाठीं केलेल्या संयुक्त राजकीय कार्यक्रमाच्या आणि सर्व जातींमधील एकोप्याच्या दृष्टीनें तें साल अपूर्व ठरलें. सविनय कायदेभंग व करबंदी यांच्या विषयींची योजना स्वीकृत होण्याच्या आधींच सरकारनें विविध समाजांतल्या हजारों स्त्री-पुरुषांना तुरुंगांत डांबून टाकलें. मौलाना म्हमद अली व शौकत अली, हुसेन अहमद, अबुल कलम आझाद, देशबंधु दास, पंडित मोतीलाल नेहरू, लाला लजपतराय इत्यादि राजकीय पुढारी व राष्ट्रसभेचे आणि खिलापतीचे शेंकडों कार्यकर्ते त्या सालच्या अखेरीस कैदेत पडले. परंतु या दोन्ही संस्थांचीं वार्षिक अधिवेशनें अहमदाबाद येथें अपार उत्साहानें साजरीं झालींच. करबंदीचा व सविनय कायदेभंगाचा कार्यक्रम मंजूर करण्यांत आला. पण कार्यक्रमाच्या अंमलबजावणीला सुरुवात होण्याच्या आधींच चौरीचुरा येथें भयंकर दंगल उडाल्यामुळें तो कार्यक्रम मागे घेण्यांत आला. त्यानंतर महात्मा गांधींना अटक होऊन सहा वर्षांची सजा देण्यांत आली. गांधीजींच्या शिक्षेनंतर चळवळ एकाएकी थांबली. तिला पुनः संघटित करण्याचे प्रयत्न करण्यांत आले, पण ते विफल झाले.

अहमदाबाद येथें भरलेलें मुस्लिम लीगचें अधिवेशन हेंच राष्ट्रसभेसमवेत भरलेलें तिचें शेवटचें अधिवेशन. मौलाना हजरत मोहानी हे लीगचे अध्यक्ष

असून देखील राष्ट्रसभा, खिलापत-समिति, अथवा जमायत-उल्-उलेमा यांच्या बरोबरीने पाऊल टाकणे लीगला झेपत नाही असें दिसू लागले. या संस्थांप्रमाणे सविनय कायदेभंगाला अनुकूल असा ठराव लीगने केला नाही. सात वर्षे ती राष्ट्रसभेशी सदृश अशा मार्गाने चालली; आपली घटना तिने बदलली, पण सविनय कायदेभंगाचा ठराव झाल्यानंतर मात्र राष्ट्रसभा, खिलापत-समिति व जमायत-उल्-उलेमा यांच्या समवेत आपली वार्षिक आधिवेशने भरवण्याचे तिने बंद केले.

मौलवी सय्यद तुफेल अहमद लिहितात, “येथे असा प्रश्न उपस्थित होतो की, लीग आपल्या समकालीन संस्थांच्या मागे कां पडली? या प्रश्नाचे उत्तर मौलाना शिबली यांच्या लेखनांत मिळते. त्यांचा लेखनाचा मथितार्थ असा: ‘सिमल्याला गेलेले शिष्टमंडळ हा लीगचा पाया आहे, आणि लीगची घटना कशाहि प्रकारची बनवण्यांत आली, तरी त्या शिष्टमंडळाची प्रवृत्ति लीगमध्ये उतरल्यावांचून राहणार नाही. लीगच्या इमारतीच्या पायाचा पहिला चिराच चुकीचा बसवण्यांत आलेला आहे. त्यामुळे त्याच्यावर कोणतेहि बांधकाम उभारले तरी ते ओळंब्याच्या बाहेरच जाणार. हिंदूंना जे कांहीं अधिकार व जागा मिळतील त्यांपैकी मुसलमानांच्या पदरांत काय पडावयाचे त्याचे प्रमाण बांधलेले असावे, हेंच काय ते लीगचे राजकारण! पण हें खरे राजकारणच नव्हे. सरकारच्या विरुद्ध जनतेच्या मागण्या काय याचा विचार खऱ्या राजकारणामध्ये होत असतो. ती दृष्टि ठेवली म्हणजे राजकारण हें धर्माद्वैतकेंच सामर्थ्यवान् बनते असें दिसून येईल. पण ही दृष्टि त्या संघटनेत नसल्याकारणाने मुस्लिम लीगचा सभासद स्वतःच्या पदराला खार लावून घेण्यास तयार नसतो आणि श्रेष्ठ दर्जाचा निश्चय व धैर्यहि त्याच्या अंगी दिसून येत नाही.’ ”१

उत्साहाची ही ज्योत दीर्घ काळपर्यंत तेवत राहाणे शक्य नव्हते. सविनय कायदेभंग परत घेतल्यानंतर व महात्माजींना शिक्षा झाल्यानंतर जनतेंत वैकल्याची व वैफल्यची भावना निर्माण झाली. इतर कोणत्याहि संस्थेपेक्षां लीगची

फारच दैना उडाली आणि तिच्या १९२३ सालच्या लखनौच्या अधिवेशनाला पुरेशी गणसंख्या नसल्याकारणाने ते रद्द करावे लागले ! त्यानंतर १९२४, १९२५ व १९२६ साली जीं अधिवेशने झालीं, त्यांवरून लीग आणि राष्ट्र-सभा यांच्यातील मतभेद वाढत जात असल्याचें दिसून येऊं लागले.

१९२१ मध्ये हिंदु-मुसलमानांचे संबंध अत्यंत मैत्रीचे होते. बकरीदच्या सणाच्या दिवशीं अनेक ठिकाणीं मुसलमानांनीं आपण होऊन गोहत्या बंद ठेवली होती आणि खिलापत-चळवळीत हिंदूंनीं भाग घेतल्याकारणाने हिंदु-मुसलमानांची एकी आतां पक्की झाली असे वाटूं लागले होते. पण त्याच सुमारास कांहीं प्रसंग असे घडून आले कीं, दुधांत मिठाचा खडा पडावा तसा प्रकार झाला. खिलापत-चळवळीला मलबारमध्ये खूप जोर चढला होता. तेथें मुसलमानांची बरीच वस्ती आहे. तेथील मुसलमानांना मोपले म्हणतात. इतर ठिकाणच्या प्रमाणें तेथील हिंदूंनीं देखील खिलापत-चळवळीत भाग घेतला होता. अहिंसेची शिकवणूक इतर प्रांतांत जितपत आत्मसात् करण्यांत आली होती, तितपत देखील ती तेथें आत्मसात् झालेली नसल्यामुळे तेथील चळवळीला हिंसक स्वरूप प्राप्त झालें. तिकडे दंगल झाल्याबरोबर मौलाना महमद अली शांततारक्षणासाठीं मलबारकडे निघाले. त्यांना तेथें जाऊं दिलें असतें, तर त्यांनीं तेथील परिस्थिति खासच आढोख्यांत आणली असती. पण सरकारनें त्यांना वाटेंतच अटक केली व इतर पुढाऱ्यांनाहि तिकडे जाण्यास मज्जाव केला. जनता अनावर झाली आणि अशा बाबतींत येणाऱ्या नित्याच्या अनुभवाप्रमाणें सरकारच्या दडपशाहीनें हि भेसूर स्वरूप धारण केलें. तेथील मोपल्यांना जशा कडक शिक्षा झाल्या, तशाच कांहीं हिंदूंच्या पुढाऱ्यांनाहि झाल्या. पण जे हिंदू सरकारच्या बाजूला मिळाल्याचा किंवा आपल्या बाजूला नसल्याचा मोपल्यांना संशय आला, त्यांच्यावर मोपल्यांनीं अत्याचार केल्याच्या वार्ता कानांवर येऊं लागल्या. हिंदूंना जबरदस्तीनें मुसलमान बनवल्याचे आरोपहि करण्यांत आले. या बातम्यांत निःसंशय अतिशयोक्ति असली, तरी त्यांच्यामुळे हिंदूंच्या मनांत कटुता निर्माण झाली व तिचें लोण उत्तर

हिंदुस्थानपर्यंत पोचले. परंतु जोंपर्यंत पुढारी बाहेर होते, विशेषतः महात्मा गांधी बाहेर होते, तोंपर्यंत परिस्थिति काबूत राहिली. असहकाराचे एक पुढारी स्वामी श्रद्धानंद हे आपल्या धैर्यशाली व छातीठोक वर्तनाने मुसलमानांच्या प्रेमादराला पात्र झाले होते. ते इतके की, दिल्लीच्या जुम्मा माशिदीत मुसलमानांनी त्यांचे व्याख्यानहि करविले होते. अशा या पुरुषाच्या मनावर मोप-त्यांच्या कृत्यांचा फार मोठा परिणाम झाला आणि तुरुंगातून मुक्त होतांच त्यांनी शुद्धिसंघटनाची चळवळ हाती घेतली.

स्वामी श्रद्धानंदांच्या शुद्धीच्या चळवळीवर राष्ट्रीय व मुसलमान अशा दोन्ही प्रकारच्या लोकांकडून बरीच टीका झालेली आहे. स्वामींनी सुरू केलेली चळवळ समयोचित असो वा नसो, खिश्त्रन व मुसलमान लोकांनी तिच्या-संबंधी आक्षेप कां घ्यावेत ते समजणे मुश्किल आहे. त्यांचा धर्मांतराचा धंदा तर अष्टौप्रहर चालूच असतो आणि हिंदूंना आपल्या धर्मात आणण्याचे कार्य सुरू असते. अशा स्थितीत बिगर-हिंदूंना हिंदुधर्मात आणण्याचे कार्य हिंदूंनी सुरू केले, तर त्यांना नात्रे ठेवण्याचा हक्क बिगर हिंदूंना व विशेषतः धर्मांतराच्या कार्यात जे स्वतःच गुंतलेले आहेत त्यांना पोंचत नाही. इतरांच्याप्रमाणे आपल्या धर्माचा प्रसार करण्याचा हक्क हिंदूंनाहि असावयास हवा. पण मनुष्य नेहमीच तर्काने किंवा न्याय्य मार्गाने चालतो असे नाही. शुद्धीविषयी व विशेषकरून श्रद्धानंदांच्या विषयी मुसलमानांच्यामध्ये वैषम्याची भावना निर्माण झाली आणि त्याचा परिणाम असा झाला की, पुढे काही काळानंतर एका मुसलमानाच्या हातून त्यांचा खून झाला. मुसलमानांनीहि आपल्या बाजूने तबलिग व तंझिमची चळवळ हाती घेतली.

१९२२ च्या उत्तरार्धात मुलतानमध्ये भयंकर दंगे होऊन हिंदूंची देवा-लयें भ्रष्टवण्यांत आली. अनेक हिंदूंना ठार करण्यांत आले, आणि पुष्कळ हिंदूंची घरे लुटण्यांत व जाळण्यांत आली. पुढे अनेक वर्षेपर्यंत देशभर चालू राहिलेल्या जातीय दंग्यांमधील हा पहिला दंगा होय. राष्ट्रसभेच्या आणि खिला-पतीच्या कार्यकर्त्यांनी व इतर हिंदु-मुसलमान राष्ट्रादी कार्यकर्त्यांनी ही लाट

थांबवण्याची पराकाष्ठा केली पण उपाय चालेना. पाकिस्तानच्या कांहीं कैवा-
न्यांनी या सर्व दंग्यांचे खापर हिंदूंच्या मार्थी फोडलें आहे. या दंग्यांची
योजना हिंदू पुढाऱ्यांनीं आंखलेली होती, त्यांत त्यांचा दुसरा कांहीं नसला तरी
येवढा तरी उद्देश खासच होता कीं, मुसलमानांच्या समोर नेहमीं बकऱ्या-
प्रमाणें राहणाऱ्या हिंदूंना त्यांच्याशीं दोन हात करण्याचें शिक्षण द्यावयाचें, असे
आरोप करण्यापर्यंत कांहीं लेखकांची मजल गेलेली आहे. झालेल्या घटनांचें हें
आपमतलबी स्पष्टीकरण आहे आणि पाकिस्तानचा युक्तिवाद सजवण्यासाठीं
त्याचा उपयोग करण्यांत येत असतो हें स्पष्ट आहे. गेल्या तीस वर्षांत घडून
आलेल्या हिंदू-मुसलमानांच्या दंग्यांचा निर्विकारपणें जर अभ्यास केला, तर
या देशाच्या इतिहासांतील कांहीं ठराविक आणीबाणीच्या वेळा साधून ते
उद्भवलेले आहेत याचा दाखला मिळेल. ब्रिटिशांच्या हातची राजसत्ता हिंदी
लोकांना देण्यांत यावी ही मागणी ज्या ज्या वेळीं उग्र व दुर्दम्य बनली, किंवा
हिंदुस्थानांतील दोन जमातींमध्ये ज्या ज्या वेळीं धेयाचा व कार्याचा एकोपा
दिसून येऊं लागला, त्या त्या वेळीं हें दंग्यांचें भूत उभें राहिलें आहे. १९१६-
च्या डिसेंबरांत राष्ट्रसभा व लीग यांच्यांत दिलजमाई झाली, आणि पाठोपाठ
१९१७ सालामध्ये 'होमरूल'च्या (स्वराज्याच्या) चळवळीचा धूमधडाका
उडाला. लगेच १९१७ च्या उत्तरार्धांत बहार प्रांतामधील शहाबाद येथें
जातीय दंगा उद्भवून हिंदूंनीं मुसलमानांचें मनस्वी नुकसान केलें आणि उपरान्त
सरकारकडून हिंदूंचें त्याहिपेक्षां अधिक नुकसान करण्यांत आलें. पुढच्या सालीं
म्हणजे १९१८ मध्ये संयुक्त प्रांतांतील कटारपूर मुक्कामीं असेच भयंकर दंगे
झाले व त्यांचे परिणामहि शहाबादमधील दंग्याप्रमाणेंच घडून आले. खिल-
पत व पंजाब प्रकरण यांच्यामुळे १९१९ ते १९२२ चे दरम्यान दोन जमा-
तींत जवळजवळ संपूर्ण मतैक्य घडून आलें होतें. नंतर लगेच १९२२ मध्ये
पुन्हा दंग्यांची लाट उसळली व पुढें कांहीं वर्षे ती तशीच कायम राहिली.

१९२४ सालीं प्रकृतींत फार बिघाड झाल्याकारणानें मुदत पुरी होण्याच्या
अगोदरच गांधीजींची तुरुंगांतून सुटका झाली. सभोंवार उसळलेला जातीय

दंग्यांचा कहर व सर्वत्र चालू असलेली हत्या व विध्वंस ही पाहून गांधीजींच्या अन्तःकरणाला वेदना झाल्या आणि त्यांनी आपल्या नेहमींच्या शिरस्त्याप्रमाणे एकवीस दिवसांचे उपोषण करण्याचे ठरवले. ही यादवी थांबवावी व जातीय संबंध अधिकाधिक बिघडत जाऊ नयेत म्हणून हिंदु-मुसलमानांच्या अन्तःकरणांना साद घालावी या हेतूने उपवासाचा हा मार्ग अंगीकारण्यांत आलेला होता. राष्ट्रसभेचे तत्कालीन अध्यक्ष मौलाना महमद अली यांनी सर्व जमातींचे प्रतिनिधी व देशांतील सर्व पुढारी यांची बैठक तांतडीने भरवली. धार्मिक जमातींचे अधिकार कोणते, कर्तव्ये काय, यांची मर्यादा घालून देणारे व झगड्याची परिस्थिति निर्माण झाल्यास कसे वागावे यासंबंधी सूचना देणारे समतोल ठराव संमत करून घेण्याच्या दृष्टीने ही बैठक यशस्वी झाली असे म्हणता येईल. उमेद अशी होती की, या बैठकीमुळे परिस्थिति निवळेल. बैठकीत घेण्यांत आलेल्या निर्णयांना योग्य ती प्रसिद्धि देण्यांत आली असती आणि त्यांतील सूचना प्रामाणिकपणे पाळण्यांत आल्या असत्या, तर परिस्थिति खासच आटोक्यांत आली असती. कोणत्याहि एकाच जमातीला सर्व दोष देणे योग्य होणार नाही. वरकरणी पाहिले तर जातीय दंगे धार्मिक निमित्तावरून उपस्थित झाल्यासारखे दिसत असले, तरी पुष्कळ प्रसंगी राजकीय पार्श्वभूमि त्यांच्या मागे असते. आणि एकदां दंगा होऊन गेला, कीं वैमनस्य व साशंकता यांचे जे शेपूट मागे उरते, तेच पुढील गडबडीला कारणीभूत होते. दंग्यांच्या वेळीं परिस्थिति इतकी बिनसते की, एरवीं शांत व समतोल असणाऱ्या माणसांचीं मार्थीं देखील भडकतात आणि कारणांची चिकित्सा करून तडजोडीचे उपाय योजण्याचे भान त्यांना राहात नाही. दंग्यानंतर मागाहून प्रत्ययास येणारे परिणाम इतके घोर असतात की, सलोखा घडवून आणण्याचे प्रयत्न कोणी करू लागला तरी गैरसमज होतो, अर्थाचा अनर्थ करण्यांत येतो. दंग्याला कारण कोण याबद्दलचा वादविवाद चिघळत ठेवण्यापासून किंवा त्याची स्मृति ताजी ठेवण्यापासून कोणतेहि हित नाही, ही गोष्ट कोणत्याहि विचारी माणसाला वास्तविक पटण्यासारखी आहे. पोलिस व कोर्टे

यांच्याकडून जी दीर्घसूत्री चौकशी चालू असते ती कधी कधी वर्षानुवर्षे चालू राहाते आणि त्यामुळे समाजाच्या भावनांवरील ताण कायम राहतो. कारण, साक्षीपुराव्यांत देखील धर्मानुसार फळ्या पडलेल्या असतात, आणि आपापल्या जातीचा बचाव करणारे कैवारी पुढे सरसावत असतात. अशा वेळीं खाजगी प्रयत्नांनीं सलोखा घडवून आणण्याची व खटले काढून घेण्याची खटपट एकाद्यानें केली, तर अत्याचारी लोकांवर पांघरूण घालण्याचा प्रयत्न म्हणून त्याचा निषेध झाल्यावांचून राहात नाही ! अनेक वेळां खरी परिस्थिति अशी असते कीं, वातावरणांत खळबळ उत्पन्न करणारे जे कारस्थानी लोक असतात, ते दंग्यांतून सहीसलामत बाहेर येण्याइतके हुषार असतात आणि पोलिसांच्या व कोर्टांच्या तावडींत ते कधी सांपडत नाहीत. खटल्यांच्या कैर्चीत साधेभोळे लोकच गवसतात. क्षणिक भावनेच्या भरांत घडलेल्या कृत्यांविषयीं माथें थंड झाल्यावर त्यांना पश्चात्तापहि होतो. अशा लोकांना वांचवण्याचा प्रयत्न करण्यांत नैतिक दृष्टीनें किंवा दुसऱ्या कोणत्याहि दृष्टीनें गैर कांहींच नाही. समाजांतील वैमनस्य कमी होणार असेल आणि मैत्रीचें व सलोख्याचें वातावरण प्रस्थापित होणार असेल, तर वरील प्रकारचे प्रयत्न करण्यामध्ये वावगें काय आहे ? परंतु हे डावपेंच स्वतःच बचाव करण्याच्या उद्देशानें हिंदू मंडळी करीत असतात असा आरोप कांहीं व्यक्तींच्याकडून जाणूनबुजून करण्यांत येत असतो. परंतु वरील प्रकारचे प्रयत्न करणारी मंडळी कोणत्याहि एकाच समाजांतील व्यक्तींसाठीं काम करीत नाहीत, सलोखा घडून आला तर उभय पक्षांच्या लोकांचें हित होतें, ही गोष्ट स्पष्ट करून दाखवण्याची आवश्यकता नाही. कांहीं दंग्यांच्या कारणांसंबंधी ज्या चौकशा झाल्या त्यांच्या अहवालांवरून असें दिसून येतें कीं, सरकारनें खंजीर धोरण ठेवलें असतां दंगे टाळतां येतात, इतकेंच नव्हे, तर सुरू झालेले दंगेहि थांबवतां येतात. मुंबई शहरीं झालेल्या भयंकर दंग्यांमध्ये ८९ हिंदू, ५४ मुसलमान, १ युरोपियन व १ पारशी इतकीं माणसें मेलीं व ६४३ जखमी झालीं. नंतर दंगे-चौकशी-समितीनें चौकशी करून असें मत व्यक्त केलें कीं, 'पोलिस कमिशनरनें ज्या

वेळीं लष्कर बोलावण्याचें ठरवलें, त्याच्या जरा अगोदरच तें बोलावण्यांत याव-
यास हवें होतें. या मुद्यामध्यें बराच अर्थ आहे असें आम्हांला वाटतें. कांहीं-
हि असो, अलीकडे घडून आलेल्या दंग्यांतील अनुभवांवरून असें दिसतें कीं,
दंगा उपस्थित झाल्यानंतर लगेच लष्कराची पुरेशी कुमक मागवणें व इतरहि
कडक उपाय योजणें इष्ट आहे....'

१९३१ मध्यें कानपुरांत भयंकर दंगे झाले. कानपूर येथील दंग्याच्या
कारणांसंबंधी चौकशी—समितीच्या अहवालांत म्हटलें आहे कीं, “अधिकाऱ्यांनीं
तांतडीचे व कडक उपाय योजले नाहींत; कारण, राष्ट्रसभेच्या कार्याला व्यापारी-
वर्गानें मदत केली हें त्यांना पसंत पडलें नव्हतें. सरकारी अधिकाऱ्यांच्या
मदतीशिवाय त्यांना आपल्या जीवित—वित्ताचें रक्षण करणें अशक्य आहे हा
धडा व्यापारीवर्गाला शिकवण्याचा त्यांचा हेतु होता, असें एका साक्षी-
दारानें सांगितलें. दंग्याच्या वेळची पोलिसांची वृत्ति अक्षम्य व निषेधार्ह होती.
दंग्याच्या काळांत घडलेल्या निरनिराळ्या प्रसंगां पोलिसांनीं त्रपवाई व नि-
ष्क्रियता दाखवली या बाबत सर्व साक्षीदारांत एकवाक्यता आहे. साक्षीदारांमध्ये
युरोपियन व्यापारी, सर्व मतांचे हिंदू व मुसलमान, लष्करी अधिकारी, उत्तर
हिंदुस्थानी व्यापारी मंडळाचा चिटणीस, हिंदी खिश्त्रन समाजाचे प्रतिनिधी,
इतकेंच काय, पण हिंदी अधिकारीहि होते. साक्षीमध्ये आढळून येणाऱ्या या
एकवाक्यतेकडे दुर्लक्ष करणें अशक्य आहे....पोलिसांच्या डोळ्यांदेखत गंभीर
स्वरूपाचे गुन्हे घडत असतांहि त्यांनीं कांहीं हालचाल न केल्याची उदाहरणें
कित्येक साक्षीदारांनीं दिलीं...त्या वेळीं पोलिसांच्या हलगर्जीपणाबद्दल व निष्क्रि-
यतेबद्दल तक्रारी झाल्या होत्या हें अनेक साक्षीदारांनीं व स्वतः जिल्हा मॅजि-
स्ट्रेटनेंहि आपल्या बयाणांत सांगितलें आहे.”^१

१. के. बी. कृष्णन् : दि प्रॉब्लेम् ऑफ मायनॉरिटीज्, पृ. २७२-७३.

१४. ब्रिटिशांचें खोल कारस्थान

१९२६ च्या डिसेंबरांतलें गौहत्तीचें राष्ट्रसभेचें अधिवेशन भरण्याच्या जरा आधीं, स्वामी श्रद्धानंदांचा त्यांच्या राहात्या घरांतच रुग्णशय्येवर एका धर्म-पिसाट मुसलमानाच्या हातून खून झाला. त्यांची भेट घेण्याच्या निमित्तानें त्या मुसलमानानें त्यांच्या खोलीपर्यंत प्रवेश मिळवला होता. त्या प्रसंगानंतर साहजिकच सर्व देशभर हाहाकार माजला. हिंदू व मुसलमानांमधील सामाजिक, धार्मिक व राजकीय मतभेद मिटवण्यासाठीं आणखी प्रयत्न करण्याची जरूरी भासूं लागली. १९२० सालीं मॉटेग्यू-चेम्सफर्ड सुधारणा अमलांत आल्यानंतर राष्ट्रसभेनें व खिलापत-समितीनें कायदेमंडळांवर बहिष्कार घातला होता आणि १९२० च्या निवडणुकीशीं या दोन्ही संघटनांनीं असहकार केला होता ही गोष्ट येथें लक्षांत ठेवली पाहिजे. १९२२ सालीं सविनय कायदेभंगाची चळवळ जवळजवळ मार्गे घेण्यांत आल्यानंतर या दोन्ही संस्थांतील पुढाऱ्यांत मतभेद निर्माण झाल्याकारणानें कायदेमंडळांवरील बहिष्कार उठवण्यांत आला आणि १९२३ च्या अखेरीस व त्यानंतर झालेल्या निवडणुकींतून राष्ट्रसभेच्या व खिलापतीच्या कार्यकर्त्यांनीं भागहि घेतला. कायदेमंडळांतील राष्ट्रसभेचें कार्य स्वराज्यपक्षाच्या द्वारा चालत असे. सुधारणा-कायदा राबवावा असें स्वराज्यपक्षाचेंहि मत नव्हतें. पण कायदेमंडळांतून सरकारशीं असहकार करावा अशी त्या पक्षाची भूमिका होती. म्हणून राज्यघटनेंत बदल व्हावा अशी मागणी मध्यवर्ति कायदेमंडळांतील राष्ट्रसभेच्या सभासदांनीं केली. त्यांनीं राज्यकारभाराचा खर्च नामंजूर केला आणि अशा प्रकारें कायदेमंडळाची संमति न मिळाल्यामुळें आपले जादा अधिकार वापरून खर्च मंजूर करण्यावांचून सरकारला गत्यंतर ठेवलें नाहीं. राष्ट्रसभेंत नसलेल्या अनेक मुसलमान खासदारांनीं हि या कार्यांत राष्ट्रसभावाल्या खासदारांशीं सहकार्य केलें. म्हणजे देशामध्ये अशा प्रकारचें अस्वास्थ्य असतां हि मध्यवर्ति कायदेमंडळांतील हिंदू व मुसलमान सभासदांमध्ये थोड्याफार प्रमाणांत सहकार्य दिसून येत होतें.

राजकीय सुधारणांचा अधिक हस्ता देणाऱ्या सर्व सूचना सरकारने आतां-पर्यंत धुडकावून लावल्या होत्या. पण या प्रकारची विरोधी भूमिका सरकारला फार दिवस टिकवून धरतां येणार नाहीं आणि कांहीं तरी जातीय सलोखा झाल्यावांचून कोणत्याहि तऱ्हेची प्रगति शक्य नाहीं, अशी जाणीव झालेली होती. म्हणून हिंदू व मुसलमान पुढाऱ्यांच्या समवेत विचारविनिमय करून दोन समाजांत माजलेली दुःखद दुही दूर करण्यासाठीं कोणते उपाय थोडावेत, तें ठरवण्याच्या प्रयत्नांना ताबडतोब सुरवात करण्याचा अधिकार गौहत्तीच्या राष्ट्रसभेने आपल्या कार्यकारी मंडळास दिला. राष्ट्रसभेचे अध्यक्ष श्री० श्रीनिवास अय्यंगार यांनीं कांहीं हिंदु-मुसलमान पुढाऱ्यांच्या व मध्यवर्ति कायदेमंडळांतील सभासदांच्या गांठीभेटी घेतल्या व अनौपचारिक बोलणीं केलीं. १९२७ च्या मार्च महिन्याच्या अखेरीस कांहीं मुसलमान समाजांतील शिष्टमंडळी दिल्लीस जमली व त्यांनीं मुसलमानांच्या मागण्या तयार केल्या. पुढील गोष्टी मान्य करण्यांत आल्यास प्रांतिक व मध्यवर्ति कायदेमंडळासाठीं संयुक्त मतदार-संघांना संमति देण्यास त्यांनीं तयारी दर्शवली : (अ) सिंध स्वतंत्र प्रांत करण्यांत यावा; (आ) सरहद्द प्रांत व बलुचिस्तान यांना इतर प्रांतांच्या बरोबरीने वागवण्यांत यावें; (इ) पंजाब व बंगाल प्रांतांत मुसलमानांच्या संख्येच्या प्रमाणांत प्रतिनिधित्व मिळावें; आणि (ई) मध्यवर्ति कायदेमंडळांत त्यांच्या प्रतिनिधींचें प्रमाण एकतृतीयांशाहून कमी नसावें. नंतर मे आणि ऑक्टोबरमध्ये झालेल्या अखिल भारतीय राष्ट्रसभा-समितीच्या दोन्ही बैठकींत वरील मागण्यांना बहुतांशी मान्यता दर्शविणारे ठराव संमत करण्यांत आले आणि हिंदु-मुसलमान प्रश्नाच्या सामाजिक व धार्मिक स्वरूपाविषयीं कांहीं नियम सुचवण्यांत आले. राष्ट्रसभेचें पुढील अधिवेशन मद्रासमध्ये भरलें, तेव्हां अखिल भारतीय राष्ट्रसभा समितीच्या ठरावांतील घोरणानुसार ठराव करण्यांत आला. दुसऱ्या एका ठरावानें कार्यकारी समितीला असा अधिकार देण्यांत आला कीं, तिनें देशांतल्या इतर संस्थांनीं नियुक्त केलेल्या सदस्य समित्यांसमवेत विचारविनिमय करावा आणि नागरिकांच्या अधिकार-सनदेवर

आधारलेली स्वराज्याची घटना बनवून तिनें ती अखिल भारतीय राष्ट्रसभा-समिति, इतर संस्थांचे प्रतिनिधी व पुढारी आणि प्रांतिक व मध्यवर्ति कायदे-मंडळांचे सभासद यांच्या खास राष्ट्रीय परिषदेपुढें विचारासाठी, संमतीसाठी मांडावी. त्याच आठवड्यांत तिकडे कलकत्त्याला भरलेल्या लीगच्या अधिवेशनांतहि एक ठराव करण्यांत येऊन राष्ट्रसभेच्या कार्यकारी समितीबरोबर व इतर संस्थांबरोबर हिंदुस्थानच्या राज्यघटनेबाबत विचारविनिमय करण्यासाठी, आणि राष्ट्रसभेनें सुचवल्याप्रमाणें भरवण्यांत येणाऱ्या राष्ट्रीय परिषदेत भाग घेण्यासाठी एक उपसमिति नेमण्यांत आली. लीगच्या अधिवेशनांत वर नमूद केलेल्या मुसलमानांच्या मागण्यांचा पुनरुच्चार करण्यांत आला व त्या मान्य झाल्यासच स्वतंत्र मतदारसंघ सोडून देण्यास मुसलमान तयार होतील, या मुद्यावर भर देण्यांत आला. विचारस्वातंत्र्य, धर्मसंबंधी कायदे, गोहत्या व वाद्यवादनाबाबतचे प्रश्न व धर्मांतर या विषयांबाबत मद्रासमधील अधिवेशनांत राष्ट्रसभेनें जो निर्णय दिला होता, त्याचाहि अन्तर्भाव या लीगच्या ठरावांत करण्यांत आला होता. लीगमध्ये त्याच सुमाराला दुफळी पडली होती. एका पक्षानें आपलें अधिवेशन कलकत्त्यास, दुसऱ्या पक्षानें आपलें अधिवेशन सर मियाँ महमद शफी यांच्या अध्यक्षतेखाली लाहोरास भरवलें होतें. वर दिलेले ठराव कलकत्ता-अधिवेशनांत मंजूर झाले होते. त्या अधिवेशनाचे अध्यक्ष मौलवी महमद याकूब असून जनाब जिना हे त्या अधिवेशनाचे मार्गदर्शक होते.

राष्ट्रसभा व लीगमधील कलकत्त्याचा गट यांच्यांत सलोखा घडवून आणण्यास व त्याचबरोबर खुद्द लीगमध्ये दुफळी पडण्यास ज्या गोष्टी कारणीभूत झाल्या, त्या येथे नमूद करून ठेवण्यासारख्या आहेत. राजकीय सुधारणेसंबंधीच्या सर्व सूचनांना सरकारनें वाटाण्याच्या अक्षता लावल्या होत्या हें मागे सांगितलेंच आहे. लॉर्ड बर्कन्हेड हे त्या वेळीं भारतमंत्री होते. १० डिसेंबर १९२५ रोजी त्यांनीं व्हाइसरॉय लॉर्ड रेडिंग यांना पत्र लिहिलें आणि हिंदुस्थान सरकारच्या १९२० च्या कायद्यांत म्हटल्याप्रमाणें त्या कायद्याची अंमल-

बजावणी कशी काय चाललेली आहे, यासंबंधीं अहवाल सादर करण्यासाठी चौकशीमंडळ नेमण्याचा काळ समीप आला असल्याचें पुढील शब्दांत कळवलें:

‘राजकीय सौदा करण्याच्या किंवा स्वराज्यपक्षांत आणखी फाटाफूट करण्याच्या दृष्टीनें चौकशी—मंडळाचा उपयोग करण्याची संधि तुमच्या दृष्टिपथांत कधी काळीं आली, तर तुमचा सल्ला मला मिळावा अशी माझी इच्छा आहे... सौदा पटवण्याच्या दृष्टीनें त्याचा कांहीं उपयोग होण्यासारखा असेल, तर तुम्ही या प्रसंगाचा पूर्ण उपयोग करून घ्यावा आणि येथील सरकारचा त्या कार्मीं तुम्हांला पाठिंबा मिळेल अशी खात्री असूं द्यावी.’^१

परंतु १९२७ सालांत इंग्लंडमध्ये उत्पन्न झालेल्या परिस्थितीमुळे त्यांचा निरुपाय झाला. ‘इंग्लंडमधील आगामी सार्वत्रिक निवडणुकीसंबंधीं जे अंदाज वर्तवण्यांत येत होते ते भयसूचक होते. मजूरपक्षीय सरकार येण्याचा संभव दिसूं लागला होता. १९२८ च्या चौकशी—मंडळांतील सभासदांचीं नांवें सुचवण्याचा अधिकार आपल्या मागून येणाऱ्या सरकारच्या म्हणजे कर्नल् वेजवुड व त्याच्या मित्रांच्या हातीं देण्यांत जो धोका होता, तो पत्करण्याची लॉर्ड बर्कन्हेडची यत्किंचितहि तयारी नव्हती. कारण, तसें करण्यानें “स्वराज्यपक्षांत आणखी फाटाफूट” करण्याचा त्यांचा बेत फसला असता.’^२ चौकशी—मंडळाची नेमणूक झाल्याची घोषणा १९२७ च्या नोव्हेंबरांत करण्यांत आली. अध्यक्ष सर जॉन सायमन् यांच्यासह मंडळामध्ये सात सभासद होते. त्यांत एकाहि हिंदी मनुष्य नव्हता. मंडळासमोर तपासणीसाठीं आपलें म्हणणें मांडण्याकरतां मध्यवर्ति कायदेमंडळाला एक समिति नेमण्यास सांगण्यांत यावयाचें होतें. मंडळावर एकाहि हिंदी इसमाची नेमणूक करण्यांत आली नाहीं हा अपमान आहे, पाणउतारा आहे, असें हिंदी लोकांनीं मानलें आणि फक्त राष्ट्रसभेनेंच नव्हे, तर राष्ट्रसभेच्या व खिलापत—समितीच्या बाहेर असणाऱ्या अनेक मुसलमानांनींहि सायमन्—मंडळावर बहिष्कार घालण्याचें ठरवलें. देशांतल्या

१. के. बी. कृष्णन् : दि प्रॉब्लेम् ऑफ मायनॉरिटीज्, पृ. ३०७.

२. अतुलानंद चक्रवर्ती : कॉल इट् पॉलिटिक्स्, पृ. ५८.

सर्व राजकीय गटांमध्ये सौम्य वृत्तीच्या मानल्या जाणाऱ्या व राष्ट्रसभेनें बहिष्कार घातला असतांही माँटेग्यू-चेम्सफोर्ड सुधारणा राबवणाऱ्या मवाळांनींही बहिष्काराला साथ दिली. सायमन्-मंडळाशीं सहकार्य करावें कीं नाहीं, या व विभक्त मतदारसंघाच्या प्रभावर अखिल भारतीय मुस्लिम लीगमध्ये फूट निर्माण झालेली होती. हिंदुस्थानांतल्या निरनिराळ्या गटांत फूट असणें किती महत्त्वाचें आहे याची लार्ड बर्कन्हेड यांना पुरेपूर जाणीव होती. 'भारतमंत्री म्हणून त्यांनीं व्हाइसरॉय लॉर्ड रेडिंग यांना असा सल्ला दिला होता कीं, "हे विरोध मूलगामी आहेत आणि प्रचंड लोकसंख्येचे व दुराराध्य असे समाजविभाग त्यांच्या आहारां गेलेले आहेत, ही गोष्ट जितकी स्पष्ट होईल, तितकीच त्यांच्यांत सलोखा घडवून आणण्याचें कार्य मात्र आपणच काय तें करूं शकूं ही गोष्टदेखील स्पष्ट होईल."'^१ हिंदुस्थानांत सायमन्-मंडळावर बहिष्कार पडला तेव्हां व्हाइसरॉय लॉर्ड डर्बिन् यांना त्यांनीं पुनरपि लिहिलें कीं, 'बहिष्काराला प्रतिकूल भासणारे मुसलमान, दलितवर्ग, व्यापारीवर्ग, आणि इतर अनेक गट यांच्यावरच बहिष्कार हाणून पाडण्याचा बाबतींत आपली सर्व मदत आहे. विरोधाच्या भिंतींत खिडार पाडण्याचें कार्य, मंडळाची भेट चालू असतांनाच सुरू करणें उचित होईल किंवा काय, तें तुम्हीं व सायमन् यांनींच ठरवावयाचें आहे.'^२

१९२८ च्या फेब्रुवारींत त्यांनीं पुन्हां एकवार व्हाइसरॉयला कळवलें कीं, 'सायमन्-मंडळावर ज्यांनीं बहिष्कार घातलेला नाहीं अशा सर्व महत्त्वाच्या व्यक्तींच्या, विशेषतः मुसलमानांच्या व दलितवर्गीयांच्या गांठी सायमन्नीं वारंवार ध्याव्यात असें मी सुचवीन. प्रातिनिधिक मुसलमानांबरोबर झालेल्या त्यांच्या मुलाखतींना जास्तीत जास्त प्रसिद्धि मिळण्याची व्यवस्था व्हावी असें मी म्हणेन. आपलें सर्व धोरण आतां अगदीं स्पष्ट आहे. सायमन्-मंडळाला मुसलमानांनीं बगलेंत मारलें आहे, आतां ते हिंदूंच्या हित-

१. अतुलानंद चक्रवर्ती : कॉल इट् पॉलिटिक्स् !, पृ. ५७.

२. उक्त ग्रंथ, पृ. ५७.

संबंधांना सर्वथा विघातक असा अहवाल सादर करतील, अशी धास्ती अफाट संख्या असणाऱ्या हिंदूंच्या मनांत उत्पन्न करून त्यांना गर्भगळित करून सोडावयाचें, त्यायोगें मुसलमानांचा पाठिंबा आपल्या पदरांत पाडून घ्याव-याचा आणि जिनाला तसेंच लोंबकळत ठेवावयाचें, हें आपलें धोरण आहे.’^१

ब्रिटिश सरकारचें धोरण हें अशा प्रकारचें असल्यामुळें, लाहोर मुक्कामी सर महमद शफी यांनीं लीगची सवती सभा घेतली आणि जिनासाहेबांना मूळ लीगच्या कलकत्ता-अधिवेशनामध्ये ‘तसेंच लोंबकळत ठेवण्यांत’ आलें, या घटनेचें आश्चर्य वाटण्याचें कारण नाही.

राष्ट्रसभा, मुस्लिम लीग व इतर पक्ष यांच्यामध्ये १९२८ च्या प्रारंभी, हिंदुस्थानसाठीं राज्यघटना तयार करण्याच्या कामीं जें सहकार्य दिसून आलें, त्याला सायमन्-मंडळ नेमून सरकारनें केलेला राष्ट्राचा अपमान व अंगांत मुत्सद्दीपणा असेल तर सर्व संमत अशी राज्यघटना तयार करून दाखवण्या-विषयीं लॉर्ड बर्कनहेड यांनीं दिलेलें आव्हान, या गोष्टी कारणीभूत झाल्या होत्या. वर उल्लेखलेल्या ठरावानुसार जी सर्वपक्षीय परिषद भरली, तिनें राज्य-घटना बनवण्याच्या कामाला प्रारंभ केला आणि बरेंचसें काम उरकल्यानंतर उरलेलें काम एका समितीच्या हातीं सोपवण्यांत आलें. त्या समितीचे पंडित मोतीलाल नेहरू हे अध्यक्ष होते. समितीनें जो अहवाल तयार केला, तो नेहरू-अहवाल म्हणून ओळखला जातो. लखनौ येथें सर्वपक्षीय परिषदेची बैठक भरून त्या अहवालावर चर्चा झाली आणि त्यांत काहीं फेरफार सुचवण्यांत आले. शेवटीं तो अहवाल १९२८ डिसेंबरच्या शेवटच्या आठवड्यांत कलकत्ता येथें भरलेल्या सर्वपक्षीय परिषदेच्या अधिवेशनांत मांडण्यांत आला. मध्यंतरींच्या काळांत इतरांच्या कारवाया सुरू होत्याच, आणि अखिल भारतीय मुस्लिम लीगच्या प्रतिनिधींशीं हि मतभेद निर्माण झालेले होते. याचें सार पुढील तीन कलमांत सांगतां येईल: (१) मध्यवर्ति कायदेमंडळांतले मुसलमानांचे प्रति-निधी एकतृतीयांशाहून कमी असूं नयेत; (२) नेहरू-अहवालांत सुचवल्या-

प्रमाणें सार्वजनिक मतदानाचा हक्क देण्यांत न आल्यास पंजाब व बंगालमधील विधिमंडळांत केवळ लोकसंख्येच्या प्रमाणावरून कायदेमंडळांमधील जागांचें प्रमाण ठरवण्यांत यावें, त्यांत कमीअधिक होऊं नये. दहा वर्षांनंतर या बाबत फेर-विचार करण्याची मोकळीक असावी; (३) शेषाधिकार प्रांतांकडे जावत, मध्यवर्ति सरकारकडे जाऊं नयेत. हे तीन मुद्दे जनाब जिनांनीं ठरावाच्या स्वरूपांत परिषदेपुढें मांडले. तत्संबंधीं विचार करण्यासाठीं नेमलेल्या समितीच्या बैठकींत त्या मुद्यांवर दीर्घ काळपर्यंत खल झाला, पण पहांटेपर्यंत ऊहापोह होऊनहि ऐकमतय होईना. शेवटीं परिषदेनें हे मुद्दे फेटाळून लावले. तदनंतर लीगनें परिषदेतून जवळजवळ आंग काढून घेतल्याप्रमाणेंच केलें, आणि तिचें कलकत्त्यासच चालू असलेलें अधिवेशन तहकूब ठेवण्यांत येऊन एकंदर परिस्थितीचा विचार करण्यासाठीं तें पुढें जरूर तेव्हां भरवण्यांत यावें, असा निर्यय घेण्यांत आला.

आदल्या वर्षीं लीगच्या ज्या गटांनें लाहोर येथें आपलें सर्वोत्तम अधिवेशन भरवलें होतें, तो गटहि स्वस्थ बसलेला नव्हता. मद्रास येथें राष्ट्रसभेनें केलेला ठराव त्यानें नापसंत करून राज्यघटनेची योजना आंखण्यासाठीं व इतर संस्थांच्या सहकार्यानें राज्यघटना तयार करण्यासाठीं एक समिति नेमली. लाहोर-अधिवेशनामध्ये स्वीकारण्यांत आलेल्या तत्त्वांनुसार राज्यघटना बनवावी व नंतर ती सायमन्-मंडळासमोर मांडावी असेंहि ठरलें. मुसलमानांमधील निरनिराळ्या गटांतले मतभेद मिटवण्यासाठीं एक गोलमेज-परिषद भरवण्याचा अधिकार आणखी दुसऱ्या एका ठरावान्वयें अध्यक्षांना देण्यांत आला. तदनुसार ३१ डिसेंबर १९२८ रोजीं एक मुस्लिम सर्वपक्षीय परिषद दिल्ली येथें भरवावयाचें ठरलें. लॉर्ड मिंटोच्याकडे १९०६ सालचें शिष्टमंडळ घेऊन जाणाऱ्या आगाखानांना या परिषदेचें अध्यक्षस्थान स्वीकारण्याची विनंति करण्यांत आली व ती त्यांनीं मान्य केली. कलकत्त्याच्या सर्वपक्षीय परिषदेच्या कारभारामुळें कांहीं मुसलमानांचीं मनें कलुषित झालेलीं होती. त्यांपैकीं मौलाना महमद अली व मौलवी शफी दाउदी यांच्यासारख्या अत्यंत प्रमुख व्यक्ती या

दिल्लीच्या बैठकीला उपस्थित राहिल्या. मुसलमानांच्या सर्वपक्षीय परिषदेचें निमंत्रण स्वीकारण्यास अखिल भारतीय मुस्लिम लीगने कलकत्ता येथें नकार दिला होता. दिल्लीच्या परिषदेनें जो ठराव केला तो सारांशरूपानें असा होता कीं : (अ) हिंदी परिस्थितीशीं जुळेल असा राज्यशासनाचा एकच प्रकार आहे, तो म्हणजे संयुक्त राज्यपद्धतीचा. संयुक्त शासनाच्या घटक राज्यांकडे संपूर्ण स्वायत्तता व सर्व शेषाधिकार देण्यांत यावेत व मध्यवर्ति सरकारकडे राज्यघटनेनुसार दिलेले सामान्य हितसंबंधांबाबतचे अधिकार तेवढेच राहावेत; (ब) जातीय प्रश्नाबाबतच्या कोणत्याहि बिलाला, ठरावाला किंवा सुधारणेला त्या जातीच्या तीनचतुर्थांश सभासदांचा विरोध असेल, तर तें बिल वगैरे मध्यवर्ति अथवा प्रांतिक कायदेमंडळांत मांडण्यांत किंवा चर्चेस घेण्यांत येऊं नये; (इ) कायदेमंडळें व इतर संस्था यांच्यांतील मुसलमान प्रतिनिधींची निवड मुसलमानांच्या स्वतंत्र मतदार—संघातर्फे करण्यांत यावी, ज्या प्रांतांतील कायदेमंडळांत त्यांची बहुसंख्या असेल ती तशीच राहावी, आणि ज्या प्रांतांत त्यांची अल्पसंख्या आहे तेथें प्रचलित कायद्याप्रमाणें मिळालेल्या प्रतिनिधित्वाहून कमी जागा त्यांना यापुढें देण्यांत येऊं नयेत; मध्यवर्ति कायदेमंडळांतील त्यांचें प्रतिनिधित्व शेंकडा तेहतीसपूर्णाक एकतृतीयांश टक्के असवें; (ई) सिंधचा वेगळा प्रांत बनवण्यांत यावा; (उ) सरहद्द प्रांत व बलुचिस्थान यांना इतर प्रांतांप्रमाणेंच सुधारणा मिळाव्यात; मुसलमानांना सर्व खात्यांत पुरेशा जागा मिळाव्यात; मुस्लिम संस्कृतीच्या रक्षणासाठीं व मुसलमानांच्या शिक्षण वगैरेच्या संवर्धनासाठीं पुरेशा तरतुदी करण्यांत याव्यात व सरकारी साहाय्यांतला पुरेसा भाग त्यांच्या संस्थांना मिळावा.

या ठरावांतील तत्वांशीं जुळती नसणारी कोणतीहि राज्यघटना कोणीहि बनवली, तरी ती हिंदी मुसलमानांना मान्य होणार नाही, असें या ठरावामध्यें बजावून सांगण्यांत आलेलें होतें.

मुस्लिम लीग व मुस्लिम सर्वपक्षीय परिषद या दोन गटांत तडजोड घडवून आणण्याचा प्रयत्न जनाब जिनांनीं केला. त्यांनीं प्रमुख लोकांच्या विचारानें

तडजोडीला आधारभूत अशा एका ठरावाचा खर्डा तयार केला. या कच्च्या खड्यांतच मुसलमानांच्या हितसंबंधांचें रक्षण करण्यासाठीं त्यांच्या मते आवश्यक असलेली चौदा कलमें त्यांनीं समाविष्ट केलेलीं होतीं. त्यांच्या चौदा मुद्यांचा सारांश पुढीलप्रमाणें देतां येईल:

१. आगामी राज्यघटनेचें स्वरूप संयुक्त असावें, शेषाधिकार प्रांतांकडे असावेत.

२. सर्व प्रांतांना समान स्वायत्तता असावी.

३. सर्व कायदेमंडळें व प्रतिनिधिक संस्था अशा निश्चित तत्वांवर बनवण्यांत याव्यात, कीं प्रत्येक प्रांतांतील अल्पसंख्याकांना पुरेसे व परिणामकारक प्रतिनिधित्व मिळावें; परंतु बहुसंख्याकांना त्यामुळें अल्पसंख्याक किंवा अल्पसंख्याकांशीं समसंख्य बनवण्यांत येऊं नये.

४. मध्यवर्ति कायदेमंडळांत मुसलमानांचें प्रतिनिधित्व एक तृतीयांशाहून कमी नसावें.

५. जातीय गटांचें प्रतिनिधित्व स्वतंत्र मतदारसंघातर्फें व्हावें. तथापि, कोणत्याहि जातीला कोणत्याहि वेळीं स्वतंत्र मतदारसंघाचा त्याग करून संयुक्त मतदारसंघ स्वीकारण्याची मोकळीक असावी.

६. प्रांतांची कशीहि पुनर्रचना झाली, तरी पंजाब, बंगाल व सरहद्द प्रांत यांच्यांतील मुसलमानांच्या बहुसंख्येवर तिचा कोणत्याहि प्रकारें परिणाम होतां कामा नये.

७. सर्व जातींना धर्म—मते, प्रार्थना इत्यादि धार्मिक कर्मे, प्रचार, संघटन व शिक्षण यांसंबंधीचें पूर्ण स्वातंत्र्य असावें.

८. आपल्या जातीहिताला अपायकारक असल्यामुळें जर एकाद्या जातीच्या सभागृहांत असणाऱ्या सभासदांपैकीं एकतृतीयांश सभासदांनीं कोणत्याहि ठरावाला वगैरे विरोध दर्शविला, तर तो ठराव किंवा ठरावाचा भाग कोणत्याहि कायदेमंडळांत किंवा तत्सम संस्थेंत संमत करण्यांत येऊं नये.

९. सिंध प्रांत मुंबई प्रांतापासून अलग करावा.

१०. इतर प्रांतांप्रमाणेच सरहद्द प्रांतांत व बहुचिस्तानांत सुधारणा कायद्याचा अंमल चालू करावा.

११. सर्व खात्यांतून, कार्यक्षमता संभाळून मुसलमानांना पुरेशा जागा मिळाव्यात अशी राज्यघटनेत तरतूद करावी.*

१२. मुसलमानी संस्कृति, शिक्षण, भाषा, धर्म, कायदा, धर्मादायसंस्था, यांना संरक्षण मिळावें, त्यांचें संवर्धन व्हावें आणि सरकारी सहाय्याचा योग्य भाग त्यांना मिळावा म्हणून पुरेशी तरतूद करावी.

१३. मध्यवर्ति किंवा कोणतेहि प्रांतिक मंत्रिमंडळ त्यांतील एकतृतीयांश मंत्री मुसलमान असल्यावांचून बनवण्यांत येऊं नये.

१४. हिंदी संयुक्त राज्य ज्या राज्यांचें मिळून बनलेलें असेल, त्यांच्या संमतीवांचून मध्यवर्ति कायदेमंडळाच्या घटनेत कोणताहि फरक करण्यांत येऊं नये.

ज्या लीगचे जनाब जिना हे अध्यक्ष होते, तीत राष्ट्रीय वृत्तीच्या मुसलमानांचा वरचष्मा होता ही गोष्ट ध्यानांत ठेवावयास हवी. शफीसहेबांची लीग आपल्याच ठरावाला कवटाळून बसली होती आणि मुस्लिम सर्वपक्षीय परिषदेत ती जवळजवळ विलीन होऊन गेल्याप्रमाणेच होती. जनाब जिनांचा हा चौदा कलमी मुसुदा राष्ट्रीय मुसलमानांव्यतिरिक्त सर्व मुसलमानांच्या मागण्यांचा खर्डा बनला. हे चौदा मुद्दे मॅकडोनाल्ड यांच्या जातीय निवाड्यांत साधारणतः जसेच्या तसे अन्तर्भूत करण्यांत आलेले असल्यामुळे त्यांना वेगळेच महत्त्व आलेलें आहे. नेहरू-अहवाल मान्य करावा कीं नाही, या प्रश्नावर राष्ट्रीय मुसलमान व मुस्लिम सर्वपक्षीय परिषदवाले मुसलमान यांच्यांत मतभेद उत्पन्न झाले. नेहरू-अहवाल स्वीकारावा असें राष्ट्रीय मुसलमानांचें म्हणणें होतें.

डिसेंबर १९२८च्या कलकत्ता येथील अधिवेशनांत राष्ट्रसभेनें असा ठराव केला होता कीं, सरकारनें जर नेहरू-अहवाल मान्य केला नाही व त्यांत शिफारस केल्याप्रमाणे ३१ डिसेंबर १९२९पर्यंत वसाहतींच्या बरोबरीचा दर्जा हिंदुस्थानला जर देण्यांत आला नाही, तर राष्ट्रसभेनें अहवालांतील भूमिका

सोडून द्यावी व स्वातंत्र्याचा आग्रह धरावा. १९२९ सालीं राष्ट्रामध्ये फार मोठी जागृति उत्पन्न झाली. विचारविनिमयासाठीं इंग्लंडांत जाऊन आल्यानंतर ३१ ऑक्टोबर १९२९ रोजी लॉर्ड आर्थर्विन् यानीं अशी घोषणा केली कीं, सायमन-मंडळानें आपला अहवाल सादर केल्यानंतर ब्रिटिश सरकार हिंदी प्रश्नाचा विचार करण्यासाठीं निरनिराळ्या पक्षांच्या व हितसंबंधांच्या ब्रिटिश हिंदुस्थानांतील व संस्थानांतील प्रतिनिधींना एका गोलमेज-परिषदेसाठीं निमंत्रण देईल. घोषणेमध्ये असेंहि म्हटलें होतें कीं, 'हिंदुस्थानच्या राज्यघटनेची नैसर्गिक परिणति म्हणजे वासाहतिक स्वराज्य होय असाच अर्थ १९१७ च्या जाहीरनाम्यांत अभिप्रेत असल्याचें त्यांचें (ब्रिटिश सरकारचें) मत आहे, हें स्पष्टपणें जाहीर करण्याचा अधिकार मला देण्यांत आलेला आहे.' गोलमेज परिषद भरणार ती वासाहतिक स्वराज्याची घटना ठरवण्याकरतां भरणार असा या शब्दांचा अर्थ आहे किंवा कसें, याविषयी शंका उपस्थित झाल्याकारणानें या घोषणेचा विचार करण्यासाठीं दिल्लीला भरलेल्या पुढाऱ्यांच्या परिषदेनें त्यासंबंधी स्पष्टीकरण देण्यांत यावें, अशी मागणी केली. २३ डिसेंबर रोजी म्हणजे राष्ट्रसभेच्या लाहोर येथील अधिवेशनाच्या किंचित् आधीं महात्मा गांधी, पंडित मोतीलाल नेहरू, विठ्ठलभाई पटेल, सर तेजबहादुर सप्रू व जनाब जिना यांनीं व्हाइसरॉयांची मुलाखत घेतली. वासाहतिक स्वराज्याची घटना बनवण्यासाठीं परिषद बोलावण्यांत येत असल्याचा निर्वाळा देण्यास व्हाइसरॉय तयार नव्हते. तेव्हां कलकत्याच्या अधिवेशनांत झालेल्या ठरावानुसार राष्ट्रसभेनें असा निर्णय घेतला कीं, राष्ट्रसभेच्या घटनेतील पहिल्या कलमांत स्वराज्य असा जो शब्द आहे, त्याचा अर्थ इतःपर पूर्ण स्वातंत्र्य असा देण्यांत येईल आणि नेहरू-अहवालांतील योजना बाद झाली असें मानण्यांत येईल. करबंदीसह सविनय कायदेभंगाच्या कार्यक्रमाला सुरवात करण्याचा अधिकारहि तिनें अखिल भारतीय राष्ट्रसभा-समितीला देऊन ठेवला. नंतर १९३० च्या मार्चपासून सविनय कायदेभंगाची मोहीम सुरू झाली व ती एक वर्षपर्यंत चालू राहिली. सायमन-मंडळाचा अहवाल

१९३०च्या मध्याच्या सुमारास सादर करण्यांत आला, आणि तदनंतर हेमंत ऋतूमध्ये लंडन मुक्कामी गोलमेज-परिषद बोलावण्यांत आली. राष्ट्रसभेचा कोणीहि प्रतिनिधि परिषदेला गेला नव्हता. ब्रिटिश हिंदुस्थानांतले मुसलमानादि प्रतिनिधी व संस्थानांचे प्रतिनिधी परिषदेला गेले होते. हिंदुस्थानासाठीं संयुक्त राज्यघटना असावी व ब्रिटिश हिंदुस्थानांतले प्रांत आणि सामील होऊं इच्छिगारीं संस्थानें किंवा संस्थानांचे गट यांचा तिच्यांत अंतर्भाव करण्यांत यावा असा निर्णय घेण्यांत आला. सिंध प्रांत अलग करावा व सरहद्द प्रांतांत सुधारणा—कायदा सुरू करावा असेंहि ठरलें. मतदारसंघ संयुक्त असावेत कीं विभक्त या प्रश्नावर जीं मते व्यक्त करण्यांत आलीं, त्यांवरून विभक्त मतदारसंघ कायम ठेवावेत, ज्या पक्षांना त्यांचा फायदा मिळत आहे त्यांच्या संमतीशिवाय ते रद्द करण्यांत येऊं नयेत असा सूर दिसून आला. संयुक्त सरकार व घटक राज्ये यांच्या अधिकारांच्याविषयी तपशीलवार चर्चा झाली आणि त्यांच्या वेगवेगळ्या याद्याहि बनवण्यांत आल्या. परंतु शेषाधिकारांसंबंधीं संपूर्ण निर्णय घेण्यांत आला नाही आणि संयुक्त विधिमंडळांत मुसलमानांच्या प्रतिनिधित्वाचें प्रमाण काय असावें, तेंहि नक्की करण्यांत आलें नाही.

पहिली गोलमेज-परिषद समाप्त झाल्यानंतर सरकारच्या वतीनें लॉर्ड आर्थर्विन व राष्ट्रसभेच्या वतीनें महात्मा गांधी यांच्यामध्ये तडजोड करण्यांत आली, आणि त्यामुळे १९३१च्या हेमंत ऋतूंत भरणाऱ्या दुसऱ्या गोलमेज-परिषदेत भाग घेण्यासाठीं राष्ट्रसभेचा मार्ग खुला झाला. याच सुमारास बनारस, कानपूर वगैरे ठिकाणीं हिंदु—मुसलमानांचे भयंकर दंगे झाले. राष्ट्रीय मुसलमानांनीं नॅशनॅलिस्ट मुस्लिम कॉन्फरन्स (राष्ट्रीय मुस्लिम परिषद) स्थापन केली होती. मुस्लिम सर्वपक्षीय परिषदेत अखिल भारतीय मुस्लिम लीग व खिलाफत परिषद या दोन्ही संस्था कार्यक्रमाच्या दृष्टीनें जवळजवळ विलीन होऊन गेल्या होत्या. राहिलेल्या या दोन गटांत मतदारसंघांवरूनच मतभेद होते. राष्ट्रीय मुसलमान संयुक्त मतदारसंघांना अनुकूल, तर इतर मुसलमान प्रतिकूल होते. राष्ट्रीय मुस्लिम परिषदेचें अधिवेशन १९३१च्या एप्रिलांत लखनौ येथें

सर अली इमाम यांच्या अध्यक्षतेखालीं भरवण्यांत आलें. त्यांनीं असें जाहीरपणें सांगितलें कीं, एके काळीं विभक्त मतदारसंघांच्या मागणीविषयीं अत्याग्रह धरणाऱ्या गटांपैकीं मी एक होतो; इतकेंच नव्हे, तर लॉर्ड मिंटो यांच्याकडे गेलेल्या शिष्टमंडळाचा मी एक सभासद होतो. परंतु काळजीपूर्वक विचार केल्यानंतर मी अशा निर्णयाप्रत आलेलों आहे कीं, विभक्त मतदारसंघ हे केवळ हिंदी राष्ट्रवादाला विरोधी आहेत येवढेंच नव्हे, तर खुद्द मुसलमानांनाहि ते निश्चित अपायकारक ठरणार आहेत. या परिषदेनें असा ठराव केला कीं, राज्यघटनेनं संस्कृति, भाषा आदिकरून गोष्टींचें संरक्षण करणाऱ्या मूलभूत हक्कांची घोषणा समाविष्ट करण्यांत यावी; ती राज्यघटना संयुक्त स्वरूपाची असावी व शेषाधिकार घटक राज्यांकडे सोपवण्यांत यावेत; कार्यक्षमतेच्या किमान मर्यादा सभाळून व कोणत्याहि जमातीला नोकऱ्यांपैकीं रास्त वांट मिळाल्याशिवाय राहाणार नाही अशा प्रकारें पब्लिक सर्व्हिस् कमिशनमार्फत नोकऱ्या देण्यांत याव्यात; सिंध अलग करावा; बलुचिस्तान व सरहद्द प्रांत यांच्यांमध्ये इतर प्रांतांप्रमाणेंच राज्यकारभार चालू करावा. संयुक्त विधिमंडळ व प्रांतिक विधिमंडळ यांच्यांतील प्रतिनिधींच्या प्रमाणाविषयीं व प्रतिनिधित्वाच्या पद्धतीविषयीं ठरावांत असें सुचवण्यांत आलें होतें कीं, सार्वत्रिक मतदानाचा हक्क देण्यांत यावा, संयुक्त मतदारसंघ असावेत आणि ३० टक्क्यांहून कमी लोकसंख्या असलेल्या अल्पसंख्याकांना लोकसंख्येच्या प्रमाणांत राखीव जागा ठेवून त्यांना अधिक जागांसाठीं निवडणुकी लढवण्याचा अधिकार देण्यांत यावा. मुस्लिम सर्वपक्षीय परिषद व राष्ट्रीय मुस्लिम परिषद यांच्यांत एकोपा व्हावा म्हणून खटपट झाली, पण ती अखेरीस अयशस्वी ठरली. २२ जून १९३१ रोजीं सिमला येथें तडजोडीसंबंधींच्या निरनिराळ्या सूचनांचा विचार करण्यासाठीं एक संयुक्त परिषद भरवण्याचें घाटत होतें. पण त्याबद्दल डॉ० अन्सारी यांनीं एका जाहीर निवेदनांत असे उद्गार काढले कीं, 'सिमल्यास पोंचल्यानंतर तेथील वातावरण तडजोडीला अनुकूल नसल्याचें आमच्या दृष्टोत्पत्तीस आलें. आम्हांला जी घास्ती वाटत होती, ती दुर्दैवानें

खरी ठरली आहे. सिमला येथील प्रतिकूल परिस्थिति जनतेच्या पूर्ण परिचयाची असल्याकारणाने ज्यांचा नामनिर्देश करण्याची आवश्यकता नाही, अशांच्या कारवायांसमोर ऐक्यसाधक शक्ती निष्प्रभ बनल्या आणि दोन गटांतील मतभेद मिटवील अशी योजना बनवण्याचे सारे श्रम निष्फळ ठरले.^१

राष्ट्रसभेचे एकमेव प्रतिनिधि म्हणून गोलमेज-परिषदेसाठी महात्मा गांधींना पाठवण्यांत आले. ब्रिटिश हिंदुस्थानांतून सरकारने जे प्रतिनिधी निमंत्रित केले होते, त्यांत अनेक मुसलमान होते. पण डॉ० अन्सारींना निमंत्रण देण्याची महात्मा गांधींनी केलेली सूचना मात्र सरकारने फेटाळून लावली. गोलमेज-परिषदेने ज्या अनेक समित्या नेमल्या त्यांत अल्पसंख्याक-समिति म्हणून एक समिति असून अल्पसंख्याकांचे प्रश्न तिच्या हवाली करण्यांत आले होते. परंतु सर्वसंमत अशी कोणतीहि योजना करण्यांत तिला यश आले नाही. त्यामुळे अल्पसंख्याकांच्या प्रश्नाबाबत, त्याचप्रमाणे इतर अनेक प्रश्नांबाबत कोणताहि अंतिम निर्णय न घेतांच दुसरी गोलमेज-परिषद बरखास्त झाली. परंतु या अपयशाचे कोणत्याहि हिंदी इसमाला आश्चर्य वाटले नाही. पडद्याआडून सूत्रेच अशी हालवण्यांत येत होती की, कोणत्याहि प्रकारची तडजोड होणे अशक्य व्हावे. मि. एडवर्ड थॉम्पसन् लिहितात: 'गोलमेज-परिषदेच्या वेळी हटवादी मुसलमान व कांहीं टराविक लोकसत्ताद्वेषी ब्रिटिश कंपू यांच्यामध्ये सहज नजरेला येण्यासारखे मतकूट जमले होते. या संगनमतांमुळेच प्रगतीच्या मार्गात खरे अडथळे येत असतात, असे हिंदुस्थानांतले लोक वारंवार सांगत आलेले आहेत. त्यांचे हे म्हणणे खरे असल्याचे पुराव्यानिशी सिद्ध करता येईल असे मला वाटते. पूर्वी हिंदुस्थानमध्ये आपण 'फोडा व झाडा' या नीतीप्रमाणे वागत असू याबद्दल शंकाच नाही. हिंदु-मुसलमानांच्या झगड्यांमुळे मनांत फुटणाऱ्या आनंदाच्या उकळ्या वॉरन् हेस्टिंग्जच्या काळापासून होऊन गेलेल्या इंग्रजांनी कधीच लपवण्याचा प्रयत्न केलेला नाही. हे झगडे ब्रिटिशांच्या दृष्टीने फार मोलाचे आहेत ही गोष्ट

एल्फिन्स्टन्, माल्कम् व मेट्काफ् यांच्यासारख्या पुरुषांनीं देखील मान्य केलेली आहे.^१

दुसऱ्या गोलमेज-परिषदेचा उपसंहार करीत असतां रॅम्से मॅक्डोनाल्ड यांनीं असें जाहीर केलें कीं, 'जबाबदार संयुक्त राज्यघटनेच्या तत्वाला ब्रिटिश सरकारने दिलेली मान्यता कायम आहे. संधिकाळांत कांहीं संरक्षक बंधनें व कांहीं राखीव विषय ठेवण्यांत येतील; परंतु गव्हर्नरांच्या अधिकारांतील प्रांतां-मधील कारभारांत जास्तीत जास्त स्वातंत्र्य देण्यांत येईल; त्यांत बाहेरून ढवळा-ढवळ करण्यांत येणार नाही; सरहद्द प्रांताला इतर गव्हर्नरांच्या प्रांतांप्रमाणेंच दर्जा देण्यांत येईल. राज्यकारभाराला लागणाऱ्या पैशांची सोय झाली, तर सिंध प्रांत वेगळा करण्यांत येईल. जातीय प्रश्नाबाबत त्यांनीं असें सांगितलें कीं, जातीय प्रश्न हा प्रगतीच्या मार्गांतील मोठ्यांत मोठे विघ्न आहे. पण बादशहांच्या सरकारचा असा निश्चय झालेला आहे कीं, प्रगतीचा मार्ग या उणीवेमुळे अड्डें देतां कामा नये. याचा अर्थ असा कीं, बादशहांच्या सरकारला तुमच्या प्रतिनिधित्वाच्या प्रश्नाचाच नव्हे, तर राज्यघटनेमध्ये कोणते पासंग व कोणतीं नियंत्रणे घालून ठेवावयाचीं त्या प्रश्नाचाहि निवाडा करावा लागणार आहे; आणि केवळ बहुमतवाल्यांच्या शक्तीच्या द्वारा प्रकट होणाऱ्या लोक-सत्तेच्या अनियंत्रित व जुलमी वापरापासून अल्पसंख्याकांचा बचावहि बाद-शहांच्या सरकारलाच करावा लागणार आहे.'^२

ही घोषणा झाल्यानंतर जातीय निवाडा ब्रिटिश सरकारकडून प्रसिद्ध होणें क्रमप्राप्तच ठरलें. १९३२च्या ऑगस्टांत तो प्रसिद्ध करण्यांत आला. प्रांतिक कायदेमंडळांमधील ब्रिटिश हिंदुस्थानांतील जातींच्या प्रतिनिधित्वापुरतीच या योजनेची व्याप्ति बुद्धिपुरःसर मर्यादित करण्यांत आलेली होती; मध्यवर्ति विधिमंडळांतील प्रतिनिधित्वांत हिंदी संस्थानांच्या प्रश्नाचा अंतर्भाव होत असल्यामुळे व त्याबद्दल अधिक विचार करणें अवश्य वाटल्यामुळे तत्संबंधींचा

१. एड्वर्ड थॉम्पसन् : एन्लिस्ट इंडिया फॉर फ्रीडम्, पृ. ५०.

२. ॲन्युअल् रजिस्टर, खंड २ रा, १९३१, पृ. ४४६.

निर्णय तहकूब ठेवण्यांत आला होता. उमेद अशी होती कीं, प्रतिनिधित्वाच्या पद्धतीविषयी व प्रमाणाविषयी एकदां घोषणा केली, कीं मग जातीय प्रश्नाचा उलगडा करण्याचा मार्ग त्या जाती स्वतःच शोधून काढतील. नवीन सुधारणा— कायदा पार्लमेंटांत मंजूर होण्यापूर्वी सरकारला जर असें दिसून आलें कीं, जातींनीं आपल्याला संमत अशी एक निराळी योजना बनवली आहे, तर जातीय निवाड्याच्या ऐवजी ती योजना मान्य करण्याची शिफारस सरकार पार्लमेंटला करील. या जातीय निवाड्यान्वये मुसलमान, युरोपियन व शीख यांना स्वतंत्र मतदारसंघांमार्फत आपल्या जातींचे प्रतिनिधी निवडण्याचा हक्क बहाल करण्यांत आला होता. मुंबईच्या कांहीं विशिष्ट सर्वसाधारण मतदारसंघांत मराठ्यांसाठीं राखीव जागा ठेवण्यांत आल्या होत्या. दलितवर्गाला दिलेल्या जागांसाठीं खास मतदारसंघांतून प्रतिनिधी निवडण्यांत यावयाचे होते. दलितवर्गीयांनाच त्यांच्यासाठीं मते देण्याचा अधिकार होता. त्या-व्यतिरिक्त सर्वसाधारण मतदारसंघांतून मते देण्याचाहि अधिकार दलितवर्गीयांना देण्यांत आलेला होता. इंडियन—ख्रिश्चन व अँग्लो—इंडियन यांनाहि राखीव जागा व स्वतंत्र जातीय मतदारसंघ देण्यांत आले होते. बऱ्याच जागा स्त्रियांसाठीं राखून ठेवण्यांत आल्या होत्या व त्यांची जातवार वांटणी केलेली होती. मजूर—मतदारसंघांतून निवडावयाच्या मजूर—प्रतिनिधींच्या वेगळ्या जागा होत्याच. व्यापार व उद्योगधंदे, खाणी व मळे यांच्याकरतां स्वतंत्र जागा ठेवण्यांत आलेल्या होत्या. जमीनदारांचाहि स्वतंत्र मतदारसंघ करण्यांत आला होता व त्यांच्याकरतां राखीव जागा होत्याच. म्हणजे लोकसंख्येचे जातवार विभाग करण्याचें मोलें—मिथो सुधारणेंतलें जें तत्त्व हातें, त्याचा बराच विस्तार करण्यांत आला होता आणि मॉटेग्यू—चेम्सफर्ड सुधारणांच्या मर्यादादेखील ओलांडण्यांत आल्या होत्या, हें यावरून दिसून येईल. ‘१९१९ सालीं मतदारांचे दहा तुकडे करण्यांत आले होते; या कायद्यानुसार आतां त्यांचीं सतरा छकले करण्यांत आलीं. स्त्रियांची व ख्रिश्चनांची इच्छा नसतांहि त्यांच्या माथीं स्वतंत्र मतदारसंघ लादण्यांत आले. दलितवर्गीयांना सवतें प्रतिनिधित्व बहाल

करून हिंदुसमाजाला अधिकच दुर्बल करण्यांत आलें. धर्म, धंदा व नोकरी यांच्या आधारें गट पाडण्यांत आले. समाजाचीं शक्य तेवढीं खांडोळीं करण्यांत आलीं.^{११}

विविध जातींमध्ये जागांची जी वांटणी करण्यांत आली होती, तीदेखील कांहीं कमी विलक्षण नव्हती. जातिविषयक प्रत्येक चर्चेच्या वेळीं बंगाल व पंजाब प्रांतांची समस्या निर्माण होतेच. या दोन्ही प्रांतांत मुसलमान बहुसंख्य आहेत; पण त्यांचें आधिक्य फारच अल्प आहे. त्यांचें लोकसंख्येतील प्रमाण शेंकडा सुमारे ५५ टक्के पडतें. दोन्ही प्रांतांमध्ये आपण बहुसंख्य असलों, तरी आपणांसाठीं स्वतंत्र मतदारसंघ व त्याचप्रमाणें राखीव जागा देण्यांत याव्यात अशी मुसलमानांच्या तर्फें मागणी करण्यांत आली होती. बंगाल-मधील युरोपियनांहि भरमसाट जादा जागा देण्याची ब्रिटिश सरकारची इच्छा असल्याकारणानें तेथील परिस्थिति विकट होऊन बसली. इकडे पंजाबांत बिगर मुसलमानांत हिंदू व शीख असे दोन गट पडत होते. स्वतंत्र मतदारसंघांचें व राखीव जागांचें तत्त्व स्वीकारण्यांत येणार असेल, तर शीख हीदेखील एक महत्त्वाची अल्पसंख्य जमात असल्याकारणानें इतर प्रांतांत ज्याप्रमाणें अल्पसंख्य मुसलमानांना जादा जागा देण्यांत आलेल्या आहेत, त्याचप्रमाणें पंजाबांतहि शिखांना जादा जागा देण्यांत आल्या पाहिजेत, असा आग्रह शिखांनीं धरला. बंगाल व पंजाब प्रांतांव्यतिरिक्त इतर प्रांतांत मॉटेग्यू-चेम्सफर्ड सुधारणा-कायद्यान्वये मुसलमानांना जितक्या जागा देण्यांत आल्या होत्या, तेवढ्या जागा थोड्या-फार फरकानें, जातीय निवाड्यांतहि देण्यांत आल्या. बंगालमधील एकंदर लोकसंख्येंत हिंदूंचें प्रमाण ४४.८ इतकें होतें. त्यांना एकंदर २५० जागांपैकी ८० जागा म्हणजे शेंकडा फक्त ३२ टक्के जागा देण्यांत आल्या. ५४.८ टक्के लोकसंख्या असणाऱ्या मुसलमानांना ११९ जागा म्हणजे शेंकडा ४७.६ टक्के जागा मिळाल्या; आणि ०.१ टक्का शिरगणती असणाऱ्या युरोपियनांना २५ म्हणजे शेंकडा १० टक्के जागांचें दान करण्यांत आलें! म्हणजे बहुसंख्य

मुसलमानांना अल्पसंख्य बनवले, अल्पसंख्य हिंदूंना न्यायानें जें मिळावयाचें तेंहि दिलें नाहीं; आणि ही लुबाडणूक कशाकरतां, तर युरोपियनांना त्यांच्या वास्तविक वांछणीपेक्षां २,५०,००० पट अधिक जागा देण्यासाठीं. मुसलमान व हिंदू या दोघांच्याहि प्रतिनिधित्वांत जातीय निवाड्यामध्ये कपात करण्यांत आली असली, तरी त्यांतल्या त्यांत हिंदूंचें नुकसान झालेलें आहे हें लक्षांत ठेवले पाहिजे. याचा अर्थ असा कीं, बंगालमधील अल्पसंख्य युरोपियनांना ज्या जादा जागा देण्यांत आल्या, त्या फक्त बहुसंख्याकांच्या जागांमध्येच घट करून देण्यांत न येतां दुसऱ्या एका अल्पसंख्याक जमातीला लुबाडून देण्यांत आल्या. म्हणजे तेथील अल्पसंख्याकांना हक्काच्या जादा जागा मिळण्याचें तर बाजूसच राहिलें, पण त्यांना बहुसंख्याक जमातीच्या मानानें अधिक प्रमाणांत नुकसान मात्र सोसावें लागलें. पंजाब प्रांतामध्ये देखील हिंदूंना अल्पसंख्य म्हणून न्याय्यतः अधिक जागा मिळणें जरूर होतें. परंतु तेथेहि शिखांना जादा जागा देतां याव्यात, म्हणून हिंदूंच्या प्रतिनिधित्वामध्ये काट मारण्यांत आली. त्याचबरोबर हेंहि लक्षांत ठेवले पाहिजे कीं, या दोन्ही प्रांतांतील कायदेमंडळांमध्ये मुसलमानांचा गट सर्वांत मोठा असला आणि स्वतंत्र मतदारसंघातर्फे त्यांच्या राखीव जागांचे प्रतिनिधी निवडण्यांत येत असले, तरी विधिमंडळांतील एकंदर जागांच्या मानानें पाहिलें, तर त्यांना अल्पसंख्याकांचाच दर्जा प्राप्त झालेला आहे. बहुसंख्य वस्ती असलेल्या प्रांतांप्रमाणेंच अल्पसंख्य वस्ती असलेल्या प्रांतांमध्येहि जागांच्या बाबतींत घस सोसावी लागल्यामुळे जातीय निवाड्यावर हिंदूंनी कडाडून हल्ला चढवला असल्यास नवल काय ? बंगालमध्ये तर बहुसंख्य जमातीला कराव्या लागलेल्या त्यागाच्या जवळजवळ दुप्पट त्याग हिंदूंना करावा लागला होता. तेव्हां जातीय निवाड्याला विरोध होणार याची कल्पना सरकारला होतीच. निवाड्यासंबंधी सरकारी पत्रकांत असें म्हटल होतें कीं, 'प्रतिवादीला मान्य होईल त्याहून वादीची प्रतिनिधित्वाबद्दलची मागणी जितक्या प्रमाणांत अधिक होती, तितक्या प्रमाणांत तिच्यांत घट होणें निवाडा देतांना अपरिहार्यच होतें. खरी गोष्ट अशी

आहे कीं, निवाडा जितका अधिक न्याय्य व रास्त करावा, तितका तो सर्व पक्षांना निराशाजनक वाटण्याचा संभव आहे. पण या वादांत ब्रिटिश सरकारचे हितसंबंध मुळींच गुंतलेले नसल्याकारणानें आणि सर्वांच्या अधिकांत अधिक हिताची दृष्टि डोळ्यांसमोर ठेवूनच हा अति विकट प्रश्न सोडवण्यासाठीं ते हा निवाडा करित असल्यामुळे, ज्या निर्मळ बुद्धीनें तो देण्यांत येत आहे त्याच निर्मळ बुद्धीनें हिंदी लोक त्याचा स्वीकार करतील, आणि प्रामाणिकपणें त्याची अंमलबजावणी करतील अशी आशा आहे. अखेरीस हेंहि सांगून ठेवण्यास हरकत नाही कीं, सुधारणा—कायदा मंजूर होण्यापूर्वी या निवाड्याहून भिन्न अशी जर एकादी योजना हिंदुस्थानांतील विविध जातींनीं आपसांत मान्य केली, तर ती खुषीनें स्वीकारण्यांत येईल असें आश्वासन भारत-मंत्र्यांकडून देण्यांत आलेलें आहे.'

या वादांत ब्रिटिश सरकारचे हितसंबंध मुळींच गुंतलेले नाहीत, येवढें मात्र खरें ! त्यामुळेच तर हरएक प्रांतांत त्यांनीं हिंदूवरच शिस्त धरली, त्यामुळेच त्यांनीं बंगाल प्रांतांत हिंदू अल्पसंख्य असूनहि त्यांच्या जागा छिनावून घेतल्या. मुसलमानांच्यापेक्षाहि अधिक प्रमाणांत त्यांना घस सोसण्यास लावलें, आणि तें देखील युरोपियनांना २,५०,००० पट अधिक प्रतिनिधित्व मिळवून देण्यासाठीं ! इतर प्रांतांमध्ये मुसलमानांना जेवढ्या प्रमाणांत जादा जागा देण्यांत आल्या होत्या, तेवढ्या प्रमाणांत पंजाबमध्ये शिखांना जागा देण्यास सरकारनें नकार दिला, आणि बहुसंख्य मुसलमान वस्ती असणाऱ्या प्रांतांतसुद्धां केवळ स्वतंत्र मतदारसंघच नाही, तर जोडीला राखीव जागादेखील मुसलमानांना देण्याचें धोरण सरकारनें ठेवलें तेंदेखील या निःस्वार्थीपणामुळेच. जातीय सलोखा अशक्य करून टाकणारी परिस्थिति निर्माण करून ठेवल्यानंतर सरकारनें साळसूदपणें आश्वासन देऊन ठेवलें कीं, परस्परांच्या संमतीनें सर्व जातींनीं दुसरी एकादी योजना तयार केल्यास आपण ती आनंदानें मान्य करूं !

ब्रिटिश हिंदुस्थान व संस्थानें या दोहोंमध्ये १९३५ च्या कायद्यामुळे संस्थानिकांच्या बाजूनें पक्षपात झालेला आहे. हिंदुस्थानच्या लोकसंख्येपैकी

फक्त २३ टक्के लोकसंख्या संस्थानांत आहे. पण संयुक्त राज्यांतल्या कनिष्ठ विधिमंडळांत २३ टक्के व वरिष्ठ विधिमंडळांत ४० टक्के जागा संस्थानिकांना बहाल करण्यांत आलेल्या आहेत. म्हणजे संस्थानिकांचा आडोसा घेऊन संयुक्त राज्याच्या कनिष्ठ विधिमंडळांमध्येहि सरकारने ३३ टक्के प्रतिनिधींचा एक सरकारनियुक्त गट घुसवून देण्याची युक्ति शोधून काढली आहे ! एका हाताने दिलेले दान दुसऱ्या हाताने हिरावून घेण्याची याहून नामी युक्ति शोधूनहि सांपडणें कठिण.

जातीय निवाडा प्रसिद्ध झाल्यानंतरहि देशांत जातीय तडजोड घडवून आणण्याचा प्रयत्न करण्यांत आला आणि तो जवळजवळ सिद्धीसहि गेला होता. पण सरकारने पुन्हां ढवळाढवळ केल्याकारणानें तो यशस्वी होणें अशक्य कसें झालें, तें पुढील वृत्तान्तावरून समजून येईल. १६ ऑगस्ट १९३२ रोजी जातीय निवाडा प्रसिद्ध करण्यांत आला. तदनंतर महात्मा गांधींनी उपोषण केलें आणि पुणें—कराराप्रमाणें दलितवर्गीयांचे बाबतचा जातीय निवाड्यांतला निर्णय फिरवून घेतल्यावर पंडित मालवीय व मौलाना शौकत अली यांच्यामध्ये जातीय निवाड्याच्या ऐवजी दुसरी एकादी योजना तयार करण्याविषयी पत्र-व्यवहार सुरू झाला. प्रारंभीचीं झोळणीं आशादायक वाटत होती. महात्मा गांधींना सोडण्यांत यावें, निदानपक्षीं, वाटाघाटी करण्यासाठीं त्यांच्या मुलाखती घेण्याची तरी संधि देण्यांत यावी, अशा अर्थाची विज्ञप्ति शौकत अलींनीं व्हाइसरॉय यांना ऑक्टोबर ६ ला केली. लगेच दुसऱ्या दिवशीं मुस्लिम सर्व-पक्षीय परिषदेच्या अध्यक्षांच्या वतीनें एक निवेदन अशा अर्थी प्रसिद्ध करण्यांत आलें कीं, संयुक्त विरुद्ध स्वतंत्र मतदारसंघांचा प्रश्न पुन्हां चर्चेला घेणें अग्र-स्तुत आहे आणि विभक्त मतदारसंघाचा हक्क सोडून देण्यास मुसलमान-समाज सिद्ध होणार नाही. परंतु, बहुसंख्य जमातीनें जिवाड्याच्या सर्व प्रश्नांचा समावेश करणाऱ्या कांहीं निश्चित सूचना पुढें मांडण्यांत पुढाकार घेतल्यास, त्यांचा विचार करण्याची मुसलमानांची तयारी आहे. हें निवेदन सिमल्याहून काढण्यांत आलें होतें. ९ ऑक्टोबरला व्हाइसरॉयच्या खाजगी चिटणिसांनीं

मौलाना शौकत अलींना तारेनें असा जबाब पाठवला कीं, 'आपण जी गोष्ट करूं पाहात आहांत, तिला सर्व मुसलमान समाजाचा पाठिंबा मिळेल याची तुम्हीं प्रथम खात्री करून घ्यावयास हवी. या बाबतीत तुमचें लक्ष मुस्लिम सर्वपक्षीय परिषदेच्या अध्यक्षांनीं व इतरांनीं ७ ऑक्टोबरला काढलेल्या निवेदनाकडे वेधण्यांत येत आहे.'^१ मौलाना शौकत अलींच्या ६ तारखेच्या तारेला व्हाइसरॉयांच्या खाजगी चिटणिसांनीं हें ७ तारखेचें निवेदन प्रसिद्ध होईपर्यंत उत्तरच पाठवलें नाहीं, आणि ९ तारखेला पाठवलेल्या उत्तराच्या तारेत या निवेदनाचा मुद्दाम उल्लेख केला हें स्पष्टच आहे. पुढें २६ ऑक्टोबर रोजीं जेव्हां मौलाना शौकत अलींनीं पुन्हां एकवार विनंति केली आणि सर्वांना हितकारक असा सलाखा घडवून आणण्यासाठीं व्हाइसरॉयनीं जातीय प्रश्नाशीं संबंध असलेल्या व्यक्तींपाशीं आपलें वजन खर्च करावें असें सुचवलें, तेव्हां त्या विनंतीला दुसऱ्याच दिवशीं तडकाफडकीं उत्तर असें देण्यांत आलें कीं, सविनय कायदेभंगाचा मार्ग श्री० गांधी जोंपर्यंत निश्चितपणें सोडून देणार नाहींत, तोंपर्यंत मौलानांच्या विनंतीला रुकार देतां येणार नाहीं. गांधीजींच्या भेटी घेऊं देण्याबद्दल यानंतर कलेल्या विनंत्यांना असें उत्तर मिळालें कीं, ऑक्टोबरच्या २७ तारखेला जें पत्र प्रसिद्ध झालें, त्याचा अर्थ मुलाखतीची परवानगी देण्यांत येणार नाहीं असाच होता.

सरकारच्या या वृत्तीमुळे नाउमेद न होतां एक सर्वपक्षीय मुस्लिम परिषद लखनौ मुकामी १६ ऑक्टोबर १९३२ रोजीं भरवण्यांत आली व हिंदूंच्या आणि शिखांच्या प्रतिनिधींबरोबर वाटाघाटी करण्यासाठीं परिषदेतर्फें एक समिति नेमण्यांत यावी, या पंडित मदनमोहन मालवीय यांच्या सूचनेचा एकमतानें स्वीकार करण्यांत आला. येवढ्यावरच न थांबतां जातीय प्रश्नाचा निकाल एकमतानें लावण्याच्या दृष्टीनें वाटाघाटी करण्यासाठीं एका समितीची नेमणूकहि परिषदेनें करून टाकली. १९३२ नोव्हेंबरच्या ३ व्या तारखेपासून अलाहाबाद मुकामी ऐक्य परिषदेच्या बैठकींना प्रारंभ झाला. ६३ हिंदू, ११ शीख,

३९ मुसलमान व ८ हिंदी-ख्रिश्चन परिषदेच्या बैठकीला आले होते. तडजोड घडवून आणण्यासाठी व परिषदेला अहवाल सादर करण्यासाठी परिषदेने दहा जणांची एक समिति नेमली. या समितीच्या बैठकी रोज भरत असत. ज्या मुद्यांबाबत मतभेद झालेले होते किंवा होण्यासारखे होते, त्यांच्यापैकी बहुतेक मुद्यांवर समितीने ठराव केले. अत्यंत वादग्रस्त अशा पंजाबच्या व बंगालच्या प्रश्नांवर देखील हिंदु-मुसलमानांपुरती तडजोड घडून आली. शेंकडा ५१ टक्के जागा मुसलमानांसाठी राखून ठेवाव्यात आणि त्यांची निवड संयुक्त मतदार-संघातर्फे व्हावी या गोष्टीला हिंदूंनी मान्यता दिली. शेषाधिकार मध्यवर्ति सरकारकडे असावेत की घटक राष्ट्रांना ते द्यावेत, या प्रश्नावरहि एक सर्वमान्य असा मसुदा तयार करण्यांत आला. दुसरा एक ठराव असा होता की, संयुक्त मतदारसंघ मान्य करावा; पण उमेदवारांनी त्यांच्या जातीच्या मतदाना-पैकी किमान ३० टक्के मते तरी मिळवलेली असली पाहिजेत. तसे न झाल्यास ज्या उमेदवारांना त्यांच्या जातीपैकी अधिकांत अधिक मते मिळालेली असतील ते निवडून आले असे मानण्यांत येईल. मध्यवर्ति कायदेमंडळामध्ये मुसलमानांना वत्तीस टक्के प्रतिनिधित्व मिळावे असेहि सर्वानुमते ठरले. कांही मुद्यांबाबत दोन्ही पक्षांना घस सोसावी लागली, तर कांही बाबतींत त्यांचा फायदा झाला.

पण एक मुद्दा असा राहिला होता की, ज्याच्याविषयी नुसत्या हिंदु-मुसलमानांत एकमत होऊन भागणारे नव्हते. तो मुद्दा म्हणजे बंगालमध्ये युरोपियनांना देण्यांत आलेल्या भरमसाट जादा प्रतिनिधित्वाचा. परिषदेत जी तडजोड झालेली होती, तदनुसार हिंदु-मुसलमानांना मिळून ९५.७ टक्के जागा मिळाव्यात असे ठरले होते. अर्थात् युरोपियनांना देण्यांत आलेल्या १० टक्के जागा त्यांच्या पदरांत पडणे शक्यच नव्हते. तेव्हां हिंदु-मुसलमानांनी कलकत्त्याला जाऊन युरोपियनांच्या प्रतिनिधींबरोबर चर्चा करावी असे ठरून अलाहाबादेच्या अधिवेशनानंतर परिषद तहकूब करण्यांत आली.

मध्यवर्ति कायदेमंडळांतील मुसलमानांच्या प्रतिनिधित्वाचा प्रश्न जातीय

निवाड्यामध्ये अनिर्णित ठेवण्यांत आलेला होता आणि पुरेसा पैसा उभा करणें शक्य झाल्यास सिंध प्रांत अलग करावा असें सशर्त विधान त्यांत केलेलें होतें, हें वाचकांच्या स्मरणांत असेलच. युरोपियनांच्या बरोबर वाटाघाटी करण्यासाठीं मुसलमान प्रतिनिधींसमवेत इकडे पंडित मालवीय कलकत्त्याकडे निघाले असतां, तिकडे मुसलमानांना ३३ $\frac{1}{2}$ टक्के जागा मध्यवर्ति कायदेमंडळांत देण्याचा व सिंध प्रांत वेगळा करून त्याला मध्यवर्ति सरकारच्या तिजोरींतून खर्चासाठीं पैसा पुरवण्याचा बादशहांच्या सरकारनें निर्णय घेतला आहे असें सर सॅम्युअल् होअर् यांनीं घोषित केलें व पंडित मालवीय व मुसलमान प्रतिनिधी यांच्यावर मात केली. कित्येक आठवडे विचारमंथन करून महत्प्रयासानें हिंदु, मुसलमान, शीख, ख्रिश्चन व इतर गट यांच्यामध्ये सर्व बाबतींत ऐकमत्य घडवून आणण्याचें जें कार्य ऐक्य-परिषदेनें केलें होतें, तें सर सॅम्युअल् होअर् यांच्या ऐन वेळच्या वक्तव्यानें धुळीस मिळालें. कितीहि न्याय्य तडजोड घडवून आणली, तरी तिच्याविरुद्ध आक्षेप घेणारा एकादा तरी गट जोंपर्यंत उभा करणें शक्य आहे, आणि कोणतीहि सर्वमान्य योजना केली, तरी तिच्यापेक्षां सरस अटी देण्यास ब्रिटिश सरकार जोंपर्यंत तयार आहे, तोंपर्यंत सर्व पक्षांत ऐकमत्य होण्याची अपेक्षा धरणेंच फोल होय.

१५. वाढते मतभेद

जातीय निवाड्यानें दलितवर्गाला देखील स्वतंत्र मतदारसंघ व राखीव जागा दिलेल्या होत्या हें आपण पाहिलेंच. पण महात्मा गांधींच्या उपवासा-मुळें तें कलम सुधारण्यांत आलें. जातीय निवाड्यानुसार देण्यांत आलेल्या जागांपेक्षां किती तरी अधिक जागा दलितवर्गीयांना मिळाल्या व त्यांच्या निवडणुकीसाठीं एक खास पद्धति मुक्रर करण्यांत आली. उभय पक्षांना सम्मत अशी एकादी योजना राज्यघटनेला कायद्याचें स्वरूप प्राप्त होण्यापूर्वी करण्यांत आली, तर जातीय निवाड्यांत बदल करण्यांत येईल असें जें वचन देण्यांत आलेलें होतें, तदनुसार बरील फेरफार करण्यांत आला. अलाहाबादेच्या ऐक्य-

परिषदेचा हेतूदेखील हाच होता की, मुसलमान व इतर जमाती यांच्यामध्ये तडजोडीची योजना घडवून आणून तिच्याप्रमाणे जातीय निवाड्यामधील मुसलमानांच्यासंबंधीची कलमें बदलून घ्यावयाची. ऐक्य-परिषदेचे हे प्रयत्न यशस्वी होण्याच्या बेताला आले असतां सर सॅम्युअल् होअरनीं सुरंग लावून त्यांच्या कशा चिंधड्या उडवल्या तें आपण वाचलेंच. पण त्यामुळे जातीय निवाड्याला असलेला हिंदूंचा व शिखांचा विरोध मावळला नाही. सुधारणा-कायद्याचें एरंडाचें गुन्हाळ पार्लमेंटांत चालू होतें आणि इकडे जातीय निवाड्याच्या विरोधकांचें सामर्थ्य वाढत चाललें होतें. जातीजातींमध्ये सलोखा न झाला, तरी त्यामुळे सुधारणा-कायद्याचा मार्ग रोखला जाणार नाही, अशी घोषणा ब्रिटिश सरकारनें करून ठेवलेली असल्याकारणानें त्यांनीं १९३२ च्या ऑगस्टांत जातीय निवाडा प्रसिद्ध करून टाकला. पण सुधारणा-कायदा पार्लमेंटांत पसार होईपर्यंत तीन वर्षे गुजरून १९३५ चा जून महिना उजाडला. दरम्यान राष्ट्रसभा आणखी एका लढ्याच्या दिव्यांतून पार झाली होती. आपलें मत व्यक्त करण्याची मोकळीक तिला जेव्हां मिळाली, तेव्हां जातीय निवाड्याबाबतचा हिंदु-मुसलमानांतील तीव्र मतभेद पाहून तिनें त्या निवाड्याला होकार अथवा नकार यांपैकीं कांहींच न देण्याचें, मुंबई येथील १९३४ ऑक्टोबरच्या आपल्या अधिवेशनांत ठरवलें. नंतर कांहीं आठवड्यांनीं जेव्हां मध्यवर्ति विधिमंडळाच्या निवडणुकी सुरू झाल्या, तेव्हां राष्ट्रसभेनें जातीय निवाड्याबाबत स्वीकारलेलें हें तटस्थतेचें धोरण साहजिकच टीकेचा विषय बनलें. बहुतेक प्रांतांमध्ये राष्ट्रसभेचे उमेदवार यशस्वी झाले. बंगाल-मधील सभासदांना मात्र राष्ट्रसभेच्या कार्यक्रमांतले इतर मुद्दे मान्य असले, तरी जातीय निवाड्याबाबत स्वतःला पटेल ती भूमिका स्वीकारण्याची मुभा देण्यांत आली होती. जातीय निवाड्याबद्दल माजलेली वादाळी व सरकारची नीति यांचा साहजिक परिणाम जातींमध्ये बेबनाव होण्यांत झाला. १९३५ सालीं राष्ट्रसभेचे अध्यक्ष व मुस्लिम लीगचे अध्यक्ष यांच्या दरम्यान तडजोड घडवून आणण्याचा पुन्हां एक प्रयत्न झाला, पण तो यशस्वी ठरला नाही.

१९३५ च्या जूनमध्ये हिंदुस्थान सरकारचा नवा कायदा पास झाला आणि तदनुसार १९३७ च्या प्रारंभी निवडणुकी करण्यांत आल्या. अखिल भारतीय मुस्लिम लीगच्या १९३६ च्या एप्रिलमध्ये मुंबई येथे भरलेल्या अधिवेशनांत हिंदी जनतेच्या इच्छेविरुद्ध तिच्या गळ्यांत हें राज्यघटनेचें लोटणें अडकवण्याचा जोरदार निषेध करण्यांत आला. राज्यघटनेच्या प्रांतांसंबंधीच्या भागांमध्ये अनेक आक्षेपाई कलमें असलीं व त्यांच्यामुळे मंत्रिमंडळांच्या आणि विधिमंडळांच्या अधिकारांना व जबाबदाऱ्यांना हरताळ फांसला गेलेला असला, तरी राज्यघटनेचा तो भाग राबवून त्यापासून जी कांहीं इष्ट प्राप्ति होईल तेवढी पदरांत पाडून घ्यावी; संयुक्त राज्यघटनेची योजना ब्रिटिश हिंदुस्थानाच्या दृष्टीनें अत्यंत प्रतिगामी, विपरीत, अपायकारक व घातुक असून संपूर्ण जबाबदार राज्यपद्धति हें जें हिंदुस्थानचें प्रिय उद्दिष्ट, तें प्राप्त करून घेण्याची आशा याच्यामुळे अमर्यादित काळपर्यंत दुरावणार आहे, खंडित होणार आहे; त्याचप्रमाणे संयुक्त राज्यघटनेची ही योजना हिंदुस्थानच्या हितास्तव वापरणेंहि अशक्य आहे, इत्यादि विचार त्या ठरावांत व्यक्त केलेले होते. यावरून हें लक्षांत येईल कीं, संयुक्त राज्यघटनेचा निषेध मुसलमानांच्या हितसंबंधांना बाध येईल म्हणून करण्यांत आलेला नव्हता, तर हिंदुस्थानचें उद्दिष्ट तिच्यामुळे अमर्यादित काळपर्यंत लांबणीवर पडेल व ती राबवल्यापासून हिंदुस्थानचें कल्याण साधतां येणार नाही, या कारणास्तव ती निषिद्ध ठरवण्यांत आलेली होती. लीगनें एक निवडणूक-मंडळ (पार्लमेंटरी बोर्ड) नेमलें व त्यानें बनवलेल्या निवडणुकीच्या जाहीरनाम्याच्या आधारे निवडणुकी लढवण्यांत आल्या. त्या जाहीरनाम्यांत असें म्हटलें होतें कीं : 'ठिकठिकाणच्या विधिमंडळांतील आमच्या प्रतिनिधींनीं ज्या प्रमुख तत्वांनुसार कार्य करावें अशी आमची अपेक्षा आहे तीं तत्वे अशीं : (१) प्रस्तुतच्या प्रांतिक व मध्यवर्ति राज्यघटनांच्या ऐवजी पूर्णपणे लोकसत्ताक अशा घटना ताबडतोब अमलांत याव्यात; (२) तसें घडून येईपर्यंतच्या काळांत प्रांतोप्रांतीच्या विधिमंडळांतील लीगच्या प्रतिनिधींनीं राष्ट्रीय

जीवनाच्या विविध अंगांमध्ये जनतेच्या उद्धारार्थ चालू राज्यघटनेचा अधिक-
कांत अधिक उपयोग करून घेत जावा. विभक्त मतदारसंघ विद्यमान आहे
तोपर्यंत मुस्लिम लीगचा पक्ष अस्तित्वांत असणे क्रमप्राप्तच ठरत असले, तरी
लीगच्या ध्येयांशी व उद्दिष्टांशी सदृश अशीं ध्येये व उद्दिष्टे असणाऱ्या दुसऱ्या एका
किंवा अनेक गटांमार्फत मनमोकळे सहकार्य ती करीत जाईल. निवडणुकीच्या
जाहीरनाम्यांत जो कार्यक्रम देण्यांत आला होता, त्यांत मुसलमानांसंबंधीचे खास
असे दोनच मुद्दे होते : (अ) मुसलमानांच्या धार्मिक हक्कांचे संरक्षण करावे;
व (ब) मुसलमानांची सर्वसाधारण परिस्थिति सुधारण्यासाठी उपाययोजना
करावी. दडपशाहीचे कायदे मागे घेणे, हिंदुस्थानच्या हिताला व जनतेच्या
मूलभूत स्वातंत्र्याधिकारांना अपायकारक असणाऱ्या आणि देशाच्या पिळगु-
कीचीं साधनें बनणाऱ्या योजना फेटाळणे, राज्यकारभाराचा व लष्कराचा खर्च
कमी करणे, उद्योगधंद्यांची वाढ करणे, देशहिताला पोषक होईल अशा
प्रकारे चलनाचे व चलनविनिमयाचे नियंत्रण करणे, ग्रामीण जनतेची
सुधारणा करणे इत्यादि जे इतर मुद्दे जाहीरनाम्यांत समाविष्ट होते, ते धर्मा-
तीत अशा सार्वजनिक बाबींसंबंधीचे मुद्दे होते. निवडणुकींच्या वेळीं सर्व
प्रांतांतल्या मुसलमानांच्या जागांसाठी लीगने उमेदवार उभे केले नाहीत.
जेथे केले, तेथे ती फारशी यशस्वी झाली नाही. उलट, राष्ट्रसभेने बहुतेक सर्व—
साधारण विंगर—मुसलमान जागांसाठी व थोड्याशा मुसलमान जागांसाठी
आपल्यातर्फे उमेदवार उभे केले होते. निवडणुकींचा निकाल पुढीलप्रमाणे लागला :

कोष्टक २.

१	२	३	४	५	६
प्रांत	एकंदर जागा	राष्ट्रसभेला मिळालेल्या जागा	मुसलमानां- साठी एकंदर जागा	लीगने मिळवलेल्या जागा	इतर मुस्लिम गटांनी मिळ वलेल्या जागा
मद्रास	२१५	१५९	२८	११	१७
मुंबई	१७५	८६	२९	२०	९

१	२	३	४	५	६
बंगाल	२५०	५४	११७	४०	७७
सं. प्रांत	२२८	१३४	६४	२७	३७
पंजाब	१७५	१८	८४	१	८३
बिहार	१५२	९८	३९	—	३९
मध्यप्रांत	११२	७०	१४	—	१४
सरहद्द प्रांत	५०	१९	३६	—	३६
आसाम	१०८	३३	३४	९	२५
ओरिसा	६०	३६	४	—	४
सिंध	६०	७	३६	—	३६
एकंदर...	१५८५	७१४	४८५	१०८	३७७

एकंदर प्रांतांपैकी पांच प्रांतांत राष्ट्रसभेला बहुमत मिळाल्याचें वरील कोष्टकावरून दिसून येईल. मुंबई व सरहद्द प्रांतांमध्ये स्वतंत्रपणें निवडून आलेले कांहीं प्रतिनिधी राष्ट्रसभेला येऊन मिळाले आणि त्यामुळें बहुसंख्य होऊन राष्ट्रसभेला त्या दोन प्रांतांमध्येहि आपली मंत्रिमंडळें बनवणें शक्य झालें. मुसलमानांची जेथें बहुसंख्या आहे अशा म्हणजे बंगाल, पंजाब, सरहद्द व सिंध या प्रांतांत देखील मुस्लिम लीगला बहुमत मिळालें नाहीं. इतकेंच नव्हे, तर मुसलमानांच्या राखीव जागांपैकी सुद्धा बहुसंख्य जागा या प्रांतांपैकी एकाहि प्रांतांत लीगला मिळवतां आल्या नाहींत. त्यामुळें इतर मुसलमान अथवा बिगर मुसलमानगटांबरोबर सहकार्य केल्यावांचून आपलें मंत्रिमंडळ बनवणें तिला शक्य नव्हतें. चार प्रांत तर असे होते कीं, ज्यांमध्ये लीगला एकदेखील जागा मिळाली नाहीं. पंजाबांत फक्त एकच जागा मिळाली होती. पुढें मंत्रिमंडळें बनवण्याची वेळ आली तेव्हां 'सनदशीर कार्यामध्ये मंत्र्यांचा सल्ला गव्हर्नरांकडून डावलण्यांत येणार नाहीं किंवा हस्तक्षेप करण्याचे आपलें खास अधिकार ते वापरणार नाहींत, अशी विधिमंडळांतीच राष्ट्रसभापक्षाच्या नेत्यांची खात्री होऊन तसें जाहीरपणें त्यांना सांगतां येणार

नसेल' तर मंत्रिमंडळें बनवण्यास आपण तयार नसल्याचें राष्ट्रसभेनें सांगितलें. गव्हर्नरांकडून तसें आश्वासन न मिळाल्याकारणानें राष्ट्रसभापक्षानें मंत्रिपदें स्वीकारलीं नाहींत. गव्हर्नरांच्या ज्या खास जबाबदाऱ्या समजण्यांत येत होत्या, म्हणजे ज्या बाबतींत गव्हर्नराला आपल्या स्वतःच्याच मुखत्यारींत, मंत्र्यांचे मत न घेतांच निर्णय घेण्याचा किंवा मंत्र्यांचा विचार घेतल्यानंतर स्वतःची तारतम्य बुद्धि चालवून निर्णय घेण्याचा अधिकार दिलेला होता, त्यासंबंधी राष्ट्रसभेनें हें आश्वासन मागितलें होतें. 'प्रांतांच्या शांततेला, सुव्यवस्थेला भयंकर धोका निर्माण झाला असतां त्याचें निवारण करणें, अल्पसंख्याकांच्या न्याय्य हक्कांचें संरक्षण करणें, सनदी नोकर व त्यांचे अवलंबित यांच्या न्याय्य हितसंबंधांचें—यांत काय काय समाविष्ट होत असेल तें असो—रक्षण करणें, ब्रिटिश लोक व ब्रिटिश उद्योगधंदे यांच्याविषयीं पंक्तिप्रपंच करण्यांत येईल तर त्याचें निराकरण करणें, मागासलेल्या टापूंमध्ये शांतता व सुव्यवस्था राहिल, संस्थाने व संस्थानिक यांच्या हक्कांचें रक्षण होईल, आणि गव्हर्नर जनरलनें आपल्या मुखत्यारींत दिलेल्या हुकमांची व आदेशांची अंमलबजावणी होईल अशी दक्षता राखणें, इत्यादि मुद्दे गव्हर्नरांच्या खास जबाबदाऱ्यांच्या सदरांत घातलेले होते. ही यादी पाहिली कीं, खास जबाबदाऱ्यांच्या कक्षेंत राज्यकारभाराचें सारेंच क्षेत्र समाविष्ट केलेलें आहे, हें सर सॅम्युअल होअर यांचें विधान सार्थ आहे असें वाटूं लागतें.'^१

अल्पसंख्याकांच्या हक्कांचें रक्षण करण्याची जबाबदारी ही सर्व राज्यकारभारांतल्या इतर अनेक बाबींतली एक बाब आहे, आणि 'अल्पसंख्याकां'मध्ये मुसलमान व इतर एतद्देशीय अल्पसंख्य जमातींबरोबरच हिंदुस्थानांतल्या इंग्रज लोकांचाहि समावेश करण्यांत आलेला आहे, हें ध्यानांत घेतलें पाहिजे. वस्तुस्थिति अशी असतां राष्ट्रसभेनें मागितलेलें आश्वासन देतां येणार नाहीं असें जाहीर करतांना भारतमंत्री लॉर्ड झेल्ड यांनीं अल्पसंख्य जमातींच्या हिताविरुद्ध राष्ट्रसभेच्या मंत्रिमंडळांनीं कार्य सुरू केल्यास कोणती परिस्थिति

उद्भवेल याचें शब्दचित्र पुढीलप्रमाणें रेखाटलें होतें: 'मंत्रिमंडळानें अल्पसंख्या-कांच्या शाळांच्या संख्येत कपात केली तरी तें कृत्य राष्ट्रसभेच्या सूचनेप्रमाणें न्याय्य ठरेल आणि त्याला सदनशीर कार्यांत न मोडणारें कार्य असें म्हणतां यावयाचें नाहीं. यामुळें अल्पसंख्याकांचें रक्षण करण्याची मोकळीक गव्हर्नरांना राहाणार नाहीं. राज्यघटनेनुसार अशा तऱ्हेचीं कृत्यें करणें शक्य होईल याची जाणीव असल्यामुळेंच तर पार्लमेंटानें हीं संरक्षक बंधनें घालून ठेवलीं आहेत.'^१ अल्पसंख्याक जमातीविषयीं अशा प्रकारें केलेला उल्लेख सधेतुक करण्यांत आला होता आणि त्याचा हवा तोच परिणाम पुढें घडूनहि आला.

राष्ट्रसभेला केवळ आपल्याच मंत्रिमंडळांपुरतीं हीं आश्वासनें हवीं होतीं असें नव्हे. इतर प्रांतांमधील विधिमंडळांतल्या बहुसंख्य पक्षांना राष्ट्रसभेला पाठिंबा देऊन या आश्वासनांविषयीं आग्रह धरतां आला असता आणि मंत्रिमंडळांच्या सनदशीर कार्यामध्ये गव्हर्नराकडून होणारा हस्तक्षेप थांबवून राज्य-कारभारावरचीं बंधनें बऱ्याच अंशीं टिलीं करून घेतां आलीं असतीं. पण त्यांनीं तसें केलें नाहीं आणि आश्वासनें न मिळवतांच आपलीं मंत्रिमंडळे प्रस्थापित केलीं. परंतु राष्ट्रसभेनें धीर धरला. त्यानंतर जी चर्चा झाली तिच्या-वरून असें दिसून आलें कीं, राष्ट्रसभेच्या मंत्र्यांच्या सनदशीर कार्यांत सहजा-सहजीं किंवा वारंवार टक्काटक्क करणें शक्य होणार नाहीं. पण इकडे हा वाद चालू असतां तर्काला सोडून असणाऱ्या मुद्यांना राजकारणांत प्राधान्य कसें मिळतें, याचा विलक्षण अनुभव आला. राष्ट्रसभेनें मागितलेलीं आश्वासनें हीं सर्व लोकमतानुवर्ति मंत्रिमंडळांच्या हिताच्या दृष्टीनेंच मागण्यांत आलेलीं असून देखील तीं फक्त राष्ट्रसभेच्या मंत्रिमंडळांच्याच मतलबासाठीं मागण्यांत येत आहेत, असें सांगण्यांत येऊं लागलें! राष्ट्रसभेचीं मंत्रिमंडळे आपले अधि-कार अल्पसंख्याकांच्या विरुद्ध वापरतील असा संभव आहे, अशी कळ भारत-मंत्र्यांनीं लावली आणि आश्वासनें मागण्यांत राष्ट्रसभेचा हाच उद्देश असला पाहिजे असें म्हणून मुस्लिम लीगनें भारतमंत्र्यांच्या खोडसाळ विधानाला

संमति दर्शविली ! पण येवढ्यावरच लीग थांबली असें नाही. मुसलमान—अल्प-संख्याकांना दडपून टाकण्यासाठी आपल्या अधिकारांचा उपयोग करतां यावा म्हणूनच राष्ट्रसभेने आश्वासनांची मागणी केलेली होती, असें लीगचे प्रचारक म्हणत होते ! अल्पसंख्याकांच्या हक्कसंरक्षणाव्यतिरिक्त राज्यकारभाराचें जें विस्तीर्ण क्षेत्र या आश्वासनांच्या कक्षेत येत होतें, त्याच्याकडे लीगच्या या प्रचारकांनीं संपूर्णपणें दुर्लक्ष केलेलें होतें. वास्तविक घडून आलें तें असें कीं, राजीनामे देऊन किंवा राजीनामे देण्याची धमकी देऊन गव्हर्नरांना राष्ट्रसभेच्या मंत्र्यांनीं आपल्या सह्यावरहुकूम वागावयास लावण्याचे अनेक प्रसंग उद्भवले; परंतु राष्ट्रसभेच्या मंत्रिमंडळांनीं अल्पसंख्याकांच्या हक्कांवर गदा आणली व गव्हर्नराला त्या कृत्यास निरुपायानें संमति द्यावी लागली, असा प्रसंग चुकून एकदां देखील आला नाही.

दरम्यानच्या काळांत झालेल्या चर्चेनुसार १९३७च्या जुलैमध्ये जेव्हां राष्ट्रसभेने मंत्रिपद स्वीकारण्याचें ठरवलें, तेव्हां मुस्लिम लीगबरोबर संयुक्त मंत्रिमंडळें बनवावीत किंवा काय, असा प्रश्न उत्पन्न झाला. ज्या प्रांतांमध्ये लीगचा एकहि प्रतिनिधि विधिमंडळांत नव्हता अशा ठिकाणीं म्हणजे बिहार, ओरिसा व मध्यप्रांतांत संयुक्त मंत्रिमंडळें स्थापण्याचा प्रश्नच उपस्थित होत नव्हता. संयुक्त प्रांतांत व मुंबई इलाख्यांत तसे प्रयत्न करण्यांत आले, पण ते सफळ झाले नाहींत. कांहीं एका निश्चित कार्यक्रमानुसार व निश्चित धोरणानुसार राष्ट्रसभा विधिमंडळांत गेलेली होती. तेव्हां ज्यांना तो कार्यक्रम व तें धोरण मान्य नाही त्यांना मंत्रिमंडळांत घेणें, मतदारांची फसवणूक केल्यावांचून राष्ट्रसभेला शक्य झालें नसतें. धार्मिक कारणांस्तव आक्षेप घेतां येईल, असें कोणतेंहि कलम राष्ट्रसभेच्या कार्यक्रमांत नव्हतें व खास मुसलमानांकडून विरोध व्हावा असा जातीय स्वरूपाचा तो कार्यक्रम नव्हता. तो राजकीय व आर्थिक स्वरूपाचा कार्यक्रम असल्याकारणानें त्याला संमति देणाऱ्या मुसलमानांचें मुसलमानपण नाहींसें होण्याचा संभव नव्हता. त्यामुळे आपला कार्यक्रम अमान्य करणाऱ्या मुसलमानांपेक्षां तो मान्य करणाऱ्या मुसलमानांना

राष्ट्रसभेनें जवळ करावें हें साहजिकच होतें. एकजिनसी मंत्रिमंडळ असावें हें जें राज्यघटनाशास्त्रांतलें सर्वज्ञात व सर्वमान्य तत्त्व आहे, तदनुसार राष्ट्रसभेनें आपल्याच सभासदांचें मंत्रिमंडळ बनवण्याचा निश्चय केला. त्यांत कांहीं मुसलमानहि होते. राष्ट्रसभापक्षाचे जे मुसलमान सभासद होते, त्यांतूनच कांहींची निवड मंत्रिपदांसाठीं करण्यांत आली. राष्ट्रसभेकडून घडलेला महान् अपराध तो हाच. लॉर्ड झेल्डर्न्स जी फुसकुली सोडलेली होती, तिचा यानंतर प्रचारासाठीं यथेष्ट उपयोग करून घेण्यांत आला.

मंत्रिमंडळांतील एकंदर जागांपैकीं किती जागा मुसलमानांना व इतर अल्पसंख्याकांना मिळाल्या तें पाहिलें, तर त्यांना त्यांच्या लोकसंख्येच्या प्रमाणा-हून अधिक जागा मिळाल्याचें दिसून येतें. ११ प्रांतांतील ७१ मंत्र्यांमध्ये २६ मुसलमान, १० इतर अल्पसंख्याक आणि ३५ हिंदू अशी वर्गवारी होती; 'हिंदु-राष्ट्रसभेचे प्रांत' असें मानण्यांत येणाऱ्या प्रांतांतील ३५ मंत्र्यांपैकीं ६ मुसलमान होते आणि ५ इतर अल्पसंख्य जमातींतले होते. नंतर कांहीं काळानें सरहद्द प्रांत व आसाम प्रांत या आणखी दोन प्रांतांत राष्ट्रसभेनें मंत्रिमंडळें स्थापन केलीं. त्यामुळें मुसलमान मंत्र्यांच्या संख्येंत आणखी भर पडली. सरहद्द प्रांतांतील चार मंत्र्यांपैकीं मुख्य प्रधानासह तीन मंत्री मुसलमान होते, आणि आसामांत तीन मुसलमान व पांच मुसलमानेतर मंत्री होते. या आंकड्यांवरून लीगच्या भरमसाट व अजब विधानांचें सहजच खंडन होण्यासारखें आहे.

१९३७ च्या जुलै महिन्याच्या दुसऱ्या-तिसऱ्या आठवड्यांत राष्ट्रसभेनें मंत्रिपदे स्वीकारलीं, आणि मंत्रिपदे घेऊन उणेपुणे आठ महिने झाले असतील नसतील तोंच २० मार्च १९३८ रोजी अखिल भारतीय मुस्लिम लीगच्या कौन्सिलनें असा एक ठराव पास केला कीं, राष्ट्रसभेचीं मंत्रिमंडळें असलेल्या प्रांतांतून मुसलमानांवर आणि विशेषेंकरून लीगच्या कार्यकर्त्यांवर व सभासदांवर अन्याय, जुलूम वगैरे चालू असल्याच्या अनेक तक्रारी आमच्या मध्यवर्ति कचेरीकडे आलेल्या असल्यामुळें याबाबत सर्व तऱ्हेची माहिती गोळा

करण्याकरतां, जरूर ती चौकशी करण्याकरतां, योग्य ते उपाय योजून कौन्सिल-कडे वेळोवेळीं अहवाल सादर करण्याकरतां (पुढील) सभासदांची एक समिति नेमण्यांत येत आहे. पिरपूरच्या राजेसाहेबांच्या अध्यक्षतेखालीं नेमलेल्या या समितीने आपला अहवाल १५ नोव्हेंबर १९३८ ला सादर केला. पिरपूर-अहवालांतील तक्रारींच्या तपशिलांत शिरणें येथें शक्य होणार नाही. पण तो प्रसिद्ध झाल्यानंतर राष्ट्रसभेच्या मंत्र्यांनीं त्यांत नमूद केलेल्या तक्रारींची चौकशी केली व त्यांना सविस्तर उत्तर देणारीं सरकारी पत्रकें काढलीं. कांहीं तक्रारींचा ऊहापोह प्रांतीय विधिमंडळांतहि झाला. निःपक्षपाती न्यायासनासमोर या आरोपांची छाननी कधींहि झाली नाही. लीगचे त्या काळचे एक प्रमुख सभासद फझलुल हक यांनीं पंडित नेहरूंना आव्हान दिलें होतें. तें स्वीकारून हकसाहेबांनीं सुचवल्याप्रमाणें सत्य परिस्थिति काय आहे तें पाहण्यासाठीं त्यांच्यासमवेत हिंडण्याची पंडित नेहरूंनीं तयारी दर्शवली. पण हकसाहेबांना कधींच फुरसत मिळाली नाही ! १९३९ च्या ऑक्टोबरांत प्रस्तुत ग्रंथाचा लेखक राष्ट्रसभेचा अध्यक्ष असतां त्यानेंहि जनाब जिनांना असें लिहलें होतें कीं, निःपक्षपाती अधिकारी नेमून मुसलमानांतर्फे करण्यांत आलेल्या तक्रारींची चौकशी करण्यांत यावी. त्यासाठीं फेडरल कोर्टाचे सर मॉरिस ग्वायर याचें नांवहि लेखकानें सुचवले होतें. पण ही सूचना जनाब जिनांनीं मान्य केली नाही. त्यांनीं असें उत्तर दिलें कीं : 'ही बाब सध्या व्हाइसरॉयच्याकडे विचारासाठीं गेलेली आहे आणि आमच्या गरजा भागतील असे उपाय योजण्यास व जरूर ते इलाज करण्यास, त्याचप्रमाणें ज्या प्रांतांमध्ये राष्ट्रसभेचीं मंत्रिमंडळें अधिकारारूढ आहेत तेथील मुसलमानांच्या मनांत पुन्हां विश्वास निर्माण करण्यास योग्य असे अधिकारी तेच आहेत.' व्हाइसरॉयने, अथवा राष्ट्रसभेचीं मंत्रिमंडळें ज्या प्रांतांमध्ये अधिकारपदांवर होती त्यांपैकीं एकाहि प्रांताच्या गव्हर्नरानें, अथवा राष्ट्रसभेच्या मंत्रिमंडळांचा कारभार जेवढा काळ चालू होता-तेवढा सर्व काळ भारतमंत्री असणाऱ्या लॉर्ड झेट्लंडने मुसलमानांच्या अथवा दुसऱ्या एकाद्या अल्पसंख्याक गटाच्या

विरुद्ध राष्ट्रसभेने कोणतीहि अत्याचाराची गोष्ट केल्याचा एकदां देखील आरोप केला नव्हता. वर उद्धृत केलेल्या उत्तरामध्ये जनाब जिनांनीं हवाला दिलेल्या अर्जाच्या बाबतीत व्हाइसरॉयने काय इलाज योजले, किंवा व्हाइसरॉय-बरोबर यासंबंधांत जिनांनीं त्यानंतर काय पत्रव्यवहार वगैरे केला, तें आम्हांला समजलेलें नाहीं. पुढें या प्रकारांची चौकशी करण्यासाठीं बादशाही चौकशी-समिति नेमण्यांत यावी अशीहि जनाब जिनांनीं मागणी केली होती; पण सरकारने ती मान्य केली नाहीं आणि हें प्रकरण तेथेंच संपुष्टांत आलें. आपल्या हातून अल्पसंख्याकांच्या हिताला व विशेषतः मुसलमानांच्या हिताला विघातक असें कांहीं कृत्य झालेलें असल्यास अथवा तसें घोरण अमलांत आलें असल्यास तें दाखवून द्यावें, अशी विनंति राजीनामे सादर करण्यापूर्वी राष्ट्रसभेच्या मंत्र्यांनीं प्रांतिक गव्हर्नरांना करावी, असा आदेश राष्ट्रसभेच्या निवडणूक-मंडळानें आपल्या मंत्रिमंडळांना दिला होता. पण एकाहि गव्हर्नराला एकादें देखील उदाहरण दाखवून देतां आलें नाहीं. उलट, संयुक्त प्रांताचा गव्हर्नर सर हॅरी हेग याच्यासारखा माणूस—की ज्याच्या मनांत राष्ट्रसभेबद्दल लवमात्रदेखील आपुलकी असल्याची शंका कोणी घेणार नाहीं—त्यानें देखील स्वतः सेवानिवृत्त झाल्यानंतर मुसलमानांशीं न्यायानें व रास्तपणानें वागण्याची दक्षता राष्ट्रसभेच्या मंत्रिमंडळांनीं अत्यंत कसोशीनें घेतल्याबद्दलची ग्वाही दिलेली आहे. एवंच काय, कीं अत्याचार म्हणून ज्यांना म्हणण्यांत येत असतें, ते केवळ तोंडचे आरोप ठरलेले आहेत. त्यांच्याबद्दल केव्हाहि पुरावा मिळालेला नाहीं, कीं चौकशी झालेली नाहीं. तथापि, या आरोपांना लीगच्या कार्यक्रमा-मध्ये मुख्य स्थान देण्यांत आलेलें असून प्रचारासाठीं मसाला म्हणून त्यांचा भरपूर उपयोग करण्यांत येत असतो.

या आरोप-पत्रांपैकीं कांहीं मुद्यांचा ओझरता उल्लेख मी करणार आहे. देशांमधील दोन प्रमुख समाजांतील झगड्यांचें कारण म्हणून 'वन्दे मातरम्' गीताचा नामनिर्देश करण्यांत येतो. हें गीत गेल्या शतकाच्या सत्तरीच्या सुमाराला रचण्यांत आलेलें असून या शतकाच्या प्रारंभापासून केवळ बंगाल

प्रांतांतच नव्हे, तर अखिल हिंदुस्थानांत तें लोकप्रिय होऊन बसलें आहे. तेव्हांपासून राष्ट्रसभेच्या व इतर संस्थांच्या मेळाव्यांतून तें गाण्याचा नित्याचा प्रघात पडलेला आहे. जनाव जिना हे जेव्हां सुमारे पंधरा वर्षेपर्यंत राष्ट्रसभेचे एक प्रमुख सभासद होते, त्या वेळींहि तें गाण्यांत येत असे; पण त्या वेळीं त्यांना मुसलमानांच्या दृष्टीनें आक्षेपार्ह असें त्यामध्ये कांहींहि आढळून आलें नव्हतें ! जेव्हां राष्ट्रसभेला मुसलमान समाजाचा न भूतो न भविष्यति असा पाठिंबा होता त्या खिलापत—चळवळीच्या काळामध्येंहि तें गीत गाण्यांत येतच असे; पण त्या वेळींहि कोणी त्याला हरकत घेतली नव्हती. असा या गीताचा इतिहास असतां राष्ट्रसभेचीं मंत्रिमंडळें आल्यावर तक्रारींचें व झगड्यांचें एक प्रमुख कारण म्हणून त्याचा निर्देश करण्यांत येऊं लागला आणि पिरपूर-अहवालामध्ये तर त्याला पहिलें स्थान देण्यांत आलें ! परंतु सर्व तऱ्हेच्या आक्षेपांचें निरसन करण्याच्या व सर्व प्रकारचे गैरसमज काढून टाकण्याच्या बुद्धीनें राष्ट्रसभेच्या कार्यकारीमंडळानें असा आदेश दिला कीं, गीताचीं पहिलीं दोनच कडबीं म्हणण्यांत यावीत. धार्मिक स्वरूपाचा जो कांहीं आक्षेप गीता-संबंधीं घेतां येण्यासारखा होता, त्याचें निराकरण अशा प्रकारें करण्यांत आलें खरें; पण त्या गीताला ज्या कथेची पार्श्वभूमी आहे, ती कथा मुसलमानांना दृष्टिआड करणें शक्य व्हावयाचें नाहीं असा नवीनच मुद्दा उपस्थित करण्यांत आला. बंगाल प्रांतांच्या बाहेर हजारांत असा एकादाच मनुष्य सांपडेल, कीं ज्याला या पार्श्वकथेची कांहीं माहिती आहे. पण 'वन्दे मातरम्' गीताला आक्षेप घेण्यासाठीं कांहीं तरी कारण शोधून काढणें आवश्यक झालें, तेव्हां या पार्श्वकथेची सबब पुढें करण्यांत आली.

दुसरी तक्रारीची बाब म्हणजे तिरंगी ध्वज. खिलापत—चळवळीच्या काळांत राष्ट्रसभेला मुसलमानांचा पाठिंबा होता त्या वेळीं या ध्वजाला विशेष प्रामुख्य प्राप्त झालें. राष्ट्रीय ध्वज म्हणून हिंदू व मुसलमानांनीं त्याला मान्यता दिली होती. 'वन्दे मातरम्' गीताप्रमाणेंच हा ध्वज देखील ब्रिटिश सरकारच्या रोषाला पात्र झालेला होता. 'वन्दे मातरम्' गीत व तिरंगी ध्वज हीं क्रांतीचीं प्रतीकें

आहेत असें सरकार समजे व त्यांना दडपून टाकण्याचा प्रयत्न करी. अनेक हिंदूंनी व मुसलमानांनी तुरुंगवास पत्करून, लाठीमार सोसून, इतकेंच काय, पण मरणाचा स्वीकार करून त्याचें जतन केल्याचा गौरव या तिरंगी ध्वजाला प्राप्त झालेला होता. राष्ट्रसभेचीं मंत्रिमंडळें अधिकारावर येईपर्यंत मुसलमानांनीं मुसलमान म्हणून त्या ध्वजाला कधीहि हरकत घेतलेली नव्हती. तिरंगी झेंडा हें हिंदूंचें निशाण आहे, असेंहि नाहीं.

राष्ट्रसभेच्या कार्यक्रमांपैकी ज्या आणखी एका गोष्टीला मुसलमान आपणां-वरील आक्रमण असें मानतात, ती गोष्ट म्हणजे राष्ट्रसभेचा जनतासंपर्क. गेली निदान पंचवीस वर्षे तरी राष्ट्रसभेला जनसंघटनेचें स्वरूप आलेलें आहे, ही गोष्ट वेळोवेळीं झालेल्या सत्याग्रहाच्या आंदोलनांवरून सिद्ध झालेली आहे. तिनें हांक मारतांच स्वातंत्र्यासाठीं कष्ट सोसण्यास जनता पुढें सरसावली आहे. त्या आंदोलनांची तपशीलवार माहिती येथें देण्याचें कारण नाहीं. मुसलमानांनीं हि त्या आंदोलनांत भाग घेऊन हालअपेष्टा सहन केलेल्या आहेत. तेव्हां मुसलमान जनतेशीं आपला संबंध जोडण्याचा प्रयत्न राष्ट्रसभेनें केला तर त्यांत गुन्हा काय होतो, तें समजणें कठिण आहे. हिंदुस्थानांतील मुसलमानांशीं दोन शब्द बोलण्याचा अधिकार फक्त मुस्लिम लीगलाच आहे आणि राजकीय, आर्थिक किंवा दुसऱ्या कोणत्याहि सर्वसाधारण हिताच्या बाबतींत मुसलमानांशीं विचारविनिमय करण्याचा हक्क दुसऱ्या कोणत्याहि संस्थेंतील हिंदूला, मुसलमानाला किंवा अन्य जातीय मनुष्याला नाहीं, असें म्हणणें असेल तर मात्र गोष्ट निराळी ! हरएक स्वतंत्र देशांमध्ये प्रत्येक व्यक्तीला किंवा गटाला आपलीं ध्येयें व आपले कार्यक्रम जनतेसमोर मांडण्याचा हक्क असतो; तसा हक्क नसेल तर तो असावयास पाहिजे. पाकिस्तानांत देखील व्यक्तीचे हे हक्क नाकारण्यांत येणार नाहींत अशी उमेद आहे. राष्ट्रसभाच काय, दुसरी कोणती-हि राष्ट्रीय किंवा जातीय, धार्मिक किंवा सामाजिक, राजकीय किंवा आर्थिक संस्था असली, तरी ती हे नागरिक-हक्क गमावण्यास तयार होणार नाहीं. आणि या हक्कांविरुद्ध जी आरडाओरड करण्यांत येत असते तिच्यावरून

भाषणस्वातंत्र्याच्या व संघटनास्वातंत्र्याच्या हक्कांसंबंधींचे अज्ञानच व्यक्त होत असतें. विभक्त मतदारसंघांमुळे धार्मिक व जातीय भेदांनुसार समाजाची छकलें पडलेली आहेत, आणि धार्मिक व जातीय भेदांना अवास्तव महत्त्व प्राप्त झालें आहे, ही गोष्ट मुसलमानांच्याहि लक्षांत येऊन चुकली आहे. खुद्द लीगमध्ये देखील या प्रश्नावर दुफळी झाली होती आणि विभक्त मतदारसंघांना विरोधी असणाऱ्या गटाचें नेतृत्व जनांच जिनानीं केलें होतें. इतरांनीं जिनासाहेबांचें न मानल्यामुळे त्यांना आपलें म्हणणें सोडावें लागलें ही गोष्ट निराळी. पण जातीय मतदारसंघ तत्त्वतः सद्दोष आणि व्यवहारतः खोडसाळपणाचे आहेत हें राष्ट्रभूमेचें मत जर अजूनहि कायम असेल, तर तिला कोणी काय म्हणून दोष द्यावा ? परंतु आतां जी मागणी लीगकडून करण्यांत येत आहे, ती विभक्त मतदारसंघ कायम ठेवावेत, इतर जातींच्या उमेदवारांना मते देण्यास मतदारांना प्रतिबंध करण्यांत यावा व उमेदवारांना दुसऱ्या धर्माच्या मतदारांचीं मते मागण्याचा हक्क असूं नये एवढ्याच पुरतीं मर्यादित राहिलीं नसून आपल्याव्यतिरिक्त दुसऱ्या कोणत्याहि संघटनेनें मुसलमानांबरोबर कसलाहि संपर्क ठेवूं नये असें लीग म्हणूं लागलेली आहे ! तिची ही मागणी मान्य करणें म्हणजे विभक्त मतदारसंघांत असलेलें विष निवडणुकींच्या व्यतिरिक्त इतर कार्यांतहि भिन्नू दिल्याप्रमाणें होईल. किंबहुना, त्यामुळे आपल्या समाजाव्यतिरिक्त दुसऱ्या कोणत्याहि समाजांतील लोकांशीं संबंध ठेवणें मुसलमानांना अशक्य होऊन बसेल. लीगच्या या नव्या मागणीमुळे कोणती परिस्थिति निर्माण होईल त्याची नुसती कल्पना केली, तरी ती किती त्याज्य आहे हें लक्षांत येतें.

लीगच्या टीकेचा विषय झालेला आणखी एक मुद्दा म्हणजे वर्धा—शिक्षण—योजना. त्या योजनेचें मूलतत्त्व असें आहे कीं, पुस्तकांच्या द्वारा शिक्षण देण्यापेक्षां व्यवसायांच्या द्वारा शिक्षण देणें अधिक श्रेयस्कर असतें. पाश्चात्य देशांतल्या मानसशास्त्रज्ञांनीं व शिक्षणविशारदांनीं ही पद्धति स्वीकारली असून सार्जेंट—योजनेंतहि मूलतः तिला मान्यता देण्यांत आलेली आहे. ज्या

समितीने वर्धास बसून ही योजना घडवली तिचे डॉ० झकीर हुसेन हे अध्यक्ष होते. डॉ० झकीर हुसेन हे कांहीं कोणी सामान्य शिक्षणवेत्ते नाहीत. एके काळीं अलीगढ विश्वविद्यालयांत असलेले व नंतर काश्मीर संस्थानामध्ये डायरेक्टर ऑफ पब्लिक इन्स्ट्रक्शन्सच्या अधिकारावर असलेले ख्वाजा जी. सय्येदन यांचे सहाय्य डॉ० झकीर हुसेन यांना मिळालेले होते. अशा दोन नामवंत मुसलमान शिक्षणशास्त्रज्ञांनी बनवलेली योजना ही मुसलमानांचे अहित करण्याच्या हिंदूंच्या कारखान्यांतलाच एक भाग कसा असू शकेल, ते समजणे दुरापास्त आहे. तिच्यांतला दोष म्हणजे इतकाच की, त्या योजनेची कल्पना महात्मा गांधींनी जनतेसमोर मांडली होती आणि तत्संबंधी चर्चा करण्यासाठी भरलेल्या परिषदेची निमंत्रणेहि त्यांनीच पाठविली होती ! या योजनेला आतां व्यवहार्य स्वरूप देण्यांत आले असून डॉ० झकीर हुसेन यांच्या प्रत्यक्ष देखरेखीखाली तिची अंमलबजावणी दिल्ली येथील जामिया—मिलियामध्ये चालू आहे. दिल्ली—व्यतिरिक्त देशांत दुसऱ्या कोणत्याहि ठिकाणी इतक्या यशस्वी रितीने वर्धा—शिक्षणाचा अभ्यासक्रम चालू असेल, असे मला वाटत नाही. तरीहि या योजनेला राष्ट्रसभेच्या अत्याचारांच्या यादीत टकलण्यांत आले आहेच. मध्यप्रांतांत विद्यामंदिर—योजना म्हणून जी एक योजना आखण्यांत आलेली होती, तिच्या-संबंधी लीगकडून खास आक्षेप घेण्यांत आले होते ही गोष्ट येथे नमूद करावयास हवी. मध्यप्रांताच्या मुख्य प्रधानांनी ७ फेब्रुवारी १९३९ ला प्रांतिक विधिमंडळांतल्या मुसलमान सभासदांची एक बैठक भरवली होती व त्या बैठकीला अखिल भारतीय मुस्लिम लीगचे सरचिटणीस नवाब जादा लियाकत अली खान हे निमंत्रणावरून उपस्थित राहिलेले होते. त्या बैठकीमध्ये विद्यामंदिर—योजनेचे पंतप्रधानांनी विशदीकरण केले आणि ग्रामीण विभागांतील रहिवाश्यांची निरक्षरता, जातिधर्म लक्षांत न घेतां दूर करण्याच्या हेतूने ती आखण्यांत आलेली असल्याचे आणि त्याकडून मिळालेल्या मदतीच्या साहाय्याने ती चालवण्यांत येणार असल्याचे सांगितले. या कार्यासाठी एक खाजगी संस्था नोंदवण्यांत आली आणि सरकारने संस्थेला आर्थिक सहाय्य करावे असे ठरले.

मुसलमानांची इच्छा असेल, तर त्यांनी अशाच प्रकारची स्वतंत्र संस्था स्थापन करावी असे हि पंतप्रधानांनी सुचवले होते. नवाबजाद्यांनी असे मत प्रदर्शित केले की, मुसलमान आपल्या संस्थेला मदिनातुल-इल्म असे नांव देतील व या योजनेला 'मदिनातुल-इल्म-योजना' असे म्हणतील. विद्यामंदिर संस्थेइतकीच मदत मुसलमानांच्या हि संस्थेला व योजनेला देण्याचे अभिवचन पंतप्रधानांनी दिले. विद्यामंदिर-योजनेसंबंधीच्याच नव्हे, तर इतर सर्व गोष्टींसंबंधीच्या तक्रारींची मोकळेपणाने तपशीलवार चर्चा झाली आणि प्रांतिक विधिमंडळांतील सभासदांना व लीगच्या सरचिटणीसांना समाधानकारक वाटेल अशा प्रकारे सर्व तक्रारी निकालांत काढण्यांत आल्या. तडजोडीच्या खड्यावर पंतप्रधान व नवाबजादा लियाकत अली खान यांच्या सहा झाल्या आणि योजनेविरुद्ध मुसलमानांनी चालवलेला सत्याग्रह व सत्याग्रहामुळे उद्भवलेले खटले मागे घेण्यांत आले. १९ फेब्रुवारी १९३९ रोजी सरकारने या हकिकतीबद्दल एक पत्रकहि प्रसिद्ध केले. इतके होऊन देखील राष्ट्रसभेच्या अत्याचारांच्या यादीवर विद्यामंदिर-योजनेचे नांव कायम राहिले ते राहिलेच ! पुढे तत्संबंधीचा वाद फझलुल हक यांनी जेव्हा पुनरपि उकळून काढला, तेव्हा म्हणजे १९३९ च्या डिसेंबरांत मध्यप्रांत सरकारने हा तडजोडीचा खर्डा नवाबजाद्यांच्या संमतीने प्रसिद्ध केला. राष्ट्रसभेच्या मंत्रिमंडळाने राजीनामा दिल्यानंतर एक महिन्याने घडलेली ही हकिकत असून सरकारने प्रसिद्ध केलेला तडजोडीचा कागद २२ डिसेंबर १९३९ च्या नागपूरच्या 'हितवादा'त वाचावयास मिळेल.

राष्ट्रसभेच्या मंत्रिमंडळांवरील आणखी एक आरोप असा आहे की, त्यांच्या अमदानीत हिंदु-मुसलमानांचे दंगे घडून आले. अशा प्रकारचे दंगे देशांत घडून येतात ही गोष्ट दुर्दैवाने खरी आहे. पण राष्ट्रसभेची मंत्रिमंडळे अधिकारावर येण्यापूर्वीहि दंगे झालेले आहेत आणि मंत्रिपदे राष्ट्रसभेने सोडून दिल्यानंतरहि ते झालेले आहेत. मोर्ले-मिटो सुधारणेबरोबरच देशामध्ये सुरू करण्यांत आलेल्या विभक्त मतदारसंघांच्या पद्धतीनंतर दंग्यांचे क्षेत्र व संख्या यांच्यांत उत्तरोत्तर वाढ होत गेलेली आहे, ही गोष्ट अमान्य करता येणार नाही.

कोणत्याहि एका विशिष्ट दंग्याचें उदाहरण घेऊन त्याची चर्चा करणें येथें शक्य होणार नाहीं. ज्या दंग्यांचीं प्रकरणें न्यायालयांत गेलीं त्यांच्याबद्दलचे निकालहि तेथें झालेलेच असणार. परंतु वन्हाडांत घडून आलेल्या एका घटनेवर दुराणी यांनीं विशेष जोर दिला असून हायकोर्टाच्या निकालपत्रांतील कांहीं उद्गारांचा निर्देश करून त्यांनीं मध्यप्रांताच्या पंतप्रधानांना 'प्राणत्याग करण्याचा किंवा सार्वजनिक जीवनापासून निवृत्त होण्याचा' सल्लाहि देऊन टाकलेला आहे. म्हणून त्या प्रकरणाबाबतच्या कांहीं गोष्टींचा उल्लेख येथें करण्यास हरकत नाहीं. या प्रकरणांत एका प्रमुख हिंदु गृहस्थाचा खून झाला होता व कांहीं जणांना जखमा झाल्या होत्या. गुन्ह्याचा तपास मि. बी. जी. टेलर नांवाच्या युरोपियन डेप्युटी इन्स्पेक्टर—जनरलच्या देखरेखीखालीं करण्यांत आला. खटल्याचें काम गुन्हा घडून आला त्या जिल्ह्यांत न चालतां, आरोपीच्या इच्छेनुरूप नागपूर मुक्कामी चाललें. खटला चालवणारे न्यायाधीशहि मि. एम्. एन्. क्लार्क नांवाचे एक युरोपियन आय्. सी. एस्. अधिकारी होते. पुढें थोडक्याच दिवसांत त्यांची बढती नागपूर हायकोर्टाच्या न्यायमूर्तीच्या जागेवर करण्यांत आली, त्यावरून ते चांगले वाकबगार न्यायाधीश असावेत असा तर्क होतो. राष्ट्रसभेच्या मंत्रिमंडळांनीं राजीनामे दिल्यानंतर हा खटला चालला आणि सेशन कोर्ट व हायकोर्ट यांचे निवाडे तर राजीनामे दिल्यानंतर कित्येक महिन्यांनीं जाहीर झाले. खालच्या कोर्टांचे निकाल वरच्या कोर्टांत फिरतात ही नित्याच्या अनुभवांतील गोष्ट आहे. तसाच प्रकार याहि बाबतींत झाला. एका गोष्टीचा विशेष बोभाटा करून तिचा दोष पंतप्रधानांच्या पदरीं बांधण्यांत येत असतो. त्यांनीं म्हणे एक असें भाषण केलें कीं, त्यायोगानें गुन्ह्याच्या चौकशीमध्ये पक्षपातीपणा निर्माण झाला. हें भाषण विधिमंडळांत मांडण्यांत आलेल्या तहकुबीच्या सूचनेवर बोलतांना करण्यांत आलेलें होतें आणि 'आलेल्या बातम्यांवरून समजलेल्या हकिकतीची माहिती देणें' हा भाषणाचा हेतु असल्याचेंहि स्पष्ट करण्यांत आलेलें होतें. प्रकरण घडून आल्यानंतर तीन दिवसांच्या आंत, हें प्रकरण कोर्टांत पोचण्यापूर्वीं ही

चर्चा झाली. जातीय तेढ त्रिकोपास गेल्याच्या बातम्या कानांवर आल्यामुळे पंतप्रधान त्या गांवीं जाऊन आले. आपल्या समवेत त्यांनीं विधिमंडळाच्या तीन मुसलमान सभासदांनाहि नेलें होतें. त्यांपैकीं एक गृहस्थ के. एस्. अब्दुल रहमान खान हे प्रांतिक मुस्लिम लीगचे चिटणीस होते. पंतप्रधानांनीं खामगांव येथें जाहीर सभेंत भाषणहि केलें. विधिमंडळांतील चर्चेच्या वेळीं हा गुन्हा काळजीपूर्वक पूर्वयोजना करून व क्रूरपणें करण्यांत आला असें पंतप्रधानांनीं म्हटल्याची तक्रार करण्यांत आलेली होती. पण चर्चेच्या प्रसंगीं मुसलमान सभासदांनीं देखील गुन्ह्याचें वर्णन 'खून' या शब्दानेंच केलें होतें व त्याचा अत्यंत कडक शब्दांत निषेध केला होता. खुद्द पंतप्रधानांच्या वर्तणुकीबद्दल तर चर्चेच्या प्रसंगीं के. एस्. अब्दुल रहमान खान यांनीं पुढील प्रकारचे प्रशंसोद्गार काढले: 'खामगांवीं पंतप्रधानांनीं केलेलें भाषण ऐकून मी खूष झालों. त्यांनीं ज्या उदात्त भावना व्यक्त केल्या आहेत व जें मार्गदर्शन केलें आहे त्यांचें अनुकरण माझ्या मित्रमंडळींनीं केलें असतें, तर किती बरें झालें असतें.'"^१ गुन्ह्याच्या तपासाब्रात हायकोर्टानें ठपका दिल्याकारणानें पोलिसांच्या तपासाच्या वेळच्या वर्तनाची चौकशी करण्यासाठीं व त्यांत कांहीं गैरप्रकार घडले असल्यास त्याला जबाबदार असणाऱ्या माणसांचीं नांवें सादर करण्यासाठीं सरकारनें मुंबई हायकोर्टाचे न्यायाधीश न्यायमूर्ति मॅक्लिन् यांची नेमणूक केली. मुसलमानांचा छळ केल्याच्या तक्रारी निराधार आहेत याबद्दल न्यायमूर्ति मॅक्लिन् यांची खात्री पटली. गुन्ह्याचा पुरावा म्हणून पोलिसांनीं खोटे साक्षीदार आणले नाहींत असें त्यांना आढळून आलें व त्यांनीं पोलिसांना दोषमुक्त ठरवले. खालच्या कोर्टांत सिद्ध होऊन वरच्या कोर्टांत नाशाबित झालेल्या प्रत्येक खटल्याबद्दल पंतप्रधानाला जबाबदार धरण्यांत येऊं लागले, तर राज्यकारभार अशक्य होऊन बसेल. मंत्रिमंडळांनीं राजीनामे दिल्यानंतर म्हणजे पंतप्रधान हे पुन्हां साधे नागरिक बनल्यानंतर हा खटला चालला

असल्याकारणानें सेशन जजावर सेवानिवृत्त पंतप्रधानांच्या अधिकाराचें दडपण पडण्याचा संभव होता असेंहि सूचित करतां येण्यासारखें नाहीं.

राष्ट्रसभेच्या अत्याचाराचें आणखी एक उदाहरण म्हणून उर्दू-हिंदी-वाद पुढें करण्यांत येत असतो. हा फार जुनाट वाद आहे आणि तो अजूनहि चालूच आहे. तो वाद चिघळवून मुसलमानांवर अन्याय होईल असें राष्ट्रसभेच्या मंत्रिमंडळांनीं कांहींच केलेलें नाहीं. उलट, या वादांत कांहीं तरी तडजोड निघावी या दृष्टीनेंच त्यांनीं प्रयत्न केले. पण त्यांतून कांहीं निष्पन्न होण्यापूर्वीच मंत्रिमंडळांनीं राजीनामे दिले.

त्यानंतरचा १९३७ पासून आजपर्यंतचा जातीय प्रश्नाचा इतिहास म्हणजे तडजोडीसाठीं पुनःपुनः राष्ट्रसभेनें केलेले प्रयत्न, मुस्लिम लीगच्या वाढत्या मागण्या, ब्रिटिश सरकारनें लीगला कधीं अप्रत्यक्षपणें दिलेला पाठिंबा, तर कधीं तिच्याबद्दल दर्शवलेली नापसंती आणि सरकारच्या या वर्तनामुळे देशांत सतत कायम राहिलेले पगदस्ती वातावरण यांचा इतिहास आहे. राष्ट्रसभेच्या मंत्रिमंडळांच्या अत्याचाराचें कुमांड कसें रचण्यांत आलें तें आपण पाहिलेंच. लीगचें कशामुळे समाधान होईल तें समजून घ्यावें म्हणजे राष्ट्रसभेला व देशाला तिच्या मागण्यांचा विचार करून शक्य तर त्या पार पाडतां येतील या उद्देशानें १९३३ सालीं महात्मा गांधी व त्या वेळीं राष्ट्राध्यक्ष असलेले श्री. सुभाषचंद्र बोस यांनीं प्रयत्न करून पाहिला. जनां जिनांचे चौदा मुद्दे ब्रिटिश सरकारनें प्रायः मान्य करून त्यांचा अन्तर्भाव १९३५ च्या राज्यघटनेंत अगोदरच केलेला असल्याकारणानें, लीगच्या कोणत्या कोणत्या मागण्या शेष आहेत हें जाणून घेणें आवश्यक होतें. जिनांसाहेब व प्रस्तुत ग्रंथाचा कर्ता यांच्यामध्ये १९३५ सालच्या प्रारंभी ज्या वाटाघाटी झाल्या त्या १९३५ चा कायदा पास होण्यापूर्वी झालेल्या होत्या आणि संयुक्त मतदारसंघ हा त्या वाटाघाटीचा आधारभूत विषय होता. पण १९३५ च्या कायदानुसार विभक्त मतदारसंघच काय, पण इतरहि मागण्या सरकारनें मान्य केल्या. तदनंतर पदरांत पडलेले विभक्त मतदारसंघ अथवा इतर दुसरे मुद्दे

सोडून देण्यास लीग तयार होईल अशी अपेक्षा करणेंच व्यर्थ होतें. लीगनें जीं जीं संरक्षणें मागितलीं होतीं तीं सर्व प्राप्त झालेलीं होतीं, मुसलमानांची बहुसंख्या असलेल्या पंजाब, सिंध, सरहद्द व बंगाल या प्रांतांत आणि अधून-मधून आसाममध्येहि मुसलमानी मंत्रिमंडळें अस्तित्वांत होतीं, तरी देखील मुसलमानांचा छळ होत असून त्यांचे हितसंबंध आपल्या खास व राखीव अधिकारांचा उपयोग करून सुरक्षित राखण्याबद्दलची ब्रिटिश सरकारनें दिलेलीं सर्व आश्वासनें व कायद्यांतलीं सर्व संरक्षणें निरुपयोगी ठरलीं असल्याचें लीगनें ठरवून टाकलें. हा लीगचा निर्णय बरोबर तरी म्हटला पाहिजे किंवा तो भीतिजन्य व संशयजन्य अशा भ्रामक मनोगडांचा परिणाम तरी मानला पाहिजे. लीगचा निर्णय जर वस्तुस्थितीस धरून असेल, तर मुसलमानांची बहुसंख्या असणारे प्रांत हिंदुस्थानपासून उद्यां अलग केले आणि तेथें स्वतंत्र राज्यें स्थापन केलीं तरी देखील त्या ठिकाणच्या मुसलमान रहिवाशांचें संरक्षण होईल हें शक्य दिसत नाही. मग ज्या प्रांतांत मुसलमान अल्पसंख्य आहेत तेथली गोष्ट तर बोलावयासच नका. पण हा केवळ संशय-जन्य व भीतिजन्य भ्रामक मनोगड असेल, तर कालमानानें संशयाचा व भीतीचा निरास होतो कीं काय याची वाट पाहात बसण्याव्यतिरिक्त कांहींच करतां येणार नाही. पण लीगच्या मागण्याचें शेषूट लांबतच चाललें असून तिनें तडजोड अशक्य करून ठेवली आहे. एका बाजूला महात्मा गांधी, श्री. सुभाषचंद्र बोस व पंडित जवाहरलाल नेहरू आणि दुसऱ्या बाजूला जनाब जिना यांच्यांत दीर्घकालपर्यंत पत्रव्यवहार व वाटाघाटी झाल्या, परंतु त्यांची मजल तडजोडीचीं बोलाणीं करणाऱ्या पक्षांचा तत्संबंधींचा अधिकार काय, याची छाननी करण्यापलीकडे गेलीच नाही ! संबंध मुसलमान समाजाची मुस्लिम लीग हीच एकमेव प्रातिनिधिक संस्था आहे अशी मान्यता तिला देण्यांत यावी व राष्ट्रसभेनें हिंदुसमाजाच्या वतीनें बोलावें असा जिनासाहेबांनीं हट्ट धरला. राष्ट्रसभेनें यांपैकीं एकहि मुद्दा मान्य केला नाही आणि राष्ट्रसभेला तशी मान्यता देणें खरोखर अशक्यच होतें. त्यामुळें लीगच्या मागण्यांची

जंत्री बनवण्यापर्यंत देखील या वाटाघाटींची उडी जाऊं शकली नाही.

लीगव्यतिरिक्त देशांमध्ये मुसलमानांच्या दुसऱ्या संस्था असून लीगचा हा दावा त्यांना मान्य नाही हे विसरतां कामा नये. वेळोवेळीं निरनिराळ्या नांवांनीं स्थापन झालेल्या राष्ट्रीय मुसलमानांच्या संस्थांचा येथें उल्लेख करावासा वाटतो. चिवट मनोवृत्तीचे व त्यागी असे अहरार ध्या; राष्ट्राच्या स्वातंत्र्या-मार्ती सतत लढत राहिलेले, हालअपेष्टा सहन केलेले आणि मुसलमानी विद्येचे प्रतिनिधी व धर्मज्ञ म्हणून समाजांत विशिष्ट स्थान असलेले जमायत-उल्-उलेमाचे कार्यकर्ते ध्या; स्वतःची निराळी परिषद् असलेले व लीगपासून आपल्या हक्कांचें रक्षण व्हावें म्हणून कायदेशीर संरक्षणें मागणारे शिया मुसलमान ध्या; (खुद्द जनाब जिना व इतर कांहीं प्रमुख मुसलमान शिया असूनहि शिया परिषदेला संरक्षणें हवींशीं वाटत आहेत हे विशेष.) मुसलमान समाजांत बहुसंख्या नसली तरी ज्यांची घरीच संख्या आहे असें मोमिन ध्या; त्यांची स्वतंत्र जमायत असून मुस्लिम लीगचा दावा त्यांनीं पुनःपुनः व उघडाउघड नाकबूल केला आहे. बलुचिस्तानांतील खुदाम-इ-वतन या संस्थेंत संघटित झालेले राष्ट्रीय मुसलमान, सरहद्द प्रांतांतील खुदाई खिदमत-गार, बंगालमधील कृषकप्रजावाले आणि अल्हामा मशिकींचे खाकसार ध्या; यांच्यापैकीं प्रत्येकाचे लीगशीं अनेक वावरींत मतभेद आहेत. या पक्षांच्या बळासबद्धीं निरनिराळे अंदाज करण्यांत येत असतात. त्यांचे अनुयायी मुसलमानांमध्ये आपलें बहुमत असल्याचें सांगतात, तर लीगवाले आपलेंच बहुमत असल्याचा दावा करीत असतात.

राष्ट्रसभा म्हणजे हिंदूंची संस्था अशी मान्यता देणें राष्ट्रसभेला शक्यच नव्हतें. तशी मान्यता देणें म्हणजे आपल्या परंपरेवर ब्रोळा फिरवण्याप्रमाणें, आपला इतिहास खोटा पाडल्याप्रमाणें व आपल्या भविष्याचा नाश केल्याप्रमाणें झालें असतें. देशांतील सर्व धर्मांच्या व जातीजमातींच्या अंतःकरणांत राजकीय व आर्थिक स्वातंत्र्याचा जो ध्यास आहे, त्याचें प्रतिनिधित्व आपण करीत आलों आहोंत असा राष्ट्रसभेचा दावा आहे. मुसलमानांच्या किंवा दुसऱ्या

कोणत्याहि धार्मिक गटांच्या हितसंबंधांपासून वेगळे असे हिंदूंचे जे काही हित-संबंध असतील त्यांचें प्रतिनिधित्व राष्ट्रसभा करते असें म्हणतां येणार नाही. त्यामुळे आपण एकट्या हिंदूंचीच जातीय संघटना आहोंत ही भूमिका राष्ट्रसभेला कबूल होणें शक्यच नव्हतें. तेव्हां लीगच्या म्हणण्याला राष्ट्रसभेने दिलेला हा नकार वस्तुस्थितीला धरूनच होता. तथापि, जातीय प्रश्न सोडवण्याचे उपाय शोधून काढण्यासाठीं मुस्लिम लीगबरोबर सहकार्य करण्याची राष्ट्रसभेची तयारी होती. परंतु येवढ्यानें नवाब जिनांचें समाधान न झाल्या-कारणानें 'प्रथम ग्रासे मक्षिकापातः' असा वाटाघाटीचा प्रकार झाला.

या मुद्याच्या समर्थनार्थ दोन-चार उतारे दिले तरी पुरे होतील. ३ मार्च १९३८ रोजी गांधीजींना लिहिलेल्या पत्रांत जिनासाहेब लिहितात: 'आतां आपण अशा स्थितीला येऊन पोचलों आहोंत कीं, इतःपर संदेह मुळींच राहूं देतां कामा नये. हिंदुस्थानांतील मुसलमानांची एकमेव, अधिकृत व प्रातिनिधिक संस्था म्हणून तुम्ही लीगला मान्यता द्या, आणि तुम्ही राष्ट्रसभेचें व देशांतील इतर हिंदूंचें प्रतिनिधित्व करा. या भूमिकेवरूनच आपणांला पुढें बोलणीं करतां येतील व तडजोडीचीं साधनें निर्माण करतां येतील.'^१ श्री. सुभाषचंद्रांच्या बरोबर वाटाघाटी चालू असतां जनाब जिनांनीं पुढीलप्रमाणें एक योजना सुचवली होती: 'हिंदी मुसलमानांची अधिकृत संस्था जी अखिल भारतीय मुस्लिम लीग व हिंदूंच्या संग्रटित मताची प्रातिनिधिक व अधिकृत अशी संस्था जी राष्ट्रसभा त्यांनीं हिंदु-मुसलमानांत तडजोडीसंबंधींचा दोन प्रमुख जमार्तीमधील करारनामा म्हणून पुढील अटींना संमति दिलेली आहे.' अधिक विचारविनिमय झाल्यावर जिनासाहेबांनीं वरील वाक्यरचनेंत पुढील-प्रमाणें बदल केला.

‘राष्ट्रसभा व हिंदुस्थानांतील मुसलमानांची अधिकृत व प्रातिनिधिक संस्था जी मुस्लिम लीग त्यांनीं हिंदु-मुसलमानांतील तडजोडीच्या पुढील अटींना करार म्हणून मान्यता दिलेली आहे.’ अखिल भारतीय मुस्लिम लीगच्या कार्यकारी

मंडळानें अशा अर्थाचा एक ठराव केला कीं, 'हिंदुस्थानांतील मुसलमानांची लीग हीच अधिकृत व प्रातिनिधिक संस्था आहे या भूमिकेव्यतिरिक्त दुसऱ्या कोणत्याहि भूमिकेवरून राष्ट्रसंघाबरोबर हिंदु-मुसलमानांच्या प्रश्नाबाबत वाटाघाटी करणे मुस्लिम लीगला शक्य होणार नाही.' १९३८ च्या २ ऑगस्टला श्री. सुभाषचंद्र बोस यांना लिहिलेल्या पत्रांत जिनासाहेब एक पाऊल पुढें गेले आहेत. ते लिहतात : 'राष्ट्रसभा जी समिति नेमील तिला हिंदु-मुसलमानांचा प्रश्न सोडवावयाचा असल्याकारणानें त्या समितींत राष्ट्रसंघानें मुसलमानांचा अन्तर्भाव केल्यास लीगच्या कौन्सिलला तें इष्ट वाटणार नाही.' सर तेजबहादुर सप्रूनी १९४१ च्या फेब्रुवारीमध्ये जिनासाहेबांना जेव्हां असें सुचविलें कीं, हिंदु-मुसलमानांचा प्रश्न सोडवण्यासाठीं त्यांनीं व महात्मा गांधींनीं भेटावें, त्या वेळीं १९ फेब्रुवारी रोजी त्यांना दिलेल्या उत्तरांत जनाब जिनांनीं कळविलें कीं, 'हिंदु-समाजाच्या वतीनें श्री० गांधींना किंवा दुसऱ्या कोणत्याहि पुढाऱ्याला भेटण्यास व हिंदु-मुसलमानांचा प्रश्न सोडवणाऱ्या कामीं यथाशक्ति मदत करण्यास मी नेहमींच तयार आहे.'

अशा प्रकारची मागणी पूर्वी कधीहि करण्यांत आलेली नसल्याकारणानें ही शक्य नव्यानेंच काढण्यांत आली आहे हें स्पष्ट होतें. लखनौ-कराराच्या वेळीं ज्या वाटाघाटी झाल्या त्या मुस्लिम लीगला मुसलमानांच्या एकमेव अधिकृत संस्थेचें पद बहाल न करतां आणि राष्ट्रसंघाला संघटित हिंदुमताची प्रतिनिधि न ठरवतांच करण्यांत आल्या होत्या. १९३५ सालीं त्या वेळेच्या राष्ट्रसंघाच्या अध्यक्षांनीं जिनांच्याबरोबर जें बोलणें केलें, त्यांतदेखील हा मुद्दा कधींच उपस्थित करण्यांत आलेला नव्हता. इतकेंच नाही, तर हिंदुमहासंघाच्या दृष्टीनें पंडित मदनमोहन मालवीयांची अनुमति राष्ट्रसंघाशीं झालेल्या कराराला जोपर्यंत मिळणार नाही, तोपर्यंत तो करार पक्का झाला असें मानण्यास जिनांची तयारी नव्हती ! आणि कराराला हिंदुमहासंघाची सन्मति आपण मिळवून देऊं अशी हमी राष्ट्रसंघाच्या अध्यक्षांना देणें शक्य न झाल्यामुळे तर वाटाघाटी फिसकटल्या.

स्वतःच्या प्रातिनिधिक दर्जाला मान्यता मिळावी व राष्ट्रसभेला हिंदुसंस्थेचा दर्जा प्राप्त व्हावा येवढा आग्रह धरूनच लीग थांबली नाही. हिंदु-मुसलमान प्रश्न सोडवण्यासाठी नियुक्त होणाऱ्या समितीमध्ये सभासद म्हणून कोणाचा अन्तर्भाव व्हावा हे ठरवण्याचा अधिकारहि ती आपल्याकडे घेऊं पाहात होती असें वरील अवतरणावरून दिसून येतें. जिनासाहेबांशीं बोलणीं करतांना मौजाना अबुल कलम आझादांना आपल्या बरोबर आणण्याची इच्छा महात्मा गांधींनीं व्यक्त केली, तेव्हां जिनांनीं त्या गोष्टीला नकार दिला.

जिनांबरोबर केलेल्या संभाषणाच्या ओघांत आणि दीर्घकाल त्यांच्याबरोबर चालू असलेल्या पत्रव्यवहाराच्या द्वारा लीगच्या दृष्टीनें कोणत्या मुद्यांबाबत चर्चा व तडजोड होणें आवश्यक आहे तें समजून घेण्याचा पंडित जवाहर-लालांनीं प्रयत्न करून पाहिला पण त्यांना कांहीं थांगपत्ता लागला नाही. ज्या मुद्यांच्याबाबत चर्चा व तडजोड होणें आवश्यक आहे असें आपणांस व टेंतें, त्यांच्यासंबंधीं मला कांहीं तरी माहिती द्यावी अशा प्रकारची कळकळीची विनंति त्यांनीं जनाब जिनांना केली असतां, जिनांनीं १७ मार्च १९३८ रोजीं त्यांना पुढील प्रकारचा जबाब पाठवला होता: 'आमचे चौदा मुद्दे तुमच्या ऐकिवांत असतीलच,' असें लिहून जिनांनीं १२ जुलै १९३८ च्या 'स्टेट्स्मन्' पत्रांत 'मुसलमानांच्या दृष्टिकोनांतून' या मथळ्याखालीं प्रसिद्ध झालेल्या एका लेखाचा व १ मार्च १९३८ रोजीं 'न्यू टाइम्स' पत्रांत प्रसिद्ध झालेल्या दुसऱ्या एका लेखाचा हवाला दिला. पुढें त्या लेखांतील मुद्यांचें पंडित नेहरूंनीं आपल्या ६ एप्रिल १९३८ च्या लेखांत पृथक्करण करून तत्संबंधीं राष्ट्रसभेची भूमिका कोणती याचें जेव्हां विवरण केलें, तेव्हां १२ एप्रिल १९३८ च्या उत्तरादाखल लिहिलेल्या पत्रांत जनाब जिना त्यांच्यावरच उलटून लिहिले झाले कीं, 'तुम्हीं आपल्या लेखांत कांहीं मुद्दे मांडले असून माझ्या सूचना म्हणून पत्रारंभींच तुम्हीं ते माझ्या अंगाला चिकटवले आहेत.' या वृत्तीमुळे लीगच्या मते राष्ट्रसभेनें कोणते मुद्दे विचारांत घ्यावयास हवे होते, याचा साहजिकच कोणाला कांहींच बोध झाला नाही.

१९३९ च्या सप्टेंबरांत जेव्हां महायुद्ध सुरू झाले, तेव्हां महात्मा गांधी व पंडित जवाहरलाल नेहरू यांनी पुन्हा एकवार प्रयत्न करून पाहिला, पण व्यर्थ ! पंडितजींनी मोठ्या वैतागाने १६ डिसेंबर १९३९ रोजी लिहिले, “दुदैव असे आहे की, या प्रश्नांची व्यवस्थित चर्चा करण्याच्या अवस्थेपर्यंत देखील आम्ही जाऊन पोचत नाही. ऐन चर्चेला प्रारंभ होण्यापूर्वीच अनेक तऱ्हांच्या शर्तीच्या अडसरानी व अडथळ्यांनी वाट अडवलेली असते....हे अडथळे सदैव कायमच असल्यामुळे आणि त्यांत आणखी अडथळ्यांची भर टाकण्यांत येत असल्याकारणाने मला निरुपायाने असे वाटू लागले आहे की, खरा अडथळा आमच्या राजकीय दृष्टिकोनांतील व राजकीय ध्येयांतील भिन्नतेपासूनच निर्माण झालेला आहे.”

राष्ट्रसभेबरोबर चर्चा करण्यासाठी मतभेदांचे मुद्दे कोणते ते दर्शवण्यास मुस्लिम लीग नाखुष असली तरी व्हाइसरॉयच्या समोर मात्र त्यांतले कांहीं मुद्दे अधूनमधून व्यक्त करून दाखवण्यास ती तितकी नाखुष नसते. मतभेदांपासून स्वतःचा फायदा करून घेण्याच्या बाबतीत सरकारहि नाखुष असतें असे नाही. मतभेद राहावेत म्हणून देशांतील मुस्लिम लीगचे आसन बळकट करण्यासाठी मदत करणे सरकारला क्रमप्राप्त झालेले आहे. हिंदुस्थानला संयुक्त राज्यघटना द्यावी असा आग्रह मुस्लिम सर्वपक्षीय परिषदेनेच धरला होता हे वाचकांना स्मरत असेलच. १९३५ च्या कायद्यान्वये तशी योजना तयार होईतोपर्यंत इकडे जनाब जिनांचा दृष्टिकोन अजिबात पालटून गेलेला होता, आणि त्यांच्या टीकेचा सारा भडिमार घटनाकायद्यांतल्या संयुक्त राज्यपद्धतीसंबंधीच्या तरतुदीवरच होऊ लागला होता. पुढे १९३९च्या ११ सप्टेंबरला व्हाइसरॉयने जाहीर केले की, युद्ध चालू असेपर्यंत संयुक्त राज्यपद्धति अमलांत आणण्यासाठी चालू असलेली तयारी स्थगित करण्यांत येईल. लीगच्या कार्यकारी मंडळाने एक ठराव करून व्हाइसरॉयच्या या आश्वासनाविषयी पसंती व्यक्त केली आणि अशी इच्छा व्यक्त केली की, संयुक्त राज्यपद्धतीची योजना सर्वस्वी रद्द करण्यांत यावी व हिंदुस्थानच्या भावी राज्यघटनेच्या

प्रश्नाचा मुळासकट फेरविचार करण्यांत यावा. “अखिल भारतीय मुस्लिम लीगच्या संमतीवांचून व पसंतीवांचून हिंदुस्थानच्या राज्यघटनाविषयक प्रगती-बाबत कोणतीहि घोषणा करण्यांत येणार नाही आणि अशा प्रकारच्या संमती-वाचून व पसंतीवांचून कोणतीहि राज्यघटनेची योजना बादशहांच्या सरकार-कडून बनवली अथवा स्वीकारली जाणार नाही,” असें आश्वासनहि या ठरावामध्यें मागण्यांत आलें होतें.

यावर लॉर्ड लिन्लिथगोने २३ डिसेंबर १९३९ रोजी उत्तर दिलें तें असें की, “हिंदुस्थानाचा जो राजकीय विकास व्हावयाचा असेल त्याच्या स्थैर्याच्या व यशाच्या दृष्टीनें मुसलमान समाजाच्या समाधानाचें महत्त्व किती आहे याची बादशहांच्या सरकारला कल्पना नाही असें नव्हे. तेव्हां तुमच्या समाजाच्या विचारांना त्याच्या हिंदुस्थानांतील विशिष्ट स्थानामुळे जी प्रतिष्ठा प्राप्त झालेली आहे तिला कमी लेखण्यांत येईल कीं काय, अशी शंका बाळगण्याचें तुम्हांला कारण नाही.” जनावर जिनांनीं ६ फेब्रुवारी १९४० रोजी व्हाइसरॉयची मुलाखत घेतली. मुलाखतीनंतर प्रसिद्ध झालेलें सरकारी पत्रक म्हणतें : “व्हाइसरॉयनीं जिनांना असें आश्वासन दिलें कीं, सर्व अल्पसंख्याक जमातींचे वाजवी हक्क रक्षण करणें किती अगत्याचें आहे याची बादशहांच्या सरकारला पूर्ण जाणीव असून या महत्त्वाच्या गोष्टीकडे दुर्लक्ष होईल अशी धास्ती त्यांनीं मनांत मुळीच बाळगूं नये.” परंतु येवढ्या आश्वासनांनं लीगचें समाधान झालें नाही. जिनांनीं २३ फेब्रुवारी १९४० ला व्हाइसरॉयना जें पत्र लिहिलें, त्यांत सरकारी पत्रकांतील वरील वाक्यें उद्धृत केल्यानंतर लीगच्या कार्यकारी मंडळाचा दृष्टिकोन विशद करून ते पुढें लिहतात : “मुस्लिम लीगने जो मुद्दा उपस्थित केलेला आहे, त्याचें या आश्वासनांनं निराकरण होत नाही असें मला खेदपूर्वक म्हणवेंस वाटतें. कारण त्यामुळे हिंदुस्थानांतील ९ कोटी मुसलमानांच्या भवितव्याची भिस्त, चर्चा व सल्लामसलत या गोष्टींवरच ठेवल्याप्रमाणें होते आणि ब्रिटिश हिंदुस्थानच्या भवितव्याचीं सूत्रे ब्रिटिशांच्याच हातीं राहातात, ही परिस्थिति आम्हांला मान्य नाही.” “हिंदुस्थानच्या भावी राज्यघटनेसंबंधी

अथवा मध्यंतरीच्या व्यवस्थेसंबंधी कोणतेहि वचन कोणत्याहि पक्षाला आमच्या मान्यतेवांचून अथवा आमच्या संमतीवांचून देण्यांत येणार नाही” असे निश्चित आश्वासन सरकारकडून मिळण्याबद्दल जिनांनी आग्रह धरला. व्हाइसरॉयमार्फत ब्रिटिश सरकारने जिनांची समजूत घालण्याचा आणखी एक प्रयत्न केला. भारतमंत्र्यांनी १ एप्रिल १९४० रोजी लॉर्डींच्या सभेत एक निवेदन केलें आणि तें व्हाइसरॉय यांनी जिनांना पत्रद्वारे कळवेलें. तें निवेदन असे होतें : “राज्यघटनेबाबतच्या विषयांची पाहाणी सर्व पक्षांच्या व हितसंबंधांच्या प्रतिनिधींसमवेत करण्यांत येईल असे जे अभिवचन बादशहांच्या सरकारने दिलेलें आहे त्यांत ‘हम करे सो कायदा’ अशी वृत्ति अभिप्रेत नसून वाटाघाटीचा मार्ग सूचित केलेला आहे. हिंदुस्थानांतील जमातींमध्ये बऱ्याच प्रमाणांत एकमत होणें आवश्यक आहे हें तर खरेंच. कारण त्याशिवाय ज्या संयुक्त हिंदुस्थानाच्या आदर्शानें अनेक हिंदी व इंग्रज व्यक्तींना कार्यस्फूर्ति दिली तो प्रत्यक्षांत उतरणें अशक्य होईल. बादशहांच्या हिंदुस्थानांतील प्रजाजनांपैकी ८ कोटी मुसलमान प्रजेला ज्या राज्यपद्धतींत शांततेने व सुखासमाधानानें राहतां येणार नाही अशी कोणतीहि राज्यपद्धति हिंदुस्थानावर लादण्याचा प्रयत्न या देशांतील कोणतेहि सरकार किंवा पार्लमेंट करील हें मला संभवनीय वाटत नाही.” या जादा खुलाशानेंहि लीगच्या कार्यकारी मंडळाचें समाधान झालें नाहीं. जिनांनी २५ जून १९४० ला व्हाइसरॉयची पुन्हां एकदां भेट घेतली आणि त्यांना तत्पूर्वी पाठवलेल्या आपल्या पत्रांतील मुद्यांचें एक टिपण सादर केलें. व्हाइसरॉयला सादर केलेल्या टिपणांतील मुद्दे असे :-

(१) हिंदुस्थानची फाळणी करण्याबद्दल आणि वायव्य व आग्नेय भागांत स्वतंत्र मुसलमान राज्यें स्थापन करण्याबद्दल लाहोरच्या ठरावामध्ये जी मूलभूत तत्वे प्रतिपादन केलेली आहेत, त्यांना कोणत्याहि प्रकारें विरुद्ध असणारी घोषणा अथवा निवेदन बादशहांच्या सरकारने करूं नये.

(२) मुसलमानी हिंदुस्थानच्या पूर्वपसंतीशिवाय व संमतीशिवाय ब्रिटिश सरकारला कोणतीहि तात्पुरती किंवा कायमची राज्यघटना स्वीकारतां

येणार नाही, असे निश्चित व निरपवाद आश्वासन बादशहांच्या सरकारने दिले पाहिजे.

(३) मध्यवर्ति व प्रांतिक सरकारांमध्ये मुस्लिम नेत्यांना समप्रतिष्ठ सहकारी म्हणून घेण्यास ब्रिटिश सरकार तयार असेल, तरच युद्धप्रयत्नांची कसोशी करणे व हिंदी साधनसामग्रीची संपूर्ण जमवाजमव शक्य होईल. हेंच दुसऱ्या शब्दांत सांगावयाचें तर मुस्लिम हिंदुस्थानच्या नेत्यांवर बरोबरीच्या व्यक्ती म्हणून संपूर्ण विश्वास टाकण्यांत आला पाहिजे, आणि मध्यवर्ति व प्रांतिक सरकारांमध्ये त्यांना समान अधिकार व नियंतेपण प्राप्त झाले पाहिजे.

(४) तात्पुरत्या व युद्धकालीन म्हणून खालील गोष्टी करण्यांत याव्यात :

(अ) संध्यांच्या राज्यघटनेच्या मर्यादा संभाळून व्हाइसरॉयच्या कार्यकारी मंडळाची वाढ करण्यांत यावी. राष्ट्रसभेचे प्रतिनिधी कार्यकारी मंडळांत येणार असतील तर हिंदूंच्या बरोबरीने मुसलमान घेण्यांत आले पाहिजेत. आणि राष्ट्रसभेचे प्रतिनिधी येणार नसतील तर राज्यकारभाराची जबाबदारी मुसलमानांच्या शिरावर पडणार असल्याकारणाने सध्याच्या कार्यकारी मंडळांत जी भर घालण्यांत येणार तिच्यापैकी बहुसंख्य सभासद मुसलमान नेमण्यांत आले पाहिजेत.

(ब) व्हाइसरॉयच्या अध्यक्षसकट १५ पेक्षा कमी नाही इतक्या सभासदांचे एक युद्धमंडळ नेमावे व व्हाइसरॉय हे त्याचे अध्यक्ष अमावेत. राष्ट्रसभेचे प्रतिनिधी त्यांना असतील तर मुसलमानांना हिंदूंच्या इतक्या जागा व राष्ट्रसभेचे प्रतिनिधी नसतील, तर बहुसंख्य जागा देण्यांत याव्यात.

(क) सूचित केलेल्या युद्धमंडळांतील व गव्हर्नर-जनरलच्या कार्यकारी मंडळांतील मुसलमान सभासद आणि गव्हर्नरांचे मुसलमान सहागार मुस्लिम-लीगच्या पसंतीचेच असावेत.

मुस्लिम लीगच्या हातांत राज्यसत्तेचें वाण घ्यावें हाच या मागण्यांचा अर्थ आहे, ही गोष्ट व्हाइसरॉयच्या लक्षांत आल्याशिवाय राहिली नाही. म्हणून ६ जुलै १९४० रोजी दिलेल्या उत्तरांत त्यांनी असे म्हटले की, “मुस्लिमांच्या

हितसंबंधांना पुरेसे प्रतिनिधित्व मिळावे या गोष्टीचें महत्त्व मान्य करण्यास आपण सिद्ध असले तरी कोणत्याहि एका गटाच्या शिरावर कमी किंवा अधिक 'जबाबदारी' पडण्याचा प्रश्नच उद्भवत नाही. कारण 'जबाबदारी पडणार ती गव्हर्नर-जनरलच्या सर्व कौन्सिलावर पडणार आहे.' प्रस्तुतच्या कायद्यानुसार व कार्यपद्धतीनुसार गव्हर्नर-जनरलच्या कौन्सिलमध्ये समावेश करण्यासाठी कोणाची नावे सुचवावीत तें गव्हर्नर-जनरलचा सल्ला घेऊन ठरवण्याची जबाबदारी भारतमंत्र्यांच्याच हातीं राहाणार, हें स्पष्टच आहे. ही माणसे नेमण्याचा हक्क कोणत्याहि राजकीय पक्षाच्या अधीन राहाणार नाही; मग तो पक्ष कितीहि महत्त्वाचा असो." व्हाइसरॉयने असेंहि कळवले की, "मला आणखीहि एक गोष्ट स्पष्ट करावीशी वाटते ती ही की, माझ्या वाढवलेल्या कार्यकारी मंडळाचे सभासद म्हणून किंवा बिनसरकारी सल्लागार म्हणून ज्या मुसलमान सद्गृहस्थांची नेमणूक करावी लागेल, त्यांची निवड करण्याचा हक्क मुस्लिम लीगकडे सुपूर्त करणे घटनेच्या दृष्टीने अशक्यच आहे. पण तशा नेमणुका करण्याचा प्रसंग आलाच तर तुम्ही ज्या सूचना कराल त्यांचा पूर्ण विचार करण्यांत येईल, याविषयी तुम्हांला संदेह बाळगण्याचें कारण नाही."

सरकारचें धोरण विशद करणारी एक घोषणा ७ ऑगस्ट १९४० रोजी व्हाइसरॉयने केली. हिंदुस्थानाच्या राज्यघटनेचा जेव्हां फेरविचार करण्यांत येईल तेव्हां १९३५च्या सगळ्याच कायद्यांची छाननी करण्यांत येणार असल्याबद्दल सरकारने पूर्वी केलेल्या घोषणांचा उल्लेख करून ते म्हणाले की, हिंदुस्थानच्या शांततारक्षणाची व योगक्षेमाची आपणांवर असलेली जबाबदारी अशा कोणत्याहि शासनसंस्थेच्या हातीं सुपूर्द करण्याचा विचार ब्रिटिश सरकार मनांत आणणार नाही की, ज्या शासनसंस्थेची सत्ता हिंदुस्थानांतल्या राष्ट्रीय-जीवनांतील कांहीं सामर्थ्यशाली गट उघडपणें अमान्य करीत आहेत. त्याचप्रमाणें अशा गटांना जबरदस्तीने त्या शासनसंस्थेमुळे मान तुकावण्यास लावण्याचें कामहि ब्रिटिश सरकार करणार नाही. युद्धसमाप्तीनंतर हिंदुस्थानच्या राष्ट्रीय जीवनांतील मुख्य घटकांच्या प्रतिनिधींचें एक मंडळ नवीन राज्य-

घटनेची आंखणी करण्याप्रीत्यर्थ नेमण्याचें आश्वासन त्यांनीं सरकारतर्फें दिलें. कांहीं प्रातिनिधिक हिंदी गृहस्थांना गव्हर्नर-जनरलच्या कार्यकारी मंडळांत सामील होण्याचें निमंत्रण देण्याची व युद्ध-सल्लागारमंडळ नेमण्याची सरकारची इच्छा असल्याचेंहि त्यांनीं जाहीर केलें. व्हाइसरॉयच्या या देकारा-विषयीं हाऊस ऑफ कॉमन्समध्ये चर्चा चालू असतां मि. अमेरी यांनीं हिंदुस्थानी लोकांत मतभेद आहेत या मुद्द्यावर विशेष भर दिला. ते म्हणाले : “हिंदुस्थानांत जो घटनात्मक पंचप्रसंग निर्माण झालेला आहे तो बादशहांचें सरकारविरुद्ध एकदिल झालेली हिंदी जनता यांच्यामध्ये निर्माण झालेला नसून तो मुख्यतः हिंदुस्थानच्या राष्ट्रीय जीवनांतील मुख्य गटांमध्येच झालेला आहे. म्हणून त्याचा उलगाडा बादशहांचें सरकार व हिंदी जनतेचे प्रतिनिधि या दोन पक्षांत समझौता घडवून आणण्याच्या साध्या व सुलभ वाटणाऱ्या मार्गानें होण्यासारखा नसून अनेक पक्षांमध्ये तडजोड घडवून आणण्याच्या अधिक विकट मार्गानेंच होऊं शकेल. बादशहांचें सरकार हा त्या अनेक पक्षांपैकीं केवळ एक पक्ष आहे.” मुसलमान, दलित वर्ग व हिंदी संस्थानिक यांचा त्यांनीं अनेक पक्षांपैकीं कांहीं पक्ष म्हणून निर्देश केला. पण त्याच वेळीं, हिंदुस्थान हा स्वयंपूर्ण व स्वतंत्र असा एक भूप्रदेश असून प्राचीन संस्कृतीचें व सर्व रहिवाशांना समान अशा दीर्घ इतिहासाचें वैभव त्याला लाभलेलें आहे असेंहि त्यांनीं सांगितलें. वरील सर्व हक्किकतीवरून हिंदुस्थानांतील तीन पक्षांपैकीं जो तिसरा पक्ष तो हळूहळू पण अखंडपणें बलिष्ठ होत चालल्याचें आढळून येईल. एकीकडे लोकसत्ताक तत्त्वप्रणालीचा पोकळ उदो उदो चालू असल्याचें दिसतें, तर दुसरीकडे ‘हिंदी राष्ट्रीय जीवनांतील विविध गटांना उत्तेजन देण्यांत येत असल्याचा अनुभव येतो. घटनात्मक प्रगति होण्यासाठीं पुरेसें ऐकमत्य असावयास हवें असा आग्रह धरण्यांत येतो आणि हिंदुस्थान व ब्रिटन यांच्यामध्ये बांधा निर्माण झालेला नसून तो खुद्द हिंदी लोकांमध्येच निर्माण झाल्याचें सांगण्यांत येतें. कोणतीहि घटनात्मक योजना अमलांत येण्यापूर्वीं लीगची पसंति व संमति मिळवली पाहिजे, आणि प्रातिनिधिक संस्था-

तील मुसलमान प्रतिनिधींची निवड करण्याचा अखत्यार एकट्या लीगलाच प्राप्त झाला पाहिजे, अशा मागण्या लीगने केल्या कीं ऐसपैस सर्वसाधारण घोषणा करून पहिल्या मागणीविषयीं टाळाटाळीचें धोरण स्वीकारण्यांत येतें तर दुसरी मागणी सरळ सरळ नाकारण्यांत येते. वायव्य व आग्नेय भाग देशापासून तोडून वेगळे करा असें तिनें सुचवले कीं, हिंदुस्थान हा एक स्वयंपूर्ण व स्वतंत्र भूभाग असून प्राचीन परंपरा व सर्व रहिवाशांना समान असा सुदीर्घ इतिहास त्याला लाभलेला आहे असें म्हणावयाचें. भावी राज्यघटनेपुरती व्हाइसरॉयची घोषणा लीगच्या कार्यकारीमंडळाला समाधानकारक वाटली, पण व्हाइसरॉयच्या कार्यकारीमंडळाची वाढ करण्यासंबंधीची सूचना मात्र तिला सर्वस्वी नापसंत होती. लीगनें सादर केलेल्या चार नांवांपैकीं व्हाइसरॉयनें दोन नांवे कार्यकारी मंडळासाठीं निवडावीं, हें व्हाइसरॉयचें म्हणणें लीगला पसंत पडलें नाहीं. युद्ध-सल्लागारमंडळाच्या बाबतहि अशीच सूचना व्हाइसरॉयनें केली होती, तिच्यावरहि नापसंतीचाच शिक्षा बसला. पुन्हां वाटाघाटी करण्यांत आल्या, पण गाडी पुढें सरकेना. २९ सप्टेंबर १९४० रोजीं भरलेल्या अखिल भारतीय मुस्लिम लीगच्या कौन्सिलच्या बैठकीमध्ये जनाब जिनांनीं असें निवेदन केलें कीं, ब्रिटिश सरकारला आपल्या हातचीं अधिकारसूत्रें खाली ठेवण्याची मुळीं देखील इच्छा नसून ९ कोटी लोकसंख्येच्या मुसलमान राष्ट्राशीं त्यांनीं खेळ चालवलेला आहे. येणेंप्रमाणें सरकार व मुस्लिम लीग यांच्या दरम्याक जनाब जिनांच्या भाषेंत बोलावयाचें तर 'युद्ध-करार' करण्याचा प्रयत्न तेवढ्या वेळेपुरता तरी निष्फळ ठरला.

त्या वर्षाच्या अखेरीला राष्ट्रसभेनें भाषण-स्वातंत्र्याच्या हक्काच्या समर्थनार्थ वैयक्तिक सत्याग्रहाची चळवळ सुरू केली. चळवळ मुसलमानांच्या अथवा लीगच्या विरुद्ध नव्हती हें उघडच होतें. ज्या हक्काच्या रक्षणासाठीं ती सुरू करण्यांत आली त्याचा फायदा इतरांच्याच प्रमाणें मुसलमानांनाहि मिळालाच असता. तरीहि चळवळ आपल्या विरुद्धच सुरू करण्यांत आलेली आहे असा ग्रह मुस्लिम लीगनें करून घेतला. 'आपली सत्याग्रहाची चळवळ मोठया आवे-

शानें सुरू करण्यांत व चालवण्यांत श्री. गांधींचा खरा उद्देश काय आहे, त्याविषयी आम्हांला यत्किंचितहि संदेह नाही' असें लीगच्या कौन्सिलने आपल्या ठरावांत म्हटलें असून पुढें तिनें सरकारला असें बजावलें आहे की, “मुसलमानांच्या मागण्यांना अपायकारक अथवा विरोधी अशी कोणतीहि सवलत राष्ट्रसभेला देण्यांत आल्यास मुस्लिम लीग आपली सर्व शक्ति पणास लावून त्याचा प्रतिकार केल्याशिवाय राहाणार नाही. त्याचप्रमाणें वेळ पडल्यास या देशांतील मुसलमानांच्या हक्करक्षणासाठी व हितरक्षणासाठी या झगड्यांत उडी घेऊन जरूर तो लढा करण्यासहि आम्ही मागेपुढें पाहाणार नाही, ही गोष्टहि आम्ही येथें नमूद करून ठेवूं इच्छितों.”

त्यानंतरचें लीगचें अभिवेशन मद्रास येथें १९४१ च्या एप्रिलमध्ये भरलें, तेव्हां लीगच्या घटनेमध्ये फेरफार करून पाकिस्तानची प्राप्ति हें लीगचें ब्रीद-वाक्य ठरवण्यांत आलें.

ब्रिटिश सरकार व मुस्लिम लीग यांच्यामधील सौद्याचा यापुढील टप्पा म्हणजे क्रिप्स-शिष्टाई. १९४२ च्या मार्च महिन्यांत ब्रिटनच्या युद्धमंडळाचे एक सभासद सर स्टॅफोर्ड क्रिप्स हे सरकारच्या घोरणाची व योजनेची घोषणा बरोबर घेऊन हिंदुस्थानांत दाखल झाले. बादशहांच्या इतर वसाहतींच्या बरोबरीच्या दर्जावर संयुक्त हिंदुस्थानाची स्थापना करण्यांत यावी अशी त्या योजनेतील कल्पना होती. हिंदुस्थानच्या नवीन घटनेची आंखणी कशी करावी याचा क्रम त्यामध्ये घालून देण्यांत आला होता आणि अशा प्रकारची राज्यघटना बनवण्यांत आल्यास ती मान्य करण्याची व अमलांत आणण्याची हमी बादशहांच्या सरकारने दिली होती. नवीन राज्यघटना ब्रिटिश हिंदुस्थानांतील ज्या प्रांताला मान्य नसेल त्याला आपली प्रचलित राज्यघटना कायम ठेवण्याची व मागून निश्चय झाल्यास त्याला संयुक्त हिंदुस्थानांत सामील होण्याची सुभा असावी, अशी तरतूद योजनेमध्ये करण्यांत आलेली होती. जे असमाविष्ट प्रांत असतील त्यांचा दर्जा संयुक्त हिंदुस्थानच्या समान मानण्यास आणि त्यांच्यासाठी नवीन राज्यघटना बनवण्यास बादशहांच्या सरकारची तयारी आहे असेंहि

त्यांत नमूद केलेले होते. घोषणेमध्ये देशाच्या राज्यकारभारांत भाग घेण्याचें हिंदी नेत्यांना निमंत्रण देण्यांत आले होते, आणि हिंदुस्थानच्या संरक्षणाच्या नियंत्रणाचे व त्याच्या मार्गदर्शनाचे अधिकार हिंदुस्थान-सरकारच्या हातांतच ठेवण्यांत आले होते.

अखिल हिंदुस्थानच्या संघ-राज्यांतून कोणत्याहि प्रांताला फुटून वेगळें होण्या-चा हक्क या घोषणेच्या द्वारा देण्यांत आलेला होता, आणि हिंदी संघ-राज्यांतून स्वतंत्र अशा मुसलमानी राज्याची स्थापना करण्यांत यात्री, ही मुस्लिम लीगची मागणी जवळजवळ मान्य केली गेली होती. हिंदुस्थानचें अखंडत्व या घोषणे-मुळे खंडित होणार आहे हें कारण दाखवून राष्ट्रसभेला ती घोषणा त्याज्य ठरवतां आली असती; पण तिनें तसें केलें नाहीं. उलट, तिनें आपली भूमिका पुढील शब्दांत स्पष्ट केली : ‘ कोणत्याहि टापूंतील रहिवाशांना त्यांच्या जाहीर व प्रस्थापित इच्छेविरुद्ध हिंदुस्थानी संघ-राज्यांत राहण्यास भाग पाडावें असे विचार राष्ट्रसभेच्या मनांत येणार नाहींत. परंतु हिंदुस्थानच्या अखंडत्वाचा विच्छेद करणें सर्वांच्याच हिताला विघातक ठरेल ही गोष्ट मात्र आम्ही निदर्शित करूं इच्छितों. संरक्षणाचें खातें लोकप्रतिनिधींच्या हातीं सोपवण्यास नकार देण्यांत आल्याकारणानें राष्ट्रसभेनें क्रिप्स-योजना त्याज्य ठरवली. राष्ट्रसभेचा हा निर्णय कळेपर्यंत मुस्लिम लीगच्या कार्यकारीमंडळानें कांहीं हालचाल केली नाहीं. पण मग मात्र आहे या स्वरूपांत योजना मान्य करतां येणार नाहीं, असा ठराव करून टाकला. अप्रत्यक्षपणें पाकिस्तानच्या संभाव्यतेची कबुली घोषणे-मध्ये देण्यांत आलेली असल्याबद्दल ठरावामध्ये आनंद व्यक्त करण्यांत आला, परंतु हिंदु व मुसलमान अशा दोन पृथक् व प्रमुख राष्ट्रांना संयुक्त हिंदुस्थान स्थापण्यास भाग पाडणें या दोन राष्ट्रांतील रहिवाशांच्या सुखाच्या व शांततेच्या दृष्टीनें हितावह होणार नसल्याबद्दल आपलें ठाम मतहि ठरावांत नमूद करण्यांत आलें. संघ-राज्यांत समाविष्ट होण्याच्या बाबतींत प्रांताचें मत काय आहे तें अजमावण्याची जी पद्धति सुचवलेली होती, तिच्यावरहि लीगनें आक्षेप घेतला. लीगचें म्हणणें असें होतें कीं, ज्या प्रांतांत मुसलमान बहुसंख्य असतील तेथील

सर्व रहिवाशांचीं मते न घेतां फक्त मुसलमानांचीं मतेच घेण्यांत यावीत. तसें न केल्यास मुसलमानांच्या जन्मसिद्ध स्वयंनिर्णयाच्या हक्कावर हरताळ फांसल्या-प्रमाणें होईल. हिंदी संघ—राज्यांपासून विभक्त राहण्याचा हक्क ब्रिटिश सरकारनें प्रांतांना दिला; पण तो हक्क देतांना नियम असा घातला कीं, या प्रश्नाला विधिमंडळांतील मतदानापैकीं किमान साठ टक्के तरी मते अनुकूल पडलीं पाहिजेत; परंतु तसें बहुमत मिळणें अशक्य झालें, तर अल्पसंख्येनें मागणी केल्या-नंतर प्रांतांतील सर्व सज्जन पुरुष रहिवाशांच्या मतांनुसार त्या प्रश्नाचा निर्णय करावा. या निर्णयपद्धतीवर लीगचा आक्षेप असा कीं, विधिमंडळांतील मतदानावरून त्या त्या प्रांतांमधील मुसलमान रहिवाशांच्या मनोगताची खरी परीक्षा होणें शक्य नाहीं, म्हणून सार्वत्रिक मतदान मुसलमान रहिवाशांपुरतेंच मर्यादित ठेवण्यांत यावें. बंगाल व पंजाब प्रांतांतल्याप्रमाणें शेंकडा ४५ टक्क्यांहितकी जरी अल्पसंख्य गटांची शक्ति असली, तरी त्यांच्याकडे अजिबात लक्ष देऊं नये असा लीगनें आग्रह धरला. देशाच्या विच्छेदनासारख्या प्रश्नाबाबत किंवा युगानुयुगे ज्या लोकांचा सहवास घडला त्यांच्यापासून अल्पसंख्याकांना विलग करावें कीं काय, याच्यासारख्या जिव्हाळ्याच्या प्रश्नाबाबत देखील अल्पसंख्य गटांना मतप्रदर्शन करण्याचा अधिकार असूं नये, असें लीगचें म्हणणें होतें.

क्रिस्-शिष्टाई अपेशी झाल्यानंतर ७ ते ९ ऑगस्ट १९४२ पर्यंत मुंबई येथें अखिल भारतीय राष्ट्रसभा—समितीचें जें अधिवेशन भरलें होतें, तेथें सुप्रसिद्ध 'चले जाव'चा ठराव संमत झाला. पूर्वीं अनेक प्रसंगीं केलेल्या प्रयत्नांप्रमाणेंच या अधिवेशनाच्या प्रारंभापूर्वींहि राष्ट्रसभेनें अशी घोषणा केली होती कीं, आपल्या स्वतःसाठीं नव्हे, तर हिंदी जनतेसाठीं आपण सत्ता मागत असून खरे अधिकार मिळत असतील तर मुस्लिम लीग अधिकारारूढ झाली तरी आपली हरकत नाहीं. या उलट, १६ ते २० ऑगस्टपर्यंत लीगच्या कार्यकारी मंडळाची सभा चालून जो ठराव मंजूर करण्यांत आला त्याच्यांत पुढीलप्रमाणें विधानें करण्यांत आलेली आहेत :

‘हिंदू वरिष्ठ वर्गीयांच्या हातीं सत्ता देण्यास ब्रिटिश सरकारला भाग पाडून हिंदुस्थानांतील मुसलमानांना व इतर गटांना वेळोवेळीं दिलेलीं वचनें व त्यांच्या-संबंधीं स्वतःच्या शिरावर असलेली नैतिक जबाबदारी ही पार पाडण्याच्या कामीं ब्रिटिश सरकारला केवळ असमर्थ बनवण्याच्याच उद्देशानें नव्हे, तर राष्ट्रसभेच्या अटी व हुक्म यांच्यापुढें मुसलमानांना मानतुकवण्यास लावण्याच्या हेतूनें ही चळवळ चालू करण्यांत आलेली आहे, असें या कार्यकारी-मंडळाचें बिचारान्तीं मत बनलेलें आहे....’ आपल्या मागण्या मान्य करण्यांत आल्यास बरोबरीच्या नात्यानें जबाबदारीचें ओझे स्वीकारण्यास लीग तयार आहे अशी सूचना ब्रिटिश सरकारला करून लीगच्या कार्यकारी-मंडळानें मुसलमानांना आदेश दिला कीं, त्यांनीं राष्ट्रसभेनें सुरू केलेल्या आंदोलनांत कोणत्याहि प्रकारचा भाग घेण्यापासून अलिप्त राहावें. तेव्हांपासून हें आंदोलन मुसलमानांच्या विरुद्ध चालू आहे असें मानण्यांत येऊं लागलें आणि राष्ट्रसभावाल्यांना तुरुंगांतून सुक्त करण्याच्या अगोदर आणि पेचप्रसंग उलगडण्यासाठीं राष्ट्रसभेशीं कोणत्याहि प्रकारच्या वाटाघाटी सुरू करण्याच्या अगोदर ऑगस्ट-एराव राष्ट्रसभेनें मार्गे घ्यावा असा लीगच्या प्रचारकांचा अट्टाहास सुरू झाला. राष्ट्रसभेनें जपान-बरोबर संगनमत केलेलें होतें वगैरेसारख्या आरोपांचा खुद्द ब्रिटिश सरकारनें इन्कार केल्यानंतर सुद्धां लीगकडून ते आरोप करण्यांत येतच आहेत !

१९४४ च्या सप्टेंबरांत महात्मा गांधींनीं जनाब जिनांच्याबरोबर दीर्घ-काळपर्यंत वाटाघाटी केल्या, परंतु त्या निष्फळ ठरल्या. पाकिस्तानाच्या सुस्पष्ट अशा चतुःसीमा कोणत्या असतील, त्याच्या राज्यघटनेचें स्वरूप काय राहील व त्यामधील अल्पसंख्याकांच्या संरक्षणाची तरतूद काय असेल यासंबंधीची कांहीं माहिती मिळविणें देखील त्या वाटाघाटींत शक्य झालें नाहीं.

युद्धोत्तर जी राज्यघटना बनवली जाईल तिला बाधक न ठरेल अशा प्रकारची मध्यंतरींच्या काळापुरती तडजोड करण्याविषयीं लॉर्ड वेव्हेल् यांनीं १९४५ च्या जूनमध्ये सूचना केली. या सूचनेतलें एक मूलभूत कलम असें होतें की, व्हाइसरॉयच्या कार्यकारी-मंडळांतील दलितवर्गीय सभासदांव्यतिरिक्त

हिंदू सभासद व मुसलमान सभासद यांची संख्या समान असावी. मध्यवर्ति सरकारांत हिंदूंच्या बरोबरीचें प्रतिनिधित्व आपणास मिळावें हा लीगचा हट्ट या सूचनेमुळे पुरवण्यांत आलेला होता. १९३७ सालापासून हिंदुस्थानांतील इतर अल्पसंख्य गटांचें संरक्षण करण्याची खास जिम्मेदारी मुस्लिम लीग व जिनासाहेब यांनीं स्वतःच्या शिरावर घेतलेली दिसते ! 'हिंदूंची अधिकृत व प्रातिनिधिक अशी संस्था' जी राष्ट्रसभा ती आतां 'अल्पसंख्याकांना छळूं व दडवूं पहात आहे,' अशी राष्ट्रसभेच्या नांवानें दवंडी पिटण्याचें कार्य लीगनें स्वतःच्या मागण्यांचा पुरस्कार करीत असतां चालवलेल आहे. दलितवर्ग हा हिंदुसमाजापेक्षां भिन्न वर्ग असून त्याला लीगकडून संरक्षणाची अपेक्षा आहे असें लीग मानीत असते. राष्ट्रसभा व्या जनतेची प्रतिनिधि आहे, त्या जनतेच्या वाढत्या शक्तीला शह देण्यासाठीं उपयोगी पडणारें एकमेव प्यादें आपल्या बाजूला असावें म्हणून ब्रिटिश सरकार दक्षता घेत असतें आणि लीगच्या सतत वाढत्या मागण्या पुऱ्या पाडण्यासाठीं तें तिला सवलतींमागून सवलती देत असतें. दलितवर्गीयांव्यतिरिक्त हिंदू व मुसलमान यांच्यामध्ये अधिकारसमता ठेवण्यासंबंधीं देण्यांत आलेली ही जी नवीन सवलत आहे, ती सरकारच्या आतांपर्यंतच्या लीगचे लाड पुरवण्याच्या नीतीला धरूनच होती. पण पूर्वीच्या प्रसंगीं जो अनुभव आला तोच याहि वेळीं आला. लीगचें समाधान झालें नाहीं आणि कार्यकारी—मंडळावर घेण्यांत येणाऱ्या सर्व मुसलमान सभासदांचा निर्देश मीच करणार असा हट्ट जनाब जिनांनीं घेतल्याकारणानें लॉर्ड वेव्हेल यांची योजनाहि बारगळली. योजनेच्या अपयशाचा धनी मी आहे असें जें लॉर्ड वेव्हेलनीं म्हटलें तें अगदीं खरें होतें. वेव्हेलसाहेबांच्या योजनेच्या प्रसंगानें मुस्लिम लीगच्या गटातर्फें जी मागणी पुढें टाकण्यांत आली तिचा अर्थ असा होतो कीं, दलितवर्गाव्यतिरिक्त हिंदूंच्या बरोबरीचे नव्हे, तर दलितवर्गासकट हिंदू व इतर अल्पसंख्याक या सर्वांच्या बरोबरीचे हक्क मुस्लिम लीगला देण्यांत आले पाहिजेत. सिमला—परिषदेनंतर १४ जुलै १९४५ ला पत्र-प्रतिनिधींना दिलेल्या मुलाखतीच्या प्रसंगीं जिनासाहेब म्हणाले कीं :—

‘सूचित केलेल्या कार्यकारी मंडळांत आमची शक्ति एकतृतीयांशावर येऊन बसेल. दलितवर्ग, शीख, ख्रिश्चन वगैरे सर्व अल्पसंख्याकांचें ध्येय राष्ट्रसभे-प्रमाणेंच आहे. अल्पसंख्याक म्हणून त्यांचीं गाव्हाणीं असलीं, तरी त्यांचें ध्येय व विचारप्रणाली अखंड हिंदुस्थानच्या कल्पनेला धरूनच आहे. ते अखंड हिंदुस्थानच्या विरुद्ध असणें शक्यहि नाही. वांशिक व सांस्कृतिक-दृष्ट्या हिंदु समाजाशीं ते पूर्णपणें निगडित झालेले आहेत. अल्पसंख्याकांच्या पदरांत न्याय्य हक्कांचें पुरेपूर माप टाकण्यास माझा विरोध नाही. ते कोणत्या-हि प्रांतांत वसत असोत, त्यांना पूर्ण संरक्षण देण्यांत आलें पाहिजे. पण प्रत्यक्ष व्यवहारांत त्यांचीं मते निश्चितपणें आमच्या विरुद्धच जाणार आणि त्या-मुळे व्हाइसरॉयच्या खास मताव्यतिरिक्त दुसरें कोणतेंहि संरक्षण आम्हांला उरणार नाही. पण बहुमतानें जें धोरण ठरवण्यांत येईल किंवा तत्त्वे स्वीकार-ण्यांत येतील अथवा राज्यकारभारामध्ये व कायद्यांमध्ये ज्या उपाययोजना करण्यांत येतील, त्यांच्या विरुद्ध उठल्या-बसल्या सहजासहजीं वापरतां येण्या-सारखा हा अधिकार नसतो, हें सर्वच घटनाशास्त्राच्या अभ्यासकांना टाऊक आहे.’ तेव्हां अल्पसंख्याक समाजाला बहुसंख्याकांचें स्थान देणें अथवा निदानपक्षीं, बहुसंख्याकांच्या समान दर्जावर त्याला आणून बसवणें याव्यति-रिक्त अल्पसंख्याकांच्या रक्षणाचें दुसरें कांहीं साधन उरत नाही. या युक्ति-वादांमध्ये अल्पसंख्य समाजांचे आपण रक्षणकर्ते असल्याचा ब्रह्मणा जिना-साहेबांनीं सोडला असून केवळ दलितवर्गीयांचें व शिखांचेंच नव्हे, तर ख्रिश्च-नांचें ध्येय देखील राष्ट्रसभेप्रमाणेंच असल्याविषयींची जाणीव त्यांना झालेली असून प्रत्यक्ष व्यवहाराच्या वेळीं त्यांचीं मते राष्ट्रसभेच्या बाजूला व लीगच्या विरुद्ध पडतील अशी भीतीहि त्यांनीं व्यक्त केल्याचें आढळून येतें. मुसल-मानांचें रक्षण करण्यास समर्थ असणाऱ्या व्हाइसरॉयच्या जादा मताचा अधिकार परिणामशून्य व भ्रामक ठरणार अशी शंका त्यांना वाटत आहे. हिंदुस्थानांतील कोणत्याहि गटाकडून आपणाला पाठिंबा मिळण्याची उमेद लीगला धरतां येऊं नये, स्वतःच निर्दिष्ट न केलेल्या मुसलमानांच्या पाठिंब्याचा

देखील भवंसा तिला वाटूं नये, यापेक्षां लीगच्या धोरणाचा व विचार-सरणीचा स्पष्ट धिःकार तो कोणता असणार ?

१६. दुसऱ्या भागाचें सार

जातीय प्रश्नाच्या इतिहासाचें आपण बरेंच दूरवर जाऊन अवलोकन केलें. मुसलमानांची बाजू व ब्रिटिश सरकारनें या घटनेमध्ये पार पाडलेली भूमिका यांचाहि आपण विशेष तपास केला. आतां येथवर केलेल्या सुदीर्घ चर्चेचे विभाग पाडून आपण त्यांचा सारांश काढूं या.

ईस्ट् इंडिया कंपनीची शक्ति वाढत चालली होती व हिंदुस्थानांतील ब्रिटिश सत्तेचा पाया भरला जात होता तो पहिला कालखंड. पुरातन काळापासून चालत आलेल्या 'फोडा व झोडा' या तत्त्वावर कंपनीची नीति आधारलेली होती आणि एका राजाविरुद्ध दुसऱ्याची कड ध्यावयाची व कंपनीविरुद्ध त्यांना एकोपा करूं द्यावयाचा नाहीं, हे त्यांच्या नीतीचें सार होतें. एकोणिसाव्या शतकाच्या प्रथम पादाच्या अखेरीपर्यंत जवळजवळ सर्व स्वतंत्र हिंदी संस्थानिक शरण तरी आले होते किंवा इंग्रजांशीं सख्य साधून तरी राहिले होते. मोंगल बादशहा निर्बळ बनून दिल्लीच्या तख्तावर नामधारी सत्ताधीश होऊन राहिलेला होता. जीं स्वतंत्र संस्थानें अद्यापि तगून राहिलेलीं होती, तींहि पुढें लवकरच निकालांत निघालीं.

यानंतरच्या कालखंडांत या ना त्या निमित्तानें प्रदेशांमागून प्रदेश कंपनीनें जिंकून घेऊन आपल्या सत्तेची दृढ स्थापना केली. परकीय अमलाविरुद्ध गाढ व सर्वदूर असंतोष पसरलेला होता. सत्ता व प्रतिष्ठा यांचीच तेवढी हानि मुसलमानांना विशेष जाणवली असें नव्हे, तर त्यांच्या ऐहिक वैभवाचा लोपहि त्यांना जाणवला. मुसलमानांमध्ये समाजसुधारणेच्या आंदोलनाला चालना मिळाली, पण त्याला पंजाबांत राज्याधिकारावर असणाऱ्या शिखांच्या विरुद्ध पुकारलेल्या 'जिहादा'चें स्वरूप प्राप्त झालें. या धर्मयुद्धाला ब्रिटिशांनीं प्रत्यक्ष पाठिंबा दिलेला असो वा नसो, हिंदुस्थानच्या वायव्य भागांत शिखांची स्वतंत्र

सत्ता विद्यमान् होती तोंपावेतों मुसलमानांनीं पुकारलेल्या या धर्मयुद्धाकडे त्यांनीं कानाडोळा केला खास. शिखांच्याकडून पंजाब प्रांत जिंकून घेतल्या-नंतर मात्र जिहादचें आंदोलन भरडून काढण्यांत आलें.

आंतल्या आंत खदखदत असलेला हा असंतोष १८५७ च्या बंडाच्या रूपानें उफाळून वर आला. हिंदू व मुसलमान दोघेहि त्यांत सामील झाले. दोघेहि दिल्लीच्या बुढ्या बादशहाच्या निशाणाभोंवतीं गोळा झाले. बंड फसलें, मोंगल साम्राज्याची इतिश्री झाली व हिंदुस्थानचें सार्वभौमत्व इंग्लंडच्या राणीच्या हातीं गेलें. बंडाच्या पाठोपाठ जो दडपशाहीचा वरवंटा फिरवण्यांत आला, त्यामुळें मुसलमानांना अत्यंत हालअपेष्टा सहन कराव्या लागल्या. दडपशाही-मुळें माजलेल्या हाहाकारांतून देशाचें डोकें वर निघेपर्यंत बऱ्याच वर्षांचा अवधि लोटला.

नव्यानें प्रचलित झालेल्या इंग्रजी शिक्षणाचा फायदा हिंदूंनीं पदरांत पाडून घेतला, पण मुसलमानांची रुष्टता कायमच राहिली व ते इंग्रजी विद्येंत मागें पडले. मुसलमानांची शैक्षणिक उन्नति करण्यासाठीं सर सय्यद अहमद खान यांनीं चळवळ सुरू केली आणि त्यांनीं अलीगढ कॉलेजची स्थापना केली. राजकीय जागृतीच्या दृष्टीनें पाहिलें तर १८८५ सालीं हिंदी राष्ट्रसभेची स्थापना होऊन त्यामुळें सर्व प्रांतांतील सर्व इंग्रजी शिकलेल्या हिंदी सुशिक्षितांना एकत्र येण्याची व सामाजिक दृष्ट्या महत्त्वाच्या प्रश्नांची चर्चा करून तक्रारी दूर करण्यासाठीं सरकारला सूचना करण्याची सोय झाली. बेक नामक एक गृहस्थ अलीगढ कॉलेजचा प्राध्यापक बनून आला आणि त्यानें तेथील विद्यार्थ्यांचींच नव्हे, तर प्रायः सर्व मुस्लिम राजकारणाचीं सूत्रेंच आपल्या हातीं घेतलीं. त्याच्या सल्ल्याचा परिणाम होऊन सर सय्यदांनीं मुसलमानांना राष्ट्रसभेपासून दूर राहाण्याचा सल्ला दिला. तरीहि अनेक मुसलमानांनीं आपला राष्ट्रसभेबरोबरचा संबंध कायम ठेवलाच. परंतु इंग्लंडमधील हुजूरपक्षीय मंडळींशीं सख्य करण्याच्या व मुसलमानांच्या प्रगतीप्रीत्यर्थ येथील सरकारी अधिकाऱ्यांवर विसंबून राहाण्याच्या वृत्तीला अनुकूल अशा प्रकारची शिकवणूक अलीगढ

कॉलेजांत मिळत गेली. बेक्च्या व त्याच्यामागून प्राध्यापक झालेल्या मॉरिसनच्या प्रेरणेने व त्यांच्याच मार्गदर्शनाने पेट्रिऑटिक् असोसिएशन व महॉमेडन् डिफेन्स असोसिएशन यांची स्थापना झालेली होती व काम चाललेलें होतें.

विसाव्या शतकाच्या पहिल्या दशकांत लॉर्ड कर्झनने बंगालची फाळणी केली. मुसलमानांची बहुसंख्या असलेला एक प्रांत निर्माण करणें हा त्यांतला स्पष्ट उद्देश होता. फाळणीच्या योजनेला तीव्र विरोध झाला. फाळणीला विरोध करणाऱ्यांच्यांत बरेच प्रतिष्ठित मुसलमान असले, तरीहि सरकारच्या अपेक्षेनुसार बंगालमधील हिंदु-सलमानांत तेढ निर्माण झालीच. लॉर्ड कर्झनच्या निवृत्तीनंतर लॉर्ड मिंटो व्हाइसरॉयच्या जागेवर आले. त्यांनीं भारतमंत्री लॉर्ड मोर्ले यांच्याशीं विचारविनिमय करून राज्यसुधारणेची एक योजना बनवली. राजकीय सुधारणेसंबंधींचा विचार चालू असतांच व्हाइसरॉयच्या खाजगी चिटणिसांशीं दळणवळण असणारे त्या वेळचे अलिगढ कॉलेजचे प्राध्यापक आर्क् बोल्ड यांच्या सल्ल्यानुसार मुसलमानांचें एक शिष्टमंडळ उभें करण्यांत आलें. आगाखानांच्या नेतृत्वाखालीं व्हाइसरॉयकडे नेण्यांत आलेल्या शिष्टमंडळाला उत्तर म्हणून मुसलमानांच्या खास मागण्यांना मान्यता आणि विभक्त मतदारसंघांतून विधिमंडळासाठीं प्रतिनिधी निवडण्याची सवलत त्यांना देण्यांत आली. या चतुराईमुळे राजद्रोह्यांना सामील होण्यापासून मुसलमान निवृत्त झाले ही फार मोठी कामगिरी व्हाइसरॉयने बजावली आहे, असे धन्योद्धार येथील व इंग्लंडमधील ब्रिटिशांनीं काढले. येणेंप्रमाणें दुहीचें जें ग्रीज पेरलें गेलें, त्याचा आतां वृक्ष बनला असून त्याचीं मुळें खोलवर व शाखा दूरवर पसरलेल्या आहेत. त्यांपासून देशाचें अपरिमित नुकसान व ब्रिटनचें कायमचें हित साधलें असून हिंदी स्वातंत्र्याचा मार्ग या अडथळ्यामुळें रोखला गेला आहे.

नाखुषीनें कां होईना, पण राष्ट्रसभेनें विभक्त मतदारसंघांना मान्यता दिली; येवढेंच नाही, तर ज्या प्रांतांमध्ये मुसलमान अल्पसंख्य होते, तेथें त्यांच्या

लोकसंख्येच्या मानानें बऱ्याच अधिक प्रमाणांत त्यांना प्रतिनिधित्व देण्यासहि ती तयार झाली. १९१६ च्या डिसेंबरांत राष्ट्रसभा व अखिल भारतीय मुस्लिम लीग यांच्यामध्ये लखनौ-करार झाला आणि ब्रिटिश सरकारकडे एक संयुक्त मागणी करण्यांत आली. ह्याचे दोन भाग होते. विभक्त मतदारसंघ व विधिमंडळांतील मुसलमानांचें प्रतिनिधित्व यांचा विचार एका भागांत होता; आणि देशाच्या राज्यकारभारांत जनतेला वाटा मिळावा अशी सौम्य स्वरूपाची राजकीय मागणी दुसऱ्या भागांत होती. मि. मॉटेग्यू व लॉर्ड चेम्सफोर्ड यांच्या नांवांनी जी राजकीय सुधारणेची योजना प्रत्यक्ष बनवण्यांत आली, तिच्यामध्ये विभक्त मतदारसंघांसंबंधीचा भाग पूर्णतया समाविष्ट करण्यांत आला होता; पण प्रांतिक कारभारांत द्विदल राज्यपद्धति म्हणून ओळखल्या जाणाऱ्या पद्धतीचा समावेश करून राजकीय मागणीला मात्र वाटाण्याच्या अक्षता लावण्यांत आलेल्या होत्या !

युरोपांत व हिंदुस्थानांत चालू असलेल्या घडामोडींचा परिणाम होऊन देशांतील सर्व जातींच्या व पंथांच्या लोकांमध्ये अधिकाधिक जागृति सतत निर्माण होत होती. पंजाबांतील अघोर घटना व खिलापत-प्रकरण यांच्या-मुळे हिंदू व मुसलमान दोघेहि एकाच सामुदायिक आंदोलनांत सामील होऊन गेले आणि राष्ट्रसभा, खिलापत-समिति, जमायत-उल्-उलेमा व इतर संस्था एकाच कार्यक्रमासाठीं सहकार्याने झटू लागल्या. लॉर्ड लॉइडनें म्हटल्याप्रमाणें जयश्रीची माळ त्यांच्या गळ्यांत जवळजवळ पडलीच होती. व्हाइसरॉय 'भांबावून-गोंधळून' गेले अशी चळवळ झाली. हिंदू व मुसलमानां-पैकीं बहुतेक अव्वल दर्जाचे नेते तुरुंगांत पडल्यानंतर आणि पोलिसांवर जनतेकडून अत्याचार झाला म्हणून सविनय कायदेभंगाची चळवळ मागे घेण्यांत आल्यानंतर हिंदु-मुसलमानांमधील दंग्यांना सुरवात झाली व ते पुढें कित्येक वर्षे चालू राहिले. सहकार्याची व सहश्रमाची स्फूर्तीप्रद चित्रे दिसे-नाशीं होऊन यादवीनें व झगड्यानें त्यांची जागा घेतली. राष्ट्रसभा व मुसल-मानांच्या संघटना यांनी एकमतानें ज्या अहिंसक असहकाराच्या कार्यक्रमाचा

स्वीकार केला होता त्याचें सामर्थ्य क्षीण होऊन तो पुढें अजिबात बंद पडला.

गौहत्ती येथील राष्ट्रसभेच्या अधिवेशनानंतर हिंदु—मुसलमानांचा प्रश्न सोडवण्याची खटपट करण्यांत आली; पण तोंपर्यंत त्या प्रश्नाचें स्वरूप बिकट होऊन बसलें होतें. १९२७च्या प्रारंभी हिंदु—मुसलमान पुढाऱ्यांत विचारविनिमय होऊन कांहीं प्रमुख मुसलमान नेत्यांनीं 'मुसलमानांच्या मागण्या' असें ज्यांना म्हणतात, त्या पुढें मांडल्या. त्या चतुर्विध स्वरूपाच्या होत्या. विभक्त मतदार-संघांचें अनिष्टत्व हिंदी विचारवंतांना समजून चुकलें होतें. मुसलमानांच्या मागण्यांमध्ये विभक्त मतदारसंघ रद्द करण्याची तयारी दर्शवण्यांत आलेली होती; पण ती पुढील मुद्दे मान्य करण्यांत आल्यास. ते मुद्दे असे : (१) सिंधचा स्वतंत्र प्रांत करावा; (२) इतर प्रांतांप्रमाणेंच सरहद्द प्रांतांत व बलुचिस्तानांत राज्यकारभार सुरू व्हावा; (३) बंगाल व पंजाब प्रांतांतील मुसलमानांच्या लोकसंख्येच्या प्रमाणांत त्यांना विधिमंडळांमध्ये प्रतिनिधित्व देण्यांत यावें; (४) मध्यवर्ति कायदेमंडळांतील त्यांचें प्रतिनिधित्व एकंदर जागांच्या एक-तृतीयांशाहून कमी नसावें.

अधिक विचार व वाटाघाटी होऊन आतां राष्ट्रसभा व लीग यांच्या दरम्यान तडजोड होणार असें मद्रासमध्ये १९२७च्या डिसेंबरांत राष्ट्रसभेचें अधिवेशन भरल तेव्हांचें वातावरण होतें.

१९२० च्या राजकीय सुधारणांवर राष्ट्रसभा व मुस्लिम संस्था यांनीं बहिष्कार घातला होता. देशांतील एकाहि पक्षाचें त्यांच्यामुळें समाधान झालेलें नव्हतें. देशांतील मवाळ गट मात्र त्या राज्यकारभारांत भाग घेत होता. १९२० च्या सुधारणांत बदल करावा म्हणून जनतेचा अडाहास चालिला होता, तर सरकारनें आपलें विरोधी धोरण कायम ठेवलें होतें. शेवटीं १९२७ सालच्या अखेरीस सरकारनें चालू राज्यकारभाराबद्दलचा अहवाल सादर करण्यासाठीं एक चौकशीमंडळ नेमलें. या मंडळामध्ये एकाहि हिंदी गृहस्थाला घेण्यांत आलेलें नव्हतें. त्यामुळें साहजिकच लोकांना चीड आली. राष्ट्रसभा, मुस्लिम लीग, प्रागतिक इत्यादि सर्वच गटांची भावना एकाच प्रकारची होती.

राष्ट्रसभेनें व प्रागतिकांनीं मंडळावर बहिष्कार घालण्याचें ठरवलें. पण बहिष्काराच्या व विभक्त मतदारसंघांच्या प्रश्नावर मुस्लिम लीगमध्ये दुफळी माजली. मद्रास येथील राष्ट्रसभेच्या अधिवेशनांत संमत करण्यांत आलेल्या ठरावानुसार नेमण्यांत आलेल्या समितीनें इतर गटांबरोबर व समित्यांबरोबर सहकार्य करून हिंदुस्थानच्या राजकीय सुधारणांचा एक आराखडा तयार केला. तिनें तयार केलेल्या अहवालालाच 'नेहरू-अहवाल' या नांवानें संबोधण्यांत येतें. कलकत्ता येथें भरलेल्या सर्व पक्षांच्या अखिल भारतीय परिषदेला तो अहवाल सादर करण्यांत आला होता. मध्यवर्ति विधिमंडळामध्ये मुसलमानांचें प्रतिनिधित्व एकतृतीयांशापेक्षां कमी नसावें, सार्वत्रिक मतदानपद्धति चालू होणार नसल्यास बंगाल व पंजाबमध्ये मुसलमानांना लोकसंख्येच्या प्रमाणांत जागा देण्यांत याव्यात व शेषाधिकार मध्यवर्ति सत्तेकडे राहवेत अशा उपसूचना लीग-तर्फें परिषदेमध्ये मांडण्यांत आल्या. त्या फॅटालाण्यांत आल्यावर लीग परिषदेमधून बहिर पडली. मुस्लिम-सर्वपक्षीय-परिषदेची स्थापना झाली आणि कांहीं काळानंतर लीगच्या दोन्ही फळ्या मुस्लिम-सर्वपक्षीय-परिषदेत विलीन होऊन जनाब जिनांचे चौदा मुद्दे हीच मुसलमानांची मागणी बनली.

मुसलमानांच्या मागण्यांमधील दोन मुख्य कलमें अशीं होती कीं, हिंदु-स्थानकरतां जी राज्यघटना बनवण्यांत येईल ती संयुक्त असावी आणि प्रांतांमधील विधिमंडळें आदिकरून प्रातिनिधिक संस्था अशा निश्चित तत्त्वानुसार चालवण्यांत याव्यात, कीं प्रत्येक प्रांतांतील अल्पसंख्याकांना पुरेसें व परिणामकारक प्रतिनिधित्व मिळावें. पण कोणत्याहि प्रांतांतील बहुसंख्याकांना त्यामुळें अल्पसंख्य बनण्याचा अथवा समसंख्य बनण्याचा देखील धोका उरूं नये. संयुक्त राज्यपद्धतीची सूचना पहिल्या गोलमेज परिषदेत मान्य करण्यांत आली. परंतु गोलमेज परिषदेच्या अल्पसंख्याक-समितीला सर्वसंमत योजना बनवण्याच्या कामीं अपयश आल्याकारणानें मि. मॅकडोनेल्ड यांनीं ज्याला जातीय निर्णय असें म्हणतात तो निर्णय दिला. जिनांच्या चौदा मुद्यांपैकीं बहुतेक मुद्दे या निर्णयामध्ये स्वीकारण्यांत आलेले आहेत. दोन मुद्द्यांबाबत मात्र

असा निकाल देण्यांत आला होता कीं, मध्यवर्ति कायदेमंडळांत मुसलमानांच्या प्रतिनिधित्वाचें प्रमाण काय असवें याचा निर्णय नंतर देण्यांत यावा व राज्य-कारभारासाठीं अवश्य तो पैसा उभा करणें शक्य झाल्यासच सिंधचा स्वतंत्र प्रांत बनवावा. या निर्णयामुळें हिंदू व शीख यांचेवर अन्याय झालेला आहे. ज्या प्रांतांत मुसलमान अल्पसंख्य होते, तेथें त्यांना पूर्वी मिळालेल्या जादा जागा कायमच ठेवण्यांत आल्या आहेत. पण बंगालमध्ये अल्पसंख्य म्हणून हिंदूंना जादा जागा देण्याऐवजीं त्यांची लोकसंख्या शेंकडा ४४'८ असून हि फक्त ३२ टक्के प्रतिनिधित्वावर त्यांची बोलवण करण्यांत आलेली असून, हिंदू-वरील हा अन्याय प्रांताच्या लोकसंख्येमध्ये शेंकडा ०१ टक्के प्रमाणांत असणाऱ्या युरोपियनांना शेंकडा १० टक्के प्रतिनिधित्व देतां यावें म्हणून केलेला आहे. मुसलमानांच्या प्रतिनिधित्वामध्येहि त्यामुळें घट झाली असली, तरी हिंदूंना मुसलमानांच्यापेक्षां अधिक घस सोसावी लागली आहे. पंजाबांत देखील अल्पसंख्य म्हणून हिंदूंना जादा जागा मिळण्याऐवजीं त्यांना घस सोसून शिखांसाठीं अधिक जागांची सोय करावी लागलेली आहे. मुसलमानांना इतर प्रांतांमध्ये जितक्या प्रमाणांत जादा प्रतिनिधित्व मिळालें आहे, तितक्या प्रमाणांत तें पंजाबमध्ये शिखांना मिळालेलें नाहीं. या पंक्तिप्रपंचामुळें हिंदूंकडून व शिखांकडून जातीय निर्णयाला साहजिकच विरोध झाला. तथापि, त्या विरोधाला न जुमानतां १९३५ च्या कायद्यांत जातीय निर्णयाचा समावेश करण्यांत आला. पुढें जातीय निर्णयाला पर्याय शोधून काढण्याच्या बुद्धीनें अलाहाबाद येथील ऐक्य-परिषदेमार्फत जे प्रयत्न करण्यांत आले, ते ब्रिटिश सरकारनें उधळून टाकून ऐक्य-परिषदेत झालेली तडजोड धुळीस मिळवली.

१९३५ चा कायदा मंजूर झाल्यावर मुस्लिम लीगनें फिरून कांलांटी उडी मारली. मुस्लिम-सर्वपक्षीय-परिषद व लीग संयुक्त राज्यघटनेसाठीं सतत आरडाओरड करीत होत्या व जिला ब्रिटिश सरकारनें मान्यता देऊन १९३५ च्या कायद्यांत समाविष्ट करून टाकली होती, त्याच संयुक्त राज्य-पद्धतीला या संस्थांकडून मोठ्या हिरीरीनें विरोध होऊं लागला. १९३५ च्या

कायद्यान्वयें तदनंतर ज्या निवडणुकी झाल्या, त्यांत चार प्रांत असे होते कीं, जेथें लीगला एक देखील जागा जिंकतां आली नाहीं, आणि ज्या प्रांतांत मुसलमानांची बहुसंख्या आहे तेथेंहि मुसलमानांच्या जागांपैकीं बहुसंख्य जागा लीगला मिळवतां आल्या नाहींत. अशा परिस्थितींत इतर गटांशीं सहकार्य केल्याशिवाय लीगला एकाहि प्रांतांत मंत्रिमंडळ बनवणें शक्य नव्हतें; आणि कांहीं प्रांतांत लीगचा एकहि प्रतिनिधि नसल्यामुळें व एक सोडून इतर कोणत्याहि प्रांतांत मुसलमान जागांपैकीं देखील बहुसंख्य जागा लीगला मिळालेल्या नसल्यामुळें तिच्या सहकार्यानें संमिश्र मंत्रिमंडळ स्थापणें राष्ट्रसभेला शक्य नव्हतें. एवंच, एकाहि प्रांतांत स्वतःचें मंत्रिमंडळ स्थापन न करतां आल्यानें लीगचा तीळपापड उडाला व तिनें राष्ट्रसभेचीं वैर धरलें. मंत्रिपदांवराला राष्ट्रसभेचें आसन स्थिर होतें न होतें, तोंच राष्ट्रसभेच्या मंत्रिमंडळांनीं मुसलमानांवर केलेल्या जुलमांची एक जंत्रीच्या जंत्री लीगतर्फें प्रसिद्ध झाली. परंतु ज्या गव्हर्नरांच्या शिरावर अल्पसंख्याकांचें रक्षण करण्याची जबाबदारी टाकण्यांत आलेली होती, त्यांना राष्ट्रसभेच्या मंत्रिमंडळांनीं मुसलमानांवर केलेल्या अन्यायांचें एकहि उदाहरण दाखवतां आलें नाहीं. इतकेंच नव्हे, तर अधिकारावर असतांना व अधिकार-निवृत्त झाल्यानंतरहि त्यांनीं राष्ट्रसभेच्या मंत्रिमंडळांनीं केलेल्या राज्यकारभाराविषयीं प्रशंसोद्गारच काढले. हिंदुस्थानच्या सर न्यायाधीशासारख्या व्यक्तींकडून मंत्रिमंडळांवरील आक्षेपांची छाननी करून घेण्यांत यावी म्हणून राष्ट्रसभेनें केलेले प्रयत्न जिनांनीं फेटाळून लावले. आपसांतल्या मतभेदांची चर्चा करून तडजोड निघते का पाहावी म्हणून राष्ट्रसभेनें जे जे प्रयत्न केले त्यांचा मार्ग, लीगला मुस्लिम हिंदुस्थानची एकमेव प्रतिनिधि मानावी अशी मागणी करून जनाब जिनांनीं सुरवातीला बंद करून टाकला ! ही मागणी राष्ट्रसभेकडून मान्य करवून घेऊन केवळ राष्ट्रसभेंतल्या मुसलमानांचीच नव्हे, तर लीगच्याव्यतिरिक्त संस्थांमध्ये असणाऱ्या मुसलमानांची स्थिति त्रिशंकूप्रमाणें करावी व राष्ट्रसभेला निव्वळ हिंदूंची प्रतिनिधि ठरवावें हा या मागणीचा हेतु होता. दुसरें

महायुद्ध सुरू झाल्यावर राष्ट्रसभेच्या मंत्र्यांनी राजीनामे दिले, तेव्हां लीगने तो दिवस 'मुक्तिदिन' म्हणून साजरा केला. हिंदुस्थानाच्या बाबतीत युद्ध-हेतूची अंमलबजावणी कशाप्रकारे करणार याचे स्पष्टीकरण करावे, युद्धोत्तर स्वातंत्र्याचे अभिवचन द्यावे व युद्धकालामध्ये राष्ट्रीय सरकार स्थापन करावे या राष्ट्रसभेच्या मागण्या सरकारने धुडकावून लावल्या; पण लीगच्या म्हणण्यास रुकार देऊन १९३५च्या कायद्यांतला संयुक्त राज्यघटनेचा भाग सरकारने तहकूब ठेवला, आणि हिंदुस्थानच्या राष्ट्रीय जीवनांतील संस्थानिक, मुसलमान, अस्पृश्य आदिकरून जे महत्त्वाचे घटक आहेत, त्यांची पसंति व संमति ज्यांना नसेल अशा राज्यघटनेबद्दलच्या कोणत्याही योजना चालू करण्यांत येणार नाहीत असे जाहीर करून टाकले ! इतक्याने देखील समाधान न झाल्याकारणाने १९४०मध्ये लीगने पाकिस्तानचा ठराव आपल्या लाहोर येथील अधिवेशनामध्ये संमत केला, आणि त्यानंतरच्या मद्रास येथील अधिवेशनांत पाकिस्तानची प्राप्ति हा लीगच्या ब्रीदाचा एक भागच बनवला.

मद्रास अधिवेशनापावेतो मुसलमान ही हिंदुस्थानांतील एक अल्पसंख्य जमात असून तिचे हितसंबंध सुरक्षित ठेवणे आवश्यक आहे असेच लीग व मुसलमानांच्या इतर संस्था मानीत असत. ते हितसंबंध सुरक्षित राहावेत म्हणून विभक्त मतदारसंघांपासून जिनांच्या चौदा मुद्द्यांपर्यंत सर्व तऱ्हेच्या योजना वेळोवेळी सुचवण्यांत आल्या व सरकारनेही त्यांचा स्वीकार केला. हिंदुस्थानची राज्यघटना संयुक्त स्वरूपाची असावी ही त्यांनी केलेल्या सूचनापैकी अत्यंत महत्त्वाची अशी सूचना होती, तीहि मान्य करण्यांत आली. परंतु इतके करूनहि लीगचे समाधान झाले नाही. हिंदुस्थानच्या वायव्य व पूर्व भागांत मुसलमानांची बहुसंख्या असल्याकारणाने तेथे स्वतंत्र मुसलमानी राज्ये स्थापण्याचा लीगने संकल्प केला. दुसऱ्या महायुद्धाच्या काळांत लीग व ब्रिटिश सरकार यांच्यामध्ये ज्या वाटाघाटी चालू होत्या त्यांत लीगकडून पुढे टाकण्यांत आलेल्या मागण्या अशा होत्या की : (१) पाकिस्तान देण्यांत यावे; निदानपक्षी, अखेरची राजकीय योजना जेव्हां होईल त्या वेळी पाकि-

स्तानाच्या योजनेला विघातक ठरेल असें कोणतेंहि विधान वा कृत्य करण्यांत येऊं नये; (२) मध्यंतरींच्या काळांत व्हाइसरॉयच्या कार्यकारी मंडळाची जी वाढ करण्यांत येईल, तिच्यांत राष्ट्रसभेनें भाग घेतल्यास बहुसंख्य जागा मुसलमानांना देण्यांत याव्यात; (३) मुसलमानांचीं नांवे निर्दिष्ट करण्याचा अधिकार मुस्लिम लीगलाच असावा, इतर कोणत्याहि संस्थेला तो असूं नये. हिंदूंच्या व राष्ट्रसभेच्या जुलमापासून इतर अल्पसंख्याकांचें रक्षण करण्याचा भार आपल्या शिरावर आहे अशी ऐट मुस्लिम लीग मारीत असे. दलितवर्ग हा हिंदूंच्याहून भिन्न वर्ग आहे व ती एक स्वतंत्र अल्पसंख्या आहे असें लीगचें म्हणणें होतें. वर ज्या लीगच्या मागण्या सांगितल्या त्यांच्यापैकीं पहिली मागणी हिंदी संस्कृतीमधून फुटून निघण्याचा हक्क प्रांतांना आहे असें जाहीर करून ब्रिटिश सरकारनें जवळजवळ मान्यच केली. दुसरी मागणी मान्य केल्याचें शब्दशः अभिवचन दिलेलें नसलें, तरी व्हाइसरॉयच्या कार्यकारी—मंडळामध्ये हिंदूंना व मुसलमानांना सारख्या प्रमाणांत घेतल्यामुळें ती व्यवहारतः मान्य केल्याप्रमाणेंच आहे. कार्यकारी—मंडळामधील जागा स्वीकारून हिंदुमहासभेनें हि या वांटणीच्या प्रमाणाला मान्यता दर्शवली ही खरोखर आश्चर्याची गोष्ट आहे. लीगची तिसरी मागणी मात्र ब्रिटिश सरकारनें अमान्य करून आपल्याला पसंत पडेल त्या व्यक्तीला नेमण्याचा आपला हक्क अबाधित राखला. हिंदुस्थानच्या संपूर्ण स्वातंत्र्याचें आश्वासन देण्यांत यावें आणि प्रत्यक्ष युद्धाच्या हालचालीं व्यक्तिरिक्त सर्व अखत्यार आतांच्या आतां हिंदी लोकां-कडे सोपवण्यांत यावेत, असा राष्ट्रसभेनें आग्रह धरलेला होता. या राष्ट्रसभेच्या मागण्या सरकारकडून फेटाळण्यांत आल्याकारणानें मुंबई येथें अखिल भारतीय राष्ट्रसभा—समितीनें सविनय कायदेभंगाला संमति देणारा ८ ऑगस्टचा ठराव पास केला आणि नंतर राष्ट्रसभेच्या पुढाऱ्यांना अटक होऊन प्रचंड आंदोलनास प्रारंभ झाला. ऑगस्टचा ठरावाचा रोख आपल्याच विरुद्ध असून तो मागे घेण्यांत यावा अशी मागणी मुस्लिम लीगनें केली. पुढें ब्रिटिश सरकारनें नव्या योजना पुढें मांडल्या, त्यांनाच ‘वेव्हेल्-योजना’ असें म्हणतात.

वेव्हेल्-योजनेचा विचार करतां यावा म्हणून राष्ट्रसभेच्या कार्यकारी-मंडळाच्या सभासदांना मुक्त करण्यांत आले. लॉर्ड वेव्हेल् यांनीं एक बैठक भरवून तिच्या-साठीं राष्ट्रसभा व लीग यांचे प्रतिनिधी, मध्यवर्ति विधिमंडळांतील पक्षांचे नेते आणि प्रांतांचे मुख्य प्रधान यांना बोलावले होते. वेव्हेल्-योजनेमध्ये मूलगामी महत्त्वाचा असा मुद्या हा होता कीं, कार्यकारी-मंडळामध्ये मुसलमान व दलित-वर्गव्यतिरिक्त हिंदू यांना समान जागा मिळाव्यात. १९४१ सालापासूनच हे प्रमाण व्यवहारामध्ये अमलांत असल्याचा उल्लेख वर येऊन गेलेलाच आहे. परंतु या वेळीं मात्र योजनेचा एक भाग म्हणून त्याचा ब्रिटिश सरकारकडून स्वीकार करण्यांत आला; परंतु वेव्हेल्ने बोलावलेली बैठक निष्फळ ठरली. आपण निर्दिष्ट केलेले लोकच कार्यकारी-मंडळांत घेण्यांत आले पाहिजेत, असा लीगनें हट्ट धरला. जनाब जिनांची नाखुषी होण्याचें आणखी एक कारण असें होतें कीं, 'दलितवर्ग, शीख, ख्रिश्चन इत्यादि सर्वच अल्पसंख्याकांचें ध्येय राष्ट्रसभेच्या ध्येयाशीं सदृश' असल्याकारणानें 'कारभार चालवतांना त्यांचीं मतें निरपवादपणें राष्ट्रसभेच्याच बाजूनें पडतील. व्हाइसरॉयच्या खास मताखेरीज दुसरे कोणतेंहि रक्षण मुसलमानांना उपलब्ध होणार नाही,' अशी शंका त्यांना वाटूं लागली. कार्यकारी-मंडळामध्ये हिंदू व मुसलमानांत समानता असावी ही मागणी व्यवहारतः मान्य केल्यानंतर जिनासाहेबांचा आतां असा हेका चालू झाला आहे कीं, मुसलमान व इतर सर्व अल्पसंख्याकांसकट हिंदू यांच्यांत समप्रमाण ठेवण्यांत आले पाहिजे. कदाचित् या समप्रमाणानेंहि पुरेसे संरक्षण मिळत नाही असें वाटून उद्यां कदाचित् मुसलमानांनाच बहुसंख्य जागा मिळाव्यात अशीहि मागणी करण्यांत येईल !

येणेंप्रमाणें १९३० सालापासून मुस्लिम लीगच्या मागण्या व ब्रिटिशांनीं दिलेल्या सवलती यांच्यामधील तीन अवस्था आपल्या नजरेखालून गेल्या. राज्यघटना संयुक्त स्वरूपाची असावी व अल्पसंख्याकांना विधिमंडळांतून परिणामकारक व पुरेसे प्रतिनिधित्व मिळावें, असा आग्रह प्रारंभीच्या अवस्थेंत घरण्यांत आला होता. परंतु कांहीं प्रांतांत मुसलमान बहुसंख्य असून इतर

जातींची अल्पसंख्या असल्याकारणानें मुसलमानांच्याप्रमाणेंच त्या जाती-देखील स्वतःसाठीं जास्त प्रतिनिधित्व मागतील असा संभव होता. म्हणून परिणामकारक व पुरेशा प्रतिनिधित्वाची मर्यादा अशी ठरवण्यांत आली कीं, अल्पसंख्याकांना देण्यांत येणाऱ्या प्रतिनिधित्वामुळें कोणत्याहि प्रांतामधील बहुसंख्याक रहिवाशांना अल्पसंख्याक किंवा समसंख्याक बनण्याची पाळी येऊं नये. पुढें ब्रिटिश सरकारकडून संयुक्त राज्यपद्धतीच्या मागणीला रुकार देण्यांत आला. तसेंच ज्या प्रांतांमध्ये मुसलमान अल्पसंख्य हेते, तेथें त्यांना भरमसाट जादा प्रतिनिधित्व देण्यांत आलें. बंगाल व पंजाबमधील हिंदूंना मात्र त्याच मापानें जादा प्रतिनिधित्व देण्यास नकार देण्यांत आला. बंगालमधील हिंदूंना त्यांच्या लोकसंख्येतील प्रमाणाच्या मानानें कमी प्रतिनिधित्व मिळालें आणि युरोपियनांवर जागांची खैरात करण्यासाठीं हिंदूंना मुसलमानांच्यापेक्षां अधिक घस सोसावी लागली.

यानंतर दुसरी अवस्था. संयुक्त राज्यपद्धतीला मान्यता देऊन १९३५-च्या कायद्यांत तिचा अन्तर्भाव सरकारनें केला न केला तोंच लीगनें तिचा धिक्कार केला, आणि हिंदुस्थानच्या वायव्य व पूर्व भागांत स्वतंत्र मुसलमानी राज्यें स्थापन करण्यांत यावीत अशी मागणी लीगनें पुढें टाकली. मुसलमानेतर बहुसंख्य जमातींचा विचार करीत असतां बहुसंख्य जमातीला अल्पसंख्य वा समसंख्य बनवूं नये या मुद्द्याचा लीगला विसर पडला. राष्ट्रसभेनें सहकार्य केल्यास हिंदू व मुसलमानांना समप्रतिनिधित्व देऊन बहुसंख्य हिंदूंना अल्पसंख्य बनवावें असेंहि ती सुचवूं लागली ! याहि वेळीं ब्रिटिश सरकारनें संयुक्त राज्यपद्धति तहकूब करून मुसलमानांना नापसंत असेल अशी कोणतीहि राज्यपद्धति स्वीकारण्यांत येणार नाहीं असें अभिवचन दिलें. हिंदु-मुसलमानांमधील समप्रतिनिधित्वाच्या मागणीलाहि सरकारनें शास्त्रतः नसली, तरी व्यवहारतः मान्यता दिली.

तिसऱ्या अवस्थेंत हिंदु-मुसलमानांच्या समप्रतिनिधित्वाचा मुद्दा सरकारी सूचनांमध्येच अन्तर्भूत करण्यांत आल्याचें आढळून येतें. पण सर्व मुसलमान

प्रतिनिधींचीं नांवे निर्दिष्ट करण्याचा आपला हक्क नाकारण्यांत आल्याची सबब दाखवून लीगनें सरकारी सूचना फेटाळल्या व दलितवर्ग, शीख, ख्रिश्चन वगैरे अल्पसंख्याक हमेशा हिंदूंचीं सहकार्य करणार, हें निश्चित असल्या-कारणानें मुसलमानांना आपले हितसंबंध सुरक्षित राखतां येणार नाहींत असा युक्तिवाद लीग करूं लागली. केवळ बहुसंख्याक हिंदूंच्याच नव्हे, तर हिंदूंच्या-सकट इतर सर्व अल्पसंख्याकांच्या संयुक्त प्रतिनिधित्वाहून अधिक प्रबळ प्रतिनिधित्व देशांतील अल्पसंख्याक अशा मुसलमानांना दिल्यावांचून आपल्या हित-संबंधांचें संरक्षण होणें मुसलमानांना आतां अशक्य वाटूं लागलें आहे !

लीगच्या मागण्या व ब्रिटिशांच्या मनघरण्या यांच्यांत जी ही शर्यत लागलेली आहे, तिच्यांत लीग ब्रिटिशांच्या नेहमीं दोन पावलें पुढें असल्याचें दिसून येतें. देशांत बहुसंख्य असणारे जे हिंदू व इतर अल्पसंख्य जमाती त्यांना तर मैदानांत प्रवेश मिळण्यालाहि मज्जाव आहे; मग त्यांनीं या सामन्यांत भाग घेणें दूरच राहिलें ! अशा परिस्थितींत हिंदुस्थानांतील त्रिपक्षांपैकीं ब्रिटिशांचा पक्ष अधिकाधिक महत्त्वास चढावा व उरलेल्या दोन पक्षांतील म्हणजे हिंदू व मुसलमानांतील दृष्टिकोन भिन्न होत जावेत, यांत नवल नाहीं.

भाग तिसरा

फाळणीच्या विविध योजना

प्रास्ताविक

हिंदु व मुसलमान हीं दोन पृथक् राष्ट्रे आहेत, या सिद्धांताचा येथवर बराच खल करण्यांत आलेला आहे. हिंदुस्थानवर दीर्घ कालपर्यंत चालू असलेल्या मुसलमानांच्या राजवटीमध्ये संपूर्णतया ना हिंदु ना मुसलमान अशी हिंदु-मुसलमानांची संयुक्त संस्कृति दोन्ही जमार्तीतल्या लोकांकडून बुद्धिपुरःसर झालेल्या प्रयत्नांमुळे आणि त्या काळांत अखंड चालू राहिलेल्या आर्थिक, राजकीय, सामाजिक व धार्मिक घटनांच्या प्रभावामुळे निर्माण होत चालली होती. मुसलमानी हिंदुस्थान व ब्रिगर मुसलमानी हिंदुस्थान अशीं हिंदुस्थानचीं दोन छकल पाडण्याच्या योजनेला आधार दाखवण्याच्या हेतूने हा द्विराष्ट्रवादाचा सिद्धांत गेल्या कांहीं वर्षांतच पोतडीच्या बाहेर काढण्यांत आलेला आहे, हेहि आपण समजून घेतलें. तथापि १९४० नंतर मुस्लिम लीगने हिंदुस्थानची फाळणी करून घेण्याचा आपला निर्धार अनेकवार जाहीर केलेला आहे, आणि अखिल भारतीय मुस्लिम लीगला देशांतील मुसलमानांच्या फार मोठ्या गटाचा पाठिंबा आहे, ही गोष्ट नाकबूल करण्यांत अर्थ नाही. म्हणून फाळणीच्या समर्थनार्थ जो अवांतर युक्तिवाद मांडण्यांत येत असतो, तो बाजूला ठेवून त्या योजनेच्या गुणावगुणांवरूनच तिच्या व्यवहार्यतेचें मोजमाप आपण करून पाहिलें पाहिजे. या योजनेला अनुकूल व प्रतिकूल असें पुष्कळच बोलण्यांत व लिहिण्यांत आलेलें आहे. दोन्ही पक्षांनीं अभिनिवेशानें आपापली तरफदारी केलेली असून त्यांत भावनाविवशताहि थोडी-थोडकी आढळून येत नाही. अर्थात् भावनेलाहि किंमत असते. तिची किंमत कमी समजून अथवा तिच्याकडे दुर्लक्ष करून चालवयाचें नाही, परंतु जी वस्तुस्थिति आहे, तिच्या अनुरोधानें भावनांना आवरणें किंवा त्यांना वळण देणें अशक्य असू नये. वस्तुस्थिति लक्षांत न घेतां ज्या योजना आखण्यांत येतात, त्या वस्तुस्थितीच्या प्रभावामुळे ऐनवेळीं कोलमडून पडल्याचे दाखले मिळतात. म्हणून ज्यांना ज्यांना या समस्येसंबंधीं आस्था वाटते-मग ती

अनुकूल किंवा प्रतिकूल स्वरूपाची असो—त्यांच्या त्यांच्यासमोर वस्तुस्थिति काय आहे, तें मांडण्याची माझी इच्छा आहे. पण तें करण्यापूर्वी हिंदुस्थानची फाळणी करून त्याची स्वतंत्र राज्यांत विभागणी करण्याविषयींच्या अथवा सांस्कृतिक दृष्टीनें व सांस्कृतिक कारणास्तव देशांतील विविध प्रांतांची व संस्थानांची पुनर्घटना करण्यासंबंधींच्या ज्या योजना करण्यांत आलेल्या आहेत, त्यांचा आढावा घेणें युक्त ठरेल. लीगकडून अद्यापि कोणतीहि सविस्तर योजना प्रसिद्ध झालेली नसून फाळणीच्या वेळीं कोणतीं सर्वसाधारण तत्वे पाळण्यांत यावीत तेवढें दर्शवण्यापलीकडे लीगनें कांहींच स्पष्टीकरण केलेलें नसल्याकारणानें सध्यां अस्तित्वांत असलेल्या विविध योजनांच विचारांत घेणें आवश्यक ठरतें. १९४०च्या मार्चमध्ये लीगनें यात्राबद्दचा आपला पहिला ठराव पास करण्याच्या अगोदर अनेक योजना प्रसिद्ध केल्या होत्या. पण त्यांपैकीं एकाद्या योजनेचा स्वीकार केला अथवा स्वतःची स्वतंत्र योजना लीगनें मांडली, असें अद्यापि घडलेलें नाहीं. तिनें फक्त सिद्धांत मांडून योजना बनवण्याचें कार्य भविष्यकालावर सोपवलें ! हे सिद्धांत सांगितल्यालाहि पांच वर्षे उलटून गेलीं असून या क्षणापर्यंत लीगनें एकहि योजना पुढें मांडलेली नाहीं. त्यामुळे लीगच्या सूचनेची परीक्षा करावयास निघालेल्या माणसाला अडचण निर्माण होते आणि लीगकडून अधिकृत नसलेल्या व्यक्तींकडून व गटांकडून वेळोवेळीं मांडण्यांत आलेल्या योजनांचाच त्याला विचार करणें भाग पडतें. आतांपावेतो जितक्या योजना प्रसिद्ध झाल्या आहेत, त्यांपैकीं एकाहि योजनेचा लीगच्या ठरावाला आधारभूत असणाऱ्या तत्वांशीं संपूर्ण मेळ बसत असल्याचें दिसून येत नाहीं, हें आतांच सांगून ठेवलेलें बरें. यापुढील विवेचनावरून ही गोष्ट स्पष्ट होईलच; तथापि, येथें विविध योजनांचें सार काढून लीगनें घालून दिलेल्या कसोट्यांच्या दृष्टीनें त्यांच्यामध्ये कोणत्या उणीवा आढळून येतात, तें दाखवून देणें उचित ठरेल.

आतांपर्यंत वेळोवेळीं ज्या योजना प्रसिद्ध झालेल्या आहेत त्यांचे दोन वर्ग पडतात : (१) स्वतंत्र मुसलमान व बिगर—मुसलमान राज्ये प्रस्थापित करण्या-

विषयींच्या योजना; व (२) सांस्कृतिक दृष्टीने आणि सांस्कृतिक कारणास्तव प्रांत व राज्ये यांची फेरवांटणी करण्याविषयींच्या योजना. संरक्षण, परराष्ट्रीय घोरण, राष्ट्रसंवर्धन या बाबतींत स्वतःची पृथक् व्यवस्था असणारी संपूर्णपणे स्वतंत्र अशी मुस्लिम व बिगर-मुस्लिम राष्ट्रे स्थापवांति, असा पहिल्या वर्गांत मोडणाऱ्या योजनांचा उद्देश असून, निरनिराळ्या घटकांवर मर्यादित स्वरूपाचा नियंत्रणाधिकार असलेल्या मध्यवर्ति सत्तेची कल्पनादेखील त्यांना त्याज्य वाटते; दुसऱ्या वर्गातील योजनांमध्ये घटक भागांना खूपच स्वातंत्र्य दिलेलें असलें, तरी सर्व देशावर कितीहि मर्यादित स्वरूपाची कां होईना पण सत्ता चालवणाऱ्या संयुक्त अथवा मध्यवर्ति शासनाची कल्पना मान्य केल्याचें दृष्टोत्पत्तीस येतें.

१७. हिंदी 'संघ-राज्या'ची योजना

'ए पंजाबी' नामक गृहस्थांनी 'कॉन्फेडरसी ऑफ इंडिया' (हिंदुस्थानचें संघ-राज्य) नांवाचें एक पुस्तक लिहलेलें असून त्यांत बराच तपशीलवार विचार मांडलेला आहे. हिंदुस्थानच्या सांप्रतच्या भूभागाची अनेक देशांत फाळणी करून त्यांची फेरगुंफण पुढील प्रकारचें हिंदी संघ-राज्य प्रस्थापित करून करण्यांत यावी अशी ही योजना आहे.

(१) सिंधुदेश-मंडळ : पंजाब (अंबालाविभाग, कांग्रा जिल्हा व होशियारपूर जिल्ह्यांपैकी उना व गरशंकर तहसील हे पूर्वेकडील हिंदु वस्तीचे टापू वगळून), सिंध, वायव्य सरहद्द प्रांत, बलुचिस्तान, बहावलपूर, अंब, दिर, स्वात, चित्रळ, खैरपूर, कालात, लासबेला, कपूरथळा व मालरकोटला हे याचे घटक समजण्यांत यावेत. या सिंधु मंडळाला 'सिंधु-स्तान' असें नांव लेखकांनै सुचवलेलें असून त्यांत ३,९८,८३८ चौ. मैलांचा प्रदेश येईल. त्याची लोकसंख्या ३,३०,००,००० असेल आणि या लोकसंख्येपैकी शें. ८२ टक्के मुसलमान, ६ टक्के शीख व ८ टक्के हिंदू असतील, असा त्याचा अंदाज आहे.

(२) हिंदु-मंडळ : संयुक्तप्रांत, मध्यप्रांत, बंगालच्या कांहीं टापूसह

बिहार, ओरिसा, आसाम, मद्रास, मुंबई आणि राजस्थान व दक्षिणी संस्थानांत अन्तर्भूत असणाऱ्या संस्थानांव्यतिरिक्त संस्थानें, या घटकांचा त्यांत समावेश होईल. या घटकांचें क्षेत्रफळ व त्यांची लोकसंख्या यांसंबंधी लेखकानें गणित केलेलें नसलें, तरी तें येणेंप्रमाणें आहे :

क्षेत्रफळ७,४२,१७३ चौ. मैल

लोकसंख्या.....२१,६०,४१,५४१

हिंदूंचें शेंकडा प्रमाण८३.७२

मुसलमानांचें शें. प्रमाण ...११.००

(३) राजस्थान-मंडळ : राजपुताना व मध्य हिंदुस्थान यांच्यातील विविध संस्थानांचा यांत समावेश होईल. त्याचें क्षेत्रफळ व लोकसंख्या येणेंप्रमाणें :

क्षेत्रफळ१,८०,६५६ चौ. मैल

लोकसंख्या.....१,७८,५८,५०२

हिंदूंचें शें. प्रमाण८६.३९

मुसलमानांचें शें. प्रमाण८.०९

(४) दक्षिणी संस्थान-मंडळ : हैद्राबाद, म्हासूर व बसार संस्थान, यांचा त्यांत अंतर्भाव होईल. त्यांचें क्षेत्रफळ व लोकसंख्या:

क्षेत्रफळ१,२५,०८६ चौ. मैल.

लोकसंख्या.....२,१५,१८,१७१

हिंदूंचें शें. प्रमाण८५.२८

मुसलमानांचें शें. प्रमाण८.९०

(५) वंग-मंडळ : पूर्व बंगालमधील बहुसंख्य मुसलमान वस्तीचे भाग, आसाम प्रांतांतील गोलपारा व सिल्हेट जिल्हे आणि त्रिपुरा व इतर संस्थानें, यांचा घटक म्हणून या मंडळांत अन्तर्भाव व्हावा. या मंडळाचें क्षेत्रफळ व लोकसंख्या पुढीलप्रमाणें असेल :

क्षेत्रफळ.....७०,००० चौ. मै.

लोकसंख्या.....३,१०,००,०००

मुसलमानांचें शें. प्रमाण.....६६*१

हिंदूंचें शें. प्रमाण.....३२*६

या टापूंतील परिस्थितीचा परिचय नसल्याकारणानें आपल्या सूचनांमध्ये तत्रस्थ मुसलमानांना आवश्यक ते फेरफार करावे लागतील ही गोष्ट 'पंजाबी' यांनी मान्य केली आहे. त्यांनी दिलेली शेंकडेवारी साधारणपणें ठीक असली, तरी त्यांचे आंकडे अगदीं विनचूक नाहीत. बंगालमधील ज्या जिल्ह्यांचा त्यांनी वंग-मंडळांत समावेश केलेला आहे ते जिल्हे येणेंप्रमाणें : दिनाजपूर, रंगपूर, मालडा, बोगरा, राजशाही, मुर्शिदाबाद, पावना, मेमनसिंग, नादिया, जेसोर, फरिदपूर, डाक्का, टिप्पेरा, नोआखली, बाकरगंज, खुलना व चितगांव.

या योजनेनुसार हिंदुस्थानची वांटणी पांच मंडळांत होऊन त्यांपैकीं दोन मुसलमानी असतील व त्यांत मुसलमानांची बहुसंख्या असेल. उरलेल्या तिहींत हिंदू बहुसंख्य असतील. सिंधु-मंडळांत शेंकडा ८ टक्के हिंदू व ६ टक्के शीख म्हणजे एकंदर १४ टक्के मुसलमानेतर अल्पसंख्या राहिल आणि वंगमंडळांत तर हिंदूंचें प्रमाण ३२*६ टक्के असेल, ही ध्यानांत ठेवण्यासारखी गोष्ट आहे. हिंदूंचीं जीं तीन मंडळें राहणार त्यांत मुसलमानांच्या अल्पसंख्येचें प्रमाण शेंकडा ११ टक्के, व ८*०९ व ८*९ राहिल.

या पांच मंडळांचें मिळून एक संघ-राज्य बनवण्यांत येईल. 'वरील प्रकारच्या हिंदुस्थानी संघ-राज्यांतील प्रत्येक मंडळाला स्वतःचा गव्हर्नर् जनरल व त्याच्या हाताखालीं प्रांतिक गव्हर्नर नेमतां येतील. संघ-राज्याच्या अखत्यारींतील खात्यांसंबंधीं व त्याच्या कक्षेंत येणाऱ्या सस्थांनांच्या हक्क वगैरेंच्या बाबतींत हे गव्हर्नर मध्यवर्ति शासनसत्तेला जबाबदार राहतील. मध्यवर्ति सत्ता व्हाइसरॉयच्या हातीं असावी, व देशांतील मंडळांतून घेतलेल्या सभासदांच्या मध्यवर्ति विधि-मंडळाचें त्याला सहाय्य मिळावें. प्रत्येक घटकमंडळांतून किती सभासद ध्यावयाचे ते त्याच्या भौगोलिक महत्त्वावरून व लोकसंख्या, क्षेत्रफळ, आर्थिक

परिस्थिति यांच्यावरून ठरवण्यांत यावें. परराष्ट्रीय संबंध, संरक्षण, नैसर्गिक जलप्रवाह, ब्रिटिश हिंदुस्थानच्या मंडळांना सामील झालेल्या संस्थानासंबंधीचे बादशहाचे हक्क व कर्तव्ये इत्यादि बाबी त्या त्या मंडळाच्या गव्हर्नर जनरलांच्या ताब्यांत देण्यांत याव्यात व ते व्हाइसरॉयला जबाबदार असावेत. संघ-राज्यांत जीं घटकमंडळे सामील होतील त्यांनीं संघ-राज्याच्या खर्चासाठीं प्रत्यक्ष आपल्या तिजोरींतून पैसा उचलून द्यावा अथवा कांहीं ठराविक खात्यांचें उत्पन्न मध्यवर्ति सत्तेकडे लावून द्यावें.^१ 'कोणत्याहि परिस्थितींत वायव्य भागांतील मुसलमानांनीं जकातीचें उत्पन्न मध्यवर्ति सरकारकडे लावून देऊं नये.' लेखकांनं दोन गोष्टींचें स्पष्टीकरण विशेष आग्रहपूर्वक केलेलें दिसतें. 'हिंदुस्थानच्या चिरफळ्या करून त्या लोकसंख्येच्या व संस्कृतीच्या अनुरोधानें निरनिराळ्या जमातींत वांटून टाकावयाच्या व अशा प्रकारें देशाचें अखंडत्व छिन्नविच्छिन्न करून टाकावयाचें, हा या पंचघटकात्मक संघ-राज्याचा हेतु नाही. एका कुटुंबांतील घटकांनीं आपल्या स्नेहसंबंधाला धक्का न लावतां आपसांत केलेल्या वांटणीच्या स्वरूपाची ही फाळणी आहे. म्हणून सांस्कृतिक दृष्ट्या भिन्न भिन्न जमातींना या भूप्रदेशांतले निरनिराळे भाग द्यावेत, पण ते संघ-राज्याची स्थापना करून पुन्हां एकत्र सांघावेत असा या विभक्तीकरणाचा अर्थ आहे,'^२ असें लेखक म्हणतो. त्याचें दुसरें विधान असें आहे कीं, 'ज्या द्विराष्ट्रवादी मुसलमानांना आपला संबंध हिंदुस्थानाबाहेरील देशांशीं जोडतां यावा म्हणून फाळणी हवी आहे, त्यांना असें स्वच्छ सांगून टाकणें आमचें कर्तव्य आहे कीं, अशा परदेशीय उद्देशांनीं प्रेरित होऊन फाळणीची मागणी करणें योग्य नव्हे. आपण विभक्ति-संयुति-वादी असावयास हवें. हिंदु-हिंदुस्थान व मुस्लिम-हिंदुस्थान यांचें संघ-राज्य बनवण्याची कल्पना हिंदूंना नापसंत झाली तर आपण फक्त वांटप करून घेण्याची मागणी करावी, आपला प्रदेश हिंदुस्थानपासून पूर्णपणें अलग करण्याची मागणी करावी.... आपल्यामध्ये पर-

१. कॉन्फेडरसी ऑफ इंडिया : ए पंजाबी, पृ. १२-१३.

२. उक्त ग्रंथ, पृ. १५.

रक्ताचा अंश अत्यल्प आहे. हिंदूंच्या प्रमाणेच आपण देखील याच भूमीच्या कुशीत वाढलेले आहोत. आपलें भवितव्य याच देशांत बनणार आहे, परदेशांत नव्हे. ही जाणीव आम्हांला असल्याकारणानेच वायव्येकडील मुस्लिम विभागाचा निर्देश पाकिस्तान या शब्दानें करण्याऐवजीं आम्हीं तो 'सिंधु-स्थान'. या शब्दानें केलेला आहे.^१ तथापि, लेखकाचा हा अंतिम आशय नाही, ही गोष्ट ग्रंथाच्या शेवटच्या पृष्ठावरून उघड होते. 'हिंदुस्थानपासून आपला विभाग विभक्त करून घेणें हें कांहीं अंतिम साध्य नव्हे, तर आदर्श इस्लामी राज्यस्थापनेचें तें केवळ एक साधन आहे. सूचित केलेल्या फाळणी-मुळें हिंदूंच्या आर्थिक दास्यांतून आपली मुक्तता होईल हें निःसंशय; परंतु आदर्श इस्लामी राज्य प्रस्थापित करणें हा आपला हेतु असल्याकारणानें त्यांत संपूर्ण स्वातंत्र्य अभिप्रेतच आहे. संपूर्ण स्वातंत्र्य हस्तगत झाल्यानंतर इस्लामेतर जगांत आपलें आदर्श इस्लामी राज्याचें ध्येय फार काळ शाबूत ठेवणें अशक्य होऊन बसेल. म्हणून इस्लामी सांच्यावरहुकूम सर्वच जगांत क्रान्ति घडवून आणण्याची आवश्यकता आपणांला प्रतिपादन करावी लागेल. आणि तशी शुद्ध इस्लामी क्रान्ति जगभर घडवून आणणें हेंच आपलें अंतिम ध्येय राहिल. ही क्रान्ति घडवून आणण्याचीं कांहीं साधनें येवढ्याच दृष्टीनें, फाळणी, हिंदूंच्या आर्थिक दास्यांतून मुक्तता व ब्रिटिशांच्या राजनैतिक गुलामगिरीचा शेवट या गोष्टींचें महत्त्व आहे.^२ आपलें ध्येय साध्य करून घेण्यासाठीं रहिवाशांची अदलाबदल करण्याचा मार्ग लेखकाला संमत नाही. 'रहिवाशांची अदलाबदल न करतां हिंदुस्थानपासून बहुसंख्य मुसलमान रहिवाशी असलेले प्रदेश वेगळे करणें आम्हांला परवडेल. सिंधु-मंडळ व बंग-मंडळ यांच्या-विषयीं ज्या सूचना केलेल्या आहेत, तदनुसार विभक्तीकरण केल्यास सिंधु-मंडळांतील २,५७,१४,६५७ मुसलमान व बंग-आसाम मंडळांतील सुमारे २,३०,००,००० मुसलमान हिंदूंच्या जोखडांतून मुक्त होतील. तथापि,

१. कॉन्फेडरसी ऑफ इंडिया : ए पंजाबी, पृ. १७.

२. उक्त ग्रंथ, पृ. २६९-७०.

२,८९,६३,३४३ मुसलमान हिंदुप्रांतांत उरतीलच.'^१ म्हणजे लखकाच्या 'हिंदूंच्या जोखडांतून' ६३ टक्के मुसलमानांची मुक्तता होईल आणि ३७ टक्क्यांहून थोडे अधिक मुसलमान त्या जोखडाखाली राहतील.

मुस्लिम लीगच्या सूचनांपेक्षां ही योजना मूलतः भिन्न आहे. कारण संघ-राज्याची कल्पना त्यांत गृहित धरलेली आहे. सर्वस्वी स्वतंत्र अशीं मुस्लिम व मुस्लिमेतर राज्ये प्रस्थापित करून संरक्षण, दळणवळण, परराष्ट्रीय राजकारण इत्यादि खात्यांवर त्याचा संपूर्ण अधिकार असावा अशा प्रकारची ही योजना नाही. देशाच्या निरनिराळ्या प्रदेशांची फेरवांटणी पांच विभागांत करावी व प्रत्येक विभागांत अनेक कनिष्ठ पोटविभाग असावेत, हे या योजनेचे सार आहे. कनिष्ठ विभाग हे बऱ्याच अंशी स्वयंपूर्ण असतील व त्यांची संयुक्त राज्ये बनवण्यांत येतील; आणि या संयुक्त राज्यांचे पुन्हां देशव्यापी संघ-राज्य बनवण्यांत येईल.

मुस्लिम लीगने हिंदी संस्थानांच्या बाबतींतले आपले धोरण मुळीच विशद केलेले नाही हे पुढे दिसून येईलच. पण या योजनेत सर्व संस्थानांचा समावेश करण्यांत आलेला असून त्यांना या ना त्या संयुक्त राज्यांत गोवण्यांत आल्याचे आढळते.

संबंध हिंदुस्थान किंवा त्यापैकी कोणताहि एकादा भाग ब्रिटिश साम्राज्यापासून सर्वस्वी स्वतंत्र व्हावा अशी या योजनेतील विचारसरणी नाही हे स्पष्ट असून गव्हर्नर जनरल, व्हाइसरॉय व प्रांतिक गव्हर्नर यांची पदे कायम ठेवावीत असे गृहित धरूनच या योजनेची उभारणी करण्यांत आलेली आहे.

'वायव्य अथवा पूर्व प्रदेशासारख्या बहुसंख्य मुसलमानी वस्ती असलेल्या टापूंत जरूर ते चतुःसीमांचे फेरफार करावेत आणि तेथे स्वतंत्र राज्ये प्रस्थापित करावीत' ही जी मुस्लिम लीगच्या ठरावांतील मागणी आहे, तिचे साधारण समाधान या योजनेमुळे होऊ शकेल. पण पंजाब व बंगाल प्रांतांतील मुसलमानांची अल्प वस्ती असलेले भाग त्या योजनेप्रमाणे मुसलमानी राज्यांतून वग-

ळण्यांत आलेले आहेत, त्यांची वाट काय ? हे टापू ज्या कारणांस्तव लेखकानें आपल्या योजनेंतून वगळले आहेत, त्याच कारणांस्तव आणखीहि कांहीं मुख्य मुस्लिम राज्यांतून बाद करावा लागेल असें दिसतें. उदाहरणार्थ, जलंदर विभागांतील प्रत्येक जिल्ह्यांत हिंदू व शीख बहुसंख्य आणि मुसलमान अल्पसंख्य असल्याकारणानें सिंधु-मंडळांतून सत्रंध जलंदर विभाग वगळावा लागेल. हिंदु, मुसलमान व शीख या तीन प्रमुख जमातींचे जिल्हावार आंकडे जर आपण पाहिले, तर कांग्रा व होशियारपूर या दोन जिल्ह्यांत हिंदूंची भारी बहुसंख्या असल्याचें दिसून येतें. लुधियाना जिल्ह्यांत मुसलमानांपेक्षा शीख बहुसंख्य आहेत. जलंदर व फिरोझपूर या दोन जिल्ह्यांत मात्र हिंदु व शीख या दोन जमाती वेगवेगळ्या घेतल्यास मुसलमानांची संख्या त्यांच्याहून अधिक भरेल. पण त्यांची लोकसंख्या एकत्र केल्यास मुसलमान अल्पसंख्य ठरतील. लाहोर विभागांतल्या अमृतसर जिल्ह्यामध्येहि हिंदू व शीख एकत्र केल्यास मुसलमानांहून ते बहुसंख्य ठरतील. म्हणजे बिगर-मुसलमान शेंकडा ५४, तर मुसलमान शेंकडा ४६ असें प्रमाण पडेल. वंग-मंडळाचें उदाहरण घेतलें तर त्यांत गोलपारा जिल्ह्याचा समावेश करण्यांत लेखकानें अन्याय केलेला आहे. कारण बिगर-मुसलमानांच्या मानानें त्या जिल्ह्यांतील मुसलमान अल्पसंख्य आहेत. मुसलमानी प्रादेशिक घटक निर्माण करण्याच्या उद्देशानें जर ही फाळणी सुचवण्यांत येत असेल, तर बिगर-मुसलमानांची बहुसंख्या असलेले टापू मुसलमानी प्रदेशांत काय म्हणून ओढून घेण्यांत यावेत ?

विभक्तीकरणाच्या जेवढ्या म्हणून योजना सुचवण्यांत आलेल्या आहेत त्यांच्यासंबंधी सर्वसामान्य आक्षेप 'पंजाब्या'च्या योजनेला लागू पडतातच. पण त्यांच्या योजनेबद्दल एक खास आक्षेप उपस्थित होण्यासारखा आहे. तो असा की, त्यांनी हिंदुस्थानचे जे पांच विभाग कल्पिलेले आहेत, ते कोणत्याहि बुद्धिगम्य तत्त्वानुसार कल्पिलेले आहेत असें वाटत नाही. वायव्य व पूर्व भागांतील मुस्लिम-राष्ट्रसंघांतील रहिवाशांत मुसलमान बहुसंख्य आहेत, येवढेंच विशिष्ट लक्षण त्या भागामध्ये दिसून येतें. हिंदु-राष्ट्रसंघ हिमालयापासून कन्याकुमारी-

पर्यंत व ईशान्येच्या चीन—हिंदुस्थानच्या सरहद्दीपासून अरबी समुद्रापर्यंत पसरलेला असणार. पण त्याच्या दरम्यान इतर राष्ट्रसंघांचे प्रदेश येणारच. त्यामुळे हिंदु—राष्ट्रसंघांत समाविष्ट असलेल्या राष्ट्रांचे परस्परसंबंध कायम राहाण्यासाठी अनेक बोल काढावे लागतील. या विस्तीर्ण हिंदु—प्रदेशांत सिंधी, बलुची, व पुश्तू यांवातिरिक्त हिंदुस्थानांत प्रचलित असलेल्या सर्व भाषा चालू राहतील. तसेंच, देशांतील सर्व रूढ धर्म व पंथ त्यांत असतीलच. फरक काय तो त्यांच्या अनुयायीवर्गांच्या संख्येत व त्यांच्या परस्परांशी असणाऱ्या प्रमाणांत होईल. ब्रिटिश हिंदुस्थान व संस्थाने यांचेहि प्रदेश त्यांत सरमिसळ झालेले असणार. पुन्हां त्या प्रदेशांत दोन कोटी मुसलमान असतीलच. इतके भेद व इतकी वैविध्य असलेल्या या प्रदेशांचे जर एक संयुक्त—राज्य स्थापणे ‘पंजाब्या’ना शक्य वाटते, तर सवध हिंदुस्थानचेंच एक संयुक्त—राज्य स्थापन करण्यास कोणती हरकत आहे ? राजपुताना व मध्यहिंदुस्थानी संस्थाने यांचे एक राज्य करता येईल असे म्हटल्यावर भाषेक्यामुळे, छत्तीसगड किंवा ओरिसा संस्थानांपैकी असणाऱ्या वस्तार संस्थानाला आपल्या नैसर्गिक गटांतून फोडून काढून त्याला हैदराबाद मंडळांत घुसडून काय म्हणून द्यावयाचें, असा प्रश्न निर्माण होतोच. सदरहू प्रमाणेच म्हैसूर संस्थानाला साधारणतः चिकटूनच असलेल्या त्रावणकोर व कोचीन संस्थानांना दक्षिणी संस्थानांतून वेगळे करून हिंदुराष्ट्रसंघाशी जोडण्याचें कारण काय तें समजत नाही. हैदराबाद संस्थानांतील रहिवाशांत मराठी, तेलगु व कानडी या तीन भाषा प्रचलित आहेत. त्या व्यतिरिक्त राज्यकर्त्यांची भाषा जी उर्दू ती आहेच. तेव्हां म्हैसूर, कोचीन व त्रावणकोर यांना दक्षिणी संस्थानांतच सामील करण्यास हरकत नसावी. कारण त्यामुळे फार तर एकाच भाषेची म्हणजे मल्याळी भाषेची भर सध्या प्रचलित असलेल्या भाषांत पडेल.

श्री. एम्. आर्. टी. नामक गृहस्थांनी सुचवलेल्या योजनेचा एक आराखडा ‘ईस्टर्न टाइम्स’ मध्ये प्रसिद्ध झाला होता. पण तो आराखडा ‘पंजाब्या’च्या योजनेशी सामान्यतः मिळताजुळता असल्याकारणाने त्याचा विचार येथे स्वतंत्रपणे केलेला नाही.

१८. अलीगढच्या प्राध्यापकांची योजना

दुसरी एक योजना सय्यद झफरुल हसन व महमद अफझल हुसेन काद्री या अलीगढच्या प्राध्यापकांनी सुचवलेली आहे. हिंदुस्थानची विभागणी सर्वस्वी विभक्त व सार्वभौम अशा अनेक राज्यांत करण्यांत यावी, अशी ती योजना असून तीं राज्यें पुढीलप्रमाणें असतील :

(१) पाकिस्तान : पंजाब, वायव्य सरहद्द प्रांत, सिंध, बलुचिस्तान आणि काश्मीर, मंडी, चंबा, साकित, सुमिन, कपूरथळा, मालरकोटला, चित्रळ, दिर, कालात, लोहास, बिलासपूर, सिमला टेकड्यांतील संस्थानें, भावलपूर इत्यादि संस्थानें वगैरे.

लोकसंख्या.....३,९२,७४,२४४

मुसलमान२,३६,९७,५३८ किंवा ६०.३ टक्के

(२) बंगाल (हौरा व मिदनापूर जिल्हे वगळून), बिहारपैकी पूर्णिया जिल्हा, आसाममधील सिल्हेट जिल्हा.

लोकसंख्या.....५,२५,७९,२३२

मुसलमान३,०१,१८,१८४ किंवा ५७ टक्के

(३) या व्यतिरिक्त प्रदेश समाविष्ट असलेला तो हिंदुस्थान. (म्हणजे हैदराबाद, पाकिस्तान, बंगाल व पाकिस्तानांतील संस्थानें वगळून.)

लोकसंख्या.....२१,६०,००,०००

मुसलमान२,०९,६०,००० किंवा ९.७ टक्के

(४) हैदराबाद, वन्हाड व कर्नाटक मिळून होणारा हैदराबाद विभाग.

लोकसंख्या.....२,९०,६५,०९८

मुसलमान२१,४४,०१० किंवा ७.५ टक्के

(५) दिल्ली, मीरत डिव्हिजन, रोहिलखंड डिव्हिजन व आग्रा डिव्हिजन-पैकी अलीगढ जिल्हा इतक्यांचा बनलेला दिल्ली-विभाग.

लोकसंख्या.....१,२६,६०,०००

मुसलमान३५,२०,००० किंवा २८ टक्के

(६) मलबार व दक्षिण कॅनरा मिळून होणारा मलबार प्रांत.

लोकसंख्या.....४९,००,०००

मुसलमान१४,४०,००० किंवा २७ टक्के

हिंदुस्थानांतील ५०,००० किंवा त्यापेक्षा अधिक वस्ती असलेल्या शहरांना स्वतंत्र नगरें मानण्यांत येईल, व त्यांना बऱ्याच प्रमाणांत स्वायत्तता देण्यांत येईल. अशा नगरांतील मुसलमानांची संख्या १३,८८,६९८ इतकी भरेल. सध्यांप्रमाणे ग्रामीण वस्तीतल्या मुसलमानांनी पांगलेलें न राहतां जेथे मुसलमानांची बहुसंख्या आहे अशा गांवीं त्यांनीं एकठांय वस्ती करून राहावे म्हणून त्यांचें मन वळवण्यांत येईल.

पाकिस्तान, बंगाल व हिंदुस्थान हीं जीं उपरिनिर्दिष्ट तीन राज्ये होतील, त्यांच्यामध्ये संधि—विग्रहांवातचा करार पुढील मुद्द्यांनुसार व्हावा :

(१) परस्परांस मान्यता व परस्पर—सहकार्य.

(२) पाकिस्तान व बंगाल ही मुसलमानांची मातृभूमि असल्याबद्दल व हिंदुस्थान ही हिंदूंची मातृभूमि असल्याबद्दल मान्यता देण्यांत यावी. हिंदु-मुसलमानांना आपापल्या मातृभूमींत वस्ती करण्यासाठीं जाण्याची इच्छा असल्यास त्यांना तसें करूं द्यावें.

(३) हिंदुस्थानांतील मुसलमानांना एक अल्पसंख्य राष्ट्र म्हणून व पाकिस्तान आणि बंगालमधील मोठ्या राष्ट्रांचा एक विभाग म्हणून मान्यता मिळावी.

(४) हिंदुस्थानांतील मुसलमान अल्पसंख्य व पाकिस्तानांतील बिगर-मुसलमान अल्पसंख्य यांना (अ) लोकसंख्येच्या प्रमाणांत प्रतिनिधित्व आणि (ब) सर्व ठिकाणीं विभक्त मतदारसंघ, स्वतंत्र प्रतिनिधित्व आणि तिन्ही राष्ट्रांकडून आश्वासित अशीं सर्व तऱ्हेचीं संरक्षणे देण्यांत येतील. तिन्ही राज्यांतील शीख, नीच वर्णीय हिंदू इत्यादि मोठ्या अल्पसंख्य गटांना त्यांच्या लोकसंख्येच्या प्रमाणांत विभक्त मतदारसंघ देण्यांत यावेत.

(५) मुसलमानांची अधिकृत अशी एकादी राजकीय संघटनाच हिंदु-स्थानांतील मुसलमानांची एकमेव प्रतिनिधि असेल.

पाकिस्तान, हिंदुस्थान व बंगाल या तीन स्वतंत्र राज्यांचे ग्रेट ब्रिटनबरोबर मित्रभावाचे करार स्वतंत्रपणें झालेले असतील व त्या तीन राज्यांत बादशहांचे प्रतिनिधी असावेत, असें ठरल्यास वेगवेगळे तीन प्रतिनिधी नेमण्यांत येतील. त्यांच्यामध्ये आपआपसांत किंवा त्यांच्यांत व बादशहांच्या सरकारांत कांहीं वाद निर्माण झाल्यास तो तोडण्यासाठी तीन राज्यांचें एक संयुक्त न्यायालय असेल.

हैदराबादची स्थिति कांहीं विशेष स्वरूपाची आहे. ब्रिटिश सरकारने त्याला आपला 'दोस्त' असें मानलेलें आहे. तहनामे पाहिले तर हैदराबाद हें एक सार्वभौम राज्य असल्याचें दिसून येईल. राज्यकारभाराच्या व्यवस्थेसाठी वन्हाड व कर्नाटक हे दोन प्रांत ब्रिटिश सरकारने हैदराबादकडून घेतले होते, ते आतां त्याला परत करणें उचित होय. हे टापू परत केल्यानंतर हैदराबादेंत मोडणाऱ्या सर्व प्रदेशांसह एक सार्वभौम राज्य म्हणून—निदानपक्षां, नेपाळच्या दर्जाचें सार्वभौम राज्य म्हणून—त्याला मान्यता मिळाली पाहिजे. कर्नाटक परत मिळाला, कीं हैदराबादला समुद्र—किनारा मिळेल आणि मग मुस्लिम हिंदुस्थानचा दक्षिणेकडील आधारस्तंभ असें त्याचें स्वरूप बनेल.

'पंजाब्यांच्या योजनेवर जे आक्षेप घेतां येण्यासारखे आहेत, तेच याहि योजनेच्या बाबतींत लागू पडतील. मुसलमानांची बहुसंख्या असलेला प्रदेशच मुसलमानी राज्यांत समाविष्ट करावा, हा मुस्लिम लीगचा दंडकहि या योजनाकारांनीं मानलेला नाहीं. हिंदूंची भारी बहुसंख्या असलेला अंबाला विभाग व त्रिगर—मुसलमानांची तशाच प्रकारची बहुसंख्या असलेला जलंदर विभाग त्यांनीं आपल्या पाकिस्तानांत अन्तर्भूत केलेला आहे. तसेंच हिंदूंची बहुसंख्या असलेले बंगालमधील जिल्हे व मुसलमानेतर बहुसंख्येनें असणारे आसामांतील भाग त्यांनीं पूर्व विभागांत समाविष्ट केले आहेत. हिंदूंची बहुसंख्या असलेला बिहारमधील पूर्णिमा जिल्हा देखील त्यांनीं पूर्व विभागांत विनदिकृत टकललेला आहे !

वन्हाड व कर्नाटक यांची भर घालून त्यांनीं हैदराबादचें एक सार्वभौम राज्य बनवण्याचें ठरवलें आहे. तेथील बहुसंख्य रहिवाशी हिंदू असतां, मुसलमानांचें प्रमाण शेंकडा फक्त १०*४ इतकेंच असतां, हैदराबादेला मुस्लिम विभाग कां म्हणण्यांत यावें तें कळत नाहीं. तेथील राज्यकर्ता मुसलमान आहे येवढीच गोष्ट हैदराबादेला मुसलमानी विभाग ठरवण्यास निर्णायक समजण्यास पुरेशी मानली, तर हिंदु राजा असलेल्या काश्मीरला पाकिस्तानशीं काय म्हणून जोडण्यांत यावें अशी शंका उपस्थित होते.

सर्व देशभर अनेक पृथक् व स्वतंत्र नगरें निर्माण करून विद्यमान भेद अधिकच वाढवण्याचा प्रयत्न या योजनेमध्ये केलेला आहे. हिंदु व मुसलमान यांची तुलना लेखकांनीं झेक व सुडेटन् जर्मन् यांच्याशीं केलेली असल्या-कारणानें हीं स्वतंत्र नगरें भावी काळांत डॅन्झिग् तर बनणार नाहींत ना, अशी भीति मनाला वाटते. झेक लोकांनीं सुडेटन् जर्मनांचा छळ केल्याची सबब पुढें करून झेकोस्लोव्हाकियावर जर्मनांनीं हल्ला चढवला, तसा हल्ला हिंदु-स्थानवर चढवण्याची मुसलमानांना फूस देण्यासाठीं ही योजना केलेली नसली म्हणजे मिळवलें !

हिंदु व मुसलमान राज्यांनीं परस्परांना मान्यता द्यावी व आणि परस्परांशीं सहकार्य करावें असा लेखकाचा विचार दिसतो. परंतु या दोन राज्यांत संधि-विग्रहाचे करार कोणत्या तत्वांवर होणार, याचा विचार मांडतांना हिंदुस्थानां-तील मुसलमानांना एक स्वतंत्र राष्ट्र व मोठ्या राष्ट्राचा एक भाग मानावें असें सांगणारे हे लेखक पाकिस्तानांत व बंगालमध्ये राहाणाऱ्या हिंदूंना समान हक्क देण्याविषयीं मात्र ब्रहि उच्चारित नाहींत ! तसेंच एका राजकीय मुसलमानी संघटनेकडेच हिंदुस्थानांतील मुसलमानांचे अधिकृत प्रतिनिधित्व राहील असें म्हणणाऱ्या या लेखकांनीं पाकिस्तानांतील व बंगालमधील हिंदूंना मात्र त्यांचें प्रतिनिधित्व कोणत्याहि एकमेव राजकीय संघटनेकडे सोपवण्याचा अधिकार दिल्याचें आढळून येत नाहीं.

तात्पर्य, 'तुमचे पोहे व आमचा कोंडा फुंकून फुंकून खाऊं' अशा मतलबी

तत्त्वानुसार हिंदुस्थानांत स्वतंत्र मुसलमानी राज्ये प्रस्थापित करण्याच्या बुद्धीने बनवलेली ही योजना आहे.

१९. सी. रहमत अलींची योजना

‘दि मिल्लत ऑफ इस्लाम अँड दि मीनेस् ऑफ ‘इंडियानिझम’ या नांवाच्या आपल्या पुस्तिकेमध्ये चौधरी रहमत अलींनी एक योजना मांडली आहे. ही पुस्तिका १९४० साली प्रकाशित झाली. लेखक १९३३ साली स्थापन झालेल्या पाकिस्तान नॅशनल मुव्हमेंटचे प्रस्थापक-अध्यक्ष आहेत. पाकिस्तानच्या मागणीपुरतीच ही चळवळ प्रारंभी मर्यादित होती आणि पंजाब, अफगानिया (म्हणजे अफगाणी रहिवाशी प्रामुख्याने असणारा वायव्य सरहद्द प्रांत), काश्मीर, सिंध व बलुचिस्तान इतके प्रांत घटक म्हणून या पाकिस्तानांत समाविष्ट व्हावेत अशी त्यांतली कल्पना होती. या योजनेला जो पाठिंबा मिळाला, त्यावरून १९४० साली ‘फक्त या प्रांतांत आपली चळवळ चालू देण्यास नव्हे, तर बंगाल व उस्मानिस्तान (दक्षिण हैदराबाद) यांच्या बाबतचा आमच्या कार्यक्रमाचा जो दुसरा भाग, त्याचाहि प्रारंभ करण्यासाठी आम्हाला उत्तेजन मिळाले.’^१ ‘एकादां आपण “हिंदुस्थानां”त राहावयाचें ठरवलें कीं, आपणांला यावच्छंद्र दिवाकरौ हिंदुस्थानवाद्यांच्या दास्यांत खितपावें लागेल हें स्पष्ट आहे. हिंदुस्थानवादाचे देव्हारे त्याच्या धूर्त गणांनीं म्हणजे हिंदी देशभक्तांनीं माजवून ठेवले असून त्याचा त्यांनीं एक नवीन पंथच बनवला आहे. त्यांच्या ताटाखालच्या मांजराप्रमाणें असलेले क्षुद्र मुसलमान संघिसाधू या वादासमेर गुडघे टेकीत असून, ब्रिटिश साम्राज्यवाद्यांकडूनहि या वादाला पाठिंबा देण्यांत येत आहे.’^२

अखिल भारतीय मुस्लिम लीगला तिने घेतलेल्या नांवाबद्दल चौधरी साहेबानीं ठपका दिलेला आहे. ‘मुस्लिम लीग आपल्या मिल्लतीसाठी हिंदी लोकांहून

१. दि मिल्लत ऑफ इस्लाम अँड दि मीनेस् ऑफ इंडियानिझम, पृ. १.

२. उक्त ग्रंथ, पृ. ४.

पृथक् असें राष्ट्रीयत्व मागण्यास अखेर एकदांची तयार झाली असली, तरी “समान मातृभूमि म्हणून” ती अद्यापि हिंदुस्थानला कवटाळून राहिलेलीच आहे.^१ ‘हिंदुस्थानचें भौगोलिक अखंडत्व मान्य करणें म्हणजे हिंदुस्थान-वादाचें जोखड मिळतीच्या मानेवर ठेवण्याप्रमाणें आहे.’^२ ‘त्यांनीं आतां निश्चयपूर्वक “हिंदुस्थान”चा त्याग करावयास हवा. म्हणजेच त्यांनीं “हिंदुस्थाना”बरोबरचे सर्व संबंध तोडून टाकून, हिंदुस्थानवादापासून मिळतीचें व “अखिल इस्लामिकां”चें संरक्षण करण्यासाठीं जीवन वेंचावयास हवें.’^३ पाकिस्तान, बंगाल व उस्मानिस्तान हीं सार्वभौम राज्यें झालीं पाहिजेत असा लेखकाचा आग्रह आहे. आसाम हा बंगालचा केवळ उपान्तिक देश समजून त्याला बंग-इ-इस्लाम म्हणावें असें लेखकानें सुचवले आहे. ‘ज्या आंतर-राष्ट्रीय कायद्याच्या तत्त्वानुसार इतर राष्ट्रे आपापल्या अंकित प्रदेशांवर हक्क सांगतात, त्याच तत्त्वानुसार आम्हीहि उस्मानिस्तानावर आपला हक्क सांगत असतो; ब्रिटिश सरकार व ‘निष्ठावान् मित्र’ म्हणून ज्यांचें वर्णन करण्यांत आलेलें आहे असे उस्मानिस्तानचे आला हजरत यांच्यामध्ये जे मूळ तहनामे झाले, त्यांत उस्मानिस्तानावरील आपल्या सार्वभौमत्वाला न्याय्यतः (de jure) मान्यता देण्यांत आलेली आहे. या देशांत उस्मानिस्तानाचें स्थान अपूर्व आहे. कारण त्याच्यावेढें सार्वभौमत्व दुसऱ्या कोणत्याहि राज्याला लाभलेलें नाही. या उस्मानिस्तानासंबंधीच्या अत्यंत महत्त्वाच्या गोष्टी येथें सांगून ठेवणें उचित होईल. येवढें झालें म्हणजे पाकिस्तान, बंगाल व उस्मानिस्तान यांच्या भरभक्कम पायावर इतिहासांत कधीहि झालीं नसतील अशीं तीन समर्थ, बलाढ्य व स्वतंत्र राज्यें आम्हीं उभारून दाखवलीं पाहिजेत आणि तें आम्ही करून दाखवूं हें निःसंशय.’^४ ‘हिंदुस्थानवादाच्या खोड्यांतून स्वतःची सुटका करून घ्यावयाची असेल, “हिंदुस्थाना”पासून पृथक् अशा राष्ट्रीयत्वाची प्रस्था-

१. दि मिल्लत ऑफ इस्लाम अँड दि मीनेस् ऑफ इंडियानिझम्, पृ. ६.

२. उक्त ग्रंथ, पृ. ११-१२. ३. उक्त ग्रंथ, पृ. १४.

४. उक्त ग्रंथ, पृ. १५.

पना आपणांला करावयाची असेल आणि आशियांतील दाक्षिणात्य राष्ट्रे म्हणून आपणांला एक गट तयार करावयाचा असेल, तर अखिल भारतीय मुस्लिम लीग मोडून टाकून तिच्याऐवजी पाकिस्तान, बंगाल व उस्मानिस्तान या तीन राष्ट्रांचें सख्य निर्माण करण्याच्या प्रयत्नाला आपण लागलें पाहिजे.

‘असें केलें तरच “हिंदुस्थानापासून” आपल्याला विभक्त होण्याला पक्केपणा प्राप्त होईल, आपल्या मिल्लतींत चैतन्य संचरेल आणि इतर कशानेंहि होणार नाही इतका परिणाम जगांतील लोकमतावर घडून येईल. इतकें कार्य आपल्या हातून पार पडलें म्हणजे आपण कसोटीला उतरलों, आपला मार्ग ठाम झाला, आपण कृतार्थ झालों आणि दक्षिण आशियांतील आपल्या जीवितकार्याला अभिनव स्वरूप प्राप्त करून दिलें, असें होणार आहे. तदनंतर आपल्या इतिहासदत्त जीवितकार्याविषयी आपल्या बुद्धीचा निश्चय होऊन आपण आपला “चंद्रतारकांकित” ध्वज अंतिम विजयाच्या स्थानावर नेऊन रोवूं.’^१

लेखक द्विराष्ट्र सिद्धांताचा किंवा शक्य तेथें मुसलमानी राज्यें स्थापन करावीत या भूमिकेचा कट्टर पुरस्कर्ता आहे हें यावरून दिसून येईल. पुस्तिका लिहितांना या तीन स्वतंत्र राज्यांचें क्षेत्रफळ, त्यांत राहणाऱ्या मुसलमानांचे अधिकार व “हिंदुस्थाना”त राहणाऱ्या मुसलमानांचे हक्क इत्यादि तपशिलाचे प्रश्न लेखकाला क्षुद्र वाटले असावेत आणि म्हणूनच त्यानें तत्संबंधी ऊहापोह केला नसावा असें दिसतें. धर्मप्रवर्तकाचा अभिनिवेश त्याच्या अंगी संचरलेला असून तपशिलाच्या बाबीमुळे त्याचें चित्त विचलित झालेलें दिसत नाही. एकदां का मुस्लिम राज्यें स्थापन झालीं, कीं सारें बेश होईल, तीं प्रस्थापित न झालीं तर मात्र कोणतीहि गोष्ट सरळ होणें शक्य नाही, असा त्याचा सिद्धांत असावा.

परंतु पाकिस्तान, बंगिस्तान व उस्मानिस्तानाची प्रस्थापना करून ज. रहमत अलींची तृप्ति झालेली नाही. १९४२ सालीं पाक-योजनेचे ३,४,६ व ७ भाग त्यांनीं प्रकट केले. तत्संबंधी प्रसिद्ध केलेल्या ‘दि मिल्लत अँड दि

१. दि मिल्लत ऑफ इस्लाम अँड दि मीनेस् ऑफ इंडियानिसम्, पृ. १६.

मिशन' नामक आपल्या पुस्तिकेत 'दिनियाच्या सप्तम खंडाबाबतच्या सात आज्ञा' त्यांनी प्रतिपादन केलेल्या आहेत, त्या येणेप्रमाणे :

- (१) अल्पसंख्यत्वाचें संकट टाळावें.
- (२) राष्ट्रीयत्व हें ब्रीद मानावें.
- (३) लोकसंख्येनुसार प्रदेश मिळवावेत.
- (४) मुस्लिम राष्ट्रांची एकजूट करावी.
- (५) 'पाक कॉमनवेल्थ ऑफ नेशन्स'च्या द्वारा त्या राष्ट्रांत सहकार्य प्रस्थापित करावें.
- (६) 'हिंदुस्थाना'ला 'दिनिया' बनवावें.
- (७) दिनिया व तिचे अंकित प्रदेश यांचे 'पाक-आशिया' खंड बनवावें.

एतत्संबंधी स्पष्टीकरण:—

(१) अल्पसंख्यत्वाचें संकट टाळावें:—'या आदेशाचा अर्थ असा आहे की, ब्रिटिशांनी व हिंदूंनी जरी आपल्याला घटनात्मक संरक्षण देऊं केलीं, तरी आपण आपल्या अल्पसंख्य मुसलमान बांधवांना हिंदुभूमीत ठेवण्यास तयार होतां कामा नये !'

(२) राष्ट्रीयत्व हें ब्रीद मानावें:—वरील आदेशाला पोषक असा हा आदेश आहे. दिनिया व तिचे अंकित देश यांच्यामध्ये जेथे हिंदूंची बहुसंख्या असेल, तेथील अल्पसंख्य मुसलमानांच्या स्वतंत्र राष्ट्रीयत्वाचा आग्रह धरण्यांत आला पाहिजे व त्याला मान्यता मिळवून घेतली पाहिजे. मोबदला म्हणून पाकिस्तान, बंगिस्तान व उस्मानिस्तानमधील हिंदू व शीख अल्पसंख्याकांनाहि आपण समान हक्क देऊं केले पाहिजेत. "व्यक्तीच्या जीवनांत यौवनावस्थेचें जें महत्त्व तेंच समाजाच्या जीवनांत राष्ट्रत्वा (Nation-hood) चें आहे," या तत्त्वानुसार वरील आदेश बनवण्यांत आलेला आहे. १९४० सालपर्यंत अशा प्रकारची मागणी करण्याच्या मार्गांत देशांतील परिस्थितीची अडचण उभी होती. परंतु आतां पाकिस्तानांत आपणांला स्वतंत्र स्थान असावें अशी मागणी शिखांनीं केलेली असल्याकारणानें तीहि अडचण इतःपर

उरलेली नाही. शिखांच्या या मागणीचा शक्य तितका अनुकूल उपयोग आपण करून घेतला पाहिजे, आणि लोकसंख्येच्या प्रमाणांत प्रदेशाची मागणी केली पाहिजे. पतियाळा, नाभा व झिंद या तीन संस्थानांच्या टापूत शिखांनी केलेल्या मागणीची सोय आपण लावून दिली पाहिजे; पण ती या अटीवर की, दिनियामध्ये सिद्दिकिस्तान, फरूकिस्तान, हिंदुस्थान, मोमिनिस्तान, मोपलाइ-स्तान, सफिस्तान व नासरिस्तान असे बहुसंख्य हिंदूंचे जे सात देश निर्माण होतील, त्यांतील मुसलमान अल्पसंख्याकांना देखील शिखांप्रमाणेच स्वतंत्र दर्जा देण्यांत आला पाहिजे...'^१

(३) लोकसंख्येनुसार प्रदेश मिळवावेत:—दिनिया व तिचे अंकित प्रदेश यांमध्ये आपण आपल्या वांट्याचा भाग मिळवला पाहिजे. उदाहरणार्थ, संयुक्त प्रांत घ्या. तेथें आपली लोकसंख्या एकंदर लोकसंख्येमध्ये शेंकडा १५ टक्के असल्यामुळे आपणांला प्रांताच्या भूमिपैकी १५ टक्के भूमि अथवा सुमारे १७,००० चौ. मैल प्रदेश मिळावयास हवा...त्याचप्रमाणे मध्यप्रांत, बिहार, ओरिसा इत्यादि विभागांतले समप्रमाण भाग हस्तगत करून घेऊन सिद्दिकिस्तानादिक आपली नवीन राष्ट्रीय स्थानें आपण प्रस्थापित करावयास हवीत.

(४) मुस्लिम राष्ट्रांची एकजूट करावी:—दिनिया व सीलोन यांसारख्या बहुसंख्य हिंदु वस्ती असलेल्या प्रदेशांत मुसलमानांनी पांगलेल्या स्थितींत राहाणें धोक्याचें असल्याकारणानें तेथील मुसलमानांनी समप्रमाणाच्या तत्वा-नुसार मिळालेल्या प्रदेशांतच वस्ती करून राहावें व संघटित होऊन तेथें राष्ट्र प्रस्थापित करावीत असा या आदेशाचा अर्थ आहे.

(५) पाक कॉमनवेल्थ ऑफ नेशन्सची प्रस्थापना:—या आदेशाचा अर्थ असा की, दिनियाची जी दहा घटक राष्ट्रे लेखकानें कल्पिलेली आहेत, त्यांची एक आंतरराष्ट्रीय संघटना निर्माण करावी.

(६) हिंदुस्थानच्या भूखंडाचें दिनियांत रूपांतर करणें:—“हिंदी राष्ट्र-वादा”च्या सांपळ्यापासून हिंदुस्थानच्या देहाची व आत्म्याची सोडवणूक

करून त्याला “दिनियावादा”च्या छत्राखाली आणावयाचें आणि अशा प्रकारें जगांत या देशाला त्याचें पूर्वकालीन व न्याय्य स्थान प्राप्त करून द्यावयाचें, असा या आदेशाचा हेतु आहे. त्यासाठीं आपण आपल्या प्राचीन उद्दिष्टांखातर पुन्हां आपलें जीवन समर्पण करण्याची आवश्यकता असून आपल्या या नवीन व्रताचा विस्तार म्हणून आपण पुढील तीन मूलभूत मुद्द्यांवर आपलें लक्ष केंद्रित केलें पाहिजे. हिंदुस्थान हें हिंदी राष्ट्रवादाचें क्षेत्र आहे ही अत्यंत भ्रामक कल्पना आपण प्रथम उडवून लावली पाहिजे. हिंदुस्थान दिनियावादाच्या कक्षेतच येतें ही सत्य कल्पनाच आपण प्रसारित केली पाहिजे आणि हिंदुस्थानचा भूप्रदेश हा ‘दिनिया’मध्येच अन्तर्भूत आहे हें दळदळीत सत्य आपण जग-जाहीर केलें पाहिजे.

(७) दिनिया व तिचे अंकित प्रदेश यांचें ‘पाक-आशिया’ खंड बनवावें:- पाकिस्तान, बंगिस्तान व उस्मानिस्तान हीं तीन स्वतंत्र राज्यें प्रस्थापित करून ज. चौधरी रहमत अलीचें समाधान झालेलें दिसत नाहीं; तर हिंदूंच्याकडे गेलेल्या प्रदेशांत सुद्धा, मुसलमानांच्या संख्येच्या प्रमाणानुसार भूमि घेऊन, तेथें मुसलमानी राष्ट्र स्थापन व्हावीत व या सर्वांचें मिळून एक पाक-राष्ट्रमंडळ (Pak Common Wealth) बनवावें अशी त्यांची योजना आहे. हिंदु-स्थान हें नांव देखील उरूं नये असें त्यांना वाटतें. ‘India’ या शब्दांतल्याच अक्षरांची उलटापालट करून बनलेल्या ‘Dinia’ (दिनिया) या नांवानें हा देश ओळखला जावा व पाक-आशियाच्या कक्षेंतील एक देश म्हणूनच तो राहावा अशी त्यांची मनीषा आहे.

पाकिस्तानची कल्पना व पाकिस्तान हा शब्द या दोहोंचेहि जनक चौधरीसाहेबच असून स्वतंत्र मुसलमानी राज्यें प्रस्थापित व्हावीत असा दावा करणाऱ्यांत ते अग्रगण्य होत. संयुक्त राज्यघटनेला रुकार देऊन मुस्लिम मिळतीचा विश्वासघात गोलमेज-परिषदेला गेलेल्या मुसलमान प्रतिनिधींनीं केला असा निषेधाचा सूर त्यांनींच प्रथम काढलेला होता. मुस्लिम लीग आतां बऱ्याच प्रमाणांत आपल्या मताची बनली आहे असें ते म्हणतात. तेव्हां त्यांच्या योजनेचे आतां-

पर्यंत जे भाग प्रकाशित झाले आहेत व पुढे होतील, ते लीगला भाविष्यकाळांत मान्य होणारच नाहीत असे कोणी सांगवें ? आणि तसे झाल्यास एकादा दिवस असाहि उजाडलेला दिसेल, की ज्या वेळीं हिंदुस्थान हें नांवहि जगांत उरणार नाही आणि या देशांत सर्वत्र मिलतीचा अंमल जारी होऊन 'दिनिया' या नांवानेंच आपला हा देश ओळखला जाऊ लागेल !

२०. डॉ० लतीफ यांची योजना

डॉ० एस्. ए. लतीफ यांनी एक स्वतंत्र योजना बनवली असून दि मुस्लिम प्रॉब्लेम् इन् इंडिया (हिंदुस्थानांतील मुसलमानांचा प्रश्न) नांवाच्या पुस्तकांत त्यांनी ती विस्तारपूर्वक मांडलेली आहे. अनेक गुंतागुंती उत्पन्न करणारी फाळणीची योजना त्यांत नसून, हिंदुस्थानचें एकीकरण नैसर्गिक रीतीने साधतां यावें ही दृष्टि ठेवून आपण आपला आराखडा बनवलेला असल्याचा दावा लेखकानें केलेला आहे. एक-संस्कृति असलेल्या विभागांचें संयुक्त राज्य बनवावें आणि कॅनडामध्यें निरनिराळ्या भागांत राहाणाऱ्या दोन भिन्नवंशीय जमाती ज्याप्रमाणें उभयतांना सामान्य अशा एकाच देशासाठीं कार्यप्रवृत्त झालेल्या दिसतात तसाच प्रकार येथें व्हावा, असा त्या योजनेचा उद्देश आहे. आपली योजना विभागीकरणाची नसून एकीकरणाची आहे असें योजनाकारांचें म्हणणें आहे.^१

त्यांच्या योजनेमधील कल्पना अशी आहे की, 'एकजिनसी वातावरण निर्माण करतां येईल असे मुसलमानांचे चार व हिंदूंचे किमानपक्षीं अकरा सांस्कृतिक विभाग हिंदुस्थानांत पाडतां येतील. देशभर जी संस्थाने पसरलेली आहेत ती त्यांच्या नैसर्गिक साधर्म्यानुसार या भिन्नभिन्न विभागांत वांटून डाकतां येतील. हा हरएक विभाग म्हणजे एकजिनसी राज्य असेल आणि त्यांत एकापेक्षा अधिक घटक समाविष्ट असतील, तर त्यांचा राज्यकारभार अत्यंत विकेंद्रित स्वरूपाचा, परंतु अखिल भारतीय संयुक्त राज्याशी सुसंगत असा राहील.'^२

१. एस्. ए. लतीफ : मुस्लिम प्रॉब्लेम् इन् इंडिया, पृ. २८-३८.

२. उक्त ग्रंथ, पृ. ३०.

मुसलमानांचे सांस्कृतिक विभाग :

(१) वायव्य-गट:—सिंध, बलुचिस्तान, पंजाब, वायव्य सरहद्द प्रांत, आणि खैरपूर व भावलपूर हीं संस्थाने यांचीं सहा स्वयंतत्र राज्ये बनवून त्यांच्या दरम्यान संयुक्त राज्यघटनेच्या स्वरूपाचे संबंध प्रस्थापित करण्यांत यावेत. त्यामुळे सुमारे २॥ कोटी मुसलमानांना स्वतःचें असें स्वतंत्र राज्य प्राप्त होऊं शकेल.

(२) ईशान्य-गट:—यांत कलकत्यासह पूर्व बंगालचा व आसामचा समावेश होईल व ३ कोटी मुसलमानांना राजकीय स्वातंत्र्य मिळेल.

(३) दिल्ली-लखनौ-गट:—वरील दोन गटांच्या दरम्यानच्या प्रदेशांत मुसलमानांची लोकवस्ती विषम आहे. या दोन गटांच्या नजीक जे मुसलमान राहता असतील त्यांना त्या गटामध्ये येऊन वस्ती करण्यासाठी उत्तेजन द्यावें. उरलेली जी १ कोटी २० लक्ष मुसलमानांची संख्या आहे ती संयुक्तप्रांत व बिहारमध्ये वसलेली आहे. तिला पतियाळाच्या पूर्व हद्दीपासून थेट लखनौपर्यंत पसरलेल्या भूमीच्या तुकड्यांत एकत्र करावें. या विभागांत रामपूर, आग्रा, दिल्ली, कानपूर व लखनौ हीं स्थाने समाविष्ट होत असलीं, तरी बनारस, हरद्वार, अलाहाबाद व मथुरा हीं हिंदूंचीं पवित्र क्षेत्रे या प्रदेशाच्या बाहेरच राहतात.

(४) दख्खन-गट:—हैदराबाद, वऱ्हाड व कर्नूल, कुडाप्पा, चित्तूर, उत्तर अर्काट आणि चिंगलपेट या जिल्ह्यांतून जाणारी व मद्रासपाशीं समुद्राला जाऊन मिळणारी एक चिरोटी त्यांत सामील करून हा गट तयार करावा. हिंदुस्थानच्या द्वीपकल्पांतल्या म्हणजे मध्यप्रांत, मुबई व मद्रास प्रांत, म्हैसूर, कोचीन व त्रावणकोर येवढ्या प्रदेशांतल्या मुसलमान रहिवाशांना या दख्खनच्या गटांत गोळा करण्यांत यावें. ईशान्य व दिल्ली-लखनौ गटांतील जादा मुसलमानांनाहि येथेंच जागा करून देतां येईल. या चार गटांव्यतिरिक्त राजपुताना, गुजरात, माळवा व पश्चिम हिंदुस्थानांतील संस्थाने यांच्यामध्ये जे मुसलमान वसलेले आहेत त्याचें भोपाळ, टोंक, जुनागड, जावरा आदिकरून मुसलमानी संस्थानांत व अजमीरच्या स्वतंत्र नगरांत स्थलांतर करावें लागेल. हें स्थलांतर लोकसंख्येच्या अदलाबदलीच्या रूढ तत्त्वानुसार करण्यांत यावें.

हिंदु सांस्कृतिक विभाग :

(१) बिहारमध्ये घुसलेले पण बंगालशी साधर्म्यभाव असलेले जे बंगालचे फाटे आहेत त्यांसकट बंगालच्या अवशिष्ट भागांत बंगाली हिंदूंचा गट बनवावा.

(२) उडिया बोलणाऱ्या सर्व रहिवाशांचा समावेश ओरिसांत करून एक गट बनवावा.

(३) पश्चिम बिहार, लखनौ-दिल्ली-गटाच्या सीमपर्यंतचा संयुक्त प्रांताचा भाग व हिमालयापासून विंध्याचलापर्यंतचा टापू एका गटांत घ्यावा आणि त्यांत मध्य हिंदुस्थानांतील कांहीं संस्थानेहि सामील करून घ्यावीत. हा खास हिंदु-स्थानचा टापू बनेल. त्यांतली हिंदी भाषा पुनरुज्जीवित होईल व ती कदाचित् नवस्कूर्तीचें उगमस्थान बनेल.

(४) राजपुतान्यांतील रजपूत संस्थानांचा एक गट बनवतां येईल.

(५) काठिवाडमधील संस्थानांसह गुजरातचा एक गट बनवावा.

(६) महाराष्ट्र हा एक गट बनावा.

(७) कानडा, (८) आंध्र, (९) तामीळ, व (१०) मल्याळी या चार द्रावीड जमातींचा एक गट बनू शकेल.

(११) हिंदू-शिखांचा एक गट बनवतां येईल. त्यांत वायव्य गटांतील काश्मीरपैकी कांहीं भाग येईल.

या पुस्तकांत ज्या सीमारेषा सांगितलेल्या आहेत त्या केवळ सूचनांच्या स्वरूपाच्या असून बादशाही सीमासमितीमार्फत त्या योग्य प्रकारें निश्चित करून घेतां येतील.

मुसलमानी व हिंदु-विभागांत वसत असलेल्या हिंदूंना व मुसलमानांना शेजारच्या मुसलमानी व हिंदु-विभागांत पाठवून अधिक एकजिनसी विभाग तयार करण्यांत यावेत असा या योजनेतला उद्देश आहे. आपण कोणत्या विभागांत कायमची वस्ती करावयाची तें ठरवण्याचें स्वातंत्र्य हरिजनाना द्यावें. लोकसंख्येची ही अदलाबदल अनेक वर्षांच्या काळांत मंद गतीने करण्यांत

यावी आणि सुरवातीला प्रयोगादाखल कोणी आपखुशीने स्थलांतर करित असल्यास पहावे.

राज्यघटनेमध्ये पुढील तरतुदी केलेल्या असल्यात :

(१) हिंदी राष्ट्रांचा सार्वजनिक कायदा:—हिंदुस्थानांतील कोणत्याही एका अथवा अनेक राष्ट्रांतील नागरिक जर कांहीं विशेष कारणास्तव आपल्या नैसर्गिक विभागाव्यतिरिक्त अशा विभागांत वसत असतील, तर त्यांना तेथे वैयक्तिक रक्षणाचे व नागरिकत्वाचे हक्क उपलब्ध असावेत.

(२) धार्मिक स्थाने इत्यादि बाबत:—धार्मिक स्थाने, स्मारके, कबरस्थाने इत्यादींची निगा प्रत्येक संयुक्त राज्याने मध्यवर्ती सरकारच्या नियंत्रणानुसार ठेवावी.

(३) ख्रिस्ती, बौद्ध, पारशी आदि लोक:—असल्या प्रकारच्या सर्व छोट्या राष्ट्रिकांना स्वतःची पृथगात्मता सुरक्षित ठेवतां यावी म्हणून जरूर तीं सर्व संरक्षणे प्रत्येक राज्याकडून मिळावीत. त्यांची इच्छा असेल, तर स्वतःसाठीं एकादा पेढा अथवा विभाग मागून घेण्याचा हक्कहि त्यांना असावा.

(४) हरिजन:—आपले कायमचे वसतीस्थान हिंदु-विभागांत असावे कीं मुसलमान-विभागांत असावे, ते ठरवण्याची मोकळीक हरिजनांना देण्यांत यावी. तेथे त्यांना नागरिकत्वाचे निःशेष हक्क उपभोगावयास मिळाले पाहिजेत.

१९३५ च्या कायद्याऐवजीं चालू करतां येईल अशी एक राज्यघटनाहि योजनाकारांनीं बनवलेली आहे.

संयुक्त राज्याच्या प्रांतिक घटकांना तदनुसार शक्यतो संपूर्ण स्वायत्तता देण्यांत आलेली असून संयुक्त राज्याच्या अधिकारांची कक्षा अत्यावश्यक तेवढ्याच खात्यांपुरती मर्यादित केल्यामुळे त्या घटनेनुसार हिंदी संस्थाने व संस्थानिक यांचे अधिकार सुरक्षित राहिलेले आहेत.

एकमेकांना लागून असलेल्या ज्या घटकांत सामर्थ्य असेल त्यांना सांस्कृतिक व आर्थिक बाबतींत समान धोरण आंखतां यावे म्हणून विभाग-मंडळे (Zonal or Regional Boards) स्थापन करावीत आणि जीं समान धोरणे

विभाग—मंडळांमार्फत मंजूर करण्यांत येतील, तदनुसार कायदे करण्याची मुभा प्रत्येक घटकाला असावी अशी तरतूद त्या घटनेत आहे.

प्रत्येक प्रांतिक घटकामध्ये व त्याचप्रमाणे मध्यवर्ति ठिकाणी इंग्रजी राज्य-घटनेच्या धर्तीची कार्यकारीमंडळे न राहतां संमिश्र व स्थिर कार्यकारीमंडळे असतील, व सर्वसंमत अशा धोरणानुसार त्यांच्याकडून कारभार चालवण्यांत येईल.

मुसलमान व इतर अल्पसंख्याकांना मध्यवर्ति ठिकाणी व घटक राज्यांत सांस्कृतिक व इतर सुरक्षितता लाभवी म्हणून त्या योजनेत तरतूद करण्यांत आलेली आहे.

या योजनेप्रमाणे हिंदुस्थानांत एक संयुक्त राज्यघटना होणार असून या संयुक्त राज्यांतील घटकांना संरक्षण, परराष्ट्रीय बाबी, व्यापार व वाहतुक यांसारख्या सर्वांना अगदी समाईक असलेल्या बाबी सोडून जास्तीत जास्त स्वायत्तता राहिल. शेषाधिकारहि घटकांनाच असावेत अशी व्यवस्था या योजनेत केलेली आहे.

हिंदुस्थानांत निरनिराळ्या संस्कृती आहेत. या संस्कृतींना जोमाने वृद्धिंगत होण्याची मोकळीक अवश्य मिळाली पाहिजे. संयुक्त राज्यांत खुषीने आणि समानाने राहण्यासाठी त्यांना निर्धास्तपणा वाटणे आवश्यक असल्याकारणाने शक्यतोंवर सांस्कृतिक विषयांसंबंधीचे कायदे मध्यवर्ति सरकारने टाळले पाहिजेत.

घटक राज्यांना संपूर्ण स्वायत्तता दिल्यावर संयुक्त राज्य व घटक राज्ये यांना सामाईक अशीं खती उरत नाहीत. त्यामुळे निरनिराळ्या विभागांत सुसूत्रता आणण्यासाठी एकाद्या संस्थेची आवश्यकता निर्माण होते. यासाठी अशी सूचना करण्यांत आली आहे की, घटक राष्ट्रांच्या गटांनी समान प्रश्नांवर समान धोरणे आणण्यासाठी विभागमंडळे स्थापन करावीत व त्या धोरणानुसार कायदे करण्यास निरनिराळ्या घटकांना—मग तीं संस्थाने असोत अगर प्रांत असोत—मुभा द्यावी. अशी विभागमंडळे स्थापन केल्याने या घटकांची उप-

संयुक्त राज्जें करण्याची आवश्यकता उरणार नाही; अशा उपसंयुक्त राज्यांनी केवळ राज्यकारभाराचा आणि विधिमंडळांचा लवाजमा वाटेल.

कोणत्याहि बहुसंख्य जमातींकडून जुलूम होण्याची शक्यता असल्यामुळे त्यावर संरक्षक उपाय म्हणून निरनिराळ्या गटांमधून व पक्षांमधून एक स्थिर परंतु संमिश्र कार्यकारी—मंडळ बनविण्याची तरतूद या योजनेत केलेली आहे. त्या मंत्रिमंडळाचें धोरण निरनिराळ्या विचारसरणीत तडजोड घडवून आणून परस्पर—संमतीनें ठरविलें जाईल. अशी विचारांची तडजोड सर्व हिंदुस्थानच्या पक्षोपक्षांना एकत्र जमवून घडवून आणतां येईल. हें कार्यकारी—मंडळ म्हणजे एक सदोदित आस्थिर असें संमिश्र सरकार न राहतां अमेरिकेंतल्याप्रमाणें स्थिर अशा संमिश्र मंडळाचें स्वरूप त्याला येईल. या योजनेमध्ये विचारासाठीं म्हणून अशी एक सूचना मांडली आहे की, प्रांताच्या विधिमंडळांतील सर्व सभासदांनीं पंतप्रधानाची निवडणूक करावी व त्याची मुदत विधिमंडळाच्या मुदतीइतकीच असावी. निरनिराळ्या जमातींत अखिल हिंदुस्थानसाठीं एक जातीय प्रमाण सर्वानुमते ठरविण्यांत आल्यावर त्या प्रमाणानुसार आपले सहकारी निवडण्यास मुख्य प्रधानास मुभा असली पाहिजे. निवडून आलेल्या मुख्य प्रधानानें अशा प्रकारें आपल्या कार्यकारी मंडळाची निवड केली म्हणजे विधिमंडळाच्या विरोधी ठरावामुळेसुद्धां तें पदभ्रष्ट होणार नाही.

मुसलमानांच्या संरक्षणासाठीं राज्यघटनेत पुढील बंधनें असावीत :

(अ) कायदेमंडळांतील प्रतिनिधित्वः—(१) विभक्त मतदारसंघ व हल्लीं निरनिराळ्या प्रांतांत मुसलमानांचें जें प्रमाण आहे तें कायम राखणें. (२) हिंदी संस्थानांमार्फत मध्यवर्ति विधिमंडळांत पुरेसे मुसलमान—कमीत कमी एक-तृतीयांश तरी—घाडावेत. (३) विभागीय अगर प्रादेशिक मंडळांतून मुसलमानांना योग्य व प्रभावी प्रतिनिधित्व असावें. या प्रतिनिधींची संख्या त्या त्या विभागांतील घटकांच्या विधिमंडळांत जितके मुसलमान प्रतिनिधी असतील त्यांच्या संख्येनुसार ठरवावी.

(आ) कायदेकानूः—धर्म, वैयक्तिक कायदे व संस्कृति यांच्याशीं निगडित

असलेले सर्व कायदे विधिमंडळांतील मुसलमान सभासदांनी ठरवावेत. यासाठी त्यांच्या खास समित्या नेमाव्यात. या समित्यांत मुसलमान सभासदांच्या संख्येच्या एकतृतीयांश इतके अधिक सभासद, मुसलमानी कायदा व धर्म यांत निष्णात असलेले नेमून त्यांच्या सहकार्याने कायदे करावेत. या खास समित्यांचे निर्णय विधिमंडळाने मानावेत. या निर्णयांमुळे इतर जमातींवर परिणाम होणार असेल, तर त्या निर्णयांवर विधिमंडळाने फेरचर्चा करावी. मात्र त्यांतील मूलभूत प्रश्नांवर कोणत्याहि उपसूचना संमत करू नयेत.

(इ) कार्यकारी-मंडळ:-मंत्रिमंडळांत हिंदू व मुसलमान या दोघांचाहि समावेश व्हावा. त्यांचे धोरण दोघांनाहि संमत असेच रहावे. हे मंत्रिमंडळ काढून टाकण्याचा अधिकार अमेरिकेंतल्याप्रमाणे विधिमंडळाला असू नये. मात्र मुख्य प्रधानाची निवड अमेरिकेप्रमाणे लोकांनी न करतां संबंध विधिमंडळाने करावी. विधिमंडळ जितके दिवस अस्तित्वांत असेल, तेवढाच काल मंत्रिमंडळहि अस्तित्वांत रहावे. मुख्य प्रधानाने विधिमंडळांत जे निरनिराळे गट असतील त्यांच्यांतून मंत्री निवडावेत. त्यांत योग्य तितके मुसलमान असावेत. मुसलमान मंत्र्यांना विधिमंडळांतील मुसलमान सभासदांचा पाठिंबा असला पाहिजे. त्यांची निवड मुसलमान सभासदांनी जी यादी सादर केली असेल, त्या यादींतूनच व्हावी. कायदा, सुव्यवस्था व शिक्षण या खात्यांना प्रत्येकीं एक मंत्री व उपमंत्री असावेत व यांपैकीं एक तरी मुसलमान असावा.

(ई) पब्लिक सर्व्हिस् कमिशन:-ज्या प्रांतांत मुसलमान अल्पसंख्य असतील त्यांतील कमिशनवर निदान एक तरी मुसलमान असावा. नोकऱ्यांतील मुसलमानांचे प्रमाण राखले जात आहे कीं नाहीं; हे पाहणे, हे त्यांचे एक कार्य राहिल.

(उ) न्याय:-मुसलमानांच्या वैयक्तिक कायद्यांचा निवाडा मुसलमान न्यायाधिशाने द्यावा.

(ऊ) मुसलमानांच्या आर्थिक सुधारणा व शिक्षण यांचे मंडळ:-या मंडळाला मुसलमानी शिक्षणाची सांस्कृतिक बाजू, यांत्रिक व औद्योगिक शिक्षण

या गोष्टीवर ताबा व नियंत्रण असावे. त्या मंडळाने आर्थिक व सामाजिक उन्नतीसाठी निरनिराळे उपाय योजावेत.

(ए) खास कर :—जर कांहीं खास कारणासाठी मुसलमान कर देण्यास तयार असतील, तर तसा कायदा पास करावा.

संक्रमणाच्या कालांत स्थलांतर करणे लोकांच्या मर्जीवर अवलंबून ठेवावे. यासाठी प्रत्येक विभागाकरिता स्वतंत्र कायदे करावेत, आणि लोकसंख्या हळू-हळू एका विभागांतून दुसऱ्या विभागांत हलविण्याचा कार्यक्रम आखण्याकरिता एक बादशाही समिति नेमावी. अंतिम संयुक्त राज्याच्या कल्पनेस अनुरूप अशी संक्रमण कालाची राज्यघटना असावी. यासाठी ताबडतोब लोकसंख्या न हलवितां सांस्कृतिक व भाषावार असे नवीन प्रांत पाडणे आवश्यक होईल. असे प्रांत हळूहळू एकेक पाडीत गेले तरी चालेल; परंतु बिहार आणि संयुक्तप्रांत यांमध्ये सध्या रहात असणाऱ्या मुसलमानांसाठी म्हणून ताबडतोब एक नवीन प्रांत निर्माण करणे जरूर आहे. हा नवीन प्रांत मुस्लिम विभागांत समाविष्ट करून घेतां यावा यासाठी त्या प्रांतांचा मुख्य प्रधान मुसलमान असावा व त्यानेच प्रांताच्या घोरणाची सूत्रचालना करावी.

लतीफ-योजनेत दोन गंभीर दोष आहेत. लोकसंख्येची देवाणघेवाण भरमसाट प्रमाणावर करावी लागणार आहे हा पहिला दोष. ही देवाणघेवाण कांहीं वेळां अत्यंत दूरच्या प्रदेशांमध्ये होणार आणि ती केवळ ब्रिटिश हिंदुस्थानांतील प्रांतांतच नव्हे, तर ब्रिटिश हिंदुस्थान व हिंदी संस्थाने यांत सुद्धा करावी लागणार. यासाठी अनेक वर्षांचा कालावधि लागणार आहे हे खरे असले, तरी प्रचंड खर्च आणि यातायात यांमुळे ही गोष्ट अव्यवहार्य ठरत आहे. ज्या भागांत, वातावरणांत आणि हवामानांत लोक पिढ्यान्पिढ्या राहिले त्यांपासून त्यांना तोडून अज्ञात व अपरिचित अशा भागांत आणून सोडल्याने लोकांचे कल्पनातीत हाल होतील. सामुदायिक स्थलांतर प्रथम खुर्षीवर अवलंबून असले, तरी पुढे ते सक्तीचे होणारच. ते जर प्रत्येकाच्या मर्जीवर अवलंबून ठेवले, तर फारसे हिंदू अगर मुसलमान ते अवलंबणार नाहीत;

कारण दोन्ही आपापल्या भूमीशीं निगडित झालेले आहेत. उलटपक्षीं, त्याबाबत सक्ति झाली, तर लोकांचे हाल कुत्रा खाणार नाही. 'कॉन्फेडरसी ऑफ इंडिया' या पुस्तकांत 'पंजाबी' या गृहस्थानीं दाखवल्याप्रमाणें लोकसंख्या इकडून तिकडे हलवायची झाली, तर हिंदुस्थानच्या जवळजवळ दोनतृतीयांश लोकांवर त्याचा परिणाम होईल. हजारों मैल भूप्रदेशांतील लक्षावधि लोक इकडून तिकडे हलविल्याचा दाखला उभ्या इतिहासांत नाही.

दुसरा आक्षेप असा कीं, या योजनेनुसार संस्थानें हल्लीं आहेत तशींच थोड्याफार फरकानें राहणार आहेत व जें संयुक्त राज्य होणार, तेंसुद्धां ब्रिटिशांच्या अमदानीखालींच होणार आहे. कदाचित् असें असूं शकेल कीं, लखकानें ब्रिटिश हिंदुस्थान व संस्थानें यांतील शास्ते व शासित यांच्यांतील परस्पर-संबंध निश्चित करण्याची मुभा प्रजाजनानांच दिली असावी. परंतु, असली राज्यघटना तयार करतांना अशा प्रकारचे मूलभूत प्रश्न अनिर्णित ठेवून जातीय प्रभावरच लक्ष केंद्रित करून चालणार नाही. संपूर्ण स्वातंत्र्याच्या ध्येयाबाबत आपली एकवाक्यता असल्याचें सर्वच हिंदी पक्षांनीं आपल्या ठरावांद्वारें दर्शविलें आहे. याला प्रागतिक पक्षाचाच काय तो अपवाद आहे. कारण, वसाहतीचें स्वराज्य व संपूर्ण स्वातंत्र्य यांत तो पक्ष फरक करीत नाही. त्याचप्रमाणें संस्थानांतूनसुद्धां हल्लींचा एकतंत्री अंमल चालू राहूं देणें अशक्य आहे. जनतेच्या प्रतिनिधींच्या हातीं सत्ता देऊन तेथें लोकशाहीच स्थापन केली पाहिजे. संस्थानिकांना फार तर इंग्लंडप्रमाणें मर्यादित राजसत्ता आपल्या हातीं राहावी, अशी अपेक्षा घरतां येईल.

लेखकाच्या म्हणण्याप्रमाणें या योननेचें स्वरूप केवळ सूचनात्मक असून ती योजना अमलांत आणण्याचें काम ब्रादशाही समिति किंवा कोणत्या तरी तत्सम संस्थेमार्फतच झालें पाहिजे. अर्थात् आमची तत्संबंधींची टीकासुद्धां योजनेप्रमाणेंच प्रासंगिक आहे. तरीसुद्धां कांहीं गोष्टी निदर्शनास आणणें जरूर आहे. उदा० हैदराबाद, वऱ्हाड आणि कुर्नूल, कुडाप्पा, चित्तूर, उत्तर अर्काट व चिंगलपेट जिल्ह्यांतून मद्रासपर्यंत जाऊन पोंचणारा पट्टा मिळून

जो दख्खनचा विभाग निर्माण करावा असें सुचविलें आहे, त्याला कांहीं आधारच नाही. कारण मुंबई, मद्रास, हैदराबाद मध्यप्रांत, कोचीन आणि त्रावणकोर येथील सर्वच्या सर्व मुस्लिम लोकसंख्या जरी या टापूत हलविली, तरी त्या टापूचें क्षेत्रफळ मुसलमान लोकसंख्येच्या प्रमाणाच्या मानानें इतर विभागांतील विगर—मुसलमानांना जे विभाग दिलेले आहेत त्यांशीं तुलना करितां किती तरी मोठें राहिल. बरें, हा एकभाषा बोलणान्यांचाहि प्रांत होणार नाही. कारण त्यांत मराठी, तेलगू, कानडी व कांहीं प्रमाणांत तामीळ बोलणान्यांचाहि समावेश होईल. फेरविभागणी करावयाचीच झाली, तर हैदराबाद संस्थानांतील भाषा बोलणारे विभाग वेगळे करून ते हिंदुस्थानांतील समान-भाषिक प्रदेशांशीं कां जोडण्यांत येऊं नयेत, असा प्रश्न उत्पन्न होतो. पण त्यासाठीं हैदराबाद संस्थानाचेहि तुकडे पाडावे लागतील; आणि हें जर नको असेल, तर ब्रिटिश प्रांतांचे लचके तोडून हैदराबाद संस्थानांत भर घालण्याची किचकट कल्पना सोडावी हें बरें. त्या विभागांतील विद्यमान् मुसलमानांत शेजारच्या विभागांतील मुसलमानांची भर घातली, तरी देखील या नव्या टापूत मुसलमानांची बहुसंख्या होईल किंवा नाही याची शंकाच आहे.

विभागमंडळें सुरू करण्याची कल्पना तर वायफळ वाटते. त्यांतील घटक एक तर स्वायत्त असणार किंवा स्वायत्त नसणार. मध्यवर्ति संयुक्त सरकार आणि घटक—राज्यें यांच्या दरम्यान आणखी एक अधिकारकेंद्र निर्माण करण्यानें परिस्थितीत कांहींएक सुधारणा घडून येणार नाही. दोन किंवा अधिक घटकांमधील विवाद्य प्रश्नांवर त्यांच्या विनंतीनुसार मध्यवर्ति सरकारनें दिलेला निर्णय अमान्य झाल्यास तो प्रश्न त्यासाठीं खास नेमण्यांत आलेल्या न्याय-मंडळामार्फत सोडवतां येईलच. घटनेसंबंधी ज्या निरनिराळ्या तरतुदी या-खेरीज मांडल्या आहेत, त्यांची तपशीलवार चर्चा करण्याची आवश्यकता नाही. कारण, तसें करावयाचें म्हटल्यास बऱ्याचशा तरतुदीं संबंधीं सविस्तर विवेचन करावें लागेल. युनायटेड स्टेट्स् किंवा स्वित्झर्लंडच्या राज्यघटनांत हिंदी परिस्थितीला अनुसरून योग्य ते बदल करून आपल्याला एक राज्यघटना तयार

करतां येईल. अर्थात् मुसलमानांचें समाधान होत असेल, तरच हें करावयाचें. असो, या विषयावर आतांच चर्चा करण्याचें कारण नाहीं. खूप मोठ्या लोक-संख्या इकडून तिकडे हलवून प्रादेशिक फेरविभागणीचा मुद्दा या योजनेंत घुसडून दिलेला असल्याकारणानें तिच्या गुणावगुणांची पारख करण्याचें काम अधिकच विकट होऊन बसणार आहे.

२१. शिकंदर हयातखानांची योजना

‘हिंदी संयुक्त राज्याच्या योजनेची रूपरेषा’ (Outlines of a scheme of Indian Federation) या आपल्या पुस्तिकेंत मरहूम सर शिकंदर हयातखान यांनीं ब्रिटिश हिंदुस्थान व संस्थानें यांसाठीं एक योजना सुचविली आहे.

(१) सर्व हिंदुस्थानचें एक संयुक्त राज्य प्रादेशिक पायावर स्थापन करण्यासाठीं देशाचे सात विभाग पाडले जातील.

विभाग १ ला—आसाम आणि बँगाल (विभागाचा आकार लहान करण्यासाठीं एकदोन पश्चिमेकडील जिल्हे वगळून); बंगालमधील संस्थानें व सिक्किम.

विभाग २ रा—बंगालमधील जो भाग ओरिसाला जोडला जाईल, त्यासकट ओरिसा व बिहार.

विभाग ३ रा—संयुक्त प्रांत व संयुक्त प्रांतांतील संस्थानें.

विभाग ४ था—मद्रास, त्रावणकोर, मद्रासमधील संस्थानें व कूर्ग.

विभाग ५ वा—मुंबई, हैदराबाद, पश्चिम हिंदुस्थान, मुंबईमधील संस्थानें व म्हैसूर आणि मध्यप्रांतांतील संस्थानें.

विभाग ६ वा—बिकानेर व जेसलमीर सोडून राजपुतान्यांतील संस्थानें, ग्वाल्हेर व मध्य-हिंदुस्थानांतील संस्थानें; बिहार व ओरिसांतील संस्थानें; मध्यप्रांत आणि वऱ्हाड.

विभाग ७ वा—पंजाब आणि सिंध; वायव्य सरहद्द प्रांत व काश्मीर; पंजाब-मधील संस्थाने व बलुचिस्तान; बिकानेर व जेसलमीर. ही आंखणी तात्पुरती असून जरूरीप्रमाणे तीत बदल करण्यास हरकत नाही.

(२) प्रत्येक विभागासाठी एक प्रादेशिक विधिमंडळ राहील; त्यांत ब्रिटिश हिंदुस्थान व संस्थाने यांचे प्रतिनिधी घेतले जातील. १९३५ च्या कायद्यानुसार प्रत्येक विभागाला संयुक्त विधिमंडळावर जेवढे प्रतिनिधी पाठवण्याचा अधिकार दिला आहे, तेवढे प्रतिनिधी प्रत्येक विभागाने धाडावेत.

(३) निरनिराळ्या प्रादेशिक विभागांच्या विधिमंडळांच्या प्रतिनिधींचे एक मध्यवर्ती संयुक्त विधिमंडळ बनेल. त्यांत पुढे परिच्छेद २१ मध्ये सांगितलेल्या शर्तीवर ३७५ प्रतिनिधी (२५० ब्रि. हिंदुस्थानचे व १२५ हिंदी संस्थानांचे) असतील.

(४) संयुक्त विधिमंडळांत $\frac{1}{3}$ सभासद मुसलमान असतील.

(५) इतर अल्पसंख्याकांना १९३५ च्या कायद्याने संयुक्त विधिमंडळांत जेवढ्या जागा दिलेल्या होत्या तेवढ्या मिळतील.

(६) प्रादेशिक विधिमंडळांचे काम फक्त प्रादेशिक यादींत जेवढे विषय असतील त्यांसंबंधी कायदे करण्याचे राहील. परंतु त्या विभागांतील दोन अथवा अधिक घटकांनी विनंति केली, तर प्रांतिक यादींतील विषयांसंबंधी कायदे करण्याससुद्धा हरकत नाही. हे कायदे त्या विभागांतील घटकांत अंमलांत आणण्यापूर्वी त्यांना त्या घटकांच्या सरकारांची मंजूरी लागेल; व अशा मंजूरीनंतर त्या सरकारांनी पूर्वी त्या विषयांवर केलेले कायदे रद्द होतील.

(७) प्रादेशिक विधिमंडळांत प्रादेशिक यादींतील विषयांवर जे कायदे मांडले जातील ते पास होण्यासाठी, लहानसहान घटकांना अधिक सुरक्षितता मिळावी म्हणून, कमीत कमी $\frac{2}{3}$ बहुमत लागेल.

(८) प्रादेशिक अगर प्रांतिक यादींतील विषयांसंबंधी कायदे करण्याचा अधिकार प्रादेशिक विधिमंडळें मध्यवर्ती विधिमंडळाच्या हाती सुपूर्त करू शकतील. परंतु ७ प्रादेशिक विधिमंडळांपैकी ४ विधिमंडळांनी अशी विनंति

केल्याखेरीज हा अधिकार प्रत्यक्षांत येऊं शकणार नाही; आणि सातहि विभागांनीं अशी विनंति केली नाही, तर फक्त जे विभाग विनंति करतील त्या विभागांपुरताच हा नियम लागू होईल.

(९) मध्यवर्ति संयुक्त विधिमंडळानें विभागांनीं विनंति केल्यावरून अगर प्रादेशिक विधिमंडळांच्या घटकांनीं विनंति केल्यावरून, जे कायदे केले असतील ते कायदे रद्द व्हावेत, म्हणून जर किमानपक्षीं तीन विभागांनीं अगर विभागांतील निम्न्या घटकांनीं विनंति केली, तर ते कायदे रद्द समजले जातील.

(१०) संयुक्त मंत्रिमंडळांत बादशहांचा प्रतिनिधि म्हणून व्हाइसरॉय व संयुक्त राज्याचा मुख्य प्रधान धरून कमीत कमी ७ व अधिकांत अधिक ११ मंत्री राहतील.

(११) संयुक्त विधिमंडळांतील सभासदांमधून व्हाइसरॉय मुख्य मंत्र्याची नेमणूक करील. या मुख्य प्रधानाच्या सल्ल्यानुसार व्हाइसरॉय विधिमंडळाच्या सभासदांतूनच मंत्रिमंडळ निवडील. मात्र याबाबत पुढील गोष्टी पाळल्या पाहिजेत:—

(अ) प्रत्येक विभागातर्फें मंत्रिमंडळांत एक तरी प्रतिनिधि असला पाहिजे. (आ) $\frac{१}{३}$ मंत्री मुसलमान असले पाहिजेत. (इ) मंत्र्यांची संख्या ९ पर्यंत असेल तर २, किंवा ९ पेक्षां जास्त असेल तर ३ मंत्री संस्थानचे असले पाहिजेत. (आ) आणि (इ) यांची सांगड घातली गेली तरी हरकत नाही. इतर प्रमुख अल्पसंख्याकांना सुद्धा योग्य तें प्रतिनिधित्व मिळण्यासाठीं सर्वतोपरी प्रयत्न करण्यांत येतील. (ई) ही संयुक्त राष्ट्रांची योजना सुरू झाल्यापासून पहिलीं २० किंवा १५ वर्षे व्हाइसरॉय संरक्षण व परराष्ट्रीय या खात्यासाठीं आपले मंत्री नेमील. ते विधिमंडळाच्या सभासदांवैकी किंवा बाहेरचेहि असतील. नंतर मात्र सर्व मंत्री विधिमंडळाच्या सभासदांतूनच निवडले जातील.

मंत्री व खाती यांचीं जुजबी पदे व विभागणी पुढीलप्रमाणें सुचविली आहे:—(१) संयुक्त राष्ट्रांचा मुख्य प्रधान (२) संरक्षणमंत्री (३) परराष्ट्रीय मंत्री. याला हिंदी संस्थानांकडेहि लक्ष पुरवावें लागेल. (४) अर्थमंत्री (५) गृह-

मंत्री (६) वाहतुकमंत्री (७) अल्पसंख्याकांच्या हितसंबंधांकडे लक्ष पुरवण्यासाठी मंत्री (८) निरनिराळ्या विभागांतील समार्क बाबतीत एकवाक्यता व सुसूत्रता येण्यासाठी सुसूत्रतामंत्री (९) व्यापार व उद्योगमंत्री.

(१२) (अ) संयुक्त विधिमंडळ जितके दिवस अस्तित्वांत असेल, तितके दिवस म्हणजे सर्वसाधारणपणे ५ वर्षेपर्यंत मंत्री अधिकार राहतील. (आ) व्हाइसरॉयची मर्जी असेल तितकेच दिवस मंत्री अधिकारावर राहतील. (इ) एकाद्या मंत्र्याने आपल्या प्रादेशिक विधिमंडळांतील बहुसंख्य सभासदांचा विश्वास गमावला, तर त्याला दूर करण्यांत येईल. (ई) संयुक्त विधिमंडळांत अविश्वासाचा ठराव पास झाला, तर परिच्छेद ११त दर्शविलेल्या मंत्र्यांखेरीज, सर्व मंत्रिमंडळ राजिनामा देईल.

(१३) प्रादेशिक विधिमंडळांतील प्रतिनिधी पुढील पद्धतीने निवडले जातील:

(अ) ब्रिटिश हिंदुस्थानांतील घटकांचे प्रतिनिधी, १९३५च्या कायद्यांत संयुक्त विधिमंडळांतील प्रतिनिधींची निवड ज्या रीतीने सांगितली आहे त्याच पद्धतीनुसार प्रांतिक विधिमंडळांतून निवडले जातील. (आ) हिंदी संस्थानांच्या प्रतिनिधींची निवड शक्य तों पुढील पद्धतीने केली जावी:

(१) प्रादेशिक व संयुक्त विधिमंडळें सुरू झाल्यापासून पहिली दहा वर्षे एकंदर प्रतिनिधींच्या तीनचतुर्थांश प्रतिनिधी संस्थानिकानें नेमावेत व उरलेले एकचतुर्थांश संस्थानच्या विधिमंडळानें अगर तत्सम संस्थेने जे उमेदवार निवडले असतील त्यांतून घ्यावेत. (२) पुढील पांच वर्षांत $\frac{2}{3}$ सभासद संस्थानिकानें नेमावेत व उरलेले $\frac{1}{3}$ वरील (१) प्रमाणें निवडलेले असावेत. (३) २५ वर्षांनीं निम्मे नेमलेले व निम्मे वरील (१) प्रमाणें लोकनियुक्त असावेत. (४) वीस वर्षे व त्यानंतर $\frac{1}{3}$ नेमावेत व $\frac{2}{3}$ वरील (१) प्रमाणें लोकनियुक्त असावेत.

जर एकाद्या संस्थानाला अगर संस्थानिकांच्या गटाला १ च प्रतिनिधि पाठवतां येत असेल, तर संस्थानिकानें पहिलीं पंधरा वर्षे स्वतः नेमणूक करावी व नंतर वरील (१) प्रमाणें निवडलेला प्रतिनिधि धाडावा.

(१४) संरक्षणाच्या प्रश्नावर सल्ला देण्यासाठी एक संरक्षण-समिति असावी. अध्यक्ष म्हणून व्हाइसरॉय; संयुक्त राष्ट्रांचा मुख्य प्रधान; संरक्षण, परराष्ट्र, अर्थ व वाहतुक इत्यादि खात्यांचे मंत्री; सर सेनापति; चीफ ऑफ दि जनरल स्टाफ; वरिष्ठ आरमारी अधिकारी; वरिष्ठ हवाई अधिकारी; सात विभागांचे सात प्रतिनिधी; व्हाइसरॉयने नेमलेले ५ सरकारी तज्ञ; व्हाइसरॉयने नेमलेले २ बिनसरकारी सभासद आणि संरक्षण खात्याचा चिटणीस, हे त्या समितीचे सभासद असतील.

(१५) परराष्ट्रीय बाबतीत सल्ला देण्यासाठी एक समिति तयार करावी. अध्यक्ष म्हणून व्हाइसरॉय; मुख्य प्रधान; परराष्ट्रमंत्री; सात विभागांचे सात प्रतिनिधी त्या त्या विधिमंडळांतून अध्यक्षांनी निवडलेले; व्हाइसरॉयने नेमलेले २ सरकारी व २ बिनसरकारी सभासद व परराष्ट्र खात्याचा चिटणीस, हे त्या समितीचे सभासद असतील.

यापैकी कोणत्याही समितीवर संस्थानांचे प्रतिनिधी ३ पेक्षा कमी असतील, तर विधिमंडळाच्या अध्यक्षांनी नरेंद्रमंडळाने जी यादी सादर केली असेल, तिच्यांतून अधिक सभासद निवडावेत.

(१६) संयुक्त रेल्वे-समितीत सातही विभागांतून, कमीत कमी प्रत्येकी एक तरी, सभासद असावा.

(१७) राज्यघटनेत पुढील गोष्टींसाठी प्रभावी संरक्षक बंधने असावीत:—

(अ) अल्पसंख्याकांच्या हितसंबंधांसाठी. (आ) ब्रिटनमध्ये जन्मलेल्या नागरिकांविरुद्ध जातीय पक्षपात केला जाऊ नये यासाठी. (इ) हिंदी संस्थानांबरोबर जे करारमदार केले असतील त्यांचे उल्लंघन होऊ नये म्हणून. (ई) संयुक्त मंत्रिमंडळ अगर संयुक्त किंवा प्रादेशिक विधिमंडळांनी ब्रिटिश हिंदुस्थान व हिंदी संस्थाने यांच्या घटकांत हस्तक्षेप करू नये व त्याघटकांची स्वायत्तता अबाधित राहावी यासाठी. (उ) परराष्ट्रापासून संरक्षण व निरनिराळ्या घटकांत आणि संबंध देशांत शांतता व सुव्यवस्था नांदावी म्हणून. (ऊ) एका घटकांतील अगर विभागांतील नागरिकांनी दुसऱ्या घटकाविरुद्ध अगर विभागाविरुद्ध

प्रक्षाभक हालचाली करूं नयेत यासाठी. (ए) अल्पसंख्याकांची संस्कृति व धार्मिक हक्क अबाधित राखण्याकरितां.

(१८) हिंदी सैन्याची जी रचना १ जानेवारी १९३७ ला असेल ती बदलूं नये. शांततेच्या कालांत जेवढें सैन्य लागतें त्यांत कमीअधिक करावयाचें झाल्यास त्यांतील १ जानेवारी १९३७चें जातीय प्रमाण बदलूं नये. युद्ध अगर गंभीर परिस्थिति निर्माण झाली, तर मात्र या नियमाला मुरड घालावी.

(१९) संरक्षण, परराष्ट्रीय संबंध, वाहतुक, जकाती, टांकसाळ इ० सारखीं संबंध देशाच्या हितसंबंधांच्या दृष्टीने किंवा राब्यव्यवस्थेच्या सोयीसाठीं आवश्यक असणारीं खातींच तेवढी मध्यवर्ति सरकारच्या ताब्यांत राहतील. हल्लीं (१९३५ च्या कायद्यांत) जीं बाकीचीं खातीं संयुक्त सरकारच्या यादीत समाविष्ट केलेलीं आहेत, तीं घटकांकडे अगर विभागांकडे राहतील. संयुक्त सरकारच्या यादीत ज्या गोष्टींचा निश्चित उल्लेख नाही, त्यांसंबंधीं शेषाधिकार घटकांना मिळतील. ज्या गोष्टी विभागांकडे सोपविल्या आहेत, त्या प्रादेशिक विधिमंडळांकडे राहतील.

(२०) एकादा विषय संयुक्त सरकारच्या, प्रादेशिक विभागाच्या अगर प्रांताच्या किंवा संस्थानच्या कक्षेत आहे किंवा समार्ईक आहे यासंबंधीं शंका निर्माण झाली, तर त्या बाबतींत व्हाइसरॉयचा स्वतःचा निर्णय अखेरचा मानला जाईल.

(२१) हल्लीं कौन्सिल ऑफ स्टेटमध्ये ज्या हितसंबंधांना प्रतिनिधित्व दिलेलें आहे त्यांच्या जागा सातहि विभागांत सारख्या वाटून दिल्या व संयुक्त विधिमंडळांत त्यांना जादा जागा देण्यांत आल्या, तर संयुक्त विधिमंडळ एकमंडलात्मक राहील.

(२२) अल्पसंख्याकांच्या हितरक्षणासाठीं मध्यवर्ति सरकारांत आणि प्रांतांत एक प्रभावी व पुरेशी अशी यंत्रणा उभारली जाईल.

या योजनेच्या बाजूनें असा दावा मांडला जातो कीं, ब्रिटिश हिंदुस्थानमधील प्रांत व हिंदी संस्थाने हे दोन विशिष्ट घटक मानून त्यांचें संयुक्त राष्ट्र

करण्याऐवजी प्रादेशिक पायावर संयुक्त राष्ट्रांची उभारणी केल्याने मध्यवर्ति सरकारला स्थैर्य प्राप्त होऊन देशाचा एकसंधीपणा कायम राखला जाईल. एकमेकांलगतच्या घटकांत भौगोलिक सान्निध्य, एकभाषा व एकसारखे आर्थिक हितसंबंध यांमुळे नैसर्गिक बंध निर्माण होऊन निरनिराळ्या घटकांत विचारविनिमय होईल व त्यांना कायदा व सुव्यवस्था राखण्यासाठी एक समान योजना आंखतां येईल. शेती व उद्योगधंद्यांसाठी समार्क संशोधनसंस्था वेगळे उघडतां येतील. याशिवाय संयुक्त सरकारचे कार्यक्षेत्र मर्यादित केल्यामुळे घटकांनासुद्धा एकमेकांविषयी संशय न राहतां अगर मध्यवर्ति सरकार अंतर्गत प्रश्नांत ढवळाढवळ करील कीं काय, यासंबंधी संदेह न राहतां संयुक्त राज्यांत सामील होतां येईल. अल्पसंख्याकांना जास्त सुरक्षितता वाटेल आणि निरनिराळ्या घटकांना अधिक स्वायत्तता राहील.

परंतु ही योजना म्हणजे १९३५च्या हिंदुस्थान सरकारच्या कायद्याची केवळ सुधारून वाढवलेली आवृत्ति आहे, हें सहज निदर्शनास येईल. त्या योजनेत संपूर्ण स्वातंत्र्य हें ध्येय मानलेले नाही. तीत भविष्यकालांत कधीहि हिंदी संस्थानांतून लोकशाही पद्धतीच्या निवडणुका करण्याची कल्पना नाही. संयुक्त आणि प्रादेशिक विधिमंडळांत दोन तऱ्हेचीं माणसें सभासद म्हणून राहतील: ब्रिटिश हिंदुस्थानांतले सभासद लोकांनीं निवडलेले प्रतिनिधी असतील आणि हिंदी संस्थानांतील सभासद संस्थानिकांनीं नेमलेले अगर लोकांनीं निवडलेल्यांमधून नेमलेले असतील; आणि संरक्षण व परराष्ट्रीय खाते यांसारख्या दोन महत्त्वाच्या खात्यांवर व्हाइसरॉयकडून नेमणुका व्हावयाच्या असल्याकारणाने मंत्रिमंडळांत बाहेरच्या लोकांना प्रवेश मिळवून देण्याची तरतूद या योजनेत आहे. निरनिराळे मंत्री आपापल्या प्रादेशिक विधिमंडळाला जबाबदार राहणार व संयुक्त विधिमंडळाने अविश्वासाचा ठराव संमत करूनसुद्धा बाहेरचे मंत्री जाग्यावरच राहणार, अशी योजना यांत असल्यामुळे मंत्रिमंडळाची संयुक्त जबाबदारी नष्ट होणार आहे. बरे, मंत्र्यांची निवड करतानासुद्धा जातीय, प्रादेशिक इत्यादि खास लायक्या निर्माण केल्यामुळे आडकाठी निर्माण होणार आहे. कारण

त्यामुळे कर्तृत्व व कौशल्य यांची सांगड घालतां येणार नाही. खेरीज निष्ठाहि द्विधा होईल तें वेगळेंच. तथापि, राजकीय अगर सांस्कृतिक कारणांसाठीं देशाची जातीयत्वावर फाळणी न करतां हिंदुस्थान हा एक देश आहे अशी तीत जाणीव राखलेली आहे, हा या योजनेचा एक मोठाच गुण समजला पाहिजे.

२२. सर अबदुल्ला हरून—कमिटीची योजना

राज्यघटनात्मक सुधारणेच्या ज्या निरनिराळ्या योजना मांडलेल्या होत्या, त्यांच्या योजनांना १९४० च्या फेब्रुवारीत अखिल भारतीय मुस्लिम लीगच्या परराष्ट्रीय समितीने निमंत्रणें पाठवून त्या सर्व योजना सर्वांनीं मिळून अभ्यासून एक स्वतंत्र योजना तयार करण्याचा प्रयत्न केला. सर्व निमंत्रित एकत्र जमून त्यांनीं एक समिति तयार केली, व नंतरच्या बैठकीत मुस्लिम लीगच्या लाहोर—अधिवेशनांतील ठरावानुसार त्यांनीं एक योजना आंखली. हा ठराव परराष्ट्र—समितीचे चिटणीस सर अबदुल्ला हरून यांनीं जी रूपरेखा आंखली होती, तिच्या आधारे तयार केलेला होता. परंतु समितीने बिगर—ब्रिटिश प्रदेशांतील मुसलमानांचाहि अंतर्भाव करून एक आराखडा तयार केला. त्यामुळे पाकिस्तान—ठरावापेक्षांहि तो अधिक व्यापक स्वरूपाचा झाला आहे.

त्या समितीने पुढील शिफारसी केल्याः (१) वायव्येकडे जेथें मुस्लिम लोकसंख्या ६३ टक्क्यांच्या आसपास आहे, तेथें एक स्वतंत्र मुस्लिम—राज्य स्थापतां येईल; तसेंच ईशान्येस जेथें मुस्लिम लोकसंख्या ५४ टक्के आहे, तेथेंहि दुसरे मुस्लिम—राज्य स्थापतां येईल.

कोष्टक ३.

(१) वायव्य—विभाग अगर राज्य (१९३१ च्या खानेसुमारीप्रमाणें)

१	२	३
प्रांत	एकूण लोकसंख्या	मुस्लिम लोकसंख्या
पंजाब	२,३५,८०,८५२	१,३३,३२,४६०
सिंध	३८,८७,०७०	२८,३०,८००

१	२	३
वायव्य सरहद्द प्रांत	२४,२५,०७६	२२,२७,३०३
वायव्य-सरहद्दीवरील वन्य-		
विभाग, ब्रिटिश अंमल	१३,६७,२३१	१३,१७,२३१
ब्रिटिश-बलुचिस्तान	४,६३,५०८	४,०५,३०९
दिल्ली प्रांत	६,३६,२४६	२,०६,९६०
एकूण	३,२३,६०,०६३ (?)	२,०३,२०,०६३
		किंवा ६२,७९ टक्के

(२) ईशान्य-विभागांत आसाम, (बंकुरा व मिदनापूर जिल्हे सोडून) बंगाल व बिहारमधील पूर्णिया यांचा समावेश व्हावा.

एकूण लोकसंख्या	५,७०,१०,९४६
मुसलमान	३,०८,७६,४२१ किंवा ५४ टक्के
बिगर-मुसलमान	२,६१,३४,५२३ किंवा ४६ टक्के

बिगर-मुसलमानांत सर्वसाधारणपणे ८५,००,००० म्हणजे ३२ टक्के हरिजन, सुमारे १५,००,००० म्हणजे ६ टक्के वन्य जमाती, सुमारे ४ लाख ख्रिश्चन आणि उरलेले सवर्ण हिंदू आहेत.

(३) “बिगर-ब्रिटिश-हिंदुस्थानांत जेथे जेथे मुस्लिम वर्चस्व या ना त्या स्वरूपांत असेल, तेथे तेथे ते टिकवून घरणे हे केवळ त्यांच्याच नव्हे, तर इतर मुसलमानांच्याहि हिताच्या दृष्टीने आवश्यक आहे हे निदर्शनास आणून देणे आपले कर्तव्य आहे, असे समितीचे मत आहे. म्हणूनच मुसलमानांची राज्यघटना तयार करतांना जेथे जेथे मुसलमान राजे असतील, तीं सर्व संस्थाने सार्वभौम मुसलमान-राज्येच आहेत असे समजले पाहिजे...ही एक मूलभूत मागणी म्हणून मांडली पाहिजे. निजामच्या राज्याला बंदर देऊन व त्याची वाढ करून त्याचे स्वातंत्र्य अबाधित राखण्याच्या मागणीवर लीगने भर देणे योग्य होईल. कारण त्यामुळे निजामच्या राज्याबाहेरील मुसलमानांना अमर्याद

सामर्थ्य प्राप्त होईल.^१ आपल्या वाढत्या सामर्थ्याचें केंद्र व संघटनाशक्तीचा मूलाधार म्हणून हैदराबादेची जोपासना करणें कालांतरानें मुसलमानांच्या हिताचें होण्याचाहि संभव आहे. म्हणून मुसलमानांच्या प्रभावाचें तिसरें विशालक्षेत्र या दृष्टीनें या प्रदेशाला महत्त्व आहे.

या समितीनें मुस्लिम राज्यालगतचीं हिंदी संस्थानें मुस्लिम संयुक्त राज्यांत सामील करून घेण्याची शक्यताहि विचारांत घेतली आहे. अशी व्यवस्था होऊं शकली, तर पुढीलप्रमाणें परिस्थिति दिसेल:

कोष्टक ४.

नांव	एकूण लोकसंख्या	मुस्लिम लोकसंख्या
वर दाखविल्याप्रमाणें ब्रिटिश- हिंदुस्थानांतील प्रांत	३,२३,६०,०६३	२,०३,२०,०६३
सरहद्दीवरील संस्थानें		
दीर, स्वात, चित्रळ	९,०२,०७५	८,५२,०००
बलुचिस्तानांतील संस्थानें		
कलात	३,४२,१०१	३,३१,२३४
लास बेला	६३,००८	६१,५५०
सिंध-संस्थानें		
खैरपूर मिर्स	२,२७,१८३	१,८६,५७७
पंजाब-संस्थानें		
भावलपूर	९,८४,६१२	७,९९,१७६
कपुरथळा	३,१६,७५७	१,७९,२५१
पतियाळा	१६,२५,५२०	३,६३,९२०
नाभा	२,८७,५७४	५७,३९३

नांव	एकूण लोकसंख्या	मुस्लिम लोकसंख्या
फरीदकोट	१,६४,३६४	४९,९१२
जिंद	३,२४,६७६	४६,००२
मालकोटला	८३,०७२	३१,४१७
लोहारू	२३,३३८	३,११९
पतौडी	१८,८७३	३,१६८
दुजाना	२८,२१६	५,८६३
चंबा	१,४६,८७०	१०,८३९
मंडी	२,७०,४६५	६,३५१
सुकेत	५८,४०८	७३३
कालसिआ	५९,८४८	२१,७९७
सिमलाहिल संस्थाने	३,३०,८५०	१०,०१७
सिरमूर	१,४८,५६८	७,०२०
बिलासपूर	१,००,९९४	१,४५८
काश्मीर	३६,४६,२४३	२८,१७,६३६
त्रिकानेर आणि जेसलमीर येतील तर		
त्रिकानेर	९,३६,२१८	१,४१,५७८
जेसलमीर	७६,२५५	२२,११६
एकूण	४,३५,२६,१५१	२,६३,३०,१९०
		किंवा ६९.४९ टक्के
त्रिकानेर व जेसलमीर सोडून	४,२५,१३,६७८	२,६१,६६,५२६
		किंवा ६१.५४ टक्के

वायव्य-विभागांतील निरनिराळ्या अल्पसंख्याकांचे आंकडे वेगळे काढण्या-साठी समितीने अतिशय परिश्रम घेतले. वायव्य-विभागांतील ब्रिटिश प्रांतांत हरिजनांची संख्या १४,१३,५३२ किंवा ४.३६ टक्के, शीख ३१,१९,९६४ किंवा ९.७० टक्के आणि स्वर्ण हिंदू ७०,१९,२७८ किंवा २१.६९ टक्के

आहे. याचप्रमाणे हिंदी संस्थानांचे आंकडेसुद्धा दिलेले आहेत:—सवर्ण हिंदू २४,९४,०९३ किंवा २२*३३ टक्के आणि शीख १०,५८,१४२ किंवा १०,४२ टक्के. (विशेष सूचना:—सवर्ण हिंदूंचे शेंकडा प्रमाण दाखवितांना गणिताची चूक झाली आहे. ते २४*५६ पाहिजे. २२*३३ चूक आहे.)

ईशान्य मुस्लिम-विभागाच्या शेजारच्या संस्थानांना सुद्धा त्यांत सामील होण्यासाठी वळविणे शक्य आहे:—

कोष्टक ५.

बंगाली संस्थानें	एकूण लोकसंख्या	मुसलमान
कुचबिहार व त्रिपुरा	९,७३,३१६	३,१२,४७६
आसामी संस्थानें		
मणीपूर, खासी हिल	६,२५,६०६	२४,६००
ब्रिटिश प्रांत	५,७०,१०,९४६	३,०८,७६,४२१
एकूण	५,८६,०९,८६८	३,१२,१३,४९७
		किंवा ५३*१५ टक्के

अल्पसंख्याकांचे शेंकडा प्रमाण:—

कोष्टक ६.

भाग	सवर्ण हिंदू	हरिजन	वन्य	ख्रिश्चन
ब्रिटिश-बंगाल	२९*९	१३*७	१*५	—
बंगाली संस्थानें	६४*९	३*०	—	—
ब्रिटिश आसाम	३६*६	२१*०	८*२	२*५
आसामी संस्थानें	४३*७	७	४४*९	७*४

दोन्ही विभागांत मिळून पुढील क्षेत्रफळ समाविष्ट होईल:—

	ब्रिटिश हिंदुस्थान	संस्थानें	एकूण
	चौरस मैल	चौ. मैल	चौ. मैल
पूर्व-विभाग	२,२५,३५२	२,१३,३७०	४,३८,७२२
वायव्य-विभाग	१,२९,६३७	१७,७५४	१,४७,३९१
एकूण	३,५४,९८९	२,३१,१२४	५,८६,११३

संबंध हिंदुस्थानच्या दृष्टीने पुढील परिस्थिति होईल:—

सर्व हिंदुस्थानची एकूण लोकसंख्या	३५,०५,२९,५५७
मुसलमान	७,७६,७८,२४५
पूर्व व पश्चिम विभागांतील मुसलमान	५,७५,४२,७८७
	किंवा ७४.०७ टक्के

येणेप्रमाणे आपल्या योजनेनुसार ७४.०७ टक्के मुसलमानांना समितीने आसरा दिलेला आहे.

प्रादेशिक राज्यांनी संरक्षण, परराष्ट्रीय खाते, जकाती इ. अधिकार ताबडतोब हाती घ्यावेत अशी मुस्लिम लीगच्या लाहोर-ठरावांतील कल्पना नाही. त्या ठरावाप्रमाणे संक्रमणावस्थेत हे अधिकार सर्वांना समार्क अशा संस्थेमार्फतच चालवले पाहिजेत. वरील मुद्दा विचारांत घेतला नाही, तरीसुद्धा अशी सूत्रबद्धता आणणाऱ्या संस्थेची आवश्यकता राहिल. कारण, हिंदुप्रभुत्वाखालील संस्थाने व मुस्लिम-प्रभुत्वाखालील संस्थाने यांत कांहीतरी एक देहात्मक संबंध अस्तित्वांत असल्याखेरीज लाहोर-ठरावांतील अल्पसंख्याकांसाठी या संरक्षक बंधनांची जी मागणी तिसऱ्या कलमांत केली आहे, ती पुरी करता येणार नाही. संयुक्त राज्याची कल्पना मुसलमानांना रुचत नाही. कारण त्यांना अशी भीति वाटते की, हिंदुलोक बहुसंख्येच्या जोरावर मुसलमानांवर वरचष्मा करतील. ठरावांतील तरतुदी पार पाडण्यासाठी दोहोंना समान अशी एक व्यवस्था आवश्यक असल्यामुळे मध्यवर्ति सरकारांत ज्यायोगे मुसलमानांना बिगर-मुसलमानांबरोबर समान भूमिकेवरून सत्तेचा वाटा मिळेल, अशी एक सर्वसंमत योजना आखणे आवश्यक ठरते.^१

म्हणून समितीकडून अशी सूचना मांडली गेली की, ज्या ज्या राज्यांना 'सार्वभौम' अशी संज्ञा असेल त्यांनी आपापसांत करार करून निरनिराळ्या घटक राज्यांसाठी (१) परराष्ट्रीय संबंध (२) संरक्षण (३) वाहतुक (४) जकाती

(५) अल्पसंख्याकांसाठीं संरक्षक बंधनें आणि खुषीचें स्थलांतर इ. बाबींसाठीं एक समाईक संस्था निर्माण करावी. मात्र त्यांत पुढील अटी असाव्यातः—

(१) संरक्षण : प्रत्येक घटक राज्य आपल्या खर्चानें सैन्य राखील. लष्करी डावपेंचाच्या दृष्टीनें किती महत्त्व आहे यावर तें सैन्य किती असावें, हें अवलंबून राहील. सैन्याच्या बलानुसार मध्यवर्ति सरकार खर्चाचा ठराविक वांटा उचलील. शांततेच्या कालांत सैन्यावर त्या त्या राज्याचें प्रभुत्व राहील; परंतु युद्धकालांत मध्यवर्ति सत्तेच्या हातांत सैन्याचें सर्व नियंत्रण राहील.

(२) आरमार सर्वस्वी मध्यवर्ति सरकारच्या ताब्यांत असेल. सर्व राज्ये सोंपविलेल्या विप्रयांखेरीज इतर सर्व गोष्टींचा कारभार पाहतील; शेषाधिकारहि त्यांच्याकडेच राहील. कार्यकारी-मंडळ व इतर समाईक संस्थांवर निम्मे मुसलमान असतील.

वरील योजना ज्या समितोनें तयार केली त्या समितीवर ९ सभासद होते. या योजनेवर त्यांच्यामध्ये विचारविनिमय सुरू असतांच 'स्टेट्समन' या पत्रांमध्ये तिला अकालींच प्रसिद्धी मिळाली. वर चर्चिलेल्या योजनांपैकीं एका योजनेचे पुरस्कर्ते प्रो० अफझल हुसेन काद्री, ह्या एका सभासदाचें मत असें होतें कीं संस्थानांचा अंतर्भाव केल्यामुळे, आणि मुस्लिम राज्ये व इतर हिंदुस्थान यांच्या परस्पर-संबंधांची घटना केल्यामुळे, ही योजना लाहोर-ठरावाच्या पलीकडे गेलेली आहे. अखंड हिंदुस्थानचें संयुक्त राज्य किंवा हिंदु-राज्य या कल्पनांचें त्यांना वावडें असल्यामुळे मुसलमानांच्या मागण्यांत कुठल्याहि तऱ्हेनें 'मध्यवर्ति यंत्रणा' किंवा 'मध्यवर्ति सरकार' इत्यादि गोष्टींचा शिरकाव करूं देण्यास त्यांचा जोराचा विरोध होता. वर चर्चिलेल्या योजनांपैकीं एका योजनेचे पुरस्कर्ते डॉ. सय्यद अबदुल लतीफ यांना वायव्य व ईशान्य विभागांची आंखणी नापसंत होती. ही विभागणी पंजाब, सिंध व संयुक्त प्रांतांतील सभासदांनीं केलेली होती. डॉ. लतीफ यांनीं सर हरून यांना असें कळविलें कीं, "जेथें निश्चित मुस्लिम बहुमत असेल, तेथें एकसंधी व स्वतंत्र विभाग अगर राज्ये तयार करणें हें लाहोर ठरावाचें उद्दिष्ट आहे. परंतु तुमच्या

समितीवरील पंजाब व अलिगढच्या सभासदांनीं, साम्राज्यवादी घोरणानें, काश्मीरपासून जेसलमीरपर्यंत निश्चित बिगर—मुसलमानी संस्थानांचासुद्धां अंतर्भाव करून पंजाब प्रांताची मर्यादा अलिगढपर्यंत वाढवण्याची आकांक्षा घरली आहे. त्यामुळें तेथील मुसलमानांचें प्रमाण ५५ टक्क्यांपर्यंत येऊन ठेपलें आहे. याचप्रमाणें ईशान्य—विभागांत सर्वेष्ट बंगाल, आसाम व बिहारचा एक जिल्हा घेतल्यानें मुसलमानांचें प्रमाण ५४ टक्के होतें. माझ्या अल्प-बुद्धीप्रमाणें अशी विभागणी लाहोर—ठरावांतील तत्वाच्या व उद्दिष्टाच्या विरोधी आहे; कारण ईशान्य—विभागांत ४६ टक्के बिगर—मुसलमान व वायव्य-विभागांत ४२ टक्के बिगर—मुसलमान असले, तर तुम्हांला त्या विभागांना कुठल्याहि अर्थानें मुस्लिम विभाग असें म्हणतां येणार नाहीं अगर मुस्लिम राज्यां असें नांव देतां येणार नाहीं.”^१

ज. जिनांनीं या समितीला मान्यता देण्याचें नाकारलें; आणि त्या समितीच्या सूचनांना व्यक्तिगत अगर गटाच्या सूचना या पलीकडे किंमत दिली नाहीं.

याखेरीज दुसऱ्याहि कांहीं योजना आहेत. एक सर फेरोझखान नून यांनीं १९४२ सालीं अलिगढला केलेल्या भाषणांत मांडली आहे व दुसरी ज. रिझवा-नुल्ला यांची आहे. परंतु त्या योजना मी पाहिल्या नसल्यामुळें येथें दिलेल्या नाहीत.

२३. फाळणीच्या कल्पनेचें मूळ

या सर्व योजना १९३९ सालापासून, म्हणजे कांहीं लाहोर-ठरावाच्या अगोदर व कांहीं नंतर प्रसिद्ध झालेल्या आहेत. डिसेंबर १९३० सालीं अखिल भारतीय मुस्लिम—लीगच्या अधिवेशनांतील आपल्या अध्यक्षीय भाषणांत मरहूम सर महमद इक्बाल यांनीं एका स्वतंत्र व वेगळ्या मुस्लिम राज्याची मागणी प्रथम मांडली असें सर्वसाधारणपणें म्हणण्यांत येतें. अर्थातच त्या

१. दि पाकिस्तान इश्यू, पृ. ९८-९९.

भाषणांतील कांहीं उतारे येथे देणे इष्ट आहे : “इस्लामचें धार्मिक ध्येय हें त्यानें जी सामाजिक व्यवस्था निर्माण केली तिच्याशीं संलग्न आहे. त्यामुळे एकाचा त्याग केल्या कीं कालांतरानें दुसरीहि गोष्ट सोडून द्यावी लागते, अर्था- तच जिच्यामुळे इस्लामला प्रिय असणाऱ्या संहतीच्या तत्त्वाचा लोप होणार असेल अशी कोणतीहि राष्ट्रीय राजनीति मुसलमानांना संमत होणें केवळच अशक्य आहे.... म्हणून हिंदी राष्ट्राचें ऐक्य वैविध्याच्या लोपांतून नव्हे, तर त्या विविधतेमध्ये निर्माण केलेल्या संवादित्वांतून व सहकार्यांतून सिद्ध करण्याचा प्रयत्न व्हावयास हवा.... या दिशेनें केलेल्या प्रयत्नांवरच फक्त हिंदुस्थानचें नव्हे, तर संबंध आशियाचें भवितव्य खरोखर अवलंबून आहे....

“देशांत अशा तऱ्हेचें संवादित्व प्रस्थापित करण्याचे आपण केलेले प्रयत्न आतांपावेतो निष्फळ ठरलेले आहेत ही मोठ्या दुःखाची गोष्ट होय. या अपेक्षाचें कारण काय ? एकमेकांबद्दल आपल्या मनाला संशय वाटत असावा, दुसऱ्या- वर कुरघोडी करण्याची मनांतून आपल्याला इच्छा होत असावी. परिस्थितीनें आपल्या हातीं जे अधिकार दिलेले आहेत, त्यांचा त्याग उच्चतर हिताकडे लक्ष देऊन करण्याची प्रवृत्ति आपल्यामध्ये नसावी. आपला अहंकार राष्ट्रवादाच्या बुरख्याआड लपवून बाह्यात्कारी उदार देशभक्तीचें सोंग आणावयाचें आणि मनांतून मात्र जाति-जमातीविषयीच्या संकुचित अभिमानापलीकडे जाण्याची तयारी नसावयाची, असेंहि आपल्या बाबतीत होत असेल. प्रत्येक गटाला आपापल्या सांस्कृतिक परंपरेनुसार अव्याहत विकासाचा हक्क असावयास हवा ही गोष्ट मान्य करण्याची आपली कदाचित् तयारी नसावी. परंतु आतापर्यंतच्या अपेक्षाचें कांहींहि कारण असलें तरी मला अजूनहि आशा आहे. कारण कोणत्या ना कोणत्या तरी प्रकारचें अन्तर्गत संवादित्व निर्माण होण्याकडे परिस्थितीचा कल दिसून येत आहे. मुस्लिमांच्या अन्तःकरणाचें मला जें कांहीं ज्ञान आहे त्यावरून मला असें निःसंशय म्हणावेसे वाटतें कीं, आपल्या संस्कृ- तीच्या परंपरेच्या मार्गानें स्वतःच्या मातृभूमीमध्ये स्वतःचा संपूर्ण व अनिर्बंध विकास करण्याचा हक्क मुसलमानांना आहे, हें तत्त्व जातीय तडजोडीचा आधार

म्हणून मान्य केलें गेल्यास, हिंदी स्वातंत्र्यासाठीं सर्वस्व पणाला लावण्यास येथील मुसलमान तयार होतील. प्रत्येक गटाला आपल्या कलानुसार आत्मविकास साधण्याची स्वतंत्रता असावी या तत्त्वाच्या मुळाशीं संकुचित जातीय भावना नाही... इतर जमातींच्या रूढी, कायदे, धर्म व सामाजिक संस्था यांच्यासंबंधी माझ्या मनांत नितांत आदरभाव वसत आहे. फार काय सांगावें, कुराणाच्या शिकवणी-प्रमाणें त्यांच्या धर्मक्षेत्रांचें जरूर तर संरक्षण करण्यास पुढें सरसावणें हें हि माझें कर्तव्य ठरतें....

“युरोपांतल्याप्रमाणें येथील समाजाचे विभाग प्रदेशानुसार पडलेले आढळत नाहीत....येथें जातीय गट आहेत ही वस्तुस्थिति डोळ्यांआड करून युरोपांतील लोकसत्ताक पद्धतीचीं तत्त्वे हिंदुस्थानला लावूं पहाणें योग्य होणार नाही. म्हणून हिंदुस्थानांतर्गत मुसलमानी हिंदुस्थान बनवण्यांत यावा ही मुसलमानांची मागणी सर्वस्वी रास्त ठरते...पंजाब, वायव्य सरहद्द प्रांत, सिंध व ब्रह्मचिस्तान यांचा एक गट झालेला पहावा अशी माझी मनीषा आहे. मुसलमानेतरांचें आधिक्य असलेला अंबालासारखा टापू वगळण्यांत आल्यास हा प्रदेश कमी विस्ताराचा पण अधिक मुसलमान वस्तीचा होईल. हिंदी राजकीय जीवनांत विकासाचें पूर्ण स्वातंत्र्य प्राप्त झालेले हे वायव्य हिंदुस्थानचे मुसलमान परचक्रापासून हिंदुस्थानचें उत्कृष्ट प्रकारें संरक्षण करतील; मग त्या परचक्राचें स्वरूप सशस्त्र आक्रमणाचें असो किंवा वैचारिक आक्रमणाचें असो. स्वायत्त हिंदुस्थानांत एकमुखी राजसत्ता—प्रकार रूढ करूं पाहाणें शुद्ध वेडेपणाचें आहे असें मला वाटतें. ज्यांना शेषाधिकार असें म्हणतात, ते सर्व स्वायत्त अशा घटक राष्ट्रांच्या हातींच सुपूर्त केले पाहिजेत आणि संयुक्त होणाऱ्या घटक राष्ट्रांच्या संमतीनें जे अधिकार स्पष्टपणें मध्यवर्ति सरकारच्या हातीं देण्यांत येतील तेच मध्यवर्ति सरकारनें वापरले पाहिजेत.”^१

सर महमद इकबाल यांनीं ही जी योजना आंखलेली आहे तिच्यांत मध्य-

१. एफ्. के. खान दुराणी यांच्या ‘दि मीनिन् ऑफ पाकिस्तान’मध्ये उद्धृत, पृ. २०५-२१३.

वर्ति हिंदुस्थान—सरकार न मानणाऱ्या मुसलमानी राज्याची कल्पना केलेली नाही. आंत स्वायत्त घटक राष्ट्र असलेले संयुक्त राष्ट्र त्यांना इष्ट आहे ही गोष्ट स्पष्ट आहे. म्हणून वायव्य भागांत नव्या सीमा आंखाव्यात व आंत मुसलमानांचे आधिक्य होईल व राज्यकारभाराच्या दृष्टीने जे अधिक सोयीस्कर होतील असे प्रांत बनवावेत, अशी सूचना त्यांनी पुढे मांडलेली आहे. देशाच्या संरक्षणासंबंधी त्यांनी व्यक्त केलेले विचार १९२६ साली 'नेशन' पत्राच्या प्रतिनिधीजवळ त्यांनी व्यक्त केलेल्या विचाराशी सदृश असेच आहेत: 'काही शंकेखोर वृत्तीच्या हिंदूंना अशी शंका येते की अफगाणांनी हिंदुस्थानवर हल्ला चढवला, तर मुसलमान देशाचा विश्वासघात करतील. हिंदुस्थानच्या जनतेत ऐक्य असेल व त्यांचा परस्परांवर विश्वास असेल, तर कोणीहि आक्रमक देशावर चाल करून आला तर त्याला जनता विरोध केल्यावांचून राहणार नाही. मग तो आक्रमक मुसलमान असे, वा आणखी कोणी असे. माझे घरदार व माझे स्वातंत्र्य यांचा नाश करण्यास जो कोणी उद्युक्त होईल त्याच्याविरुद्ध कमर कसून उभा राहिल्याशिवाय मी कधीहि राहणार नाही. येथील मुसलमान जिहाद करतील अशी शंकादेखील ध्यावयास नको. राजकीय महत्त्वाकांक्षा छपवण्याचे साधन म्हणूनच बहुधा जिहादचा उपयोग करण्यांत आलेला आहे. सामुदायिक जागृति वाढविणे हाच आपल्या सर्व रोगांवर उपाय आहे. आणि देवाणघेवाणीच्या वृत्तीने एक राष्ट्रीय संघि घडवून आणला, तर अशा प्रकारची जागृति वाढण्यास खूप मदत होईल अशी माझी कल्पना आहे.'^१

गोलमेज—परिषदेपर्यंत एक अल्पसंख्याक जमात या दृष्टीने आपल्या हक्कांचे संरक्षण करण्यासंबंधीच्या मागण्या मांडण्याने हिंदी मुसलमानांचे समाधान होत असे. परंतु पुढे फाळणीची कल्पना कशी वृद्धिंगत झाली, त्याचे वर्णन डॉ. शैकुतुल्ला अन्सारी यांनी आपल्या 'पाकिस्तान—हिंदुस्थानचा प्रश्न' या ग्रंथांत केले आहे. येथे त्यांतले विस्तृत उतारे देणेच योग्य होईल असे मला वाटते.

“१९३०—३१ साली नवीन सुधारणा तयार केल्या जात होत्या. आणि

पहिल्या दोन गोलमेज-परिषदांतून हिंदी संयुक्त राज्याच्या कल्पनेला मुसलमानांनीं स्वतःला बांधून घेतल्यासारखें दिसत होतें. १९३२ सालीं तिसऱ्या गोलमेज-परिषदेच्या वेळच्या आपल्या लेखांत जे कोट्मन्, सी. आय्. ई. हे लिहितात, 'एक अविभक्त व सामर्थ्यवान् असा हिंदुस्थान निर्माण करणें दिवसेंदिवस अशक्य कोटींतलें होत आहे. हिंदुस्थानच्या राष्ट्रीयत्वाची मूलभूत व पहिली अट म्हणजे संबंध ब्रिटिश हिंदुस्थान, हिंदी संस्थानें वायव्येकडील प्रांत यांचा त्यांत समावेश होणें ही होय, पण अखंड राष्ट्राऐवजीं वायव्य भागांत एक स्वतंत्र बलशाली मुसलमान-राज्य प्रस्थापित होणार असा रंग दिसत आहे. या राज्याची दृष्टि हिंदुस्थानपासून परावृत्त होऊन ती बाकीच्या मुस्लिम जगताकडे वळलेली असेल. या राज्याच्या दक्षिणेकडे आणि पूर्वेकडे कोणत्या प्रकारची परिस्थिति आढळून येईल ? एकसंध व संयुक्त असा हिंदु-हिंदुस्थान तेथें प्रस्थापित होईल कां ? कदाचित् होईल ! कीं प्राचीन हिंदुस्थानांतल्याप्रमाणें एकमेकांशीं सतत लढत राहणाऱ्या राज्यांत तो विस्तृत प्रदेश पूर्वीप्रमाणेंच विभागला गेलेला असेल ? बहुतांशी तसेंच घडण्याचा संभव आहे.'

“कांहीं मुसलमान तरुणांचा अखिल हिंदुस्थानच्या संयुक्त राज्याला विरोध होता. त्यांची अशी समजूत झालेली होती कीं, राज्यघटनेमध्ये जीं संरक्षक-बंधनें होती, तीं कुचकामी असून 'हिंदु-राष्ट्रीयत्वाच्या वेदीवर आमच्या या शूर परंतु मूक राष्ट्राचा बळी दिला जात आहे.' फाळणीच्या बीजाला या तरुण मुस्लिमांच्या मनांमध्ये अत्यंत अनुकूल अशी भूमि सांपडली. ज्या मुसलमान जमातीला आतांपावेतो एक अल्पसंख्याक जमात म्हणून संबोधिलें जात होतें तिला चौधरी रहमत आली या नांवाच्या एका पंजाबी मुसलमानानें १९३३ सालीं प्रथमच 'राष्ट्र' म्हणून नांव दिलें व मुसलमानी राष्ट्रवादाची ही चळवळ त्यांनीं नांवारूपाला आणली. पंजाब, वायव्य सरहद्द प्रांत (अफगाण प्रांत), काश्मीर, सिंध आणि बलुचिस्तान यांचें पाकिस्तान नांवाचें एक स्वतंत्र मुस्लिम राज्य करावें या कल्पनेचा त्यांनीं पुरस्कार केला. त्यांची ही सूचना डॉ० इक्-

बाल यांच्या सूचनेहून वेगळी होती. डॉ० इक्बाल यांनीं असें सुचविलें होतें कीं, हे प्रांत एकत्रित होऊन अखिल हिंदुस्थानच्या संयुक्त राज्याचे एक घटक म्हणून त्यांनीं राहावें. उलट, चौधरी रहमत अली यांनीं या प्रांतांचें एक स्वतंत्र संयुक्त राज्य स्थापावें असा पुरस्कार केला. चौधरी रहमत अली यांनीं पाकिस्तानचा पुरस्कार करणारी पत्रकें पार्लमेंटच्या सभासदांना व गोलमेज परिषदेतील सभासदांना वाटलीं. परंतु कोणत्याहि हिंदु अगर मुसलमान प्रतिनिधीनें त्यांच्या या प्रचाराकडे अजिबात लक्षच दिलें नाहीं. जॉईट् पार्लमेंटरी सिलेक्ट कमिटीपुढें मुस्लिम साक्षीदारांनीं पाकिस्तान—कल्पनेसंबंधी पुढीलप्रमाणें उद्गार काढल्याचें आढळून येतें:

ए. युसुफ अली : माझ्या माहितीप्रमाणें ही केवळ एक पुस्तकी योजना आहे; कोणत्याहि जबाबदार व्यक्तींनीं तिचा पुरस्कार केलेला नाहीं.

चौधरी झफरुल्ला खान : आम्हीं जो विचार केला, त्यावरून ही योजना आम्हांला केवळ एक अवडंबर वाटत असून ती अव्यवहार्य आहे, असें आमचें मत झालें आहे.

डॉ. खलिफा सुझाउद्दिन : या योजनेसंबंधीं येवढेंच सांगितलें तरी पुरे, कीं आतांपर्यंत कोणत्याहि प्रातिनिधिक गृहस्थानें अगर संस्थेनें तिचा विचार-सुद्धां केलेला नाहीं.

“या परिषदेचे वेळींच पाकिस्तानसंबंधीं प्रश्न विचारले गेले होते हें लक्षांत ठेवावयास हवें. आणि याहून महत्त्वाची गोष्ट म्हणजे, प्रथम ब्रिटिशांनींच या कल्पनेबाबत प्रश्न उपस्थित केले. कागदपत्रांवरून असें दिसतें कीं, हिंदी (मुसलमान) प्रतिनिधींना त्याबाबत विशेष आस्था वाटत नव्हती व पुढच्या प्रश्नांकडे वळण्याची त्यांना घाई झालेली दिसत होती. परंतु ब्रिटिशांनींच या प्रश्नाचा आग्रह धरला. हिंदुस्थानांत तोंपावेतों कोणीहि पाकिस्तानसंबंधीं चकार शब्द काढला अगर ऐकला नव्हता आणि मुस्लिम प्रतिनिधींनीं त्याकडे दुर्लक्ष केलेले होतें. तरीसुद्धां कट्टर साम्राज्यवादी वर्तमानपत्रें आणि कॉन्झर्वेटिव्ह पक्षांतील चर्चिल्ल-लॉइड् गट यांनीं त्याचा उदोउदो केला आणि पाकिस्तानच्या सूचनेचें

महत्त्व त्यांना उत्तरोत्तर अधिक वाटूं लागलें ! याचा परिणाम असा झाला कीं पार्लमेंटमध्ये कित्येक प्रसंगीं यावर प्रश्न विचारण्यांत आले.”^१

फाळणीच्या कल्पनेचा उगम कांहींहि असो, अगर ती कल्पना कुठल्याहि गटामार्फत वाढीस लागलेली असो; डॉ० अन्सारीच्या शब्दांत सांगण्याचें म्हणजे या बीजाला सुपीक जागा मिळाली असून त्यानें आतां सर्वांचें लक्ष आपणाकडे वेधून घेतलें आहे, यांत तिळमात्र संशय नाही.

भाग चवथा

अखिल भारतीय मुस्लिम-लीगचा
पाकिस्तानवरील ठराव

२४. ठरावाची संदिग्धता व त्याचा अभिप्रेत अर्थ

१९४० च्या मार्चमधील लाहोर येथे भरलेल्या अधिवेशनांत अखिल भारतीय मुस्लिम-लीगने पुढील ठराव संमत केला:

(१) ७ ऑगस्ट, १७ व १८ सप्टेंबर, २२ ऑक्टोबर व ३ फेब्रुवारी १९४० च्या ठरावामध्ये अखिल भारतीय मुस्लिम-लीगच्या कार्यकारिणीने आपल्या घोरणा-संबंधी जे सूचन केलेले आहे, त्याला अखिल भारतीय मुस्लिम-लीगचे हे अधिवेशन अनुमति देत असून त्याचा ते स्वीकार करित आहे. त्याचबरोबर, १९३५ च्या सरकारी कायद्यांत संयुक्त राज्यघटनेची जी योजना आखण्यांत आलेली आहे, ती येथील विशिष्ट परिस्थिती लक्षांत घेतां देशाला मुळीच न मानवणारी अशी असून मुस्लिम-हिंदुस्थानला तर ती संपूर्णपणे असंमत आहे, ही गोष्ट हे अधिवेशन पुनः एकवार आग्रहपूर्वक सांगत आहे.

(२) बादशहांच्या सरकारच्या वतीने १८ ऑक्टोबर १९३९ रोजी व्हाइस-रॉयने जी घोषणा केली, तिच्या द्वारा, १९३५ च्या कायद्याला आधारभूत असलेली नीति व योजना यांच्यासंबंधीचा फेरविचार हिंदुस्थानांतील विविध पक्ष, जमाती व हितसंबंध यांच्यासमवेत विचारविनिमय करून केला जाईल असे घोषित केलेले असल्याकारणाने ती आम्हांला आश्वासनदायक वाटत असली, तरी सर्वच राज्यघटनात्मक योजनेचा मुळापासून फेरविचार झाल्या-शिवाय मुस्लिम-हिंदुस्थानचे समाधान होणार नाही व त्याची संमति व मान्यता नसलेली कोणतीही सुधारलेली योजना त्याच्याकडून स्वीकारली जाणार नाही, हे अधिवेशनाचे ठाम मत येथे नमूद करण्यांत येत आहे.

(३) पुढे दर्शविलेल्या मूलभूत तत्वांनुसार जी राज्यघटनाविषयक योजना आखण्यांत आलेली नसेल, तिची अंमलबजावणी या देशांत होणे व तिचा स्वीकार मुसलमानांकडून होणे अशक्य आहे, असे या अधिवेशनाचे मत विचारपूर्वक बनले असल्याचा ठराव करण्यांत येत आहे. हिंदुस्थानच्या वायव्य व पूर्व विभागांप्रमाणे ज्या विभागांत मुसलमानांची बहुसंख्या असेल व जे

विभाग भौगोलिक दृष्ट्या सलग असतील, ते वेगळे काढण्यांत यावेत. असें करतांना त्यांच्यांत जरूर ते प्रादेशिक फेरबदल करण्यांत यावेत व त्यांच्या 'स्वतंत्र राज्यां'चा गट बनवण्यांत यावा व या गटांतील घटकांना स्वयंतंत्रता व सार्वभौमत्वाचे अधिकार असावेत.

(४) या घटक राज्यांतील अल्पसंख्याकांना त्यांच्या धार्मिक, सांस्कृतिक, आर्थिक, राजकीय, राज्यकारभार—विषयक व इतर बाबीसंबंधींचीं संरक्षणें त्यांच्याशीं विचारविनिमय करून देण्यांत यावीत. तीं भरपूर, परिणामकारक, व अनुल्घनीय (Mandatory) असावीत. हिंदुस्थानच्या ज्या इतर प्रांतांत मुसलमान अल्पसंख्य असतील तेथें त्यांना व त्यांच्याप्रमाणेंच इतर अल्पसंख्याक जमातींनाहि धार्मिक, सांस्कृतिक, आर्थिक, राजकीय, राज्यकारभार—विषयक व इतर बाबीसंबंधीं त्यांच्याशीं विचारविनिमय करून संरक्षणें देण्यांत यावीत व त्यांचा अन्तर्भाव घटनेमध्ये करण्यांत यावा.

या मूलभूत तत्वांनुसार राज्यघटनेची एक योजना तयार करण्याचा अधिकार हें अधिवेशन कार्यकारिणीला देत आहे. घटक विभागांना संरक्षण, परराष्ट्रीय व्यवहार, दळणवळण, जकात वगैरेंसारख्या खात्यांचे व आवश्यक त्या दुसऱ्या खात्यांचे अधिकारहि अखेरीस स्वतःच्या हातीं घेता येतील, अशी तरतूद त्या घटनेत केलेली असावी.

हा ठराव करतांना १९३५ च्या सरकारी कायद्यांतील संयुक्त राज्यघटना लीगच्या दृष्टिसमोर असावी आणि या देशांतील विशिष्ट परिस्थितीमुळे ती योजना येथें चालू होणें अशक्य असून हिंदुस्थानांतील मुसलमानांनाहि ती अस्वीकार्य आहे वगैरे विचार लीगच्या लाहोर—अधिवेशनांतील ठरावांत व्यक्त झाले असावेत.

या ठरावांतील मूलभूत तत्वांनुसार एक राज्यघटनेची योजना तयार करण्यासंबंधींचा अधिकार लीगच्या कार्यकारिणीला देण्यांत आलेला होता. पण तशी कोणतीहि योजना कार्यकारिणीनें अजून प्रसिद्ध केलेली नाही. ती तयार होऊन दसरी पडून राहिलेली असल्यास नकळे. लीगचे अध्यक्ष ज० जिना यांनीं मद्रास येथें पुढीलप्रमाणें उद्गार काढलेले आहेत:

‘हिंदुस्थानच्या वायव्य व पूर्व विभागांमध्ये संपूर्णपणे स्वतंत्र राज्ये प्रस्थापित व्हावीत व संरक्षण, चलन, इत्यादि खातीं अखेरीस त्यांच्या हातीं पूर्णतया यावीत हैं अखिल भारतीय मुस्लिम लीगचें ध्येय आहे, ही गोष्ट शक्य तितक्या स्पष्ट शब्दांत मी तुमच्यासमोर मांडीत आहे. सर्व हिंदुस्थानचा समावेश करणारी व मध्यवर्ति एकमुखी सरकार असणारी राज्यघटना आम्हांला कोणत्याहि परिस्थितीत मान्य होणें शक्य नाही.’

योजनेचें अधिक विवरण करण्यांत यावें, पाकिस्तानांत कोणते प्रदेश समाविष्ट होणार त्यांचा व इतर बाबींचा तपशील द्यावा, अशी विनंति करण्यांत आली असतां जिनासाहेबांनीं ती धुडकावून लावलेली आहे. पाकिस्तानचें तत्त्व अगोदर मान्य करावें, तरच मी तपशीलवार यादी तयार करीन अथवा कलमवार माहिती सांगेन असा त्यांचा हट्ट आहे.

अगदीं अलीकडे म्हणजे १९४४ च्या एप्रिलमध्ये ज. जिना व पंजाबचे पंतप्रधान मलिक खिजर हयातखान यांच्यामध्ये पंजाबमधील युनियनिस्ट मंत्रिमंडळाऐवजीं लीगचें अथवा लीग मुख्य असलेलें संमिश्र मंत्रिमंडळ स्थापन करण्याबाबत वाटाघाटी चालू असतां, मुसलमानेतर मंत्र्यांनीं अशी इच्छा प्रकट केली कीं ‘योजनेंतील गुणावगुण सर्वांना पारखतां यावेत म्हणून तिचे राजकीय व घटनात्मक परिणाम नेमके काय होतील तें खुलासेवार सांगण्यांत यावें. पाकिस्तानमध्ये पंजाबच्या चतुःसीमा कोणत्या राहतील व या चतुःसीमा कोणत्या तत्त्वानुसार ठरवण्यांत येतील, याचा शक्य तितक्या स्पष्ट शब्दांत खुलासा करण्यांत यावा.’ यावर जिनासाहेबांनीं असा शेर मारला कीं, ‘हा अखिल भारतीय स्वरूपाचा प्रश्न आहे व सूचित केलेल्या संमिश्र मंत्रिमंडळाच्या प्रस्थापनेसंबंधी. च्या वाटाघाटीत तो अप्रस्तुत आहे.’^१

पाकिस्तानसंबंधींची जर कांहीं योजना बनवलेली असेल, तर ती प्रकट करण्याच्या बाबत लीगचे अध्यक्ष इतके नाखुश कां असावत तें समजणें, फार

१. स्टेटमेंट ऑफ नॉन् मुस्लिम मिनिस्टर्स, ता. १-५-४४; ता. ३-५-४४ च्या अमृत बह्सार पत्रिकेंत प्रसिद्ध झालेलें.

कठिण आहे. हिंदुस्थानांतील मुसलमान-समाजाच्या प्रतिनिधित्वाचा दावा करणारी एक जबाबदार संस्था एकाद्या सिद्धांताचा पूर्ण अर्थ काय होईल याचा विचार न करतांच सिद्धांत प्रतिपादन करील व तपशिलाचा विचार न करतांच एकादी योजना सुचवील, असें मानणें सयुक्तिक होणार नाहीं. उलटपक्षीं, आपली योजना विचारांत घेतली जावी व तिच्या गुणावगुणांची पारख होऊन तिचा स्वीकार करण्यांत यावा अशी जर लीगची इच्छा असेल, तर चर्चेसाठीं व योजना समजून घेण्यासाठीं जरूर तें स्पष्टीकरण करण्याकरतां लीग आतुर नसली, तरी निदानपक्षीं, सिद्ध असेल अशी अपेक्षा साहजिकच कोणीहि करील. बरें, माहिती व स्पष्टीकरण मागण्यांत येत आहे तें तपशिलाबाबत आहे असेंहि नाहीं. मूलभूत मुद्द्यांचें स्पष्टीकरण व्हावें अशी मागणी असून योजनेचा नीट विचार होण्यासाठीं तें अत्यावश्यक आहे.

उदाहरणार्थ, लीगच्या कल्पनेप्रमाणें कोणता टापू पाकिस्तानांत जाणार व कोणता हिंदुस्थानांत येणार तें समजणें आवश्यक होय. पाकिस्तानांतील मुसलमानेतर अल्पसंख्याकांचें संख्याबल किती असेल, आणि पाकिस्तानांतील हिंदूंच्या व हिंदुस्थानांतील मुसलमानांच्या हक्करक्षणासाठीं लीगच्या मते कोणकोणतीं संरक्षणें असावीत, याबद्दल ज्ञान झालेलें असणेंहि जरूर आहे. हिंदुस्थानांत मुसलमानांना जी संरक्षणें देण्यांत येतील तींच पाकिस्तानांत हिंदूंना मिळतील, येवढें लीगनें सांगितलें म्हणून तेवढ्यानें भागणार नाहीं. फाळणीची मागणी केलेला, अल्पसंख्याकांसाठीं इतरांकडून संरक्षणांची मागणी करणारा व अल्पसंख्याकांना संरक्षण देऊं म्हणणारा लीगव्यतिरिक्त दुसरा पक्ष नाहीं. तेव्हां फक्त मुसलमानांच्या साठींच नव्हे, तर इतरांच्या हितरक्षणासाठींदेखील कोणत्या योजना आपण तयार केलेल्या आहेत, त्या पुढें मांडण्याची जबाबदारी लीगवरच येते.

तसेंच, संरक्षणासंबंधींची जशास तसें वागण्याची किंवा परस्परांनुकाराची ही योजना देशांतील निरनिराळ्या भागांत असणाऱ्या अल्पसंख्याकांच्या भिन्न-भिन्न संख्याबलामुळे अव्यवहार्य ठरण्याचा संभव आहे. उदाहरणार्थ, एका

भागांत अल्पसंख्याकांचें एकंदर लोकवस्तीशीं असणारें प्रमाण ४० ते ५० टक्के असलें आणि दुसऱ्या भागांत तें सुमारे १० टक्क्यांहितकेंच असलें, तर ४० ते ५० टक्के प्रमाण असणाऱ्या अल्पसंख्य गटाची स्थिति, १० टक्क्यांच्या आसपास असलेल्या अल्पसंख्य गटाच्या मानानें कितीतरी चांगली असणार व संरक्षक हक्कांची बजावणी स्वबलावर करून घेण्याची अनुकूलता तिला लाभणार हें उघडच आहे. ही योजना ज्या दुसऱ्याहि एका करणास्तव अमान्य होण्याचा संभव आहे, त्याचा आतां सोदाहरण विचार करूं.

वायव्य व पूर्व विभागांतील किंवा पंजाब व बंगालमधील हिंदू जर असें म्हणूं लागले कीं, आम्ही अल्पसंख्य असलों तरी विधिमंडळांतून अथवा नोकऱ्यांमधून आम्हांला सवलती अथवा जादा जागा इत्यादि संरक्षणें नकोत, एकंदर लोकसंख्येतील आपल्या लोकवस्तीच्या प्रमाणानुसार आपणांला प्रतिनिधित्व मिळालें म्हणजे पुरे; ख्रिश्चनादिक ज्या इतर अल्पसंख्य गटांना जादा प्रतिनिधित्व हवें असेल त्यांना तें बहुसंख्याकांनीं स्वतःच्या हिश्यांतून घस सोसून द्यावें, त्याचप्रमाणें आपण स्वतःसाठीं सवलती व जादा प्रतिनिधित्व मागत नसल्या कारणानें ज्या प्रांतांत मुसलमान अल्पसंख्य आहेत तेथें त्यांनाहि जादा सवलती वगैरे देण्यांत येऊं नयेत आणि ख्रिश्चन वगैरे अल्पसंख्य गटांनीं मागणी केली तर जें कांहीं त्यांना द्यावयाचें तें बहुसंख्य हिंदूंनीं स्वतःच्या हिश्यांतून द्यावें. असें जर ते प्रतिपादन करूं लागले, तर कोणती परिस्थिति निर्माण होईल ? ज्या प्रांतांत हिंदू बहुसंख्य आहेत तेथें हीच भूमिका ते निराळ्या पद्धतीनें मांडू शकतील, आमच्या प्रांतांतल्या मुसलमान अल्पसंख्याकांना जादा प्रतिनिधित्व देण्यास आम्ही तयार नाहीं आणि ज्या प्रांतांत मुसलमानांची बहुसंख्या असेल तेथें त्यांनींहि हिंदूंना जादा प्रतिनिधित्व देऊं नये अशी भूमिका त्यांनीं मांडली तर ! सर्व देशभर आपण अल्पसंख्य आहोंत कीं बहुसंख्य आहोंत त्याचा विचार न करतां जर हिंदूंनीं ही भूमिका पत्करली, तर तिच्यावर कोणताहि आक्षेप घेतां येण्यासारखा नाही. आणि अशी भूमिका हिंदूंनीं कां स्वीकारूं नये, याचें मलाहि कांहीं कारण दाखवतां येणार नाही. बंगालमधील हिंदूंचा तिच्या-

मुळें फायदाच होण्यासारखा आहे. १९३५च्या कायद्यानुसार विधिमंडळांत त्यांना ३२ टक्के जागा मिळाल्या आहेत, त्यांच्याऐवजी त्यांना ४४ टक्के जागा मिळतील. पंजाब प्रांतामध्येहि त्यांच्या स्थितीत थोडीशी सुधारणाच घडून येईल. बंगालमध्ये नोकऱ्यांच्या बाबतीत त्यांना ५० टक्क्यांच्या ऐवजी ४४ टक्के नोकऱ्या मिळतील व पंजाबांत साधारणपणे आहे तीच परिस्थिति कायम राहील. सरहद्द प्रांत, सिंध व बलुचिस्तान या प्रांतांतील हिंदूंचें मात्र बऱ्याच मोठ्या प्रमाणांत नुकसान होईल. पण त्या प्रांतांतील हिंदूंची एकंदर लोकसंख्या फक्त १४॥ लाख असून विधिमंडळांतील जागा व नोकऱ्या कमी झाल्यामुळें त्यांना सोसावी लागणारी घस अगदीं किरकोळ स्वरूपाची असणार आहे. उलटपक्षीं, एकच बिहार प्रांत घेतला तर मुसलमानांना किती नुकसान सोसावें लागेल तें पहा. विधिमंडळांतील मुसलमानांच्या जागांचें प्रमाण २५ टक्क्यांवरून १२ टक्क्यांवर आणून ठेवावें लागेल, आणि नोकऱ्यांमध्ये तर खूपच घट होईल. सर्व मुसलमानी विभागांतील हिंदूंना प्रतिनिधित्वाच्या व नोकऱ्यांच्या दृष्टीनें सोसाव्या लागणाऱ्या एकंदर नुकसानीपक्षांहि हें नुकसान अधिक भरेल. कपातीचा धाव एकट्या बिहार प्रांताचा विचार केला तरी ४७ लाख मुसलमानांच्या मार्षी पडेल, मग संबंध हिंदुस्थानचा विचार केल्यास मुसलमानांना किती नुकसान सहन करावें लागेल त्याची कल्पनाच केलेली बरी.

संरक्षक बंधनांची अंमलबजावणी व्हावी यासाठीं राज्यघटनेनुसार कोणत्या प्रकारची हमी देण्यांत येणार आहे त्याचीहि स्पष्ट कल्पना प्रत्येक पक्षाला दिलेली असली पाहिजे. लीगच्या योजनेमुळें जे अनेक प्रश्न उद्भवतात, त्यांपैकीं फक्त कांहींचा नामनिर्देश मीं येथें केला असून योजनेची चर्चा रीतसर व न्याय्य पद्धतीनें व्हावी व जाणतेपणानें तिचा स्वीकार व्हावा यासाठीं ज्या मुद्द्यांचें स्पष्टीकरण होणें मला आवश्यक वाटतें, त्यांतले कांहीं मुद्दे मीं येथें मांडले आहेत.

द्विराष्ट्र-सिद्धांताचे देखील जे अभिप्रेत अर्थ आहेत ते समजून घ्यावयास हवेत. पाकिस्तानचे पुरस्कर्ते इस्लामचा व त्यापासून सिद्ध झालेल्या सामाजिक व

राजकीय प्रथांचा आधार घेऊन असें प्रतिपादन करीत असतात कीं, मुसलमानांना पृथक् राष्ट्र म्हणून मान्यता देण्यांत आली पाहिजे. राष्ट्राचीं जीं अन्य लक्षणे आहेत, तीं हिंदुस्थानांतील विविध विभागांत वस्ती करून राहिलेल्या मुसलमान व मुसलमानेतरांच्या बाबतींत सारखींच लागू आहेत; तीं केवळ मुसलमानांनाच लागू पडणारीं आहेत असें नव्हे. पंजाबी हिंदू, पंजाबी मुसलमान, व पंजाबी शीख यांचे धर्म कितीहि वेगवेगळे असले, तरी ते एकच भाषा बोलतात. तीच गोष्ट वायव्य सरहद्द प्रांतांतील पठाणांची. मग ते हिंदू असोत वा मुसलमान असोत...साऱ्यांची भाषा पुस्तूच आहे. हिंदू व मुसलमान बंगल्यांचेहि तसेंच आहे. ते सगळे बंगाली भाषाच बोलतात. एकाच भूभागावर ते राहात आहेत. इतर प्रांतांच्या प्रमाणे या भागांतील हिंदू—मुसलमान रहिवासी एकाच राज्यकर्त्याच्या म्हणजे इंग्रजांच्या अमलाखालीं गेलीं शंभरापेक्षां अधिक वर्षे नांदलेले आहेत.

फाळणीचे एकमेव कारण म्हणून धर्माचे नांव घेण्यांत येत असतें. परंतु धर्माची बाब सोडली, तर इतर महत्त्वाच्या सर्व नव्हे, तरी बहुतेक मुद्द्यांवर एकमेकांशीं सहमत असणारे लोक या देशाच्या एका टोकापासून दुसऱ्या टोकापर्यंत राहतात. या प्रश्नाबाबत ज० जिना यांच्याशीं बोलतांना मि. एडवर्ड थॉम्पसन् यांनीं असें मत प्रदर्शित केले होते कीं, वरील दृष्टिकोनाचा अंगीकार केल्यास प्रत्येक खेड्यावर आणि प्रत्येक रस्त्यावर दोन राष्ट्रे आमनेसामने उभीं असल्याचे भयानक दृश्य दिसू लागेल. हें दृश्य भयंकर खरें; परंतु त्याला दुसरा पर्यायच नाही, असें उत्तर ज. जिनांनीं दिल्याची बातमी आली होती.^१ वर्तमानपत्रांना नुकत्याच दिलेल्या एका मुलाखतींत ज. जिनांनीं एडवर्ड थॉम्पसन्ना मुलाखत दिल्याचा अगर त्यांचे म्हणून असलेले शब्द वापरल्याचा इन्कार केलेला आहे. परंतु त्यांनीं वरीलप्रमाणे शब्द उच्चारले कीं नाही किंवा एडवर्ड थॉम्पसन् यांना मुलाखत दिली कीं नाही, हें मूळ मुद्द्यास सोडून आहे.

१. हें संभाषण एडवर्ड थॉम्पसन् यांच्या 'एन्लिस्ट इंडिया फॉर फ्रीडम्' या पुस्तकांत पृ. ५२ वर उद्धृत केलेलें आहे.

त्यामुळे धर्माच्या आधारावर उभारलेल्या द्विराष्ट्रावादानें खेडोपाडीं व रस्तोरस्तीं दोन राष्ट्रांची स्थापना होईल हें सत्य बदलणें शक्य नाहीं. हिंदुस्थानच्या कोणत्याहि भागांत राहणारा एकादा मुसलमान केवळ त्याचा धर्म अमुक आहे म्हणून जर तो ज्यांत सर्व मुसलमान आहेत अशा कोणत्या ना कोणत्या तरी हिंदुस्थानांतील कोपन्यांत असलेल्या राष्ट्राचा आणि त्याच्या शेजारीं राहणाऱ्या सर्व मुसलमानेतरांपासून विभक्त होणार असेल, तर प्रश्न साहजिकच उद्भवतो कीं कोणत्या राष्ट्राबद्दल त्या मुसलमानाच्या मनांत निष्ठा आहे ? ज्या राष्ट्रांत तो सदैव हिंडतो फिरतो आणि जें पाकिस्तानांत समाविष्ट होणारं मुसलमान राज्य नसेलहि, अशा राष्ट्राशीं तो एकनिष्ठ असणार, कीं आपला ज्याच्याशीं अजिबात संबंध नाहीं, परंतु केवळ ज्यांतील बहुसंख्य लोक एका विशिष्ट धर्माचे आहेत त्याच्याशीं तो एकनिष्ठ राहणार ? असाच प्रश्न मुसलमानी राज्यांत राहणाऱ्या मुसलमानेतराच्या बाबतींत उपस्थित होईल. कीं अशा परिस्थितींतल्या मुसलमानाला अथवा मुसलमानेतराला दुहेरी व्यक्तित्व आहे व त्याच्या निष्ठा द्विधा झालेल्या आहेत असें समजावयाचें ? असें समजल्यास युद्धासारख्या आणीबाणीच्या परिस्थितींत द्विधा निष्ठेमुळे कोणते परिणाम घडून येतील ?

पृथक् राष्ट्राच्या नागरिक असलेल्या व्यक्तीच्या दर्जाबाबत दुसरेहि कांहीं प्रश्न विचारतां येतील.

सामान्यपणें एकाद्या विशिष्ट राष्ट्राच्या प्रदेशांत राहणाऱ्या नागरिकाचें पूर्वीचें राष्ट्रीयत्व कांहीं कां असेना, त्याला कांहीं अटी पाळल्यानंतर त्या राष्ट्राचें नागरिकत्व देण्यांत येतें. यामुळे त्याला एक विशिष्ट दर्जा प्राप्त होतो, कांहीं हक्क प्राप्त होतात आणि त्याच्यावर कांहीं जबाबदाऱ्या टाकल्या जातात. हिंदुस्थानांतील एकादा मुसलमान जर मुस्लिम किंवा किंवा बिगर-मुस्लिम राष्ट्रांत असेल आणि त्याच्या धर्मांमुळे जर तो मुस्लिम राष्ट्राचा नागरिक होणार असेल, तर अशा परिस्थितींत तो राहत असलेलें राष्ट्र मुसलमानेतर असल्यास त्याचें नागरिकत्व त्याला मागतां येईल काय ? आणि तसें नागरिकत्व त्याला देणें न्याय्य व रास्त तरी होईल काय ? मग तो स्वतः मुस्लिम

राष्ट्राचा नागरिक ठरल्यामुळे स्वतःच्या संरक्षणासाठी आणि इतर सवलतींसाठी या मुस्लिम राष्ट्रावर अवलंबून असणारा, अतएव त्या देशांतील एक परकीय म्हणूनच तो ठरणार नाही काय ? त्याला फक्त परकीयांना जे हक्क असतील तेवढेच मागतां येतील. एकाद्या परक्या राष्ट्रांत काम व उद्योगधंदा करणारे परकीय लोक, व त्या राष्ट्राचेच नागरिक परंतु त्या राष्ट्रांतील इतर गटांच्या मानानें अल्पसंख्याक असे काम व उद्योगधंदा करणारे लोक यांच्यामध्ये फार फरक असतो, या गोष्टीकडे दुर्लक्ष करून चालणार नाही. अल्पसंख्याक लोक हे त्याच राष्ट्राचे नागरिक असतात व त्यांच्या हक्कांना योग्य ती मान्यता मिळालेली असते. परकीयांना राष्ट्रांतील अल्पसंख्याकांइतके अधिकार कधीहि असणार नाहीत. तेव्हां मुसलमान बहुसंख्य नसलेल्या प्रांतांतून आणि संस्थानांतून मुसलमान लोक जर आपण एका परक्या राष्ट्राचे नागरिक असल्याचा दावा करीत असतील, तर त्यांना त्याचवेळीं अल्पसंख्याकांचे हक्क मागतां येणार नाहीत. मुस्लिम राष्ट्रांतील विगरमुसलमानसुद्धां जर स्वतःला दुसऱ्या राष्ट्राचे नागरिक म्हणवीत असतील, तर त्यांच्याहि बाबतींत हाच न्याय लागू पडेल.

वायव्येकडील आणि पूर्वेकडील मुस्लिम—राज्ये मुसलमानांच्या राष्ट्रकल्पने-प्रमाणे चालविण्याची मुस्लिम लीगची इच्छा असेल, तर त्या राज्यांतील विगर-मुसलमानांचा दर्जा काय, असा प्रश्न उभा राहतो. त्यांना त्या राज्यांचें समान नागरिकत्व मिळणार की त्यांना गौण दर्जा प्राप्त होणार ?

मुसलमानांच्या सार्वजनिक कायद्याप्रमाणें मुसलमान व धिम्मी यांत फरक करण्यांत येतो. विगर—मुसलमानांना धिम्मीचा दर्जा मिळणार की आधुनिक लोकशाही राज्यांतल्याप्रमाणें समान नागरिकत्व मिळणार ? अलिगढच्या मुस्लिम युनिव्हर्सिटीमधील ए. एस्. ट्रिटन् यांनी लिहिलेल्या 'खलिफा व त्यांचे विगर-मुस्लिम प्रजाजन' या पुस्तकांत खलिफांच्या अधिपत्याखालील विगर-मुसलमानांच्या परिस्थितीबाबत विस्तृतपणें लिहिले आहे. येथें त्या पुस्तकाचा सारांश देणें शक्य नाही. फक्त त्या पुस्तकाच्या शेवटच्या प्रकरणांतील कांहीं उतारे देऊनच मी भागवणार आहे. मि. ट्रिटन् म्हणतात, 'इस्लामी राज्य म्हणजे एक भारच

होता है ईजिप्तमधील बंडाळीनें सिद्ध झालें. मुसलमानांच्या गरजा भागल्या-
नंतर खजिन्यांतील उरलेली रक्कम धिम्मी लोकांना वाटून देण्याची आज्ञा दुसऱ्या
उमरनें आपल्या अधिकाऱ्यांना दिलेली असेल; परंतु राज्याला लागतील ते पैसे
त्यांनीं पुरविणें व त्यासाठीं त्यांना कांहींहि भरपाई न मिळणें, हा एक निय-
मच झालेला होता. कदाचित् प्रथम प्रथम अगोदरच्या सरकारला जितके कर
द्यावे लागत त्यापेक्षां अधिक कर त्यांना द्यावे लागत नसतील; पण हळूहळू हें ओझें
वाढतच गेलें. पहिल्या शतकाच्या शेवटीं दुसऱ्या उमरच्या कारकीर्दीत धिम्मी
लोकांना निश्चितपणें जांच सुरू झाला. त्यांच्या पेहेरावावर निर्वंध घालण्यांत
येऊन सरकारी अधिकाराच्या जागांवरून त्यांची हकालपट्टी होऊं लागली....
दुसऱ्या शतकानंतर मुसलमानांचा जोर अधिकच वाढला. पेहेरावासंबंधींचे कायदे
अधिकच कडक झाले आणि ख्रिस्ती धर्ममठ बांधूं नयेत अशी कल्पना बळा-
वत चालली. कायद्यांतल्यापेक्षां प्रत्यक्ष राजांची वागणूक बरी असे ही गोष्ट
प्रांजलपणें कबूल केली पाहिजे. कायद्याप्रमाणें धिम्मी लोकांचे लग्नसमारंभ,
प्रेतयात्रा, मेजवान्या, धार्मिक सण इत्यादिकांवर अनेक निर्वंध होते. मुसल-
मानांच्या वस्त्रावर मुद्दाम पाऊल टाकल्यास शिक्षा होई, आणि त्यांना रस्त्याचा
मध्यभाग मुसलमानांसाठीं मोकळा सोडावा लागत असे.

‘समाराचा खिश्न धर्ममठ ज्या जागी होता तेथें राजवाडा बांधण्याची इच्छा
होऊन मुतासिमनें तो विकत घेतला. इतर खलिफांनीं तर स्वतःच्या इमारतीं-
साठीं चर्चें फोडून टाकलीं ! लोकांचे जमाव सदैव चर्चें व धर्ममठ उध्वस्त
करण्यासाठीं तयार असत. धिम्मी लोक श्रीमंत असले तरीसुद्धां त्यांना राजाच्या
लहरीवर आणि लोकांच्या जमावाच्या रागलोभावर अवलंबून राहावें लागत
असल्यामुळें त्यांची हलाखीची स्थिति होती. अल् हकीमच्या कथेला माथेफिरू-
पणाच म्हटलें पाहिजे. तें सर्वसामान्य मुसलमानांचें लक्षण नव्हे. परंतु
पुढच्या कालांत धिम्मींची परिस्थिति अधिकच वाईट झाली. लोकांच्या जमा-
वांचे त्यांच्यावर अत्याचार होत. सामान्य लोक धर्मवेडे बनत चालले, तसतसे
सुशिक्षित लोक अधिकच कडक झाले. वैचारिकदृष्ट्या इस्लामी धर्म इतर

विचारप्रवाहांपासून सर्वस्वीं अलग वनला. जगांत इस्लामी आणि इस्लामेतर असे दोन वर्ग पडले, आणि फक्त इस्लामलाच मान्यता देण्यांत येऊं लागली. याला कांहीं अपवाद सांपडतील; परंतु वरील म्हणणें सर्वसाधारणपणें खरें आहे. एकाद्या मुसलमानानें धिम्मी धर्माला मदत केली, तर त्याला तीन वेळां प्रायश्चित्त घेण्यास बोलावीत आणि त्यानें जर हेका धरला तर त्याला फांशी देत. मुसलमानांचें उष्टें धिम्म्यांनीं खाण्यास योग्य आहे, अशी वस्तुतः सर्वसामान्य समजूत होती.^१

पाकिस्तानला पाठिंबा देणाऱ्या कांहीं लेखकांनीं स्पष्टपणें असें लिहून ठेवले आहे कीं, तें राज्य मुस्लिम वनेल. म्हणजेच तेथें सर्वांना समान न्याय मिळेल असें त्यांना वाटतें. वर उतारा दिलेला आहे त्यावरून विगार—मुसलमान या मताशीं सहमत होणार नाहीत. म्हणून मुसलमानी राज्यांतील कारभारासंबंधी योग्य तो निर्णय घेतां यावा, यासाठीं तत्संबंधींची निश्चित आणि स्पष्ट योजना आपल्यासमोर असावयास हवी. लाहोर—ठरावाचें स्पष्टीकरण व विवरण करण्याची मागणी न्याय्य आहे हें यावरून उघड होतें. आपलें द्विराष्ट्र—वादाचें तत्त्व आणि फाळणीची योजना मांडण्याच्या अगोदर मुस्लिम लीगनें हे आणि यासारखे इतर प्रश्न विचारांत घेतले असतील. आणि जर मुस्लिम—लीगमध्ये नसणाऱ्या मुसलमानांचा अगर विगार—मुसलमानांचा तिच्या कार्यक्रमाला पाठिंबा हवा असेल, तर अशासारखे कठिन प्रश्न सोडविण्यासाठीं त्यांनीं इतरांशीं सहकार्य केलें पाहिजे. अर्थात् लोकांनीं फाळणीला डोळे मिटून पाठिंबा द्यावा, अशी त्यांची इच्छा असेल तर भाग वेगळा !

लीगला एका अस्पष्ट सर्वसामान्य तत्त्वाशीं आणि एका अनिश्चित योब-नेशीं इतरांना बांधून ध्यावयाचें आहे; मागून हळूहळू त्यांतील अभिप्रेत अर्थ आणि तपशील प्रकट करावयाचा आहे; नंतर हे अभिप्रेत अर्थ आणि तपशील त्यांच्याकडून मान्य करून ध्यावयाचे आहेत; अभिप्रेत अर्थ मान्य असूनसुद्धां

१. ए. एस्. टिटन् : खलिफा आणि त्यांचे विगार—मुस्लिम प्रजाजन, पृ. २३०—२३.

तपशिलाची गोष्ट कांहींना अमान्य झाली, तर त्यांच्यावर अविश्वासाचा आरोप करून आपला शब्द त्यांनीं मोडला, अशी ओरड त्यांच्याविरुद्ध लीगला करावयाची आहे, असे आरोप जर कोणी ध्वनित करू लागेल, तर त्यांच्यावर अनुदारपणाचा ठपका येईल.

तथापि, या सर्व गोष्टींचा उलगडा ज्या पद्धतीने होत आहे, त्यामुळे वरील अनुदार कल्पनेला पुष्टि मिळत आहे. प्रथम मुस्लिम-लीगच्या अध्यक्षांनीं फाळणीचें तत्त्व मान्य करा असा हेका धरला; त्यासाठीं त्यांनीं हिंदु एकत्र-कुटुंब-पद्धतींत विभक्त व्हायचें असेल तर प्रथम फाळणीचें तत्त्व मान्य करून मागून तपशील तयार केला जातो, याचा दाखला दिला. ही भूमिका त्यांनीं आतां बदललेली आहे. श्री० राजगोपालाचारी यांनीं गांधीजींच्या संमतीनें लाहोर-ठरावांतील शर्ती ज्यांत मान्य होतील अशी एक भरीव योजना मांडली, तेव्हां ज. जिनांनीं तिचा अत्यंत कडक शब्दांत धिक्कार केला. ही भूमिका कशी बदललेली आहे तें दाखवून देणें अवश्य आहे. महात्मा गांधींना आपल्या मुंबई-तील बंगल्यांत भेटण्याचा निर्णय जाहीर करतांना ज. जिनांनीं राजगोपालाचारी यांची योजना झिडकारून पुढें म्हटलें कीं, 'फाळणीचें तत्त्व किंवा हिंदुस्थानच्या विभागणीची कल्पना श्री. गांधींनीं वैयक्तिक रीत्या तरी मान्य केलेली आहे. आतां फक्त ही गोष्ट कशी आणि केव्हां अमलांत आणावयाची तें ठरवावयाचें शिल्लक उरलें आहे.'^१ या घोषणेनंतर कुणाचीहि अशी समजूत झाली असती कीं तपशील आंखण्याअगोदर ज्या फाळणीच्या अगर देशविभजनाच्या तत्त्वावर येवढा मोठा भर दिला गेला होता, तें एकदां मान्य झाल्यानंतर तपशिलासाठीं जिना आपली स्वतःची अशी एक योजना पुढें मांडून श्री. राजगोपालाचारी यांच्या "लुब्धा-पांगळ्या, लंगड्या, वाळवी लागलेल्या पाकिस्ताना" हून ती कशी भिन्न आहे, हें दाखवून देतील. परंतु त्यानंतर जी दीर्घ चर्चा झाली, तिचे निर्णय गांधीजी आणि जिना यांमध्ये जो पत्रव्यवहार झाला त्यामध्ये दिलेले आहेत.

१. ३०-७-४४ रोजी ऑल इंडिया मुस्लिम-लीग कौन्सिलपुढें लाहोरला केलेलें निवेदन.

त्यावरून त्या योजनेच्या तपशिलात्मक विवरणाऐवजीं द्विराष्ट्रतत्त्व आणि लाहोरचा ठराव यांना संपूर्णपणे मान्यता देण्याची नवीन मागणी पुढे करण्यांत आली. जिनांच्या शब्दांत सांगायचें, तर जें फाळणीचें तत्त्व गांधीजींनीं मान्य केलें होतें, त्याहून वेगळें असें सामान्य तत्त्व आणि योजनेचा सर्वसाधारण आराखडा मान्य करा असा आग्रह धरण्यांत आला. तपशिलाची चर्चा करण्याच्या अगोदर फाळणीचें तत्त्व मान्य करा या म्हणण्यांतून वास्तविक पाहतां तपशिलाची चर्चा निघावयास हवी होती. परंतु तसें न होतां फाळणीची कल्पना आणि लाहोर-ठराव या दोन्ही गोष्टींना आधारभूत असलेल्या द्विराष्ट्र-वादाच्या सिद्धांतास मान्यता देण्यांत यावी, अशी मागणी पुढे करण्यांत आली. या दोन्ही गोष्टी मान्य केल्या, तरी पुढें आणखी कोणत्या मागण्या करण्यांत येतील कुणास ठाऊक ! फाळणीची योजना आणि तिला आधारभूत असलेलें द्विराष्ट्रत्व यांचा खंडशः विचार करा, असा आग्रह धरण्यांत आल्याकारणानें हा परिणाम घडून आलेला आहे.

२५. संदिग्धपणापासून होणारे तोटे

पाकिस्तानमध्ये कोणते विभाग समाविष्ट करावेत, या मुद्द्याचा देखील जो एक इतिहास आहे तो सर्वांना ठाऊक नसेल. अगोदर दर्शविल्याप्रमाणें हिंदु-स्थानचे हिंदु-विभाग आणि मुस्लिम-विभाग पाडण्यासाठीं अनेक व्यक्तींनीं निरनिराळ्या योजना आंखल्या होत्या. त्यांपैकी काहींना हे विभाग सांस्कृतिक उद्दिष्टांसाठीं हवे होते. केवळ मुस्लिम-विभागांत पडणाऱ्या प्रदेशांतच नव्हे, तर सर्व देशाच्या राज्यकारभारांत मुसलमानांना सुस्थिति प्राप्त व्हावी, हाहि त्या मागील हेतु होता. काहींजणांना उघडउघड स्वतंत्र मुस्लिम-राज्यें स्थापन करावयाचीं होती. १९४० सालीं मार्चच्या शेवटच्या आठवड्यांत मुस्लिम लीगच्या लाहोर-अधिवेशनांत पाकिस्तानचा ठराव पास झाला, त्याच्या थोडे दिवस अगोदर म्हणजे १९४० च्या फेब्रुवारींत लीगच्या परराष्ट्रीय समितीनें 'हिंदुस्थानच्या राज्यघटनात्मक सुधारणांसाठीं ज्यांनीं ज्यांनीं निरनिराळ्या योजना आंखल्या होत्या, त्यांना वरील समितीच्या वतीनें एकत्र येऊन प्रत्येक

योजना सर्वांनीं मिळून अभ्यासावी व सर्वांची मिळून एक अखेरची भरीव योजना तयार होऊ शकेल कीं नाहीं हें पाहावें'^१ म्हणून आमंत्रणें पाठविलीं. यासंबंधीं मागें उल्लेख आलाच आहे. अखिल भारतीय मुस्लिम-लीगच्या परराष्ट्रीय उपसमितीचे अध्यक्ष सर अब्दुल्ला हरून यांनीं ज० जिनांना एक मसुदा सादर केला; आणि आतांच उल्लेखिलेल्या पत्रांत ते म्हणतात, 'गेल्या फेब्रुवारींत तुमच्या (ज० जिना यांच्या) हातांत जो मसुदा मीं दिला, त्याच्या आधारे हा ठराव (लीगचा लाहोरचा ठराव) वर्किंग कमिटीनें तयार केला होता हें उघड आहे.'^२ हा मसुदा प्रसिद्ध झालेला नाही; त्यामुळे त्यांत काय होतें हें सांगणें अशक्य आहे.

वर निर्देश केलेल्या योजनांत, ज्यांचे योजक परराष्ट्रीय उपसमितीच्या निमंत्रणावरून एकत्र जमले होते, त्यांच्यांत दोन वेगळेगळे आणि परस्परविरोधी मत-प्रवाह दिसून येतात. एक कल्पना अशी होती कीं, मुस्लिम-विभाग एकसंधी असावा, त्यांत मुसलमान अल्पसंख्य असलेले प्रदेश वगळण्यांत यावेत व मुसलमान लोकसंख्येचें प्रमाण नास्तींत जास्त असावें, बहुसंख्य मुसलमानांचें प्रमाण खूप जास्त असून विगर-मुसलमान अल्पसंख्याक अगदीं थोडे असल्यामुळे त्या विभागाचा कारभार बहुतांशीं मुसलमानांच्या इच्छेप्रमाणें चालावा. मुसलमानांचें बहुमत अल्प असल्यामुळे त्यांचें आसन डळमळित राहिल्यास स्वतंत्र मुस्लिम-विभाग असण्यामागील मूळ उद्देशच जरी नाहींसा झाला नसला, तरी त्याला खासच धोका उत्पन्न होईल. याउलट, दुसऱ्या बाजूच्या लोकांना मुस्लिम विभागांत हिंदुस्थानचा शक्य तेवढा जास्तीत जास्त प्रदेश समाविष्ट करून व्याव-याचा होता; मग त्यांत मुसलमानांचें अगदीं अल्प संख्येनें मताधिक्य झालें, तरी त्यांची हरकत नव्हती. परराष्ट्रीय उपसमितीनें जी समिती नेमली होती, तिच्या

१. अखिल भारतीय मुस्लिम-लीगच्या परराष्ट्रीय उपसमितीचे अध्यक्ष सर अब्दुल्ला हरून यांचें १३ डिसेंबर १९४० चें पत्र. सदर पत्र 'पाकिस्तानचा प्रश्न' (दि पाकिस्तान इश्यू) यांत प्रसिद्ध झालें आहे, पृ. ७३-७४.

२. उक्त ग्रंथ, पृ. ७५.

उद्दिष्टांपैकी एक उद्दिष्ट खात्रीने या विरोधी विचारांचा मेळ घालावा हेंच असणार. मुस्लिम-लीगच्या वार्षिक अधिवेशनापर्यंत या समितीचे कार्य न संपल्यामुळे सर अब्दुल्ला हरून यांनी एक तात्पुरता आराखडा लीगच्या अध्यक्षांना सादर केला. या मसुद्याच्या आधारेने लाहोर-ठराव आंखला होता असें सर अब्दुल्ला हरून यांचे मत आहे. हा ठराव पुढीलप्रमाणे सर्वसाधारण आणि अस्पष्ट शब्दांत मांडला होता असें दिसते:

“हिंदुस्थानच्या वायव्य व पूर्व विभागांप्रमाणे ज्या विभागांत मुसलमानांची बहुसंख्या असेल व जे विभाग भौगोलिक दृष्ट्या सलग असतील, ते वेगळे काढण्यांत यावेत. असें करतांना त्यांच्यांत जरूर ते प्रादेशिक फेरबदल करण्यांत यावेत व त्यांच्या स्वतंत्र राज्यांचा गट बनविण्यांत यावा; व या गटांतील घटकांना स्वायत्तता व सार्वभौमता असावी.”

या ठरावांत, ‘घटक,’ ‘प्रदेश,’ क्षेत्र,’ व ‘विभाग’ असे शब्द प्रादेशिक मर्यादांसाठी वापरण्यांत आलेले आहेत. देशाच्या प्रचलित राज्यघटनाविषयक व राज्यकारभारविषयक कागदपत्रांत हे शब्द कोठेहि आढळणार नाहीत. हल्लीं सर्वसामान्यपणे ‘जिल्हा,’ ‘तालुका,’ ‘तहशील,’ ‘प्रांत’ असे शब्द वापरण्याचा प्रघात आहे. आणि जर ठरावांत अंधुकता, अस्पष्टता आणि संदिग्धता निर्माण करण्याऐवजी स्पष्टपणा व निश्चितपणा असावा अशी इच्छा असती, तर वरील सर्वमान्य शब्द वापरल्याने ती गोष्ट अत्यंत सुलभपणे करतां आली असती. परंतु दोन मतप्रवाहांतील भेद निश्चितपणा आणि ठरीवपणा आणण्याने अधिकच विकोपास जाऊन उघड होऊं नयेत, म्हणून निश्चितपणा मुद्दाम टाळण्यांत आला असावा, असें तर नसेल? कारण कांहीं कां असेना, आपल्याला या शब्दांमार्गे काय अर्थ अभिप्रेत होता याचा विचार करावयाचा आहे.

ठरावांत ही संदिग्धता आणि अनिश्चितता असली, तरी त्यांत योजिलेले शब्द पुरेसे असंदिग्ध आहेत. मुस्लिम-लीगच्या अध्यक्षसाराख्यांनी त्या शब्दांना अभिप्रेत अर्थाने आणि अप्रत्यक्षपणे निश्चित अर्थ आणलेला आहे. त्यांनी केलेल्या अर्थाप्रमाणे हा ठराव छोटें क्षेत्रफळ असलेल्या मुस्लिम प्रदेशांत मुसल-

मानांची अत्यधिक बहुसंख्या असावयास अनुकूल व व्यापक क्षेत्रफळ असलेल्या प्रदेशांत मुस्लिमांचें नाममात्र बहुमत असावयास प्रतिकूल आहे.

या कल्पनेच्या पुष्ट्यर्थ मी कांहीं पुरावे देतो. इंटरनॅशनल् न्यूज सर्व्हिस ऑफ अमेरिका या संस्थेचे वार्ताहार मि० डब्ल्यू. डब्ल्यू. चॅपमन् यांना दिलेल्या मुलाखतींत ज० जिना म्हणतात, “हिंदुस्थानच्या वायव्य आणि ईशान्य विभागांत मुसलमान जवळजवळ ७५ टक्के आहेत. तेथें स्वतंत्र मुस्लिम—राज्य अगर राज्यें निर्माण करून पाकिस्तान तयार केल्यानेच हिंदुस्थानला खरेंखुरें स्वातंत्र्य मिळू शकेल.”^१ पंजाबमधील मुसलमानेतर बहुसंख्य असणारे जिल्हे वगळले तरच ही गोष्ट वायव्य विभागापुरती खरी आहे असें १९४१च्या खानेसुमारीवरून दिसून येतें.

कोष्टक ७.

विभागाचें नांव	एकूण लोकसंख्या (लाखांत)	मुस्लिम लोकसंख्या (लाखांत)	बिगर—मुस्लिम लोकसंख्या (लाखांत)
वायव्य सरहद्द प्रांत	३०.३८	२७.८८	२.४९
सिंध	४५.३५	३२.०८	१३.२७
ब्रिटिश बलुचिस्तान	५.०२	४.३९	०.६३
मुस्लिम बहुसंख्या असलेले पंजाबचे जिल्हे (मुसलमानेतरांची बहुसंख्या असलेले जिल्हे वगळून)	१६८.७१	१२३.६४	४५.०७
एकूण	२४९.४६	१८७.९९	६१.४६

या कोष्टकाप्रमाणें मुस्लिम लोकसंख्या नेमकी ७५.३० टक्के व मुसलमानेतर लोकसंख्या २४.७० टक्के भरते. उलटपक्षी, जर वरील कोष्टकांत पंजाबातील

१. ज० जिनांचीं अलीकडचीं कांहीं भाषणें व लेख : संग्राहक—जामि-
उलद्दिन अहमद, ३ री आवृत्ति (१९४३), पृ. ३६६.

मुसलमानेतर बहुसंख्य असलेल्या जिल्ह्यांची लोकसंख्या मिळवून संबंध पंजाब प्रांताची लोकसंख्या घेतली, तर पुढीलप्रमाणे परिस्थिति होईल :

	एकूण लोकसंख्या (लाखांत)	मुस्लिम लोकसंख्या (लाखांत)
वर दिलेली एकूण	२४९.४६	१८७.९९
वगळलेल्या विभागाची	११५.४८	३८.५४
एकूण	३६४.९४	२२६.५३

या कोष्टकाप्रमाणे मुस्लिम लोकसंख्या ६२ टक्के भरते. याचप्रमाणे १९३१ च्या खानेसुमारीचे आंकडे घेतले तर पंजाब, सिंध, ब्रिटिश बलुचिस्तान व वायव्य सरहद्द प्रांत यांची एकूण लोकसंख्या ३,०३,५६,५०६ पैकीं १,८७,—९५, ८७२ किंवा ६१.९ टक्के मुसलमान भरतील.

अर्थातच मि० चॅपमन् यांना निवेदन करतांना ज० जिना यांनी वायव्य मुस्लिम विभागांत पंजाबच्या फक्त मुस्लिम बहुसंख्य असलेल्या भागाचाच समावेश केलेला असावा; संबंध पंजाब त्यांत समाविष्ट केलेला असणे शक्यच नाही.

दुसऱ्याहि एका पुराव्यावरून हाच निर्णय निघतो. मुस्लिम-विभाग बाकीच्या हिंदुस्थानपासून वेगळे काढण्याबाबत मि. एम्. आर्. टी. यांनी ईस्टर्न टाइम्स-मध्ये बरेच लेख लिहिले आहेत. मुस्लिम-लीगच्या मार्च १९४० मध्ये भरलेल्या लाहोर-अधिवेशनानंतर मुंबईस मलबार हिलवर माऊंट प्लेझंट रोडवर राहणाऱ्या श्री. एम्. एच्. सैयिद यांनी “हिंदुस्थानच्या भावी राज्यघटनेचा प्रश्न” या नांवाचे एक पुस्तक प्रसिद्ध केले, ते निश्चितपणे ज. जिनांच्या वतीनेच लिहिले असले पाहिजे. स्वतः ज. जिना यांनी त्याला प्रस्तावना लिहिलेली आहे. या प्रस्तावनेत ज. जिना म्हणतात: “ज्यांना हिंदुस्थानच्या भावी राज्यघटनेसंबंधीच्या प्रश्नांचा अभ्यास करावयाचा असेल, त्यांना हा संग्रह उपयोगी पडेल. याच हेतूने कांहीं विचारपूर्वक बनवलेलीं मते मी या पुस्तिकेत ग्रथित केली आहेत.” पुढे ते म्हणतात, “अखिल भारतीय मुस्लिम लीगच्या लाहोर-ठरावाने एक मूलभूत प्रश्न उद्भवलेला आहे, त्याचे विशदीकरण होण्यास

या पुस्तिकेचा बराच उपयोग होईल अशी मला आशा वाटते. आणि माझा असा विश्वास आहे की, या विस्तीर्ण उपखंडाचा प्रत्येक हितचिंतक या विषया-कडे पूर्वग्रह न धरतां, एकांगीपणा न बाळगतां, आणि भावनाविवश न होतां पाहील.” या पुस्तकांतील ज० जिना यांनीं स्वतः निवडलेल्या लेखांत, लीग-अधिवेशनापूर्वीचा म्हणजे ५ जानेवारी १९४० रोजी ईस्टर्न टाइम्समध्ये प्रसिद्ध झालेला मि. एम्. आर. टी. यांचा लेख आहे. या लेखांत, मुसलमानांनीं संरक्षक बंधनें स्वीकारावीत कीं फुटून निघावे, याची चर्चा करतांना मि. एम्. आर. टी. लिहितात, “वायव्येकडे पंजाब, काश्मीर, सिंध, बलुचिस्तान आणि वायव्य सरहद्द प्रांत या पांच लगतच्या प्रदेशांत एकूण ४ कोटी २० लक्ष लोकसंख्येपैकी त्यांची (मुसलमानांची) लोकसंख्या २ कोटी ८० लक्ष आहे. पंजाबच्या पूर्वसरहद्दीमध्ये जर फेरफार करण्यांत आले, तर मुसलमानांचें प्रमाण वाढवितां येईल. पंजाबमधून अंबाला विभाग आणि पूर्वेकडील शीख व हिंदू संस्थानें वगळलीं, तर पंजाबची लोकसंख्या २ कोटी ८५ लक्ष आहे ती २ कोटी १० लक्षानें कमी होईल; परंतु मुसलमानांचें प्रमाण ५५ टक्यांवरून ७० टक्यांपर्यंत वाढेल. वायव्येकडील सर्व मुस्लिम विभाग घेतला, तर हें प्रमाण याहूनहि जास्त भरेल. या सूचनेप्रमाणें पूर्व सरहद्दीची पुनर्रचना केली, तर वायव्य विभागांतील ३ कोटी ५० लक्ष लोकसंख्येपैकी मुसलमानांची संख्या २ कोटी ७० भरेल व मुसलमानेतरांची संख्या ८० लाख होईल. मुसलमानांचें प्रमाण ७७ टक्के असेल, तर एक स्थिर असें सरकार कायमचें चालविण्याइतके ते समर्थ वनतील. आणि ही गोष्ट लोकसंख्येची अदलाबदल न करतां शक्य होईल.”^१ पंजाबच्या ज्या भागांत मुसलमान बहुसंख्य नाहींत, तो भाग अलग करण्यास या योजनेची अनुमति आहे; आणि “लाहोर-ठरावाचें विशदीकरण करण्यास जिचा बराच उपयोग होईल” अशी ही योजना जिनांच्या अधिकृत संमतीनें प्रसिद्ध करण्यांत आली आहे.

आणखी एका गोष्टीनें या दृष्टिकोनाला अप्रत्यक्षपणें पुष्टि मिळते. मुस्लिम-

लीगच्या परराष्ट्रीय उपसमितीने सर अब्रदुल्ला हरून यांच्या अध्यक्षतेखाली एक समिति स्थापन केली होती तिच्याविषयी मी वर उल्लेख केलेलाच आहे. लाहोर-ठराव पास झाल्यानंतर या समितीचे कार्य तसेच चालू राहून तिने खरोखरीच एक योजना तयार केली. वायव्य विभागांत कोणते कोणते प्रदेश समाविष्ट केले होते त्याचा तपशील तीत दिलेला होता. या योजनेत समितीने सबंध पंजाब, पंजाबांतील हिंदी संस्थाने व काश्मीर, दिल्ली प्रांताच्या पूर्व सरहद्दीपलीकडील ब्रिटिश हिंदुस्थानचा कांहीं भाग, त्या विभागांत अलिगढचा समावेश व्हावा म्हणून अलिगढ जिल्ह्याचा कांहीं भाग आणि बिकानेर व जेसलमीर संस्थाने, येवढ्यांचा समावेश केलेला होता. परंतु १८ फेब्रुवारी १९४१ च्या स्टेट्स-मन्मध्ये (दिल्लीच्या) या योजनेला अनधिकृत व अकाली प्रसिद्धी मिळाली. आणि निरनिराळ्या प्रांतांतील वृत्तपत्रांच्या दिल्लीच्या वार्ताहारांनी आपल्या केन्द्राना ताबडतोब असे कळवून टाकले की, लीगच्या परराष्ट्रीय समितीने १७ फेब्रुवारी १९४१ रोजी आपला अहवाल प्रसिद्ध केलेला आहे. सर अब्रदुल्ला हरून यांनी ही योजना अभ्यासून तिच्यावर आपले मत कळवा अशी विनंति डॉ. सैद अब्रदुल लतीफ यांना केली; त्याप्रमाणे त्यांनी ८ मार्च १९४१ रोजी आपले मत व्यक्त केले, आणि त्याची एक प्रत ज. जिनांना धाडली. यामुळे ज. जिनांना बहुतेक राग आला आणि त्यांनी १५ मार्चला डॉ. लतीफना पत्र धाडून कळविले की, “तुम्ही ज्याबद्दल वारंवार म्हणत आलांतसली कुठलीहि समिति मुस्लिम-लीगने नेमलेली नव्हती, हे मी तुम्हांला आणि सर्वांना स्पष्ट करीत आहे. आणि या तथाकथित योजनांतील सूचनांना माझी अगर लीगची मान्यता मिळणे अशक्य आहे; मात्र व्यक्तींकडून अगर गटांकडून जर कांहीं सूचना आल्या तर मी म्हटल्याप्रमाणे त्यांची योग्य ती दखल घेतली जाईल. म्हणून तुम्ही आणि सर अब्रदुल्ला हरून या दोघांनीहि ही समिति आणि ती समिति अशी एकसारखी वाच्यता करून, व्यक्तींनी अगर गटांनी ज्या सूचना मांडलेल्या असतील त्यांमध्ये मुस्लिम-लीग अगर तिच्या अधिकृत व्यक्तींना गुंतवू नये, असे माझे तुम्हांला स्पष्टपणे सांगणे आहे.”

या सर्वांचा मथितार्थ पुढीलप्रमाणें आहे: एकीकडे मुस्लिम-लागचे अध्यक्ष इंटर नॅशनल् न्यूज एजन्सीला असें जाहीर करतात कीं, वायव्य विभागांत मुसलमानांची लोकसंख्या एकूण लोकसंख्येच्या ७५ टक्के भरेल; पण ही गोष्ट त्या विभागांतील मुसलमानेतर बहुसंख्य असलेले पूर्व पंजाबमधील जिल्हे वगळले तरच शक्य आहे. ते स्वतः अनेक लेखांची निवड करतात आणि 'लाहोर-ठरावाचें विशदीकरण करण्यास त्यांचा बराच उपयोग होईल' म्हणून ते लेख प्रसिद्ध करतात; या लेखसंग्रहांत ज्यांनीं आपल्या पूर्व पंजाबांतील जिल्हे वगळले आहेत अशा मि. एम्. आर्. टी. यांच्या योजनेचा समावेश करतात; परंतु ज्यांनीं सबंध पंजाब प्रांत व ब्रिटिश हिंदुस्थानांतील इतर कांहीं भाग आपल्या योजनेत समाविष्ट केलेला आहे, त्यांनीं प्रसिद्ध केलेल्या योजना या लेखसंग्रहांत वगळण्यांत येतात. आणि मुस्लिम-लीगच्या परराष्ट्रीय उपसमितीनें सर अबदुल्ला हरून यांच्यासारख्या मुस्लिम लीगच्या प्रमुख सदस्यांच्या अध्यक्षतेखालीं नेमलेल्या समितीनें आपल्या योजनेत सबंध पंजाब, अलिगढपर्यंतचा ब्रिटिश हिंदुस्थानांतील मुख्य आणि कांहीं हिंदी संस्थानें यांचा समावेश केला असतां ज. जिना बरील समितीचा निर्णय आणि ती समितीच झिडकारून टाकतात! यावरून मुस्लिम-लीगचे अध्यक्ष पंजाबचे पूर्व जिल्हे वगळलेल्या योजनेला अनुकूल व सबंध पंजाब समाविष्ट केलेल्या योजनेला प्रतिकूल होते, असा निर्णय काढणें अपरिहार्य होऊन बसतें. या सर्व गोष्टींचा विचार केला असतां मुस्लिम-लीगच्या अध्यक्षांनीं हिंदुस्थानांतील मुसलमान व मुसलमानेतर जनतेला मोजक्या व निःसंदिग्ध शब्दांत ब्रिटिश हिंदुस्थानांतील कोणकोणते प्रांत आणि कोणकोणते जिल्हे वायव्य-विभागांत समाविष्ट करण्याची कल्पना होती, हें अधिकृतपणें सांगणें अत्यावश्यक ठरतें. परंतु, एप्रिल १९४४ पर्यंत पंजाबांतील मुसलमानेतर मंत्र्यांनीं पाकिस्तान-योजनेचा विचार करण्यासाठीं त्यांच्या तपशिलाची मागणी करूनसुद्धां ज. जिना हा खुलासा करण्यास एकसारखा नकारच देत राहिले. पण जेव्हां श्री. राजगोपालाचारी यांनीं राज्यघटनाविषयक आणि राज्यकारभारविषयक कागदोपत्रीं वापरण्यांत येणाऱ्या सुद्धे

आणि सुस्पष्ट शब्दांत पाकिस्तानला भरीव स्वरूप दिलें तेव्हां, व म. गांधी-बरोबर झालेल्या मुलाखतींत आणि वृत्तपत्रांना दिलेल्या मुलाखतीचे वेळीं ज० जिना यांना असें जाहीर करणें भाग पडलें कीं, लाहोर-ठरावांत जे मुस्लिम-विभाग कल्पिलेले आहेत, त्यांत सध्यांच्या प्रांतांचा जशाच्या तसा समावेश करावयाचा असून जिद्दावार समावेश त्यांत करावयाचा नाही. याचा अर्थ असा कीं, वायव्य-विभागांत सर्व पंजाब प्रांताचा आणि पूर्व-विभागांत सबंध बंगाल आणि सबंध आसाम या प्रांतांचा समावेश त्यांना करावयाचा होता. सबंध पंजाब समाविष्ट करण्याच्या कल्पनेला स्वतः अध्यक्षंच्याच शब्दांनीं कसा हरताळ फांसला जातो, तें आपणच पाहिलेंच आहे.

आतां आपण पूर्व विभागाकडे वळूं. बंगालची एकूण लोकसंख्या ६,०३,०६,५२५ आहे. त्यापैकीं मुसलमान ३,३०,०५,४३४ किंवा ५४.७३ टक्के आहेत. आसामची एकूण लोकसंख्या १,०२,०४,७३३ असून त्यांत ३४,४२,४७९ किंवा ३३.७३ टक्के मुसलमान आहेत. लाहोर-ठरावाच्या अधिप्रेत अर्थाचा हवाला देऊन पूर्वेकडील मुस्लिम विभागांत हे दोन्ही प्रांत सबंधच्या सबंध समाविष्ट करण्याचा जो दावा हल्लीं करण्यांत येत आहे, तो मान्य केल्यास अशी परिस्थिति निर्माण होते कीं, दोन्ही प्रांतांच्या मिळून ७,०५,११,२५८ इतक्या लोकसंख्येपैकीं ३,६४,४७,९१३ किंवा ५१.६९ टक्के इतकें मुसलमानांचें प्रमाण होईल. मुसलमानांची लोकसंख्या ७५ टक्के भरेल असें जिनांनीं मि० चॅपमन् यांना सांगितलें, तें अर्थातच अवास्तव आहे. जरी बंगाल आणि आसामधील मुसलमानेतर बहुसंख्य असलेले जिल्हे वगळून मुस्लिम बहुसंख्य असलेल्या जिल्ह्यांचा समावेश केला, तरी मुस्लिम लोकसंख्येचें प्रमाण ६८-६९ टक्क्यांहून अधिक भरणार नाही. 'हिंदुस्थानच्या भावी घटनेसंबंधींचा प्रश्न' या पुस्तकांत उद्धृत केलेल्या लेखांत ३४ व्या पानावर मि. एम्. आर. टी. यांनीं पूर्व विभागासंबंधीं पुढीलप्रमाणें लिहिलें आहे : "बंगालमध्येसुद्धा पंजाबप्रमाणें सरहद्दींची पुनर्रचना केली, तर मुसलमान लोकसंख्येचें प्रमाण ८० टक्क्यांपर्यंत वाढेल. सध्यां पूर्व बंगाल आणि पूर्व बंगालच्या

लगतचे गोलपारा आणि सिल्हेट हे पश्चिम बंगाल्यांतील जिल्हे मिळून मुसलमानांचे ७५ टक्क्यांइतके घसघशित बहुमत होतें. ही सर्व मुसलमान लोक संख्या एकत्र करून पूर्वबंगाल आणि आसाम यांचा एक प्रांत बनविला, तर एकंदर ४ कोटी लोकसंख्येत मुसलमानांची ८० टक्क्यांइतकी कायमची बहुसंख्या बनेल.” मि. एम्. आर. टी. यांनी दिलेले आंकडे चुकीचे आहेत हें पुढें दिसेलच. परंतु सबंध बंगाल आणि सबंध आसाम यांचा एक मुस्लिम पूर्वविभाग तयार करावयाचा अशी त्यांची कल्पना नसून त्यांत फक्त मुस्लिम बहुसंख्य असलेल्या भागाचा समावेश त्यांना करावयाचा आहे असें दिसतें. हरून—समितीच्या सूचनेप्रमाणें ईशान्य विभागांत हल्लींचे आसाम आणि बंगाल (बंकुरा आणि मिदनापूर जिल्हे वगळून) हे प्रांत, आणि बिहारमधील पूर्णिया जिल्ह्याचें वांशिक आणि सांस्कृतिक दृष्ट्या बंगालशीं साधर्म्य असल्यामुळें तो जिल्हा, यांचा समावेश करावयाचा आहे. या समितीनें सुद्धां बंगालमधील कांहीं जिल्हे वगळलेले आहेत. यावरून वायव्य—विभागासंबंधीं लीगची मागणी बदलली आहे एतत्संबंधीं जें सांगितलें, तेंच पूर्व—विभागालाहि तितक्याच अर्थानें लागू पडतें.

२६. ठरावाचें पृथक्करण

लाहोर—ठरावांतील शब्द अस्पष्ट व संदिग्ध असल्यामुळें पूर्व आणि वायव्य विभागांत कोणत्या प्रदेशांचा समावेश करावयाचा यासंबंधीं निरनिराळे अर्थ कसे निघूं शकतात, हें आपण पाहिलेंच आहे. पाकिस्तानबाबतच्या योजनेचा मुसलमान व मुसलमानेतरांनीं समजूतदारपणानें व सम्यक् विचार करावा अशी इच्छा असेल, तर एक सुस्पष्ट, तपशीलवार आणि निश्चित अशी योजना मांडणें आवश्यक ठरतें. तथापि, आपल्याला येथें लाहोर—ठरावांतील शब्दांचा नेहमींचा आणि नैसर्गिक अर्थ लावून तो ठराव पास करण्यामागें मुस्लिम—लीगची काय इच्छा होती, कोणतें उद्दिष्ट होतें, याचा विचार करावयाचा आहे. म्हणून आपण त्याचें पृथक्करण करूं या.

ठरावाचे तीन भाग पडतात. पहिल्या विभागांत हिंदुस्थान—सरकारच्या १९३५ च्या कायद्यांतील संयुक्त राज्याची योजना या देशांतील विशिष्ट परिस्थितींत संपूर्णपणें गैरलागू असून मुस्लिम—हिंदुस्थानला तिचा स्वीकार करणें कदापि शक्य नाहीं, असें पुन्हां एकवार सांगितलें आहे. दुसऱ्या भागांत, व्हाइसरॉय यांनीं बादशाही सरकारच्या वतीनें १८ ऑक्टोबर १९३९ ला केलेल्या घोषणेबद्दल समाधान व्यक्त करून असें बजावण्यांत आलें आहे कीं, संबंध राज्यघटनात्मक योजनेचा पहिल्यापासून नव्याने विचार केल्याखेरीज आणि तिला मुसलमानांची संमति व मान्यता मिळवलेली असल्याखेरीज मुस्लिम—हिंदुस्थानचें समाधान होणार नाहीं. हे दोन्ही भाग ब्रिटिश सरकारला उद्देशून आहेत व संकल्पित राज्यघटनात्मक योजनेसंबंधींची लीगचीं मते यांत व्यक्त झालेलीं आहेत. आपल्या प्रस्तुतच्या चर्चेत त्यांचें महत्त्व इतकेंच कीं, ज्या तिसऱ्या भागांत हिंदुस्थानांतील वायव्य आणि पूर्व विभागांत स्वतंत्र मुस्लिम—राज्यांच्या निर्मितीबाबत ऊहापोह केलेला आहे, त्या भागाची पार्श्वभूमी म्हणून त्यांचा उपयोग होण्यासारखा आहे.

पहिल्या परिच्छेदांतील तिसऱ्या भागांत पुढील मत विचारपूर्वकपणें व्यक्त केलेलें आहे: “पुढें दर्शविलेल्या मूलभूत तत्त्वानुसार जी योजना आखण्यांत आलेली नसेल, तिची अंमलबजावणी या देशांत होणें व तिचा स्वीकार मुसलमानांकडून होणें अशक्य आहे. हिंदुस्थानच्या वायव्य व पूर्व विभागांप्रमाणें ज्या विभागांत मुसलमानांची बहुसंख्या असेल व जे विभाग भौगोलिक दृष्ट्या सलग असतील ते वेगळे काढण्यांत यावेत. असें करतांना त्यांच्यांत जरूर ते प्रादेशिक फेरफार करण्यांत यावेत व त्यांचा स्वतंत्र राज्यांचा गट बनविण्यांत येऊन या गटांतील विभागांना सार्वभौमत्वाचे अधिकार असावेत.”

दुसऱ्या परिच्छेदांत असें म्हटलें आहे कीं, अल्पसंख्याकांच्या धार्मिक, सांस्कृतिक, आर्थिक, राजकीय, राज्यकारभार—विषयक आणि इतर हक्कांचें आणि हितसंबंधांचें संरक्षण करण्यासाठीं मुस्लिम व मुस्लिमेतर विभागांतील अल्पसंख्याकांशीं विचारविनिमय करून राज्यघटनेमध्ये योग्य, प्रभावी आणि बंधनकारक संरक्षक बंधने स्पष्टपणें सांगितलेलीं असावीत.

तिसऱ्या परिच्छेदानें मुस्लिम-लीगच्या वर्किंग कमिटीला वरील पायाभूत-तत्वांच्या आधारें एक राज्यघटनेचा आराखडा तयार करण्याचा अधिकार दिलेला आहे. या घटनेंत, निरनिराळ्या विभागांनीं संरक्षण, परराष्ट्रीय संबंध, वाहतुक आणि यासारखेच इतर आवश्यक ते अधिकार आपल्याकडे घ्यावेत, अशी तरतूद केलेली असावी.

परंतु यानंतर पुढील प्रश्न उद्भवतातः (अ) राज्यघटना कोणी तयार करावयाची ? (ब) या राज्यघटनेचें स्वरूप काय राहणार ? आधिदैविक, लोकशाही-प्रधान, वरिष्ठवर्गीय, कीं हुकूमशाही पद्धतीची ? (क) या स्वतंत्र राज्याचे ब्रिटिश साम्राज्याशीं आणि मुसलमानेतर विभागांशीं कोणते संबंध राहणार ? (ड) वरील अनुलंघनीय संरक्षक बंधनांपैकीं एकादें बंधन मोडलें गेलें, तर तीं संरक्षक बंधनें कोण, कशीं व कोणत्या सामर्थ्यावर विसंबून अमलांत आणील ? (इ) मुस्लिम-राज्यांत कोणत्या प्रदेशांचा समावेश होईल ? (फ) त्यांची साधन-सामग्री आणि त्यांचा दर्जा कोणता राहील ? (ग) घटनासमितीची बैठक भरून स्वतंत्र राज्यांनीं सत्ता हातांत घेईपर्यंतच्या संक्रमणकाळांत संरक्षण, परराष्ट्रीय संबंध, वाहतुक, जकाती आणि यासारख्या इतर बाबी कुणाच्या ताब्यांत राहणार ?

मुस्लिम-विभागांत कोणते प्रदेश समाविष्ट होणार या प्रश्नाव्यतिरिक्त जे हे इतर प्रश्न आहेत त्यांच्या दृष्टीनें या ठरावाचा अर्थ कोणता, हें नीट समजून घेणें आवश्यक आहे. कारण लाहोर-ठराव मान्य केलाच पाहिजे असा ज. जिनांचा आग्रह आहे.

(अ) राज्यघटना कुणी तयार करावयाची !:-ठरावाचा आराखडा आणि नव्या राज्यघटनेच्या योजनेसंबंधींचा उल्लेख ध्यानांत घेतां, ब्रिटिश पार्लमेंटनें केलेला १९३५ चा कायदा लीगनें अमान्य केलेला असूनसुद्धां, प्रस्तुत घटना ब्रिटिश पार्लमेंटनेंच तयार करावयाची आहे. घटना तयार झाली म्हणजे तिला स्कार आणि मान्यता मिळण्यासाठीं ती मुसलमानांना स्वीकाराई वाटली पाहिजे असें असूनसुद्धां ती तयार करतांना मात्र हिंदी लोकांना, किंवा मुसलमानांनासुद्धां, कांहींहि भाग घेतां येणार नाहीं. क्रिस्-योजनेमध्येसुद्धां हिंदी लोकांचा घटना

वनविण्याचा अधिकार निःसंदिग्ध शब्दांत मान्य केलेला असल्यामुळे ठरावाचा हा भाग मान्य केला असता, तर आपल्याला—क्रिप्स योजनेपेक्षांहि कमी पत्करावें लागलें असतें. ब्रिटिश सरकारच्या इतर अधिकाऱ्यांनीं सुद्धां आपल्या निवेदनांतून जो हक्क मान्य केलेला आहे, तो हक्क सुद्धां लीगच्या ठरावांतील हा भाग स्वीकारून सोडून द्यावा, अशी अपेक्षा करण्यांत येत आहे.,

(ब) संकल्पित राज्यघटनेचें स्वरूप काय राहील ? आधिदैविक, लोकसत्ताक, वरिष्ठवर्गीय, कीं हुकूमशाही पद्धतीची ?—या विषयावर ठरावांत कांहींहि सांगितलेलें नाहीं. हिंदुस्थानला लोकशाही पद्धतीचें सरकार गैरलागू आहे असें लीगचें मत आहे आणि कितीएक प्रसंगीं तिच्या अध्यक्षांनीं तें बोलूनहि दाखवलेलें आहे. ज० जिनांच्या भाषणांतील आणि लेखांतील कांहीं नमुनेदार उतारे खालीं दिले आहेत:

“साडेतीन कोटी मतदारांचा विचार केला तर असें आढळून येईल कीं, त्यांच्यापैकीं बहुतेक लोक संपूर्ण अडाणी, अशिक्षित, शेंकडों वषें चालत आलेल्या भ्रामक समजुतींखालीं असलेले, सांस्कृतिक दृष्ट्या आणि सामाजिक दृष्ट्या एकमेकांशीं संपूर्ण विरोधी असे आहेत. या घटनेच्या प्रत्यक्ष कार्यावरून पार्लमेंटरी पद्धतीचें लोकशाही सरकार हिंदुस्थानांत चालविणें अशक्य आहे, असें स्पष्टपणें दिसून आलेलें आहे.”^१

“ब्रि. पार्लमेंटच्या सभासदांतसुद्धां हिंदी परिस्थितीबाबत इतकें अज्ञान आहे कीं, पूर्वींचा सर्व अनुभव असूनसुद्धां, या प्रकारचें सरकार हिंदुस्थानला अजिबात चालणार नाहीं याची जाणीव त्यांना अजूनसुद्धां झालेली नाहीं. इंग्लंड-सारख्या एकसंधी राष्ट्रावर आधारलेली लोकशाहीची पद्धत हिंदुस्थानसारख्या विस्काळित देशांना कधींहि लागू पडणार नाहीं, या वास्तविक परिस्थितींतून हिंदी राज्यघटनेच्या कटकटी उद्भवल्या आहेत....पाश्चिमात्य लोकशाही हिंदु

१. ‘ज. जिनांचीं अलीकडील भाषणें व लेख’ या पुस्तकांत पृ. ८६ व उद्धृत केलेलें ‘मॅचेस्टर गार्डियन’ला केलेलें निवेदन.

स्थानला संपूर्णपणे निरुपयोगी असून ती हिंदुस्थानवर लादल्याने हिंदी राजकीय जीवनाला ती एक कीड लागलेली आहे.”^१

पाकिस्तानी राज्याचें स्वरूप काय राहणार त्याची स्पष्टपणे व्याख्या करणे आवश्यक आहे; कारण त्यायोगे लोकांना सदरहू राज्याच्या स्वरूपाची छाननी करून ते स्वीकाराई आहे की नाही ते ठरवितां येईल. पाश्चिमात्य पद्धतीची लोकशाही मुस्लिम-लीगला अमान्य आहे, त्याअर्थी दुसरी कोणती पद्धति लीगला योग्य वाटते अगर पाश्चिमात्य पद्धतीच्या लोकशाहीत कोणते फेरफार लीगला करावेसे वाटतात, त्याचें ज्ञान मुस्लिम व मुस्लिमेतर विभागांतील अल्पसंख्याकांप्रमाणेच बहुसंख्याकांनाहि असणें आवश्यक आहे. हिंदुस्थानांतील एकूण लोकसंख्येपैकी मुसलमानांचें प्रमाण बरेंच मोठें असल्यामुळे हिंदी जनता एकजिनसी नाही या सव्त्रीवर पाकिस्तानचे प्रवक्ते लोकशाहीला नकार देतात. पण मुस्लिम-विभागांची फाळणी केल्यानंतर त्या विभागांतील हिंदू आणि इतर बिगर-मुसलमानांचें प्रमाण कांहीं झालें तरी हल्लीं अखंड हिंदुस्थानांत मुसलमानांचें जें प्रमाण आहे त्याहून कमी भरणार नाही; त्याअर्थी फाळणी केल्याने वर दिलेली कारणमीमांसा संपुष्टांत येत नाही. ब्रिटिश हिंदुस्थानांत मुसलमानांचें प्रमाण शेंकडा २६.८३ टक्के आहे. मुसलमानी वायव्य विभागांत संबंध पंजाबचा समावेश केला, तर त्या विभागांतील मुसलमानेतरांचें प्रमाण ३७.९३ टक्के होईल; आणि मुसलमानेतर बहुसंख्य असलेले पंजाबचे जिल्हे वगळले तर तें प्रमाण २४.६४ टक्क्यांहितकें होईल. याचप्रमाणे पूर्व विभागांतसुद्धां मुसलमानेतर बहुसंख्य असलेले जिल्हे समाविष्ट केले तर बिगर-मुसलमानांचें प्रमाण ४८.३१ टक्के होईल आणि ते जिल्हे वगळले तर तें ३०.५८ टक्के होईल. हिंदुस्थानांत मुसलमान अल्पसंख्य आहेत म्हणून हिंदुस्थानला लोकशाही अयोग्य आहे असें म्हटलें, तर पाकिस्तानांत ही परिस्थिति उलट होऊन मुसलमान बहु-

१. लंडनच्या ‘टाइम्स’ मध्ये १९ जानेवारी १९४० ला लिहिलेला लेख. सदरहू लेख ‘ज. जिना यांची अलीकडील भाषणे व लेख’ या पुस्तकांत पृ. १११-११३ वर उद्धृत केला आहे.

संख्य व मुसलमानेतर अल्पसंख्य झाले तर लोकशाही योग्य होईल, असें म्हणणें कोणत्याहि दृष्टीनें तर्कशुद्ध अगर न्याय्य ठरणार नाही. अर्थात् ज्याअर्थी मुस्लिम लीगचे अध्यक्ष हिंदुस्थानला लोकशाही अयोग्य आहे असें म्हणतात, त्याअर्थी निश्चितपणें असा निर्णय काढतां येईल कीं पाकिस्तानलासुद्धां ती तितकीच अयोग्य आहे आणि होईल. अर्थात्च दुसऱ्या कोणत्या तरी पद्धतीची राज्यघटना त्यांच्या मनांत असावी. मग अशा राज्यघटनेचें स्पष्ट स्वरूप सर्व संबंधित लोकांना कां दिलें जाऊं नये ? म्हणजे तिच्या गुणावगुणांचें मोजमाप करून निदान उघड्या डोळ्यांनीं तरी तिचा स्वीकार करतां येईल !

(क) या स्वतंत्र मुस्लिम—राज्यांचा ब्रिटिश साम्राज्याशीं आणि ब्रिगरमुस्लिम विभागांशीं कोणता संबंध असेल ?—त्यांचा मुसलमानेतर विभागांशीं कांहींहि संबंध असणार नाहीं हें स्पष्ट आहे; परंतु ब्रिटिश साम्राज्यापासून तीं विभक्त होतील किंवा काय हें मात्र स्पष्ट नाही. तीं राज्यें ब्रिटिश साम्राज्यापासून विभक्त होणार असतील, तर त्यांची राज्यघटना करण्याची विनंति ब्रिटिश पार्लमेंटला करण्यांत अगर त्याच्याकडून तशी अपेक्षा बाळगण्यांत कांहींहि अर्थ नाही. तिसऱ्या भागांतील तिसऱ्या परिच्छेदावरून अगदीं सुरवातीला तरी संपूर्ण स्वातंत्र्य गृहीत धरलेलें नाहीं हें स्पष्टपणें निदर्शनास येतें. संपूर्ण स्वातंत्र्याच्या अगोदर कांहींतरी संक्रमणावस्था राहिल; त्या कालांत संरक्षण, परराष्ट्रीय संबंध, वाहतुक, जकाती आणि यासारख्या गोष्टींचे अधिकार दुसऱ्या कुठल्या तरी सत्तेच्या हातीं असणार आहेत. मध्यंतरींच्या कालांत कोणतीहि हिंदी सत्ता निर्माण केली तरी त्यांत हिंदू बहुसंख्य राहणार असल्यामुळे हे अधिकार मध्यवर्ति सरकारच्या हातीं देण्याची कल्पना ज्याअर्थी लीगनें धुडकावून लाविली आहे, त्याअर्थी या मध्यंतरांत ते अधिकार ब्रिटिश सरकारच्या हातीं असणार हें सरळच आहे. ठरावाच्या तिसऱ्या भागाच्या तिसऱ्या परिच्छेदांतील “शेवटीं” हा शब्दच असें सुस्पष्ट करतो कीं, या स्वतंत्र राज्यांचें स्वातंत्र्य सुरवातीला मर्यादित स्वरूपाचें असणार आहे. या स्वतंत्र राज्यांची संस्थापना आणि त्यांच्याकरवीं सर्व सत्तेचें ग्रहण या दोन गोष्टींमध्ये संक्रमणकाल लोटणें आवश्यक आहे. तो काल किती

असणार हें सूचित केलेलें नाहीं; हा काल किती असणार हें अर्थातच त्या वेळच्या परिस्थितीवर अवलंबून आहे आणि जेव्हां तो ठराव पास केला त्या वेळीं या परिस्थितीची कल्पना करणें अशक्यच होतें. यावरून स्वातंत्र्य मुस्लिम राज्यांचा सुरवातीचा दर्जा वेस्टमिन्स्टर कायद्याप्रमाणें ब्रिटिश कॉमनवेल्थमधील वसाहतींच्या दर्जापेक्षां कमी राहणार आहे. आणि ब्रिटिश नियंत्रणापासून त्यांना मुक्त व्हावयाचें आहे कीं नाहीं, तें सुद्धां स्पष्ट झालेलें नाहीं. येथें सांगितलेला अर्थ निराधार नाहीं हें ज० जिनांनीं लंडनच्या 'न्यूज कॉनिकल'ला दिलेल्या मुलाखतीवरून दिसून येईल. ही मुलाखत ४ मार्च १९४४च्या 'अमृतब्रह्मर पत्रिके'त प्रसिद्ध झालेली आहे:

प्रश्न : अंतर्गत यादवीयुद्ध होईल हें निश्चित आहे. तुम्ही जें हिंदी अल्स्टर निर्माण करीत आहां, त्यावर अखंड हिंदुस्थानच्या नांवानें हिंदू लोक स्वारी करतील.

ज० जिना : हें मला पटत नाहीं. नव्या राज्यघटनेप्रमाणें स्थिरस्थावर करण्यासाठीं एक संक्रमणकाल येईल; या कालांत परराष्ट्रीय संबंध आणि सैन्य या बाबतींत ब्रिटिश सत्ता सार्वभौम राहील. हीं दोन राष्ट्रे आणि ग्रेट ब्रिटन नवी राज्यघटना ज्या वेगानें प्रस्थापित करतील, त्यावर संक्रमणकालाची मर्यादा अवलंबून राहील.

प्रश्न : शेजारी शेजारी म्हणून एकत्र राहण्याइतके हिंदुस्थान आणि पाकिस्तान यांच्यामधील संबंध चांगले नाहींत, या सबबीवर ब्रिटिशांनीं हिंदुस्थान सोडण्यास नकार दिला तर काय होईल ?

ज० जिना : हें शक्य आहे, परंतु संभवनीय नाहीं. आणि असें जरी झालें तरी आम्हांला कांहीं प्रमाणांत स्वायत्तता मिळेल; तशी स्वायत्तता आम्हांला आतां मुळींच नाहीं. हल्लींच्या पेंचप्रसंगामुळें आम्हांला ब्रिटिश सरकारशीं तडजोड करतां येत नाहीं. एक वेगळें वसाहतींचें राज्य या नात्यानें आमची परिस्थिति सुधारेल आणि तशी तडजोड करणें आम्हांला शक्य होईल.

जातां जातां वर उद्धृत केलेल्या वाक्यांतील 'वसाहतींचें राज्य' हा शब्दप्रयोग

बरोबर नाहीं हें लक्षांत घेतलें पाहिजे. संक्रमणकालांत पाकिस्तानमध्ये परराष्ट्रीय संबंध आणि सैन्य या बाबतींत ब्रिटिश सत्ता सार्वभौम राहिल. परंतु ब्रिटिश वसाहतींत ब्रिटिश सत्ता सार्वभौम नसून वसाहतीचें सरकारच सार्वभौम असतें.

वरील संदर्भांनीं पाहूं लागलें तर 'स्वतंत्र राज्य' या शब्दाचा अर्थ 'आतांच्या आतां ताबडतोब वसाहतीचें स्वराज्य' असा सुद्धां होणार नाहीं; मग ब्रिटिश नियंत्रणापासून संपूर्ण स्वातंत्र्य अगर त्या विभागांतील जनतेला सर्व सत्ता मिळेल, असा अर्थ तर दूरच राहिला. उरलेल्या हिंदुस्थानला जरी ब्रिटिश नियंत्रणापासून संपूर्ण स्वातंत्र्य मिळालें, तरी त्या स्वतंत्र देशाला ब्रिटिशांचें नियंत्रण असलेल्या विभागांशीं संबंध ठेवावाच लागेल; त्यांत मुसलमान बहुसंख्य असतील येवढाच काय तो फरक राहिल. हे प्रदेश स्वतंत्र हिंदुस्थानांतील ब्रिटिश साम्राज्याचे बाळेकिल्लेच बनतील. खरें म्हटलें तर त्यांना बाकीच्या हिंदुस्थानपासून विभक्त व्हावयाचें आहे, ब्रिटिश साम्राज्यापासून नाहीं. निदान-पक्षीं, सुरवातीच्या कालांत तर नाहींच नाहीं.

फाळणीमुळें निर्माण झालेल्या नवीन राज्यांच्या दर्जाबाबत ज० जिनांच्या निवेदनांतील आणखी एक उतारा मी देतो. लाहोर-ठराव पास झाल्यानंतर १ एप्रिल १९४० रोजी वृत्तपत्रांना दिलेल्या निवेदनांत पुढील उतारा आढळतो:

मुसलमानांच्या मातृभूमीचा ग्रेट ब्रिटनशी काय संबंध असेल, हें सांगतांना ज० जिनांनीं लाहोर-ठरावाचा उल्लेख करून म्हटलें होतें कीं, "उरलेल्या हिंदुस्थानचे जे विभाग होतील, त्यांचा-आमचा संबंध आंतरराष्ट्रीय स्वरूपाचा राहिल. यासाठीं हिंदुस्थानचा हल्लीं सिलोन व ब्रह्मदेशाशीं जो संबंध आहे तो उदाहरणादाखल घेतां येईल." यावरून हें उघड आहे कीं, केवळ पाकिस्तानच नव्हे, तर हिंदुस्थानसुद्धां ब्रिटिश साम्राज्याचाच एक भाग राहावा अशी त्यांची कल्पना दिसते. या दोन राज्यांचा परस्परसंबंध हिंदुस्थान, ब्रह्मदेश आणि सिलोन यांच्या हल्लींच्या संबंधांप्रमाणेंच असेल; आणि ब्रिटिश सरकारशीं सुद्धां हल्लींसारखाच त्यांचा संबंध राहिल. •

ज० जिनांनी आपल्या मुलाखतीत सैन्य आणि परराष्ट्रीय संबंध यांचाच उल्लेख केला; परंतु ठरावात 'वाहतुक, जकाती आणि यासारख्या आवश्यक गोष्टी' यांचा निर्देश आहे. बाकीच्या हिंदुस्थानला यांपैकी कसल्याहि बाबतीत सत्ता असणार नाही; आणि त्या मध्यन्तरांत या बाबतीत मुस्लिम-विभाग सत्ताग्रहण करणार नाहीत, यावरून हेच अनुमान निघते की "वाहतुक, जकाती आणि यासारख्या इतर आवश्यक बाबतीत" सुद्धा ब्रिटिश सार्वभौमत्व कायम राहील. यामुळे ब्रिटिशांची सत्ता फार व्यापक क्षेत्रावर पसरेल. आणि कांहीं बाबतीत तर १९३५ च्या हिंदुस्थानसरकारच्या कायद्यान्वये प्रांतिक सरकारांना जेवढे अधिकार होते, त्यापेक्षांहि कमी सत्ता या मुस्लिम-विभागांना राहणे असंभवनीय नाही.

स्वतंत्र मुस्लिम-राज्यांत व उरलेल्या हिंदुस्थानमध्ये दोन स्वतंत्र देशांतल्या प्रमाणे तह होईल असे म्हटले आहे. परंतु मुस्लिम-विभागांत परराष्ट्रीय बाबतीत जर ब्रिटिशांचे सार्वभौमत्व कायम राहणार असेल, तर या विभागांच्या सरकारला उरलेल्या हिंदुस्थानशी तह कसा करता येणार ? तह झालाच तर तो बाकीचा हिंदुस्थान आणि ब्रिटिश सत्ता यांच्यामध्ये होईल. किंवा जास्तीत जास्त हल्ली ज्याप्रमाणे हिंदुस्थान-सरकार अफगाणिस्तानशी तह करू शकते, त्याप्रमाणे ब्रिटिश अंमलाखालील मुस्लिम-विभाग ब्रिटिशांच्या सूचनांप्रमाणे उरलेल्या हिंदुस्थानशी तह करू शकतील.

(ड) अल्पसंख्याकांच्या संरक्षणासाठी असलेल्या संरक्षक बंधनांपैकी एकाचा भंग झाला तर ती संरक्षक बंधने कोण आणि कोणत्या सामर्थ्याच्या जोरावर अमलांत आणिल ?:- मुस्लिम-लीगच्या ठरावांत यासंबंधी अवाक्षरहि काढलेले नाही. मुस्लिम आणि मुस्लिमेतर राष्ट्रांचा एकमेकांशी कांहीहि संबंध नसल्यामुळे व दोघांनाहि समान अशी कोणीहि मध्यवर्ति सत्ता अस्ति. त्यांत नसल्यामुळे कायद्याच्या अगर राज्यकारभाराच्या साह्याने या अनुलंघनीय तरतुदी प्रत्यक्ष अमलांत आणण्यास कोणतीच सत्ता उरणार नाही. या संरक्षक अटी पाळल्या गेल्या नाहीत, तर एका राष्ट्राने दुसऱ्या राष्ट्राविरुद्ध

केलेल्या शत्रुत्वाच्या कृत्यासारखीच ही गोष्ट होईल; व मित्रत्वाची तडजोड घडून आली नाही, तर आंतरराष्ट्रीय कलह ज्या पद्धतीने मिटविले जातात त्याच पद्धतीने, म्हणजे वकिलातीमार्फत अथवा आंतरराष्ट्रीय लवादामार्फत ते प्रश्न मिटवावे लागतील.

अशा प्रसंगी एका देशांतील अल्पसंख्याक दुसऱ्या स्वतंत्र राष्ट्रांतील आपल्या बांधवांची मदत घेऊं शकतील काय ? निदानपक्षी, तशी मदत घेणें सुलभ होईल काय ? हिंदुस्थानांतून निर्माण केलेलीं मुसलमानी राष्ट्रे हींच काय ती संबंध जगां-तील मुसलमानी राष्ट्रे आहेत असें नव्हे. हिंदुस्थानच्या शेजारीं दुसरींहि कांहीं मुसलमान-राज्ये आहेत. हिंदुस्थानांत मुसलमान-अल्पसंख्याकांना आपल्यावर झालेल्या जुलमाविरुद्ध या मुस्लिम राष्ट्रांकडे दाद मागणें आतांपर्यंत कधीहि शक्य झालें आहे काय ? काँग्रेस-मंत्रिमंडळांनीं मुसलमानांचा छळ केल्याच्या कथेंत कांहीं तथ्य असेल आणि त्या छळामुळे नवीं मुसलमान-राज्ये निर्माण करण्यासाठीं योग्य तें समर्थन मिळूं शकत असेल, तर हल्लींच्या मुस्लिम-राज्यांना त्याविरुद्ध हस्तक्षेप जरी नाही, तरी राजनैतिक मार्गांनीं निदान निषेध करण्यास पुरेंसें सबळ कारण मिळालें असतें. विशेषतः, मुसलमान लोक कोटेंहि रहात असोत, केवळ त्यांच्या धर्मांमुळे, इतर कोणत्याहि गोष्टी लक्षांत न घेतां, त्यांचें एक राष्ट्र होऊं शकतें हा युक्तिवाद खरा असेल, तर वरीलप्रमाणें निषेध अवश्य व्हावयास हवा होता ! मुस्लिम-अल्पसंख्याकांनीं अशी मदत मिळविण्याचा प्रयत्न तरी केला होता काय ? स्वतंत्र राष्ट्रांमध्ये काणतीहि गोष्ट समान राहूं शकत नसल्यामुळे, पाकिस्तानमध्ये बिगार-मुसलमानांवर जुलूम करण्यांत आला, तर हिंदुस्थानला हस्तक्षेप करणें अशक्य जरी नसलें, तरी अतिशय अवघड जाईल. उलटपक्षी, हिंदुस्थानांतील मुसलमान-अल्पसंख्याकांच्या बाजूनें हस्तक्षेप करणें पाकिस्तानलाहि तितकेंच अवघड होऊन बसेल.

युरोपांतील निरनिराळ्या राष्ट्रांमधील अल्पसंख्याकांना राष्ट्रसंघाच्या हमी-मुळे मिळालेल्या अल्पसंख्याकांच्या तहनाम्यांनुसार जीं संरक्षणें मिळालीं होती, त्यासंबंधी त्यांना कोणते अनुभव आले, ते येथें नमूद करणें उपयुक्त होईल.

“सर्वसामान्यपणे बोलायचें झालें, तर अल्पसंख्याकांच्या नशिवांत हालच होते. त्याला नव्या व जुन्या राज्यांतून कांहीं अपवाद आढळतील; परंतु जवळजवळ प्रत्येक देशांत अल्पसंख्याकांबाबतच्या तहनाम्यांना उघड उघड धुडकावून लावण्यांत आल्यामुळे अल्पसंख्याकांना छळ सोसावा लागला. आणि या छळाबद्दल त्या राष्ट्रांना प्रत्यक्षपणे कांहींसुद्धां भुर्दंड बसला नाही. कांहींहि असो; अल्पसंख्याकांचे बाबतींत राष्ट्रसंघाकडून मिळालेली ही हमी बेभरंवशाची ठरलेली आहे हें नाकारणें शक्य नाही. दुःखाची गोष्ट अशी की, राष्ट्रसंघानें परिणामकारक हस्तक्षेप केल्याचें अत्यंत विरळा असून जेव्हां असा हस्तक्षेप केला तेव्हां सुद्धां अल्पसंख्याकांना न्याय मिळावा या हेतूपेक्षा इतर गोष्टीच विचारांत घेतल्या गेल्या होत्या.”^१

पाकिस्तान आणि हिंदुस्थान या दोन स्वतंत्र देशांत अल्पसंख्याकांना चांगली वागणूक मिळावी म्हणून पुढील मुद्दा सुचविण्यांत आला आहे: “वस्तुतः हिंदुस्थान आणि मुस्लिम-राज्ये या दोहोंतहि अल्पसंख्याक असल्यामुळे उभय राष्ट्रांना समान घोरण आंखतां येऊन अल्पसंख्याकांमध्ये विश्वास उत्पन्न करतां येईल व त्यामुळे अखेरीस आहे त्या परिस्थितीत ते समाधान मानूं लागतील.”^२ “हिंदुस्थानची फाळणी केली तर त्या त्या विभागांतील बहुसंख्य लोकांवर अल्पसंख्याकांमध्ये सुरक्षिततेची जाणीव निर्माण करून त्यांचा संपूर्ण विश्वास संपादन करण्याची एक मोठी जबाबदारी येऊन पडेल.”^३ बहुसंख्याकांमध्ये अल्पसंख्याकांविषयीच्या जबाबदारीची जाणीव निर्माण करून त्यांनीं अल्पसंख्याकांचा विश्वास संपादन करावयाचा असेल, तर फाळणीची जरूरी नाही. खरोखर अशा जबाबदारीच्या जाणीवेची बाढ व्हावयाची असेल, तर त्यासाठीं ऐक्यानैच अधिक अनुकूल वातावरण निर्माण होईल; आणि फाळणी झालेली असो अगर नसो, ऐक्याची जोपासना करावयास हवी आहे. फाळणीमुळे खरी-

१. सी. बी. मॅक्कार्टने : नॅशनल् स्टेट्स् अँड नॅशनल् मायनॉरिटीज (१९३४), पृ. ३९०. २. मि. एम्. आर्. टी. : उक्त ग्रंथ, पृ. ४१. ३. उक्त ग्रंथ, पृ. ३० वरील जिनांचें भाषण.

खुरी जबाबदारीची जाणीव निर्माण होईल असा वरील उतान्याचा अर्थ दिसत नाही; तर दुसऱ्या देशांतील बहुसंख्य प्रजेच्या मनावर आपल्या कृत्याचा काय परिणाम होईल यासंबंधी जी धास्ती फाळणीमुळे निर्माण होणार आहे, तीच धास्ती वरील उतान्यांत अभिप्रेत दिसते. अशी धास्ती पुढील दोहोपैकी एका कारणामुळे घडून येईल. प्रत्येक स्वतंत्र राष्ट्राला दुसऱ्या राष्ट्राकडून हस्त-क्षेप होण्याची भीति वाटून तें आपली वागणूक सुधारील. वर दाखविल्याप्रमाणें याची शक्यता फारच कमी आहे. किंवा आपल्या देशांतील अल्पसंख्याकांना वाईट वागणूक दिली तर दुसरे राष्ट्र त्याचा बदला घेईल, अशा धास्तीने त्याची वागणूक सुधारेल. याचाच अर्थ असा की, एका सरकारच्या हातांतील अल्प-संख्याक दुसऱ्या सरकारच्या सद्गर्तनाची हमी म्हणून ओलीस ठेवलेल्या माणसां-प्रमाणें राहतील. व्यवहारांत ही गोष्ट कितपत उपयुक्त होईल त्याची शंकाच आहे. दुसऱ्या एका स्वतंत्र सरकारने दुराचरण केलें, म्हणून त्या सरकारबरोबर कोणत्याहि प्रकारचा संबंध नसलेल्या व ज्यांनीं स्वतः कोणत्याहि प्रकारचें दुराचरण केलेलें नाहीं अशा नागरिकांचा आपण छळ सुरू करावा, ही कल्पनाच आपल्या न्यायबुद्धीला इतकी घृणास्पद वाटते, कीं पाकिस्तानांत काय किंवा हिंदुस्थानांत काय, या बदला घेण्याच्या धोरणाचा स्वीकार करण्यांत येईल असा संभव दिसत नाहीं. राष्ट्रसभेच्या मंत्रिमंडळांनीं केलेल्या छळाची हकिगत सत्य असती, तर मुसलमानी मंत्रिमंडळांना त्याचा बदला घेणें सहज शक्य झालें असतें. कारण हिंदु-स्थान—सरकारच्या कायद्याप्रमाणें सर्व मंत्रिमंडळांना सारखेच अधिकार होते. निदानपक्षीं, मध्यवर्ति सरकारवर दडपण आणून मुसलमान अल्पसंख्याकांचें रक्षण करण्यासाठीं प्रांतिक गव्हर्नरांमार्फत मध्यवर्ति सरकारला आपली सत्ता वापरण्यास त्यांना उद्युक्त करतां आलें असतें. परंतु बदला घेण्याच्या दृष्टीनें, किंवा गव्हर्नरांनीं आपले खास अधिकार वापरावेत म्हणून मुसलमानी मंत्रि-मंडळांनीं कांहीं केल्याचें प्रत्ययास आलेलें नाहीं. मुसलमानी मंत्रिमंडळांविरुद्ध मुसलमानेतर अल्पसंख्याकांचीं कांहीं गान्धार्यां नव्हती असाहि प्रकार नव्हता. त्यांच्या तक्रारी खूप गंभीर स्वरूपाच्या होत्या. आणि विधिमंडळांतून व

वृत्तपत्रांतून त्यांना तोंडहि फोडण्यांत आलें होतें. परंतु मुसलमानी मंत्रि-मंडळांनीं जीं कृत्यें केलीं, तीं इतर प्रांतांतील मुसलमान-अल्पसंख्याकांच्या संरक्षणार्थ केलेल्या कृत्यांच्याच स्वरूपाचीं होती असें कोणीहि म्हटलेलें नाहीं. या सर्वांचा अर्थ इतकाच होतो कीं, छळाबद्दलच्या तक्रारी या न्याय्य नव्हत्या. निदानपक्षीं, मुसलमानी मंत्रिमंडळांनीं त्यांचा बदला घेण्यास प्रवृत्त व्हावें इतक्या तरी त्या खासच गंभीर नव्हत्या. आतां मात्र त्यांची सबब पुढें करून हिंदुस्थानची फाळणी करावी अशी मागणी करण्यांत येत आहे ही गोष्ट निराळी ! राष्ट्रसभेच्या मंत्रिमंडळांकडून ज्या काळीं तथाकथित “अत्याचार व छळ” चालू होते, त्या काळीं वायव्य पूर्व भागांत मुसलमानी मंत्रिमंडळें अधिकारारूढ होतीच. मग आतां तेथें स्वतंत्र मुस्लिम-राज्यें स्थापन केल्यानें अधिक काय साधणार आहे ? संबंध हिंदुस्थानपासून तीं अलग पडल्यामुळें त्याचा उलट परिणाम होण्याचा मात्र संभव दिसतो. हिंदुस्थान अखंड ठेवला, तर मुसलमानांना बहुसंख्याक दडपून टाकतील, त्यांना छळतील, या भीतीवरच फाळणीची मागणी आधारलेली आहे. पण हिंदुस्थानांतील लोकसंख्येमध्ये मुसलमानांचें प्रमाण इतकें मोठें असतांना बहुसंख्य हिंदू अशा प्रकारचे अत्याचार जर बेघडक करणार असतील, तर हिंदुस्थानांतील मुसलमानांचें प्रमाण बऱ्याच अंशीं घटल्यावर व त्यामुळें बहुसंख्याकांपासून चांगली वागणूक मिळवण्याच्या बाबतींत ते असमर्थ झाल्यावर हिंदूंचें वर्तन अधिक सुधारेल, अशी आशा करण्यास कोणता आधार आहे ? स्वतंत्र मुसलमान-राज्यांना अशा प्रसंगीं हस्तक्षेप करणें अशक्य नसलें, तरी अत्यंत विकट होणार. त्यामुळें स्वतंत्र राज्यांच्या घटनांमध्ये जीं संरक्षणें दिलेलीं असतील तीं पाळण्याची बहुसंख्य प्रजाजनांची इच्छा असेल अथवा त्यांची अंमलबजावणी करून घेण्याइतकी ताकद अल्पसंख्याकांमध्ये असेल, तरच तीं परिणामकारक ठरतील. न्याय्य व रास्त वर्तन बहुसंख्य हिंदूंकडून होणार नाहीं हा तर गृहीत सिद्धान्त म्हणून मानण्यांत आलेला आहे ! हिंदुस्थानांत उरणारे मुसलमान संख्येच्या दृष्टीनें आतांपेक्षाहि दुर्बळ होणार आहेत. राज्यघटनेतील संरक्षणें अनुलंघनीय अशीं समजण्यांत

आलीं असलीं, तरी हीं स्वतंत्र राष्ट्रे खऱ्या अर्थानें स्वतंत्र असतील तर त्या संरक्षणांत फेरबदल करण्याचा अधिकार त्यांना राहिलच. आणि त्यांत फेरबदल न करतां तीं राज्यटनेमध्ये तशीच कायम राहूं दिलीं, तरीहि वर दिलेल्या कारणां-स्तव तीं पोकळ ठरण्याचा कसा संभव आहे, तें राष्ट्रसंघानें दिलेल्या संरक्षणाच्या अनुभवांवरूनहि लक्षांत येण्यासारखें आहे.

पुढील पृष्ठावर दिलेल्या कोष्टकांत १९४१ च्या शिरगणतीनुसार ब्रिटिश हिंदुस्थानांतील प्रांतांमधल्या जातवार लोकसंख्येचा तपशील दिलेला आहे. या कोष्टकाचा अभ्यास केल्यास देशाच्या फाळणीसंबंधी केलेल्या मागणीचें स्वरूप संपूर्णपणें समजण्यास मदत होईल.

कोष्टक ८.

ब्रिटिश हिंदुस्थानांतील लोकसंख्येची जातवार विभागणी व तिचें शेंकडा प्रमाण (आंकडे लाखांत आहेत.)

प्रांत	ए. लोकसंख्या	सु. हिंदू	असुद्वय हिं.	ए. हिंदू	मुस्लिम	ख्रिस्ती	शीख	वय्य	इतर
मद्रास	४९३.४२	३४७.३१	८०.६८	४२७.९९	३८.९७	२०.४६	०.०४	५.६२	०.३६
		(७०.४)	(१६.३)	(८६.७)	(७.९)	(४.१)	(०.०)	(१.१)	
मुंबई	२०८.५०	१४७.००	१८.५५	१६५.५५	१९.२०	३.७५	०.०८	१६.१४	३.७६
		(७०.५)	(८.९)	(७९.४)	(९.२)	(१.८)	(०.०४)	(७.७)	
बंगाल	६०३.०७	१७६.८०	७३.७९	२५०.५९	३३०.०५	१.६६	०.१६	१८.८९	१.७०
		(२९.३)	(१२.२)	(४१.५)	(५४.७)	(०.२८)	(०.०३)	(३.१)	
संयुक्तप्रांत	५५०.२१	३४०.९५	११७.१७	४५८.१२	८४.१६	१.६०	२.३२	२.८९	१.११
		(६२.०)	(२१.१)	(८३.२)	(१५.३)	(०.२९)	(०.४२)	(०.५३)	
पंजाब	२८४.१९	६३.०२	१२.४९	७५.५१	१६२.१७	५.०५	३७.५७	...	३.८९
		(२२.१)	(४.४)	(२६.५)	(५.७०)	(१.७)	(१३.२)	...	
बिहार	३६३.४०	२२१.७४	४३.४०	२६५.१४	४७.१६	०.३३	०.१३	५०.५६	०.०६
		(६१.०)	(११.९)	(७२.९)	(१२.९)	(०.१०)	(०.०४)	(१३.९)	
मध्यप्रांत व	१६८.१४	९८.८१	३०.५१	१२९.३२	७.८४	०.५८	०.१५	२९.३७	०.८७
वन्हाड		(५८.८)	(१८.१)	(७६.९)	(४.६)	(०.३५)	(०.०९)	(१७.४)	
आसाम	१०२.०५	३५.३७	६.७६	४२.१३	३४.४२	०.४१	०.०३	२४.८५	०.२०
		(३४.६)	(६.६)	(४१.२)	(३३.७)	(०.४०)	(०.०३)	(२४.३)	

वायव्य-	३०.३८	१.८०	...	१.८०	२७.८९	०.११	०.५८	...	०.००१
सरहद		(५.९)	...	(५.९)	(९१.७)	(०.३६)	(१.९)	...	
ओरिसा	८७.२९	५५.९५	१२.३९	६८.३४	१.४६	०.२८	०.००२	१७.२१	०.००६
		(६४.१)	(१४.१)	(७८.२)	(१.६)	(०.३२)	(०.०)	(१९.७)	
सिंध	४५.३५	१०.३८	१.९२	१२.३०	३२.०८	०.२०	०.३१	०.३७	०.०९
		(२२.९)	(४.२)	(२७.१)	(७०.७)	(०.४५)	(०.६८)	(०.८१)	
अजमीर-	५.८४	३.७६	...	३.७६	०.९०	०.०६	०.००९	०.९१	०.१९
मेरवाडा		(६४.५)	...	(६४.५)	(१५.४)	(०.९९)	(०.१५)	(१५.६)	
अंदामान व	०.३४	०.०८	...	०.०८	०.०८	०.०३	०.००७	०.११	०.०३
निकोबार		(२४.९)	...	(२४.९)	(२३.७)	(७.७)	(२.२)	(३२.८)	
बलुचिस्तान	५.०२	०.४०	०.०५	०.४५	४.३९	०.०६	०.१२	...	०.००१
		(७.९)	(०.९)	(८.८)	(८७.५)	(१.२)	(२.३)	...	
कूर्ग	१.६९	१.०५	०.२६	१.३१	०.१५	०.०३	...	०.२०	...
		(६२.१)	(१५.३)	(७७.४)	(८.७)	(२.०)	...	(११.६)	
दिल्ली	९.१८	४.४५	१.२३	५.६८	३.०५	०.१७	०.१६	...	०.१५
		(४८.४)	(१३.४)	(६१.७)	(३३.२)	(१.९)	(१.७)	...	
पंथ	०.०५२	०.०३७	०.००९	०.०५	०.००३	०.००२	...	०.००१२	०.००१
पिछोदा		(७१.२)	(१७.३)	(८९.७)	(४.७)	(४.१)	...	(०.२२)	
एकूण	२९५८.००	१५०८.९०	३९९.२०	१९०८.१०	७९३.९०	३४.८०	४१.६०	१६७.१०	१२.४०
		(५१.०)	(१३.५)	(६४.५)	(२६.८)	(१.१९)	(१.४१)	(५.६५)	(०.४२)

२७. ठरावाचें पृथकरण (पुढें चालू)

मुसलमानी राज्याच्या सीमा

(इ) ^१मुसलमानी राज्य वा राज्यें यांत कोणत्या प्रदेशांचा समावेश होणार !:- मुस्लिम-लीगच्या ठरावांत वा लीगच्या कोणत्याहि अधिकाऱ्यानें प्रांतांचे वा त्यांच्या सीमांचें स्पष्टीकरण केल्लें नाहीं. परंतु लीगनें आपल्या ठरावांत मूल-भूत तत्वाबाबत असा खुलासा केला आहे कीं, हे प्रांत भौगोलिक दृष्ट्या एकसंधी असावेत आणि त्यांत जरूर ते फेरफार अशा तऱ्हेनें करावेत, कीं त्यांत मुसलमान बहुसंख्य राहतील. उदा० वायव्य टापू व पूर्वेकडील टापू-हे टापू स्वतंत्र राज्यें बनतील अशा तऱ्हेनें एकत्रित करावेत. आणि अशा घटकांना आप-आपल्या प्रांतापुरती स्वायत्तता व सार्वभौमत्व असावीत. यांत अमुक एका घटकाचा समावेश करावयाचा किंवा नाहीं हें ठरविण्याचे निकष असे आहेत कीं (१) मुसलमानी राज्यांत समावेश करण्यांत येणाऱ्या दुसऱ्या घटकांशीं हा घटक एकसंधी आहे किंवा नाहीं ? (२) या घटकांत मुसलमान बहुसंख्य आहेत किंवा नाहींत ? (३) पहिल्या दोन गोष्टी ठरविण्यासाठीं जो प्रादेशिक बदल करावा लागेल तो शक्य आहे किंवा नाहीं ? शिवाय या टापूतील प्रत्येक घटक हा स्वायत्त व सार्वभौम असणार.

मुस्लिम-लीगच्या अध्यक्षांनीं अधिकृतरीत्या सांगितलें आहे कीं, लाहोर-ठरावानें हिंदी संस्थानांचा प्रश्न हाताळलेला नाहीं. त्याबद्दल ज. जिना म्हणतात, “जीं महत्वाचीं संस्थानें आहेत, तीं पूर्वेकडील टापूंत नसून वायव्येकडील टापूंत आहेत. उदा० काश्मीर, भावलपूर, पतियाळा इत्यादि. मुसलमानी माय-भूमींत येण्याची या संस्थानांची इच्छा असेल, तर त्यांचेबरोबर योग्य व सन्माननीय तडजोड करण्यास आम्ही आनंदानें तयार होऊं. मात्र कोणत्याहि तऱ्हेनें जबरदस्ती करण्याची वा त्यांना धाकदपटशा दाखविण्याची आमची इच्छा नाहीं.”^२ ज० जिनांबरोबर चाललेल्या १९४४च्या सप्टेंबरमधील वाटाघाटी-

१. पृ. ३५४ पहा.

२. १ एप्रिल १९४० ला दिलेलें प्रेस स्टेटमेंट. ‘इंडियाज् प्रॉब्लेम् ऑफ हार फ्यूचर कॉन्स्टिट्यूशन’ या पुस्तकांत हें प्रसिद्ध झालेलें आहे, पृ. ३०.

मध्ये, मूळच्या मागणीत काश्मीरचा समावेश केला आहे किंवा काय हे जाणून घेण्याची इच्छा जेव्हां गांधीजींनी प्रदर्शित केली, तेव्हां पाकिस्तानमध्ये आम्ही फक्त सिंध, बलुचिस्तान, पंजाब व वायव्य सरहद्द या प्रांतांचाच समावेश करतो असे सांगण्यांत आले. तेव्हां आपणांस पाकिस्तानच्या सीमा ठराविताना संस्थानांचा विचार करण्याचें कारण नाही.

मुसलमानी विभागांत कोणत्या प्रदेशांचा समावेश करावयाचा याबद्दलचें वाक्य पुष्कळसे गुंतागुंतीचें आहे आणि त्यांतील शब्दयोजना सद्यःकालीन राजकारणांत वा घटनेंत ब्रिटिश सरकारच्या कागदोपत्री न आढळणारी अशी आहे. उदा० त्यांत 'घटक,' 'टापू,' 'प्रदेश' हे शब्द वापरले आहेत. यांच्या व्याख्या-देखील लीगने केलेल्या नाहीत, आणि चालू राजकीय साहित्यांत हे शब्द वापरांत असलेले दिसत नाहीत. सध्या वापरण्यांत येणारे शब्द 'प्रांत, जिल्हा,' तहसील, तालुका, ठाणा, आदि आहेत. जर ठरावाच्या जनकांना त्याचा अर्थ स्पष्ट माहीत असता आणि असंदिग्धपणें तो इतरांस—मुसलमान, मुसलमाने-तर व ब्रिटिश सरकार यांस कळावा अशी त्यांची इच्छा असती, तर पूर्वोक्त शब्द वापरून त्यांना तसे सहज करतां आले असतें. दुटप्पी शब्दयोजना करून मागण्यांचा तपशील प्रकट करण्याची व त्यांतील अभिप्रेत अर्थ स्पष्ट करण्याची त्यांना इच्छा नसावी ही एक दुर्दैवाची गोष्ट आहे. त्यामुळे या योजनेवर लक्ष केंद्रीभूत करणें अशक्य होऊन बसले असून, अनेक अनधिकृत खुलाशांना त्यामुळे उत आलेला आहे. शिवाय, कित्येकांच्या मनांत अशाहि कांहीं शंका उद्भवतात कीं, अशी दुटप्पी भाषायोजना काय म्हणून अवलोकण्यांत आली? याचा असा तर अर्थ नसेल, कीं फाळणीची मागणी करणाऱ्या या जनकांतच जे मतभेद आहेत ते अनिश्चित रहावेत? त्यांतल्या एका पक्षाचा असा आग्रह आहे कीं, पूर्व व वायव्य विभागांत अत्यंत प्रभावी जरी नव्हे, तरी मोठ्या प्रमाणांत बहुसंख्य अशीं एकजिनसी मुसलमानी राज्यें असावीत व दुसऱ्या पक्षाचें असे म्हणणें आहे कीं, जर जास्त प्रदेशाचे तुकडे विशांत टाकतां येत असतील तर मुसलमानांची बहुसंख्या नाममात्र असली तरी चालेल. कां जन-

दृष्टीस ती पडून त्यांच्या टीकेचा वर्षाव सर्व योजना प्रकट करून आतांच आपल्या अंगावर ओढून घेणें त्यांना अनुचित वाटतें ? मुसलमानी राज्यांत कोणत्या प्रदेशांचा समावेश होईल व कोणत्या प्रदेशांचा होणार नाही, हें स्पष्ट करण्याबद्दल येवढे आढेवेढे कां घेण्यांत येत आहेत ? सध्यांच ही योजना अनिश्चित आणि दुटप्पी ठेवल्यास उत्तम आणि योग्य काय आहे, हें नंतर आयत्या वेळीं प्रकट करतां येईल म्हणून कीं काय ? कां, एकदां मुसलमानेतरांनीं फाळणीच्या तत्वाला मान्यता दिली म्हणजे सीमा ठरविण्याचे वेळीं त्यांनीं कांहीं प्रश्न उपस्थित केले तर अशा मुसलमानेतरांवर गैरविश्वासू असा शिक्षा मारतां यावा म्हणून असें चाललें आहे ? कांहीं का असेना, लीगचा हा प्रयत्न अयशस्वी ठरला अहि हें उघड आहे. संपूर्ण ठरावाकडे लक्ष दिल्यास त्यांतील वाक्यांवरून सामान्यतः असाच अर्थबोध होतो कीं, मुसलमान अल्पसंख्य असलेला प्रदेश यांत समाविष्ट करतां येणार नाहीच हें निःसंशय आहे. पण समाविष्ट करण्यांत येणारा टापू मुसलमानांची बहुसंख्या असलेल्या दुसऱ्या टापूशीं सलग आहे कीं नाही तेंहि पहावें लागेल. वायव्य व पूर्व विभागांत स्वतंत्र राज्ये अस्तित्वांत येण्यासाठीं ज्या प्रदेशांचा समावेश व्हावयाचा, त्यांना आपण या निकषावर प्रांतवार व जिल्हावार तपासून पाहूं.

१. वायव्य विभाग

१९४१ च्या शिरागणतीचे आंकडे खाली दिले आहेत. (कंसांत शेकडा प्रमाण दिले आहे.)
कोष्टक २.

सिंध जिल्हे	क्षेत्रफळ चौ. मै.	लोकसंख्या	हिंदूंची संख्या	मुस्लिम	हिंदी खिश्न	वन्यजाती	इतर
दाहू	७,३७०	३,८९,३८०	५८,३७२ (१४.९९)	३,२९,००९ (८४.७४)	७४ (०.२६)	१५४	७८९
हैदराबाद	४,४७६	७,५८,७४८	२,४५,८४९ (३२.४०)	५,०७,६२० (६६.९०)	४९० (०.६९)	७६९	४,०२०
कराची	८,३५७	७,१३,९००	२,२२,५९७ (३१.१८)	४,९१,३०३ (६८.००)	११,३१० (१.५६)	८८४	२२,०७४
लारखाना	२,८५७	५,११,२०८	९१,०६२ (१७.८१)	४,२०,१४६ (८१.८५)	४९ (०.३१)	...	१,५५४
नवाबशाहा	३,९०८	५,८४,१७८	१,४०,४२८ (२४.०४)	४,४३,७५० (७४.७२)	२१२ (१.२५)	१,३२६	५,७९३
साकर	५,५५०	६,९२,५५६	१,९५,४५८ (२८.२२)	४,९७,०९८ (७०.९८)	२७७ (०.७८)	५१	५,१३६
थरपाकर	१३,६४९	५,८१,००४	२,४७,४२६ (४२.५८)	३,३३,५७८ (५०.२६)	८०० (०.१४)	३३,६३५	७,०४३
उत्तर सिंध	१,९६९	३,०४,०३४	२८,६६४ (९.४२)	२,७५,३६९ (९०.४७)	२० (०.१०)	...	२८७
एकूण	४८,१३६	४५,००८	१२,२९,९२६ (२७.१२)	३२,०८,३२५ (७०.७५)	१३,२३२ (२.९३)	३६,८१९	४६,७०६

वरीलपैकी ' इतर ' या सदरांत शीख ३१,०११ ('६८), अहिंदी खिश्न ६,९७७, जैन ३,६८७, पारशी ३,८३८ बौद्ध १११, ज्यू १,०८२ एकूण ४६,७०६ हे जिल्हावार दाखविलेले नाहीत. शेवटच्या तीन सदरांतील लोकसंख्येचे शेकडा प्रमाण एकत्र दाखविलेले आहे.

कोष्ठक १०.

वायव्य सरहद्द प्रांत जिल्हे	क्षेत्रफल (चौ. मैल)	एकूण लोकसंख्या	हिंदू	मुसलमान	हिंदी खिस्ती	इतर
हजारा	३,०००	७,९६,२३०	३०,२६७ (३.८०)	७,५६,००४ (९४.९४)	३१४ (१.२५)	९,६४५
मर्दान	१,०९८	५,०६,५३९	१०,६७७ (२.१०)	४,८३,५७५ (९५.४६)	३७६ (२.४२)	११,९११
पेशावर	१,५४७	८,५१,८३३	५१,२१२ (६.०१)	७,६९,५८९ (९०.३४)	३,३९७ (३.६४)	२७,६३५
कोहट	२,७०७	२,८९,४०४	१७,५२७ (६.०६)	२,६६,२२४ (९१.९९)	५९६ (१.९५)	५,०५७
बन्नु	१,६९५	२,९५,९३०	३१,४७१ (१०.६३)	२,५७,६४८ (८७.०६)	४६७ (२.३०)	६,३४४
डेरा इस्माइल खान	४,२१६	२,९८,१३१	३९,१६७ (१३.१४)	२,५८,७५७ (८५.७८)	२७६ (१.०७)	२,९३१

एकूण	१४,२६३	३०,३८,०६७	१,८०,३२१ (५.९४)	२७,८८,७९७ (९१.७९)	५,४२६ (२.२६)	६३,५२३
------	--------	-----------	--------------------	----------------------	-----------------	--------

वरील कोष्ठकांतील इतर या सदरांत—५७,९३९ (१.९१) शीख, ५,४६३ अहिंदी खिश्तन, २५ बौद्धधर्मीय, ७१ ज्यू, १ जैन, २४ पारशी—एकूण ६३,५२३ यांचा समावेश केला आहे.

कोष्ठक ११.

बलुचिस्तान जिल्हे	क्षेत्रफल (चौ. मै.)	एकूण संख्या	हिंदू	मुसलमान	हिंदी खिस्ती	इतर
केटा पिशिन	५,३१०	१,५६,२८९	२८,६२९ (१८.३२)	१,१३,२८८ (७२.४८)	२,२९६	१२,०७६ (०.१९)
लेरलाय	७,३७५	८३,६८५	३,१२९ (३.७४)	७९,२७३ (९४.७३)	११८	१,१६५ (१.५३)
झोब	१०,४७८	६१,४९९	४,२८६ (६.९७)	५५,९८७ (९१.०४)	७८	१,१४८ (१.९९)
बोलन	४०७	६,००९	९५० (१५.८१)	४,८१२ (८०.०८)	२२	२२५ (४.११)
चगाभी	१९,४२९	२९,२५०	१,२०४ (४.१२)	२७,८६४ (९५.२६)	१	१८१ (०.६२)
सिन्धी	११,४५७	१,६४,८९९	६,४२५ (३.८९)	१,५७,७०६ (५५.६३)	११८	६५० (०.४६)

एकूण	५४,४५६	५,०१,६३१	४४,६२३ (८.८९)	४,३८,९३० (८७.५१)	२,६३३	१५,४४५ (३.६०)
------	--------	----------	------------------	---------------------	-------	------------------

वरील कोष्ठकापैकी इतर या सदरांत-११,९१८ (२.३८) शीख, ३,३६९ अहिंदी खिश्तन, ७ जैन, ७५ पारसी, ४३ बौद्धधर्मीय, १९ ज्यू, आणि इतर १४-एकूण १५,४४५ यांचा समावेश केला आहे.

सदरहू कोष्टकांवरून असें दिसून येईल कीं, सिंधमध्ये कोणत्याहि जिल्ह्यांत मुसलमानेतर बहुसंख्य नाहीत. मुसलमानांचें अत्युच्च बहुसंख्य प्रमाण उत्तर-सिंध जिल्ह्यांत शेंकडा ९०.४७ इतकें असून किमान प्रमाण थरपार्कर जिल्ह्यांत शेंकडा ५०.२६ आहे. प्रांतांतील जातवार प्रमाणः मुसलमान शेंकडा ७०.७५, हिंदू शेंकडा २७.१२ व शीख, खिश्न, जैन, बौद्ध, ज्यू आणि वन्य जाती मिळून इतर शेंकडा २.१३ आहे. हा प्रांत बलुचिस्तान, वायव्य सरहद्द प्रांत व पश्चिम पंजाब यांना संलग्न आहे.

तसेंच वायव्य सरहद्द प्रांतांतील सर्वच्या सर्व जिल्ह्यांत मुसलमान बहुसंख्य आहेत. त्यांचें सर्वांत जास्त प्रमाण मर्दान जिल्ह्यांत ९५.४६ असून किमान प्रमाण डेरा इस्माईलखान या जिल्ह्यांत शेंकडा ८५.७८ इतकें आहे. प्रांताचें जातवार प्रमाणः मुसलमान ९१.७९, हिंदू ५.९४, शीख १.९१ धरून इतर २.२६ आहे. हा प्रांत सिंध, बलुचिस्तान आणि पश्चिम पंजाब यांना संलग्न आहे.

बलुचिस्तानमध्येहि सर्व जिल्ह्यांतून मुसलमान बहुसंख्य आहेत. त्यांचें सर्वांत जास्त प्रमाण सिब्री जिल्ह्यांत शेंकडा ९५.६३ आणि किमान प्रमाण क्रेडा पिशिन जिल्ह्यांत शेंकडा ७२.४८ आहे.

प्रांताचें जातवार प्रमाणः—मुसलमान शेंकडा ८७.५१, हिंदू ८.८९ आणि शीख शेंकडा २.३८ धरून इतर ३.६० असें आहे. हा प्रांत देखील सिंध, वायव्य सरहद्द प्रांत व पंजाब यांना संलग्न आहे.

तेव्हां वायव्य विभागांत स्वतंत्र मुसलमानी राज्यांत या तीन ब्रिटिश प्रांतांचा समावेश मुस्लिम—लीगच्या लाहोरच्या ठरावान्वये करतां येण्याजोगा आहे यांत शंका नाही.

पंजाबची परिस्थिति भिन्न असल्याचें सोबतच्या १२ व्या कोष्टकावरून दिसून येईल. (आंकडे १९४१ च्या शिरगणतीचे आहेत.)

या कोष्टकांतील आंकड्यांचें विवरण करण्याआधीं हें लक्षांत ठेवलें पाहिजे कीं, 'इतर' या सदरांत आदिधर्मी, जैन, पारशी, ज्यू, आणि ज्यांनीं आपला कोठलाच धर्म सांगितला नाही अशांचा समावेश होतो. यांपैकी आदिधर्मी हे

सर्वांत जास्त आहेत. कमिशनरचा रिपोर्ट असा आहे की, हे लोक अस्पृश्यांपैकी आहेत, परंतु त्यांनी आपण हिंदू आहोंत हें नाकारलें, त्यामुळें त्यांचा हिंदू वा अस्पृश्य यांत समावेश होऊं शकला नाहीं. त्यांची संख्या ३,४३,६८५ किंवा पंजाबच्या शेंकडा १०२१ आहे. जलंदर विभागांत त्यांचें सर्वांत जास्त प्रमाण असून तेथें त्यांची संख्या २,५०,२६७ किंवा त्या विभागाच्या शेंकडा ४६० आहे. त्या खालोखाल मुलतान व लाहोर विभागांत त्यांची लोकवस्ती अनुक्रमें ६८,६४१ व २०,४८८ आहे. अंबाला व रावळपिंडी विभागांत त्यांची वस्ती फारच थोडी म्हणजे अनुक्रमें २,७९५ व १,५३४ आहे. १९३१च्या शिरगणतीच्या अहवालांत असें नमूद केलेलें आढळतें : सध्यांच्या शिरगणतीतील विशेष उल्लेखनीय गोष्ट अशी आहे की, चांभार, चुब्रा या अस्पृश्यांनी हिंदू हें नांव टाकून त्याजागीं आदिधर्मी हें नांव स्वीकारलें आहे. यापूर्वी त्यांचा समावेश हिंदूंमध्ये केला जात असे. १९४१च्या अहवालांतहि असें नमूद केलें आहे की, हे आदिधर्मी लोक अस्पृश्य आहेत, पण ते हिंदू म्हणवून घेण्यास तयार नाहींत. अशा तऱ्हेनें गेल्या दोन वेळेस हे लोक गळल्यामुळें तेथील हिंदूंची संख्या रोडावल्यासारखी दिसते.

सिंध, वायव्य सरहद्दप्रांत व बलुचिस्तान या प्रांतांत मुसलमानांची बहुसंख्या पुष्कळ म्हणजे अनुक्रमें शेंकडा ७०७५, ९१७९ व ८७५१ आहे. पंजाबमध्ये त्यांची नाममात्रच बहुसंख्या आहे. कारण तेथील मुसलमान लोकवस्ती शेंकडा फक्त ५७०६ आहे. शिवाय येथें त्या प्रांतांप्रमाणें सर्वच्या सर्व जिल्ह्यांतून मुसलमान बहुसंख्य आहेत असेंहि नाहीं. उलट, कांहीं जिल्ह्यांत मुसलमानांचेंच प्रमाण फार मोठें आहे. लाहोर-ठरावांत वापरलेला शब्द 'संख्याधिक्य' असा असून संख्याधिक्याच्या प्रमाणाबद्दल कोठेंहि उलगाडा केलेला नाहीं. त्यामुळें संख्याधिक्य म्हणजे नाममात्र संख्याधिक कीं आत्यंतिक संख्याधिक्य, या-विषयीं वाद करण्यास अवसर मिळतो. फाळणीमागील हेतु विचारांत घेतां असाच निष्कर्ष काढणें क्रमप्राप्त होतें की, 'संख्याधिक्य' याचा 'आत्यंतिक संख्याधिक्य' असाच अर्थ त्यांना अभिप्रेत असावा. अलग होण्यांत त्यांचा हाच

हेतु आहे कीं, त्यांच्या इच्छेनुसार विकसित होण्यास त्यांना अवसर मिळावा. याबद्दलचा त्यांचा युक्तिवाद असा आहे कीं, आम्ही एक संपूर्णतया भिन्न असें राष्ट्र आहोंत व धार्मिक, सांस्कृतिक व सामाजिक जीवन आणि दृष्टिकोन या बाबत आमचे विचार इतर कोणाशीहि मिळतेजुळते नाहींत. अर्थात् जेथें आपण सर्वसत्ताधीश असूं अशी एक मायभू आम्हांला आवश्यक आहे. जर नाममात्र बहुसंख्यत्व असेल, तर मुसलमानांना स्वेच्छेनुसार विकास करण्याची संधी मिळणार नाहीं. कारण तेथें अल्पसंख्य लोक प्रबळ असल्यामुळें ते मुसलमानांशीं एकजीव होण्यास तयार होणार नाहींत. इतकेंच नव्हे, तर आपल्या इच्छेनुसार आपला विकास साधण्याचा जन्मसिद्ध हक्क बजावण्यासाठीं ते सदैव तत्पर असतील. धर्मभिन्नता आणि तदनुषंगानें उद्भवणारी अलग संस्कृति, सामाजिक जीवन व दृष्टीकोन यांमुळें जर नाममात्र संख्याधिक्य असलेल्यांना सुद्धां विभिन्न मायभू असण्याचा हक्क पोंचतो, तर तोच हक्क नाममात्र अल्पसंख्य असलेल्यांना न्याय्यपणें कां पोहोंचूं नये ? हें हि लक्षांत ठेवलें पाहिजे कीं, वायव्येकडील प्रांतांतील परस्परांतील फरक ध्यानांत घेऊनच लीगच्या ठरावांत असें नमूद केलें आहे कीं, स्वतंत्र राज्यांतील हे घटक आपल्या प्रांतापुरते स्वायत्त व सार्वभौम असतील. एका मोठ्या स्वतंत्र राज्याचा घटक आपल्या प्रांतापुरता सार्वभौम कसा आणि किती प्रमाणांत होऊं शकतो, हा प्रश्न आपण क्षणभर बाजूला ठेवून त्या घटकांतील परस्पर-संबंध कसे राहतील याचा विचार केल्यास प्रत्येक घटकास आपल्या अंतर्गत राज्यकारभासाठीं स्वतःच्या सामग्रीवर अवलंबून रहावें लागेल यांत शंका नाहीं. हेंच दुसऱ्या शब्दांत सांगावयाचें झाल्यास असें म्हणतां येईल कीं, स्वतंत्र मुसलमानी राज्याची घटना जर लोकशाही-तत्त्वाप्रमाणें म्हणजे जाती-धर्म-वर्ण-निरपेक्ष पद्धतीनें चालणारी व लोकमता-नुवर्ति असेल, तर तिला नाममात्र संख्याधिकाऱ्याच्या जोरावर केवळ मुसलमानांच्याच कल्पनांप्रमाणें राज्यशकट हांकणें अशक्य नसलें, तरी व्यवहारतः दुर्घट होऊन बसेल. तेव्हां अगदीं न्याय्यपणें असा दावा मांडतां येईल कीं, सांप्रत पंजाब प्रांतांत मुसलमानी लोकसंख्या फक्त ५७ टक्के असल्यानें तो प्रांत लीगच्या

ठरावाच्या कसोटीस उतरत नाही. साहजिकच वायव्य-विभागांतील मुसलमानी राज्यांतील एक घटक बनविणें योग्य नव्हे व तें शक्यहि होणार नाही. अर्थात् मुसलमानी राज्यांत संपूर्ण प्रांताचा समावेश मुसलमानांचें अत्यधिक संख्या-धिक्य असल्यासच करावयाचा असें मानल्यास हाच एक निष्कर्ष निघतो. आणि याच कारणास्तव 'पंजाबी' यांनी आपल्या 'हिंदी राष्ट्रमंडळ' या पुस्तकांत व श्री. एम्. आर. टी. यांनी आपल्या लेखांत सर्व पंजाब प्रांताचा समावेश न करतां त्यांच्या दृष्टीनें जेथें मुसलमान अल्पसंख्य आहेत, तो भाग वगळून बाकीच्या प्रांताचा समावेश केलेला आहे.

“पंजाबमधून अंत्रालाविभाग आणि पूर्वेकडील शीख व हिंदू संस्थानें वगळलीं, तर पंजाबची लोकसंख्या २ कोटी ८५ लक्ष आहे ती २ कोटी १० लक्ष इतकी कमी होईल. परंतु मुसलमानांचें प्रमाण ५५ टक्क्यांवरून ७० टक्क्यांपर्यंत वाढेल. वायव्येकडील सर्व मुस्लिम विभाग घेतला तर हें प्रमाण याहूनहि अधिक भरेल. या सूचनेप्रमाणें पूर्व सरहद्दीची पुनर्रचना केली तर वायव्य-विभागां-तील ३ कोटी ५० लक्ष लोकसंख्येपैकीं मुसलमानांची संख्या २ कोटी ७० लक्ष भरेल व मुसलमानेतरांची संख्या ८० लक्ष होईल. मुसलमानांचें प्रमाण ७७ टक्के असेल, तर एक स्थिर सरकार कायमचें चालविण्याइतके ते पुरेसे समर्थ बनतील आणि ही लोकसंख्या इकडून तिकडे न हालवितां करतां येतील.”^१

“पंजाबच्या पूर्वसीमेचा प्रश्न महत्त्वाचा असून केव्हां तरी त्याबाबत मुसलमानांचा मतभेद होण्याचा संभव आहे. काहींचें मत असें पडेल कीं, यमुना नदी किंवा सिंधू व गंगा या नद्यांना विभक्त करणारा पाणलोट ही पूर्वेकडील नैसर्गिक सीमा समजावी, तर काहींजण पंजाबमधील अंत्रालाविभाग, होशियारपूर जिल्ह्याचा कांहीं भाग व कांग्रा जिल्ह्याचा हिंदु टापू त्यांतून गाळावा असें म्हणतील. यांपैकीं पहिल्या मतासंबंधीं असें म्हणतां येईल कीं, हिंदुस्थान व हिंदुस्थानचा पंजाब हा घटक यांना विभक्त करणारी यमुना नदी वा उपरोक्त पाणलोट या नैसर्गिक सीमा होऊं शकतात. परंतु प्रदेश वगळून सिंधु-

प्रदेशाचें संयुक्त राज्य स्थापण्याचा उद्देश मुसलमानांचे शेतकीविषयक, सांस्कृतिक आणि औद्योगिक हितसंबंधांचें रक्षण करणें हा असल्यानें वरीलप्रमाणें विभक्तीकरण केल्यास यमुना नदी वा तो पाणलोट हे आग्नेयेस दिल्ली ते अरवली पर्वत या दिशेनें जात असल्यानें आपला उद्देश सफल होणार नाही. कारण, त्यामुळे आमच्या प्रदेशांत चीफ कमिशनरचा दिल्ली हा प्रांत, अंबालाविभाग, हिंदूंचें पुष्कळ संख्याधिक्य असलेले प्रदेश हे समाविष्ट करावे लागतील, आणि त्यामुळे हिंदूंचें वाढलेलें संख्याप्रमाण आपणांस अर्थातच बाधक ठरेल. म्हणजे या सीमेमुळे हिंदु-हिंदुस्थानपासून सांस्कृतिक दृष्ट्या अलग होण्याचा आपला प्रयत्न सफल होणार नाही. शिवाय, हिंदुस्थानांतील हिंदूंकडे या हिंदूंचा निसर्गतःच ओढा असणार, त्यामुळे आपल्या अडचणी अधिकच वाढतील. या महत्त्वाच्या मुद्याचा विचार केल्यास कोठलाहि प्रबळ हिंदु टापू आपल्या विभागांत समाविष्ट करावयाचा नाही हें दुसरें मतच जास्त सुरक्षिततेचें ठरेल.”^१

“मुसलमानांनीं आतांपासूनच पंजाबच्या पूर्वसीमेबाबत करावयाच्या बदलाबद्दल नेट धरला पाहिजे व वरील हिंदू टापू त्यांतून गाळण्याच्या मागणीवरहि भर दिला पाहिजे.”^२

आणखी एका विचारसरणीबद्दल बोलावयाचें झाल्यास, ज्यांत मुसलमान बहुसंख्य नाहीत असा प्रदेश पाकिस्तानमध्ये समाविष्ट करावा, अशी मागणी कट्टर पाकिस्तानवालेमुद्दां न्याय्य म्हणून मागूं शकणार नाहीत. जर अशी एकादी मागणी करण्यांत आली तर तें लाहोर-ठरावाच्या “जेथें मुसलमानांचें संख्याधिक्य असेल” या शब्दांच्या तत्त्वाविरुद्ध ठरेल; इतकेंच नव्हे, तर मुसलमानेतरांवर मुसलमानी राज्य लादण्याचा हा डाव आहे, असा त्याचा सरळ अर्थ मुसलमानेतर करतील.

सर अब्दुल्ला हरून-कमिटीनें आपल्या योजनेंत वायव्य-मुस्लिम-राज्यांत

१. पंजाबी : कॉन्फेडरसी ऑफ इंडिया, पृ. २४३-४४.

२. उक्त ग्रंथ, पृ. २४६.

सर्वच्या सर्व पंजाबचा, इतकेंच नव्हे, तर दिल्लीप्रांत व अलीगढ जिल्ह्याचा कांहीं भाग यांचाहि समावेश केला आहे. सांस्कृतिक प्रदेशांत मुसलमानांचे हित-संबंध रक्षिण्यासाठीं हिंदुस्थानचे विभाग करावेत, असें मत प्रथम प्रतिपादन करणारे डॉ. सय्यद अब्दुल लतीफ हे १९४१ सालीं हरून यांच्या योजने-बद्दल लिहितात कीं:—

“कमिटीच्या रिपोर्टप्रमाणें वायव्य व पूर्व विभागांच्या ज्या चतुःसीमा ठरविण्यांत आल्या आहेत, त्या माझ्या दृष्टीनें असमाधानकारक आहेत. लाहोर—ठरावाचा हेतु एक एकजिनसी व भक्कम मुसलमानी राज्य असावें हा आहे. परंतु आपल्या कमिटीतील पंजाब व अलीगढचे सदस्य मूलतः मुसलमानेतर असलेल्या प्रदेशांबद्दलच्या आपल्या आक्रमक संकल्पामुळे काश्मीरपासून जेसलमीरपर्यंत आणि थेट अलीगढपर्यंतचा व बृहत्पंजाब, मुसलमानांचें प्रमाण त्यांत केवळ ५५ टक्के असूनहि समाविष्ट करण्यास उद्युक्त झाले आहेत. त्याच-प्रमाणें पूर्वेकडील विभागांत अखिल बंगाल व आसाम आणि बिहारचा एक जिल्हा, यांचा समावेश मुसलमानी प्रमाण ५४ टक्क्यांपर्यंत कमी होत असून-हि करूं इच्छितात. माझ्या अल्प मतीस अशा चतुःसीमा ठरविणें लाहोर—ठरावांतील साध्याच्या व तत्त्वाच्या विरुद्ध आहे असें वाटतें. कां कीं, ईशान्य-विभागांत ४६ टक्के व वायव्य-विभागांत ४२ टक्के मुसलमानेतर असतांना त्या शब्दांच्या कोठल्याहि अर्थानें त्याला मुसलमानी राज्य किंवा मुसलमानी टापू असेंहि म्हणतां येणार नाही. पंजाब, सिंध आणि युक्तप्रांतीय सदस्यांकडे ही गोष्ट सोपविली गेली असल्यानें मी या चतुःसीमांस जबाबदार नाहीं. जेथें निदान ८० टक्के बहुमत आहे अशा राज्यानांच मी माझीं मुसलमानी राज्यें असें नांव देईन. मग तीं लहान असेनात का.”

लीगच्या लाहोर—ठरावानुसार ती समिति मुस्लिम—लीगच्या परराष्ट्रीय उप-समितीचे अध्यक्ष हाजी सर अब्दुल्ला हरून, एम्. एल्. ए. यांनीं बनविली

होती व या समितीने आपला अहवाल अधिकृतरीत्या २३ डिसेंबर १९४०ला लीगच्या अध्यक्षांना सादर केला होता. तरीसुद्धां ज. जिनांनी ही योजना डॉ. लतीफ यांना लिहिलेल्या १५ मार्च १९४१च्या पत्रांत धिःकारलेली आहे. श्री. एम्. आर. टी. वा श्री. 'पंजाबी' या मुसलमानांचें हितसंबंध रक्षण करूं पाहणाऱ्यांच्या दृष्टीनें काय किंवा ज्या बहुसंख्य मुसलमानेतरांना मुस्लिम-राज्या-मध्ये समाविष्ट करण्याचा खटाटोप चालू आहे त्यांच्या दृष्टीनें पाहिलें काय, ज्या टापूमध्ये मुसलमान अल्पसंख्य आहेत तो टापू पाकिस्तानांत समाविष्ट करण्याची कल्पना, फाळणीची योजना मान्य केली तरीहि रास्त वा स्वीकारार्ह ठरत नाही. लाहोर-ठरावांतील मुख्य दृष्टि हीच असल्यानें पंजाबच्या परिस्थितीचा विचार करूं. आपल्याला असें आढळून येईल कीं, सिंध व बलुचिस्तान यांना जोडलेल्या पंजाबमधील मुलतान-विभागांत मुस्लिमांचें संख्या-धिक्याचें प्रमाण पुष्कळच म्हणजे ७५*४१ टक्के आहे. या विभागांतील प्रत्येक जिल्ह्यांत मुसलमानांचें संख्याधिक्य आहे. तेथील अत्युच्च प्रमाण डेरा गाझीखान या जिल्ह्यांत ८८*१९ टक्के आहे. आणि त्यांचें किमान प्रमाण ल्यालपूर जिल्ह्यांत ६२*८५ टक्के आहे. तसेंच वायव्य सरहद्द प्रांताशीं सलग असलेल्या रावळपिंडी विभागांत मुस्लिमांचें संख्याधिक्य पुष्कळच म्हणजे ८५*५२ टक्के आहे. अटक जिल्ह्यांत तें अत्युच्च म्हणजे ९०*४२ आहे. आणि रावळपिंडी जिल्ह्यांत किमान म्हणजे ८० टक्के आहे. तेव्हां परिणामीं जर फाळणी व्हावयाचीच असेल, तर हे दोन्ही विभाग वायव्येच्या राज्यांत लाहोरच्या ठरावानुसार समाविष्ट करतां येतील.

लाहोर-विभागांतील परिस्थिति जरा गुंतागुंतीची आहे. सर्व विभागांत मिळून मुसलमानांचें प्रमाण शेंकडा ५८*१८ आहे. अर्थात् हें प्रमाण प्रचंड नाही आणि म्हणून हा मुसलमानी प्रदेश असें अधिकारवाणीनें लीगला म्हणतां येणार नाही. गुरुदासपूर जिल्ह्यांत मुसलमानांचें प्रमाण जवळजवळ समान म्हणजे ५१*१४ टक्के आहे, तर अमृतसर जिल्ह्यांत ते अल्पसंख्य आहेत. या विभागांत गुजरानवाला जिल्ह्यांत त्यांचें प्रमाण अत्युच्च म्हणजे शेंकडा ७०*४५ आहे. लाहोर, सियाल-

कोट आणि शेखपुरा जिल्ह्यांत हें प्रमाण अनुक्रमें शेंकडा ६०·६२, ६२·०९, व ६३·६२ आहे. वरील कसोटीनुसार कोठल्याहि परिस्थितींत, मुसलमांचें अल्पसंख्यत्व असल्यानें अमृतसर जिल्ह्याचा मुसलमानी प्रदेश म्हणून उल्लेख करतां येणार नाही. गुरुदासपूरवर दोघेंहि आपला अधिकार औचित्यानें सांगू शकतील. मुसलमानांचें प्रमाण बरेंच मोठें पाहिजे असा जर आग्रह धरला नाही, आणि अधिकांश संख्या हीच जर एक कसोटी असेल, तर ६० ते ७० टक्के प्रमाण असलेल्या इतर जिल्ह्यांची मुसलमानी टापूंत गणना करतां येईल.

जलंदर विभाग नेमका कोठें बसतो हें अगदी स्पष्ट आहे. येथें मुसलमानांचें प्रमाण फक्त ३४·५३ टक्के इतकेंच आहे. शिवाय येथील कोठल्याहि जिल्ह्यांत ते बहुसंख्य नाहीत. त्यांचें अत्युच्च प्रमाण जलंदर जिल्ह्यांत ४५·२३ टक्के व किमान प्रमाण कांग्रा जिल्ह्यांत ४·८१ टक्के आहे. सर्व विभाग घेतला तरी केवळ हिंदूंचें प्रमाण ३५·८७ म्हणजे मुसलमानांच्या ३४·५३ टक्क्यांपेक्षाहि जास्त आहे. मात्र या भागांतील पांच जिल्ह्यांपैकी जलंदर व फेरोझपूर यांत मुसलमानांचें प्रमाण जास्त म्हणजे अनुक्रमें ४५·२३ व ४५·०७ आहे. परंतु या जिल्ह्यांतहि एकंदरीत ते अल्पसंख्य आहेत. तेव्हां लीगच्या ठरावाच्या कसोटीस जलंदर विभाग उतरत नाही. शिवाय लाहोर-विभागामुळे यांतील जिल्हे रावळपिंडी व मुलतान विभागांतील जिल्ह्यांपासून अलग झाले आहेत.

अंबाला-विभागांत मुसलमानांचें प्रमाण फक्त २८·०७ टक्के इतकें आहे. गुरगांव जिल्ह्यांत त्यांचें प्रमाण अत्युच्च म्हणजे ३३·५६ टक्के आहे. याच्या उलट हिंदूंचें प्रमाण सर्व विभागांत ६६·०१ टक्के आहे. त्यांचें कमाल प्रमाण रोहटक जिल्ह्यांत ८१·६१ टक्के व किमान प्रमाण अंबाला जिल्ह्यांत ४८·४० टक्के आहे. तेव्हां लीगच्याच ठरावानुसार हा विभाग किंवा यांतील कोणताहि जिल्हा वायव्येच्या मुसलमानी स्वतंत्र राज्यांत समाविष्ट करतां येणार नाही.

आतां आपण सर्व वायव्य-विभागाचा विचार करूं. वर सांगितलेले भाग वगळून पुढीलप्रमाणें परिस्थिति असल्याचें दृष्टोत्पत्तीस येईल:—

कोष्टक १३.

प्रांत	एकूण लोकसंख्या	मुस्लिम संख्या	मुस्लिमांचें शें. प्रमाण.
सिंध	४५,३५,००८	३२,०८,३२५	७०.७५
वायव्य सरहद्द	३०,३८,०६७	२७,८८,७९७	९१.७९
बलुचिस्तान	५,०१,६३१	४,३८,९३०	८७.५१
पंजाब (अंबाला, जलंदर विभाग आणि अमृतसर जिल्हा वगळून)	१,६८,७०,९००	१,२३,६३,६६९	७३.२८
वायव्य टापूतील एकूण संख्या	२,४९,४५,६०६	१,८७,९९,७२१	७५.३६

पंजाबमधील मुसलमानेतर बहुसंख्य भाग न वगळल्यास वायव्येच्या मुसल-
मानी राज्यांत ३,६४,९३,५२५ लोकसंख्येपैकीं मुसलमानांची संख्या २,२६,-
५३,२९४ किंवा ६२.०७ टक्के राहिल. फक्त येवढेंच संख्याधिक्य असतांना
अशा टापूस 'मुसलमानी' टापू म्हणतां येईल कीं काय याची शंका वाटते.

आतां आपण पूर्वेच्या टापूकडे वळूं. प्रथम बंगाल घेऊं:-

१४ व्या कोष्टकाकडे दृष्टिक्षेप टाकल्यास असें दिसून येईल कीं, बरदान
विभागांत मुसलमान अगदीं अल्पसंख्य म्हणजे त्या विभागाच्या लोकसंख्ये-
पैकीं शेंकडा १३.९० आहेत. त्यांतील अत्युच्च प्रमाण २७.४१ टक्के व किमान
प्रमाण ४.३१ टक्के आहे. आणि या विभागांतील सर्व जिल्ह्यांच्या चहूंबाजूस
मुसलमानेतरांची बहुसंख्या असलेले बिहार, बंगाल व ओरिसाचे जिल्हे आहेत.
याला अपवाद फक्त बिरभूमा व बरदान या एका बाजूस बंगालचे मुसलमानी
बहुसंख्य जिल्हे असलेल्यांचा आहे. परंतु या अपवादभूत जिल्ह्यांच्या इतर
बाजूंनासुद्धां मुसलमानेतर बहुसंख्य जिल्हेच आहेत. अर्थात् पूर्वेच्या मुसलमानी
राज्यांत हा विभाग लाहोर-ठरावान्वयें बसूं शकत नाही.

कलकत्ता धरून प्रेसिडेन्सी विभागांत मुसलमान अल्पसंख्य आहेत. कारण

तेथें त्यांचें प्रमाण फक्त ४४.५६ आहे. या उलट, हिंदूंचें प्रमाण ५३.७० आहे. परंतु यांतील कांहीं जिल्ह्यांतून मुसलमानांचें संख्याधिक्य आहे. उदा० नादिया, मुर्शिदाबाद व जेसोर या जिल्ह्यांत त्यांचें प्रमाण अनुक्रमें शेंकडा ६१.२६, ५६.५५ व ६०.२१ आहे. २४ परगणे व खुलना या जिल्ह्यांत त्यांचें प्रमाण अनुक्रमें शेंकडा ३२.४७ व ४९.३६ असून केवळ हिंदूंचें प्रमाण अनुक्रमें शेंकडा ६५.३२ व ५०.३१ आहे. कलकत्त्यांत मुसलमानांचें प्रमाण फक्त २३.५९ टक्के किंवा एक चतुर्थांशापेक्षांहि कमी आहे, तर तेथें हिंदूंचें प्रमाण ७२.६२ टक्के आहे. लोकसंख्येच्या दृष्टीनें सर्व विभागाचा मुस्लिम प्रदेशांत समावेश होऊं शकणार नाहीं; आणि जिल्हावार समावेश करावयाचा झाल्यास त्यांतून २४ परगणे, कलकत्ता, व खुलना हे जिल्हे गाळावे लागतील. कलकत्त्याचा विचार करावयाचा झाल्यास कितीहि प्रादेशिक फेरफार केला तरी, त्याचे सर्व बाजूस मुसलमानेतर टापू असल्यानें त्याचा समावेश मुसलमानी प्रदेशांत करतां येणार नाहीं.

राजशाही—विभागांत जालपैगुरी व दार्जीलिंग या जिल्ह्यांत मुसलमानांचें प्रमाण पुष्कळ कमी म्हणजे अनुक्रमें शेंकडा २३.०८ व २.४२ आहे, तर दिनाजपूर या सीमेवरील जिल्ह्यांत ५०.१९ टक्के मुस्लिम लोकसंख्या आहे. यांतील इतर जिल्ह्यांत मुसलमानांचें संख्याधिक्य आहे. त्यांचें अत्युच्च प्रमाण बोघ्रा जिल्ह्यांत ८३.९३ टक्के व किमान प्रमाण माल्दा जिल्ह्यांत ५६.७८ टक्के असें आहे. तेव्हां जालपैगुरी दार्जीलिंग हे जिल्हे व ५० टक्के संख्या असलेला दिनाजपूर जिल्हा यांचा 'मुसलमानी' टापूंत समावेश करणें अनुचित होईल.

डाक्का—विभागाची परिस्थिति याचे उलट आहे. तेथें मुसलमानांचें प्रमाण शेंकडा ७१.५९ आहे, आणि यांतील प्रत्येक जिल्ह्यांत त्यांचें संख्याधिक्य आहे. त्यांचें अत्युच्च प्रमाण मैनसिंग जिल्ह्यांत ७७.४४ व किमान प्रमाण फरीदपूर जिल्ह्यांत शेंकडा ६४.७८ असें आहे.

चितागांग—विभागांतहि मुसलमानांचें प्रमाण शेंकडा ७५.४० असल्यानें

त्यांचें संख्याधिक्य आहे. चितागांगच्या टेकाड टापूतील २८४ हें त्यांचें प्रमाण सोडल्यास बाकी सर्व जिल्ह्यांत ते बहुसंख्य आहेत. या टेकाड टापूत वन्य जातींचें शेंकडा ९४४७ इतकें संख्याधिक्य आहे.

सध्यांच्या संपूर्ण बंगाल इलाख्याचा विचार केल्यास बरद्दान, प्रेसिडेन्सी, राजशाही, डाक्का व चितागांग असे पांच विभाग त्यांत येतात व प्रांतांतील मुसलमानांचें प्रमाण शेंकडा ५४७३ भरतें. अर्थात्च इतकें नाममात्र संख्या-धिक्य असतांना त्याचा 'मुसलमानी' प्रदेश म्हणून निर्देश करून स्वतंत्र मुसल-मानी राज्याचा दर्जा त्याला देऊं पाहणें अन्याय्य होईल. यामुळें या राज्यांत कोठल्याहि स्थायी सरकारची प्रस्थापना करणें अशक्यप्राय होईल. आणि युगानुयुगें हिंदुस्थानशीं एकजीव होऊन राहिलेल्या या प्रांताचे विभक्तीकरणा-सारख्या प्रश्नावर मूलगामी मतभेद असतांना खंड पाडण्याचा अट्टाहास केवळ ५४७३ टक्के संख्याधिक्य असलेल्यांनीं कां घरावा, याचें कांहींच कारण दिसत नाही.

जर आपण जिल्हावार पाहिलें, तर मुसलमानी विभागांतून बरद्दान विभागाचे सर्व जिल्हे, २४ परगणे, व खुलना, कलकत्ता हे प्रेसिडेन्सी विभागाचे जिल्हे, आणि जालपैगुरी व दार्जीलिंग हे जिल्हे वगळावे लागतील. तसेंच वर सांगि-तल्याप्रमाणें जवळजवळ समप्रमाण असलेल्या दिनाजपूर जिल्ह्यावर दोन्ही पक्ष आपला हक्क सांगूं शकतील. राजशाही-विभागांतील बाकीचे जिल्हे तसेंच डाक्का व चितागांग विभागांतील जिल्हे-चितागांगचा टेकाड टापू सोडून-वांचा मुसलमानांचें संख्याधिक्य असल्यानें मुसलमानी राज्यांत समावेश करणें लीगच्या ठरावाप्रमाणें शक्य आहे.

समजा, दिनाजपूर जिल्हा व चितागांगचा टेकाड टापू यांचा मुसलमानी राज्यांत समावेश केल्या तर बंगालमधील जिल्ह्यांची काय स्थिति राहील, तें १४ व्या कोष्टकावरून दिसून येईल.

जर या भागांचा मुसलमानी राज्यांत समावेश केला नाही, तर परिस्थि-तींत कांहीं प्रमाणांत बदल होईल.

वर सांगितल्याप्रमाणें मुसलमानी विभागामध्ये लोकसंख्येतील मुसलमानांचें प्रमाण ७०*०९ टक्के, हिंदूंचें प्रमाण २७*७९ टक्के व वन्य जातींचें प्रमाण १*७२ टक्के राहिल. मुसलमानेतर प्रदेशांत हिंदू ७०*७० टक्के वा मुसलमानी विभागांतील मुसलमानांच्या प्रमाणापेक्षां किंचित् जास्त, मुसलमान २२*२१ टक्के वा मुसलमानी विभागांतील हिंदूंच्या प्रमाणापेक्षां बरेच कमी व वन्य जाती ६*११ टक्के असें लोकसंख्येतील प्रमाण राहिल. सर्व प्रांतांतील वन्य जातींची लोकसंख्या १८,८९,३८९ किंवा ३*१३ टक्के आहे. परंतु त्यांचा विचार नंतर करूं. कारण आसाममध्येहि हाच प्रश्न जास्त प्रामुख्याने निर्माण होणार आहे. म्हणून आसाममधील आंकड्यांचा विचार करतांनाच बंगालच्या या प्रश्नाचा विचार करणें जास्त सोयीचें होईल.

आतां आपण आसामची काय परिस्थिति आहे तें पाहूं या. पुढील पृष्ठांवर दिलेल्या १५ व्या व १६ व्या कोष्टकाकडे पाहतां कोणत्या मुद्द्यांवर आसाम हा मुसलमानी टापू आहे असें म्हटलें जातें तें समजत नाहीं. सर्व प्रांतांत मुसलमानांची संख्या फक्त ३३*७३ टक्के आहे. तर हिंदूंची संख्या ४१*२९ टक्के आहे. जिल्ह्यांची परिस्थिति पाहिल्यास फक्त सिल्हेट या जिल्ह्यांतच मुसलमान बहुसंख्य असून तेथें त्यांचें प्रमाण ६०*७१ आहे. दुसऱ्या कोणत्याहि जिल्ह्यांत ते बहुसंख्य नाहीत. काचर आणि गोलपारा या जिल्ह्यांत मात्र अनुक्रमें ३६*३३ टक्के व ४६*२३ टक्के म्हणजे इतर जातींच्या मानानें भरभक्कम आहेत. फार तर सिल्हेट हा एकच जिल्हा मुसलमानी संख्याधिक्य असलेला असा आहे. परंतु त्यांत असलेलें ६०*७१ टक्के हें प्रमाण कांहीं प्रचंड नव्हे. कांहीं लहानलहान जिल्ह्यांतून केवळ वन्य जातींचेंच संख्याधिक्य आहे आणि तसें जेथें नाहीं, तेथें हिंदू व वन्य जाती मिळून मुसलमानेतरांचें मोठें संख्याधिक्य भरतें. प्रांताच्या चौदापैकीं आठ जिल्ह्यांत मुसलमानांचें प्रमाण शेंकडा पांचाहून कमी असून त्यांतील तीन जिल्ह्यांत तर तें शेंकडा एकसुद्धां नाहीं. मुस्लिम-लीग ही अमुक एक भाग मुसलमानी आहे असा दावा तेथील मुसलमानांच्या संख्याधिकाऱ्याच्या जोरावरच मांडीत असल्यानें, केवळ एक जमात या दृष्टीनें त्यांचें प्रमाण कांहीं भागांत सर्वांत जास्त

कोष्टक १५.

सर्मा व्हॅली आणि क्षेत्रफल
हिल डिव्हिजन चौ. मै.

ए. लोकसंख्या

मुस्लिम

हिंदू

ख्रिस्ती

वन्य

इतर

काचार ३,८६२ ६,४१,१८१ २,३२,९५० (३६*३३) २,२५,८१६ (०*६२) ३,९७९ (०*०३) १७२

सिल्वेट ५,४७८ ३१,१६,६०२ १८,९२,११७ (६०*७१) ११,४९,५१४ (०*०९) ३,०५५ (०*०६) २,००९

खासी व जयं-
तिया टेकड्या
नागा टेकड्या २,३५३ १,१८,६६५ १,५५५ (१*३१) १२,७३९ (०*३६) ४२४ (०*३२) ३८०

लुशाई टेकड्या ४,२८९ १,८९,६४१ ५३१ (०*२८) ४,१९८ (०*०२) ३० (०*०६) ११६

एकूण ८,१४२ १,५२,७८६ १०१ (०*०६) २,४४७ (०*०३) ५१ (२*०६) ३,१४५

एकूण २४,१२४ ४२,१८,८७५ २१,२७,२५४ (५०*४२) १३,९४,७१४ (३३*०६) ७,५३९ (०*१८) ५,८२२ (०*१४)

भासास-व्हेली-विभाग

गोलपारा	३,९६९	१०,१४,२८५	४,६८,९२४ (४६*२३)	३,०६,२२३ (३०*१९)	२८५ (०*०३)	२,३७,९९३ (२३*४६)	८६० (०*०८)
कामरूप	३,८४०	१२,६४,२००	३,६७,५२२ (२९*०७)	६,९६,५४९ (५५*०९)	१,१६८ (०*०९)	१,९७,९२६ (१५*६५)	१०,३५ (०*०८)
द्वारंग	२,८०४	७,३६,७९१	१,२०,९९५ (१६*४२)	३,४७,७५८ (४७*१९)	६,६४३ (०*९०)	२,६०,७४८ (३५*३८)	६४७ (०*०९)
नौगांग	३,८९८	७,१०,८००	२,५०,११३ (३५*१८)	२,८८,३५१ (४०*५६)	४,१४७ (०*५८)	१,६६,५२५ (२३*४२)	१,६६४ (०*२३)
शिबसागर	५,१२८	१०,७४,७४१	५१,७६९ (४*८१)	६,४३,१९१ (५९*८४)	१५,७०७ (१*४६)	३,६०,७६८ (३३*५६)	३,३०६ (०*३१)
लखीमपूर	४,१५६	८,९४,८४२	४४,५७९ (४*९८)	५,०१,०३६ (५५*९८)	४,७४५ (०*५३)	३,३५,२३० (३७*४६)	९,२५२ (१*०३)
गारो टेकड्या	३,१५२	३,२३,५६९	१०,३९८ (४*६५)	१४,३०७ (६*३९)	२९, (०*०१)	१,९८,४७४ (८८*७७)	३६१ (०*१६)
एकूण	२६,९४७	५९,१९,२२८	१३,१४,३०० (२२*१२)	२७,९७,४१५ (४७*२६)	३२,७२५ (०*५५)	१७,५७,६४४ (२९*७०)	१७,१२५ (०*२९)

(कोष्टक १५ चालू)

सादिया सरहद्द टापू	३,३०९	६०,११८	८६४ (१*४३)	१८,५०६ (३०*७८)	५१६ (०*८६)	३९,९७४ (६६*४९)	२५८ (०*४३)
बालीबारा सरहद्द टापू	५७१	६,५१२	६१ (०*९४)	२,५८८ (३९*७४)	३१ (०*४८)	३,८१२ (५८*५३)	२० (०*३१)
एकूण आसाम	५४,९५१	१,०२,०४,७३३	३४,४२,४७९ (३३*७३)	४२,१३,२२३ (४१*२९)	४०,८१० (०*४०)	२४,८४,९९६ (२४*३५)	२३,२२५ (०*२३)

कोष्टक १६.

आसाममधील मुसलमानी व मुसलमानेतर जिल्हे

विभाग किंवा जिल्हे	क्षेत्रफळ चौ. मै.	ए. लोकसंख्या	मुसलमान	हिंदू	ख्रिस्ती	वन्य	इतर	एकूण मुसलमानेतर
मुसलमानी प्रदेश सिल्व्हेट जि.	५,४७८	३१,१६,६०२	१८,९२,११७ (६०*७१)	११,४९,५१४ (३६*८८)	३,०५५ (०*०९)	६९,९०७ (२*२४)	२,००९ (०*०६)	१२,२४,४८५ (३९*२७)
मुसलमानेतर प्र. सि. जि. सोझन सर्व आसाम	४९,४७३	७०,८८,१३१	१५,५०,३६२ (२१*८७)	३०,६३,७०९ (४३*२२)	३७,७५५ (०*५३)	२४,१५,०८९ (२४*०७)	२१,२१६ (०*३०)	५५,३७,७६९ (७८*१३)

असलें, तरी जेथें त्यांचें निर्विवाद संख्याधिक्य नाही तेंथें तिचा हा दावा टिकणार नाही. दुसऱ्या कोणत्याहि जमातीने आपण निराळी जमात आहोंत या तत्वावर विभक्तीकरणाची मागणी केलेली नाही; इतकेंच नव्हे, तर या कल्पनेलाहि सर्वांचा विरोध आहे. म्हणून लीगला अशी मागणी करावयाची असेल, तर ती मुसलमानांच्या संख्याधिकाऱ्यांच्या जोरावरच करतां येईल.

याबाबत वन्य जातीची काय स्थिति आहे. हें पाहणें आवश्यक ठरेल. पुढील पृष्ठावरील १७ व्या कोष्टकावरून त्यांतील लोकांचा धर्म कोणता हें लक्षांत न घेतां त्यांच्या मूळ वन्य जातीच शिरगणतींत ध्यानांत घेतल्या गेल्यामुळे हिंदूचें कसे नुकसान झालें आहे तें दिसून येईल.

तसेंच प्रांतांतील मुसलमानांची लोकसंख्या कशी वाढत गेली तेंहि आपणांस कळून येईल. हें ध्यानांत येण्याजोगें आहे कीं जी लोकसंख्या १९३१ सालीं ब्रि. आसाममध्ये ५७*२० टक्के होती, ती १९४१ सालीं ४१*२९ पर्यंत कमी झाली; व संस्थानें मिळून सर्व आसाममध्ये जी ५६*२८ होती, ती ४१*५४ पर्यंत खालीं आली. या उलट, वन्य जातींची संख्या ब्रि. आसाममध्ये ८*२५ टक्क्यांवरून २४*३५ टक्क्यांपर्यंत आणि सर्व आसाममध्ये १०*७३ टक्क्यांवरून २५*८४ टक्क्यांपर्यंत वाढली. ही येवढी तफावत एकदम दहा वर्षांत कशी पडली याचें स्पष्टीकरण १९४१ च्या शिरगणतीचे आसामचे सुपरिंटेंडेंट श्री. के. डब्ल्यू. पी. मरार यांनीं केलें आहे:

“मुख्य मुद्दा असा आहे कीं, या कोष्टकांत त्यांचा धर्म न दाखवितां त्यांची मूळ वन्य जात दाखाविण्यांत आली आहे. आम्हांला अधिक वेळेची वा पैशाची सवलत असती, तर तपशील देऊन या शिरगणतीचा दुवा १९३१ च्या शिरगणतीशीं जोडतां आला असता. परंतु या अपुन्या शिरगणतीमुळे तें शक्य झालें नाही. जात व धर्म हे जवळजवळ एकच अतएव अविभाज्य आहेत, असें पुष्कळांना वाटतें व बहुधा तसें असतेंहि. परंतु वन्य जातींत असे भेद असूं शकतात. म्हणून सध्यांच्या शिरगणतींत त्यांची गणना धर्मवार न करतां जातवार करण्यांत आली आहे. उदाहरणार्थ, आतांपर्यंत ‘खासी’ या वन्य जातीचे

कोष्ठक १७.

१९०१, ११, २१, ३१ व ४१ मधील शिरगणतीनुसार जातवारी

(आंकडे दशसहस्रांत आहेत)

ग्रान्त	एकूण लोकसंख्या	१९४१	१९३१	१९२१	१९११	१९०१
ब्रिटिश आसाम	१,०२,०४,७३३	४,१२९	५,७२०	५,४३३	५,४१८	५,५७८
		हिंदू	३,३७३	३,१९६	२,८९८	२,६८९
		मुसलमान	२,४३५	८२५	१,४७९	१,६५२
		वन्य				
आसामी संख्यां	७,२५,६५५	४,५१६	४,३६२	५,९९४	५,८१६	५,९९६
		हिंदू	४३६	३९३	४५५	३६५
		मुसलमान	४,६७४	४,४९१	३,४३३	३,६३२
		वन्य				
एकूण आसाम	१,०९,३०,३८८	४,१५४	५,६२८	५,४६१	५,४३८	५,५९८
		हिंदू	३,१७८	३,००७	२,७७८	२,५८१
		मुसलमान	२,५८४	१,०७३	१,५७३	१,७४४
		वन्य				

लोक हिंदू, मुसलमान, खिस्ती किंवा वन्य यांविशीं कोठल्याहि धर्माचे म्हणून गणले जात; परंतु यावेळीं मात्र त्या सर्वांचा 'खासी' जातींतच समावेश करण्यांत आला आहे. खिश्चनांचें खूपच प्रमाण आणि हिंदू व बौद्ध यांचें कांहीं प्रमाण या शिरगणतींत घटल्याचें दिसतें. त्याचें कारण मुख्यतः हेंच आहे. परंतु त्याच गणतींत वन्य जातींची लोकसंख्या वाढलेली दिसते...वर दिलेल्या गोष्टींचा विचार करून जर या आंकड्यांकडे आपण दृष्टि फेंकली, तर कोठल्याहि 'भयंकर' घटना निर्माण झालेल्या नाहींत हें दिसून येईल. सर्व जातींची संख्या नैसर्गिकपणें वाढीकडे झुकल्याचेंच दिसून येईल. म्हणून देशांतरामुळे झालेले फरक सोडल्यास प्रांतांतील जातींचें प्रमाण जवळजवळ पूर्वीप्रमाणेंच राहिल्याचें दिसेल.

“हिंदू वा खिश्चन यांना हुसकून देण्याचा येथें प्रश्न नाहीं. खिश्चनांबद्दल एक वेगळी टिप्पणी पुढें येईलच. हिंदूंचें प्रमाण तर पूर्वीप्रमाणेंच राहिलें आहे. वन्य जातींची धर्म व जात या सदरांत वेगळी नोंद न करतां १९३१ प्रमाणेंच गणती केली असती, तर प्रांतांतील या महत्त्वाच्या जमातींची गणना नेमकी किती आहे तें सांगतां आलें नसतें. त्यांची गणना ही आसाममध्ये एक महत्त्वाची गोष्ट होय. कारण यापुढें त्यांचेसाठीं खूप मोठ्या प्रमाणांत जमिनी राखून ठेवण्यांत येणार आहेत.”^१

जर वन्य जातींची नोंद करून त्यांची धर्मवार नोंदणी करण्यांत आली असती, तर आमचें कांहीं म्हणणें नव्हतें. शिरगणतीचे अधिकारी म्हणतात, “हिंदूंचें प्रमाण पूर्वीसारखेंच आहे.” परंतु त्यांचा आंकडा व प्रमाण काय आहे हें पाहण्यासाठीं कोष्टकाकडे नजर टाकल्यास, परिस्थिति आहे त्यापेक्षां कांहीं वेगळी दिसून येते !

खिस्ती व हिंदू लोकसंख्येत आलेल्या या घटीबद्दल वरीलप्रमाणें विवरण केल्यावर १९४१ च्या अपुन्या शिरगणतींतसुद्धां त्यांचा आंकडा काय आहे हें नक्की करण्याचा त्यांनीं शक्य तो प्रयत्न केला आहे. संस्थानांसहित सर्व आसामचा आंकडा अंदाजे ३,८६,००० असावा असे त्यांनीं लिहिलें आहे. अवि-

१. हिंदुस्थानची शिरगणती, १९४१, खंड ९ वा : आसाम, पृ. २१-२२ वरील कोष्टकें.

कृत गणतीत मात्र हा आंकडा ६७,१८४ आहे. म्हणून त्यांच्या आंकड्यांत अंदाजे ३,१९,००० चा फरक पडला असावा असे १९४१ च्या शिरगणतीच्या आधारे त्यांचे मत आहे. ख्रिस्ती लोकांची संख्या सामान्यपणे किती असावी हे त्यांनी लिहिले आहे. हिंदूंनाच मात्र संख्या न देतां “हिंदूंची संख्या सामान्यतः तितक्याच प्रमाणांत आहे” येवढ्या शेंक्यावरच त्यांनी काम भागविले आहे.

१९४१ सालांतील हिंदी शिरगणतीचे प्रमुख अधिकारी मि. एम्. डब्ल्यू. एम्. यीट्स हे वन्य जातींची नोंद धार्मिक पायावर न करतां त्यांच्या मूळ जातीप्रमाणेच करण्याची काय आवश्यकता आहे, हे समजावून सांगतांना पुढे लिहितात, ‘वस्तुस्थिति अशी आहे की, मुसलमान, ख्रिस्ती या धर्मांत आणि इतर धर्मांत अशी एक तटबंदी आहे की, जी धर्मांतरित इसमास ओलांडावीच लागते. परंतु सामान्यतः वन्यधर्म म्हणून ज्यांचा मोघमपणे उल्लेख करण्यांत येतो ते धर्म व सर्वसमावेशक हिंदुधर्म यांच्यांत अशी तफावत नाही. या दोहोंत फक्त बरेचसे अंतर आहे. आणि एकाद्या वन्य जातींतला मनुष्य जेव्हां हिंदुधर्माच्या कोणत्या तरी जातींत धर्मांतरित होतो, तेव्हां त्यास कोणत्याहि एका विशिष्ट मतपंथाचा स्वीकार करावा न लागतां अथवा लोकसंख्येतील एकाद्या विशिष्ट गटांत जाऊन बसावे न लागतां फक्त आपला मूळचा धर्म आणि हिंदुधर्म यांतील अंतर तोडावे लागते.

“हे संक्रमण होण्यास पुष्कळ म्हणजे जवळजवळ एका पिढीहूनहि अधिक काल लागतो. आणि संक्रमणाची ही प्रक्रिया कोठल्या विशिष्ट कालांत किंवा पिढींत पूर्ण झाली, हे फक्त एकाद्या तज्ज्ञालाच सांगतां येईल.... म्हणून हे सर्व लक्षांत घेऊनच, जातवारी व त्याप्रमाणे यांच्या कोष्टकांचे परीक्षण केले पाहिजे. त्या दृष्टीने ब्रिटिश हिंदुस्थानांत ६४ $\frac{१}{२}$ टक्के हिंदू, २७ टक्के मुसलमान व १ टक्का ख्रिस्ती आणि ५ $\frac{१}{२}$ टक्के वन्यजाती असे प्रमाण होईल. या ५ $\frac{१}{२}$ टक्के वन्य जातीपैकीं सुमारे एकवीसांश संख्या ख्रिस्ती लोकांची भरेल. बाकीचे सर्व थोड्याफार प्रमाणांत बहुसंख्य हिंदूंनीं समरस झाले आहेत असे म्हटल्यास

वावगें होणार नाही. एकीकडे त्यांचे वन्य आचार पूर्ववत् चालू आहेत, तर दुसरीकडे त्यांचें हिंदुधर्माशीं पूर्ण संमीलन झालें आहे; आणि दरम्यानचे लोक संक्रमणाच्या हरएक टप्प्यावर उभे असल्याचें दिसून येतें. अर्थात् याचें प्रमाण प्रांताप्रांतांतून वेगवेगळे असून त्याबाबतचा अंदाज स्थानिक परिस्थिति पाहून करावयाचा आहे, हें मी सांगितलेंच आहे.”^१

पुढें ते लिहितात, “वन्य जातींचा प्रश्न सोडल्यास बंगालमधील हिंदु-मुसलमानांचें प्रमाण १९३१ पासून सामान्यतः कायम राहिलें आहे. बिहार, मध्य-प्रांत व आसाम येथे हा वन्यजातीसंबंधीचा प्रश्न उद्भवतो ही गोष्ट खरी. परंतु वन्य जातींची वर्गवारी १९३१ प्रमाणें करावयाचें ठरविल्यास हिंदूंचें प्रमाण अगदीं अल्प अंशानेंच कमी झाल्याचें दिसून येईल”^२

वन्य जातींचें साम्य हिंदूंशींच जास्त आहे, असें अधिकारी लोकांचें मत आहे आणि हें संक्रमण आज हजारों वर्षे प्रचंड प्रमाणावर चालू आहे. वन्य जातींची हिंदूंत समाविष्ट होण्याची ही क्रिया पूर्वापार अखंडपणें चालत आली आहे आणि आज ती जवळजवळ संपूर्णवस्थेप्रत पोचली आहे. तेव्हां अगदीं न्याय्यपणें त्या सर्वांची, निदान १९४१ पूर्वी हिंदूंत गणल्या गेलेल्या सर्वांची, गणना हिंदू म्हणूनच व्हावयास पाहिजे होती.

मि. व्हेरियर एल्विन्, एम्. ए. हे आज अनेक वर्षे मध्यप्रांतांतील वन्य जातींत राहून त्यांचा व त्यांच्या संस्कृतीचा सखोल अभ्यास करीत आहेत. ते १९४४ सालच्या दिल्ली येथे भरलेल्या इंडियन् सायन्स काँग्रेसच्या ३१ व्या बैठकीच्या मानवशास्त्र व पुराणवस्तुशास्त्र या विभागाचे अध्यक्ष होते. त्यांनीं आपल्या अध्यक्षीय भाषणासाठीं “मानवशास्त्रांतील सत्यकथन” हा विषय निवडला होता व मानवशास्त्र हिंदुस्थानांत प्रस्थापित व्हावें यासाठीं सर्व तद्-विषयक संशोधनामध्ये अत्यंत कांटेकोरपणें सत्यपालन करण्याच्या आवश्यकतेवर त्यांनीं भर दिला. ते म्हणाले, “या गोष्टीवर भर दिलाच पाहिजे. कारण

१. हिंदुस्थानची शिरगणती, १९४१, खंड १ला: हिंदुस्थान, पृ. २८-२९.

२. उक्त ग्रंथ, पृ. ३०.

मानवशास्त्राकडे हिंदुस्थानांत संशयित दृष्टीने पाहिले जाते. याचीं कारणे अनेक आहेत. यांपैकीं एक असें कीं, कांहीं पंडितांनीं आणि राजकीय कार्यकर्त्यांनीं शिरगणतीच्या वेळीं हिंदूंपासून वन्य जातींना वेगळें काढण्याचा प्रयत्न केला आहे. त्यामुळे पुष्कळांची समजूत अशी झाली कीं, विज्ञानशास्त्राचा उपयोग राजकीय आणि जातीय ध्येयांसाठीं केला जातो. यापूर्वीं शिरगणतीच्या अधिकाऱ्यांनीं वन्यधर्म व हिंदुधर्म हे पृथक् आहेत असें मानण्याची प्रवृत्ति दाखविली. तदनंतर वन्यधर्मीय असा शब्दप्रयोग उपयोगांत येऊं लागला. त्यासाठीं त्या लोकांना 'तुम्ही हिंदू देव मानतां कीं वन्य देव मानतां' असें विचारण्यांत येई. पण हा प्रश्न निरर्थक होता. कारण, ज्यास धर्मशास्त्रवेत्ता वन्य म्हणेल, असा पुष्कळ भाग खुद्द हिंदुधर्मांत असल्यानें निदान दक्षिण भारतांतील अनेक वन्य जातींचा धर्म हिंदुधर्माची एक शाखा ठरतो, हें उघड आहे. म्हणून धर्मवार वर्गीकरणांत आदिवासींचा समावेश सुरवातीपासून हिंदूमध्येच करावयास पाहिजे होता. दुसरे कोणतेहि वर्गीकरण अगदीं निरर्थक आहे. वेगवेगळ्या वन्य जातींचा धर्म नेमका कोणता आहे, ही अगदीं पटार्हत धर्मशास्त्रवेत्त्यांसहि समजण्यास कठिण अशी गोष्ट आहे. मग अक्षरशः आणि अडाणी अशा गणकाला तर ही गोष्ट अनाकलनीयच आहे. देशाच्या राजकारणांत त्यांना न्याय्य हिस्सा मिळावा यासाठीं येथील मूळ जातींची लोकसंख्या किती आहे याची माहिती आम्हीं करून घ्यावयास हवी. परंतु त्यांची धार्मिक वा वांशिक परिस्थिति काय आहे याची नेमकी माहिती आम्हांसहि सध्यां नाहीं. परंतु दुर्दैवाची गोष्ट अशी आहे कीं, वन्यधर्म व हिंदुधर्म यांच्यांतील भिन्नता कोणत्या प्रकारें व्यक्त करावी या किचकट प्रश्नांत मानवशास्त्रवेत्ते गुंतून पडल्यानें जनतेच्या दृष्टीनें आमच्या शास्त्राची किंमत कमी झाली आहे.”^१ बरील प्रकारें शिरगणतीच्या अधिकाऱ्यांनीं घोटाले केल्यानें त्याचा परिणाम हिंदुस्थानांत कांहीं प्रांत व संस्थाने यांतून हिंदू लोकांची संख्या व प्रमाण घटण्यांत झालेला आहे आणि ही गोष्ट त्यांनीं मान्यहि केली आहे. हिंदु-

स्थानच्या शिरगणतीचे मुख्याधिकारी मि. यीट्स यांनी दाखवून दिलें आहे, कीं, “वन्य जातींच्या प्रश्नाचा मुसलमानांच्या संख्येवर कांहीं परिणाम झाल्याचें दिसत नाहीं. पूर्वीच्या दशकांत झालेली उत्तरोत्तर वाढ येथें नमूद झालेली आहे. त्याचीं कारणें या वर्षाच्या अहवालांत सविस्तरपणें सादर केलेलीं आहेत. बंगालच्या परिस्थितींत फारसा फरक झालेला नाहीं. पंजाबमध्ये ही (मुसलमानांची) वाढ अर्धा ते एक टक्क्याइतकी झाली आहे. परंतु सर्वांत उल्लेखनीय वाढ आसाममध्ये झाली असून मैमनसिंग व पूर्व बंगालमधून येथें मुसलमानांनीं देशांतर केल्याचा हा दृश्य परिणाम आहे.”^१

१७ व्या कोष्टकांत आसामच्या लोकसंख्येतील महत्त्वाच्या वर्गवारीचें प्रमाण दिलें आहे. हिंदूंच्या संख्येंत एकदम घट झालेली दिसण्याची कारणें वर दिलीं आहेतच. मुसलमानांच्या संख्येंत सतत वाढ होत आलेली आहे हेंहि त्यावरून दिसून येईल. १९०१ मध्ये ब्रि. आसामांत त्यांचें प्रमाण २६*८९ टक्के होतें, तें १९४१ सालीं ३३*७३ टक्क्यापर्यंत वाढल्याचें दिसतें. याचें कारण पूर्व बंगालमधून, विशेषतः मैमनसिंग जिल्ह्यांतून, आसाममधील जिल्ह्यांत येत असलेला मुसलमानांचा ओघ हेंच होय. १९३१च्या शिरगणतीच्या अहवालांत या प्रश्नाच्या विवेचनासाठीं एक संपूर्ण प्रकरण खर्च करण्यांत आलें आहे. त्यांत असें दाखविलें आहे कीं, या ओघांत तीन मुख्य प्रवाह आहेत: (१) आसामच्या चहाच्या मळ्यांत कामासाठीं आलेल्या लोकांचा; (२) पूर्व बंगालमधील वसाहतींमधून आलेल्या लोकांचा; व (३) नेपाळमधून आलेल्या लोकांचा. आसाममधील १९३१ च्या शिरगणतीचे प्रमुख मि. सी. एस्. मुलन, आय्. सी. एस्. हे लिहितात कीं, “सध्यांच्या शिरगणतींत मात्र एक मोठा बदल झालेला आहे. पूर्वीच्या दशकांतहि बंगालमधून आसाममध्ये जनौघ येत होता. परंतु पूर्वी ज्या प्रांतांतून मजुरांची आयात होत असे तेथून

१. हिंदुस्थानची शिरगणती, १९४१, खंड, १ ला : हिंदुस्थान, पृ. २९ वरील कोष्टकें,

त्या प्रमाणांत आतां आयात होत नाही.”^१ पूर्व बंगाल्यांतून आसाममध्ये येणाऱ्या जनौघाबद्दल आसामच्या शिरगणतीच्या अहवालांतील एक मोठा उतारा येथे देणे आवश्यक वाटते.

“या प्रांतांत गेल्या पंचवीस वर्षांतील सर्वांत महत्त्वाची गोष्ट म्हणजे जमिनीच्या शोधार्थ निघालेला बंगाली जनतेचा ओघ ही होय. हे लोक बहुशः पूर्व बंगाल, विशेषतः मैमनसिंग जिल्हा येथील असून ते बहुतेक मुसलमान आहेत. १८२० सालीं आलेल्या ब्रह्मी जनौघामुळे आसामाचें सामाजिक व सांस्कृतिक नुकसान जसें झालें, तसेंच, किंबहुना त्यापेक्षांहि निश्चित स्वरूपाचें नुकसान या ओघामुळे होईल व आसामचें भवितव्य अजिबात पालटून जाईल असा संभव दिसतो. हा ओघ १९११चे पूर्वीपासून सुरू झाला व या आक्रमणाचा पहिला उल्लेख त्या वर्षीच्या शिरगणतींत आढळतो. परंतु आतां आपणांस माहिती झाल्याप्रमाणें १९११ सालीं गोलपारा जिल्ह्यांतील प्रथमच गणना झालेले हे लोक म्हणजे त्यांच्या पाठोपाठ सैन्याप्रमाणें प्रचंड संख्येत येऊं घातलेल्या लोकांचे केवळ मार्गदर्शक अथवा विनीचें पथक होते. १९२१ पर्यंत आसाममध्ये प्रविष्ट झालेल्या या पहिल्या जथ्यानें सर्व गोलपारा जिल्हा व्यापला होता. १९११ व २१च्या दरम्यान काय घडलें त्याचें वर्णन १९२१ च्या शिरगतीच्या अहवालांत खालीलप्रमाणें केलें आहे: ‘१९११मध्ये पूर्व बंगालमधील कांहीं शेतकरी गोलपान्याच्याहि पलीकडे जाऊन ठेपले होते. आसाम-खोऱ्यांतील इतर जिल्ह्यांत गणना झालेले जे कांहीं थोडे हजार लोक होते ते बहुतेक कारकून, व्यापारी किंवा इतर धंदेवाले होते. गेल्या दशकांत (१९११-२१) खोऱ्यांतील पार टोकांपर्यंत त्यांची प्रगति झाली आहे. मध्य आणि दक्षिण भागांतील चारी जिल्ह्यांत त्यांचें प्रमाण बरेंच आहे. शिवसागर व लखीमपूर या दोन उत्तरेकडील प्रदेशांत मात्र त्यांचा शिरकाव अद्यापि झालेला नाही. गोलपारामधील जवळजवळ २० टक्के संख्या या नवागतांची

१. हिंदुस्थानची शिरगणती, १९३१, खंड ३ रा : आसामचा अहवाल, भाग १ ला, पृ. ४४.

आहे. त्यानंतर नौगांग जिल्ह्यांत त्यांचें प्रमाण सुमारे १४ टक्के आहे. काम-
रूपमधील विशेषतः बारपेटा या उपविभागांतील ओसाड प्रदेश झपाट्यानें
त्यांचे हातीं पडत आहेत. दारंग जिल्ह्यांत त्यांची वसाहत अजून प्रथमावस्थेंत
असून ब्रह्मपुत्रेच्या किनाऱ्यापलीकडे फार दूरपर्यंत त्यांचे हात अद्यापि पोहोंचूं
शकले नाहींत. आसामकडे येणाऱ्या प्रत्येक आगगाडींत व बोटींत त्यांचे थवे
असतातच. त्यामुळे लौकरच त्यांचा मोर्चा खोऱ्याच्या वरच्या टोंकापर्यंत नदी-
किनाऱ्यापासून दूरवर पोहोंचेल असें दिसतें.

“आतां १९२१ पासून या आक्रमणाची प्रगति कोठवर आली आहे तें पाहूं.
प्रथम हें लक्षांत ठेवलें पाहिजे कीं, आसाममध्ये प्रवेश केल्यानंतरच्या नवजात बाल-
कांची ‘आसामी’ म्हणूनच गणना करण्यांत आलेली आहे; म्हणून खाली दिलेल्या
कोष्टकांत त्यांचा आंकडा समाविष्ट केलेला नाहीं. शिवाय त्यांत नुसत्या वसा-
हतवाल्यांचाच नव्हे, तर सर्वच्या सर्व बंगाली लोकांचा समावेश केलेला आहे.
तरीपण गेल्या दहा वर्षांत परिस्थिति कशी बदलत गेली याची कल्पना आप-
णांस स्थूलमानानें येईल.

कोष्टक १८.

आसाम खोऱ्यांमधील प्रत्येक जिल्ह्यांतील, बंगालमध्ये जन्मास आलेल्यांची

१९११, १९२१, व १९३१ मधील संख्या (मै.=मैमनासिंग जिल्हा.

आंकडे हजारांत आहेत.)

जिल्हा	१९११	१९२१	१९३१
गोलपारा	७७ (मै. ३४)	१५१ (मै. ७८)	१७० (मै. ८०)
कामरूप	४ (मै. १)	४४ (मै. ३०)	१३४ (मै. ९१)
दारंग	७ (मै. १)	२० (मै. १२)	४१ (मै. ३०)
नौगांग	४ (मै. १)	५८ (मै. ५२)	१२० (मै. १०८)
शिवसागर	१४ (मै. ०)	१४ (मै. ०)	१२ (मै. ०)
लखीमपूर	१४ (मै. ०)	१४ (मै. ०)	१९ (मै. २)

“मैमनसिंग जिल्ह्यांतूनच मुख्यतः लोकांची आवक असल्याने प्रत्येक आंकड्यापुढे मैमनसिंग जिल्ह्याचा आंकडा कसांत दिला आहे.

“हे आंकडे मोठे विस्मयकारक आहेत आणि त्यामुळे दक्षिण आसाममधील जिल्हे ही मैमनसिंग जिल्ह्याचीच एक वसाहत कशी होत चाललेली आहे, तें दिसून येईल.....मी मागेच असे उदगार काढले आहेत की १९२१ च्या सुमारास आसाममध्ये प्रविष्ट झालेल्या या जथ्याने सर्व गोलपारा जिल्हा जिंकून घेतला होता. १९२१-३१ मध्ये त्यांच्या पाठोपाठ आलेल्या दुसऱ्या जथ्यामुळे या लोकांचे आसन गोलपारा जिल्ह्यांत भक्कम झाले आणि नौगांग जिल्ह्याचे आक्रमण पूर्ण झाले. कामरूपमधील बारपेटा उपविभागहि पूर्णपणे त्यांचे कबजांत गेला आहे आणि दारंगवर त्यांची चढाई सुरू आहे. शिवसागर जिल्हा मात्र अजून त्यांचे तडाख्यांतून वांचलेला आहे. परंतु उत्तर-लखीमपूरमध्ये असलेले जे मैमनसिंगी आहेत, त्यांच्या सहाय्याने पुढील दशकांत फार मोठ्या हालचाली होण्याचा संभव आहे....

“(आसाममध्ये जन्माला आलेली त्यांचीं मुले जमेल घेऊन) या पूर्व बंगाली वसाहतवाल्यांची संख्या निश्चितपणे किती आहे, याची गणना करणे अवघड आहे. मि. लॉइड यांनी १९२१ साली असा अंदाज केला होता की, आसाम प्रांतांत हे लोक आल्यानंतर त्यांच्या मुलांसकट त्यांची एकूण संख्या निदान ३ लाख तरी असावी. माझ्या कल्पनेप्रमाणे आतां हा आंकडा निदान पांच लाख तरी झाला असावा. त्यांतील नवीन आलेल्या लोकांची संख्याच निदान १,४०,००० असेल, आणि जुन्या वसाहतवाल्यांची संख्याहि अर्थातच वाढलेली असेल हें निःसंशय. १९२१ च्या अहवालाप्रमाणे हे वसाहतवाले सडे न येतां सहकुटुंब येऊन आपले बस्तान बसवीत असतात. मैमनसिंग जिल्ह्यांत जन्मलेल्या व आसाममध्ये गणना झालेल्या ३,३८,००० संख्येपैकी १,५२,००० स्त्रिया आहेत यावरून वरील विधानास पुष्टी मिळते. भविष्यकाळांत कोणती परिस्थिति निर्माण होईल ? सध्याच्या स्थितीवरून निष्कर्ष काढतां असें म्हणतां येईल की, ही चढाई अजून पूर्ण झालेली नाही. कारण आसाममध्ये विशेषतः

लखीमपूरच्या उत्तरी उपाविभागांत अजूनहि पुष्कळ प्रदेश ओसाड पडलेले असून कामरूपमध्ये जरी गेल्या दहा वर्षांत अनेक लोकांनी वसाहती केल्या असल्या, तरीहि तेथें अजूनहि पुष्कळ लोक बसू शकतील. त्याचप्रमाणें मंगलादाय उपाविभागांतहि आणखी लोकांसाठी जागा होईल. गोलपारा व नौगांग जिल्ह्यांतील सर्व जागा व्यापली गेली असल्यानें साहजिकच हा ओघ आतां कामरूप, मंगलादाय व उत्तर लखीमपूर या जिल्ह्यांकडे वळेल. तेथें नांगरणीची वाट पहात भलें मोठें क्षेत्र पडलेलें आहे ही गोष्ट त्यांच्या कानीं पडण्याचा अवकाश, कीं या प्रदेशावर ते टोळधाडीप्रमाणें तुटून पडतील !

“ही गोष्ट दुःखदायक पण अगदीं शक्य आहे, कीं तीस वर्षांनंतर शिवसागर हा आसामचा एकच जिल्हा असा राहील, कीं जेथें आसामी इसमाला आपण स्वप्रांतांत आहोंत असें वाटेल.”^१

या बाबतच्या १९४१च्या शिरगणतीच्या अहवालाच्या अखेरीला एक छोटेंच पण अर्थपूर्ण वाक्य असून तें वर उद्धृत करण्यांत आलेंच आहे. तें असें कीं, “सर्वांत उल्लेखनीय वाढ (मुसलमानांची) आसाममध्ये आहे आणि पूर्व बंगालमधून विशेषतः मैन्नसिंग येथून मुसलमानांनीं मोठ्या प्रमाणावर देशांतर केल्याचा हा दृश्य परिणाम होय.”^२

बंगालमधील मुसलमानांनीं आसाममध्ये वसाहती करून तो प्रदेश व्यापवयाचा हें धोरण आसाममधील सर सादुल्ला यांचें लीग-मंत्रिमंडळ व बंगालमधील सर नझिमुद्दिन यांचें मंत्रिमंडळ यांच्या संयुक्त मार्गदर्शानुसार चालविण्यांत येत होतें. आक्टोबर १९४४च्या शेवटच्या आठवड्यांत प्रसिद्ध झालेल्या खालील ‘कम्युनिक्’वरून हें विधान सिद्ध होईल.

आसाम सरकारनें २१ जून १९४०च्या ठरावानें, १ जानेवारी १९३८ नंतर आसाममध्ये आलेल्या बाहेरील लोकांशीं जमिनीचे व्यवहार करण्यास

-
१. हिंदुस्थानची शिरगणती, १९३१, खंड ३ राः आसामचा अहवाल, भाग १ ला, पृ. ४९-५२. २. हिंदुस्थानची शिरगणती, १९४१, हिंदुस्थान, पृ. २९ वरील कोष्टकें.

मनाई केलेली होती. लागवडीच्या प्रदेशांची अतिशय चणचण असल्याने जेथून आसाममध्ये जमिनीच्या शोधार्थ लोक येतात, अशा मैमनसिंगसारख्या हद्दीवर असलेल्या परप्रांतीय जिल्ह्यांवर या ठरावाचा परिणाम झाला. आसाम सरकारने काढलेल्या या हुकुमामुळे त्यांच्या (बंगालच्या) शेतकऱ्यांची जी गैरसोय होते ती दूर करण्यासाठी व सांप्रतर्ची सर्व बंधने काढून टाकण्यासाठी हिंदुस्थान—सरकारला आग्रह करण्याची गव्हर्नरसाहेबांना विनंति करणारी एक सूचना बंगालच्या वरिष्ठ कायदेमंडळाच्या गेल्या बैठकीत पाम करण्यात आली. त्याप्रमाणे शेतकऱ्यांची गैरसोय दूर करण्यासाठी व आंतरप्रांतीय सलोखा राखण्याकरिता, उपरोक्त ठरावाने कायद्यांत असलेली बंधने काढून टाकण्यांत वा स्थगित करण्यांत यावी, अशी विनंति बंगाल—सरकारने आसाम—सरकारला केली.

“आसाम सरकारने त्यास असे उत्तर धाडले आहे की, बाहेरील लोकांनी येथील जमिनीवर वसाहत करण्यासंबंधीचे धोरण शिथिल करण्यांत आले आहे. तसेच धंदेवायिकांसाठी राखून ठेवलेल्या कुरणांच्या अतिरिक्त जमिनी नवागतांची गैरसोय होऊ नये म्हणून मोकळ्या करण्यांत येत आहेत. मात्र वरील बंधने पूर्णतया काढून टाकण्यास आसाम—सरकार असमर्थ आहे. कारण, विशेषतः जेथे वन्य जातींचे प्रमाण पुष्कळ आहे तेथे, बाहेरील लोकांनी येऊन वसाहती केल्याने त्या वन्य जातींचे पूर्वी नुकसान झालेले असल्यामुळे ते या नवागतांकडेही साशंक दृष्टीने पाहतात. परंतु आसाम—सरकारने असे आश्वासन दिलेले आहे की, ही बंधने क्रमशः काढून टाकण्याचे, स्वप्रांतीयांसाठी जमिनी राखण्याचे, व वन्य जातींच्या संरक्षणाचे धोरण कायम ठेवून शक्य तों या लोकांसाठी नवीन नवीन पडित जमिनी देण्यांत येतील.”

सर सादुल्ला यांच्या पूर्वीच्या मंत्रिमंडळाने जी एक संवर्धन—योजना आणली होती, तिचा सर्व बाजूने विचार करून आसामचे भूतपूर्व गव्हर्नर यांनी ती शिडकारून लावली. ही गोष्ट स्पष्ट आहे की, ही योजना शिडकारण्यामागे जी भूमिका होती, तिच्या विरुद्ध वर्तून सादुल्ला—मंत्रिमंडळाने सदर ठराव मांडून केले आहे. नुकत्याच लिहिलेल्या एका लेखांत सर रीड म्हणतात, “आसाममध्ये

पूर्वीपासून स्थायिक झालेल्या तत्प्रांतीय वन्य जातींना, आसाम खोऱ्याच्या प्रदेशांत बंगाल्यांतील मैमनसिंगच्या मुसलमानांच्या फार मोठ्या लोटने बुडवून जरी टाकलें नसलें, तरी त्यांचा तेथें पूर खास लोटला आहे.”

यामुळे मुसलमानांना जरी आनंद होत असला, तरी हिंदूंना तसा आनंद होणें शक्य नाहीं. कारण, आसाममध्ये मुसलमानांची संख्या जसजशी वाढत जाईल, तसतशी पाकिस्तानवाल्यांची बाजू बळकट होणार.^१ तद्देशीय लोकांचें स्वास्थ्य सुरक्षित रहावें, व राखीव कुरणांचा प्रदेश अबाधित रहावा म्हणून जी एक विशिष्ट सीमा आखून दिलेली होती, तेथपर्यंत हा हल्ला आहे असें नव्हे; तर तो ब्रिटिश सत्ता येथें कायम झाल्यापासून परवांपर्यंत ज्यांचेवर आक्रमण झालेलें नव्हतें अशा या सीमेच्या पलीकडील प्रदेशावरहि आहे. हेच प्रदेश कुरणांसाठीं राखून न ठेवतां या नवागतांसाठीं मोकळे करण्यांत येत आहेत.

आसाम-सरकारनें जें पत्रक काढलें आहे तें याच कुरणांबाबत असून त्यांत उत्तरोत्तर बंधनें दूर करण्याचें व या नवागत लोकांना वाव देण्याचें आश्वासन दिलें आहे.

हिंदू व वन्य जातीहि ज्याचें महत्त्व विसणार नाहींत, असा हा आसामी हिंदूवर दुहेरी हल्ला आहे. जो प्रदेश हातचा जाऊं देणें हिंदूंना इष्ट नाहीं आणि ज्याची त्यांना आत्यंतिक आवश्यकता आहे, असा कुरणांसाठीं राखून ठेवलेला प्रदेश पूर्व बंगालमधील, विशेषतः मैमनसिंगमधील नवागत मुसलमानांसाठीं राखून ठेवावयाचा, हा हल्ल्याचा एक भाग होय. आणि त्याचबरोबर वन्य जातींना हिंदूंपासून अलग करून हिंदूंची संख्या कमी करावयाची, त्यांना अल्प-संख्य बनवावयाचें आणि निदान असें दाखवावयाचें कीं, कोठल्याहि एका धर्माचे लोक बहुसंख्य नाहींत, हा त्या हल्ल्याचा दुसरा भाग होय. यांत सर्वांत गमतीची गोष्ट अशी आहे कीं, १९४१ च्या शिरगणतीचे कमिशनर मि. यीट्स हे वन्य जातींची वेगळी गणना करणें योग्य आहे असें म्हणतात. आणि त्याला

१. १९ डिसेंबर १९४४ च्या ‘हिंदुस्थान स्टॅंडर्ड’मध्ये प्रसिद्ध झालेल्या ‘आसाममध्ये होत असलेल्या देशांतराची पार्श्वभूमी’ या लखांत उद्धृत.

कारण काय, तर म्हणे हिंदुस्थान—सरकारचीं ९१ व ९२ हीं कलमें ज्यांच्या फायद्यासाठीं अमलांत आणलीं आणि पूर्णतः वा अंशतः राखीव अशा कुरणांची जागा गव्हर्नरांच्या खास जबाबदारीखालीं ज्यांच्यासाठीं ठेवली, त्या वन्य जातींची संख्या तरी किती आहे तें पाहिलें पाहिजे.^१

आसाममधील या राखीव जागांबाबतची गव्हर्नरची जबाबदारी कशी पार पाडली जात आहे, हें आसामचे एक अनुभवी आय्. सी. एस्. अधिकारी श्री. एस्. पी. देसाई यांच्या पुढील अहवालावरून दिसून येईल : ‘आसामच्या जमीन आणि धारा कायद्याचें अस्तित्व या देशांतरित लोकांपुरतें तरी निदान जवळ जवळ संपुष्टांतच आले आहे. आम्हीं स्थानिक अधिकारीवर्गाला ‘वन-विलें’ असा त्यांचा उघड दावा आहे. या राखीव जागांमध्ये हरघडी नित्य नवीन बांबूंच्या झोंपड्या व आसरे उभारण्यांत येत आहेत. मला दिसून आलें आहे कीं, हे लोक प्रांतापासून सरसकट सर्व अधिकाऱ्यांकडे इतकें दुर्लक्ष करतात कीं, त्यांनीं विचारलेल्या प्रश्नांचीं उत्तरें देण्याचीहि ते कदर बाळगीत नाहीत. तेथें जे थोडे नेपाळी गुराखी व आसामी ‘पामुआ’ लोक आहेत ते दुसऱ्या कोठूनहि रक्षण मिळण्याची आशा खुंटल्यामुळें बादशहानें तरी आपलें रक्षण करावें असें म्हणतात. याला नवागत लोकांपैकीं कांहींनीं अविचारीपणानें अशीं उत्तरें दिल्याचें ऐकिवांत आहे कीं, “आम्हीच बादशहा आहोंत!” आसामी लोकांच्या अपमानाचा हा प्याला आतां कांटोकांठ भरलेला आहे. आसामचा कायदा हा नवागत लोकांसाठीं नसून आपल्यासाठीं आहे अशी त्यांची समजूत आहे. परंतु त्यांच्या हितसंबंधाचे विश्वस्त अशा या सरकारनें त्यांना फर्शी पाडलें आहे असें त्यांना वाटतें. जनतेंतील सर्व थरांतून भीतिग्रस्ता पसरलेली असून त्यांच्या बोलण्यांतून त्यांचीं पाळेंमुळें किती खोलवर गेलीं आहेत तें दृग्गोचर होतें.’^२

१. हिंदुस्थानची शिरगणती. १९४१, खंड १ ला: हिंदुस्थान, पृ. २८—वरील कोष्टकें. २. १९ डिसेंबर १९४४च्या ‘हिंदुस्थान स्टॅण्डर्ड’मध्ये प्रसिद्ध झालेल्या ‘आसाममध्ये होत असलेल्या देशांतराची पार्श्वभूमी’ या लेखांत उद्धृत.

मुस्लिम—लीगच्या मंत्रिमंडळाचें उत्तेजन व कायदे—मंडळांतील नवागतांच्या प्रतिनिधींचें सहाय्य मिळाल्यानें या लोकांनीं निरनिराळ्या तऱ्हेचें बेकाय-देशीर वर्तन बेधडकपणें करण्यास सुरवात केली. जनावरांना जखमी करणें, धनगरांच्यावर हल्ले करणे, कांहीं वेळां त्यांचे खूनहि करणें वगैरे प्रकार करण्यासहि त्यांनीं सुरवात केली. अर्थात् यामुळें सर्व देशभर तितकाऱ्याची लाट पसरली. नोव्हेंबर १९४४ च्या आसामच्या कायदे—मंडळाच्या बैठकींत जवळ-जवळ अडीच वर्षांनंतर प्रथमच बनविण्यांत आलेल्या संमिश्र विरोधी पक्षा-कडून सरकारवर सडकून टीका करण्यांत आली. आणि जनतेंत पसरलेला हा गंभीर असंतोष शमविण्यासाठीं, जमीनधारणेच्या पद्धतीचा प्रश्न पूर्णपणें सोड-वतां यावा व त्याबाबत सरकारला कांहीं उपाय योजतां यावेत यासाठीं, एक परिषद बोलावण्यांत यावी अशीहि एक सूचना सर महमद सादुल्ला यांचेपुढें मांडण्यांत आली. स्वतः गव्हर्नरने कायदे—मंडळांत याबाबत भाषण करून वेग-वेगळ्या जातींत सौख्य आणि शांति नांदावी अशी इच्छा प्रदर्शित केली. सर सादुल्ला यांनीं विरोधी पक्षाची ही सूचना मान्य केली आणि त्याप्रमाणें डिसेंबर १९४४ मध्ये एक परिषदहि बोलावण्यांत आली. परिषदेंत जमीन-धारणेच्या समग्र प्रश्नाचा दोन मुख्य मुद्द्यांना धरून खल करण्यांत आलाः (१) नवागत लोकांप्रमाणेंच आसाममधील जमीन नसलेल्या स्थानिक लोकांनाहि ओसाड जमिनीचा वाटा देण्याबाबत धोरण आंखणें. (२) अतिक्रमण केलेल्या लोकांना घालवून देऊन राखीव कुरणांचें अस्तित्व अबाधित ठेवणें. परंतु परिषदेनंतर १९४५ च्या जानेवारींत जे कायदे करण्यांत आले, त्यांत परिषदेमध्ये मान्य करण्यांत आलेल्या संरक्षक बंधनांचा समावेश नव्हता. कांहीं कायदे तर या निर्णयाच्या मूलभूत तत्वांविरुद्ध होते. उदा० परिषदेचा निर्णय असा होता की १९३८ पूर्वी आलेल्या व स्थायी झालेल्या नवागतांनाच जमिनीबाबत हक्क द्यावेत. परंतु सरकारी कायद्यांत मात्र १९३८ नंतरहि आलेल्या कांहीं परंप्रांतीय उपन्यांचा अपवादोदाखल समावेश केला होता, आणि त्याबाबत तारतम्य वापरण्याची जबाबदारी स्थानिक अधिकाऱ्यांवर

सोपवली होती. ओसाड प्रदेशांवावत असा नियम करण्यांत आला कीं 'ज्यांच्या ताब्यांत पांच विघे जमीन आहे त्यांचा कोठल्याहि तऱ्हेनें नवीन जमिनीवर हक्क पोंचत नाही.' तत्प्रांतीय शेतकऱ्याजवळ पांच विघे जमीन असली, तरी आर्थिक दृष्ट्या ती अपुरी असल्यानें या कायद्यामुळे त्यालाहि एक मोठीच अडचण निर्माण झाली. त्याचप्रमाणें जो प्रदेश वन्य जातींसाठीं राखून ठेवा- वयाचा तोहि निश्चित करण्यांत आलेला नव्हता. त्यामुळे पुष्कळ अनिश्चितता व घोटाळे निर्माण होण्याचा संभव होता. मार्च १९४५ च्या कायदे-मंडळांतील बैठकींत हा प्रश्न पुनः हातीं घेण्यांत आला. या वेळपर्यंत विरोधीपक्षाचें बळ वाढलें होतें आणि पराजय होऊन राजीनामा द्यावा लागेल या भीतीनें सर सादुल्ला यांनीं विरोधी पक्षाशीं तडजोड केली. त्यांनीं त्यांच्या मंत्रिमंडळांतील लीगचा महसूलमंत्री काढून टाकण्यास संमति दिली आणि विरोधी पक्षानें नेमलेल्या इसमास त्या पदावर नेमण्याचें कबूल केलें. असें झाल्या- नंतर मात्र तडजोड शक्य तो लौकर अमलांत आणण्याऐवजीं नवीन ठराव प्रसिद्ध करण्यासच त्यांनीं तीन महिने लाविले. सध्यांची बातमी अशी आहे कीं, ते आणि त्यांचे लीगमधील सहकारी हे ती तडजोड अमलांत आणण्याच्या कामांत शक्य ते अडथळे आणीत आहेत. अशीहि वंदता आहे कीं मुस्लिम-लीगचे पुढारी ज. जिना हे मंत्रिमंडळानें अनुसरावयाच्या तडजोडीच्या संपूर्ण-तया विरुद्ध अशा सूचना पाठवीत आहेत. दरम्यान कायदेमंडळ बरखास्त होण्याचाहि संभव दिसत आहे आणि म्हणून यापुढें काय घटना घडतील तें आतांच सांगतां येणार नाहीं.

इतकें असूनहि सर्व प्रांताची संख्या पाहिल्यास त्यांत मुसलमानांपेक्षा हिंदू-चीच संख्या अधिक आहे. हिंदूंत वन्य जातींचा समावेश केल्यास होणारें संख्याधिक्य तर याहूनहि जास्त आहे. हें लक्षांत ठेवलें पाहिजे कीं, लीगच्या ठरावांत दोनहि विभागांतील घटक स्वायत्त व सार्वभौम राहतील असें म्हटलें आहे. तेव्हां मुसलमानांची संख्या आसाममध्ये फक्त ३३'७३ टक्के असतांना व तेथें मुसलमानेतरांचें संख्याधिक्य असतांना आसाम हा मुसलमानी प्रांत

कसा होऊं शकतो हें समजणें कठिण आहे. जर कांहीं होणारच असेल, तर तें मुसलमानेतरांचें स्वायत्त व सार्वभौम राज्य होऊं शकेल. परंतु जर मुसलमानांची बहुसंख्या असलेला सिल्लेट जिल्हा आपण बाजूला काढला, तर त्याचें इतर सर्व जिल्ह्यांशीं प्रमाण १६ व्या कोष्टकांत दाखविल्याप्रमाणें होईल.

परंतु पाकिस्तानच्या जनकांच्या डोक्यांत अनंत युक्त्या सांठविलेल्या आहेत. खालील कारणास्तव आसामचा मुसलमानी प्रांतांत समावेश व्हावा, असा युक्तिवाद ते मांडीत असतातः—

(१) मुसलमान—बहुसंख्य असलेल्या टापूंत आसाम प्रांत आहे.

(२) आसाममधील मुसलमानेतरांपैकीं बहुसंख्य वस्ती वन्य जातींची आहे.

(३) आसाममध्ये मुसलमान बहुसंख्य आहेत हा निष्कर्ष खालीलप्रमाणें निघतोः आसामची लोकसंख्या १ कोटी ९ लाख आहे. यापैकीं फक्त ४५ लाख किंवा ४१.५ टक्के वस्ती वन्य जातींची आहे. या वन्य जाती कोठल्या-हि सुधारलेल्या राज्यांत राहण्यास नालायक आहेत, म्हणून घटनात्मक सर्व चर्चातून त्यांना गाळलें पाहिजे. अल्पसंख्याकांचे सनदशीर हक्क सुधारलेल्या लोकांनाच म्हणजे ८० लाख लोकवस्तीच्या हिंदू व मुसलमान यांनाच मिळणें योग्य आहे. आसामच्या चहाच्या मळ्यांतून व तेलच्या विहिरींतून काम करण्यासाठीं लोकसंख्येचा बराचसा भाग गुंतलेला आहे. परंतु हे लोक स्थायिक नसलेले, भटक्ये असे आहेत. आणि म्हणून या उपन्या मागासलेल्या लोकांना घटनात्मक विचार करतांना गाळणें आवश्यक आहे. त्यांची संख्या १५.२ लक्ष आहे. तेव्हां ८० लाख सुधारलेल्या लोकांतून हे १५ लाख कमी केल्यास ६५ लाख लोक राजकीय हक्क घेण्यास लायक असे उरतात. म्हणून ३४,७५,००० लोकसंख्या असलेले मुसलमान हे प्रांतांत बहुसंख्य आहेत.

(४) बंगालच्या हद्दीवरील जे शेतकरी उत्तर खोऱ्यांतील ओसाड जमीनींत वस्ती करावयास आले आहेत, ते बहुतेक मुसलमान आहेत. त्यांच्या आर्थिक आणि इतर सुव्यवस्थेसाठीं मध्यमवर्गीयांचा—हिंदूंचा—भरणाहि तेथें होत असून ते व्यापारी, दुकानदार, महाजन, डॉक्टर वगैरे धंद्यांतील आहेत. थोडक्यांत म्हणजे पूर्व बंगालमधील जिल्ह्यांचाच आसाममध्ये विस्तार होत आहे.

(५) नुसत्या प्रांतांतच नव्हे, तर प्रत्येक विभागांतूनहि मुसलमानांचें संख्याधिक्य आहे. सुरमाखोऱ्याचे विभागांत मुसलमानांचें प्रमाण शेंकडा ५१ आहे. वन्य जाती सोडल्यास मुसलमानांचें राजकीय हक्कास लायक असलेल्यांशीं प्रमाण ६५ टक्के होतें. आसाम खोऱ्यांतील जिल्ह्यांत हिंदूंचें प्रमाण फक्त ४७ टक्के असल्यानें ते उघडच अल्पसंख्य आहेत. परंप्रांतीय बहुतेक सर्व लोक आसाम खोऱ्यांतच काम करीत असल्यानें आणि ते सर्व हिंदू असल्यानें तेथील मूळ हिंदू रहिवाशांचें प्रमाण शेंकडा १२*९८ आहे. अर्थात् येथेहि राजकीय हक्कांस लायक असलेल्यांत मुसलमानांचें संख्याधिक्य आहे.^१

(६) पूर्वेकडील पाकिस्तानला त्यांतील प्रचंड लोकसंख्येसाठीं जास्ती जमिनीची आवश्यकता आहे आणि ती गरज आसाम भागवील.

(७) आर्थिक आणि सांपत्तिक दृष्ट्या बलाढ्य व्हावयाचें असल्यास पूर्व पाकिस्तानमध्ये दाट जंगलांनीं, आणि कोळसा, तेल इत्यादि खनिज संपत्तीनें युक्त असलेल्या आसामचा समावेश केलाच पाहिजे.

(८) आसाममधील बहुसंख्य लोकांची भाषा बंगाली आहे.

आतां आपण या कारणांचा विचार करूं या.

नं.१:—एकाद्याची अशी कल्पना होईल कीं, जेथें मुसलमान बहुसंख्य आहेत, तो मुसलमानी विभाग असें समजावयाचें. परंतु येथें कांहीं वेगळाच प्रकार दिसतो. कारण केवळ मुसलमानी प्रदेशांच्या कक्षेत एकादा प्रांत येत असेल, तर मुसलमान अल्पसंख्य असूनहि त्या प्रदेशाचा पाकिस्तानांत समावेश व्हावा, अशी लीगची अपेक्षा दिसते.

नं.२:—केवळ चर्चेखातर वन्य जाती या हिंदू नाहीत असें मानलें, तरी-सुद्धां आसामच्या मुसलमानेतरांमध्ये वन्य जातींचें संख्याधिक्य नसून हिंदूंचेंच आहे.

१. मुजिबुर रहमान : पूर्वेकडील पाकिस्तान—तेथील लोकसंख्या, सीमा आणि अर्थशास्त्र. एच्. एन्. बारूआ यांच्या 'आसाम व पाकिस्तानवरील विचार' या पुस्तकांतील उतारा, पृ. ८२-८३.

नं. ३ आणि ५:—ज. मुजिबुर रहमान यांनी दिलेले आंकडे गृहीत धरले तर असें दिसतें कीं, २९ लक्ष वन्य जातींच्या लोकांना हिंदूंपासून तर वेगळें काढलेंच, पण त्यांना राजकीय सुधाणेच्या दृष्टीनें त्यांनीं नालायकहि ठरवून टाकलें ! त्यामुळे “सुधारलेल्या” लोकांचा आंकडा १०९ लक्षांवरून ८० लक्ष इतका खालीं आला आहे. तरीसुद्धां ४५ लक्ष हिंदूंचें तेथें निर्विवाद संख्याधिक्य आहे. निदान ३४,७५,००० मुसलमानांपेक्षां तर ते संख्येनें अधिक आहेत हें निश्चित. चहाच्या मळ्यांतून व तेलच्या खाणींतून काम करणारे आणखी १५*२ लक्ष हिंदू वजा केले तरच मुसलमानांचें सनदशीर-रीत्या संख्याधिक्य दाखवितां येईल, आणि मग मात्र आसाम हा मुसलमान बहुसंख्य प्रांत बनेल खरा ! आंकडेशास्त्राच्या जादुगिरीची याहून अधिक कल्पना करणें अशक्य आहे !

या युक्तिवादांतील दोष एवढाच कीं, हिंदूंची संख्या कमी करण्याचे हेच मार्ग जर उपयोजिले, तर अखिल हिंदुस्थानांतहि हिंदू अल्पसंख्य आहेत असें दाखवितां येईल ! पण मग सर्व हिंदुस्थानचेंच पाकिस्तान होऊन जाईल, आणि मग हिंदुस्थानच्या ईशान्य व वायव्य प्रदेशाचे लचके तोडून त्यांचें पाकिस्तान बनविण्याची जरूरच राहणार नाही !

नं. ४, ६, आणि ७:—आसामजवळ जमीन आहे आणि त्या जमिनीची पाकिस्तानला आवश्यकता आहे. आसामजवळ जंगलें, खाणी, पेट्रोल, कोळसा आणि इतर नैसर्गिक पुरवठा आहे आणि त्याची पाकिस्तानला जरूरी आहे. एवढीं कारणें पुरेशीं नाहीत काय ? मग पाकिस्तानच्या गरजा भागविण्यासाठीं आसामचा त्यांत समावेश कां करूं नये ? कोठल्याहि साम्राज्यपिपासू आणि वसाहतीच्या सरकारनें आपलें प्रभुत्व स्थापण्यासाठीं यांहून निराळीं कारणें दाखविलेलीं नाहीत ! मग पाकिस्ताननें तरी निराळीं कारणें काय म्हणून द्यावीत ? म्हणजे हिंदुस्थाननें स्वतःची फाळणी करून ध्यावयास राजी व्हावयाचें, इतकेंच नव्हे, तर पाकिस्तानच्या चरितार्थाची तरतूदहि करावयाची आहे !

जर सध्यांच्या मागणीप्रमाणें बंगाल व आसाम या दोन्ही प्रांतांचा पाकि-

स्तानमध्ये समावेश केला, तर पूर्वेच्या मुस्लिम-विभागांतील जातीय परिस्थिति खालीलप्रमाणे होईल:-

कोष्टक १९.

एकूण	बंगाल	आसाम	एकूण
लोकसंख्या	६,०३,०६,५२५	१,०२,०४,७३३	७,०५,११,२५८
मुस्लिम	३,३०,०५,४३४ (५४.७२)	३४,४२,४७९ (३३.७३)	३,६४,४७,९१३ (५१.६९)
हिंदू	२,५०,५९,०२४ (४१.५५)	४२,१३,२२३ (४१.२९)	२,९२,७२,२४७ (४१.५१)
हिंदी ख्रिस्ती	१,६६,५०९ (०.२८)	४०,८१० (०.४०)	२,०७,३१९ (०.२९)
वन्य	१८,८९,३८९ (३.१३)	२४,८४,९९६ (२४.३५)	४३,७४,३८५ (६.२०)
इतर	१,८६,१६९ (०.३१)	२३,२२५ (०.२३)	२,०९,३९४ (०.३०)
एकूण	२,७३,०१,०९१	६७,६२,२५४	३,४०,६३,३४५
मुसलमानेतर	(४५.२७)	(६६.२७)	(४८.३०)

जर आपण दोन प्रांतांतील फक्त मुस्लिम-बहुसंख्य जिल्हे घेतले, तर पुढील पृष्ठावर कोष्टक २० मध्ये दाखविल्याप्रमाणे परिस्थिति होईल.

बंगाल व आसाम हे दोन्ही प्रांत साकल्याने घेतल्यास त्याचा परिणाम असा होतो की, आधीच कमी असलेले मुसलमानांचे ५४.७३ इतके संख्याधिक्य ५१.६९ टक्के होतें. म्हणजेच नाममात्र ठरतें. जर मुसलमानेतर बहुसंख्य जिल्हे वगळले, तर बंगाल व आसाममधील मुसलमानांच्या संख्याधिकायांचे प्रमाण ६९.४२ पर्यंत वाढतें. तेव्हां दोन्ही प्रांत साकल्याने एकत्र केल्यास त्याला 'मुसलमानी टापू' म्हणणे योग्य होणार नाही. परंतु मुसलमानेतर विभाग सोडल्यास या टापूचे होणारे ६९.४२ टक्के प्रमाण ज. जिनांनी चॅपमन् यांच्या मुलाखतीत उल्लेखिलेल्या ७५ टक्के प्रमाणाच्या अधिक नजिकचे आहे. म्हणून मुसलमानेतर बहुसंख्य टापू वगळणे जास्त श्रेयस्कर ठरेल.

कोष्टक २०.

	मुसलमानेतर जिल्हे सोडून	मुसलमानेतर जिल्हे सोडून (सिल्हेट जिल्हा)	पूर्व प्रदेशांतील मुसलमानी बहु- संख्य जिल्ह्यांची
एकूण	बंगाल	आसाम	एकूण
लोकसंख्या	४,०९,६४,७७९	३१,१६,६०२	४,४०,८१,३८१
मुस्लिम	२,८७,१०,४६२ (७०*०९)	१८,९२,११७ (६०*७१)	३,०६,०२,५७९ (६९*४२)
हिंदू	१,१३,८४,४९५ (२७*७९)	११,४९,५१४ (३६*८८)	१,२५,३४,००९ (२८*४३)
हिंदी स्त्रियन	५४,७३२ (०*१३)	३,००५ (०*०९)	५७,७८७ (०*१३)
वन्य	७,०६,६१५ (१*७२)	६९,९०७ (२*२४)	७,७६,५२२ (१*७६)
इतर	१,०८,४७५ (०*२६)	२,००९ (०*०६)	१,१०,४८४ (०*२५)
एकूण मुसलमानेतर	१,२२,५४,३१७ (२९*९०)	१२,२४,४८५ (३९*२७)	१,३४,७८,८०२ (३०*५७)

आंकड्यावरून व्यक्त झालेल्या शिरगणतींतील परिस्थितीचें सार खालील-
प्रमाणें आहे:—

(१) सिंध, वायव्य सरहद्द आणि बलुचिस्तान या प्रांतांत व प्रांतांतील प्रत्येक जिल्ह्यांत मुसलमान बहुसंख्य आहेत.

(२) पंजाबमध्ये रावळपिंडी व मुलतान या विभागांतील प्रत्येक जिल्ह्यांत मुसलमान बहुसंख्य आहेत. अर्थातच या दोन्ही विभागांतील १२ जिल्ह्यांतून व बलुचि सरहद्द हा जिल्हा मानल्यास १३ च्या १३ जिल्ह्यांत ते बहुसंख्य आहेत.

(३) पंजाबमधील लाहोर—विभागांत ते बहुसंख्य आहेत. परंतु अमृतसर जिल्ह्यांत त्यांची संख्या ४६*५२ टक्के असल्याने तेथें ते अल्पसंख्य आहेत. गुरुदासपूर या जिल्ह्यांत त्यांचें संख्याधिक्य नाममात्रच आहे.

(४) पंजाबमधील जलंदर—विभागांत मुसलमान अल्पसंख्य आहेत. त्यांचें तेथील प्रमाण शें. ३४*५३ आहे, तर हिंदू व शीख यांचें प्रमाण अनुक्रमें

शेंकडा ३५°८७ व २४°३१ आहे. अस्पृश्य वर्गाच्या आदिधर्मीयांचा समावेश हिंदूमध्ये जर केला, तर तेथील हिंदूंचे संख्याबल अधिकच सुधारते.

(५) पंजाबमधील अंबाला-विभागांत मुसलमान अल्पसंख्य आहेत. त्यांचे प्रमाण २८°०७ टक्के आहे, तर हिंदूंचे ६६°०१ टक्के आहे.

(६) वायव्य मुसलमानी राज्यांत जर सिंध, बलुचिस्तान, पंजाब व वायव्य सरहद्द या चारी प्रांतांचा समावेश केला, तर मुसलमानांचे प्रमाण शेंकडा ६२°० टक्के राहील.

(७) या प्रदेशांतून अंबाला व जलंदर हे विभाग आणि लाहोर-विभागांतील अमृतसर जिल्हा वगळला, तर राहील तो पंजाबचा मुसलमानी बहुसंख्य प्रांत, सिंध, वायव्य सरहद्द व बलुचिस्तान हे सर्व मिळून होणाऱ्या प्रदेशांत मुसलमानांचे प्रमाण ७५°३६ टक्के होईल.

(८) पूर्व विभागामध्ये आसामप्रांतांत मुसलमान अल्पसंख्य असून त्यांचे तेथील प्रमाण ३३°७३ टक्के आहे, तर हिंदू व वन्य जाती यांचे प्रमाण अनुक्रमे शेंकडा ४१°२९ व २४°३५ आहे. जवळजवळ हिंदु म्हणूनच वावरणाऱ्या या वन्य जातींचा जर हिंदूंत समावेश केला, तर येथे हिंदूंचे प्रमाण ५० टक्क्यांपेक्षा पुष्कळच वर जाते. या प्रांतांतील फक्त सिल्हेट या एकाच जिल्ह्यांत मुसलमान बहुसंख्य म्हणजे ६०°७१ टक्के आहेत.

(९) सर्व बंगालमधील मुसलमानांचे प्रमाण शेंकडा ५४°७३ आहे.

(१०) डाक्का व चितागांग या दोन विभागांत चितागांगचा टेकाड टापू सोडल्यास प्रत्येक जिल्ह्यांत मुसलमान बहुसंख्य आहेत.

(११) राजशाही-विभागांत त्यांचे संख्याधिक्य आहे. त्यांपैकी दार्जीलिंग व जालपैगुरी जिल्ह्यांत ते अल्पसंख्य असून त्यांचे प्रमाण अनुक्रमे २३°०८ टक्के व २°४२ टक्के आहे. दिनाजपूर जिल्ह्यांत त्यांचे नाममात्र संख्याधिक्य (५०°२० टक्के) आहे.

(१२) कलकत्यासकट प्रेसिडेन्सी विभागांत मुसलमान अल्पसंख्य आहेत. त्यांचे प्रमाण ४४°५६ टक्के आहे, तर हिंदूंचे ५३°७० टक्के आहे. परंतु

त्यांतील जेसोर, नादिया, व मुर्शिदाबाद या जिल्ह्यांत ते बहुसंख्य असून खुलना जिल्ह्यांत त्यांचें प्रमाण निम्न्याहून किंचित् कमी म्हणजे ४९*३६ टक्के आहे.

(१३) बंगालमधील मुसलमानी विभागांत फक्त मुसलमान बहुसंख्य जिल्ह्यांचांच जर समावेश केला, तर मुसलमानांचें प्रमाण शेंकडा ७०*९० टक्के होतें.

(१४) मुसलमान अल्पसंख्य असलेल्या जिल्ह्यांतून त्यांचें प्रमाण शेंकडा २२*२१ टक्के आहे.

(१५) आसाम आणि बंगाल हे दोन्ही प्रांत जर मुसलमानी टापूत समाविष्ट केले, तर मुसलमानांचें प्रमाण शेंकडा ५१*६९ होतें.

(१६) पूर्वभागांतील मुसलमान—अल्पसंख्य टापू वगळल्यास त्यांचें प्रमाण शेंकडा ६९*४२ टक्के होईल.

हिंदुस्थानच्या कांहीं भागांत मुसलमान बहुसंख्य आहेत या विधानाच्या जोरावर, पाकिस्तानची मागणी करण्यांत येत असते. जर आपण सर्व हिंदुस्थानमधील त्यांचा आंकडा ध्यानांत घेतला—आणि हिंदुस्थान एक रहावा असाच नैसर्गिक संकेत आणि अशीच ऐतिहासिक परंपरा दिसते—तर संस्थानांसह सर्व हिंदुस्थानांत मुसलमानांचें प्रमाण शेंकडा २३*८ टक्के असून मुसलमानेतरांचें प्रमाण ७६*२ टक्के आहे. संस्थानें सोडून ब्रिटिश हिंदुस्थानांतील मुसलमानांचें प्रमाण शेंकडा २५*८ टक्के आणि मुसलमानेतरांचें प्रमाण शेंकडा ७३*२ टक्के आहे. मुसलमानेतरांचें वायव्य टापूतील प्रमाण शेंकडा ३८ व २५ आहे व पूर्व प्रदेशांत त्यांचें प्रमाण शेंकडा ४८ व ३२ आहे. अर्थात् हें प्रमाण मुसलमानेतर टापू सामील करावयाचे कीं वगळावयाचे, यावर अवलंबून राहिल. इतकें प्रमाण असूनहि जर तेथील लोकांना पाकिस्तानांत सामील होण्यास सांगण्यांत येतें, तर मुसलमानांची संख्या सर्व हिंदुस्थानांत २३*८ टक्के असतांना व ब्रिटिश हिंदुस्थानांत २६*८ असतांना त्यांनीं पूर्वीप्रमाणेंच पुढेंहि हिंदुस्थानांत कां राहूं नये? जर ७५ टक्के किंवा त्याहूनहि कमी प्रमाण असतांना मुसलमान न्याय्यपणें पाकिस्तानच्या मागणीचा हट्टीपणानें पुरस्कार करून दुसऱ्यांवर तें लादण्याचा प्रयत्न करतात, तर सर्व हिंदुस्थानांत हिंदूंची लोकसंख्या

७६*२ टक्के व ब्रिटिश हिंदुस्थानांत ७३*२ टक्के असतांना दुसऱ्या कोणत्याहि कारणासाठीं नाही, तरी निदान शेंकडों वर्षांची परंपरा ध्यानांत घेऊन पाकिस्तानची मागणी त्यांनीं धुडकावून कां लावूं नये ?

लीगच्या लाहोरच्या ठरावानुसार वायव्य व पूर्व टापूंतील पाकिस्तानच्या सीमा काय असतील, याचें मीं यापूर्वी विवेचन केलें आहे. मी माझ्या स्वतःच्या कल्पनांप्रमाणें या सीमा मर्यादित करीत आहे असें समजण्याचें कारण नाही. ही गोष्ट, ज्या प्रांतांचा पाकिस्तानमध्ये समावेश करावयाचा तेथील लोकांच्या इच्छेवर राहिल. आणि त्या प्रांतांतील रहिवाशी म्हणजे केवळ मुसलमान नव्हेत, तर मुसलमानेतरहि आहेत हें लक्षांत ठेवलें पाहिजे. केवळ चर्चेसाठीं मी असें थोडा वेळ गृहीत धरतों कीं, या वायव्येच्या व पूर्व प्रांतांतील बहुसंख्य मुसलमानांचा पाकिस्तानला पाठिंबा आहे. आणि असें गृहीत धरूनच सिंध, बलुचिस्तान व वायव्य सरहद्द हे सर्व प्रांत, पश्चिम पंजाबमधील जिल्हे, बंगालमधील पूर्वेचे व कांहीं उत्तरेकडील जिल्हे आणि आसाममधील सिल्हेट जिल्हा यांचा मीं या मुसलमान विभागांत समावेश केला आहे. परंतु जोंपर्यंत तेथील मुसलमानांनीं निर्विवाद बहुमतानें व निःसंदिग्धपणें पाकिस्तानला अनुकूल असा कौल दिला नाही, तोंपर्यंत तेथील बहुसंख्य मुसलमान फाळणीला प्रतिकूल मत प्रदर्शित करण्याचा संभव आहे असें म्हणणें गैरवाजवी ठरणार नाही. परंतु मुसलमान सोडले तरीहि तेथें अन्य रहिवाशी आहेत व त्यांचेकडे दुर्लक्ष करून चालण्यासारखें नाही.

२८. शीख आणि बंगाली लोकांची फाळणी

ब्रिटिश पंजाब आणि पंजाबी संस्थानें यांत केंद्रित झालेल्या शिखांबद्दल आपण विचार करूं. पंजाबचा कोटल्याहि हिंदुस्थानपासून विभक्त करणाऱ्या प्रत्येक योजनेबद्दलचा विरोध त्यांनीं प्रदर्शित केला असून वाटेल तें करून आम्ही त्या योजनेचा प्रतिकार केल्याशिवाय राहणार नाही, असा आपला निश्चयहि त्यांनीं घोषित केला आहे. परंतु जर देशावर फाळणी लादण्यांत आलीच

तर त्यांचा असा आग्रह आहे की, जेथे ते फार मोठ्या संख्येने राहतात, जेथे त्यांची देवालये वगैरे आहेत, आणि ज्यांच्याशी त्यांचे ऐतिहासिक आणि धार्मिक घनिष्ठ संबंध आलेले आहेत, त्या सर्व प्रदेशांचे एक अलग राज्य प्रस्थापित व्हावे. पश्चिमेस चिनाबपर्यंत, पूर्वेस यमुना नदीपर्यंत, दक्षिणेस राजपुतान्याच्या हद्दीपर्यंत व उत्तरेस काश्मीर संस्थान व डोंगराळ मुलुखापर्यंत या राज्याच्या सीमा असाव्यात असे त्यांचे म्हणणे आहे. श्री. व्ही. एस्. भट्टी यांनी आपल्या 'खालिस्तान' नामक पुस्तिकेमध्ये पश्चिमेस पाकिस्तान व पूर्वेस हिंदुस्थान असलेल्या या राज्याला मध्यराज्य असे संबोधिले असून त्याच्या चतुःसीमा पुढीलप्रमाणे दाखविल्या आहेत:—

“या खालिस्तानच्या सीमा खालीलप्रमाणे असतील:—उत्तरेस काश्मीर. वायव्येस, पश्चिमेस आणि नैऋत्येस चिनाब आणि मुलतानच्या पलीकडील पंजाब. दक्षिणेस राजपुताना आणि कच्छचे आखात आणि पूर्वेस यमुना नदी आणि ईशान्येस सिमला टेकडीवरील संस्थाने आणि कुलू हे प्रदेश व्यापले जातील. हे शीख राज्य खालसा लोकांचे वसतिस्थान राहील. तेव्हा त्याला खालिस्तान हे नांव उचित ठरेल. त्यांत अदमासे पुढील संस्थाने व प्रांत यांचा समावेश होईल:—शीख संस्थाने म्हणजे पत्तियाळा, नाभा, झिंद, फरीदकोट, कपुरथळा, कालसिया, मालरकोटला, सिमला टेकडीवरील संस्थाने आणि लुधियाना, जलंदर, कुलू, अंबाला, फेरोझपूर, लाहोर, अमृतसर, ल्यालपूर, गुजरानवाला, शेखपुरा, मॉंटगोमरी, हिस्सार, रोहटक, कर्नाळ, मुलतान आणि दिल्ली हे प्रांत वा जिल्हे. तसेंच सिंध, भावलपूर, आणि राजपुताना यांतून जाऊन कच्छच्या आखाताला मिळणारा एक लहानसा जमिनीचा पट्टाहि असावयास हवा. कारण जर या शीख संस्थानाला समुद्राची वाट मोकळी मिळाली नाही, तर त्याची गळचेपी होऊन त्याला व्यापारासाठी सर्वस्वी दुसऱ्यांवर अवलंबून रहावे लागेल.”^१

“हिंदुस्थान रिच्यू” मधील एका लेखांत श्री. संत निहालसिंग लिहितात, ‘पंजाबच्या फाळणीच्या योजनेत असे दाखविले आहे की, जर पाकिस्तान निर्माण

होणारच असेल, तर शिखांना त्यांचा एक 'स्वतंत्र पंजाब' मिळालाच पाहिजे असा त्यांचा आग्रह आहे. त्याच्या योजकांच्या कल्पनेप्रमाणे त्यांत ब्रि. हिंदु-स्थानांतील ३५ लाख, संस्थानांतील साडेबारा लाखपेक्षांहि जास्त म्हणजे १९४१ च्या शिरगणतीतील ५१ लाख शिखांपैकीं सुमारे ४८ लाख शीख असतील. या योजनेप्रमाणे स्थापन व्हावयाच्या 'आझाद पंजाब'च्या सीमा जरी तपशीलवार तयार केल्या असल्या, तरी त्या अद्यापि अनिश्चित आहेत. म्हणून चतुःसीमा ठरविण्याचा हा प्रश्न अशा एका समितीकडे सोंपविण्यांत यावा, कीं जी उपस्थित होणाऱ्या गुंतागुंतीच्या प्रश्नांचा निःपक्षपातीपणे विचार करू शकेल.'

५ जून १९४३ ला आपला निर्णय जाहीर करतांना त्या योजनेच्या जनकांनीं म्हणजे शिरोमणी अकाली दलाच्या लोकांनीं अशी अट घातली कीं, सीमा ठरविण्यापूर्वी लोकसंख्या, मालमत्ता, जमीनमहसूल, सांस्कृतिक परंपरा आणि ऐतिहासिक संबंध वगैरे सर्व गोष्टींचा योग्य विचार व्हावा. या योजनेप्रमाणे चार कमिशनरचे विभाग राहणार आहेत. त्यांत मुलतानचा कांहीं भाग, लाहोर, जलंदर, आणि अंबाला यांचा समावेश होईल व खालील जिल्ह्यांशी त्याचा संबंध पोहोचेल:—

मुलतान विभाग:—मुलतान (कांहीं भाग), मॉंटगोमरी, ल्यालपूर, झांग, मुझफरगड.

लाहोर-विभाग:—लाहोर, शेखपुरा, गुजरानवाला, अमृतसर, गुरुदासपूर आणि सियालकोट.

जलंदर-विभाग:—जलंदर, होशियारपूर, कांग्रा, लुधियाना आणि फेरोझपूर.

अंबाला-विभाग:—अंबाला, कर्नाळ, हिसार, रोहटक, गुरगांव आणि सिमला.

'आझाद पंजाब'मध्ये राहणाऱ्या २ कोटी जनतेचे प्रमाण (मॉंटगोमरी शेजारील मुलतान जिल्हा सोडून) खालीलप्रमाणे राहील:—

शीख..... ३४,४२,५०८

मुसलमान..... ९१,९१,६०८

शीख सोडून मुसलमानेतर.(बहुतेक हिंदू)..... ७२,४५,३३६

एकूण..... १,९८,७९,४५२

श्री. संत निहालसिंग लिहितात, “हिंदूवरील अविश्वासानुळे मुसलमानांची मनें विघडून पाकिस्तानची योजना निघाली. आतां मुसलमानांवरील अविश्वा-
सानुळे शिखांचीं मनें कलुषित होऊन पंजाबच्या फाळणीची योजना निघाली. या योजनांच्या राजकीय आणि संघटनात्मक चातुर्याइतकेंच निश्चयाचें बळहि त्यांचेपार्शी आहे.”

म्हणून पाकिस्तानचा आग्रह जर धरला गेला, तर शिखांकडे दुर्लक्ष करून चालणार नाहीं. ते स्वतःच्या अटीवर पंजाबची फाळणी करून घेतल्याशिवाय राहणार नाहीत.

१९०५ साली लॉर्ड कर्झननें बंगालची फाळणी करून प्रांतिक सरकारें स्थापन केल्याची या ठिकाणीं आठवण होणें साहजिक आहे. बंगालमधील पूर्वेकडील व उत्तरेकडील जिल्हे आणि आसाम यांचें एक, व बिहार, ओरिसा व बंगालमधील बाकीचे जिल्हे याचें दुसरें. या योजनेस बंगाली हिंदूंचा व काहीं प्रतिष्ठित मुस्लिमांचाहि तीव्र विरोध होता आणि त्याचा परिणाम म्हणून विसाव्या शतकाच्या पहिल्या दशकांतील फाळणीविरोधी प्रचंड चळवळ निर्माण झाली. तिचा प्रभाव दूरवर पोहोचून देशभर राष्ट्रीय जागृती फैलावली व ब्रिटिश-मालावरील बहिष्काराच्या आणि स्वदेशीच्या चळवळीस प्रारंभ झाला. आणि त्यामुळे, फाळणी पक्की झाली असें जरी सरकारनें जाहीर केलें असलें, तरी ती त्यांना शेवटीं रद्द करावी लागली. आणि त्यामुळे ज्यांचे फायद्यासाठीं फाळणी केलेली आहे असें एके काळीं सांगण्यांत येत असे, त्या मुसलमानांच्या मनांमध्यें असंतोष निर्माण झाला.

येथें जो मुद्दा आम्हांला प्रामुख्यानें मांडावयाचा आहे तो असा कीं, मुस्लिम-लीगच्या मार्च १९४० च्या ठरावानुसार जो प्रदेश अलग करून मागण्यांत येत आहे, तो १९०५ च्या पूर्वबंगालमधील फाळणीशीं सदृश असा आहे.

ज्या बंगाली हिंदूंनीं १९११ सालीं आपल्या आंदोलनाच्या सामर्थ्याच्या जोरावर रद्द ही फाळणी करून घेतली, ते आतां ही मागणी मुकाट्यानें मान्य करतील हें संभवनीय नाही. आणि बंगालप्रांत हिंदुस्थानपासून अजिबात

तोडला जावा, या योजनेला त्यांची संमति मिळणें सुतराम् शक्य नाहीं. बंगाल-बाहेरील हिंदूंकडूनहि त्यांना राष्ट्रव्यापी पाठिंबा मिळेलच. म्हणून लाहोर-ठरावाचे पुढें कसे गुंतागुंतीचे परिणाम होतील, एवढेंच मीं सध्यां दाखवून दिलें आहे.

भाग पांचवा
मुसलमानी राज्यांची साधनसामग्री

२९. शेती

आतां आपणांला मुसलमानी राज्यांच्या साधनसंपत्तीचा विचार करावयास हवा. हिंदुस्थान हा शेतीप्रधान देश आहे; आणि मुसलमान किंवा बिगर—मुसलमान बहुसंख्य असलेले प्रदेश घेतले, तरी त्यांतील सर्वस्वी शेतीवरच अवलंबून राहणाऱ्यांचें प्रमाण एकंदर लोकसंख्येच्या मानानें खूपच आहे. म्हणून या दोन्ही प्रदेशांचें शेतीविषयक काय स्थान आहे, हें विचारांत घेणें अत्यावश्यक ठरतें.

१. पूर्व-विभाग

प्रथम पूर्वेकडील प्रदेशांचा विचार करूं. हा प्रदेश सुपीक आहे. परंतु तेथील लोकसंख्येचें प्रमाण प्रत्येक चौरस मैलास ७८७ म्हणजे खूपच आहे. आणि म्हणून प्रदेश सुपीक असला, तरी तेथील प्रचंड लोकसंख्येला पुरेल इतकें धान्य तेथें पिकूं शकत नाही, हें खालील माहितीवरून लक्षांत येईल.

बंगालची एकंदर लोकसंख्या १९४१ सालीं सहा कोटी तीन लक्षाहून किंचित् जास्त होती. आणि १९३६—३७ सालीं जंगलें व निरुपयोगी प्रदेश सोडल्यास एकंदर पिकाऊ जमीन ३,५१,०७,०४९ एकर होती. यापैकी शेतीसाठीं प्रत्यक्ष उपयोगांत आणलेला प्रदेश २,४४,६६,३०० एकर होता, आणि जर सर्वच्या सर्व चांगली जमीन उपयोगांत आणली असती, तर पिकासाठीं आणखी १,०६,४०,७४९ एकर मिळूं शकले असते. म्हणजे दरमाणशीं ०.४० एकर जमीन प्रत्यक्ष उपयोगांत येत होती आणि दरमाणशीं ०.१७ एकर अधिक जमीन उपयोगी पडूं शकली असती. तेव्हां १९४१ च्या शिरगणतीप्रमाणें हिशेब केल्यास, जरी सर्वच्या सर्व सुपीक जमीन उपयोगांत आणली, तरीहि दरमाणशीं ०.५७ एकरापेक्षां जास्त जमीन मिळूं शकत नाही. जर आपण वर ठरविल्याप्रमाणें मुसलमान व बिगर—मुसलमान प्रदेशांसाठीं वेगळी गणती केली, तर पुढीलप्रमाणें परिस्थिति होईल:—

कोष्ठक २१.

		मुसलमानों बिगर-मुसलमानों	प्रदेश	प्रदेश
एकंदर पिकाऊ जमीन	एकूण एकर	२,३९,४८,४६२	१,११,५८,५८७	
	दर माणशीं एकर	०*५८	०*५७	
पिकाखालील जमीन	एकूण एकर	१,७८,३३,६००	६६,३२,७००	
	दर माणशीं एकर	०*४३	०*३४	
पिकाखालीं नसलेली, पण पिकाऊ जमीन	एकूण एकर	६१,१४,८६२	४५,२५,८८७	
	दर माणशीं एकर	०*१४	०*२३	
पिकाखालील जमिनीचें शेंकडा प्रमाण		७४*४	५९*४	
पिकाऊ जमिनीचें शेंकडा प्रमाण		२५*६	४०*६	

यावरून असें दिसून येतें कीं, मुसलमान व बिगर-मुसलमान बहुसंख्य प्रदेशांत दर माणशीं पिकाखालीं येऊं शकणाऱ्या जमिनीचें प्रमाण जवळजवळ सारखेंच आहे. परंतु मुसलमान-बहुसंख्य प्रदेशांत शेतीसाठीं वापरांत आलेली जमीन पुष्कळच असून पिकाखालीं न आलेल्या पिकाऊ जमिनीचें प्रमाण फार अल्प आहे. या उलट, बिगर-मुसलमान बहुसंख्य प्रदेशांत त्या मानानें बरीच जमीन उपयोगांत येण्यासारखी आहे. विरळ वस्तीच्या चितागांगच्या टेकाड टापूची ही परिस्थिति आहे. आणि तेथील लोकवस्ती बहुतेक वन्य जातींची आहे. म्हणून तौलनिक दृष्ट्या पिकाऊ पण पिकाखालीं नसलेल्या जमिनीचें प्रमाण येथें जास्त आहे. उदा. २,४७,०५३ लोकसंख्येमागे १४,२२,०१७ एकर जमीन आहे. म्हणजे मुसलमान प्रदेशांतील दर माणशीं ०*१४ एकर जमिनीशीं तुलना करतां या (चितागांग) जिल्ह्यांत दर माणशीं ५*७५ एकर जमीन अधिक वापरतां येईल. जर हा टापू वन्य जातींसाठीं राखून ठेवला-असें होणें शक्य आहे-तर दर माणशीं वापरांत येण्याजोग्या पिकाऊ जमिनीचें प्रमाण वर दाखविल्यापेक्षां कमी होईल.

हें लक्षांत ठेवेल पाहिजे कीं, लोकसंख्येचें प्रमाण वाढतें आहे आणि प्रांताच्या

पूर्वेकडील म्हणजे मुसलमान—बहुसंख्य प्रदेशांत हें प्रमाण जास्त आहे. दाट लोकसंख्येच्या जिल्ह्यांतील १९३६—३७ साली पिकाखाली आलेल्या पिकाऊ जामिनीचें प्रमाण पुढीलप्रमाणें आहे: डाक्का (चौ. मैलास लोकसंख्या १*५४२) शेंकडा ९५*६. मैमनसिंग (चौ. मैलास लो. सं. ९७९) शेंकडा ८४. फरीदपूर (चौ. मैलास लो. सं. १*०२४) शेंकडा ९९. टिप्पेरा (चौ. मैलास लो. सं. १,५२५) शेंकडा ९३. नोआखली (चौ. मै. लो. सं. १,३३७) शेंकडा ९२. डाक्का व चितागांग या विभागांतील (हे विभाग मुसलमान—बहुसंख्य प्रदेशांत येतात) लोकसंख्येच्या वाढीचें १८८१ व १९३१ च्या दरम्यानचें प्रमाण अनुक्रमें शेंकडा ६० व शेंकडा ८८ असें होतें. तेंच १९३१ व १९४१ च्या दरम्यान अनुक्रमें शेंकडा १९*९ व २५*२ होतें. दोन जिल्हे वगळून बाकीचा सर्व राजशाही—विभाग मुसलमानी टापूतच मोडतो. तेथेंहि १८८१ ते १९३१ च्या दरम्यान लोकसंख्येत शेंकडा २६ टक्के व १९३१ ते १९४१ च्या दरम्यान १२*८ टक्के वाढ झाली. कलकत्ता व चोवीस परगणे सोडल्यास इलाखा—विभागांतहि ही वाढ १९३१ व १९४१ चे दरम्यान शेंकडा १५*६ झालेली आढळते.

यावरून ही गोष्ट स्पष्ट होते की, बंगालमध्ये पिकाखाली आणतां येण्याजोगी जमीनहि फार मर्यादित आहे; आणि विशेषतः मुसलमान—बहुसंख्य प्रदेशांत तर ती त्याहून मर्यादित, नगण्य आहे. तेव्हां लोकसंख्येच्या नैसर्गिक वाढीबरोबर शेतीचें समप्रमाण राहूं शकणार नाही. भविष्यकालीन लोकसंख्येच्या वाढीचा प्रश्न तूर्त बाजूला ठेवून, सद्यःस्थितींत बंगाल हा अन्नधान्याच्या दृष्टीनें स्वावलंबी बऱ्वां शकतो कीं नाही, याचा विचार केल्यास काय दिसून येतें तें पाहूं. पुढें दिलेल्या कोष्टकांत बंगालचा अन्नपुरवठा बंगालसाठींच कसा अपुरा आहे हें दाखविलें आहे. ही गोष्ट १९४३च्या दुष्काळांत अत्यंत दुःखपूर्ण रीतीनें आपल्या नजरेस आली आहे. या शोकजनक घटनेस दुसरी—हि कारणें आहेत यांत संशय नाही. परंतु हें कारण डावलून वा त्याचें महत्त्व कमी लेखून चालणार नाही. सर अश्विच्छल हक्क याबाबत आपल्या 'दि मॅन्

बिहाइंड दि प्लाऊ' या पुस्तकांत लिहितात, “प्रांतांतील (बंगाल) लोकांचें भात हेंच प्रमुख अन्न होय. तेथील शेतकऱ्याचें मुख्य अन्नहि भात आणि डाळ हेंच असून त्याला भाजीपाला, मासे वा मांस हा आहार कचित्तच मिळतो. त्याचें सकाळचें आणि संध्याकाळचें जेवण भात खाऊनच होतें व न्याहरीलाहि तो भातच खातो. म्हणून प्रांताच्या दृष्टीनें तांदुळाचें उत्पादन हा एक राष्ट्रीय आरोग्याचा व सुरक्षिततेचा प्रश्न आहे. परंतु बंगालमध्ये तर स्वतःच्याहि उपजीविकेस पुरेसा तांदूळ पैदा होऊं शकत नाहीं.”^१

१९३१ च्या शिरगणतीच्या आधारे त्यांनीं असें गणित केलें आहे कीं ५,१८,७३,४३६ लोकसंख्येपैकीं भात न खाणाऱ्यांना वगळल्यास आणि मुलें वगैरेंची जितकी संख्या कमी अन्न पुरेल अशांची आहे त्यांचें पूर्ण अन्न खाणाऱ्यांच्या संख्येत प्रमाण काढल्यास त्यांची संख्या चार कोटीहून अधिक भरते. “प्रत्येक प्रौढास प्रतिदिनीं १४ छटाक तांदूळ लागतो असें समजलें, तर प्रांताला प्रतिवर्षीं ३१९ दशलक्ष मण तांदुळाची आवश्यकता आहे असें ठरतें.”^२

१. सर अझिझुल हक : दि मॅन् बिहाइंड दि प्लाऊ, पृ. ५१.

२. एक औंस तांदुळानें १०८ ते ११४ कॅलरी उष्णता मिळू शकते. (आर. एन्. चोप्रा : ट्रोपिकल् थिरेपिटिक्स, पृ. १६३२) एका औंसामुळें १११ कॅलरी उष्णता मिळते आणि एक छटाकांत २*२ औंस असतात असें मानलें, तर एक छटाक तांदुळानें २४४ औंस उष्णता मिळते असें होईल. आपल्याला १४ छटाकानें ३४१६ कॅलरी व १२ छटाकानें २९२८ कॅलरी इतकी उष्णता मिळू शकते. अर्थात् यांत तांदुळाचा थोडाहि अंश वांया गेला नाहीं असें गृहीत धरण्यांत आलें आहे. पण प्रत्यक्षांत तसें होत नाहीं. कर्नल आर. एन्. चोप्रा म्हणतात, “जो मनुष्य अगदीं थोडे शारीरिक कष्ट घेऊन घरीं आरामांत आयुष्य घालवितो त्याला २५०० कॅलरी, उष्णता बस आहे. जो बैठें आयुष्य घालवितो त्याला ३००० कॅलरी, कांहींसा व्यायाम होत असेल किंवा तो सामान्य मजूर असेल तर ३५०० कॅलरी आणि जर त्याला पुष्कळ शारीरिक कष्टांचें काम करावें लागत असेल तर ४००० कॅलरी, किंवा त्याहूनहि अधिक उष्णतेची आवश्यकता आहे.” (उक्त ग्रंथ, पृ. १५३).

हैं धान्यप्रमाण जेलइतकें, म्हणजे प्रत्येकीं १२ छटाकांप्रमाणें गणलें, तरीसुद्धां २७ कोटी ३० लक्ष मणांहून थोडें जास्त इतकें धान्य आवश्यक आहे. तांदुळा-ऐवजीं भात घेतलें तर १४ छटाकांच्या मापांन ४७ कोटी ९० लाख मण भात लागेल.”^१ १९३६-३७ सालीं पिकाखालीं २ कोटी २० लाख एकर जमीन होती. या जमिनीसाठीं दर एकरीं एक मण याप्रमाणें २ कोटी २० लाख मण भात बियाण्यासाठीं निराळें ठेवावें लागलें. माणशीं प्रतिदिनीं १४ छटाक धरल्यास एकूण पन्नास कोटी एक लाख मण, व बारा छटाकांप्रमाणें ४३ कोटी वीस लाख मण भात लागेल. १९२७-२८ ते १९३६-३७चें वार्षिक उत्पादनाचे आंकडे लक्षांत घेऊन त्यांनीं असा निष्कर्ष काढला आहे कीं दरवर्षींची सरासरी तूट १४ छटाकांच्या मापांन १६ कोटी १० लाख मण व १२ छटाकांप्रमाणें ९ कोटी ३० लाख मण येत गेली. याप्रमाणें बंगालला नित्याच्या अन्नपुरवठ्याची सुद्धां वाण पडत आहे. आतां पुनः निर्यात वजा जातां प्रतिवर्षीं आयात होणारा सरासरी तांदूळ अडीच लाख टन आहे. अडीच लाख टन तांदूळ म्हणजे पावणेचार लाख टन किंवा जवळजवळ एक कोटी मण भात. या आयात भाताची भर प्रांताच्या उत्पन्नांत पडते.

“प्रांताची तूट सुमारे १६ कोटी १० लाख मण आहे. यांपैकीं आयातीमुळें जरी १ कोटी मणाची तूट भरून निघाली तरीहि प्रांताचा अन्नपुरवठा प्रांताच्या आवश्यकतेपेक्षां पुष्कळ कमी आहे, या परिस्थितींत म्हणण्यासारखा कांहीं बदल होत नाही.”

श्री. कालिचरण घोष यांनीं आपल्या ‘फॅमिन्स इन् बंगाल १७७०-१९४३’ या पुस्तकांत खालीलप्रमाणें गणित केलें आहेः—

“प्रत्येक माणशीं प्रतिवर्षीं ५.५ मण लागतात असें समजल्यास, बंगालला २५७ दशलक्ष मण किंवा ९३,७०,००० टन तांदुळाची जरूरी आहे.” हें गणित करतांना त्यांनीं लहान मुलें, विधवा आणि इतर—कीं ज्यांना पूर्णांश अन्नाची जरूरी लागत नाही—यांचा विचार केलेला आहे. या गरजा भाग-

विण्यासाठी ८५ लाख टनांचा सरासरी धान्यपुरवठा होऊ शकतो. म्हणजे १३,४६,००० टन किंवा ३,६७,००,००० मण वार्षिक तुटवडा येतो.^१ सर आझिझुल हक्क यांनी दाखविलेल्या तुटपेक्षां ही तूट बरीच कमी दिसते. याचें कारण श्री. घोष यांनी सर हक्क यांचेप्रमाणें प्रतिदिन माणशीं १४ किंवा १२ छटाक न धरतां १० छटाकांपेक्षांहि कमी परिमाण ठेवलें आहे.

आपण आतां हें पाहिलें कीं, बंगालमध्ये, विशेषतः मुसलमान बहुसंख्य असलेल्या प्रदेशांत लोकसंख्येतील वाढ व नवीन पिकाऊ प्रदेश यांचें सम-प्रमाण राहूं शकत नाहीं. प्रांतिक धान्यपुरवठा वाढविण्याच्या दृष्टीनें याला उपाय पिकाऊ जमीन वाढविणें हा नसून, आहे त्या जमिनीचा जास्तीत जास्त उपयोग करून घेणें हा होय.

बंगालमध्ये जीं दोन धरणें आहेत तीं बरद्वान व मिदनापूर जिल्ह्यांत आहेत; आणि मुसलमान—बहुसंख्य प्रदेशांतील लोकांना सर्वस्वी हवामान व पाऊस यांवर अवलंबून रहावें लागतें. सध्यांच्या परिस्थितीत धरणें बांधून किंवा दुसऱ्या कोणत्याहि प्रकारें मुसलमान—बहुसंख्य प्रदेशांत पाण्याची सोय करण्याची शक्यता नाहीं. कृत्रिम साधनांनींहि असें करणें शक्य आहे किंवा काय याची बरीच शंका आहे. आणि पाण्याची सोय करणें शक्य झालेंच तरीहि त्याचा उपयोग किती होईल याचीहि शंका आहे. कारण त्या प्रदेशांपैकीं पुष्कळसा भाग हा सामान्यतः ओला असतो आणि अवर्षणापेक्षांहि पूर व वादळें यांनींच जास्त नुकसान होण्याची तेथें शक्यता आहे. मात्र या मोठ्या नद्यांमुळें तेथें राहणाऱ्या लोकांना विशिष्ट कालावधीत पूर वगैरेमुळें जें प्रचंड नुकसान सोसावें लागतें, त्याऐवजीं शास्त्रीय संशोधनामुळें याच शक्तीचा उपयोग जास्ती पीक काढण्यासाठीं कसा करून घेतां येईल, हें समजणें अशक्य कोटींतील ठरणार नाहीं, अशी अशा करावयास हरकत नाहीं.

पिकाऊ जमिनीचा जास्तीत जास्त उपयोग करून घेण्यामागेंहि कांहीं अडचणी आहेत. याला कारणें दोन : व्यक्तिगत शेतजमिनींचा आकार आणि

१. के. सी. घोष : बंगाल्यांतील दुष्काळ, १७७०-१९४३, पृ. १९३-९४.

अशा जमिनींचेहि वांटण्यामुळे होणारे त्याहून लहान विभाग. सर अझिझुल हक यांनीं असें गणित काढलें आहे कीं, पांच माणसांचें कुटुंब धरलें, तर त्या कुटुंबास सात एकर जमीन नांगरावयास मिळावी. यापैकी ५.३ एकर जमीन लागवडीखाली व १.७ एकर जमीन पडीत राहते. आणि कांहीं भाग दुपिकी असतो हें गृहीत धरल्यास दर कुटुंबास प्रत्यक्ष शेतीसाठीं उपयोगांत आणतां येण्याजोगा भाग हा ६.५ एकर असतो. यापैकी पांच एकर भात पिकविण्यासाठीं, अर्धा एकर ज्यूटसाठीं, आणि एक एकर इतर पिकांसाठीं उपयोगांत आणला जातो.^१ हेंहि लक्षांत ठेवण्याजोगें आहे कीं, जरी शेतकऱ्यांच्या ताब्यांत सात एकर जमीन असली, तरी ती अनेक लहान तुकड्यांत विभागलेली असते. पुष्कळ वेळां हे तुकडे दुसऱ्या शेतकऱ्यांच्या जमिनी मध्यें आल्याकारणानें एकमेकांपासून अगदीं अलगहि झालेले असतात. अशा लहान लहान तुकड्यांची उत्पादनशक्ति खताखेरीज आणखी इतर उपायांनीं म्हणण्याजोगी वाढविणें ही गोष्ट कठिण दिसते. शिवाय, पुष्कळ पाऊस पडून खत वाहून जात असल्यामुळे, आणि जमिनीचा पुष्कळसा भाग दीर्घ काळपर्यंत पाण्याखाली रहात असल्यानें कृत्रिम खतें वापरण्याची शक्यता सुद्धां कमीच आहे. लहानलहान जमिनीच्या तुकड्यांवर शक्ति खर्चण्यापेक्षां मोठ्या प्रमाणावर शेती करून कांहींतरी उत्पादनशक्ति वाढेल असें जरी गृहीत धरून चाललें, तरी यासाठीं कोठल्या तरी प्रकारची सामुदायिक शेती हाच एक मार्ग आहे. हा शेतकरी कांहींएक ठराविक रक्कम जमीनदाराला दिल्यानंतर जवळ-जवळ मालक म्हणूनच शेतावर रावत असतो. अशा शेतकऱ्यांचें—मग तो हिंदू असो किंवा मुसलमान असो—आपल्या त्या लहानशा जमिनीच्या तुकड्यांवर फार प्रेम असल्यामुळे त्याला गोडीगुलाबीनें किंवा धमकीनें इतरांबरोबर सामुदायिकरीत्या काम करावयास लावण्याची शक्यता फार थोडी असते. म्हणून सामुदायिक शेती ही सुद्धां सहजासहजी जमेल अशी गोष्ट नव्हे.

ऊस, कडधान्ये, किंवा गळिताचीं धान्ये यांपैकीं कशाचेंहि प्रांताला पुरेल

इतक्या प्रमाणावर उत्पादन होत नाही. प्रांताच्या गरजा भागविण्यासाठी ही धान्ये किंवा तज्जन्य पदार्थ यांची आयातच करावी लागते.

साखर हा लोकांच्या अन्नांतील महत्त्वाचा पदार्थ आहे. आणि एकेकाळी साखरेचें भरपूर उत्पादन बंगालमध्ये होत असे. परंतु ती परिस्थिति आतां राहिली नाही. 'हिंदुस्थानांत आयात होणाऱ्या व तयार होणाऱ्या साखरेपैकी बंगालमध्ये १३ टक्के साखर लागते. परंतु हिंदुस्थानांतील एकंदर उत्पादनाच्या सुमारे शेंकडा २८ इतकीच साखर बंगालमध्ये तयार होते. १९३५-३६ साली बंगालमध्ये २०,७९,४९४ मण गूळ, व २९,४३,३११ मण साखर आयात करण्यांत आली. १९३६-३७ साली बंगालमध्ये एकंदर ६,२५,१७५ मण साखरेचें उत्पादन झालें. परंतु ३५,३९,२५० मण साखरेचा बंगाल-मध्ये वापर झाला.'^१

योग्य आहारासाठी तेल ही देखील एक महत्त्वाची बाब आहे. सर अझि-झुल हक् म्हणतात, "बंगालला अजून सर्व प्रांतांपेक्षा मोहरीचें तेल जास्त लागतें. तरी पण त्यासाठी १९१४-१५ साली १४,५९,१०० एकर जमीन लागवडीखाली होती. तर १९३४-३५ साली हा आंकडा ७,२३,८०० एकर इतका खाली आला. म्हणजे हा आंकडा वीस वर्षांत निम्म्यावर आला."^२ १९३९-४० साली बंगालमधील सर्व प्रकारच्या गळिताच्या धान्यांचें उत्पादन 'स्टॅटिस्टिकल अँडस्ट्रॅक्ट ऑफ इंडिया'च्या^३ गणतीप्रमाणें केवळ २,०५,००० टन किंवा ५५,९६,५०० मण होतें. ५५,९६,५०० मणांचें ३३.३ या प्रमाणांत तेलचा उतारा धरल्यास १८,६५,५०० मण किंवा दरमाणशी सव्वा शेर तेल असा पडेल. जर दरमाणशी प्रतिदिनी अर्धा छटाक तेल लागतें असे समजलें, तर त्यावर्षी तर दरमाणशी सुमारे १० शेर तेलालाची तूट पडल्याचें दिसून येतें. दरमाणशी तेलालाचें धरलेलें हें प्रमाण तुरुंगांतील प्रमाणापेक्षांहि कमी आहे. हेंच दुसऱ्या भाषेत सांगावयाचें झाल्यास असे म्हणूं की, बंगालला

१. हक्: पृ. ९१.

२. हक्: पृ. ३९.

३. स्टॅटिस्टिकल

अँडस्ट्रॅक्ट ऑफ इंडिया, १९३०-३१ ते १९३९-४०, पृ. ५५६.

लागणाऱ्या तेलापैकीं फक्त ११ टक्के तेल बंगालमध्ये तयार होतें व बाकीचें म्हणजे जवळजवळ आठपट आहारोपयोगी तेल त्याला आयात करावें लागतें. कडधान्याचा साधारण अंदाज केल्यास त्यांत सुमारे ८० टक्के तूट दिसून येते व आयात करून ती भरून काढावी लागते.

बंगालमधील अन्नपरिस्थिति किती विकट आहे, याची कल्पना आपणांस १९४३ च्या दुष्काळानें आली. तसेंच बिहारच्या १९३४ च्या भूकंपाच्या वेळे-प्रमाणेंच बंगालच्या १९४३च्या दुष्काळांतहि अखिल हिंदुस्थान दुष्काळ-ग्रस्तांच्या मदतीस कसा धांवून आला हेंहि दिसून आलें. परक येवढाच कीं, कलकत्त्याच्या हमरस्त्यांत, गल्ल्यांत, खेडोपाडीच्या रस्त्यारस्त्यांतून, शेतोशेती लक्षावधि पुरुष, स्त्रिया, मुलें तडफडत किड्या-मुंग्यांप्रमाणें मेलीं. हें दृश्य बिहारच्या भूकंपाच्या दृश्यापेक्षां भयाण व असह्य होतें. कारण भूकंपाचे दुष्परिणाम दीर्घ कालपर्यंत होत असले, तरी त्यानें आपलें विध्वंसनाचें कार्य चार-दोन क्षणांतच उरकून टाकलें होतें. या दुष्काळाच्या धक्क्याचे दुष्परिणाम अजून गेले नाहींत. त्यांच्याकडे दुर्लक्ष करणें म्हणजे खाईत उडी टाकण्यासारखें आहे. एकाद्या स्वतंत्र राष्ट्राला त्याच्या शेजारच्या राष्ट्रांनैहि अशा परिस्थितींत इतक्या त्वरेनें मदत पोंचविल्याचीं दुसरीं उदाहरणें आहेत कीं नाहींत तें मला ठाऊक नाहीं. (उदा० बंगालला मध्यवर्ति व निरनिराळ्या प्रांतिक सरकारांनीं दिलेली वा बिनसरकारी दुष्काळ समित्यांकडून मिळालेली मदत.) मग हजारां मैल लांब असणाऱ्या देशांकडून अशी मदत मिळणें तर दूरच राहो.

बंगाल प्रांतिक वरिष्ठ विधिमंडळांतील प्रश्नोत्तराच्या प्रसंगी २४ जुलै १९४४ ला तेथील एक मंत्री श्री. सुन्हावर्दी यांनीं सांगितलें कीं जानेवारी व डिसेंबर १९४३ चे दरम्यान सर्व ठिकाणांहून बंगालमध्ये आयात केलेला तांदूळ व भात अनुक्रमें ५४,३३,४३७ मण व ५,२७,९३४ मण होता. यापैकी २६,१८,००९ मण तांदूळ व ३,३८,५३२ मण भात तरी निदान बिहार व ओरिसा या प्रांतांतूनच आला होता. तांदूळ, गहू, गव्हाचे पदार्थ, ज्वारी, बाजरी,

मका, चणे, कडधान्ये, जव, या एप्रिल व डिसेंबरच्या दरम्यान आयात केलेल्या अन्नोपयोगी पदार्थांची किंमत सुमारे २१,१८,६४,१६५ रु. होईल.^१

अन्नमंत्री श्री. जे. पी. श्रीवास्तव यांनी श्री. ए. एन्. चट्टोपाध्याय यांना माहिती देतांना २८ फेब्रुवारी १९४५ रोजी मध्यवर्ति विधिमंडळांत असे सांगितले की बंगाल-सरकारने १९४४ साली विकत घेतलेले एकंदर धान्य सुमारे दहा लाख टनाहून जास्त होतें, आणि मध्यवर्ति सरकारने २,३५,४७० टन तांदूळ-पुरवठ्याची व्यवस्था, नोव्हेंबर १९४३ ते २ नोव्हेंबर १९४४ चे दरम्यान व ४,६७,१२७ टन गव्हाची पुरवठ्याची व्यवस्था एप्रिल १९४३ ते एप्रिल १९४४ चे दरम्यान केली होती.^२

हिंदुस्थानचा घटक असण्याचा आणि हिंदुस्थानांत एक मध्यवर्ति सरकार असण्याचा फायदा बंगालला संकटप्रसंगी झाला असून पुढेहि कदाचित् होईल.

एका पिकाच्या बाबतींत मात्र बंगाल भाग्यशाली आहे. हें पैसा-हार्ती देणारे पीक म्हणजे ज्यूट होय. १९३६-३७ साली बंगालमध्ये ज्यूटखाली लागवडीस आलेल्या २१,५४,८०० एकर जमिनीपैकी निदान २०,११,८०० एकर जमीन ही पूर्वेच्या व उत्तरेच्या प्रदेशांत-म्हणजे मुसलमानी विभागांत येते. १९३६-३७ सालचे एकंदर उत्पादन ४०० पौंडाचा एक गट्टा याप्रमाणे १०४ लाख गट्टे होतें. यापैकी ५९ लाख गट्टे हिंदी गिरण्यांना लागले व ४९ लाख गट्टे निर्यात केले गेले. १९३६-३७ पूर्वीच्या पंधरा वर्षांचें सरासरी वार्षिक उत्पादन ९५ लाख गट्टे होतें. आणि देशी व परदेशी मागणीचें प्रमाण जवळजवळ समान होतें. परंतु त्याच्या किंमतींत मात्र १९२५-२६ साली दरमणी रु. १८-१३-० पासून १९३२-३३, १९३३-३४, १९३४-३५ साली दरमणी रु. ३-८-० चढउतार झाला.^३ हें पैसा हार्ती देणारे पीक असल्याने व शेतकऱ्याला खंड, कापड वगैरे रोख पैसे लागणाऱ्या गोष्टींसाठी ज्यूटवर अवलंबून रहावे लागत असल्याने ग्रामीण अर्थव्यवस्थेत

१. हिंदुस्थान स्टॅंडर्ड, ता. २६-७-४४.

२. उक्त पत्र, ता. २-३-४५. ३. इक : पृ. ६६-६८.

या पिकाचें स्थान फार वरचें आहे. मात्र मागणी व पुरवठा यांत फरक होतो म्हणून नव्हे, तर व्यापाऱ्यांच्या उलाढालीमुळे याचें मूल्य वारंवार बदलत असतें. अधिक किंमत येईपर्यंत आपला माल सांठवून ठेवण्याइतकी अपैत शेतकऱ्यांमध्ये नसल्यानें आर्थिकदृष्ट्या निरुपाय होऊन ग्राहक म्हणतील त्या भावानें त्याला आपला माल विकावा लागतो व देशी-विदेशी गिरणीमालक आपल्या इच्छेप्रमाणें मालाचे भाव फिरवतात. अशा स्थितींत त्याच्या अन्न-पुरवठ्याबाबत वा इतर ज्या कांहीं गरजा आहेत त्यांबाबत ज्यूटवर अवलंबून राहणें, निदान सध्यांच्या परिस्थितींत त्याला शक्य नाहीं. कारण त्याला रोख पैसा मिळवून देणाऱ्या या पिकाचा भाव अत्यंत अस्थिर व अनिश्चित बनलेला आहे. पूर्व बंगालमध्ये स्वतंत्र व सार्वभौम असें मुसलमानी राज्य प्रस्थापित झालें तरीसुद्धां, ज्यूटचें देशी व विदेशी गिन्हाईक बंगाल प्रांताबाहेरच असल्यानें, एक विशिष्ट मूल्य ठरवून शेतकऱ्यास फायदा करून देण्याबाबत त्याला कितपत यश येईल याची शंकाच आहे.

शिवाय बंगाल हा अन्नाच्या दृष्टीनें तुटवळ्याचा प्रांत असल्यानें, ज्यूट पिकवून त्याच्या मूल्यांत त्याच ठिकाणीं धान्याचें उत्पादन करून जेवढें धान्य मिळेल, त्यापेक्षां अधिक धान्य जर विकत घेतां येणार नसेल, तर अन्नधान्य पिकविण्यासाठीं ज्यूटची लागवडहि बऱ्याच प्रमाणांत बंद करावी लागण्याची शक्यता आहे. सर अझिझुल हक यांचें असें म्हणणें आहे कीं, “सध्यांच्या (१९३६-३७) बाजारभावाची स्थिति पाहतां, सरासरी किमान दरमणीं रु. पांच जर शेतकऱ्यास मिळूं शकणार नसतील तर ही गोष्ट त्याला अगदीं बिन-किफायती ठरेल.”^१ आणि त्यांनीं असें दाखवून दिलें आहे कीं १९२८-२९ पासून १९३४-३५ पर्यंत बंगाली किसानाला बरीच खोट बसली आहे.

सिल्लेट हा मागें दर्शविल्याप्रमाणें असा एकच आसाममधील जिल्हा आहे कीं जो पूर्वेकडील मुसलमान-विभागांत बसतो. त्याचें क्षेत्रफळ ५,४७८ चौरस मैल असून लोकसंख्या ३१,१६,६०२ म्हणजे दर चौरस मैलास ५६९ आहे

(१९४१ च्या शिरगणतीप्रमाणें). १९३१ च्या शिरगणतींत हेंच प्रमाण दर चौरस मैलास ४८७ होतें. म्हणजे १० वर्षांत शेंकडा १४'४ इतकी वाढ झाली. त्या प्रांतांतील दुसऱ्या कोठल्याहि जिल्ह्याची लोकसंख्या दर चौरस मैलास ३२९ पेक्षां जास्त नाही. आणि प्रांताचें सरासरी प्रमाण पाहिल्यास तें दर चौ. मैलास १८६ इतकेंच आहे. तेव्हां बंगालप्रमाणेंच सिल्हेट जिल्हाहि दाट लोकवस्तीचा आहे हें स्पष्ट होतें. १९३६-३७ सालीं अन्नधान्यासाठीं (तांदूळ, कडधान्ये वगैरे) लागवडीखालीं असलेली आसामांतील जमीन ५६,८३,७७४ एकर म्हणजे दर माणशीं १.८ एकर होती. सिल्हेट जिल्ह्यांत एकंदर अन्नधान्यासाठीं लागवडीखालील जमीन १९,८२,५६६ एकर म्हणजे दर माणशीं ०.६३ एकर होती. १९३६-३७ पर्यंतच्या पंचवार्षिक सरासरी-प्रमाणें दर एकरीं ८९६ रत्तल उत्पादन असतें असें मानल्यास, दरमाणशीं दरवर्षीं ५६४ रत्तल धान्य म्हणजे प्रतिदिनीं १.५ रत्तल असें प्रमाण पडतें. सर्व पिकाऊ प्रदेश तांदुळाच्या उत्पादनासाठींच उपयोजिला जाईल असें आपण मानून चाललों आहोंत. हा अतिशयोक्तिपूर्ण आंकडा खरा मानला तरीसुद्धां सर्वसामान्य निरोगी माणसाला इतकें धान्य पुरणार नाही. याबाबत आणखी खोलांत जाण्याचें कारण नाही. कारण बंगालमधील मुस्लिम-विभागाच्या उलट येथील परिस्थिति असून या जिल्ह्यांमध्ये ज्यूटसाठीं अत्यल्प जमीन उपयोगांत आणली जाते. तरीहि बंगालची अन्नतूट या जिल्ह्याला मोठ्या प्रमाणावर भरून काढतां येणें अशक्य आहे.

गेलीं जवळजवळ चाळीस वर्षे बंगालमधील लोकांचा ओघ फार मोठ्या प्रमाणावर आसामकडे चालला आहे हें आपण पूर्वी पाहिलेंच आहे. या देशां-तरामुळें आसाममधील मुसलमान-लोकवस्तींत भर पडली असली, तरी त्यामुळें बंगालमधील अन्न-परिस्थिति कोठल्याहि प्रकारें सुधारलेली नाही. याच कालांत बंगालची लोकसंख्या १८१ लाखांपेक्षां जास्त वाढली आहे. आणि गेल्या दशकांत (१९३१-४१) तर ही संख्या १०२ लाखांनीं म्हणजे जवळजवळ संपूर्ण

आसामइतक्या लोकसंख्येने वाढली आहे. अर्थात् या परिस्थितीत बंगालची अन्नपुरवठा-विषयक परिस्थिति सुधारेल अशी अपेक्षाहि करता येत नाही.^१

बंगाल व आसामचे चहा हे व्यापारदृष्ट्या एक महत्त्वाचे उत्पादन आहे. या बाबतहि मुसलमान-बहुसंख्य जिल्ह्यांची परिस्थिति असमाधानकारक आहे. १९३६-३७ साली चहासाठी उपयोगांत आणलेल्या २,०३,१०० एकर जमिनीपैकी फक्त ७,७०० एकर जमीन मुसलमान-बहुसंख्य प्रांतांत येते, आणि उरलेली १,९५,४०० एकर जमीन जालपैगुरी आणि दार्जीलिंग या बिगर-मुसलमान-बहुसंख्य जिल्ह्यांत आहे. या दृष्टीने आसाममधील मुसलमानांची परिस्थिति बरी आहे. १९३६-३७ सालची आसाम प्रांतातील एकंदर चहाखालील जमीन ४,३८,९२५ एकर होती. यापैकी ८८,९५७ एकर सिल्हेट या मुसलमान-बहुसंख्य जिल्ह्यांत होती. राहिलेली सर्व जमीन पुढील जिल्ह्यांत प्रामुख्याने विभागली गेली आहे:- शिवसागर, लखीमपूर, दारंग, आणि काचार. हे चारी जिल्हे बिगर-मुसलमान प्रदेशांत मोडतात.

२. वायव्य-विभाग

या विभागातील प्रदेशांकडे नजर टाकल्यास शेतकी व अन्नधान्ये यांबाबत त्यांची परिस्थिति जास्त बरी आहे असे दिसून येईल. पंजाबमधील मुसलमान-बहुसंख्य प्रदेशांतील लोकसंख्येचे प्रमाण खालीलप्रमाणे आहे:-

लोकसंख्या	क्षेत्रफळ	दर चौ. मैलास
	चौ. मैल	लोकसंख्येचे प्रमाण
१,६८,७०,९००	६३,७७५	२६४

दर चौरस मैलास लोकसंख्येचे हेच प्रमाण प्रमाण वायव्य सरहद्द, सिंध व बलुचिस्तान या प्रांतांत अनुक्रमे २१३,९४ व ९ असे आहे. पूर्व भागांतील लोकसंख्येशी तुलना करितां पंजाबमधील कांहीं प्रदेश, वायव्य सरहद्द, सिंध व बलुचिस्तान मिळून होणाऱ्या विभागांतील लोकसंख्येचे प्रमाण दर चौ. मैलास १३८ आहे. हेच प्रमाण बंगालच्या मुसलमानी विभागांत ८१० आणि सिल्हेट जिल्ह्यांत ५६९ असे आहे.

१. हिंदुस्थानची शिरगणती, खंड १ ला: पृ. ६२ वरील कोष्टकें.

प्रत्यक्ष लागवडीखाली आलेली जमीन पश्चिमोत्तर विभागांत किती आहे याचें १९३९-४० चें कोष्टक पुढील पानावर दिलें आहे. यांत बलुचिस्तानचा समावेश केलेला नसून सर्व पंजाबचा मात्र समावेश केला आहे. हे आंकडे १९३९-४० चे आहेत.

पुढें दिलेल्या २२, २३ व २४ या कोष्टकांवरून असें दिसून येईल कीं, बंगाल-गटापेक्षां पंजाब, सिंध व वायव्य सरहद्द या प्रादेशिक गटांत दर माणशीं लागवडीखालील जमीन जास्त आहे. इतकेंच नव्हे, तर अधिक मिळण्याजोगी पिकाऊ जमीनहि पहिल्या गटापेक्षां येथेंच जास्त आहे. याला कारण दुसऱ्या गटास पंजाब व सिंधमधील विस्तृत पाटबंधाऱ्यांच्या योजनांचा फायदा मिळतो हें होय.

इतर प्रांतांची आंकडेवारी जशी मला मिळूं शकली तशी बलुचिस्तानची आंकडेवारी मला मिळूं शकलेली नाही. बलुचिस्तानची १९३३-३४ सालीं पेरणी झालेली जमीन ४,४९,०९४ एकर व कापणी झालेली जमीन २,७३,८७२ एकर होती असें दिसतें. म्हणजे १९३१ च्या शिरगणतीनुसार याचें दरमाणशीं प्रमाण अनुक्रमें १.१ एकर व ०.७ एकर असें ठरतें. १९४१ ची शिरगणती प्रमाणभूत धरल्यास हेंच प्रमाण अनुक्रमें ०.८१ व ०.५४ असें होतें.

पंजाब व सिंध यांना सुदैवानें मोठ्या प्रमाणावर कालवे, पाटबंधारे वगैरे पाणीपुरवठ्याच्या योजनांचा फायदा मिळतो आणि म्हणून अशी आशा करावयास हरकत नाही, कीं उत्तरोत्तर अधिकाधिक क्षेत्रफळ लागवडीखाली आणतां येईल. इतकेंच नव्हे, तर लागवडीखालील जमिनींतून जास्तीत जास्त उत्पादन होऊं शकेल.

पुढें दिलेल्या २५ व २६ या कोष्टकांत १९३९-४० सालची लागवडीखालील आणि पाटबंधाऱ्यांखाली भिजणाऱ्या जमिनीची आंकडेवारी दिली आहे.

१९३७-३८ च्या 'अग्रिकल्चरल् स्टॅटिस्टिक्स् ऑफ इंडिया'च्या आधारे पंजाबमधील मुसलमानी व बिगर-मुसलमानी प्रदेशांतील दर माणशी जमिनीचे प्रमाण खालीलप्रमाणे आहे. (आंकडे एकरांचे आहेत.)

कोष्टक २२.

पंजाबचा बिगर- मुसलमान-बहु- संख्य प्रदेश	एकंदर जमीन एकर	शेतीस निरूपयोगी जमीन	शेतीस उपयोगी जमीन	लागवडीत नसलेली पिकाऊ जमीन	लागवडी- खालील जमीन	अन्नधान्यासाठी लागवडीखालील जमीन
पंजाबचा मुसल- मान-बहुसंख्य प्रदेश	२,१८,९२,३३८	६७,३९,५७६	१,५१,५२,७६२	३७,६८,६४९	१,१३,८४,११३	९७,७८,९८१
सिंध वायव्य सरहद्द	३,८२,६२,३८६	८२,५७,५५३	३,००,०४,८३३	१,४०,९२,०६९	१,५९,१२,७६४	१,१६,३२,१०७
सिंध	३,०१,७९,४८६	१,४२,६६,३४७	१,५९,१३,१३९	५८,९९,५१२	४८,७३,२४८	४२,९६,२११
वायव्य सरहद्द	८४,३७,५८३	३०,३९,९८४	५३,९७,५९८	२८,५१,७००	२१,०९,०२९	२१,१२,९२९

कोष्टक २३.

(आंकडे एकरांचे आहेत.)

	गळिताच्या धान्यासाठी लागवडी खालील जमीन	उंसाच्या लागवडी खालील जमीन	कापसाच्या लागवडी खालील जमीन	लोकसंख्या	दर माणशीं लागवडी खालील जमिनीचे प्रमाण	दर माणशीं लागवडी- साठी अधिक- मिळू शक- णारी पिकाऊ जमीन	दर माणशीं अन्नधान्या- साठी लाग- वडीखाली असलेली जमीन
पंजाबांतील बिगर-मुसलमान- बहुसंख्य प्रदेश	४,१२,७७१	२,५६,५५०	७,७९,७७९	१,१५,४७,९१९	०*९८	०*३२	०*८४
पंजाबांतील मुसलमान-बहु- संख्य प्रदेश	४,८८,७८३	२,५३,४६४	२३,५५,७५२	१,६८,७०,९००	०*९४	०*८३	०*६९
सिंध वायव्य सरहद्द	२,१३,५१२ ९१,७३९	७,४२० ७०,०८४	९,७०,१७४ २२,१९५	४५,३५,००८ ३०,३८,०६७	१*०८ ०*६९	१*३० ०*९३	०*९४ ०*६९

कोष्ठक २४.

प्रांत	लागवडी खालील एकूण एकर	तांदूळ	गहू	इतर अन्नधान्ये	अन्नधान्या-खालील एकर	कापूस (४०० पौडांचा १ गट्टा)
पंजाब	२,५७,४४,१२९	एकर { ९,७६,५५२ २,८७,०००	९५,६५,९७६ ३,७६,०००	९३,५५,८६९ १४,७२,०००	१,९८,९८,३९७ ५५,१९,०००	२६,४१,१०५ (१०,१७,०००)
पंजाबचे दूर माणशीं प्र.	०*९	०*७ एकर	०*०९
वायव्य सरहद्द वा. स. जें.	२०,००,६१७	एकर { ३६,४२३ ...	९,३१,३७३ २,६०,०००	९,७७,२३५ ३,२३,०००	५*३ मण ५,८३,०००	१७,३५१ (३,०००)
दूर माणशीं प्र. सिंध	०*६६	०*६५ एकर	...
सिंधचे दूर माणशीं प्र. तिन्ही	४९,४५,८४३	एकर { १३,२८,७१३ ४,४३,०००	१२,७०,५६३ ३,२६,०००	१६,४५,०१० १,९०,०००	५*२ मण ४२,४४,२८६	८,५४,३९० (३,०९,०००)
१*१	०*९३ एकर	०*१८
३,२६,९०,५८९	५*८ मण	...
०*९०	२,६०,८७,७१४ ७०,६१,०००	३५,१२,८४६ (१३,२९,०००)
प्रांतांची एकूण तिन्ही प्रांतांचे दूर मा. प्र.	०*७० एकर ५*४ मण	०*१० ...

(शेवटच्या रकान्यांतील कंसामधील आंकडे गट्टयांचे आहेत.)

कोष्टक २५.

पंजाब सिंध वायव्य-सरहद्द बलुचिस्तान वायव्य-प्रदेशांतिल एकूण बेरीज ब्रिटिश हिंदुस्थानची एकूण बेरीज वायव्य-प्रदेशांचें ब्रिटिश हिंदुस्थानशीं शेंकडा प्रमाण	पिकाखालील जमीन एकर	कालव्यांखालीं भिजणारी जमीन एकर	कालव्यांचा फायदा मिळ- णाऱ्या जमि- नीचें लागवडी- खालील जमि- नीशीं शेंकडा प्रमाण	कालवे, पोट कालवे, पाट वेगरे मेल	१९३९-४० अखेर प्रत्यक्ष वा अप्रत्यक्ष उत्पन्न
	२,५७,४४,१२९	१,३५,२१,८८९	६२"५	२०,१९३	३९,२६,९०,२६८
	४९,४५,८४३	४२,४३,९४९	८५"८	९,६२०	३०,००,८८,७६०
	२०,००,६१७	४,७५,४१३	२३"५	९७९	३,१५,२१,४४४
	४,४९,०९४	१,४५,४०२	३२"३	२५२	१,४५,११,२७६
	३,३१,३९,६८३	१,८३,८६,६५३	५५"४	३१,०४४	७३,८८,११,७४८
	२०,९९,५९,७८६	२,८२,९२,९३८	१३"४	७४,९११	१,५३,८९,४२,४३३
	१५"६	६१"४	...	४१"४	४७"९

कोष्ठक २६.

प्रत्यक्ष वा अ- प्रत्यक्ष एकंदर उत्पन्न	प्रत्यक्ष वा अप्रत्यक्ष स्वर्च	प्रत्यक्ष उत्पन्न रु.	एकंदर भांडवलाशीं शेकडा प्रमाण	कालव्यानें पिकाविलेल्या पिकाचें उत्पन्न रु.	पिकाच्या मुल्याशीं दर माणशीं प्र. रु. आ. पै.
पंजाब सिंध	७,१०,९०,१४८ १,६८,६१,२९३	१,५३,९८,२२२ ६८,८५,५५४	५,५६,९१,९२६ ९९,७५,७३९	५०,७४,५७,६९६ ११,०२,१२,६७७	१७- ३-० २४- ५-०
वायव्य-सरहद्द बलुचिस्तान	२३,२२,५५७ ३,९४,५४०	९,८०,०७१ २,५५,९५५	१३,४२,४८६ १,३८,५८५	२,६६,८२,९१२ ४,४८,३९८	८-१२-० ०-१४-०
वायव्य- प्रदेशाची एकूण त्रि. हिंदुस्थानची एकूण	९,०६,६८,५३८ १४,६०,४२,१२७	२,३५,१९,८०२ ४,५६,९३,४७१	६,७१,४८,७३६ १०,०३,४८,६५६	६४,४८,०१,९८५ १,३६,२९,०८,३७३	१७-१०-० ३- ८-०
वायव्य-प्रदेशांचें त्रि. हिंदुस्था- नशीं प्रमाण	६२*४	५१*४	६६*९	४७*५	...

...

सरकारी पाटबंधाऱ्यांखालीं भिजणाऱ्या जमिनींबाबत पंजाबमधील मुसलमानी व मुसलमानेतर विभागांची तुलना केली, तर पुढीलप्रमाणे परिस्थिति आढळून येते. यांत विहिरी, तलाव वगैरे खाजगी साधनांनीं भिजणाऱ्या क्षेत्राचा समावेश केलेला नाही.

सरकारी कालव्यांखालीं प्रांतांतील एकूण भिजणाऱ्या		भिजणारी एकर जमीन जमिनीशीं सरकारी कालव्यांखालीं	
मुसलमान-बहुसंख्य		भिजणाऱ्या जमिनीचें प्रमाण	
प्रदेश	८७,०८,०८९	शेंकडा	७८ टक्के
बिगर-मुसलमान-			
बहुसंख्य प्रदेश	२४,९५,१९९	शेंकडा	२२ टक्के
एकूण	१,१२,०३,२८८		

येणेंप्रमाणें मुसलमान-बहुसंख्य प्रदेशास सरकारी कालवे वगैरेंचा बऱ्याच मोठ्या प्रमाणावर फायदा मिळतो असें दिसतें. यावरून हें स्पष्ट होईल कीं, सर्व ब्रि. हिंदुस्थानशीं तुलना करतां या पश्चिमोत्तर प्रदेशांची परिस्थिति निदान कालवे वगैरेंच्या बाबतींत तरी चांगली आहे. या प्रदेशांतील लागवडीखालील जमिनीचें ब्रिटिश हिंदुस्थानांतील एकंदर जमिनीशीं प्रमाण शेंकडा १५.६ इतकेंच आहे. परंतु पाटांखालीं भिजणाऱ्या जमिनीचें प्रमाण शेंकडा ६१.४ इतकें आहे. ब्रि. हिंदुस्थानच्या कालवे, पाट वगैरेंच्या एकंदर ७४,९११ मैल लांबीपैकीं ३१,०४४ मैल म्हणजे शेंकडा ४१.४ लांबीचे कालवे पश्चिमोत्तर प्रदेशांत आहेत. एकंदर ब्रिटिश हिंदुस्थानच्या १५३.८९ कोटी भांडवलापैकीं कमीत कमी ७३.८८ कोटी म्हणजे शेंकडा ४७.९ भांडवल या विभागांत गुंतलेलें आहे. पाणीपट्टीची गोष्ट घेतल्यास एकंदर १०.०३ कोटीपैकीं ६.७१ म्हणजे शेंकडा ६६.९ इतकें उत्पन्न याच विभागांतून मिळतें. पाटांच्या सहाय्यानें काढण्यांत येणाऱ्या पिकांचें या भागांतील दर माणशीं प्रमाण १७ रुपये १० आणे आहे, तर तेंच प्रमाण ब्रि. हिंदुस्थानांत दर माणशीं ३ रु. ८ आ. असल्याचें आढळतें.

हें लक्षांत ठेवण्याजोगें आहे कीं, पंजाबच्या सर्व उत्पन्नापैकीं किमान ४२

टक्के उत्पन्न केवळ पाणपट्टीचें असतें. सिंध आणि वायव्य सरहद्द या प्रांतांतील पाणीपट्टीचें प्रमाण अनुक्रमें शेंकडा १३.४ व ७.५ इतकें आहे.

इतकें असूनहि अन्नप्रभाच्या दृष्टीनें गरजेहून अधिक पिकविणारा हा विभाग आहे असें म्हणतां येणार नाही. त्यांत ज्या धान्याचें थोडें जास्त उत्पादन होतें, तें अतिरिक्त धान्य शेजारील प्रदेशांत खपतें. जून १९३४ मध्यें सिमल्यांत ज्यावेळीं धान्ययोजना—परिषद् भरली होती, त्यावेळीं साम्राज्याच्या शेतकी—संशोधन—मंडळानें प्रांतवार भात व गहू यांचें उत्पादन कसें होतें याचें विवेचन केलें होतें. पंजाबबद्दल बोलतांना त्यानें असा अभिप्राय दिला कीं, पंजाब विशेष प्रमाणावर तांदूळ पिकवीत नाही व खातहि नाही. गव्हाच्या बाबतींतहि फार अधिक गहू तेथें पिकतो असें म्हणतां येणार नाही. आणि जें थोडें अधिक उत्पादन होतें, तें शेजारील प्रांतांत वा कलकत्त्याला निर्यात होतें. जेव्हां सिंध-मध्ये २० लक्ष एकरपर्यंत जमीन गव्हाच्या लागवडीखालीं येईल, तेव्हांच म्हणण्यासारखें अतिरिक्त उत्पादन या वायव्य—विभागांत होण्याचा संभव आहे, असा त्यांचा अभिप्राय होता.^१ वर दिलेल्या कोष्टकावरून सिंध प्रांताला हा आंकडा १९३९-४० पर्यंत तरी गांठतां आला नव्हता असें दिसतें.

जानेवारी १९४५ मध्यें पंजाबच्या संवर्धन खात्याचे मंत्री सरदार बलदेव-सिंग यांनीं कलकत्त्याला असे उद्गार काढले कीं, “तीन वर्षांपूर्वी जरी पंजाब हा भाताचे बाबतींत तुटवड्याचा प्रांत होता, तरी १९४४-४५ सालीं तेथें ३० लक्ष टन भाताचें अतिरिक्त उत्पादन झालें.” अशा तऱ्हेनें सिंध व पंजाब हे प्रांत आपल्या शेतीची वाढ मोठ्या झपाट्यानें करित असून हे प्रांत आपल्या इतर प्रांतांना मोठ्या प्रमाणांत अन्नपुरवठा करूं लागतील असा संभव आहे. अर्थात् ही वाढ युद्धामुळेच झालेली आहे हें निःसंशय.

प्रत्येक प्रौढाला प्रतिदिन १४ छटाक वा १२ छटाक अन्नधान्य आवश्यक

१. धान्ययोजना—परिषदेचें कामकाज (दिल्ली १९३४) पृ. ७-१०. प्रो. बी. के. सरकार यांच्या ‘लोकसंख्येचें समाजशास्त्र’ या पुस्तकांत दिलेल्या पृ. ३८-३९ मधील उतान्यावरून.

आहे असा हिशेब केल्यास आणि शेंकडा ७५ टक्के लोकांना प्रौढावस्थेच्या अन्नाची जरूरी आहे असे मानल्यास पंजाब, सिंध व वायव्य सरहद्द या प्रांतांचे कोष्टक पुढीलप्रमाणे होईल:—

कोष्टक २७.

	पंजाब	सिंध	वायव्य सरहद्द
लोकसंख्या	२,८४,१८,८१९	४५,३५,००८	३०,३८,०६७
प्रौढ लोकसंख्या (लोकसंख्येच्या ७५ टक्के)	२,१३,१४,११४	३४,०१,२५६	२२,७८,५५०
वार्षिक उत्पादन (मण)	१५,०६,६८,७००	२,६१,८०,७००	१,५९,१५,९००
प्रत्येकी प्रतिदिन १४ छटाकांप्रमाणे धान्याची जरूरी	१७,०१,७९,७९०	२,७१,५६,७३०	१,८१,९२,६९५
तूट (मण)	१,९५,११,०९० (११*४२)	९,७६,०३० (३*५९)	२२,७६,७९५ (१२*५९)
प्रत्येकी प्रतिदिन १२ छटाकांप्रमाणे धान्याची जरूरी	१४,५८,६८,२३५	२,३२,७७,५१०	१,५५,९३,८९५
अतिरिक्त धान्य— पुरवठा (मण)	४८,००,४६५ (३*२९)	२९,०३,१९० (१२*४७)	३,२२,००५ (२*०६)

सरहद्द प्रांतांतहि दुसरीकडे कोठेहि नाही इतक्या झपाट्याने लोकसंख्येत वाढ होत आहे. १८९१ ते १९४१ या पन्नास वर्षांत व १९३१-१९४१ या दहा वर्षांत किती वाढ झाली याचे कोष्टक पुढे दिले आहे.

विस्तृत कालव्यांच्या पद्धतीमुळे अन्नधान्याचे उत्पादन वाढले आहे आणि ते याहूनहि वाढण्याची शक्यता आहे. परंतु ही वाढ लोकसंख्येच्या वाढीशी समप्रमाण राहू शकत नाही असे दिसते. कारण गेल्या पन्नास वर्षांत पंजाब, सिंध व वायव्य सरहद्द प्रांतांत अनुक्रमे शेंकडा ५२,५७ व ६३ इतकी वाढ झालेली आहे. लोकसंख्येच्या वाढीचा हा प्रश्न देशव्यापीच आहे. तौलनिकदृष्ट्या या भागाची परिस्थिति सध्या तरी सापेक्षतया चांगली आहे असे म्हणता येईल.

कोष्ठक २८.

प्रांत	१९४१ ची लोकसंख्या	१८९१ ची लोकसंख्या	१९४१ व १८९१ सालांच्या लोकसंख्येतील फरक व शें. प्रमाण	१९३१ ची लोकसंख्या	१९४१ व १९३१ सालांच्या लोकसंख्येतील फरक व शें. प्रमाण
पंजाब	२,८४,१८,८१९	१,८६,५२,६१४	९७,६६,२०५ (५२.३)	२,३५,८०,८६४	४८,३७,९५५ (२०.५)
सिंध	४५,३५,००८	२८,७५,१००	१६,५९,९०८ (५७.०)	३८,८७,०७०	६,४७,९३८ (१६.७)
वा. सरहद्द	३०,३८,०६७	१८,५७,५१९	११,८०,५४८ (६३.५)	२४,२५,०७६	६,१२,९९१ (२५.२)
बलुचिस्तान	५,०१,६३१	३,८२,१०६	१,१९,५२५ (३१.२)	४,६३,५०८	३८,१२३ (८.२)
ब्रि. हिं.तील	२९,५८,०८,७२२	२१,२९,७०,६१६	८,२८,३८,१०६ (३८.८)	२५,६७,५७,८१८	३,९०,५०,९०४ (१५.२)
प्रांत					

अन्नधान्याखेरीज वायव्य-विभागांत विशेषतः पंजाब आणि सिंधमध्ये खूप मोठ्या प्रमाणावर कापसाचें उत्पादन होतें. १९३९-४० सालीं पंजाबमध्ये प्रत्येकीं ४०० पोंडांचा एक गट्टा याप्रमाणें १०,१७,००० गट्टे, सिंधमध्ये ३,०९,००० गट्टे व वायव्य सरहद्दीत ३,००० गट्टे कापूस तयार झाला. ब्रिटिश हिंदुस्थानांत उत्पादन झालेल्या ३३,८१,००० गट्ट्यांपैकीं १३,२९,००० गट्टे म्हणजे शेंकडा ३९*३ टके कापूस वायव्य-विभागांत तयार झाला, हें लक्षांत घेतल्यास हें किती महत्त्वाचें पीक आहे तें समजून येईल. या प्रांतांतील कापसाच्या लागवडीखालील क्षेत्रफळ अनुक्रमें २६,४१,१०५, ८,५४,३९० व १७,३५१ एकर इतकें होतें.^१ कापसाची विशेषतः उत्कृष्ट दर्जाच्या कापसाची लागवड सिंधच्या सक्कर धरणाच्या टापूत प्रतिवर्षी वाढत आहे. उदा० १९३२-३३ सालीं (धरण बांधण्यापूर्वी) कापसाच्या लागवडीचें क्षेत्रफळ ३,४२,८६० एकर होतें, तें कायम पाणीपुरवठ्याची सोय झाल्यानं १९३९-४० सालीं ८,५५,२७७ एकरांपर्यंत वाढलें. शिवाय हें जें पीक वाढलें तें सर्व भरपूर किंमत येणाऱ्या अमेरिकन (लांब धाग्याच्या) कापसाचेंच आहे.^२ पंजाबमधील परिस्थितीहि तंतोतंत हीच नसली तरी जवळजवळ अशीच आहे.

१९३९ च्या सरासरी किंमतीप्रमाणें हिशेब केल्यास एका ४०० पोंडांच्या गट्ट्याला १०५ रु. याप्रमाणें सर्व हिंदुस्थानच्या कापसाची किंमत ३५ $\frac{१}{२}$ कोटी झाली. यापैकीं सुमारे ९ कोटीचा कापूस पंजाबमध्ये व ३ $\frac{१}{२}$ कोटीचा कापूस सिंधमध्ये तयार झाला.

पंजाबमध्ये कापडाच्या गिरण्या फारच थोड्या आहेत आणि हातमागांची जरी तेथें बरीच ख्याति असली, तरी त्यांना कांहीं थोड्या प्रमाणांत कापूस पुरेसा होतो. बाकीचा देशी परप्रांतीय गिरण्यांकडे जातो किंवा विदेशी निर्यात केला जातो. १९३८-३९ सालीं हिंदुस्थानांत ३८० कापडगिरण्या होत्या.

१. स्टॅटिस्टिकल ॲब्स्ट्रॅक्ट फॉर ब्रि. इंडिया, १९३०-३१ ते १९३९-४०, पृ. ५५४.

२. सिंधच्या शेतकीखात्याचा १९३९-४० चा वार्षिक अहवाल: पृ. ७-८.

त्यांत एकंदर दहा लक्ष चात्या व दोन लक्ष माग होते. यापैकी पंजाब व सिंध-मधील एकूण सात गिरण्यांतून फक्त ७२,००० चात्या २,००० माग होते. वायव्य सरहद्द व बलुचिस्तान येथे तर एकहि कापडगिरणी नव्हती.^१

वरील सर्व ऊहापोहांतून वायव्य-विभाग म्हणजे मुसलमानेतर टापू धरून सर्व पंजाब, सिंध व वायव्य सरहद्द असें मानलें आहे.

३०. खनिज-पदार्थ

अमेरिकेंतील कोलंबिया विश्वविद्यालयांतील भूगर्भशास्त्राचे प्रोफेसर श्री. चार्ल्स एच्. बेर हे 'फॉरिन् अफेअर्स'मध्ये लिहितात की, "ब्रह्मदेश वगळून हिंदुस्थान हा आतां नसला तरी लौकरच जागतिक व्यापारांत पुढील गोष्टी-मुळें महत्त्वाचें स्थान पटकावून बसेलः—कोळसा, पेट्रोल, अशुद्ध लोखंड, अशुद्ध मँगनीज, क्रोम, सोनें, बॅक्साईट, क्षार पदार्थ, मग्नेसाईट, अभ्रक, जिप्सम, रत्नें, मोनासाईट इत्यादि.

“आधुनिक जगांत औद्योगिक शक्ति कोळसा, लोखंड आणि तेल या त्रयीं-वर अवलंबून आहे. आधुनिक युगांत कोळसा व लोखंड हा औद्योगीकरणाचा पाया होय. मानवाच्या शारीरिक वाढीसाठीं ज्याप्रमाणें प्राणवायु व हेडोजन यांची आवश्यकता असते, तशीच औद्योगीकरणास कोळसा व लोखंड यांची आवश्यकता आहे. त्यांचा एकत्र वास असावयास हवा. तेल हें जरी महत्त्वाचें असलें तरी इतकें आवश्यक नसतें. शांततेच्या काळांत एकाद्या राष्ट्रा-जवळ कोळसा भरपूर असल्यास व खनिज-पदार्थांची देवघेव मोकळेपणें चालत असल्यास, तेल अजिबात मिळालें नाहीं तरी त्या राष्ट्राचें चालू शकतें. आणि जरी अशा राष्ट्राजवळ तेल नसलें, तरी जर्मनीप्रमाणें कोळशाचें द्रव-जळणांत रूपां-तर करतां येईल. लोखंड वा पोलाद यांचे कामीं हि तेलचा प्रत्यक्ष संबंध येत नसल्यानें त्याला फारसें मूल्य नाहीं. जोंपर्यंत कोळशाचे जागीं उपयोगांत आणतां

१. एम्. पी. गांधी : इंडियन् टेक्स्टाइल कॉटन् इंडस्ट्री (१९३९ चें अँयुअल्), पृ. ६२.

येईल असा दुसरा पदार्थ नाही, तोंपर्यंत कोळसा ही एक अत्यावश्यक चीज म्हणूनच राहणार.

“यावरून उघड निघणारा निष्कर्ष असा की, जरी हिंदुस्थानांत तेलाच्या खाणी नसल्या तरी लोखंड, कोळसा व पोलाद तयार करण्यास लागणारे इतर खनिज-पदार्थ तेथे भरपूर आहेत. दुय्यम दर्जाचे खनिज-पदार्थहि तेथे पुष्कळ प्रमाणांत आहेत. या सर्वांच्या जोरावर हिंदुस्थान हे एक सामर्थ्यवान् व पुरेसे स्वावलंबी असे औद्योगिक राष्ट्र बन् शकेल. खनिज-पदार्थांच्या पुरवठ्याचे येथील दर माणशी प्रमाण तौलनिकदृष्ट्या फार कमी आहे. तरीहि भविष्यकाळांतील आवश्यक पदार्थांच्या पुरवठ्यांत कांहींहि विशेष बाध न आणतां हे प्रमाण वाढवितां येणे अगदी शक्य आहे.”

आतां ते खनिज पदार्थ-हिंदुस्थानांत कसकसे विभागलेले आहेत आणि पूर्वेकडील व वायव्येकडील मुसलमानी विभागांतील त्यांचे प्रमाण काय आहे ते पाहूं.

पुढे दिलेल्या २९ व ३० या कोष्टकांत पश्चिम-पंजाबांतच तयार होणारे मीठ (६४,६७४ टन), सर्वस्वी मुसलमानेतर प्रदेशांतच तयार होणारे बॅक्साईट (१०,१३४ टन) व इतर विनमहत्वाच्या पदार्थांचा समावेश मी केलेला नाही.

कोळसा सर्वांत मूल्यवान् पदार्थ आहे हे सरळ आहे. पंजाब व बलुचिस्तान येथे मिळणारा थोडासा कोळसा सोडल्यास बाकी सर्वच्या सर्व कोळसा मुस्लिम टापूच्या बाहेर मिळतो. बंगालमधील कोळशाच्या सर्व खाणी बरद्मान जिल्ह्यांत आहेत आणि तेथील मुसलमान लोकसंख्या शेंकडा १८ असल्याने हा जिल्हा मुसलमानेतर प्रदेशांतच साहजिकपणे गणला जाणार. आसाममधील तेलाच्या खाणींचीहि हीच स्थिति आहे.

पंजाब, वायव्य सरहद्द व बलुचिस्तान या प्रांतांतील खाणींतून थोड्याफार प्रमाणांत तेल निघते. जिऑलॉजिकल् सर्व्हे ऑफ इंडियाचे सुपरिटेंडंट, डॉ. जे. कॉगिन ब्राउन् यांनी आपल्या “इंडियाज् मिनरल् वेल्थ” (हिंदुस्थानची खनिज-संपत्ति) या पुस्तकांत सन १९०० ते १९३३चे, म्हणजे जेव्हां

ब्रह्मदेशचा हिंदुस्थानांत समावेश होत असे तेव्हांचे, पेट्रोलच्या सरासरी वार्षिक उत्पन्नाचे आंकडे दिले आहेत. १९२९ ते ३२ च्या कालांत पेट्रोलचें प्रमाण पुढीलप्रमाणें होतें:-ब्रह्मदेश ८१'४ टक्के, आसाम १५'५ टक्के आणि पंजाब ३'१ टक्के. त्यांनीं आपल्या पुस्तकांत सर एडविन् पास्को यांचा खालील उतारा दिलेला आहे : “परंतु पंजाबच्या पुष्कळ भागांत आणि बलुचिस्तानांत तेलाचे खडक जमीन धुपल्यामुळें फार खोलवर उखणले गेले आहेत अगर भूकंपादि हालचालींमुळें उध्वस्त झाले आहेत. त्या कारणानें मूळचे तेलाचे सांठे नाहीसे झाले आहेत. तेलाचे पाझर अनेक ठिकाणीं आढळून येतात. परंतु त्यांपैकीं बहुतेक दिखाऊच ठरतात. यांत्रिक साधनांनीं ज्यांचा उपसा करतां येईल अशा सांठ्यांशीं त्यांचा संबंध नसतो. प्रयोगादाखल केलेलें कांहीं खोदकाम व्यर्थ गेलें आहे. परंतु खौर येथील तेलाचें उत्पादन मात्र यशस्वीपणें चालू आहे.”

कोष्ठक २९.

(१९३८ चें उत्पादन व मूल्य रुपये)

मुसलमानी		वायव्य			
बंगाल		पंजाब	सिंध	सरहद्द	बलुचिस्तान
कोळसा	उ. ...	१,८४,०२८	१४,३८८
(टन)	मू. ...	१०,२०,८५६	९१,८१२
पेट्रोल	उ. ...	२,११,१३,४२०
(गॅलन)	मू. ...	५२,७८,३५५
क्रोमाइट	उ.	२१,८९२
(टन)	मू.	३,२६,०१४
तांबें	उ.
(टन)	मू.
लोखंड	उ.
(टन)	मू.

१. जे. सी. ब्राउन् : हिंदुस्थानची खनिज-संपत्ति, पृ. ६०.

(कोष्ठक २९ चालू)

मँगनीज	उ.
(टन)	मू.
मँगनेसाइट	उ.
(टन)	मू.
अभ्रक	उ.
(हं.)	मू.

कोष्ठक ३०.

धातु	मुसलमानी प्रदेश	ब्रिटिश हिंदुस्थान	मुसलमानेतर ब्रिटिश हिंदुस्थान
कोळसा	उ. १,९८,४१६	२,५२,७८,२१८	२,५०,७९,८०२
(टन)	मू. ११,१२,६६८	९,४६,३०,७१८	९,३५,१८,०५०
पेट्रोल	उ. २,११,१३,४२०	८,७०,८२,३७१	६,५९,६८,९५१
(गैलन)	मू. ५२,७८,३५५	१,६५,४३,१४२	१,१२,६४,७८७
क्रोमाइट	उ. २१,८९२	२७,०८६	५,१९४
(टन)	मू. ३,२६,०१४	४,२५,९४२	९९,९२८
तांबें	उ. ...	२,८८,०७६	२,८८,०७६
(टन)	मू. ...	३२,४०,६४०	३२,४०,६४०
लोखंड	उ. ...	१४,२१,७०१	१४,२१,७०१
(टन)	मू. ...	२६,९१,८२९	२६,९१,८२९
मँगनीज	उ. ...	७,६६,३४१	७,६६,३४१
(टन)	मू. ...	३,२०,९३,७०९	३,२०,९३,७०९
मँगनेसाइट	उ. ...	२३,०५२	२३,०५२
(टन)	मू. ...	१,३४,८७६	१,३४,८७६
अभ्रक	उ. ...	१,०८,८३४	१,०८,८३४
(हं.)	मू. ...	४०,८९,४८८	४०,८९,४८८

एकूण मूल्य रु.

६७,१७,०३७ १५,३८,५०,३४४

१४,७१,३३,३०७

संबंध ब्रिटिश हिंदुस्थानच्या खनिज उत्पादनाचें एकंदर मूल्य १९३८ सालीं १५,३८,५०,००० रु. होतें. यांपैकीं मुसलमानी पूर्वविभागांत कांहींहि उत्पन्न नसून वायव्य भागांत एकूण ७६,१७,००० रु. किंमतीचें म्हणजे फक्त ४.३ टक्के उत्पादन झालें. संस्थानी विभागांतील उत्पन्नाचा समावेश केला तर मुसलमानांची स्थिति याहूनहि निकृष्ट झाल्याचें दिसेल. यावरून प्रो. ब्रेर यांनीं जो निष्कर्ष काढला आहे त्याबद्दल आश्चर्य मानण्याचें कारण नाही. ते म्हणतात, “हिंदुस्थानांतील खनिजसंपत्ति अशा तऱ्हेनें विभागली गेली आहे कीं तिची धर्मानुसार विभागणी केल्यास हिंदु-प्रदेश हा संपन्न व मुसलमानी प्रदेश अतिशय निकृष्ट असल्याचें दिसेल. दोन विभागांतील संपन्नतेमध्ये असणारा हा फरक इतका मोठा आहे कीं, लोकसंख्येच्या घनतेचें या विभागांतील प्रमाण लक्षांत घेतलें, तरी तो फारसा सौम्य होण्यासारखा नाही. सामान्यतः असें म्हणतां येईल कीं, हिंदु-विभागाच्या वांठ्याला अधिक खनिज-संपत्ति केवळ आतांपुरतीच आली आहे असें नाही. भविष्यकाळीं हिंदुस्थानांत औद्योगीकरणाची वाढ झाल्यावर तर हा फरक अधिकच जाणवेल. पाकिस्तान-बाबतच्या महत्त्वाच्या प्रश्नाशीं ही गोष्ट अगदीं निगडित आहे. हिंदु-प्रदेशांत कोळसा व लोखंड यांचे सांठे आहेत; तसेंच पोलाद तयार करण्यासाठीं लागणाऱ्या इतर धातूंचेहि पुष्कळ सांठे आहेत. अर्थात् यासाठीं आणखीहि कांहीं महत्त्वाच्या धातूंची आयात करावी लागते. तसेंच इतर खनिज-संपत्ति आणि सोनें यांचे व बरेचसें ब्रॉक्साइट व कांहीं प्रमाणांत तांबें यांहि धातूंचे सांठे आहेत. पाकिस्तानमध्येहि मॅंगनीज व क्रोमियम सोडल्यास पोलाद तयार करण्यासाठीं लागणाऱ्या इतर धातूंचे सांठे आणि मॅग्नेसाइट सोडून इतर दुय्यम धातूहि आहेत. शिवाय बहुतेक सर्व तेलसांठे पाकिस्तानच्याच प्रदेशांत आहेत.

“आमचा दुसरा निष्कर्ष थोडक्यांत असा आहे कीं, हिंदुस्थानचे हिंदु व मुसलमान प्रादेशिक विभाग परस्परावलंबी आहेत. हिंदु-प्रदेशाला पाकिस्तान-मधील कांहीं पुरवठ्यांची गरज भासेलच. परंतु पाकिस्तानच्या औद्योगिक जीवनासाठीं पाकिस्तानला हिंदुस्थानच्या भरपूर पुरवठ्याची अत्यावश्यकता वाटेल.”

यानंतर प्रोफेसर बेर आपल्या परीक्षणाच्या शेवटी असे म्हणतात की, “हिंदी जनतेच्या धार्मिक भावनांची किंमत आम्हांला कमी लेखावयाची नाही. तसेंच हिंदुस्थान व ग्रेट ब्रिटन यांच्यातील तडजोडीबाबतच्या विलंबाचा दोषहि कोणाच्या मार्थी आम्ही लादू इच्छित नाही. आम्हांला येवढेंच नमूद करावयाचें आहे की, हिंदु व मुसलमान प्रदेश यांची जशी परस्पर—सामिध्यांत वृद्धि झाली, तसे खनिज—संपत्तीबाबत आर्थिक दृष्ट्या ते परस्परावलंबी आहेत. आम्हांला इतकेंच आग्रहानें सांगावयाचें आहे की, जर या प्रदेशांचें आर्थिक दृष्ट्या परस्परावलंबित्व इतकें निगाडित आहे, तर राजकीय दृष्ट्याहि ते परस्परावलंबी असावेत हा उत्तम मार्ग होय. अर्थात् आम्ही असे गृहीत धरतो की, जर धार्मिक बाबीवर राज्याची फाळणी करण्यांत आलीच, तर त्यापासून हिंदूपक्षां मुसलमान जातीचेंच जास्त नुकसान आहे. आम्ही शेवटी असे सूचित करू इच्छितो की, सर्व हिंदुस्थानचा आर्थिक प्रश्न घेतला, तरी तो आशिया खंडांतील इतर भागांशीहि निगाडित आहे.”

सर होमी मोदी व डॉ. मथाई यांनीहि असाच निष्कर्ष काढला आहे. ते लिहितात:—

“आर्थिक संवर्धनाच्या दृष्टीनें जरूर असलेलें क्षेत्रफळ, लोकसंख्या व नैसर्गिक पुरवठा यांबाबत जरूर तें प्रमाण, अमेरिकन संयुक्त राष्ट्रे व रशिया सोडल्यास, जगांतील कुठल्याहि एका राष्ट्रपक्षां हिंदुस्थानपार्शीच पुरेसे आहे.... हिंदुस्थानची फाळणी केल्यास पाकिस्तान व हिंदुस्थान ही दोन्ही दुर्बल होतील. परंतु तौलनिक दृष्टीनें खनिजसंपत्तीबाबत कोळसा, लोखंड व त्यासाठी लागणारे इतर धातू नसल्यानें पाकिस्तान निर्बल होऊन त्याचें खूपच नुकसान होईल. आणि त्यामुळें भविष्यकालीन प्रगतीस जरूर असलेल्या औद्योगीकरणाच्या दृष्टीनें खनिज—संपत्तीबाबत पाकिस्तानची स्थिति बरीच कमकुवत होईल.”

“मात्र मुसलमानी प्रदेशाला एक अनुकूलता आहे. हिंदुस्थानच्या जलविद्युत्-

१. सर होमी मोदी आणि डॉ. मथाई : ए मेमोरँडम् ऑन दि इका-नॉमिक् अँड फायनॅन्सियल् आस्पेक्ट्स् ऑफ पाकिस्तान, पृ. २५-२६.

निर्मितीबाबतच्या परीक्षणानें असें दिसून आलें आहे कीं, सतत किमान पुर-
वठा होऊं शकेल अशी २८,७७ हजार किलोवॅट इतकी जलशक्ति पाकि-
स्तानला उपलब्ध होण्याजोगी आहे. याची वांटणी पूर्वविभागांत १०,८४
हजार किलोवॅट व वायव्य-विभागांत १७,९३ हजार किलोवॅट अशी होईल.
‘हिंदुस्थान’ला मात्र १३,४३ हजार किलोवॅट इतकीच जलशक्ति मिळूं शकेल.”^१

३१. जंगलें

जंगलें हें एक मोठें भांडवल आहे असें सर्व देशांतून समजलें जातें. त्यांचें
संवर्धन हिंदुस्थानांत पूर्णपणें झालेलें नाहीं आणि त्यांपासून होणारी प्राप्तीहि
एकंदरीत क्षुल्लक आहे. म्हणून त्यांबाबत खूप खोलांत जाण्याची जरूर नसून
त्यांबाबत सर्वसामान्य परिस्थिति थोडक्यांत निवेदन केली तरी चालेल.

पूर्व टापूत, म्हणजे बंगालमध्ये जंगलखात्यानें त्याचे उत्तर-विभाग व
दक्षिण-विभाग असे दोन विभाग पाडले आहेत. उत्तर-विभागांतील जंगलें हीं
सर्वस्वी बिगर-मुसलमान टापूत येतात आणि दक्षिण-विभागापैकीं एक तृतीयांश
बिगर-मुसलमान टापूत व दोन तृतीयांश मुसलमानी टापूत येतात. सर्वथ बंगाल
प्रांताचें १९३९-४० सालचें जंगलाचें उत्पन्न ६,५८,०३३ रु. होतें. आणि
जंगलखात्यानें केलेल्या विभागणीप्रमाणें उत्पन्न पाहिल्यास मुसलमान टापूत
२ लाख रु. व बिगर-मुसलमान टापूत जवळजवळ ४॥ लाख रु. अशी त्या
उत्पन्नाची विभागणी होते.^२

पंजाबमध्ये जंगलाचें एकंदर क्षेत्रफळ ५,१८४ चौ. मैल आहे. यांपैकीं
बिगर-मुसलमान टापूत येणाऱ्या पूर्व-विभागांत ३,८७७ चौ. मैल क्षेत्रफळ
येतें, व मुसलमान टापूत येणाऱ्या पश्चिम-विभागांत १,३०७ चौ. मै. इतकें
येतें. दोन्ही विभागांचें १९३७-३८ सालचें उत्पादन २३,६०,१९२ रु.

१. सर होमी मोदी आणि डॉ. मथाई: ए मेमोरॅण्डम् ऑन दि इकॉनॉ-
मिक् अँड् फायनॅन्सियल् आस्पेक्ट्स् ऑफ पाकिस्तान, पृ. १६.

२. जंगलखातें, बंगालच्या १९३९-४० च्या रिपोर्टाच्या आधारे.

व खर्च २२,८५,००७ रु. इतका होता. म्हणजे सर्व प्रांतांच्या वांट्याला ७५,१८५ रु. शिल्लक आली.^१

३२. उद्योगधंदे

आतां उद्योगधंद्यांबाबत काय स्थिति आहे तें पाहूं—

कोष्टक ३१.

सन १९३९ मधील उद्योगधंदे

१. सरकारी व स्थानिक मदतीवर चालणारे कारखाने

कायम धंदे	बंगाल	पंजाब	सिंध	वायव्य सरहद्द	ब्रि. बलु-चिस्तान	ब्रिटिश हिंदुस्थान
कापड	{ अ — ब —	१ १०९	— —	— —	— —	२ २,१५७
दारू गाळणें	{ अ — ब —	— —	१ ३४	— —	— —	२ १७५
सुतारकाम	{ अ — ब —	— —	— —	— —	— —	३ ५४९
कापडाच्या गिरण्या	{ अ १ ब १९	१ १९५	— —	— —	— —	५ १,७०१
गोद्या	{ अ ४ ब २,०४८	— —	— —	— —	— —	८ ४,९४३
इलेक्ट्रिकल	{ अ ९ ब १,११५	९ १,०९९	१ ४३	५ १४८	— —	३४ ३,५९२
एंजिनिअरिंग	{ अ १० ब १,९१२	५ ९२०	३ ५८१	— —	१ ४८	५२ ७,७४५
सर्वसामान्य एंजिनिअरिंग	{ अ — ब —	— —	— —	— —	१ ४३	१ ४३
गवताचे गठ्ठे बांधणें	{ अ — ब —	— —	— —	— —	१ ४३	१ ४३
टांकसाळ	{ अ १ ब ९३३	— —	— —	— —	— —	२ १,८३६

१. जंगलखातें, पंजाबच्या १९३७-३८ च्या रिपोर्टच्या आधारे.

(कोष्टक ३१ चालू)

शस्त्रास्त्रांचे	{	अ	३	६	१	५	१	२५
कारखाने	{	ब	९,२७५	६,५५६	५३५	२७०	१,०७५	३०,७०९
छापखाने	{	अ	११	६	१	१	—	४५
	{	ब	३,५२१	१,४८०	१७५	१०५	—	१२,५५५
रेल्वे-	{	अ	१६	७	५	—	—	७४
वर्कशाप्स	{	ब	१५,१७३	११,४०२	१,७३६	—	—	५५,७८४
लाकूड कापणे	{	अ	१	१	१	—	—	६
	{	ब	२५	८	—	—	—	२४५
कांतडी	{	अ	१	—	—	—	—	१
कमावणे	{	ब	३२	—	—	—	—	३२
तार-खाते	{	अ	१	—	—	—	—	२
	{	ब	१,११८	—	—	—	—	१,३३१
पाणी खेंच-	{	अ	५	१	२	१	—	२६
प्याचीं स्टेशनें	{	ब	७७०	६५	६२	२२	—	२,१०१
लोकराच्या	{	अ	१	—	—	—	—	३
गिरण्या	{	ब	१६१	—	—	—	—	६२६
इतर	{	अ	४	६	२	—	५	५४
	{	ब	५६७	५२६	९७	—	४२३	४,९४२
एकूण	{	अ	६८	४३	१७	१२	८	३४५
कायम धंदे	{	ब	३६,६६९	२२,२७०	३,२६३	५४५	१,५८९	१,३१,०६६
हंगामी धंदे								
गवताचे गठ्ठे	{	अ	—	४	—	६	—	१९
बांधणे	{	ब	—	१०८	—	२२५	—	१,०४८
इतर	{	अ	—	१	—	—	—	१०
	{	ब	—	२४	—	—	—	३३२
एकूण	{	अ	—	५	—	६	—	२९
हंगामी धंदे	{	ब	—	१३२	—	२२५	—	१,३८०
एकूण कायम	{	अ	६८	४८	१७	१८	८	३७४
व हंगामी धंदे	{	ब	३६,६६९	२२,४०२	३,२६३	७७०	१,५८९	१,३२,४४६

अ = कारखान्यांची संख्या

ब = हजार कामगारांची रोजची सरासरी

कोष्टक ३२.

सन १९३९ मधील उद्योगधंदे

२. इतर कारखाने

कायम धंदे

बंगाल

पंजाब

सिंध

वायव्य त्रि. बलु-
सरहद्द चिस्तानब्रिटिश
हिंदुस्थान

१. कापडाच्या गिरण्या

कापूस (कांतणें, विणणें इ०)	{	अ	३३	१४	८३६
		ब	३१,८५९	९,२११	४,८६,८५३
तागाच्या गिरण्या	{	अ	९७	१०६
		ब	२,८१,२२९	२,९८,९६७
होजिअरी	{	अ	४१	६२	१	१५२
		ब	१,९४५	१,८६३	३०	७,७०८
रेशमाच्या गिरण्या	{	अ	६	४	२	१०७
		ब	१,८८६	५६३	७०	६,२५१
लोकरीच्या गिरण्या	{	अ	...	६	१३
		ब	...	२,६६१	६,८०७
इतर	{	अ	६	२५	८९
		ब	९९१	१,९३६	१०,४९१

एकूण

{	अ	१८३	१११	३	१,३०३
	ब	३,१७,९१०	१६,२३४	१००	८,१७,०७७

२. एंजिनि-
अरिंग

{	अ	२५९	५५	२९	२	४	१,००१
	ब	६५,२४७	३,११६	२,२२८	९४	२६५	१,४८,४२४

३. खाणीकाम व धातुकाम

ओतकाम	{	अ	...	४६	२	...	११०
		ब	...	१,५५४	६४	...	६,०६६
लोखंड, पोलाद वगैरे शुद्ध वन-विण्याच्या नि.	{	अ	६	९०
		ब	१६,९१४	४०,७९०
शिसें शुद्ध करण्याच्या गिरण्या	{	अ	१	१
		ब	२६२	२६२

(कोष्टक ३२ चालू)

पेट्रोल शुद्ध	{	अ	...	२	४
करण्याच्या		ब	...	८०३	२,९८१
गिरण्या								
इतर	{	अ	६	२३	५३
		ब	४५७	१,१०८	५,०२४
<hr/>								
एकूण	{	अ	१३	७१	२	१८७
		ब	१७,६३३	३,४६५	६४	५५,१२३

४. धान्ये, तंबाखू व दारू

पिठाच्या	{	अ	११	१८	१३	८०
गिरण्या		ब	१,१८१	१,१७८	७८९	५,७९४
तांदुळाच्या	{	अ	४००	४३	१,१५८
गिरण्या		ब	१८,७४२	१,०५६	४५,४०९
तंबाखू	{	अ	४	१	१	१६५
		ब	१,३३९	५०	७७	१९,८३९
इतर	{	अ	२७	२६	९	४	...	४७७
		ब	२,९२४	९९५	३०१	९६	...	२६,३६५
एकूण	{	अ	४४२	८८	२३	४	...	१,८८०
		ब	२४,१८६	३,२७९	१,१६७	९६	...	९७,४०७

५. रसायने,	{	अ	११८	३२	९	५८८
रंग वगैरे		ब	१७,२१२	१,५५४	१,६४२	५५,९४५

६. कागद व छापखाने

कागदाच्या	{	अ	४	१	१४
गिरण्या		ब	६,२६८	९९५	११,५५३
पुस्तक-छपाई	{	अ	९६	४४	१६	५	...	६५५
व बांधणी		ब	६,५७५	२,०१९	५०९	१०९	...	३०,९४२
इतर	{	अ	१७	२	४०
		ब	१,०९६	५६	१,८८२
एकूण	{	अ	११७	४७	१६	५	...	७०९
		ब	१३,९३९	३,०७०	५०९	१०९	...	४४,३७७

(कोष्टक ३२ चालू)

७. लाकूड, कांच, शिल्प वगैरे

विटा, कौलें,	{	अ	१५	७	६	१८६
सुतारकाम	{	ब	१,३५७	१,०१७	३२५	२०,५३३
सिमेंट, चुना,	{	अ	१३	५	२	४६
कुंभारकाम	{	ब	३,५१४	८३५	५२४	१३,०८८
कांच	{	अ	१२	३	७४
	{	ब	२,२८०	२०४	८,९३४
लाकूड कापणें,	{	अ	१८	४	१	...	२	१५९
शिल्पकाम व	{	ब	१,१३७	१५१	४१	...	१०९	९,७१५
इतर								

एकूण	{	अ	५८	१९	९	...	२	४६५
	{	ब	८,२८८	२,२०७	८९०	...	१०९	५२,२९०

८. कांतडीं	{	अ	५	२	१	६६
कमावणें	{	ब	४,०१७	१५५	१६	१२,९०६
९. जिनिंग	{	अ	३३	१	१८१
फॅक्टरीज	{	ब	१९,१५५	६०	२५,९८७
१०. दोर वळणें	{	अ	५८	२	५	२१८
व इतर	{	ब	९,६६५	१८७	२३२	१९,७१२

एकूण कायम	{	अ	१,२८६	४२७	९८	११	७	६,५९८
धंदे	{	ब	४,९७,२५२	३३,२६७	६,८४८	२९९	४३४	१३,२९,२४८

हंगामी धंदे

अन्न, दारू,	{	अ	१०२	१०२
तंबाखू, तांदु-	{	ब	२,०३७	२,०३७
ळांच्या गि.								
साखर	{	अ	१३	४	१	२५४
	{	ब	३,५५८	१,३०३	१७७	७४,८७२
चहा	{	अ	२८८	१०	१,०५५
	{	ब	१८,८२८	२१५	६७,३०३
कॉफी, तंबाखू	{	अ	९७
व इतर	{	ब	५,८३६

एकूण	{	अ	३०१	१४	१०३	१,५०८
	{	ब	२२,३८६	१,५१८	२,२१४	१,५०,०४८

(कोष्टक ३२ चालू)

केमिकल्स व रंग	{	अ	२२
		ब	१,९८९
कापूस व गठ्ठे बांधणें	{	अ	८	३११	१०३	७	...	१,८७९
		ब	२,३६३	२१,११५	१२,५६५	१९९	...	१,२३,८७९
ज्यूट प्रेसेस व इतर	{	अ	६२	...	३	८५
		ब	१२,८६९	...	१०५	१३,५२७
एकूण हंगामी धंदे	{	अ	३७१	३२५	२०९	७	...	३,४९४
		ब	३७,६१८	२२,६३३	१४,८८४	१९९	...	२,८९,४४३
इतर सर्व धंद्यांची एकूण	{	अ	१,६५७	७५२	३०७	१८	७	१०,०९२
		ब	५,३४,८७०	५५,९००	२१,७३२	४९८	४३४	१६,१८,६९१

सरकारी व स्थानिक मदतीवर चालणारे आणि

इतर सर्व धंदे यांची एकूण	{	अ	१,७२५	८००	३२४	३६	१५	१०,४६६
		ब	५,७१,५३९	७८,३०२	२४,९९५	१,२६८	२,०२३	१७,५१,१३७

अ= कौरखान्यांची संख्या. ब= हजर कामगारांची रोजची सरासरी

या दृष्टीने सिंधची स्थिति बरी आहे. सिंधमध्ये जंगलांचें क्षेत्रफळ १,१३४ चौ. मैल असून १९३९-४० साली ७,७६,३४८ रु. उत्पन्न व ३,६२,७४१ रु. खर्च म्हणजे ४,१३,६०६ रु. निव्वळ फायदा झाला.^{११}

३१ व ३२ या कोष्टकांत बंगाल व पंजाबचे जे आंकडे दिलेले आहेत ते सर्व प्रांताचे असे दिले आहेत. तेव्हां या आंकड्यांनीं विशेषतः बंगालबाबत गैरसमज होण्याचा संभव आहे. कारण बंगालमधील उद्योगधंदे कलकत्ता व आसपासच्या प्रदेशांत म्हणजे मुसलमानेतर टापूंत केंद्रित झालेले आहेत. तागाचें उत्पादन मुसलमानी टापूंत होतें यांत शंका नाही. परंतु बहुतेक सर्वच्या सर्व

१. जंगलखातें, सिंधच्या १९३९-४० च्या रिपोर्टच्या आधारे.

ज्यूटच्या गिरण्या कलकत्ता येथें किंवा त्यापासून कांहीं मैलांच्या अंतरावर हुगळी नदीच्या मुखावर आहेत. बंगालच्या ३० कापड गिरण्यांपैकी ७ गिरण्या सोडून बाकीच्या सर्व मुसलमानेतर टापूंत आहेत. गिरण्यांतील चात्या व माग यांचे आंकडे पाहतां, या सात गिरण्यांत १,१२,००० चात्या व २,६०० माग आहेत, तर सर्व हिंदुस्थानांतील गिरण्यांतून १०,००,००० चात्या व २ लाखांवर माग आहेत. सर्व धंद्यांत तागाच्या गिरण्यांमुळेच जास्तीत जास्त लोकांना कामधंदा मिळतो. लोखंड व पोलादाचे कारखानेहि सर्वच्या सर्व पश्चिमेच्या मुसलमानेतर जिल्ह्यांतून आहेत. तसेंच सर्व प्रांतभर पसरलेल्या तांदुळाच्या गिरण्या व तागाचे गळे बांधण्याचे कारखाने सोडले, तर बाकीचे धंदे कलकत्ता व त्याच्या आसपास केंद्रीभूत झालेले आढळतात.

सरकारी व स्थानिक व संस्थांच्यातर्फे चाललेल्या धंद्यांपैकी दारुगोळ्याचे कारखाने, रेल्वे वर्कशॉप्स, गोदीकाम व छापखाने हे महत्त्वाचे आहेत व तेहि कलकत्ता व उपनगर येथेंच आहेत. तेव्हां आपण असे स्पष्टपणें म्हणूं शकतो कीं संबंध बंगालचे आंकडे जरी समाधानकारक दिसत असले, तरी उद्योग-धंद्यांबाबत त्यांचा संबंध अधिकांशानें मुसलमानी विभागापेक्षां मुसलमानेतर विभागाशींच आहे.

प्रो. कूपलंड यांनीं या परिस्थितीचें संक्षेपतः खालीलप्रमाणें विवेचन केलें आहे : “सध्यां बंगालची लोकसंख्या त्रि. हिंदुस्थानच्या एक पंचमांश असून त्यांत त्रि. हिंदुस्थानच्या एक तृतीयांश उद्योगधंदे आहेत. कलकत्ता वगळून पूर्व-बंगालचा विचार केल्यास ब्रिटिश हिंदुस्थानच्या उद्योगधंद्यांशीं त्याचें प्रमाण २.७ टक्के इतकें राहतें.”

पंजाबमधील परिस्थिति याहून किंचित् भिन्न आहे. तेथील उद्योगधंदे लाहोर व त्याच्या आसपास विखुरलेले आहेत आणि लाहोर हें मुसलमानी टापूंत येतें; म्हणून पंजाबमधील उद्योगधंद्यांबाबतचे आंकडे मुसलमानी टापूंतील उद्योग-धंद्यांच्या परिस्थितीचे किंचित् अत्युक्त असे निदर्शक आहेत. तेव्हां मुसलमानी

प्रदेशांतील उद्योगधंद्यांची परिस्थिति पहावयाची झाल्यास बंगालचे आंकडे ध्यानांत न घेतां सर्व पंजाबचे आंकडे ध्यावयाचे व त्यांबरोबरच वायव्य सरहद्द, सिंध व बलुचिस्तान यांच्या आंकड्यांचा समावेश करावयाचा; म्हणजे आपणांस स्थूल मानानें त्याची कल्पना येईल. सरकारी, स्थानिक व इतर भांड-वलावर चालणाऱ्या गिरण्या व कारखाने पंजाब, सिंध, वायव्य सरहद्द व बलुचिस्तान या प्रांतांत मिळून १,१७५ आहेत आणि त्यांत १,०६,५८८ लोक काम करतात. प्रांतांतील कारखाने ब्रि. हिंदुस्थानांतील कारखान्यांच्या मानानें लहान आहेत. संबंध ब्रिटिश हिंदुस्थानांतील कारखान्यांची संख्या १०,४६६ असून त्यांतून १७,५१,१३७ मजूर कामावर आहेत. वायव्य-विभागांतील कारखान्यांची संख्या ब्रि. हिंदुस्थानांतील संख्येच्या ११.२३ टक्के असली, तरी त्यांत काम करणारांची संख्या ६.१ टक्केच आहे.

किंवा ब्रि. हिंदुस्थानांतील एका कारखान्यांत सरासरी रोजी १६७ मजूर काम करतात असें म्हटलें, तर वायव्य-विभागांतील कारखान्यांत ९० मजूर कामावर असतात असें म्हटलें पाहिजे. वायव्य-विभागांतील बरेचसे कारखाने सरकारी व स्थानिक स्वराज्यसंस्थांच्या मार्फतच चालविण्यांत येतात. असे ९१ कारखाने आहेत. पण त्यांत २८,०२४ लोक कामावर आहेत याचा अर्थ तेथील सरकारी कारखान्यांचें प्रमाण ७.७ टक्के असलें तरी कामगारांचें प्रमाण २६.३ टक्के आहे. म्हणजेच तेथल्या मोठ्या गिरण्या सरकारी मालकीच्या आहेत. कापसाची सरकी काढणें व गळे बांधणें हा एकच मोठ्यापैकी धंदा तेथें आहे. या व्यतिरिक्त रेल्वेशॉप्स किंवा दारुगोळ्याचे कारखाने यांसारखे पुष्कळ लोक कामावर घेतां येतील असे दुसरे खाजगी धंदे पंजाब व सिंधमध्ये नाहीत.

यावरून हें स्पष्ट होतें कीं, ब्रिटिश हिंदुस्थानची जेवढी औद्योगिक प्रगति झाली आहे, तेवढी देखील या वायव्य-विभागांत झालेली नसून जे मोठमोठे कारखाने आणि गिरण्या आहेत त्यादेखील सरकारी मालकीच्या आहेत.

यावरून बंगालचे उद्योगधंदे हे मुसलमानेतर प्रदेशांत आहेत म्हणून सोडले, तर पूर्व व वायव्य-विभागांची औद्योगिक स्थिति ब्रिटिश हिंदुस्थानच्या मानानें

फारच असमाधानकारक असल्याचें आपणांस दिसेल. वायव्य सरहद्द, सिंध, बलुचिस्तान व पंजाब आणि बंगालमधील मुसलमानी प्रदेशांची लोकसंख्या एकंदर ब्रि. हिंदुस्थानच्या २६*७ टक्के इतकी भरते. परंतु सरकारी, व इतर कारखाने, गिरण्या वगैरेंची संख्या फक्त १३*९ टक्के इतकी आणि कामावर वर असलेल्यांची संख्या फक्त ७*३६ टक्के होते. दारुगोळ्याचे कारखाने व रेल्वे वर्कशॉप्स हेच तेथील मोठे धंदे होत हैं वर सांगितलेंच आहे.

हिंदुस्थानांत मोठया प्रमाणांत भांडवल गुंतविलेले धंदे म्हणजे कापड-गिरण्या, तागाच्या गिरण्या व साखरेच्या गिरण्या हेच होत. पंजाब व सिंधमध्ये पुष्कळ कापूस पिकतो व पूर्व-बंगालमध्ये तागाचें खूपच उत्पादन होतें हैं जरी खरें असलें, तरी बहुतेक गिरण्या पूर्व व वायव्य मुसलमानी विभागांच्या बाहेरच आहेत. १९३९-४० सालीं हिंदुस्थानांत नोंदविलेल्या समायिक भांडवलाच्या कंपन्यांपैकीं कापडाच्या गिरण्यांची मालकी असलेल्यांचें भरपायी झालेलें भांडवल ३३,९३,००,००० रु. व परदेशी कंपन्यांचें १९३८-३९ चें भांडवल २७१,७७८ पौंड इतकें होतें. तसेंच तागाच्या गिरण्यांचें भांडवल अनुक्रमें २०,४६,००,००० रु. व ३,२९५,५८७ पौंड इतकें होतें. साखरेच्या कारखान्यांत १०,९७,००,००० रु. व ३०६,६५६ पौंड इतकें भांडवल गुंतविण्यांत आलें होतें. या उद्योगधंद्यांमध्ये मुसलमानी विभाग फारच थोडा आहे. त्याचप्रमाणें खाणींच्या कंपन्यांचें भरपायी झालेलें हिंदी भांडवल १९,-९८,००,००० रु. व परदेशी भांडवल १११,०५६,४४४ पौंड इतकें असून या धंद्यांत तर मुसलमानी विभागांचा मुळींच वाटा नाही. कारण त्यांत कोळसा, लोखंड, तांबें वगैरे धातू नाहीत. पेट्रोलच्या धंद्यांत मात्र त्यांचा थोडासा भाग आहे. या आंकड्यांवरून 'फॉरीन अफेअर्स'मध्ये लिहिलेल्या लेखांतील प्रो. चार्ल्स बेर यांचीं विधानें खरी ठरल्याचें दिसून येतें.

मात्र जातां जातां लक्षांत ठेवण्याजोगें आहे कीं, प्रोफेसर बेर यांनीं हे निष्कर्ष सर्व बंगाल व पेट्रोलच्या खाणी असलेला ईशान्येच्या टोकासकट आसाम हा मुसलमानी विभागांत येतो, असें समजूनच काढलेले होते. पण लीगच्या ठरावांतून

असा अर्थ निघालेला नाही हें आम्हीं मागें दाखवून दिलेंच आहे. त्याचप्रमाणें त्यांनीं सर्व पंजाब प्रांतांचा वायव्य—मुसलमानी विभागांत समावेश केलेला आहे.

कोळशाच्या खाणींनीं व इतर बहुतेक सर्व उद्योगधंद्यांनीं समृद्ध असा बंगालचा पश्चिम विभाग, सिल्हेट जिल्हा सोडून तेलाच्या खाणींत समृद्ध असलेला सर्व आसाम, आणि थोड्याफार प्रमाणांत कां होईना, ज्यांत उद्योगधंदे विखुरलेले आहेत असे पंजाबमधील पूर्वेकडील जिल्हे हे मुसलमानेतर विभागांत येतात म्हणून वगळले असते, तर हिंदुस्थानची धर्माच्या निमित्तानें केलेली फाळणीची योजना खुद्द मुसलमानांच्या हिताच्या दृष्टीनें हि घातुक आहे असें त्यांनीं याहूनहि जोरानें प्रतिपादन केलें असतें हें निश्चित.

डॉ० ए. एम्. लोरेन्सो यांनीं हिंदुस्थानांतील उत्पादक उद्योगधंद्यांची काय परिस्थिति आहे याचें आक्सफर्डच्या हिंदी प्रश्नांवाचतच्या पुस्तिकांपैकी 'अँट्रालास् ऑफ इंडिया' या आपल्या पुस्तकांत फार छान विवेचन केलें आहे:—

“हिंदुस्थानांतील औद्योगिक उत्क्रांतीचा व प्रगतीचा दृष्टीकोन हा बहुतांशी मनःस्थितीच्या व परिस्थितीच्या योगानें बनविणें शक्य आहे. एका विशिष्ट टापूमध्यें गोळा होण्याची प्रवृत्ति हिंदी उद्योगधंद्यांत दिसून येते.

“बंगाल व बिहारमधील कोळसा व लोखंड यांचे धंदे त्या खाणींच्या आसपास स्थिर झाले असून त्यांचीं औद्योगिक केंद्रे जमशेदपूर, कल्टी, बर्णपूर आणि मनोहरपूर हीं आहेत. मुंबईचें हवामान कापड—गिरण्यांसाठीं योग्य असल्यानें व कच्च्या मालाचा पुरवठा जवळून होत असल्यानें कापड—गिरण्यांचा धंदा मुंबई प्रांतांत केंद्रीभूत झाला असून त्याचीं प्रमुख ठिकाणे मुंबई, सोलापूर, हुबळी, अहमदाबाद हीं आहेत; तागाच्या गिरण्या कलकत्ता व त्याच्या आसपास आहेत. संयुक्तप्रांत व बिहारमधील ऊंस पिकणाऱ्या प्रदेशांतून रेल्वेलाइनच्या अनुरोधानें ठिकठिकाणीं साखरेच्या गिरण्या विखुरलेल्या आहेत. चुनखडी, जिप्सम, माती वगैरे कच्चा माल जवळ असल्यानें मध्य व दक्षिण पठारापार्शी सीमेंटचें उत्पादन होतें. कागदाच्या बहुतेक गिरण्या बंगाल,

मुंबई आणि संयुक्तप्रांत येथे आहेत, तर कांतड्याचा धंदा मुख्यत्वे संयुक्त-प्रांत व मद्रास येथून चालतो. आणि कांचेचे कारखाने मध्यप्रांत व गंगेच्या वरील प्रदेशांत आहेत.”^१

या ग्रंथांत वायव्य-विभागांतील एकाहि प्रांताचे नांव चुकूनहि असें नसून बंगाल प्रांताचे जे उल्लेख आहेत, ते सर्व मुस्लीम-विभागाबाहेरच्या कारखान्यां-संबंधी आहेत.

हे ध्यानांत ठेवले पाहिजे कीं, सध्यांचीच परिस्थिति भविष्यकालांत दृढमूल होत जाईल. एकाद्या प्रांतांत विशिष्ट धंद्यांना चालना देण्यास कारण झालेली भौतिक परिस्थिति बदलणार नाही किंवा राजकीय तडजोडीनें हद्दी वाढविल्या वा स्वतंत्र राज्ये निर्माण केलीं, तसे खनिजसाठे आपली जागा बदलूं शकणार नाहीत.

पुढें उद्धृत केलेल्या ३३ व्या कोष्टकांत पूर्व-विभाग व वायव्य-विभाग या मुसलमानी प्रदेशांशी इतर ब्रिटिश हिंदुस्थानचा किती व्यापार झाला याचे

कोष्टक ३३.

पूर्वेकडील प्रान्त

प्रांत	कोळसा व दगडी कोळसा	कापूस	धान्ये, कापड डाळी, पीठ व तांदूळ	गहू
आसाम	निर्यात ७०	१२३	२ २०७	...
	आयात ३,३४५	२	२६६ १,१८०	७३
	शिल्लक
बंगाल	निर्यात १,४७,०४३	१४३	१२९ ७,२९१	२९
	आयात ६३,४८७	२०७	९५७ ७,६५२	२३०
	शिल्लक

(कोष्ठक ३३ चालू)

कलकत्ता	निर्यात	३,९६३	६२	१,७३७	८,५०४	१७८
	आयात	१,५३,६११	४२९	१,५६३	३,००२	३,४६४
	शिल्लक
एकूण	निर्यात	१,५१,०७६	३२८	१,८६८	१६,००२	२०७
	आयात	२,२०,४४३	६३८	२,७८६	११,८३४	३,७६७
	शिल्लक	-६९,३६७	-३१०	-९१८	४,१६८	-३,५६०

प्रांत		लोखंड व पोलाद	गळिताचीं धान्ये	मीठ	साखर	ताग
आसाम	निर्यात	११२	४७३	२	४	२,८५१
	आयात	१,२६६	२०	१,२९०	४७५	२
	शिल्लक
बंगाल	निर्यात	४,०४०	३७४	५९४	३७८	२६,०५२
	आयात	६,४०९	१,८२३	५,८२२	१,५४०	१३७
	शिल्लक
कलकत्ता	निर्यात	७,२७९	४१७	१०,६०७	८०४	२०९
	आयात	७,९६३	७,२१६	११०	१,०५६	३०,६८७
	शिल्लक
एकूण	निर्यात	११,४३१	१,२६४	११,२०३	१,१८६	२९,११२
	आयात	१५,६३८	९,२३९	७,२२२	३,०७१	३०,८२६
	शिल्लक	-४,२०७	-७,९७५	३,९८१	-१,८८५	-१,७१४

वायव्येकडील प्रान्त

प्रांत		कोळसा व दगडी कोळसा	कापूस	धान्ये, कापड डाळी, पीठ व तांदूळ	गहू	
पंजाब	निर्यात	७०६	६,६३७	१७६	१,४८३	१३,५४२
	आयात	४४,८६६	१२	१,३५८	१,३१०	७९
	शिल्लक

(कोष्ठक ३३ चालू)

वायव्य	निर्यात	१	१३३	४	२९	१८
सरहद्द	आयात	२,५३९	१	३००	१७४	२७८
प्रांत	शिल्लक
सिंध व	निर्यात	२५	२,१६३	४२	५,५०८	६,४७३
बलुचि-	आयात	८,९४३	४१	४६७	४८	४३
स्तान	शिल्लक
कराची	निर्यात	८८०	२	६५४	१	१
	आयात	१,५८६	६,२७१	५५	२,९५२	८,३३५
	शिल्लक
एकूण	निर्यात	१,६१२	८,९३५	८७६	७,०२१	२०,०३४
	आयात	५७,९३४	६,३२५	२,१८०	४,४८४	८,७३५
	शिल्लक	-५६,३१३	२,६१०	-१,३०४	२,५३७	११,२९९

प्रांत		लोखंड व पोलाद	गळिताचीं धान्ये	मीठ	साखर	ताग
पंजाब	निर्यात	३९२	२,२५२	१,९४६	६४	६
	आयात	३,०१०	४६२	३१३	३,६२४	२
	शिल्लक
वायव्य	निर्यात	१२	४३	...	५३	...
सरहद्द प्रांत	आयात	२६०	५६	३३४	३२२	७५
	शिल्लक
	सिंध व बलुचि- स्तान	निर्यात	१८७	२,९२२	११	१३
कराची	आयात	९४६	१२१	२८०	३२२	१
	शिल्लक
	निर्यात	१,४६६	३८	२३२	१,०५६	...
एकूण	आयात	१७७	२,४८०	१२	९०४	४
	शिल्लक
	निर्यात	२,०४७	५,२५५	२,१८९	१,१८६	६
एकूण	आयात	४,३९३	३,११९	९३९	५,१७२	८२
	शिल्लक	-२,३३६	२,१३६	१,२५०	-३,९८६	-७६

१९३९-४० चे आंकडे दिले आहेत. आंकडे हजार मणांत असून जेथे निर्यातीपेक्षां आयात अधिक झाली तेथे उणे चिन्ह केलें आहे. दोन्ही विभागांत दगडी कोळसा, कापड, लोखंड, पोलाद, साखर यांची आयात अधिक झालेली दिसून येते. मिठाची व पूर्व विभागांत गहू वगळत्यास तांदुळासकट सर्व अन्नधान्याची निर्यात अधिक आहे. वायव्य-विभागांतून कापूस, गहू व गळितांचीं धान्ये यांची निर्यात आयातीपेक्षां अधिक होत असते. मात्र हे आंकडे त्या दोन विभागांतील सर्व प्रांतांसंबंधीचे आहेत. पूर्व-विभागांतील मुसलमानेतर जिल्हे वगळले तर दगडी कोळसा, कोळसा, व लोखंड आणि पोलाद याबाबतची त्याची स्थिति अधिकच निकृष्ट होईल. परंतु तागाबाबत मात्र स्थिति सुधारेल. याचें कारण असें कीं दगडी कोळसा, कोळसा, लोखंड व पोलाद यांचें उत्पादन बंगालच्या पश्चिमेकडील मुसलमानेतर जिल्ह्यांत होतें, तर तागाचें उत्पादन बंगालच्या पूर्व जिल्ह्यांत होतें.

गहू हें पंजाबचें निर्यातीचें मुख्य धान्य आहे. त्याबाबत असें म्हणतां येईल कीं, ज्याप्रमाणें मुसलमानी प्रदेशांना कोळसा, लोखंड वगैरे गोष्टींसाठीं मुसलमानेतर प्रदेशावर अवलंबून रहावें लागतें, तद्वत् मुसलमानेतर प्रदेशांना गव्हासाठीं मुसलमानी प्रदेशावर अवलंबून रहावें लागणार नाहीं. कारण जेवढा गहू या प्रदेशांना लागतो तेवढा तो येथें उत्पन्न होतो. शिवाय पंजाबमधील गव्हाला बाजारांत ऑस्ट्रेलियन गव्हाशीं चढाओढ करावी लागेल. कारण त्या गव्हाची आयात १९३५-३६ ते १९३८-३९ या तीन वर्षांत १३,००० टनांपासून १,५०,००० टनांपर्यंत वाढली आहे.

नियोजित प्रदेशांची हिंदुस्थानांतून फाळणी झाल्यास तेथें राहणाऱ्या जनतेची सुरक्षितता ज्यांवर अवलंबून आहे असे हे प्रश्न श्री. हर्बर्ट एल्. मॅथ्यूज यांनीं मुलाखतीचे वेळीं श्री. जिना यांचेपुढें टाकले असतां ते असें म्हणाल्याचें 'न्यूयॉर्क टाइम्स'च्या २१ सप्टेंबर १९४२ च्या अंकांत आलें आहे कीं, "अफगाणिस्तान हा गरीब देश आहे पण त्याचेंहि कसे तरी चाललेंच आहे. इराकहि टिकला आहे. आणि आमच्या ७ कोटी लोकसंख्येच्या मानानें त्यांची

लोकसंख्याहि फार थोडी आहे. स्वतंत्र होऊन, गरिबीने पण सूक्ष्मपणे आम्ही राहण्यास तयार असू, तर त्यास हिंदूंची हरकत कां असावी? आर्थिक बाबींचे काय व्हायचें असेल तें होईल.” वादविवादांत हें उत्तर ठीक वाटेल. पण ७ कोटी मुसलमानांच्या हिताहिताचा हा प्रश्न, जिच्या घडणीला शेंकडों वर्षे लागली त्या संस्कृतीला अशा अचोरी पद्धतीने धुडकावून लावून, निश्चित सुटणार नाही.

३३. कर आणि खर्च

आतां यापुढें मुसलमानी प्रदेशांची सरकारी कर व खर्च यांबाबत काय परिस्थिति होईल तें पहाणें इष्ट ठरेल. लीगच्या ठरावांत पूर्वविभाग व पश्चिम विभाग अशीं दोन स्वतंत्र राज्ये अभिप्रेत आहेत आणि अखेरीस त्यांच्या हातीं संरक्षण, परराष्ट्रीय संबंध, वाहतुक, जकात, चलन व व्यापार यांबाबत अधिकार जावेत असेंहि म्हटलेलें आहे. इतकेंच नव्हे, तर लीगच्या ठरावांत व ज. जिनांच्या १९४१ च्या मद्रासच्या भाषणांतहि ‘राज्ये’असा अनेकवचनी उल्लेख आहे. आणि असें दिसतें कीं, हीं राज्ये हिंदुस्थानपासून तर स्वतंत्र असतीलच, परंतु एकमेकांपासूनहि स्वतंत्र असतील. या ठरावांत असेंहि सूचित केलेलें आहे कीं, या दोन राज्यांतील घटक स्वायत्त व सार्वभौम असतील. अशा घटकांचें एक संयुक्त राष्ट्र होईल कीं काय हें मात्र स्पष्ट केलेलें नाही. ‘सार्वभौम’ हा शब्द असल्यामुळें व ‘संयुक्त राष्ट्र’ हा शब्द गाळण्यांत आलेला असल्यामुळें त्याचा उलटा अर्थ होणेंहि स्वाभाविक आहे. आपण घटकाभर अशी कल्पना करूं कीं, वायव्य—विभागांत अशीं संयुक्त राष्ट्रे निर्माण करण्याचा त्यांचा विचार आहे. अर्थात् या प्रत्येक संयुक्त राष्ट्राला एकाद्या सार्वभौम राष्ट्रप्रमाणें संयुक्त राज्यकारभार, त्यांचीं तीं सर्व खातीं आणि लवाजमा वगैरे अमलांत आणावा लागेल. प्रत्येक घटकाला स्वतःच्या राज्यकारभाराची जबाबदारी स्वीकारावी लागेल. म्हणजे हिंदुस्थानप्रमाणें मध्यवर्ति सरकार व प्रांतिक सरकारें असे दोन भाग या दोन्ही संयुक्त राष्ट्रांना पाडावे लागतील. मग मध्यवर्ति व प्रांतिक अशीं दोन खर्चींची व करांची अंदाजपत्रकें होतील. प्रत्येक प्रांतिक सरकारला

राज्ययंत्राप्रमाणेच सामाजिक कार्यक्रम किंवा राष्ट्रोन्नतीसाठी शिक्षण, आरोग्य वगैरेंकडे लक्ष द्यावे लागते व त्यासाठी त्याला करपट्टी, जकात वगैरे उत्पन्नाच्या बाबीहि असतात. मध्यवर्ति सरकारला परराष्ट्रीय खाते, संरक्षण खाते वगैरे अनेक महत्वाचीं खातीं सांभाळावीं लागतात, आणि संयुक्त राष्ट्रांतील सर्व घटकांच्या सुखाकडे लक्ष द्यावे लागते. हल्लींच्या मध्यवर्ति व प्रांतिक सरकारांप्रमाणेच तेथील कारभार थोड्याफार प्रमाणांत चालेल असें मानूं या. अर्थात् अशा परिस्थितींत उत्पन्नाच्या व खर्चाच्या बाबीहि सारख्याच असणार. तेव्हां सध्यां त्या त्या प्रांतांतून प्रांतिक व मध्यवर्ति सरकारसाठी आय व व्यय किती होतो ते पाहूं. याबाबत असलेल्या दोन अडचणी मात्र लक्षांत ठेवावयास हव्यात. सर्व प्रांतांचे अंदाजपत्रक जसे आपणांला सुलभतेनें मिळूं शकते, तसे जिल्हावार आंकडे मिळणें दुरापास्त होतें. म्हणून संबंध प्रांतांतील फक्त कांहीं जिल्हेच मुसलमानी विभागांत येत असतील व इतर बाहेर रहात असतील, तर मुसलमानी विभागांच्या आय-व्ययासंबंधीचे त्रिनचूक आंकडे मिळणें असंभाव्य नसलें, तरी फार कठिण आहे. आणि मध्यवर्ति सरकारच्या अंदाजपत्रकांतील किती वांटा कोणत्या प्रदेशाकडे जातो हें अजमावणें त्यापेक्षांहि कठिण होईल. तसेंच हेंहि लक्षांत ठेवलें पाहिजे कीं, घटक वा मध्यवर्ति सरकार यांच्या सांपत्तिक स्थितीबद्दल केलेली चर्चा व निष्कर्ष तात्पुरतेच राहणार. युद्धामुळे अशी परिस्थिति निर्माण झाली आहे कीं, भूतकालीन अंदाजपत्रकावरून केलेली कोठलीहि गणती जुजबी स्वरूपाचीच होणार. या सर्व गोष्टी लक्षांत घेऊनहि सध्यांच्या अंदाजपत्रकाप्रमाणें काय परिस्थिति आहे ती पाहणें वावर्णें होणार नाही. त्यानुसार पूर्व व वायव्य-विभागांतील प्रांतिक व मध्यवर्ति अंदाजपत्रकें यांचा अलगपणें विचार करण्याचें मीं योजिलें आहे.

प्रथम प्रांतिक अंदाजपत्रक घेतों. १९३८-३९ व १९३९-४० हीं युद्धापूर्वीचीं दोन सर्वसामान्य वर्षे होतीं, तेव्हां तीं आधारभूत मानावयास हरकत नाही.

कोष्ठक ३४.

प्रांतिक उत्पन्न (लक्ष रुपयांत)

बाब	अ	व	बंगाल	आसाम	पंजाब	वायव्य सरहद्द	सिंध
जकात	{	}	२२१*२७	११*६९	—	—	—
	{	}	२२१*९७	१३*३९	—	—	—
प्राप्तीवरील कर	{	}	३०*००	३*००	१२*००	१*५०	३*००
	{	}	५५*८०	६*४१	२२*३२	२*७९	५*५८
मीठ	{	}	०*१२	०*२	—	—	—
	{	}	—	—	—	—	—
शेतसारा	{	}	३२४*१०	११२*६४	२६३*५३	१८*४१	३६*०४
	{	}	३८६*१०	१३६*९०	२३४*२०	१८*५९	३६*८५
प्राप्तिक-दारू-वरील कर वगैरे	{	}	१५९*३५	३५*३३	१०१*५९	८*७६	३७*४६
	{	}	१६५*२८	३३*९६	१०४*९८	८*८७	३६*३३
तिकिटें	{	}	२५७*७७	१८*१२	७८*१२	७*४०	१६*८९
	{	}	२५६*४४	१७*६३	७४*५५	७*०६	१७*१६
जंगल	{	}	२२*४१	१६*६९	२३*०३	५*९७	८*६५
	{	}	२३*९८	१७*४६	२५*३९	५*२२	७*७६
रजिस्ट्रेशन	{	}	२४*१२	१*७७	८*३६	०*६७	२*००
	{	}	२७*३२	२*०१	८*५०	०*६९	२*०७

(कोष्ठक ३४ चालू)

वाहन-कायदा	अ	२१.९०	३.७१	१२.८३	२.०८	२.१०
	ब	२१.३१	४.०९	१३.४९	२.३८	२.६८
इतर कर	अ	३८.९४	०.६	२.८१	०.५९	३.६४
	ब	४६.६१	२.३७	११.४४	१.१३	६.६६
एकूण	अ	१,०९९.९८	२०३.०३	५०२.२७	४५.३८	१०९.७८
	ब	१,२०४.८१	२३४.२२	४९४.८७	४६.७३	११५.०९
रेल्वे व दुय्यम रेल्वे कंपन्या	अ	०.१४	—	—	—	—
	ब	०.१४	—	—	—	—
पाणी-पुरवठा- खाते	अ	४.६५	—	४५१.१७	१२.४७	७२.३९
	ब	—	०.१	५०८.७०	१३.८१	८८.७१
मुलकी कारभार	अ	९०.९३	१३.३५	८०.७९	८.३४	१०.५६
	ब	९३.६८	१३.३७	९०.३२	८.०७	१४.७६
मुलकी कामें	अ	२९.०९	१०.३३	४३.४७	११.२०	१०.६०
	ब	३५.५०	१०.९१	३९.६५	१०.१३	९.९६
इतर उत्पन्न	अ	२१.०९	१.६२	३१.२४	२.८६	१.६३
	ब	२५.७७	४.५२	२८.३१	३.२३	२.९१
कर्ज पुरवठा, न्याज वगैरे	अ	२९.३५	०.१२	४.६१	०.५८	४.७३
	ब	२९.६२	०.२६	३.७६	०.६३	७.३१
एकूण	अ	१७५.२५	२५.४२	६११.२८	३५.४५	९९.९१
	ब	१८४.७१	२९.०७	६७०.७४	३५.८७	१२३.६५

(कोष्टक ३४ चालू)

मदत-मध्यवर्ति	अ	०.३०	३०.०३	३.०७	१००.०१	१०५.०४
सरकारकङ्कन	ब	०.३०	३०.०४	३.८५	१००.०१	१०५.१२
विशेष जमा	अ	१.०८	—	१९.२४	—	५५.५६
	ब	४१.८५	—	४१.६३	—	८५.११
एकूण जमा	अ	१,२७६.६१	२५८.४८	१,१३५.८६	१८०.८४	३७०.२९
	ब	१,४३१.६७	२९३.३३	१,२११.०९	१८२.६१	४२८.८७

अ = सन १९३८-३९

ब = सन १९३९-४०

कोष्टक ३५.

प्रान्तिक खर्च (लक्ष रुपयांत)

बाब	बंगाल	आसाम	पंजाब	वायव्य सरहद्द	सिंध
वसुली खाते	अ ९७.६४ ब १०४.६५	अ ३५.९२ ब ४८.५८	अ ८६.४६ ब ८५.०६	अ ८.५३ ब ८.५१	अ २६.०३ ब २८.२६
पाणी-पुरवठा	अ ३८.९२ ब ३८.९७	अ ०.६९ ब ०.५९	अ १४९.८२ ब १५८.२६	अ ४.७७ ब ४.५८	अ १२७.९८ ब १७०.६७
कर्जरोखे वगैरे	अ १५.७३ ब १७.१५	अ ३३.९० ब ४.१२	अ २१.०२ ब १७.४६	अ २.४० ब १.८३	अ १.६७ ब ५.१७
मुलकी कारभार	अ ५१९.७१ ब ५३४.७१	अ ७९.८६ ब ८२.११	अ ३२४.५८ ब ३२८.७४	अ ७२.१२ ब ७८.१६	अ ८३.०० ब ८५.००
(अ) सर्वसामान्य					

(कोष्टक ३५ चालू)

(ब) सार्वजनिक	अ	३०८.०९	७१.४१	३२३.८४	३६.६८	५२.५२
	ब	३२४.८८	७३.८६	३२५.८८	३८.२५	५५.८५
मुलकी कामें	अ	१२८.६९	४३.८३	१४०.३७	३९.५४	२३.९९
	ब	१४२.३२	४७.८४	९२.३४	३७.५१	३०.३४
इतर	अ	१५४.६४	३३.८७	१५२.२३	१२.६३	२८.६२
	ब	१९४.७७	३५.२३	१९५.४७	१५.२९	२७.६०
करखातें व	अ	१३.२०	—	—	१.६३	१.९९
	ब	१०.८२	—	—	०.७४	२.१९
वीज खातीं भांड- वलावरील व्याज	अ	—	—	—	—	—
	ब	—	—	२७.३२	२.०९	—
विशेष बाबी	अ	—	—	—	—	—
	ब	२.९७	—	—	—	—
एकूण	अ	१,२७६.६२	२९९.४८	१,१६१.२८	१७८.३०	३४५.८०
	ब	१,३७१.२४	२९२.३३	१,१९५.६१	१८६.९५	४०५.०८

(ब) सार्वजनिक खाचाचा तपशील

विज्ञान	अ	०.२९	०.४	०.३६	०.५	—
	ब	०.३०	०.५	०.२९	०.५	—
शिक्षण	अ	१५५.१८	३६.०५	१६१.३५	२२.२५	३०.६१
	ब	१६२.६०	३८.६७	१६३.५१	२३.३८	३१.३१

(कोष्ठक ३५ चालू)

वैद्यक	अ	५५.९६	१४.५४	५२.५८	६.७५	७.८८
	ब	५६.३३	१४.४०	५०.६०	७.७६	८.५४
आरोग्य	अ	४०.६०	८.८६	२०.३७	१.७७	२.५७
	ब	३९.३९	८.२१	१८.०१	१.५९	२.६६
शेतकी	अ	१४.०३	५.७८	३५.५०	२.३७	७.७२
	ब	२१.६४	६.३०	३६.६२	२.४१	९.६७
गुराँचें आरोग्य	अ	५.३०	१.५८	१७.६०	१.६०	१.१९
	ब	५.८३	१.६३	१८.४९	१.५३	१.२३
सहकारी खातें	अ	१३.३८	०.९६	१४.९२	१.२१	१.२८
	ब	१४.४९	०.९२	१७.८१	१.२१	१.२३
उद्योगधंदे	अ	१८.३२	२.७३	१९.३६	०.६२	०.८५
	ब	२०.२२	२.७८	१८.८०	०.२५	०.९१
विमान-वाहतूक	अ	—	—	—	—	—
	ब	—	—	—	—	—
नभोवाणी	अ	—	—	—	—	—
	ब	—	—	—	—	—
इतर	अ	५.०३	०.८७	१.८०	०.४	०.४२
	ब	४.०८	०.९०	१.७५	०.३	०.३०
एकूण	अ	३०८.०९	७१.४१	३२३.८४	३६.६८	५२.५२
	ब	३२४.८८	७३.८६	३२५.८८	३८.२५	५५.८५

अ = सन १९३८-३९

ब = सन १९३९-४०

कोष्ठक ३६.^१

हिंदुस्थान-सरकारच्या सुधारलेल्या हुकुमान्वये (महसूल-वांछणी) खात्याने मध्यवर्ति केंद्राकडून प्रांतांना दिलेली रकम. (आंकडे लक्ष स्पर्षांचे आहेत.)

प्रांत	प्राप्तीवरील कर	ज्यूटवरील जकात	इतर मदत
बंगाल	१९३८-३९ १९४५-४६ ३०*०० ४६५*८०	१९३८-३९ १९४५-४६ १२१*२७ १२१*२२	१९३८-३९ १९४५-४६ — —
मुंबई	३०*०० ४६५*८०	—	—
मद्रास	२२*५० ३४९*३५	—	—
संयुक्त प्रांत	२२*५० ३४९*३५	—	२५*००
पंजाब	१२*०० १८६*३२	—	—
मध्यप्रांत	७*५० ११६*४५	—	—
बिहार	१५*०० २३२*९०	१७*१२ ७*८०	—
आसाम	३*०० ४६*५८	११*६९ १०*०८	३०*००
ओरिसा	३*०० ४६*५८	०*९२	४०*००
वायव्य सरहद्द	१*५० २३*२९	—	१००*००
सिंध	३*०० ४६*५८	—	१०५*००

१. सिंधने आपले कर्ज फेडून टाकल्यामुळे त्या प्रांतास मिळणारी मदत १९४३-४४ सालापासून अनावश्यक म्हणून बंद करण्यांत आली आहे.

३४ व ३५ या कोष्टकांकडे पाहिल्यास असें आढळून येईल कीं, प्रत्येक प्रांताचा आय आणि व्यय हा समतोल आहे, आणि विभक्त झाल्यावर जर अशाच तऱ्हेनें खर्च वगैरे चालेल तर ते समतोल राहतील असें समजावयास हरकत नाही. मात्र हें लक्षांत ठेवलें पाहिजे कीं, आसाम, वायव्य सरहद्द व सिंध यांना अनुक्रमें ३० लाख, १ कोटी, व १ कोटी ५ लाख रुपयांची मदत मध्यवर्ति सरकारला दरसाल द्यावी लागते, तेव्हांच त्यांचा आय आणि व्यय समतोल राहतात. आपापल्या प्रांतांत त्यांना पुरेसें उत्पन्न येत नाही म्हणून ही मदत मिळत नसती, तर त्यांना केवढी तरी तूट आली असती.^१ आसाममध्ये सामाजिक सुधारणांसाठी १९३८-३९ व १९३९-४० साली अनुक्रमें ७१,४१,००० रु. व ७३,८६,००० रु. व्यय झाला. यावरून हें स्पष्ट होतें कीं, मध्यवर्ति सरकारची मदत नसती तर यापैकीं निम्मा खर्च करतां आला नसता. वायव्य सरहद्द प्रांताची तर या मदतीवांचून फारच विकट परिस्थिति होईल. त्या प्रांतांत राज्यकारभाराचा खर्चहि भरून निघत नाही. आणि या मदतीवांचून वर दिलेल्या दोन वर्षांत केवळ राज्यकारभारांतच त्याला अनुक्रमें २२,२५,००० रु. व २८,५०,००० रु. तूट आली असती. आणि सार्वजनिक व मुलकी कामाची खातीं अजिबात बंद करावी लागली असती. सिंधमध्येहि राज्यकारभाराच्या खर्चांत तूट पडली असती, पण ती वायव्य सरहद्द प्रांतापेक्षां जरा कमी पडली असती इतकेंच. बलुचिस्तानचा भार तर मध्यवर्ति सरकारवरच आहे. १९३२-३३ सालीं तेथील उत्पन्न २०,५४,००० रु. व खर्च ९१,५६,००० रु. होता. म्हणजे मध्यवर्ति सरकारला त्या वर्षी ७१ लाखांपेक्षां जास्त झीज सोसावी लागली. आपण आतां पाहिलें कीं जर आसाम, वायव्य सरहद्द, सिंध, बलुचिस्तान हे अलग झाले, तर दोन्ही मुसलमानी विभागांतील संयुक्त राष्ट्रांना ही मदत चालू ठेवावी लागेल. म्हणजे त्यांना १९३८-३९, १९३९-४० च्या दर्जाप्रमाणें राज्यकारभार चालविण्यासाठीं पूर्व-प्रदेशांना ३० लाख रु. व वायव्य-प्रदेशांना

२ कोटी ७६ लाख रु. घावे लागतील. सार्वजनिक खात्यासाठी खर्च करण्यांत येणारी रक्कम मुळांतच अत्यल्प असल्याने पुढेहि हेंच प्रमाण ठेवणें युक्त होणार नाही. अर्थात् यांत खर्च वाढला म्हणजे एक तर नवीन कर बसवावे

कोष्टक ३७ .

सार्वजनिक खात्यावर खर्च होणाऱ्या रकमा

प्रांत	सार्वजनिक कार्यासाठी १९३९-४० साली खर्च झालेली रक्कम (लाख रु.)	दर माणशी सरासरी खर्च झालेली रक्कम रु. आ. पै.
बंगाल	३१६*४८	०- ८-५
आसाम	७२*६३	०-११-३
पंजाब	३२४*८६	१- २-३
वायव्य सरहद्द	३७*४६	१- ३-८
सिंध	५४*१८	१- ३-१

लागतील, किंवा मध्यवर्ति सरकारकडून मदत घ्यावी लागेल. आहे यापेक्षां कमी खर्चांत राज्यकारभार हांकरणें अशक्य आहे असें वाटतें. वायव्य सरहद्द सोडून इतर कोटल्याहि प्रांतांनै राज्यकारभाराब्रत होणारा खर्च जास्त आहे व त्यांत कपात केली जाते असें दर्शविलेले नाही. त्या प्रांताब्रत असें म्हटलें जातें कीं, वरिष्ठ अधिकाऱ्यांना राष्ट्रीय उत्पन्नाच्या मानानै भरमसाट प्रमाणांत पगार दिले जातात. मंत्र्यांचें पगार काँग्रेसनै इतके अल्प ठेवले ते याच हेतूनै, कीं राज्यकारभाराचा खर्च प्रत्यक्ष कमी करतां आला नाही, तरी या मुद्द्याचें महत्त्व चांगलें लक्षांत यावें. पण ही विचारसरणी अखिल भारतीय मुस्लिम-लीगनै व तिच्या मंत्रिमंडळांनीं स्वीकारलेली नाही. आणि राज्यकारभाराविषयक खर्चांत काटकसर करण्याची त्यांची इच्छा असल्याचें दिसून येत नाही. राज्यकारभारांतील वरिष्ठ अधिकाऱ्यांच्या पगारांत कपात होणार नसेल, तर कनिष्ठ दर्जाच्या नोकरांचे पगार कमी करणें चूक ठरेल. एकंदरीनै राज्यकारभाराच्या

खात्यांत विशेष काटकसर होणें संभवनीय दिसत नाहीं. म्हणून सार्वजनिक सुखसोयींसाठीं अजून करण्यांत येणारा वाढता खर्च प्रांतांतील करांमध्ये नवीन वाढ करून किंवा मध्यवर्ति सरकारकडून अधिक मदत घेऊनच करतां येण्यासारखा आहे.

प्रांतिक अंदाजपत्रकांबाबत आणखी एक मुद्दा सांगणें आवश्यक आहे. वर दिलेल्या कोष्टकांत आणि चर्चेमध्ये बंगाल, आसाम आणि पंजाब हे संबंधच्या संबंध प्रांत मुस्लिम-विभागांत समाविष्ट होतील असें गृहीत धरलें आहे. परंतु फक्त मुस्लिम-बहुसंख्य असलेले त्या प्रांतांचे कांहीं भागच तेवढे मुस्लिम-विभागांत सामील करतां येतील हें दुसऱ्या एका प्रकारणांत आम्हीं दाखविलेलेंच आहे. असें झालें तर त्या प्रांतांचें उत्पन्न आणि खर्च दोन्हीही कमी होतील; परंतु त्यांत नेमकी किती घट होईल हें अचूक सांगतां येणार नाहीं. जिल्हानिहाय आंकडे उपलब्ध नाहींत. आणि दर जिल्ह्याचे आंकडे गोळा करावयाचें म्हटलें, तर त्यासाठीं किचकट व दीर्घकालीन संशोधन करावें लागेल. लोकसंख्येच्या प्रमाणांत सर्व जिल्ह्यांवर प्रांताचें उत्पन्न आणि खर्च विभागतां येतील; आणि मुसलमान व बिगर-मुसलमान जिल्ह्यांचें उत्पन्न आणि खर्च स्थूलमानानें ताबडतोब काढतां येतील. परंतु या पद्धतीमुळे उत्पन्नाची कांहींशी कल्पना आली, तरी खर्च बरोबर समजणार नाहीं. एकाद्या स्वायत्त आणि सार्वभौम प्रांताला किंवा संयुक्त राज्याच्या घटकाला निरनिराळीं खातीं, घटक-प्रमुख आणि राज्यकारभाराकरितां नोकरवर्ग इ. साठीं खर्च करावा लागतो. मग प्रांत किती कां लहान असेना. उदा० बंगालची मुसलमान व मुसलमानेतर विभागांत फाळणी केली, तर एकाएवजीं दोन प्रांत-प्रमुख व राज्यकारभारासाठीं दुप्पट नोकरवर्ग लागेल. जिल्ह्याचा कारभार पाहण्यासाठीं तेवढाच खर्च लागेल. परंतु प्रांत-प्रमुख, चिटणीस इत्यादिकांचा खर्च एक मुसलमान व एक बिगर-मुसलमान असे दोन विभाग पाडल्यामुळे जवळजवळ दुप्पट होईल. प्रत्यक्ष खर्च किती येईल तें काढणें कठिण आहे. तथापि लोकसंख्येच्या प्रमाणांत खर्चाची विभागणी करून मुसलमान-जिल्ह्यांच्या वांट्याला किती खर्च येईल हें काढलें, तर त्यापेक्षां प्रत्यक्ष प्रांतिक राज्य-

कारभाराचा खर्च कितीतरी जास्त येईल हें निश्चित. त्यामुळे बंगाल व पंजाब-मध्ये हल्लींच्या खर्चाच्या मानानें खूपच जास्त खर्च करण्याची तयारी असली पाहिजे. अशी अडचण आसाम प्रांताच्या बाबतीत येणार नाही. कारण मुस्लिम-बहुसंख्या असलेला सिल्हेट जिल्ह्याच तेवढा मुसलमान-विभागांत मोडतो. आणि तो बंगालमध्ये समाविष्ट केला, तर प्रांतिक कारभाराची वेगळी व्यवस्था उभारावी लागणार नाही. निराळ्या शब्दांत सांगावयाचें तर कोष्टक ३४ आणि ३५ मध्ये दाखविल्याप्रमाणें पंजाब व बंगालच्या अंदाजपत्रकांत जमाखर्चाची तोंडमिळवणी होते, तशी मुसलमानेतर जिल्हे वेगळे काढले तर होणार नाही. ही तूट किती येईल तें काढतां येणार नाही. तथापि ही तूट भरपूर असणार यांत प्रत्यवाय नाही. ही गोष्ट ज्या प्रांतांमधून वेगळे प्रांत निर्माण केले गेले आहेत, त्यांच्या उदाहरणावरून सिद्ध झालेली आहे. सिंध आणि ओरिसा यांचा अनुभव अलिकडचाच आहे. वेगळे निघाल्यानंतर दोन्ही प्रांतांना आपापल्या जमाखर्चाची तोंडमिळवणी करतां आलेली नाही. त्यामुळे मध्यवर्ति सरकारला त्यांच्या मदतीसाठी देण्याच्या व्याघातात, सिंधला दरवर्षी १ कोटी ५ लाख रुपये मिळतात आणि ओरिसाला १९३८-३९ आणि १९३९-४० या दोन्ही वर्षी ४३ लाख रुपये मिळाले हें आपण पाहिलेंच आहे. प्रांतिक अर्थपरिस्थितीच्या या मुद्द्यावर अधिक भर देण्याचें कारण असें की प्रो. कूपलंड यांनी पाकिस्तानच्या अर्थ-परिस्थितीबद्दल काळजीपूर्वक पृथक्करण केलेलें असलें, तरीसुद्धां “प्रांतिक अर्थव्यवहार अखंड हिंदुस्थानांत सध्यां जसा चालू आहे तसाच पुढेहि चालू राहील,”^१ असें गृहीत धरून त्यांनी आपला युक्तिवाद केलेला आहे. अर्थात् त्यांना या बाबतींत विशेष लक्ष घालण्याची आवश्यकता भासली नाही. सर होमी मोदी आणि डॉ. मथाई यांनी सप्रू-समितीला सादर केलेल्या मसुद्यांतहि ही गोष्ट वगळलेली आहे.

बंगाल, पंजाब आणि आसाम या प्रांतांतील मुसलमान-जिल्ह्यांचे लोकसंख्या प्रमाणानुसार उत्पन्नाचे व खर्चाचे आंकडे देण्याची जरूरी नाही. त्या

कोष्टक ३८.^१

उत्पन्न (लक्ष रुपयांत)

१९३८-३९*

१९३९-४०**

बाब	मध्यवर्ति	वायव्य- विभाग	वायव्य- विभाग	पूर्व-विभाग
जकाती	४०५०*५३	४४८*०६	५८२*९	१२३६*३
अन्नकारी	८६५*७३	१००*९२	७८*०	१२१*१
कार्पोरेशन कर	२०३*७२	१५*२८	१७*१	७३*३
इतर प्राप्ती-कर	१३७४*४४	१२१*१०	१५०*४	२९७*५
मीठ	८१२*०४	७६*६५	११९*१	२०७*६
अफू	५०*८९	—	—	—
रेल्वे	१३७*३२	१५०*००	-१११*८	-१४०*८
पोस्ट-टेलिग्राफ- चलन-टांकसाळ }	४१*४०	५*१७	२१*३	३६*०
इतर बाबी	१०३*२०	१८*८७	१९*८	१.६
एकूण	७६३९*२७	९३६*०५	८७६*८	१८३२*८

१. मूळ ग्रंथांतील आंकडे १९३८-३९ व १९३९-४० या वर्षांचे आहेत. पुढे कोष्टक ४० यांतील आंकडे अधिक अलिकडचे आहेत. १९४५-४६ च्या हिंदुस्थान-सरकारच्या अंदाजपत्रकाबरोबर एक स्पष्टीकरण-पत्रिका देण्यांत आली होती त्यांतून हे आंकडे घेतले आहेत. प्रांतांचे आंकडे सर्व प्रांतांचे मिळून दिलेले आहेत; दर प्रांतासाठी वेगळे आंकडे नाहीत. युद्धामुळे पंजाब व सिंध यांना तात्पुरती भरभराट झालेली असली, तरी सर्वसाधारण ओघ होता तसाच आहे. बंगालची तूट अधिकच वाढलेली आहे. (कोष्टक ४० पहा.)

* आर कूपलंड : हिंदुस्थानचे भवितव्य, पृ. ९२.

** सर होमी मोदी आणि डॉ० मथार्ई : पाकिस्तानच्या आर्थिक आणि सांपत्तिक बाजूसंबंधी अहवाल, पृ. ७.

कोष्टक ३९.

खर्च (लक्ष रुपयांत)

	१९३८-३९*	१९३९-४०**		
बाब	मध्यवर्ति	वायव्य- विभाग	वायव्य- विभाग	पूर्व-विभाग
करावरील प्रत्यक्ष बोजा	४२३.६०	५१.४९
पाणी-पुरवठा	९.२४	७.०२
कर्ज-पुरवठा	१,३३८.५४	१८६.००	२१६.४	४४१.७
मुलकी कारभार	९८४.६९	१४५.५६	१४५.८	२०३.१
मुलकी कामे	२१९.५८	१०.८३
अवांतर	२०४.३२	३३.१३
संरक्षण	४,६१८.००
देणग्या इ०	३०६.३२	२०५.००
जादा भत्ता	४०.७	६५.५
प्रांतांना मदत	२०५.०	३०.०
इतर बाबी	३०.४	४७.६
एकूण	८,१०४.१९	६३९.०३	६३८.३	७८७.९

* आर. कूपलंड : हिंदुस्थानचे भवितव्य, पृ. ९२.

** सर होमी मोदी आणि डॉ. मथाई : पाकिस्तानच्या आर्थिक आणि सांपत्तिक बाजूसंबंधी अहवाल, पृ. ७.

कोष्ठक ४०.

१९३८-३९ पासून हिंदुस्थानचें सार्वजनिक उत्पन्न, खर्च आणि कर्ज (कोटी रुपयांत).

१९३८-३९ १९३९-४० १९४४-४५ १९३९-४० ते १९४५-४६
 (सुधारलेलें) (अंदाजपत्रक)

१. माध्यवर्ति सरकारचें अंदाजपत्रक

(अ) करापासून उत्पन्न	८४.५२	९४.५७	३५६.८८	१,१२२.६१	३६२.३४*
(आ) खर्च	८५.१५	९४.५७	५१२.६५	१,५९९.५५	५१७.६३
(इ) शिल्लक (+) किंवा तूट (-)	-०.६३	...	-१५५.७७	-४७६.९४	-१५५.२९
(ई) (अ) व (आ) यांचें शेंकडा प्रमाण	९९.३	१००.००	६९.७०	७०.२०	७०.००

२. एकूण सरकारी खर्च

(अ) हिंदुस्थानसाठी	८५.१५	९४.५७	५७२.०६	१,४७८.४३	५३५.३९
१ मुलकी खर्च	३८.९७	४५.०३	११५.४२	४०२.२२	१२३.४०
२ संरक्षणासाठी खर्च	४६.१८	४९.५४	४५६.६४	१,३४६.७१	४११.९९
अ कॅपिटल अकाउंट	५९.४१	१४९.३८	१७.७६
ब रेव्हेन्यू अकाउंट	४६.१८	४९.५४	३९७.२३	१,१९७.३३	३९४.२३
(१) नेहमीचें अंदाजपत्रक	३८.०७	३६.७७	३६.७७	२२०.६२	३६.७७

(कोष्ठक ४० चालू)

(२) किंमतीत वाढ	...	१*१९	१६*९२	४७*४८	१९*७६
(३) युद्धखर्च	...	३*५२	३३४*२२	८७८*४६	३२८*५१
(४) नोन इफेक्टिव् चाजेंस {	८*११	८*०७	९*३२	५०*८०	९*१९
३ संरक्षणखर्च व {	५४*२	५२*४०	७७*५०	७४*९०	७६*२०
एकूण खर्च यांचें शें. प्र. {	...	४*००	४३९*५३	१३९३*८८	४८८*८०
(आ) भरून निघण्या- जोगा युद्धखर्च {	...	४*००	४३९*५३	१३९३*८८	४८८*८०
३. वर्षाकाठी मध्यवर्ति {	१,२०५*७६	१,२०३*८६	१,८१९*०२	...	२,१८०*५७
सरकारचें कर्ज					

४. प्रांत

(अ) उत्पन्न	८४*७४	९०*८३	२००*७८	७८४*१२	१८८*१७
(आ) खर्च	८५*७६	८९*२२	२०८*०५	७६७*९६	१९१*७४
(इ) शिल्लक (+) तूट (-)	-१*०२	+१*६१	-७*२७	+१६*१६	-३*५७
(ई) एकूण कर्ज **	१६३*२०	१६७*६१	२१५*४९	५२*२९	...

* नवीन कर धरून

** (१) कायम कर्ज (२) तरतें कर्ज (३) वसूल न झालेले कर्ज (४) मध्यवर्ति सरकारकडून कर्ज

प्रांतांतील मुसलमान—जिल्ह्यांच्या लोकवस्तीचें प्रांतांतील एकूण लोकसंख्येशीं पुढील प्रमाण राहिल : बंगाल ६७.९ टक्के, आसाम ३०.५ टक्के आणि पंजाब ५९.४ टक्के.

वायव्य आणि ईशान्य मुसलमानी संयुक्त राज्यांना हिंदुस्थानच्या मध्यवर्ति सरकारच्या उत्पन्नापैकीं आणि खर्चापैकीं किती हिस्सा वांटून द्यावा हें आतां पहावयाचें आहे. वर सांगितल्याप्रमाणेंच याहि बाबतींत बिनचूक आंकडे मिळवणें ही अडचण अनुलंघनीय आहे. प्रो० कूपलंड यांनीं “हिंदुस्थानचें भवितव्य” या आपल्या पुस्तकांत आणि सर होमी मोदी व डॉ. मथाई यांनीं बरींच गुंतागुंतीचीं गणितें करून जे आंकडे काढले आहेत, तेच मीं येथें वापरलेले आहेत; जेथें ते वापरले नाहींत तेथें तसा उल्लेख केला आहे. प्रो० कूपलंड यांचे आंकडे १९३८—३९ सालचे आहेत. सर होमी मोदी आणि डॉ० मथाई यांनीं थोड्याफार फरकानें त्यांचीच पद्धति स्वीकारून १९३९—४० सालचे आंकडे दिले आहेत. मागील ३८ व ३९ या कोष्टकांत या दोन वर्षांचे आंकडे दिले आहेत.

त्या कोष्टकांवरून असें दिसून येईल कीं, रेल्वेच्या उत्पन्नाबाबत सर होमी मोदी व डॉ० मथाई यांनीं दिलेल्या आंकड्यांत खूपच मोठा फरक आहे. प्रो० कूपलंड यांच्या माहितीप्रमाणें “१९३८—३९ सालीं पाकिस्तान—विभागांत व्यापारी वाहतुकीपासून रेल्वेला १२८ लाख रुपये नफा झाला; परंतु लष्करी वाहतुकीमुळें १८२ लाख रुपये तूट आली.” ही तूट लष्करी कारणासाठीं आलेली असल्यामुळें तिचा विचार त्यांनीं संरक्षणासंबंधींच्या बाबतींत केलेला आहे. तरीसुद्धा १५० लाख रु. फायदा सुटणें अशक्य दिसतें. रेल्वेभाड्यांत वाढ केल्यानें रेल्वे—उत्पन्नांत जी अपेक्षित वाढ होईल ती त्यांनीं जमेस घरली आहे; ही पद्धति वापरल्यामुळें उत्पन्न उगीचच फुगलेलें दिसतें. प्रो० कूपलंड यांच्या स्वतःच्या आंकड्यांत रेल्वेचें उत्पन्न (१२८—१८२)—५४ लाख आणि वायव्य—विभागाचें एकूण उत्पन्न ९ कोटी ३६ लक्ष ५ हजार, याएवजीं ७ कोटी ३२ लक्ष ५ हजार व्हावयास हवें.

खर्चाचा हिशेब करतांना प्रो. कूपलंड यांनी स्वतःच उल्लेख केलेल्या कितीतरी गोष्टी विचारांत घेतलेल्या नाहीत. वेगळे प्रांत करून त्यांचा राज्यकारभार करावयाचा म्हटलें, तर खूपच जास्त खर्च येतो हें आपण पाहिलेंच आहे. त्याच-प्रमाणें स्वतंत्र संयुक्त राज्यालासुद्धां असाच जास्त खर्च येईल. एवंच, स्वतंत्र सार्वभौम राज्याचा लबाजमा सांभाळण्यासाठीं केलेल्या अंदाजापेक्षां कितीतरी जास्त खर्च येईल ही भीति रास्त ठरते. परंतु आहेत हे आंकडे मान्य केले, तर १९३८-३९च्या आंकड्यांनुसार वायव्य-विभागाला ९३ लाख २ हजार रुपये शिल्लक राहतील व १९३९-४०च्या आंकड्यांनुसार २ कोटी ३८ लक्ष ५० हजार शिल्लक राहतील. या विधानांत संरक्षणाच्या खर्चाचा समावेश केलेला नाही. आणि येवढ्या तुटपुंज्या शिल्लकेमधून वायव्येकडील स्वतंत्र मुसलमान-राज्याचा संरक्षणखर्च भागेल कीं नाही हा विचार करण्याजोगा मुद्दा आहे. प्रो. कूपलंड यांच्या संबंध पुस्तकांत मुस्लिम-लीगच्या दृष्टिकोणाला पाठिंबा असल्याचें दिसून येतें. तथापि त्यांनीं सुद्धां असाच निष्कर्ष काढलेला आहे कीं, वायव्य-विभागाला संरक्षणखर्च झेंपणार नाही. त्यांचा निर्णय त्यांच्याच शब्दांत पुढीलप्रमाणें आहेः—

“पाकिस्तानची सर्वांत मोठी अडचण आणि सर्वांत गंभीर धोका संरक्षण-खर्च कसा भागवावयाचा हा आहे. वर सांगितलेल्या संभाव्य गोष्टी खरोखरी होणारच असल्या, तर पाकिस्तानला आपल्या वायव्य सरहद्दीचें रक्षण हिंदु-भारताच्या मदतीखेरीज करावें लागेल; हल्लींच्या नवीन शस्त्रास्त्रांचा अफाट खर्च करणें हें तर त्याच्या शक्तीबाहेरचें आहेच; परंतु युद्धपूर्वकालीन खर्च-सुद्धां त्यांना झेंपण्यासारखा नाही. आवश्यक असलेल्या पैशांचा कांहीं हिस्सा जरी उभा करावयाचा असें म्हटलें, तरी एका बाजूनें इतकी जादा करवाढ करावी लागेल व राज्यकारभाराच्या आणि सामाजिक कार्यांच्या खर्चांत दुसऱ्या बाजूनें इतकी काट करावी लागेल, कीं त्यायोगें सर्वसाधारण राहणीचें मान खूपच खालीं येईल. आणि त्यामुळें आधींच मागासलेले लोक अधिकच मागासतील. इतकेंच नव्हे, तर त्याच स्थितींत त्यांना पुढील अनेक वर्षें तसेंच खितपत

पडावें लागेल. ही गोष्ट येवढ्यावरच संपत नाही. पाकिस्तानच्या पूर्व सरह-
द्दीच्या सुरक्षिततेचीसुद्धा काळजी उत्पन्न होणार नाही काय ? या प्रकरणाच्या
सुरवातीस फाळणीच्या फायद्यासंबंधी शक्य तितक्या निःपक्षपातीपणाने विवरण
केले आहे; म्हणून फाळणीचे तोटेहि तितक्याच निःपक्षपातीपणाने अभ्यासिले
पाहिजेत. संरक्षणासारख्या महत्त्वाच्या बाबतीत वस्तुस्थिति आणि संभाव्यता
यांपासून निघणारा निष्कर्ष कोणत्या स्वरूपाचा आहे ? हिंदुस्थानचा एक भाग
म्हणून पाकिस्तानला आजवर जी सुरक्षितता मिळाली ती पाकिस्तानला कधीहि
लाभणें शक्य नाही, हें निर्विवाद नाही काय ? संरक्षणासाठी लागणाऱ्या किमान
खर्चानेच पाकिस्तानच्या साधनसामग्रीवर इतका ताण पडेल, कीं जनतेची
सामाजिक प्रगति त्यामुळे थोपविली जाईल. मग युद्धजन्य इतर धोक्यांना

कोष्टक ४१.

सन १९३९-४० (आंकडे लक्ष रु. चे आहेत)

उत्पन्न			खर्च		
बाब	पूर्व-विभाग	वायव्य- विभाग	बाब	पूर्व-विभाग	वायव्य- विभाग
जकाती	७७५.०	४०२.२	मुल्की कारभार	१२६.८	१००.६
अबकारी	७५.५	५३.८	कजें	२७६.७	१४९.५
कार्पोरेशन-कर	४६.०	१२.०			
इतर प्राप्ती-कर	१८६.५	१०३.७	पेन्शन भत्ता	४१.०	२८.०
मीठ	१३०.०	८२.२			
पोस्ट, टेलिग्राफ, } चलन, टांकसाळ }	२२.०	१४.७	प्रांतांना मदत	१८.८	१४१.४
रेल्वे-टूट	-८८.५	-७७.२	अवांतर	३०.०	२१.०
अवांतर	१.०	१३.६			
एकूण	१,१४७.५	६०५.०	एकूण	४९३.३	४४०.५

त्यास तोंड घावें लागेल तें निराळेंच.”^१ आपल्या मताच्या समर्थनार्थ त्यांनीं सर शिंकंदर हयातखान यांचें पंजाब-विधिमंडळांतील भाषणहि उद्धृत केलें आहे.

पूर्व-विभाग अगर मुसलमानेतर वगळून केलेले मुसलमान-विभाग यां-विषयीं प्रो. कूपलंड यांनीं कांहींच लिहिलेलें नाहीं. सर होमी मोदी व डॉ० मथाई यांनीं या दोहोंविषयींहि विवरण केलेलें आहे. मागील उताऱ्यांत बंगाल व आसाम हे सत्रंध प्रांत मिळून झालेल्या पूर्व-विभागाचे आंकडे दिले आहेत. पुढें पूर्व आणि वायव्य-विभागांतील उत्पन्न आणि खर्चाचे जिल्हानिहाय, म्हणजे मुसलमानेतर जिल्हे वगळून, आंकडे दिले आहेत.

त्यावरून असें दिसून येईल कीं शिल्क कमी होईल, परंतु संरक्षणखर्च कमी होणार नाहीं. दोन्ही विभागांतील लोकसंख्येच्या प्रमाणांत संरक्षणखर्च विभागल्यानें संरक्षणाच्या प्रश्नाकडे योग्य तऱ्हेनें पाहतां येणार नाहीं. दोन्ही विभाग सरहद्दीवर असल्यामुळें जमिनीवरून होणाऱ्या शत्रुहल्लापासून स्वतःचें संरक्षण करण्यासाठीं खर्चाचा बोजा साहजिकच त्यांच्यावर पडेल. वायव्य-सरहद्दीवरून शत्रुस्वारी होण्याचा धोका नेहमींच असल्यामुळें अगदीं मुसलमानांच्या सुलतानी अमलापासून आजतागायत ब्रिटिश अमदानीमध्येहि त्या-नुसार धोरण राखण्यांत आलें आहे. या युद्धापासून पूर्व सरहद्दीवरूनहि तसा धोका आहे हें सिद्ध झालें आहे आणि भविष्यकालांत त्याकडे डोळे झांकून चालणार नाहीं. या दोन मुस्लिम-विभागांतील समुद्रकिनारा छोटा आहे हें खरें. पण तरीसुद्धां त्यासाठीं पुरेसें नाविक संरक्षणहि ठेवावेंच लागेल. लोकवस्तीच्या प्रमाणांत संरक्षणखर्च विभागणें असमाधानकारक असून त्यामुळें दिशाभूल होण्याचा संभव असला, तरी ज्या आधारावर चालू युद्धाला अनुसरून संरक्षण-खर्च विभागला तर संरक्षणावरील खर्चामुळें किती भरमसाट तूट येते तें दिसून येईल. त्यांत आधुनिक शस्त्रास्त्रांचा खर्च अधिक घातलेला नाहीं तें वेगळेंच.

कोष्टक ४२.

पूर्व-विभाग (आंकडे लक्ष रुपयांचे आहेत).

प्रां ता नु सा रं

जि ल्हा नु सा र

वर्ष	संरक्षणा- साठी राहि- लेली शिल्लक	संरक्षण खर्च	तूट	संरक्षणा- साठी राहि- लेली शि.	संरक्षण खर्च	तूट
१९३९-४०	१,०४४'९	१,१९७'८	१५२'९	६४४'२	७४८'९	१०४'५
पश्चिम-विभाग (आंकडे लक्ष रुपयांचे आहेत)						
१९३८-३९	९३'०२	६४२'०१	५४८'९९
१९३९-४०	२३८'५	६१९'७६	३८१'२६	१६४'५	४२३'७३	२५९'२

संरक्षणविषयक प्रश्नाच्या दुसऱ्या एका मुद्द्याकडेहि दुर्लक्ष करून चालणार नाही. स्वतंत्र मुसलमान-राज्याला स्वतःच्या संरक्षणासाठी आपल्या राष्ट्रांतील जनतेंतून सैन्य उभारावें लागेल आणि त्यासाठी खर्च सोसावा लागेल. बाकीच्या हिंदुस्थानलासुद्धा आपल्या जनतेंतून सैन्य उभें करून त्यासाठी खर्च करावा लागेल. संरक्षणाच्या दृष्टीने पाहतां या फाटणीमुळे वायव्य-मुसलमान-विभागाला सांपत्तिक दृष्ट्या फारच तोटा होणार आहे. १९३० साली हिंदी सैन्यांतील ५८'५ टक्के सैनिक वायव्य-विभागांत राहणाऱ्या लोकांतून घेतलेले होते हे डॉ. आंबेडकर यांनी निदर्शनास आणून दिले आहे.^१ मुसलमानांचे सैन्यांतील प्रमाण स्वतंत्रपणें काढण्यांत आले आहे आणि डॉ० आंबेडकर यांनी असे दाखवून दिले आहे की, हिंदी पायदळांत मुसलमान ३६ टक्के असून घोडदळांत ३० टक्के आहेत. हे जवळजवळ सर्वच्या सर्व सैनिक वायव्य-सर-हद्द व पंजाबमधील आहेत.^२ हा विभाग हिंदुस्थानपासून अलग करून त्याची स्वतंत्र राज्य म्हणून स्थापना झाली म्हणजे उरलेला हिंदुस्थान स्वाभाविकपणेंच आपले सैन्य आपल्या राष्ट्रिकांतून उभारील; आणि वायव्य-विभागांतील सर्व सैनिकांना त्यांच्या स्वतंत्र राज्याने नोकरीवर घेतले नाही तर बेकार व्हावें

१. डॉ. आंबेडकर: पाकिस्तानवरील विचार, पृ. ७०.

२. उक्त ग्रंथ, पृ. ७६-७७.

लागेल. डॉ० आंबेडकर यांनीं असा हिशेब केला आहे कीं, “पाकिस्तान-विभागांतून जरी सैन्यभरती होत असली तरी मध्यवर्ति सरकारला तेथून फारच थोडी मदत मिळते.

कोष्टक ४३.

मध्यवर्ति सरकारला खंडणी :

पंजाब	...	१,१८,०१,३८५ रु.
सरहद्द प्रांत	...	९,२८,२९४ रु.
सिंध	...	५,८६,४६९१५ रु.
बलुचिस्तान
एकूण	...	७,१३,७६,५९४ रु.

या उलट हिंदुस्थानचे प्रांत पुढील खंडणी देतात:

मद्रास	...	९,५३,२६,७४५ रु.
मुंबई	...	२२,५३,४४,२४७ रु.
बंगाल	...	१२,००,००,००० रु.*
संयुक्त प्रांत	...	४,०५,५३,००० रु.
बिहार	...	१,५४,३७,७४२ रु.
मध्यप्रांत—वन्हाड	...	३१,४२,६८२ रु.
आसाम	...	१,८७,५५,९६७ रु.
ओरिसा	...	५,६७,३४६ रु.
एकूण	...	५१,९१,२७,७२९ रु.

“यावरून असें दिसून येईल कीं, पाकिस्तानी प्रांत फारच थोडी खंडणी भरतात. खंडणीचा मुख्य वाटा हिंदुस्थानचे प्रांतच उचलतात. वस्तुतः अशी परिस्थिति आहे कीं, हिंदुस्थानच्या प्रांतांनीं दिलेल्या पैशांवर सध्यांचें हिंदुस्थान—सरकार पाकिस्तानी प्रांतांचा कारभार पाहत असतें. पाकिस्तानी प्रांत हे हिंदुस्थानांतील प्रांतांच्या गळ्यांतील घोंड बनले आहेत. हे प्रांत केवळ

*निम्मी लोकसंख्या हिंदु असल्यामुळे निम्मी खंडणी दर्शविलेली आहे.

कमी खंडणी भरतात इतकेंच नाही, तर मध्यवर्ति सरकारकडून त्यांना खूपच मोठी रक्कम मदतीदाखल मिळते. मध्यवर्ति सरकारच्या १२६ कोटी रु. उत्पन्नापैकी दरवर्षी ५२ कोटी रु. सैन्यावर खर्च होतात. ही रक्कम कोठे खर्च केली जाते ? या ५२ कोटी रुपयांपैकी महत्वाचा हिस्सा कोण देतो ? या ५२ कोटी रुपयांपैकी मोठा वाटा पाकिस्तानी प्रदेशांतून जमविलेल्या मुसलमान सैन्यावर खर्च होतो. या ५२ कोटी रुपयांतील मोठा वाटा हिंदु-प्रांत देतात व तो बहुतेक अहिंदु सैन्यावर खर्च केला जातो.”^१

यावरून मध्यवर्ति-सरकार उरलेल्या हिंदुस्थानमधून पैसा गोळा करून वायव्य-प्रदेशावर जी अफाट रक्कम खर्च करत, तेवढीच केवळ वायव्य-प्रदेशाला गमवावी लागणार नाही; तर आपल्या सैन्याला आवश्यक तो पैसा त्यांना उभा करावा लागेल. ही ‘अदृश्य देणगी’ म्हणजे एक भली मोठी रक्कम आहे ही श्री. के. टी. शहा यांनी दाखवून दिले आहे. ते म्हणतात. “हिंदी सैन्य बऱ्याच मोठ्या प्रमाणावर पंजाबमधून भरती केले जात असल्यामुळे त्या सैन्याचे पगार, पेन्शन व कंत्राटदारांचा फायदा मिळून एकंदर भरमसाट पैसे होतात. युद्धपूर्व कालाप्रमाणे पंजाबला दरवर्षी किमानपक्षी १० कोटी रु. तरी अदृश्य देणगीच्या रूपाने मिळत होते. युद्धासुळे यांत वाढ झाली आहे हे सांगण्याची आवश्यकताच नाही. युद्धोत्तरकालांत ही रक्कम सालीना २५ कोटी रुपयांहून कमी भरणार नाही.”^२

सर शिकंदर हयातखान यांनी आपल्या योजनेत सरहद्दींची पुनर्घटना करतांना किंवा प्रादेशिक सरकारे स्थापन करतांना १ जानेवारी १९३७ पूर्वी सैन्यामध्ये मुसलमानांचे जे प्रमाण होते ते काही झाले तरी कमी करू नये असा जो आग्रह धरला होता, त्याचे एक कारण पंजाब प्रांताला सोसावी लागणारी ही तूट हेच असावे. या युद्धांतसुद्धा वायव्य-प्रदेशाने हिंदी सैन्याला बऱ्याच मोठ्या प्रमाणांत लढवय्ये पुरवले आहेत आणि श्री. के. टी. शहा

१. आंबेडकर : पाकिस्तानवरील विचार, . ८६-८७.

२. के. टी. शहा : पाकिस्तान कां असावे आणि कां नसावे ?, पृ. १६४.

यांनी उल्लेख केल्याप्रमाणें त्यापासून कमाई करून घेतली आहे. मार्च १९४५ मध्ये मध्यवर्ति विधिमंडळांत युद्धमंत्र्याने एका प्रश्नाला उत्तर देतांना असें सांगितलें कीं, एकूण हिंदी सैनिकांपैकीं पंजाबनें २९.९ टक्के, सरहद्द प्रांतानें ४ टक्के, सिंधनें ०.४ टक्के असे एकूण ३४.३ टक्के सैनिक पुरवले आहेत.

सार्वजनिक कर्ज (१९३९-४०)

१९३९-४० अखेरी मध्यवर्ति आणि प्रांतिक सरकारांचें एकूण सार्वजनिक कर्ज पुढें दिलें आहे.

कोष्टक ४४.

मध्यवर्ति सरकार

हिंदुस्थानांत	...	५,०५,५१,१०,८१६ रु.
इंग्लंडमध्ये	...	९,४४,६१,५५,३९९ रु. (३२९,३२८,३९४ पौंड; १३ रु. म्हणजे १ पौंड प्रमाणें)

प्रांत

बंगाल	...	३०,००,००० रु.	} एकूण रुपये ६३,१९,५२,१६७
आसाम	...	५०,००,००० रु.	
पंजाब	...	३४,०५,५०,५१५ रु.	
सरहद्द	...	५७,२४,९०० रु.	
सिंध	...	२३,५६,७६,७५२ रु.	
कूर्ग	...	३,६२,५८२ रु.	
मद्रास	...	११,९६,९२,३१९ रु.	
मुंबई	...	३१,१८,७२,७२० रु.	
संयुक्त प्रांत	...	३१,१३,९२,८८६ रु.	
बिहार	...	—	
मध्यप्रांत-बन्हाड	...	४,८८,४०,८६३ रु.	
ओरिसा	...	—	
एकूण		१,४३,२१,१२,९३७ रु.	

प्रांतांना असलेल्या एकूण १४३ कोटी रुपये इतक्या सार्वजनिक कर्जापैकी पंजाब, सिंध व सरहद्द प्रांतांच्या सरकारांना ६३ कोटी रुपयांहून अधिक कर्ज आहे. तथापि त्यांतील बहुतेक कर्ज पाटबंधाऱ्यांच्या कामांत गुंतविले असल्यामुळे पंजाबमध्ये ते किफायतशीर होऊ लागले आहे. सिंधमध्येहि पंजाबप्रमाणेच ते काम किफायतशीर होईल अशी आशा वाटत आहे. पूर्व-विभागाला विशेष असें सार्वजनिक कर्ज नाही. पुढील कोष्टकांत सर्व प्रांतांना आजतागायत किती कर्ज आहे ते दिले आहे.

कोष्टक ४५.

१९३६-३७ पासून प्रांतांना असलेलें कर्ज (कोटी रुपयांत)

१९३८-३९ अखेर

१९४४-४५ अखेर

१ सार्वजनिक कर्ज

(अ) कायमचें कर्ज	१५०७	५०९२
(ब) तरतें कर्ज	१५०	६८२३
(क) मध्यवर्ति सरकार- कडून कर्ज	१२३२४	६६५७
२ वसूल न झालेलें कर्ज	२३३९	२९७७
३ एकूण कर्ज (१ व २ मिळून)	१६३२०	२१५४९
४ नक्त कर्ज	१०२४८	१८५७९

फाळणी करावयाची झाली, तर मुसलमान आणि बिगर-मुसलमान विभागांना सार्वजनिक कर्ज कोणत्या प्रमाणांत विभागून द्यावयाचें याचा हिशेब करणें मोठें गुंतागुंतीचें काम होऊन बसेल. परंतु एक गोष्ट निश्चित की वायव्य आणि पूर्व विभागांना आपला वाटा उचलावा लागेल, आणि हें ओझें लहान-सहान असणार नाही.

याखेरीज युद्धकालांत मध्यवर्ति सरकारचें कर्ज अफाट वाढलेलें आहे. १९३९-४० च्या आंकड्यांवरून कसलाहि हिशेब केला तरी तो फारच भ्रामक ठरण्याचा संभव आहे. १९३९-४० साली एकूण कर्ज ९४४ $\frac{१}{२}$ कोटी होतें,

तें आतां २००० कोटी झालेलें असेल; आणि जरी दोन विभागांतील मुसलमान-जिल्ह्यांना हें कर्ज लोकवस्तीच्या प्रमाणांत विभागून दिलें तरीसुद्धां हा वांटा आणि स्वतःचें कर्ज मिळून ५०० कोटी रुपये इतकी रक्कम होईल. ३ टक्के दरानें या रकमेचें व्याज दरवर्षी १५ कोटी रुपये भरावें लागेल. संरक्षणखर्च जमेस न धरला तरी राज्यकारभारावर खर्च होऊन उरणार्या रकमेच्या जवळजवळ तुपटीनें ही व्याजाची रक्कम होईल. तथापि कर्ज विभागून देणें ही साधीसुधी गोष्ट नव्हे; तें काम अत्यंत जिकिरीचें व गुंतागुंतीचें आहे हें वर आलेच आहे. सर आरदेशर दलाल म्हणतात, “ब्रिटिश हिंदुस्थानचे तुकडे पाडावयाचे झाले तर आर्थिक आणि सांपत्तिक अडचणी इतक्या येतील, कीं त्या दूर करणें जवळजवळ अशक्य होऊन बसेल. रेल्वे, पोस्ट, तारायंत्रें, पाटबंधारे आणि पाणीपुरवठा यांची विभागणी करावी लागेल. या सर्व योजनांसाठीं जें राष्ट्रीय कर्ज उभारण्यांत आलेलें आहे त्याची हल्लींची व्यवस्था मोडून टाकून नवीन व्यवस्था करावी लागेल. सैन्यांतसुद्धां याप्रमाणेंच विभागणी करावी लागेल. पूर्वीचें कर्ज आणि भविष्यकालीन खर्च यांत फेरबदल करावा लागेल. सिंधमधील सक्करच्या धरणासारख्या योजनांसाठीं मध्यवर्ति सरकारचा अफाट पैसा खर्च झालेला आहे. पाकिस्तानमध्ये अशाच प्रकारचीं जीं अन्य कामें हिंदी सरकारनें स्वखर्चानें केलीं, त्या पैशांची फेड पाकिस्तानला करावी लागणार आहे. सध्यांच्या हिंदी सरकारनें हिंदुस्थानी विभागांत पाकिस्तानच्या हिस्शापैकीं जो हिस्सा खर्च केला आहे, तो या परतफेडीच्या वेळेस वजा घालतां येईल. या सर्व किंचकट, ब्रिकट व जिवाला तापदायक वाटणाऱ्या उलटाली संपल्यानंतर आणि त्यादेखील जातीय वैमनस्य व प्रक्षोभ न माजवतां करतां आल्यानंतर जें पाकिस्तान निर्माण होईल तें दरिद्री, साधनविहीन असें पाकिस्तान असेल. तात्काळ सोडवलेच पाहिजेत असे असंख्य प्रश्न पुढें उभे राहिलेले व कर्जाचा दुर्लभ असो डोंगर समोर असलेले हें पाकिस्तान आर्थिक व औद्योगिकदृष्ट्या उज्ज्वल भवितव्य असलेल्या स्वायत्त हिंदुस्थानपासून अलग पडणार आहे.

रेल्वे

कोष्टक ४६.

रेल्वे	एकूण भांडवल	सर्व उत्पन्न	नेहमींचा खर्च	नक्त उत्पन्न	नेहमींचा खर्च व एकूण उत्पन्न यांचे प्रमाण	नक्त उत्पन्न आणि भांडवल यांचे प्रमाण
आसाम-बंगाल	२,६४,८७४	२१,३३५	१६,८२६	४,५०६	७८,८६	१,७०
बंगाल व एन्. डब्ल्यू.	२,२८,४९४	३६,२९०	१८,४८२	१७,८०८	५०,९३	७,७९
बंगाल-नागपूर	७,८४,५९७	१,१०,४४६	७४,३४४	३७,१०२	६७,३९१	४,६०
बी. बी. सी. आय.	७,७५,०२०	१,२८,७०३	७४,१००	५४,६०३	५७,५७	७,०५
पूर्व-बंगाल	५,३०,६४६	६३,६५९	५५,३२०	८,३३९	८६,९०	१,५७
ईस्ट इंडियन	१४,९९,४१७	२,१५,५४६	१,३१,०८४	८४,४६२	६०,८२	५,६३
जी. आय. पी.	११,७७,९७०	१,४२,२९८	९१,१०१	५१,१९७	६४,०२	४,३५
एम. एस. एम्.	५,६३,४६०	८०,१७१	४८,९२६	३१,२४५	६१,००	५,५५
नॉर्थ वेस्टर्न (एकूण*)	१५,३२,६०२	१,६८,९७९	१,१९,६४५	४९,३३४	७०,८०	३,२२
रोहिलखंड	४७,५९१	७,६९३	३,७१९	३,९७४	४८,३४	८,३५
साउथ इंडियन	४,८६,८५३	५५,१२६	३८,६८८	१६,४३८	७०,१८	३,३८
*नॉर्थ वेस्टर्न (व्यापारी)	११,९४,४३१	१,५५,०४३	१,००,७००	५४,३४३	६४,९५	४,५५
*नॉर्थ वेस्टर्न (लष्करी)	३,३८,१७१	१३,९३६	१८,९४५	-५,००९	१३५,९५	-१,४८

ब्रिटिश-हिंदुस्थानांतील या प्रमुख रेल्वेपैकी ईस्टर्न बंगाल रेल्वे जवळजवळ सर्वच्या सर्व आणि आसाम-बंगाल रेल्वे कांहीं प्रमाणांत पूर्व विभागांत आहे. यांत गुंतवलेलें एकूण भांडवल ७९ कोटी ५५ लक्ष रुपये असून त्यावर १ कोटी २८.४५ लाख रुपये म्हणजे १.६ टक्के इतका नफा सुटतो. एन्. डब्ल्यू. रेल्वे वायव्य-विभागांत असून तिचें एकूण भांडवल १५३.२६ कोटी रुपये आहे. त्यापासून नक्त नफा ४ कोटी ९३.३४ लाख रुपये म्हणजे ३.२२ टक्के होतो. या दोन विभागांतील रेल्वेपासून जो नक्त फायदा होतो तो ब्रिटिश-हिंदुस्थानांतील कोणत्याहि प्रमुख रेल्वेच्या फायद्यापेक्षां कमी आहे. म्हणजे याहि बाबतींत इतर हिंदुस्थानपेक्षां सुसलमान-विभाग निकृष्ट परिस्थितीत आहेत. रेल्वेच्या या अर्थव्यवहाराला आतां अधिकच महत्त्व प्राप्त झालेलें आहे. कारण हिंदुस्थानांतील बहुतेक रेल्वे सरकारी मालकीच्या आहेत, आणि त्यांपासून जो फायदा मिळेल तो निरनिराळ्या सरकारांच्या उत्पन्नांत जमा होणार किंवा त्यापासून जो तोटा होईल तोहि सरकारी तिजोरीतून भरून काढावा लागणार.

३४. फाळणीच्या सूचनेवर टीका

१. पाकिस्तानचें समर्थन

हिंदु आणि मुसलमान हीं दोन स्वतंत्र राष्ट्रे आहेत, या हिंदुस्थानच्या फाळणीच्या मूलभूत तत्त्वासंबंधी आपण विस्तृत विवेचन केलेलें आहे. लाहोर-ठरावाचा अर्थ, मुस्लिम-लीगची भूमिका, पाकिस्तानमध्ये समाविष्ट होणारे प्रदेश इत्यादि गोष्टींचाहि भरपूर खल झालेला आहे. आतां आपल्याला स्वतंत्र मुसलमान-विभाग व मुसलमानेतर-विभाग यांच्या दृष्टीनें सध्यांची आंतरराष्ट्रीय परिस्थिति लक्षांत घेऊन फाळणीच्या कल्पनेचा सर्वसाधारण विचार करतां येईल.

प्रो० कूपलंड यांनीं मांडलेला पाकिस्तानच्या समर्थनाचा सारांश अत्यंत महत्त्वपूर्ण आहे. मला त्यापेक्षां जास्त चांगल्या रीतीनें तो मांडतां येणार नाहीं. म्हणून तोच येथे संपूर्णपणें उद्धृत करतो.

‘ (१) पहिली गोष्ट अशी की, फाळणी केल्यानं हल्लीं हिंदु-मुसलमानांत जी तेढ आहे तिचें मुख्य कारण म्हणजे मुसलमानांना वाटणारा न्यूनगंड आणि भीति बऱ्याच प्रमाणांत कमी होईल. हिंदुस्थानांतील निम्न्याहून अधिक मुसलमानांना हिंदु-राज्यापासून विभक्त केल्यानं हिंदु-राज्याविषयी त्यांना जी सध्यां भीति वाटत आहे ती नाहीशी होईल. फाळणी केली तर एका मोठ्या राज्यांतील अल्पसंख्य जनतेचें रूपांतर दोन छोट्या देशांतील बहुसंख्याकांत होऊन त्यांचा स्वाभिमान राखला जाईल; आणि हिंदी-संघराज्यांतील एक जमात म्हणून न राहतां एक राष्ट्र म्हणून त्यांना मान्यता मिळेल. त्यांना आपल्या राष्ट्रभूमीच्या स्वातंत्र्याचा हक्क प्राप्त होईल. त्यांचें जगांतील स्थान व्यापक बनेल....मध्यपूर्वेतील मुसलमानी राष्ट्रांचे शेजारी म्हणून त्यांना राहतां येईल. हिंदुस्थानच्या सरहद्दीबाहेरील देशांत राहणाऱ्या मुसलमान-जनतेविषयी त्यांच्या मनांत सध्यां आहे त्यापेक्षां अधिक उत्कट बंधुभावना जागृत होईल. उलट-पक्षां, जर ह्या बाह्य जगाकडे विन्मुख होऊन ते स्वतंत्र हिंदुस्थानांत हिंदु-बहुसंख्याकांच्या आधिपत्याखालीं कायमचे राहण्यास तयार झाले, तर त्यांची अवस्था युरोपमधील अल्पसंख्याकांसारखीच म्हणजे हलाखीची होईल....

‘ (२) पाकिस्ताननं जितका अल्पसंख्याकांचा प्रश्न सुटणार आहे तितका तो दुसऱ्या कशानेंहि सुटणार नाही. पाकिस्तानमुळें दोन्ही जमातींत खराखुरा सत्तेचा समतोल निर्माण होऊन तो प्रभावी ठरेल. मुस्लिम-राष्ट्रांना सारखाच राष्ट्रीय दर्जा असल्यामुळें तीं राष्ट्रे हिंदु-राष्ट्रांशीं तुल्यबळ ठरतील. त्या सर्व राष्ट्रांमध्ये अल्पसंख्याक असतील....जनता जातीयदृष्ट्या एकसंधी असावी हें उद्दिष्ट अव्यवहार्य असल्यामुळें हिंदु-राज्यांत लक्षावधि मुसलमान असतील. तथापि त्यांचा प्रश्न कदापि गंभीर असणार नाही. याचें कारण अगदीं साधें आहे. हिंदुस्थान ब्रिटिश-नियंत्रणापासून मुक्त होण्याचा संभव दिसतांच जमाती-जमातींत सत्ता वळकाविण्यासाठीं सुरू झालेले झगडे विभक्त राज्यांत बंद पडतील. संमिश्र मंत्रिमंडळें स्थापन करणें आणि अल्पसंख्याकांना इतर संरक्षणें देणें हा मुस्लिम-लीगचा मुसलमानी राज्यांबाबतचा कार्यक्रम आहे.

तथापि अल्पसंख्याकांना अशीं संरक्षणे देण्यांत येत असलीं, तरी तीं राज्यें मुसलमान—राष्ट्रें असणार हें निश्चित आहे. आणि हिंदु—राज्यांत ज्याप्रमाणें हिंदु—संस्कृतीचें प्रभुत्व राहिल, तसें या राज्यांत मुसलमानी—संस्कृतीचें प्रभुत्व राहिल हेंहि निश्चित. अखिल हिंदुस्थानसाठीं एक मध्यवर्ति सरकार होणार नसल्यामुळें कोणत्याहि जमातीपुढें त्या सरकारांत वर्चस्व प्राप्त करून घेण्याचा प्रश्नच उरणार नाही. म्हणून हिंदु वा मुसलमान राज्यांत अल्पसंख्याकांना बहुसंख्याकांविरुद्ध झगडा करण्यास उत्तेजन मिळणार नाही. फाळणी झाल्या-नंतर उभय राज्यांतील बहुसंख्याक आपल्यावरची जबाबदारी पार पाडतील आणि अल्पसंख्याकांमध्ये आपल्या दर्जाविषयी समाधानी वृत्ति राहिल अशी शक्यता अधिक आहे, असाहि एक युक्तिवाद करण्यांत येतो. कारण संयुक्त राज्यांत प्रांतांऐवजीं स्वतंत्र राज्यें प्रस्थापित झाल्यामुळें कोणत्याहि राज्यांतील अल्पसंख्याकांवर अन्याय झाल्यास त्याचा बदला घेण्याची अधिक शक्यता निर्माण होईल.

‘(३) तिसरा असा मुद्दा मांडण्यांत येतो कीं, फाळणीमुळें सर्व हिंदु-स्थानच्या संरक्षणाचा प्रश्न सुलभ होईल. हल्लीं सरहद्द प्रांताला जें महत्त्व प्राप्त झालें आहे, तें महत्त्व वायव्येकडे मुसलमान—राज्य झाल्यामुळें खलास होईल. या सरहद्द प्रांतापलीकडे असणाऱ्या सर्व वन्य टोळ्या मुसलमान आहेत. हल्लीं त्यांच्यांत मुसलमानेतरांविरुद्ध धर्मयुद्ध लढण्याची जी राजकीय व धार्मिक खुम-खुमी आहे ती शेजारच्या राज्यांत मुसलमानी अंमल आहे अशी जाणीव झाल्यामुळें कमी होईल. याखेरीज पाकिस्तानी व शेजारील मुसलमानी राष्ट्रांशीं शांततेचे तह करून अधिक स्थैर्य निर्माण करतां येईल. सादवादच्या तहान्वयें तुर्कस्तान, इराक, पर्शिया व अफगाणिस्तान या राष्ट्रांनीं परस्पर—सुरक्षितेसाठीं दोस्ती केलेली आहे. त्या दोस्तराष्ट्रांत पांचवें राष्ट्र म्हणून सामील होण्यास पाकिस्तानला काय म्हणून हरकत असावी ?

‘(४) हिंदुस्थान अखंड राहिला तर लष्करी संघटना हिंदी लोकांच्या म्हणजे हिंदूंच्याच हातांत राहणार. अर्थात् अशामुळें मुसलमानांचें सैन्यांतील

प्रमाण कमी होईल...असें घडलें, तर मुसलमान—सैनिकांचें प्रमाण १९३९ सालीं तिसऱ्या हिस्स्याहून अधिक आणि आतां ३०.८ टक्के आहे, तें खात्रीनें एकचतुर्थांश होईल. हल्लीं पंजाबमध्ये सैनिकांना पगार व पेन्शन देण्यासाठीं कितीतरी पैसा लागतो. मुसलमानांचें सैन्यांतील प्रमाण कमी झाल्यामुळे पंजाब लोकांचें राहणीचें मान कमी होईल. इतकेंच नव्हे, तर हिंदूंच्या हातीं लष्करी सूत्रें दिल्यासारखें होईल.

‘(५) पांचवा मुद्दा असा कीं, केवळ पाकिस्तानच्या योगानेंच मुसलमानांना आर्थिक स्वयंनिर्णय प्राप्त होऊं शकेल. हिंदु—मुसलमानांत तेढ उत्पन्न होण्यास आर्थिक कारणहि महत्त्वाचें आहे. आणि हिंदु—राज्याची मुसलमानांना भीति वाटते त्याचें प्रमुख कारण म्हणजे त्यामुळे हिंदूंना सर्व हिंदुस्थानभर आपलें आर्थिक वर्चस्व कायम राखतां येईल हें होय....मुसलमानांच्या खेड्यापाड्यांतून हिंदू दुकानदारांना आणि सावकारांना किरकोळ व्यापारांत जणुं मक्तेदारीच प्राप्त झालेली आहे. आणि पंजाब व सिंधमध्ये देखील शहरांतून व्यापारांत व उद्योगधंद्यांत हिंदूंचें प्राबल्य आहे. ही गोष्ट मुसलमानांच्या दृष्टीनें अगोदरच कितीतरी हानिकारक होती. पण औद्योगीकरणामुळे तर अगदीं कहरच झालेला आहे....वायव्येकडील मुसलमान प्रामुख्यानें शेतकरी आहेत. तेथील लोकसंख्या सर्व हिंदुस्थानच्या लोकसंख्येच्या १२.१ टक्के आहे; तथापि तेथील उद्योगधंद्यांचें प्रमाण ५.१ टक्के आणि खनिज—संपत्तीचें ५.४ टक्के आहे. बंगालप्रांत औद्योगिकदृष्ट्या अधिक पुढारलेला आहे. तेथील लोकसंख्या ब्रिटिश हिंदुस्थानांतील लोकसंख्येच्या २० टक्के आहे. गिरण्यांतील मजुरांच्या संख्येनुसार तेथील उद्योगधंदे हिंदी उद्योगधंद्यांच्या ३३ टक्के आहेत. परंतु तेथील औद्योगिक प्रदेश मात्र बहुसंख्य हिंदू असलेले कलकत्ता व त्या शेजारचा भाग हा आहे. कलकत्त्याचा भाग सोडला तर ईशान्येकडील मुसलमान—भूमि वायव्येकडील मुसलमान—भूमीपक्षां अधिकच कृषिप्रधान आहे. हिंदी उद्योगधंदे प्रामुख्यानें हिंदु—विभागांत आहेत; त्यांवर हिंदू भांडवलदारांची मालकी आहे. आणि त्यांमध्ये मुख्यतः हिंदू मजुरांच्याच पोटापाण्याची सोय होते....

पाकिस्तानला किमानपक्षीं स्वतःची अर्थव्यवस्था तरी ताब्यांत ठेवतां येईल; वायव्य-विभागांत उद्योगधंदे स्थापून त्यांचें संरक्षण करतां येईल. आपल्या-कडील कापूस मुंबईच्या गिरण्यांना न धाडतां तेथेंच गिरण्या काढून आपल्या मालाला जकात बसवून संरक्षण देतां येईल. त्यानंतर भांडवल मिळाल्यास जलशक्तीचा उद्योगधंद्यांच्या वाढीसाठीं उपयोग करतां येईल. कराची बंदराची सुधारणा घडवून आणतां येईल, आणि वायव्य-हिंदुस्थानचें आयातीचें बंदर म्हणून पुढें मार्गें कराची मुंबईलाहि मार्गें टाकील.^१

२. विभक्तीकरणाच्या युक्तिवादाचें खंडन

वर दिलेल्या प्रत्येक मुद्द्याचा विचार करूं या:—

(१) भावना व पूर्वग्रह यांचीं पाळेंमुळें लोकांच्या मनांत फार खोलपर्यंत रुजल्यावर अशा महत्त्वाच्या गोष्टींचा शांतपणें आणि विकारवश न होतां विचार करणें ही गोष्ट असंभवनीय नव्हे, पण किती दुर्घट होऊन बनली आहे हें ध्यानांत घेतलें पाहिजे. सामान्यतः भिन्नेपणा घालविण्यास अहंभावाचें औषध उपयोगी पडावयास पाहिजे. परंतु प्रो. कूपलंड यांचें पृथःकरण बरोबर मानल्यास तीं दोन्ही एकत्र नादूं शकतात असें म्हणावें लागतें. परंतु हा भिन्नेपणा आला तरी कोठून ? हिंदुस्थानची राजकीय सत्ता व अधिकारसूत्रें हातीं आल्यापासून येथें ब्रिटिश लोकच राज्यकारभार चालवीत आले आहेत. मुसलमानांचें श्रेष्ठत्व आणि त्यांची अनुकूल परिस्थिति जर गमावली असेल तर ती हिंदू वा अन्य मुसलमानेतर यांनीं सत्तेचा दुरुपयोग केल्यामुळें खास नव्हे. कारण मुसलमानांप्रमाणेंच त्यांचेहि सर्व सत्ताधिकार हिसकावून घेण्यांत आले होते. ब्रिटिश राजवटीच्या आरंभीच्या काळांत हिंदूपक्षां मुसलमानांनाच जास्त संशयित समजण्यांत येत होतें आणि प्रथमच्या कांहीं वर्षांत त्यांचेवर अन्याय व दडपशाही यांचें हत्यार चालविण्यांत आलें हें ऐतिहासिक सत्य आहे. परंतु जेव्हां ब्रिटिशांच्या सत्तेस आव्हान देण्याची हिंदू तयारी दर्शवूं लागले, तेव्हां हिंदूंचे लाड करण्याची वेळ जाऊन त्याऐवजीं मुसलमानांचे लाड करण्याची वेळ येऊन

ठेपली आहे असें ब्रिटिशांनीं ठरविलें, हेंहि नाकबूल करतां येणार नाहीं. याचा निःसंशय असा परिणाम झाला कीं, हिंदू व मुसलमान यांचेमध्ये परस्परांबद्दल अविश्वास निर्माण होऊन या तिसऱ्या पक्षाला मात्र अबाधितपणें कांहीं काल तरी आपल्या सत्तेचा उपभोग घेतां आला. या घटनांचा आणि परिस्थितीचा निःपक्षपातीपणें आणि विकारवश न होतां विचार करण्यांत आला असता, तर या तिसऱ्या पक्षाचीं कृत्यें आणि त्याचे उद्देश यांबद्दल संशय निर्माण झाला असता. परंतु दुर्दैवानें सत्यस्थितीचा विपर्यास करण्यांत आला. मुसलमान मागासलेले राहण्यांत कोठल्याहि तऱ्हेनें हिंदूंना जबाबदार धरतां येत नाहीं. ज्यांचे हातीं गेलीं दीडशें वर्षांहून अधिक कालपर्यंत सत्ता केंद्रित झालेली आहे त्या ब्रिटिश सरकारचाच हा दोष आहे. जी कांहीं सत्ता हिंदी लोकांचे हातीं देण्यांत आली, ती १९१९ व १९३५ च्या कायद्यांन्वये देण्यांत आली आणि हे कायदे करण्याची जबाबदारीहि सर्वस्वीं ब्रिटिशांचीच आहे. १९३५ च्या कायद्याप्रमाणें जेथें मुसलमानांचें संख्याधिक्य आहे अशा प्रांतांत आणि जेथें ते अल्पसंख्य आहेत त्या आसाम प्रांतांतहि मुसलमानांच्याच हातीं सत्ता आहे. विशेषतः पंजाब व बंगाल या दोन सर्वांत मोठ्या प्रांतांत, आणि सिंधमध्येहि, एप्रिल १९३७ मध्ये तो कायदा अमलांत आल्यापासून अविरतपणें मुसलमान सत्ताधीश आहेत. मध्यवर्ति सरकार ब्रिटिशांचेच हातीं कायम आहे. जेथें मुसलमान अल्पसंख्य आहेत अशा प्रांतांतहि बहुसंख्य हिंदूंना राज्यकारभार चालविण्याची संधी—मधील २७ महिन्यांचा काल सोडल्यास—केव्हांहि मिळालेली नाहीं. असें असतांना मुसलमान मागासलेले राहिले असल्यास त्याचा दोष हिंदूंकडे कसा जातो ? मध्यवर्ति सरकारांत जाण्याची संधीहि हिंदूंना कधीं मिळालेली नाहीं. मुसलमानांच्या प्रगतीच्या मार्गांतील अडथळे दूर करण्यासाठीं पूर्वे व वायव्य विभागांतील मुसलमान मंत्र्यांनीं तरी गेल्या आठ वर्षांत काय प्रयत्न केले ? जर असें मानलें कीं, अल्पसंख्य हिंदूंच्या विरोधामुळे त्यांना कोठलीहि आमूलग्र सुधारणा घडवून आणतां आली नाहीं—मात्र या विधानास कोठेहि पुष्टीकारक पुरावा नाही—तर मग त्यांना खरोखर असें नाहीं का

विचारतां येणार, कीं जर हेच अल्पसंख्य लोक फाळणीनंतरहि तुमच्या स्वतंत्र राज्यांत राहणार असतील पर परिस्थिति कशी काय सुधारेल ? अर्थात् या अल्पसंख्य हिंदूंचे राजकीय हक्क नष्ट करून व अन्य उपाय योजून त्यांना इतकें दडपून टाकण्यांत येईल, कीं बहुसंख्य मुसलमानांना सनदशीर विरोध करण्याचेंहि त्राण त्यांच्यांत राहणार नाही, असा तर उद्देश यांत नसेल ना ? स्वतंत्र मुसलमानी राज्यांतून, विशेषतः पंजाब व बंगालमधून, कोठल्या तरी मार्गानें अल्पसंख्याकांना काढून लावावयाचा बेत असेल तर गोष्ट निराळी. पण तसा हेतु असल्याचें दिसत नाही. लीगच्या ठरावांतील विधानें मान्य केल्यास पाकिस्तानमध्येहि अल्पसंख्य तसेच राहतील व 'अल्पसंख्याकांचा सल्ला घेऊन मुसलमानेतर—हिंदुस्थानांत मुसलमानांना ज्या प्रमाणांत हक्क असतील त्या प्रमाणांत धार्मिक, सांस्कृतिक, आर्थिक, राजकीय, रायकारभाराबाबत आणि इतर हितसंबंधांचें रक्षण करण्यासाठीं पुरेशीं, परिणामकारक आणि अनुलंघनीय अशीं संरक्षणे' त्यांना घटनेप्रमाणें देणें क्रमप्राप्त होईल हें स्पष्ट आहे. मुसलमानांची संख्या सर्व पंजाबमध्ये ५७ टक्के, वायव्य—विभागांत सर्व पंजाबचा समावेश केल्यास ६२ टक्के व या विभागांतील मुसलमानेतर टापू वगळल्यास ७५ टक्के होणार असल्यानें हिंदूंची अल्पसंख्या क्षुल्लक समजतां येणार नाही, हें आपण पाहिलेंच आहे. तसेंच पूर्व विभागांतहि संबंध आसाम व बंगालचा समावेश झाल्यास मुसलमानांचें प्रमाण ५१ ते ५२ टक्के व मुसलमानेतर टापू वगळल्यास जास्तीत जास्त ६९ टक्के होईल. मुसलमानांचें प्रचंड संख्याधिक्य असेल तरच त्यांना 'मुसलमानी टापू' म्हणतां येईल ही व्याख्या मान्य केल्यास, या विभागांना मुसलमानी प्रांत कसे म्हणतां येईल तें समजत नाही. अर्थात् एका मोठ्या राज्यांतील अल्पसंख्य म्हणवून घेण्यापेक्षां दोन छोट्या राष्ट्रांत बहुसंख्य म्हणवून घेण्याचें समाधान त्यांना मिळेल हें खरें. परंतु यांत मुसलमानांनीं विचार करण्याजोगा मुद्दा आहे तो असा कीं, केवळ आपल्या अहंभावाचें समाधान करून घेण्यासाठीं त्यांनीं इतकी जबर किंमत देणें योग्य आहे कीं काय ? जगांतील त्यांची पत वाढण्याची बाबसुद्धां तीं राज्ये किती प्रमाणांत खऱ्या अर्थानें

मुसलमानी आहेत यावर अवलंबून आहे. पूर्व व वायव्य विभागांतील राज्यांमध्ये जितक्या प्रमाणांत मुसलमानेतर असतील तितकें प्रमाण असलेलें मुसलमानांचें राज्य जगांत इतरत्र कोठेहि नाहीं. येथील मुसलमानांनीं जगांतील इतर मुसलमानी राष्ट्रांशीं सहानुभूति बाळगण्यास कोणतीहि हरकत नसून याबाबत हिंदूंनीं त्यांना कधीहि आडकाठी केलेली नाहीं. मात्र हिंदूंची अशी अपेक्षा असणें साहजिक आहे, कीं हिंदुस्थानच्या कसोटीच्या वेळीं मुसलमानांनीं हि सर्वतोपरी आपलें वजन खर्च करण्यास सिद्ध असावें. मुसलमानेतरांनीं पंजाबमधील हिंदू, मुसलमान, शीख आदि सर्व हिंदी लोकांवरील अन्याय दूर करण्यासाठीं त्याग केला आणि हाल सोसले, तद्वतच मुसलमानांच्या जगांतील इतर भागांतल्या हक्कांचें रक्षण व्हावें येवढ्यासाठीं खिलाफत—चळवळीचे वेळीं हि त्यांनीं त्याग केला आणि मुसलमानांच्या खांद्यास खांदा लावून एकजुटीनें व नेटानें लढा दिला. कोणत्याहि मुसलमानी राष्ट्रांचें हिंदूंनीं कांहींहि नुकसान केलेलें नाहीं. परस्परांच्या फायद्यासाठीं मध्यपूर्वेच्या राष्ट्रांनीं जर एकाद्या तहनाम्यावर सही केली, तर हिंदुस्थानहि त्यांत आनंदानें भागीदार होईल. परंतु हें सर्व असलें तरी स्वतः दुर्बळ राहणारें आणि इतर हिंदुस्थानास दुर्बळ करणारें राज्य प्रस्थापित करण्याचा हट्ट धरून स्वतःचा अहंभाव पूर्ण करावयाचा, कीं बलिष्ठ आणि अखंड हिंदुस्थानच्या निर्मितीमुळें मिळणारे ऐतिहासिक घनिष्ठ संबंध आणि तदनुषंगिक वर्तमान व भविष्यकालीन फायदे उपभोगावयाचे, याबाबत अखेरचा निर्णय घेण्याचा अधिकार सर्वस्वीं मुसलमानांचा आहे. मात्र जर त्यांनीं फाळणीच पसंत केली, तर ज्या प्रदेशांतून फाळणीची रेषा जाईल ती रेषा गेल्या आठ शतकांच्या इतिहासाचेहि त्याचबरोबर तुकडे करणार असल्यानें, अशा जिन्हाळ्याच्या प्रश्नाबाबत आपलें मत व्यक्त करण्याच्या हक्कापासून तत्रस्थ मुसलमानेतरांनाहि वंचित करतां कामा नये.

फाळणीच्या योजना आणि त्याच्या जनकांचीं—दूरचीं कां होईनात—प्रकट साध्यें काय आहेत, तें समजल्यावर त्या प्रदेशांतील आणि बाहेरीलहि मुसलमानेतर जनता तिकडे इतक्या साशंक नजरेनें कां बघते हें अगदीं सहज

समजण्याजोगें आहे. दिखंड हिंदुस्थानचा आवाज परराष्ट्रीय बैठकींत अखंड हिंदुस्थानच्या आवाजापेक्षां फारच दुबळा ठरेल हें नाकबूल करण्यांत अर्थ नाही. व्यापारी सवलतींबाबत, औद्योगिक संवर्धनाबाबत आणि इतर शेंकडों गोष्टींबाबत इतर देशांपासून पूर्वीसारख्या अनुकूल अटी मिळविणें त्यांना शक्य होणार नाही. हिंदु-हिंदुस्थानपेक्षां छोट्या मुसलमानी राज्याची स्थिति याबाबत जास्तच अनुकंपनीय होईल. परंतु हिंदुस्थानचीसुद्धां फाळणीमुळें खूपच हानि होणार आहे. पण याहीपेक्षां महत्त्वाची गोष्ट आहे ती ही की, पाकिस्तानच्या प्रचारकांनीं जाहीर केलेल्या उद्दिष्टांमुळें एक सत्य भीति निर्माण झालेली आहे. फाळणीच्या मागोमाग मुसलमानी सुलतानशाहीचा उदय होण्याची भीति अगदींच निराधार नाही, हें खाली दिलेल्या माझ्या उताऱ्यावरून दिसून येईल. जनाब एफ्. के. खान दुराणी यांनीं आपल्या 'पाकिस्तानचा अर्थ' या पुस्तकास परवां परवां म्हणजे नोव्हेंबर १९४३मध्ये लिहिलेल्या प्रस्तावनेंत खालील उतारा आढळून येतो:

“ आमच्या पूर्वजांनीं आपल्या रक्ताची किंमत ज्यासाठीं दिली नाही अशी एक इंचभरहि भूमि हिंदुस्थानांत नाही. आमच्या पूर्वजांनीं सांडलेल्या रक्ताशीं आम्हीं बेइमान होऊन चालणार नाही. म्हणून सर्वच्या सर्व हिंदुस्थान हाच आमचा वारसा असल्यामुळें इस्लामसाठीं तो आपण पुनः पादाक्रान्त केलाच पाहिजे. आपल्या प्रभावाचें क्षेत्र वाढविणें हें आमच्या धर्माचें मर्म आहे. त्यांत हिंदूसंबंधीं द्वेषभावना वा शत्रुत्व अभिप्रेत नाही. आत्मिकदृष्ट्या व राजकीयदृष्ट्याहि इस्लामच्या निशाणाखालीं हिंदुस्थानचें एकीकरण करणें हें आमचें अंतिम साध्य असलें पाहिजे; त्याखेरीज हिंदुस्थानचें राजकीयदृष्ट्या पूर्ण विमोचन होणें शक्य नाही.”^१ ‘पंजाबी’ म्हणतात, “ आमच्या प्रदेशांची हिंदु-हिंदुस्थानपासून फाळणी करणें हें आमचें साध्य नसून आदर्श इस्लामी राज्य स्थापण्याचें तें एक साधन आहे, हें स्पष्ट करणें आवश्यक आहे. सूचित फाळणीमुळें हिंदूंच्या आर्थिक गुलामगिरींतून आमची सुटका

होईल यांत शंका नाही. पण आदर्श इस्लामी राज्य प्रस्थापित करणें हें आमचें ध्येय असल्याकारणानें तत्पूर्वी संपूर्ण स्वातंत्र्य हस्तगत करणें क्रमप्राप्त ठरतें. म्हणून आम्हांला इस्लामी तत्त्वानुसार जागतिक क्रांतीची घोषणा करावी लागेल आणि अखेरीस तशी क्रान्ति घडवून आणणें हें आमचें ध्येय राहील. विभक्तीकरण, हिंदूंच्या आर्थिक आणि ब्रिटिशांच्या घटनात्मक गुलामगिरींतून मुक्तता ही आमच्या जागतिक इस्लामी क्रांतीचीं कांहीं साधनें होत.”^१

‘जगाच्या इतर भागांत भिन्नधर्मीयांबरोबर भूतकालांत अगदीं सलोख्यानें अल्पसंख्य मुसलमानांनीं काळ कंठलेला आहे. परंतु जेव्हां जेव्हां संख्या आणि शक्ति यांचे जोरावर एकादें बलवान् मुसलमानी राष्ट्र म्हणून राहतां येईल असें त्यांना वाटलें, तेव्हां तेव्हां ती भूमिका त्यांनीं तत्काल टाकून दिलेली आहे... हिंदुस्थानांतील स्वतंत्र मुसलमानी राज्याच्या या चळवळीमुळे आतांपर्यंत अल्पसंख्य म्हणून राहिलेल्या चीन व रशिया येथील मुसलमानांच्या तत्सदृश चळवळींनाहि जोराची चालना मिळेल.

‘मध्य आशियाच्या आठ कोटी लोकांपैकीं जवळजवळ ९५ टक्के मुसलमान असले, तरीदेखील सध्यां ते चीन व रशियाच्या गुलामगिरीखालीं दडपले गेले आहेत.

‘मुसलमानांचा राजकीय प्रश्न सर्व ठिकाणीं परस्पर—संबद्ध आहे. अर्थात् एका राष्ट्राच्या मुक्तीचा दुसऱ्यावर साहजिकच परिणाम होणार. हिंदुस्थानांतील मुसलमानांचें काय होतें, याचा जगाच्या इतर भागांतील व विशेषतः जेथें मुसलमान बहुसंख्य आहेत अशा चीनच्या पश्चिमेकडील प्रांतांतील व रशियाच्या पूर्व व दक्षिण विभागांतील मुसलमानांवर प्रत्यक्ष परिणाम होईल. हिंदुस्थानसारख्या या खंडप्राय देशांत अल्पसंख्य म्हणून रहावयाचें ठरलें, तर त्यामुळे हिंदुस्थानांतील ९ कोटी मुसलमानांच्या नशिवाची विल्हेवाट लागेलच. शिवाय रशियांतील ३ कोटी व चीनमधील ५ कोटी मुसलमानहि कायमचे गुलाम बनतील.

‘राष्ट्रसभेच्या नेतृत्वाखाली राष्ट्रीयत्वाच्या पायावर जर हिंदुस्थानला स्वातंत्र्य मिळाले, तर या तीनहि देशांत मुसलमानांनी गुलामच रहावे यासाठी चीन व रशियाशी राष्ट्रसभा करारनामे करील असें मुसलमानांनी मानल्यास ते अगदी साहजिक आहे. मध्य आशियामध्ये स्वतंत्र मुसलमानी राज्य प्रस्थापित झाल्यास राष्ट्रसभा भावी काळांत त्याकडे साशंक नजरेनें पाहणार; कारण त्याच्या अस्तित्वामुळे हिंदुस्थानांतील मुसलमानांमध्येहि फाळणीच्या चळवळीला जोर आल्यावांचून राहणार नाही.’^१

‘केमाल अतातुर्क यानें आपल्या आयुष्यांत सध्या जलील अहमद सिन्यूसी यांच्या आशीर्वादानें जगांतील सर्व मुसलमानी राष्ट्रांचें एकीकरण करण्याची जी चळवळ (सिलसिला—ई—जमीया—वहदद—उमाम—इस्लाम) तिचाच एक भाग म्हणजे हिंदुस्थानांतील मुसलमानांनी आपलें स्वतंत्र राज्य प्रस्थापित करण्याची केलेली मागणी होय. जीं मुसलमानी राज्यें सध्यां विद्यमान आहेत त्यांच्या जोडीला मुसलमान बहुसंख्य असलेल्या प्रदेशांतहि मुसलमानी राज्य प्रस्थापित करणें हा त्यांतील एक उद्देश आहे. संकल्पित केलेल्या दहा नवीन मुसलमानी प्रजासत्ताक राज्यांमध्ये मुसलमानी बंगाल, मुसलमानी वायव्य-विभाग व हैदराबाद संस्थान यांचा समावेश होतो.’^२

हिंदुस्थानांत मुसलमानी राज्य प्रस्थापित करणें, मध्य आशियांत चीन व रशिया यांचें जूं झुगारून देणें व अखेरीस इस्लामी तत्त्वावर जागतिक क्रांति घडवून आणणें, हे मुसलमानांचे जाहीर हेतू असल्यानें पुढें घडणाऱ्या गोष्टींची, हिंदुस्थानच्या फाळणीची सूचना ही त्यांच्या अंतिम उद्दिष्टांचें केवळ सूतोवाच आहे, अशी जर मुसलमानेतरांची समजूत झाली तर त्यांना दोष देतां येणार नाही. हिंदू, चिनी, रशियन यांना मुसलमानांना दडपून टाकण्याव्यतिरिक्त दुसरा व्यवसायच नाही अशी स्वतःची निराधार समजूत करून घेतल्यामुळे जें संशयाचें व अविश्वासाचें वातावरण निर्माण झालें आहे, त्यांतून इस्लामी जागतिक क्रांतीची कल्पना उद्भवलेली आहे. असें असलें तरी इस्लामी जागतिक

१. एम्. आर. टी. : हिंदुस्थानच्या भावी राज्यघटनेचा प्रश्न, पृ. ६०-६७.

२. अन्सारी : पाकिस्तान—हिंदुस्थानपुढील प्रश्न, पृ. ४७.

क्रांतीची कल्पना करणाऱ्यांच्या महत्त्वाकांक्षेचें कौतुक करण्यास हरकत नाही ! तथापि, त्यामुळे हिंदुस्थान इतकेंच नव्हे, तर सर्व जगहि पादाक्रांत करण्याची उमेद बाळगणाऱ्या या जबरदस्त मुसलमान—अल्पसंख्याकांचा हिंदू—बहुसंख्य छळ करतील हा बागुलबोवा मात्र व्यर्थ ठरतो.

(२) हिंदुस्थानच्या बाहेर दोन नवीन मुसलमानी राज्ये निर्माण केल्यानें हिंदुस्थानांतील व नवीन प्रस्थापित होणाऱ्या राज्यांतील अल्पसंख्याकांचा प्रश्न कसा सुटेल हें समजणें कठिण आहे. संपूर्णतया एकजिनसी समाज असलेलें राष्ट्र आज जगाच्या पाठीवर कोठेंहि नाही. प्रत्येक राष्ट्रांत अल्पसंख्य साहजिकच असणार आणि हिंदुस्थान काय किंवा फाळणी झाल्यावर बनतील तीं दोन्ही राष्ट्रे काय, या नियमास अपवाद होऊं शकत नाहीत. मुसलमानी व मुसलमानेतर प्रदेशांतून अल्पसंख्याकांची अदलाबदल करण्याचा मार्ग आर्थिक वा मानवतेच्या भूमिकेवरून अव्यहार्य अतएव त्याज्य ठरविण्यांत आला असून तें अगदीं योग्य आहे. मुसलमानी राज्यांत अल्पसंख्याकांचें प्रमाण काय राहील तें आपण पाहिलेंच आहे. तेव्हां संख्या हें गमक धरल्यास हिंदु व मुसलमान विभागांत पुष्कळच अल्पसंख्य राहतील हें स्पष्ट आहे. मुसलमानेतर प्रदेशांतील मुसलमानांच्या १३*२२ टक्के वा १०*७५ टक्के या प्रमाणापेक्षां मुसलमानेतरांचें वायव्य प्रदेशांतील २५ वा ३८ टक्के आणि पूर्व प्रदेशांतील ३१ वा ४८ टक्के हें प्रमाण पुष्कळच अधिक राहणार. म्हणून मुसलमानेतर प्रदेशांतील अल्पसंख्य मुसलमान हिमालयापासून केप कामोरीनपर्यंत आणि पंजाबपासून बंगालपर्यंत विखुरलेले राहिल्यानें त्यांचा प्रभाव कोठल्याहि विशिष्ट टापूंत राहणार नाही. उलट, अल्पसंख्य मुसलमानेतर दोन छोट्या विभागांत केंद्रित झाल्यानें स्वतःचे हक्क बजावण्याबाबत ते अधिक प्रभावी ठरतील. खूप मोठ्या प्रमाणावर जर अल्पसंख्याकांची अदलाबदल करण्यांत आली, तरच अल्पसंख्याकांच्या प्रश्नाचें निराकरण करणें शक्य होईल. ही अदलाबदल खुषीनें तरी होईल किंवा सक्तीनें तरी होईल. कोट्यवधि मुसलमान व मुसलमानेतर स्वखुषीनें परप्रांतांत जातील अशी कल्पनाच करवत नाही. दाल्कन राष्ट्रांतील यासंबंधीचा अनुभव फारच निराशाजनक

आहे. याचें अगदीं साधें कारण असें आहे कीं, आपलें जुनें वातावरण सोड-
ण्यास लोक आपण होऊन तयार होत नाहींत. आणि हिंदुस्थानांत तर हिंदू व
मुसलमान या दोघांनाहि आपल्या भूमीबद्दल इतकें जबरदस्त आकर्षण आहे,
कीं केवळ दुसऱ्या राज्याचा नागरिक होण्यासाठीं कोणीहि आपल्या जागा
सोडण्यास तयार होणार नाहीं असें निःशंकपणें म्हणतां येईल. तसेंच खिला-
फत-चळवळींचे वेळीं हिजरात (देशत्याग) चा जो अनुभव आला तोहि
फारसा उत्साहजनक नाहीं. आणि प्रादेशिक अंतर, वातावरणांतील, भाषेतील,

मुसलमानेतर प्रांत

(अ) मुसलमानी विभागांत पंजाब, बंगाल व आसाम या सर्व प्रांतांचा
समावेश केला तर होणारी परिस्थिति:

कोष्टक ४७.

प्रांत	ए. लोकसंख्या (लाख)	मुसलमानांचें	
		मुसलमान (लाख)	ए. लोकसंख्येशीं शें. प्रमाण
मद्रास	४९३.४२	३८.९६	७.९०
मुंबई	२०८.५०	१९.२०	९.२१
संयुक्त प्रांत	५५०.२१	८४.१६	१५.३०
बिहार	३६३.४०	४७.१६	१२.९८
मध्यप्रांत व बऱ्हाड	१६८.१४	७.८४	४.६६
ओरिसा	८७.२९	१.४६	१.६८
अजमीर-मेरवाडा	५.८४	०.९०	१५.४०
अंदमान ते निकोबार	०.३४	०.०८	२३.७०
कूर्ग	१.६९	०.१४	८.७८
दिल्ली	९.१८	३.०५	३३.२२
एकूण	१,८८८.०१	२०२.९५	१०.७५

कोष्टक ४८.

(ब) मुसलमानी विभागांतून पंजाब, बंगाल व आसाममधील मुसलमानेतर जिल्हे वगळले तर होणारी स्थिति:

प्रांत	ए. लोकसंख्या (लाख)	मुसलमान (लाख)	शेंकडा प्रमाण
बंगाल	१९३.४२	४२.९५	२२.२१
आसाम	७०.८९	१५.५०	२१.८९
पंजाब	११५.४९	३८.५४	३३.३७
एकूण	३७९.८०	९६.९९	२५.२७
इतर मुसलमानेतर प्रांत	१,८८८.०१	२०२.९५	१०.७५
एकूण बेरीज	२,२६७.८१	२९९.९४	१३.२२

हवामानांतील आणि जेथे जाऊन रहावयाचें तेथील जनतेच्या चालीरीतींमधील फरक इतका मोठा असणार की देशांतर करणारे लोक निरुत्साही बनतील. येवढेंच नव्हे, तर अशा धाडसाची कल्पनाहि त्यांना सोडून द्यावी लागेल; शिवाय जेथे त्यांचें पिढ्यान्पिढ्या वास्तव्य आहे अशा ठिकाणाहून कोट्यवधि लोकांना उचलून अगदीं भिन्न वातावरणांत वसविण्याचा खर्च इतका होईल की लोकांना जरी नुकसान भरपाई दिली, तरी तो खर्च सोसण्याची ताकद हिंदू वा मुसलमान, कोणत्याहि राष्ट्राला राहणार नाही. या योजनेमुळे लोकांचे अनन्वित हाल होतील. आर्थिक वा राज्यकारभाराच्या दृष्टीनें हि ती यशस्वी होणें अगदीं अशक्य दिसतें. जर सक्तीचा उपयोग करण्यांत आला तर या अडचणी शंभरपट वाढतील आणि त्यांत सैन्य व पोलीस यांचे पहाण्यांत लोकांना हलवावें लागल्यामुळे निर्माण होणाऱ्या अडचणींची भर पडेल. ग्रीस आणि तुर्कस्तान येथील कांहीं लाख लोकांच्या अदलाबदलीचें उदाहरण जे देतात त्यांच्या ही गोष्ट लक्षांत येत नाही की हिंदुस्थानांतील प्रश्न हा कांहीं लाखांचा नसून ६ कोटी ८० लाख, निदान ५ कोटी तरी लोकांचा आहे. तसेंच येथल्या प्रांताप्रांतांतील अंतरहि अतिशय

मुसलमानी प्रांत

कोष्टक ४२.

प्रांत	मुसलमानेतर जिल्हे वगळल्यास			मुसलमानेतर जिल्ह्यांचा समावेश केल्यास		
	ए. लोकसंख्या (लाखांत)	मुसलमान (लाखांत)	शेंकडा प्रमाण	ए. लोकसंख्या (लाखांत)	मुसलमान (लाखांत)	शेंकडा प्रमाण
बंगाल	४०९.६५	२८७.१०	७०.०८	६०३.०६	३३०.०५	५०.७३
आसाम	३१.१६	१८.९२	६०.७१	१०२.०५	३४.४२	३३.७३
पंजाब	१६८.७०	१२३.६३	७३.२५	२८४.१९	१६२.१७	५७.०७
वायव्य-सरहद्द	३०.३८	२७.८९	९१.७९	३०.३८	२७.८९	९१.७९
सिंध	४५.३५	३२.०८	७०.७५	४५.३५	३२.०८	७०.७५
बलुचिस्तान	५.०२	४.३९	८७.५०	५.०२	४.३९	८७.५०
एकूण	६९०.२६	४९४.०१	७१.५६	१,०७०.०५	५९१.००	५५.२३

मोठे आहे, आणि त्यासाठी इतका खर्च येईल की जरी तो या राज्यांनी सोसला तरी दीर्घकालपर्यंत त्यांना क्षीणावस्था प्राप्त होईल.

लीगच्या ठरावांत असे सूचित केले आहे की, 'अल्पसंख्याकांचा सल्ला घेऊन धार्मिक, सांस्कृतिक, आर्थिक, राजकीय, राज्यकारभाराबाबत, आणि इतर हक्क व हितसंबंध यांचे रक्षण करण्यासाठी पुरेशी, परिणामकारक आणि अनुलंघनीय संरक्षणे मिळतील.' मुसलमान व मुसलमानेतर स्वतंत्र राज्ये होणार असल्यावर आणि त्यांची राज्यघटना ते स्वतःच ठरविणार असल्यानंतर ते अल्पसंख्याकांच्या हितसंबंधांचे रक्षण करण्यासाठी त्यांना हक्क देतीलच हे कशावरून? समजा, अशी राज्ये अस्तित्वांत येऊन ती स्वतंत्र झाल्यावर आपल्या घटनेत असे अधिकार देण्याचे त्यांनी नाकारले, तर त्यांना ते कसे पाळावयास लावणार? समजा, त्यांनी मुरवातीला संरक्षणे दिली आणि नंतर अल्पसंख्याकांना फायदेशीर अशी त्यांतील कलमें काढून टाकली किंवा सर्वच हक्क रद्द केले, तर त्यांच्यावर ते परत देण्याची सक्ती कशी करणार? राज्यघटनेमध्ये संरक्षणे अंतर्भूत करण्यांत आली, परंतु त्यांची अंमलबजावणी करण्याची टाळटाळ होऊ लागली किंवा अपुरी अंमलबजावणी होऊ लागली, तर त्याबाबत एका स्वतंत्र राज्यावर दुसऱ्या स्वतंत्र राज्याला उपाय योजणे कसे शक्य होईल? अर्थात् आपण हे गृहीत धरून चाललो आहोत की, ही राज्ये स्वतंत्र असतील आणि त्यांचा एकमेकांवर अधिकार चालणार नाही. तसेच घटना योग्य प्रकारे अमलांत आणली जात आहे की नाही, हे पाहण्याकरिता या दोन्ही राज्यांवर देखरेख ठेवणारे एकाच मध्यवर्ती सरकार नसेल असेही आपण गृहीत धरून चाललो आहोत. संरक्षणे अनुलंघनीय व घटनासमाविष्ट असावीत असे शाब्दिक आश्वासन देऊन उपयोगी नाही. कारण त्यांची अंमलबजावणी करवून घेणारी कोणतीही सत्ता अस्तित्वांत नसणार व प्रत्येक राज्याला आपापले कायदे बदलून घेण्याचे स्वातंत्र्य राहणार. राष्ट्रसंघाने तहाची अल्पसंख्याकांबद्दलची कलमें अमलांत आणविण्याची हमी घेतली. पण ही हमी कृतीत आणविण्यासाठी परकीयांची मदत मिळविणे मोठ्या सुष्किलीचे आहे असा अनुभव आला.

माणसैं ओलीस ठेवण्याची प्रथा व्यवहारांत निरुपयोगी ठरते. आणि एकानें गाय मारली म्हणजे दुसऱ्यानें वांसरू मारावें हेंहि न्याय्य ठरत नाहीं. 'शठं प्रति शाठयम्' हा न्यायसुद्धां एकाचें पाप दुसऱ्यानें फेडावें वा दुसऱ्याच्या चुकीसाठीं तिसऱ्यास ठोसा मारावा असें सांगत नाहीं. कोठल्याहि मानवी व नैतिक तत्त्वांमध्ये केवळ दोन्ही गटांचा धर्म एकच आहे म्हणून एका गटानें कांहीं कृत्यें केलीं किंवा केलीं नाहींत याबद्दल दुसऱ्या गटांतील लोकांचा छळ करावा हें बसत नाहीं. 'ओलीसचें तत्त्व व्यवहार्य नाहीं आणि जर तें तत्त्व व्यवहारांत आणलें तर त्यामुळें राजकारणाचा सांस्कृतिक आधार नष्ट होऊन त्याला रानटीपणा प्राप्त होईल'^१ असें एका प्रमुख मुसलमानानें म्हटलें आहे आणि तें योग्यच आहे.

पाकिस्तानचे प्रचारक कांहींहि म्हणोत; मुसलमान आणि हिंदू यांमधील सत्प्रवृत्त लोक पुन्हां या रानटीपणाकडे जाण्यास तयार होतील यावर माझा विश्वास बसत नाहीं.

एका संयुक्त राज्याचे घटक म्हणून नांदत असतां एका घटकांतील प्रजा-जनांना दुसऱ्या घटकाकडून चांगली वागणूक मिळविणें सोपें असतें. परंतु हे घटक स्वतंत्र राज्यें म्हणून राहूं लागल्यास ही गोष्ट दुरापास्त होईल. प्रजा-जनांना मिळणाऱ्या वागणूकीसंबंधी कांहीं आणीबाणीची परिस्थिति उपस्थित झाल्यास वकीलातीमार्फत बोलणीं करण्याचा एकमेव सनदशीर मार्ग स्वतंत्र राज्यांना उपलब्ध असतो. तो खुंटला कीं युद्धावांचून गत्यंतर रहात नाहीं; मग तें युद्ध आर्थिक स्वरूपाचें असो वा शस्त्रास्त्रांचें असो. दुसरा मार्गच नाहीं अशी परिस्थिति निर्माण झाल्याखेरीज, गंभीर कारणासाठीं देखील युद्ध पुकारणें ही सोपी गोष्ट नव्हे. बारकिसारीक खुसपटाप्रीत्यर्थ युद्ध पुकारणें तर अशक्यच असतें.

राष्ट्रावर जबरदस्त आघात झाल्याखेरीज तें युद्धाच्या खाईत उडी घेण्यास तयार होणार नाहीं; आणि युद्ध करावें कीं न करावें याचा निर्णय घेण्याची

वेळ येईल, तेव्हां तेथील जनमताचा कौल देशामध्ये दूर अंतरावर व एका कोपऱ्यांत असलेल्या आपल्या स्वधर्मीयांच्या हितापेक्षां स्वहिताकडेच अनिवार्यपणें झुकण्याचा संभव आहे.

ही केवळ तात्त्विक चर्चा आहे असें नव्हे. हिंदुस्थानच्या शेजारीं मुसलमान राष्ट्रे सध्यांच अस्तित्वांत आहेत आणि हिंदी मुसलमानांना वार्डट तऱ्हेनें वागविलें म्हणून ती हिंदुस्थानशीं लढावयास सिद्ध झाल्याचें सबंध इतिहासांत कोठेहि उदाहरण नाही. ब्रिटिश सरकारच्या येवढ्या दीर्घ आमदानींत किंवा काँग्रेस-सरकारांच्या २७ महिन्यांच्या कारकीर्दींत मुसलमानांवर तथाकथित अन्याय होत असतांना या मुसलमानी राज्यांत यत्किंचितहि प्रक्षोभ उत्पन्न झाल्याचें दिसून आलेलें नाही. किंबहुना, पंजाब, बंगाल व सिंधच्या लीगपक्षीय मंत्रिमंडळानेंहि कधीं एक शब्दहि उच्चारला नाही. दोन नवीन मुसलमानी राज्ये प्रस्थापित केल्यानें मुसलमानी वा मुसलमानेतर अल्पसंख्याकांना अगदीं न्याय्य वागणूक मिळण्याची खात्री वाटण्याइतकी परिस्थिति पालटून जाईल अशी कल्पना करणें हें निव्वळ भ्रमाचें द्योतक आहे. कोणत्याहि सुसंस्कृत अशा मानवसमाजाच्या-मग तो समाज कोठल्याहि धर्माच्या असो-वर्तणुकीचें नियंत्रण करणाऱ्या मूलभूत मानवी प्रवृत्ती व सनातन नैतिक तत्त्वे यांवरच अल्पसंख्याकांना सदैव अवलंबून रहावे लागणार. मुसलमानेतरांना मुसलमानांचा छळ व जुलूम करण्याखेरीज दुसरा धंदाच नाही असें अट्टाहासानें म्हणावयाचें, आणि त्याच वेळीं मुसलमान दुसऱ्या कोणावरहि कसलाहि अन्याय करणें असंभवनीय आहे असें मुसलमानेतरांनीं मात्र मानलेंच पाहिजे असाहि दृष्ट घरावयाचा, ही सर्व अर्थशून्य बडबड आहे. मुसलमानांचा इतरांवर विश्वास बसणें शक्य नाही व ते कोणत्याहि प्रकारच्या मध्यवर्ति-सत्तेच्या अंकित राहूं इच्छीत नाहीत, मग त्या मध्यवर्ति सरकारची सत्ता कितीहि सौम्य व मर्यादित केलेली असो, असें ते सांगतात. पण हें सांगत असतांनाच ते असेंहि विधान करतात कीं आम्ही इतरांना अगदीं औचित्यानें वागवूं, हें आश्वासन तुम्हीं मान्य केलें पाहिजे. या विधानामध्ये साळसूद स्वार्थाची वृत्ति दिसून येते. विश्वासानें

विश्वास वाढतो तसा अविश्वासानें अविश्वासहि वाढतो. आणि जर तुम्ही प्रत्येक वेळीं पावलागणिक मुसलमानेतरांच्या चांगुलपणाचा संशय घेणार असाल, तर तेहि तसे वागणार नाहीत अशी तुम्ही अपेक्षा करणें चूक होईल. स्वतंत्र राज्यें प्रस्थापून अल्पसंख्याकांचा प्रश्न सुटणार तर नाहीच, पण जास्त कठिण मात्र होऊन बसेल. त्यामुळें मुसलमान किंवा मुसलमानेतर जे अल्पसंख्य राहतील ते अधिक पोरके आणि स्वतःच्या अधिकार-रक्षणासाठीं दुसऱ्याची मदत मिळविण्याच्या बाबतींत अधिक अपात्र होतील.

(३) व (४) हिंदुस्थानच्या पूर्व वा वायव्य हद्दीवरील संरक्षणाचा प्रश्न पाकिस्तानमुळें सुलभतेनें सुटणार नाही. वायव्य सरहद्दीपलीकडील लोक व टोळ्या मुसलमान आहेत, आणि एकदां त्या विभागांत मुसलमानी राज्य प्रस्थापित झालें म्हणजे त्या विभागांतील मुसलमानेतरांविषयी त्यांचें जें धार्मिक व राजकीय वैमनस्य आहे तें नष्ट होईल असें सांगण्यांत येतें. या आशा-वाढाला इतिहासांत कांहींहि आधार सांपडत नाही. मुसलमानांचें हिंदुस्थानांत राज्य असण्याची ही पहिली वेळ नव्हे. कुतुबुद्दीन ऐबक हा स्वतः दिल्लीच्या तख्तावर बसल्यापासून तो हिंदुस्थानच्या वायव्येकडील कोपऱ्यांत शीखांनीं आपलें राज्य प्रस्थापित करीपर्यंत एकादें तरी मुसलमानी राज्य हिंदुस्थानांत होतेंच. या ६०० वर्षांहून अधिकच्या प्रदीर्घ कालांत त्या कोपऱ्यांतून ज्या स्वाऱ्या हिंदुस्थानवर झाल्या त्या मुसलमानांनींच मुसलमानी राज्यांवर केलेल्या होत्या. कारण त्या काळांत हिंदूंचें राज्यच तेथें नव्हतें. अल्लाउद्दीन खिलजीच्या कालापासून दिल्लीचा जो मुसलमान बादशाह असेल त्याला त्या कोपऱ्यांतून येणाऱ्या हल्ल्यांना तोंड द्यावें लागलें. अल्लाउद्दीनला आपल्या हद्दीच्या संरक्षणासाठीं तेथील मोक्याच्या जागा तटबंद कराव्या लागल्या होत्या. तरीसुद्धां मुसलमानांच्या स्वाऱ्या होतच राहिल्या आणि मुसलमानांच्या आमदानीमध्ये हेंच धोरण कायम राहिलें. कांहीं सुप्रसिद्ध स्वाऱ्यांचा निर्देश करावयाचा झाल्यास असें सांगतां येईल कीं तैमूरलंग, बाबर, नादिर-शहा, अहमदशहा अब्दाली या सर्वांच्या स्वाऱ्या हिंदुस्थानांतील मुसलमान

राज्यांविरुद्धच होत्या. तेव्हां वायव्य विभागांत एकदां मुसलमानी राज्य प्रस्थापित झालें म्हणजे मुसलमानांच्या स्वारीची भीति राहणार नाहीं हैं जें सोयीस्कर विधान करण्यांत येत असतें, त्याला इतिहासांत कोठेंहि पुष्टी मिळत नाही. केवळ हिंदुस्थानांतील मुसलमानी राज्यांवरच बाहेरच्या मुसलमानांनीं चढाया केल्या असैंहि नव्हे. त्यांचे आपआपसांतहि सत्ता, राज्य, सिंहासन इत्यादि गोष्टींसाठीं झगडे झालेले आहेत. इस्लामी धर्माचा स्वीकार केल्याबरोबर वंशभेद वा राष्ट्रभेद विसरले गेले पाहिजेत अशी इस्लामची शिकवण असूनहि, स्वधर्मीयांतील युद्धें टाळण्याचे वावत तो खिश्न धर्माप्रमाणेंच अयशस्वी ठरला आहे. याचें उदाहरण शोधण्यास फार दूर जावयास नको. कारण पहिल्या महायुद्धांत अरबांनीं तुर्की लोकांविरुद्ध लढण्यास कमी केलें नाहीं हैं सर्वश्रुत आहे. तुर्कस्तानच्या मुलतानाचे खिलाफतीचे अधिकार कायम रहावेत म्हणून हिंदुस्थानांतील मुसलमान जेव्हां आपल्या प्रयत्नांची पराकाष्ठा करीत होते, तेव्हां अरब लोक त्याच मुलतानांविरुद्ध बंड पुकारून उभे होते ! युरोपीय सत्तांनीं तेथल्याच मुसलमानांच्या सहाय्यानें केलेल्या कारस्थानांमुळे 'आधुनिक इराणचा जनक' या नांवानें आपल्या कर्तृत्वानें ओळखला जाणारा रेझा शाह पेहलवी याला आपल्या वृद्धापकालांत गादी सोडून देऊन हृदपारीत दिवस कंठावे लागत आहेत. दोन महायुद्धांच्या दरम्यानच्या कालांत अफगाणिस्तानांत निदान दोन तरी राज्यक्रांती झाल्या : अमानुल्लाचे जागीं बच्चा-इ-साकू आला आणि बच्चा-इ-साकूची जागा नादिरशहानें घेतली. आणि हे सर्वजण मुसलमानच होते ! आजसुद्धां इराण, तुर्कस्तान आणि अफगाणिस्तान यांना वगळून सर्व अरब-राष्ट्रांना एकत्रित आणण्याचे प्रयत्न चालूच आहेत. याप्रमाणें भिन्न वंशांचे आणि भिन्न देशांचे तर काय, परंतु एकाच राष्ट्रांतील मुसलमानहि एक होऊं शकत नाहीत. आणि युद्ध व रक्तपात टाळून राहण्याची मुसलमानांसुद्धां जगांतील सर्व राष्ट्रांना बुद्धि व्हावी अशी आशा करण्यांत येत असली, तरी मुसलमान एकमेकांत युद्ध करणारच नाहीत असें समजण्यांत अर्थ नाही.

ही झाली वायव्येकडून मुसलमानांच्या चढाईबद्दलची गोष्ट. पूर्व विभागा-
बाबत तर हीहि सबब सांगतां येणार नाही. इतःपर वायव्य विभागापेक्षां पूर्व-
विभागांत स्वारीचें संकट कमी आहे असेंहि नाही. पूर्वेकडे मुसलमानी राष्ट्र
निर्माण होण्याचा येवढाच परिणाम होईल कीं मुसलमानेतर—हिंदुस्थानला
आपली एक नैसर्गिक तटबंदी गमावून बसावें लागेल. आणि तेथें प्रस्थापित
होणाऱ्या मुसलमानी राज्याला सरहद्दीपलीकडे समानधर्मी राज्य असल्यामुळे
जो फायदा मिळेल असें सांगण्यांत येतें, तो फायदाहि त्याला मिळणार नाही.

वायव्येच्या मुसलमानी विभागांबाबत फक्त हा युक्तिवाद लागू करतां येईल.
मुसलमानांच्या संरक्षणासाठीं हा युक्तिवाद पुढें करण्यांत येतो हीच गोष्ट मुसल-
मानेतरांच्या संरक्षणाचा प्रश्न जास्त अधिक काठिण करण्यास पुरेशी आहे.
मुसलमानांचें हिंदुस्थानांतील विद्यमान मुसलमानेतर—राज्यासंबंधीचें धार्मिक
व राजकीय वैमनस्य जर इतकें तीव्र असेल, तर हिंदुस्थानच्या नैसर्गिक हद्दींत
आणखी एक मुसलमानी राज्य निर्माण केल्यास व वायव्य सरहद्दीवर अस-
लेली पर्वतांची नैसर्गिक तटबंदी गमावल्यामुळे आपल्या प्रदेशांचें संरक्षण कसें-
बसें करण्याची पाळी हिंदुस्थानवर आल्यास हें वैमनस्य अधिकच पेट
घेईल. पाकिस्तान—स्थापनेसाठीं हा युक्तिवाद पुढें करण्यांत येत आहे तो साधार
असेल, तर पाकिस्तान स्थापनेनंतरचीं उद्दिष्टे जाहीर झाल्यामुळे या योजने-
पाठीमागे हिंदुस्थानचें संरक्षण काढून घेण्याचा दुष्ट हेतु आहे, अशी शंका
मुसलमानेतरांच्या मनांत उद्भवणें अगदीं साहजिक आहे. अशा परिस्थितींत
कोणत्याहि स्वरूपांत पाकिस्तानला संमती देण्यास ते प्रवृत्त होणार नाहीत.
'खात्रीच्या सरहद्दीपेक्षां खात्रीच्या सैन्यावर विसंबणें अधिक श्रेयस्कर'^१ हा जो
सिद्धांत डॉ. आंबेडकर यांनीं मांडला आहे त्यांतहि बरेंच तथ्य आहे.

* लढाईचीं नवनवीन हत्यारें आणि त्यामुळे बदललेले डावपेंचांचें तंत्र लक्षांत
घेऊनच संरक्षणाचा प्रश्न हाताळला पाहिजे. तथापि जुन्या युद्धतंत्राच्या दृष्टीनें
पाहिलें तरी देखील असा पुष्कळच समुद्रकिनारा उघडा राहील कीं ज्याचा

बचाव वायव्य व पूर्व विभागांतील मुसलमानांना करावा लागेल. तद्व्यतिरिक्त हिंदुस्थानला बचाव करावा लागेल असा अवाढव्य किनारा शिल्लक राहील तो वेगळाच. यामुळे मुसलमानी व मुसलमानेतर राज्यांना उपलब्ध असणाऱ्या बचावाच्या साधनांचा प्रश्न तत्काल उभा राहतो. त्यांना हिंदुस्थानवर परदेशा-मधून स्वारी झाल्यास त्यास तोंड देण्याची व सद्यःकालीन हद्दींत प्रस्थापित होणाऱ्या मुसलमानी व मुसलमानेतर राज्यांमध्ये बखेडा माजल्यास त्यास तोंड देण्याचीहि तयारी करावी लागेल. फाळणीनंतर मुसलमानी व मुसलमानेतर राज्यांच्या साधनसंपत्तीत खूपच घट होऊन संरक्षक साधनांची आवश्यकता मात्र अतोनात वाढल्यामुळे आपल्या प्रजाजनांवर असह्य भार टाकल्यावांचून कोणत्याहि प्रकारचा परिणामकारक बचाव करणे त्यांच्या शक्तीबाहेरचें होईल. हें समजण्यास विशेष आंकडेमोडीची जरूर आहे असें नाही. अर्थव्यवस्था आणि औद्योगिक साधनसामग्री या बाबतच्या प्रकरणांत आपण मुसलमानी व मुसलमानेतर राज्यांची परिस्थिति काय राहील तें पाहिलेंच आहे. त्यावरून असें मानण्यास प्रत्यवाय नाही कीं फाळणीमुळे दोन्ही राज्ये दुर्बल होणार असली तरी सुद्धां मुसलमानेतर राज्य मुसलमानी राज्याच्या मानानें निश्चितच प्रबल राहील. मुसलमानी राज्यांना आपल्या संरक्षणासाठीं पैसाहि राहणार नाही आणि द्रव्यहि राहणार नाही. कांहींहि झालें तरी “हिंदुस्थानचें संरक्षण विस्कळित, अनेकविध, आवाक्याबाहेरच्या खर्चाचें आणि निष्परिणामी होणार नाही इतक्या बारकाव्याचें होऊ नये, ही गोष्ट हिंदुस्थानच्या प्रत्येक नागरिकाच्या दृष्टीनें अत्यंत महत्त्वाची आहे. हिंदुस्थानचें आंतरराष्ट्रीय व्यवहारांतील स्थान पक्कें झालें पाहिजे.”^१

प्रो. कूपलंड यांनीं या संरक्षणाच्या प्रश्नाचा एक दुसरा पैलू दाखवून दिला आहे; त्याचा पाकिस्तानच्या प्रवर्तकांनीं अधिक विचार करावयास पाहिजे. मुसलमानी व मुसलमानेतर राज्ये स्थापन झाल्यास त्यांना आपलें सैन्य, आरमार व विमानदल हीं निःसंशय उभारावीं लागतील. साहजिकच त्यांतील

सैनिक त्या त्या राज्यांतीलच नागरिक असणार. याचा परिणाम सैन्याची बनावट बदलण्यांत निश्चितच होईल. डॉ. आंबेडकर यांनीं दाखवून दिलें आहे की, बंडाच्या किंचित् आधीं १८५६ मध्ये हिंदी पलटणींतून पूर्व हिंदुस्थान, संयुक्त प्रांत व बिहार यांमधील ९० टक्के लोक होते व वायव्य प्रदेशांतील लोकांचें प्रमाण दहा टक्क्यांहूनहि कमी होतें. १८५८ मध्ये म्हणजे बंडानंतर लगेच बदललेल्या घोरणांमुळे हें प्रमाण पार बदलून गेलें; आणि वायव्य प्रांतांतून ४७ टक्के, नेपाळ, गढवाल व कुमाऊन यांमधून ६ टक्के आणि पूर्व हिंदुस्थान, बिहार व संयुक्तप्रांत येथून ४७ टक्के हें प्रमाण ठेवण्यांत आलें. १८७९ सालीं जातींमध्ये लढाऊ व बिनलढाऊ असा भेद मानण्याचें जें तत्त्व स्वीकारण्यांत आलें आणि जें तदनंतर लॉर्ड रॉबर्ट्स यांनीं विचारार्ह ठरविलें, त्याला लॉर्ड किचनेर यांची मान्यता मिळून हिंदुस्थानी सैन्यामध्ये तदनुसार भरती होऊं लागली. परंतु हिंदुस्थानी फौजेंत वायव्येकडील लोकांचा जो भरणा झालेला आढळतो, त्याचा या तत्त्वाशीं कांहीं संबंध नाही. १८५७नंतर अवलंबिलेल्या घोरणाचा असा परिणाम झाला कीं १९३० च्या सुमारास वायव्य-प्रांतांतील सैनिकांचें प्रमाण ५८.५ टक्क्यांपर्यंत वाढविण्यांत आलें आणि त्याचबरोबर ईशान्य विभाग, संयुक्त प्रांत व बिहार यांचें प्रमाण ११ टक्क्यांपर्यंत उतरून दक्षिण हिंदुस्थानांतील सैनिकांचें प्रमाण ५.५ टक्के व ब्रह्मदेशांतील सैनिकांचें प्रमाण ३ टक्के झालें.^१

हिंदी सैन्यांतील जातवारीच्या प्रमाणांत फार मोठा बदल होत आलेला आहे ही गोष्ट डॉ. आंबेडकर यांच्या पुस्तकांतील पुढें दिलेल्या ५० व्या कोष्टकावरून निर्विवादपणें दिसून येतें.

त्या आंकड्यांवरून पंजाबी मुसलमान व पठाण यांची संख्या बेसुमार वाढलेली दिसते. शीखांचें पहिलें स्थान जाऊन त्यांना तिसरें व रजपुतांना चौथें स्थान मिळाल्याचें आणि संयुक्त प्रांतांतील मुसलमान, ब्राह्मण आणि तामीळी यांना तर वर्ज्यच केल्याचें दिसून येतें. १९३० मधील सैन्यांतील जातवारीच्या

१. डॉ. आंबेडकर: पाकिस्तानवरील विचार, पृ. ७०.

कोष्ठक ५०.

प्रदेश व जाती	१९१४ तील शें. प्रमाण	१९१८ तील शें. प्रमाण	१९१९ तील शें. प्रमाण	१९३० तील शें. प्रमाण
(अ) पंजाब आणि वायव्य-सरहद्द व काश्मीर	४७.०	४६.५	४६.०	५८.५
१ शीख	१९.२	१७.४	१५.४	१३.५८
२ पंजाबी मुसलमान	११.१	११.३	१२.४	२२.६
३ पठाण	६.२	५.४२	४.५४	६.३५
(ब) नेपाल, कुमाव व गढवाल	१५.०	१६.६	१२.२	१६.४
गुरखे	१३.१	१६.६	१२.२	१६.४
(क) उत्तर हिंदुस्थान	२२.०	२२.७	२५.५	११.०
१ संयुक्त प्रांतीय रजपूत	६.४	६.८	७.७	२.५५
२ हिंदुस्थानी मुसलमान	४.१	३.४२	४.४५	०
३ ब्राह्मण	१.८	१.८६	२.५	०
(ड) दक्षिण हिंदुस्थान	१६.०	११.९	१२.०	५.५
१ मराठा	४.९	३.८५	३.७	५.३३
२ मद्रासी मुसलमान	३.५	२.७१	२.१३	०
३ तामीळी	२.५	२.०	१.६७	०
(इ) ब्रह्मी	०	दुर्लक्षणीय	१.७	३.०

आंकड्यांचें पृथःकरण केल्यावर डॉ. आंबेडकर यांनीं असा निष्कर्ष काढला आहे कीं, सर्व पायदळांत मुसलमानांची संख्या गुरखे घेतल्यास ३० टक्के व ते वगळल्यास ३६ टक्के होते. आणि घोडदळांतील त्यांची संख्या ३० टक्के होती. दिल्लीभोंवतालच्या मुसलमानांची एक टक्का ही क्षुल्लक संख्या सोडल्यास पायदळांतील बाकी सर्व मुसलमान व घोडदळांतील १९ टक्क्यांपेक्षांहि जास्त इतके मुसलमान पंजाब व वायव्यसरहद्द या प्रांतांतील होते.^१ १९३० नंतरचे आंकडे मध्यवर्ति कायदेमंडळांतील सदस्यांनीं प्रश्न विचारूनहि सरकारनें दिले नाहींत. अर्थात् सर शिकंदर हयातखान यांनीं हिंदी संयुक्तराष्ट्रांच्या योजनेची स्थूल आंखणी करतांना १९३७ सालीं हिंदी सैन्याचें जें जातवार प्रमाण होतें तें बदलण्यांत येऊं नये आणि मुसलमानांचें प्रमाण कमी केलेंच तर तो बदल युद्धजन्य अथवा तत्सम परिस्थितीतच करावा, इतर वेळीं करूं नये, असा जो आग्रह धरला होता त्यास सबळ कारणें असावींत. याखेरीज १९३० मध्ये १३.५८ टक्के प्रमाणांत असलेले शीखहि पंजाबचेच रहिवासी होते. फाळणीचा ताबडतोब एक अटळ परिणाम असा होईल कीं, मुसलमानेतर प्रदेशांत पुष्कळ प्रमाणांत भरती झालेल्या मुसलमानांना कामावरून कमी करावें लागेल. आणि मग शक्य असेल तर या लोकांना मुसलमानी राज्यांतील सैन्यांत घ्यावें लागेल. फाळणी न झाली तरीहि सध्यांची सैन्यांतील जातवार संख्या बदलून ती प्रांतानिहाय अधिक न्याय्य अशी करणें कोणत्याहि राष्ट्रीय सरकारला भाग पडेल. मग फाळणीमुळे हिंदुस्थानच्या सैन्यांतील नोकऱ्यांचा मार्ग अजिबात खुंटल्यावर त्यांची परिस्थिति किती खालावेल याची कल्पनाच केलेली बरी.

यावर कोणी असें म्हणेल कीं, सांप्रत हिंदुस्थानच्या सैन्यांत नोकरी करीत असलेल्यांची पाकिस्तानी सैन्यांत भरती करतां येईल. कदाचित् तसें होईलहि. परंतु सैन्यांतून काढून टाकलेल्या सर्वच्या सर्व लोकांना सामावून घेण्यायेवढी फौज पदरी बाळगणें मुसलमानी राज्याला कठिण जाईल. या सर्व सैनिकांना त्यांत दाखल करून घेतलें असें मानलें तरी त्यासाठीं मुसलमानेतर—हिंदुस्थानची

मदत मिळणार नसल्याने, त्याचा सर्व खर्च मुसलमानी राज्यालाच सोसावा लागेल. हे सर्व सैनिक हिंदुस्थानी नोकऱ्यांतून सुटल्याने पाकिस्तानचे नुकसान होईल. या उलट, या लोकांसाठी जो खर्च करावा लागला असता तो वांचून स्वतःच्याच राज्यांतील कर भरणाऱ्यांवर त्याचा विनियोग करतां आल्यामुळे मुसलमानेतर विभागाचे त्यामुळे कल्याणच होईल.

(५) केवळ पाकिस्ताननेच मुसलमान आर्थिकदृष्ट्या स्वावलंबी होणे शक्य आहे असें म्हटले जाते. या आर्थिक प्रश्नाच्या दोन बाजू आहेत. नोकऱ्या ही त्याची एक बाजू होय. जर मुसलमानी विभागांत मुसलमानी राज्ये स्थापन झालीं तर नोकऱ्यांबाबतची तेथील मुसलमानांची परिस्थिति अधिक सुधारणार आहे असें नव्हे. सार्वजनिक खात्यांतून नोकऱ्यांचे जातवार प्रमाण ठरलेले असून ते अयोग्य आहे असें वाटल्यास ते बदलून घेतां येईल. मात्र मुसलमानेतरांना केवळ धर्मभिन्नतेमुळे सरकारी नोकऱ्यांतून अजिबात वगळावयाचे, किंवा त्यांचे प्रमाण अगदीं खुल्लक ठेवावयाचे असें ठरविल्याखेरीज विद्यमान प्रमाणांत फारसा बदल कसा करतां येईल ते कळत नाही. मुसलमानेतर राज्यांतील मुसलमानांचे जे प्रमाण आहे त्यापेक्षां मुसलमानेतरांचे मुसलमानी राज्यांतील प्रमाण अधिक असल्याने नोकऱ्यांबाबतची परिस्थिति त्यांनाच जास्त अनुकूल असणार. मुसलमानांचे मुसलमानेतर राज्यांतील प्रमाण १ ते १३ टक्के आहे, म्हणून मुसलमानेतरांचे मुसलमानी राज्यांतील प्रमाण २५ ते ४८ टक्के असतांना मुसलमानेतरांइतक्याच जागा आम्हांला देण्यांत याव्यात असा आग्रह घरणें मुसलमानांना अशक्य नसले, तरी फार अवघड आहे. याचा परिणाम साहजिकच असा होईल कीं, मुसलमानेतर राज्यांतील मुसलमानी नोकरांचे प्रमाण कमी होईल, पण मुसलमानी राज्यांतील मुसलमानेतर नोकरांच्या संख्येत मात्र तेवढी घट होणार नाही. जादा सवलतीसंबंधी जे करार झाले आहेत त्यांत फाळणीनंतर फेरबदल करावा लागेल. कारण ज्यावेळीं हे करार झाले त्यावेळीं फाळणी करण्याची कल्पना गृहीत धरून ते केलेले नव्हते. संयुक्त राज्याचे नागरिक म्हणून नांदत असतांना तेथील नागरिकांना ज्या सवलती देण्यांत

येतील त्या सवलती फाळणीनंतर सर्वस्वी पृथक् होणाऱ्या राज्यांतील नागरिकांना मिळणे शक्य नाही व आवश्यकहि नाही. येणेप्रमाणे सरकारी नोकऱ्यांचा विचार केला असता हिंदुस्थानांतील मुसलमानांचा तोटाच होणार आहे. मुसलमानी राज्यांतील मुसलमानांना अधिक प्रमाणांत नोकऱ्या मिळू लागतील असें धरून चालले तरीहि या तोट्याची भरपाई होईल असें नव्हे.

औद्योगीकरणाची वृद्धि करून आर्थिक स्थिति सुधारावयाची ही या प्रश्नाची दुसरी बाजू होय. मुसलमानेतरांनीं आर्थिक क्षेत्रांत जें महत्त्वाचें स्थान पटकाविलें आहे तें त्यांना राजकीय सवलतींच्या आधारेनं मिळालें आहे असें म्हणतां येणार नाही. जी काय राजकीय सत्ता हिंदुस्थानांत आहे ती हिंदू वा मुसलमान यांपैकी कोणाच्याहि हातीं नसून ब्रिटिशांचेच हातीं आहे. आणि हिंदूंना आर्थिक जगांत जें स्थान मिळालें आहे तें त्यांच्या हातीं असलेल्या राजकीय सत्तेमुळे मिळालेलें नसून त्यांच्या धाडसामुळेच मिळालेलें आहे. लोकसंख्येच्या प्रमाणांत मिळालेल्या राजकीय हक्कांवर जर आर्थिक बल अवलंबून असतें, तर आपणांला हिंदुस्थानांत अत्यल्प संख्या असलेली पारशी जमात या आर्थिक जगांत कोठेहि दिसली नसती. तरीहि पारशी लोकांचें स्थान हिंदूपेक्षां वरचढ नसलें तरी कोणत्याहि जमातीपेक्षां कमी महत्त्वाचें नाही. त्यांच्या संपन्नतेचा कोणीहि हेवा करीत नाही, आणि त्यांनींहि सभोंवार पसरलेल्या अन्य जातींनीं आपली पिळवणूक चालविली आहे असा ओरडा कधीं केलेला नाही. म्हणून हिंदूंकडे आर्थिक वर्चस्व आहे हें म्हणणें निरर्थक ठरतें. मुसलमानी राज्यांनीं न्याय्यपणें आपले अधिकार न वापरतां जातीयदृष्ट्या त्यांचा उपयोग करण्याचें ठरविलें, तरच ते हिंदूंना त्यांच्या स्थानापासून पदच्युत करूं शकतील. दुसऱ्या शब्दांत असें म्हणतां येईल कीं, हिंदूंविरुद्ध पक्षपाती धोरण स्वीकारल्याखेरीज त्यांचें आर्थिक प्रभुत्व नाहीसें होणार नाही. पाकिस्तानच्या प्रचारकांची जर हीच इच्छा असेल—तशी ती असावी असें त्यांच्या प्रचारावरून वाटतें—तर हिंदू हा अन्याय सहन करण्यास तयार होतील अशी अपेक्षा त्यांनीं बाळगूं नये ! जर हिंदूंच्या हातीं राजसत्ता येऊन तिचा त्यांनीं दुरुपयोग केल्यामुळे आणि

मुसलमानांवर अन्याय केल्यामुळे त्यांना हे स्थान मिळाले असतें, तर गोष्ट निराळी. पंजाबमधील कांहीं शीख व हिंदू यांनी स्वसामर्थ्याच्या व घाडसाच्या जोरावर पंजाबच्या बाहेरसुद्धा आपले उद्योगधंदे प्रस्थापित केले आहेत हे लक्षांत ठेवण्यासारखें आहे. राजपुताना, काठेवाड, गुजरात आणि चेडीनाड येथील हिंदू, आणि मुसलमानांतील खोजा व मेमन, या हिंदुस्थानांतील व्यापारी जाती होत. त्यांना जें स्थान प्राप्त झालें आहे तें त्यांच्या हातीं राजकीय सत्ता होती म्हणून नव्हे. इतर सर्वांना दडपून टाकल्याखेरीज मुसलमानांना आपली स्थिति सुधारतां येईलसें दिसत नाही. पण जर अशी दडपशाही झाली, तर तो मुस्लिम-राज्यांतील मुसलमानेतरांवर एक घोर अन्याय होईल.

३. पाकिस्तानवादाचें खंडन

ज्या मुद्द्यांच्या आधारावर पाकिस्तानची मागणी करण्यांत येते, ते एक तर फोल आहेत किंवा अन्याय्य आहेत. त्यामुळे फाळणीच्या तत्त्वाचा न्याय्य आधार म्हणून ते कुचकामी ठरतात. पण पाकिस्तानच्या विरुद्ध जाणारे मुद्दे फार भरीव असे आहेत. त्यांतील कांहीं मुद्दे खालीलप्रमाणे:—

(१) छोटी छोटी स्वतंत्र राज्ये असण्याचे दिवस अगदीं संपले नसले, तरी जवळजवळ संपुष्टांत आले आहेत. छोट्या राष्ट्रांना आपलें स्वातंत्र्य टिकवितां येत नाही असा अगदीं ताजा अनुभव आहे. मोठाल्या राष्ट्रांनासुद्धां आपलें स्वातंत्र्य बिनधोक राखतांना नाकीं नऊ येतात. संयुक्त राज्ये बनविण्याकडे आज सर्वांचा कल आहे. बलिष्ठ राष्ट्रांवरहि नियंत्रण चालविणारें एक श्रेष्ठतर राज्य अस्तित्वांत येणें हेहि आज राजकीय दृष्ट्या अव्यवहार्य वाटत नाही. म्हणून हिंदुस्थानची शक्ति व आकार कमी करून तेथें अनेक राज्ये प्रस्थापित करण्याचा प्रयत्न करणें हे प्रवाहाविरुद्ध जाण्यासारखें होय. अलग राहण्याची ही प्रवृत्ति फाळणी केल्यानंतर कदाचित् संपणारहि नाही. आणि एकदां ही चक्रे फिरूं लागली, म्हणजे मुसलमान व मुसलमानेतर राज्यांचींहि अनेक शकलें पडल्यावांचून तीं राहणार नाहीत. मग संस्थानांची गोष्टच बोलावयास नको. अशा प्रकारें अनेक शकलें पडल्यावर जरी स्वातंत्र्य मिळालें, तरी देशांत

भयंकर भाऊबंदकी माजेल आणि परकीय सत्तांच्या कारस्थानांसाठी एक चांगलीच भूमि तयार होईल. परिणामतः सर्व राज्ये निर्बल झाल्यामुळे आक्रमक परसत्ता त्यांची शिकार करील किंवा त्यांना एकमेकांविरुद्ध हुंजवील हे अगदी शक्य आहे.

(२) जर परस्परांना नांदवून घेण्याची आणि परस्पर-सहकार्याची वृत्ति असेल, तर राष्ट्रसंपत्तीचा विनियोग सर्वांसाठी अधिक चांगल्या प्रकारे करता येईल. वेगवेगळीं राज्ये झाल्यास ही गोष्ट अशक्यच होईल. कारण फाळणीमुळे अशा वृत्तीला पायबंद बसतो. सर्वच छोट्या राष्ट्रांत निसर्ग-संपत्ति सारखी विभागलेली नसल्याने आणि बहुतेकांना आधुनिक राष्ट्रांच्या संरक्षणासाठी कोठल्या ना कोठल्या तरी अत्यावश्यक अशा वस्तूंच्या बाबतीत दुसऱ्यावर अवलंबून रहावे लागत असल्याने छोट्या राष्ट्रांना मोठ्या योजना करणे अशक्य होईल. राष्ट्रप्रदेश जितका व्यापक असेल तितके त्यांत कृषीविषयक, खनिज व शक्त्युत्पादक नैसर्गिक साधनांच्या विपुलतेचे आणि वैविध्याचे प्रमाण अधिक असते, आणि तेथे अर्थ-व्यवहारांची योजनाबद्ध आंखणी करण्याची शक्यताहि अधिक संभवते. हिंदुस्थानचे आणि विशेषेकरून पूर्व व वायव्य मुसलमानी राज्यांचे फाळणीमुळे नुकसान होणार आहे हे अन्यत्र दाखविलेच आहे. राज्यकारभारासाठी व स्वसंरक्षणासाठी होणारा खर्च भागण्याइतकीहि साधनसामग्री मुसलमानी राज्यांजवळ राहणार नाही हेहि आपण पाहिले.

(३) राष्ट्रसंवर्धन खात्यावर अधिकाधिक खर्च करण्याची आज हिंदुस्थानला अत्यावश्यकता आहे. ब्रिटिश सरकार स्वतःस केवळ अंमलदारी सरकार समजत असल्याने आणि राष्ट्रसंवर्धन खात्याकडे त्याचे अतिशय दुर्लक्ष झाल्याने भूतकालांत हिंदुस्थानचे अपरिमित नुकसान झालेले आहे. ही हानि भरून काढण्यासाठी सर्व राष्ट्रांचे खूप प्रयत्न करावे लागतील. मुसलमानी राज्ये त्याला अपवाद ठरणार नाहीत. फाळणीमुळे साधन-पुरवठा संकुचित होईल. त्यामुळे राष्ट्रसंवर्धनाचा वाढता खर्च भागविणे मुसलमानी व मुसलमानेतर अशा दोन्ही राष्ट्रांना अवघड जाईल.

(४) मुसलमानी राष्ट्रांतसुद्धां राजकारण व अर्थकारण यांचा धर्मापासून अलग विचार व्हावा अशी प्रवृत्ति दिसून येते. मुस्लीम-लीगचे व पाकिस्तानचे प्रचारक कांहींहि म्हणोत; आज जगांतील मुसलमानी राष्ट्रे युरोपांतील ख्रिश्चन राष्ट्रांप्रमाणेंच भौतिकवादी बनलीं आहेत किंवा बनत चाललीं आहेत. हा सर्व प्रवाह परतवून दुसऱ्या कोणत्याहि पायावर एकराज्य प्रस्थापित करणें व तें टिकविणें हिंदी मुसलमानांना शक्य आहे किंवा काय हा प्रश्न आहे.

(५) पाकिस्तानच्या सूचनेस सर्व मुसलमानेतरांकडून व कांहीं मुसलमानांकडूनहि जोराचा विरोध होत आहे ही गोष्ट सर्वश्रुत आहे. अधिकांश मुसलमानांचें प्रतिनिधित्व मुस्लिम-लीगकडे जातें कीं जमीयत-उल्-उलेमा, जमीयत-उल्-मोमीन, अहरार, राष्ट्रीय मुस्लिम संघ, अखिल भारतीय शिया परिषद आणि इतर संस्था यांचेकडे जातें, हा वाद सध्यां मी घालूं इच्छीत नाहीं. कांहींहि असलें, तरी ही गोष्ट सत्य आहे कीं या संस्थांनीं फाळणीला विरोध दर्शविला आहे. मुसलमानांचें कांहींहि म्हणणें असो, शीख व हिंदू यांनीं पाकिस्तानला विरोध करण्याचा निश्चय निःसंदिग्धपणें प्रकट केला आहे; आणि फाळणी करण्याचा मुसलमानांचा हट्ट जसजसा वाढत जाईल, तसतसा त्यास प्रतिकार करण्याचा त्यांचा निश्चयहि वाढेल. भविष्यकाळीं या झगड्यास कोणतें वळण मिळेल तें सांगणें कठिण आहे. मात्र एक गोष्ट निश्चित आहे कीं ज्यांचा पाकिस्तानशीं जास्तीत जास्त संबंध आहे त्यांच्या राजीखुषीनें तें प्राप्त होणें संभवनीय नाहीं; आणि योजना यशस्वी होऊन फाळणी झाली, तरी हें परस्पर-वैमनस्य कायम टिकल्याशिवाय राहणार नाहीं. या सर्व योजना अविश्वासावर उभारलेल्या असल्यामुळें तो उत्तरोत्तर वाढतच जाईल व फाळणीनंतर वातावरण निवळेल व स्वतंत्र राज्यांमध्ये परस्पर-सख्य निर्माण होईल ही कल्पना मृगजलाप्रमाणें ठरेल. वैमनस्य व अविश्वास यांच्यामुळें एकमेकांशीं मिळतें घेणें मुष्किलीचें होऊन संरक्षक सैन्यें पदरीं बाळगणें दोघांनाहि आवश्यक होऊन बसेल. आणि दुसरे कांहीं झालें नाहीं, तरी त्यांची आर्थिक झटापट होणें अशक्य नाहीं.

(६) या सर्व गोष्टींमुळे स्वतंत्र राज्यांतील अल्पसंख्याकांची परिस्थिति फारच विकट होईल. आणि मुसलमान व मुसलमानेतर—राज्यांतील बहुसंख्य गटांमध्ये अशा प्रकारचे बखेडे उत्पन्न झाल्यामुळे कोणत्याहि राज्यांत अल्पसंख्याकांबद्दल सहानुभूति न राहून त्यांची परिस्थिति सध्यांपेक्षाहि कठिण होईल. एवंच, अल्पसंख्याकांची स्थिति आगींतून निघून फोफाट्यांत पडल्याप्रमाणे होणार आहे. फाळणी झाली तर या आपत्ती मुसलमानेतरांवर लादल्याप्रमाणे होईल. परंतु अल्पसंख्य मुसलमान मात्र याबद्दल कोणासहि दोष देऊ शकणार नाहीत. कारण मग त्यांनीं आपण होऊन, स्वतःच्याच आग्रहानें, स्वतःच्या पायावर घोडा पाडून घेतल्यासारखें होईल !

याशिवाय पूर्वी दाखविल्याप्रमाणे आपल्या संख्याबलामुळे आणि केंद्रीकरणा-मुळे मुसलमानी राज्यांतील अल्पसंख्याक, मुसलमानेतर—राज्यांतील विरळ व कमी संख्याबलाच्या मुसलमान—अल्पसंख्याकांपेक्षां स्वसंरक्षणाबाबत जास्त प्रभावी ठरतील. अधिकारांच्या आणि सवलतींच्या बाबतींत परस्परांनुकरणाच्या तत्वा-लाहि विशेष वाव मिळणार नाही. कारण असें कीं, पुरेसा मोबदला देण्याइतकें सामर्थ्य मुसलमानी राज्यांत राहणार नाही व त्यामुळे आपल्या राज्यांतील मुसलमानांना अधिक सवलती देण्याबाबत मुसलमानेतरांनाहि फारसा उत्साह वाटणार नाही.

भाग सहावा
पाकिस्तानचे पर्याय

३५. क्रिप्स-योजना

१९४० च्या मार्चमध्ये मुस्लिम-लीगने आपल्या लाहोरच्या अधिवेशनांत पाकिस्तानचा ठराव पसार केल्यानंतर हिंदुस्थानांतल्या मुसलमानांच्या न्याय्य आकांक्षा तृप्त करण्यासाठी निरनिराळ्या योजना मांडल्या गेल्या आहेत. त्यांना पाकिस्तानचे पर्याय असे मानता येईल.

ब्रिटिश-युद्धमंडळाने ज्या योजनेचा खर्चा मांडला होता, त्याला या योजनांमध्ये पहिले स्थान दिले पाहिजे. सर स्टॅफोर्ड क्रिप्स यांनी ही योजना हिंदी जनतेला प्रथमच सांगितल्यामुळे क्रिप्स-योजना हे तिचे नांव लोकांत रूढ आहे. त्या योजनेत जी तात्पुरती व्यवस्था सुचविण्यांत आली होती तिच्याशी अगर नंतर ज्या वाटाघाटी झाल्या त्यांच्याशी आपल्याला येथे कर्तव्य नाही. आपल्याला फक्त त्यांत हिंदी संयुक्त राज्य व त्याची घटना ठरविण्याकरिता जी यंत्रणा क्रिप्स-योजनेत सांगितलेली होती तिचा विचार करावयाचा आहे. हिंदुस्थानला जास्तीत जास्त लवकर स्वराज्य प्राप्त होण्यासाठी जो मार्ग बादशाही सरकारने सुचविला होता तो स्पष्ट व रेखीव शब्दांत मांडणे हा त्या घोषणेमागील हेतु होता. 'एक नवीन वासाहतिक स्वरूपाचे हिंदी संघराज्य निर्माण करून इतर वसाहतीप्रमाणे त्याचा युनायटेड किंग्डमशी व बादशहांशी संबंध राखावा असे या घोषणेचे उद्दिष्ट आहे. मात्र अंतर्गत बाबतीत अगर परराष्ट्रीय संबंधांत त्याचा दर्जा इतर ब्रिटिश-वसाहतीपेक्षा कोणत्याहि दृष्टीने कमी असणार नाही.' 'युद्ध संपल्यानंतर ताबडतोब वर सांगितल्याप्रमाणे हिंदुस्थानची नवीन घटना तयार करण्यासाठी एक लोकनियुक्त समिति स्थापण्याची व्यवस्था करण्यांत येईल. त्या समितीत संस्थानांचा भाग घेता यावा म्हणून तरतूद करण्यांत येईल, आणि अशा घटनासमितीकडून तयार करण्यांत आलेली घटना स्वीकारून अमलांत आणण्याची ब्रिटिश सरकार खालील अटीवर हमी घेत आहे.

‘(१) ब्रिटिश-हिंदुस्थानांतील ज्या प्रांतांना नव्या घटनेत सामील होण्याची इच्छा नसेल, त्यांना हल्लीची घटना चालू ठेवण्याचा हक्क राहील. मात्र त्यानंतर

त्यांना नव्या घटनेत जावयाचें झाल्यास तशी तरतूद केली जाईल. नवीन राज्यघटनेत समाविष्ट न होऊं इच्छिणाऱ्या प्रांतांची इच्छा असेल, तर वर सांगितल्याप्रमाणेंच अशा प्रांतांना स्वतःची नवी घटना करण्यास बादशाही सरकारची मंजुरी मिळेल. त्यांचा दर्जा संपूर्णपणें हिंदी संघराज्याप्रमाणेंच राहील.

‘(२) ब्रिटिशांच्या हातून हिंदी लोकांच्या हातांत संपूर्ण सत्ता देण्यासाठीं आणि धार्मिक व वांशिक अल्पसंख्याकांच्या संरक्षणासाठीं बादशहांचें सरकार व घटनासमिति यांच्यामध्ये एक तहनामा होईल; परंतु ब्रिटिश-कॉमनवेल्थ-मधील इतर राज्यांशीं भविष्यकालांत काय संबंध असावेत याबाबत हिंदी संयुक्त राष्ट्रावर कोणतेहि निर्बंध घालण्यांत येणार नाहींत. युद्ध संपण्यापूर्वी हिंदुस्थानां तील प्रमुख जमातींनीं आपापसांत विचारविनिमय करून घटनासमितीबाबत जर दुसरी एकादी योजना आंखली नाहीं, तर घटनासमिति पुढीलप्रमाणें तयार करण्यांत येईल.

‘युद्ध संपल्यानंतर प्रांतिक निवडणुका होणें आवश्यकच असल्यामुळें त्या निवडणुकांचे निकाल समजल्यानंतर निरनिराळ्या प्रांतांतील कनिष्ठ विधिमंडळें हीं एक मतदारसंघ बनून प्रमाणित प्रातिनिधित्वाच्या तत्त्वानुसार घटनासमितीची निवड करतील. या नवीन संस्थेची संख्या मतदारसंघांच्या एकदशांश राहील. संबंध ब्रिटिश-हिंदुस्थानांतील प्रतिनिधींप्रमाणें निरनिराळ्या हिंदी संस्थानांना लोकसंख्येच्या प्रमाणानुसार आपले प्रतिनिधी नेमण्यासाठीं आमंत्रण दिलें जाईल. संस्थानी प्रतिनिधींचे अधिकार ब्रिटिश-हिंदुस्थानांतील प्रतिनिधींसारखेच राहतील.’

वर दिलेल्या सारांशावरून असें दिसून येईल कीं, युद्ध थांबल्यानंतर ताबडतोब एक नवीन हिंदी संयुक्त राज्य निर्माण करण्याची ब्रिटिश सरकारची कल्पना होती. या हिंदी संयुक्त राज्याचा दर्जा वसाहतीच्या राज्याप्रमाणेंच असून वाटल्यास ब्रिटिश कॉमनवेल्थमधून फुटून निघण्याचाहि अधिकार त्याला देण्यांत आला होता. तथापि, ही योजना निरनिराळीं स्वतंत्र राज्यें गृहीत धरून आंखली गेली नव्हती; परंतु हिंदी संयुक्त राज्यापासून सुरुवात करून कोणत्याहि

प्रांताला घटना मान्य झाली नाही तर संयुक्त राज्यांत सामील न होतां ब्रिटिश सरकार व हिंदी संयुक्त राज्य यांच्याइतकाच दर्जा अशा प्रांतांना देण्याची सोय त्यांत केलेली होती. प्रो० कूपलंड म्हणतात, “एक नवीन घटना बनवून नव्या वासाहतिक राज्याच्या स्वरूपाची हिंदी संयुति निर्माण करणे हें आपलें उद्दिष्ट असल्याचें ब्रिटिश सरकारनें स्पष्ट शब्दांत मांडलें होतें. हिंदी संयुक्त राज्यांत सामील न होण्यासाठीं च्या तरतुदी बादशाही घोषणेंत होत्या, त्या केवळ हिंदुस्थानला स्वातंत्र्य देण्यासंबंधीच्या सर्व योजना कोलमडून पडून नयेत यासाठीं शेवटला उपाय म्हणूनच होत्या, हें बादशाही घोषणा वाचणाऱ्या कोणाच्याहि ध्यानांत येईल.” बादशाही घोषणा मुस्लिम-लीगनें झिडकारिली ती मुख्यतः या कारणासाठींच; कारण तिच्यांत फुटून निघण्याला अनुकूल अशी स्पष्ट घोषणा नव्हतीच आणि जरी तिच्यांत पाकिस्तान अध्यादृत असलें, तरी एकापेक्षां जास्त संयुक्त राज्यें निर्माण करण्याची शक्यता अत्यंत दूरची म्हणून त्यांत मानण्यांत आलेली होती.

४ एप्रिल १९४२ च्या मुस्लिम-लीगच्या अलाहाबाद-अधिवेशनांतील आपल्या अध्यक्षीय भाषणांत आणि १३ एप्रिल १९४२ रोजीं प्रसिद्ध केलेल्या पत्रकांत जनाब जिना यांनीं क्रिप्स-योजना अत्यंत स्पष्ट शब्दांत पुढील मुद्द्यांवर झिडकारिली होतीः—(१) तिचें प्रमुख उद्दिष्ट एक नवीन हिंदी संयुक्त सरकार निर्माण करावें असें होतें; अल्पसंख्याकांना फुटून निघण्याचा हक्क त्यांत दिलेला होता तो केवळ आभासात्मक होता. (२) अकरा प्रांतांतील विधिमंडळांतील सभासदांचा एक मतदारसंघ कल्पून प्रमाणित प्रतिनिधित्वाच्या तत्त्वावर घटनासमितीची निवडणूक होणार होती; विभक्त मतदारसंघांना त्यांत स्थान नव्हतें. विभक्त मतदारसंघ जरी असते, तरी त्यांत मुसलमान सभासदांची संख्या २५ टक्क्यांहून अधिक झाली नसती; प्रमाणित प्रतिनिधित्वाच्या पद्धतीमुळे तर ही संख्या अधिकच कमी झाली असती. घटनासमितीचे निर्णय साध्या बहुमतानें घेण्यांत येणार असल्यामुळे त्या समितीनें अखंड हिंदुस्थानसाठींच

घटना केली असती हें सूर्यप्रकाशाइतकें स्वच्छ आहे. (३) सर्वांत महत्त्वाचा मुद्दा म्हणजे प्रांत आपला फुटून निघण्याचा अधिकार कसा अमलांत आणणार हा होय. जर प्रांतीय विधिमंडळांतील ६० टक्के सभासद फुटून निघण्यास अनुकूल असतील तर प्रश्नच मिटतो. परंतु जर अनुकूल ५९ टक्के व प्रतिकूल ४१ टक्के अशी विभागणी झाली तर प्रांतांतील जनतेचें सामुदायिक मतदान होईल. यावरून मुस्लिम-राष्ट्राच्या एकजिनसीपणाला अगर राष्ट्रीयत्वालाच मान्यता दिलेली नव्हती. वास्तविक पाहतां प्रांतांची हल्लींची विभागणी केवळ ब्रिटिशांच्या हिंदुस्थानांतील घोरणामुळे झालेली आहे. पण तिचें वायफळ स्तोम माजविण्यांत आलेलें आहे. याशिवाय दोन राष्ट्रांना मिळून स्वयंनिर्णयाचा हक्क दिलेला असला, तरी मुस्लिम-राष्ट्राच्या स्वयंनिर्णयाच्या हक्काला सुस्पष्ट शब्दांत स्वतंत्र मान्यता दिलेली नाही. मुस्लिम-बहुसंख्य असलेले दोन सर्वांत मोठे प्रांत म्हणजे पंजाब व बंगाल; पण तेथें विधिमंडळांत मुसलमान सभासद बहुसंख्य नसल्यामुळे ते सर्वस्वी हिंदु-अल्पसंख्याकांच्या कृपेवर अवलंबून राहतील. सिंध आणि वायव्य सरहद्द प्रांतांतहि बिगर-मुसलमानांना जें जादा प्रतिनिधित्व दिलेलें आहे, त्यामुळे मुसलमानांना आपलें उद्दिष्ट साध्य करून घेणें जड जाईल.

पाकिस्तान निःसंदिग्धपणें दिलें नाही म्हणून व मुसलमानांच्या स्वयंनिर्णयाच्या हक्काला मान्यता न दिल्याबद्दल वरील योजना स्वीकारण्यांत आली नाही. मात्र फाळणीच्या तत्त्वाला मान्यता दिल्याबद्दल संतोष व्यक्त करण्यांत आला.^१

३६. प्रो. कूपलंड यांची प्रादेशिक योजना

प्रो० कूपलंड यांनी “ हिंदुस्थानचें भवितव्य ” (फ्यूचर ऑफ इंडिया) या आपल्या ग्रंथांत प्रादेशिकत्वाच्या पायावर एक योजना मांडली आहे. प्रादेशिकत्वाची कल्पना त्यांनी सर शिकंदर हयातखान यांच्या हिंदी संयुक्त राज्याच्या योजनेवरून घेतली आहे. आणि हिंदुस्थानचे शिरगणतीचे अधिकारी

मि. एम्. डब्ल्यू. एम्. यीट्स यांच्या कल्पनेवरहुकूम कूपलंड यांनी प्रादेशिक मर्यादा ठरविलेल्या आहेत. या योजनेप्रमाणे उत्तर हिंदुस्थानची तीन नद्यांच्या खोऱ्यांत विभागणी केलेली आहे: (१) काश्मीरपासून कराचीपर्यंत पसरलेले सिंधु नदीचे खोरे (म्हणजे राजकीयदृष्ट्या पाकिस्तान); (२) पंजाब आणि बंगाल यांच्यामधला गंगानदीच्या खोऱ्याचा टापू (म्हणजे हिंदुस्थान); आणि (३) बिहार ते पूर्व सरहद्दीपर्यंत गंगा व ब्रह्मपुत्रा यांची खोरी (ईशान्य हिंदुस्थान). गंगाखोऱ्याचे जे दोन विभाग पाडले आहेत ते भौगोलिक वस्तुस्थितीला धरूनच आहेत. १५० मैलांवर ब्रह्मपुत्रेला जाऊन मिळण्यासाठी बिहारच्या पूर्व सरहद्दीवर गंगानदी दक्षिणेकडे वळू लागते, त्या भागापासून त्या प्रदेशाची परिस्थिति बदलण्यास सुरुवात होते. हा प्रदेश उत्तरेकडील सपाट मैदानांत मोडत नाही; तो मोठा दुआब आहे.^१ (४) चौथा विभाग म्हणजे जवळजवळ मोठे द्वीपकल्पच आहे. प्रो० कूपलंड यांच्या मताप्रमाणे नद्यांच्या खोऱ्यांनुसार केलेली प्रादेशिक विभागणी आर्थिक गरजांना धरूनच आहे. आर्थिक सुवत्ता ही बहुतकरून प्रचंड जलशक्तीचा योग्य तऱ्हेने उपयोग करून घेण्यावरच अवलंबून असते. जलविद्युत् तयार करण्याचे कारखाने उभारण्यासाठी व नद्यांचा संपूर्ण उपयोग करून घेण्यासाठी दीर्घकालीन योजना आंखावी लागते. अशी योजना वेगवेगळ्या प्रदेशांत किंवा प्रांताप्रांतांच्या पृथक् पृथक् साधनसामग्रीने पार पाडतां येण्यासारखी नाही. त्यासाठी आंतरप्रांतीय सुसूत्रता आवश्यक असून त्यासाठी लागणारा खर्च व नियंत्रण फक्त प्रादेशिक पायावरच उभारतां येईल.

प्रमाणाचा हिशेब करतांना प्राध्यापक महाशयांनी अंकगणिताची छोटीशी चूक केलेली आहे. पुढील कोष्टकांत मी ती दुरुस्त केली आहे. हें कोष्टक तयार करतांना त्यांनी दिलेले लोकसंख्येचे आंकडे घेतले असून ते पुढील पृष्ठांवर लोकसंख्येच्या दोन स्तंभांत दिले आहेत.

१. आर. कूपलंड : हिंदुस्थानचे भवितव्य, पृ. १२०.

कोष्टक ५१.

(आंकडे लक्ष रुपयांचे आहेत)

विभाग त्रि. हिंदुस्था- नांतील प्रांत		क्षेत्रफल १००० चौरस मैलांत	संस्थानें धरून		
		संस्थानें धरून	संस्थानें सोडून	हिंदू सुसलमान	बन्यजाती
सिंधु	वा. सरहद्द काश्मीर	५६९'७३
	पंजाब वा. स. प्रांत-सं.	२१८'३५
	त्रि. बलुचि-पंजाब-संस्थानें	...	२१'३४
	स्तान डोंगरी संस्थानें	३१'९०	...
	सिंध बलुचिस्तान-सं.	१'२२
	अजमीर-राजपुताना-सं.
	मेरवाड (अ) व (ब) सोडून
गंगा	संयुक्त प्रांत सं.प्रांत-संस्थानें }	३११'८०
	बिहार ग्वाल्हेर
	ओरिसा ओरिसा-संस्थानें	२०८'२०
	मध्य हिंदु. संस्थानें	...	९१'८९
	ग्वाल्हेरच्या पूर्वे- कडील संस्थानें }	१४'०३	...
	छत्तीसगढ-संस्थानें	९'८१
	राजपुताना- संस्थानें (क)
	सोडून (अ) भर- तपूर, बिरिदि, धोलपूर, कार- नळी, कोटा }

लोक-संख्या	संस्थानें सोडून लोकसंख्या	लोकसंख्येचें प्रमाण संस्थानें धरून	संस्थानें सोडून
१	२	३	४
५	६	७	८
९	१०	११	१२
१३	१४	१५	१६
१७	१८	१९	२०
२१	२२	२३	२४
२५	२६	२७	२८
२९	३०	३१	३२
३३	३४	३५	३६
३७	३८	३९	४०
४१	४२	४३	४४
४५	४६	४७	४८
४९	५०	५१	५२
५३	५४	५५	५६
५७	५८	५९	६०
६१	६२	६३	६४
६५	६६	६७	६८
६९	७०	७१	७२
७३	७४	७५	७६
७७	७८	७९	८०
८१	८२	८३	८४
८५	८६	८७	८८
८९	९०	९१	९२
९३	९४	९५	९६
९७	९८	९९	१००

[illegible]

(कोष्ठक ५१ पुटें चालू)

दुआब बंगाल	बंगाली संस्थानें	१५६'९६	—	—	—
आसाम	आसामी संस्थानें	१३२'३९	—	—	—
	सिक्किम .		३०'६६	—	—
			३६'८५	—	—
					५'५९
दख्खन मद्रास	पश्चिम हिंदु. सं.	५३९'२५	—	—	—
मुंबई	मध्य हिंदु. संस्थानें	३०२'७९	—	—	—
मध्यप्रांत-	ग्वाल्हेरच्या				
बन्हाड	पश्चिमेचीं व		११०'४४	—	—
कूर्ग, पंथ-	दक्षिणेचीं सं.				
पिपलोदा	गुजरात-संस्थानें		—	११'२२	—
	बडोदा-संस्थानें				
	राजपुतान्यापैकीं				
	(ब) बंसवारा,				
	दान्ता				
	डुंगरपूर, छत्तीस-		—	—	८'७७
	गडमधील				
	पालनपूर संस्थानें		—	—	—
	(क) बस्तर				
	चिखिदान,				
	कंकर, कवर्धा,				
	खैरगड, नांदगांव				

—	२९°२७	—	—	४१°७	—	—	४१°५	—	—
—	—	३६°४५	—	—	५०°१	—	—	५१°६	—
—	—	—	४°३७	—	—	८°२	—	—	६°९
—	—	—	—	७०°५१	—	—	—	—	—
—	—	—	—	—	—	—	—	—	—
७३°५०	—	—	—	—	—	—	—	—	—

—	৬২°৪২	—	—	৮০°৫	—	৮৩°০	—
—	—	৬°৬৭	—	—	৮°২	—	৬°৫
—	—	—	৫°৭৩	—	—	৭৭°৩	৯°৬
—	—	—	৮৬°৭৮	—	—	—	—

936'02 — — — — —

या प्राध्यापकांचें असें मत आहे कीं, प्रादेशिक विभागणी एका दृष्टीनें फाळणीहून व दुसऱ्या दृष्टीनें संयुक्त राज्याहून भिन्न आहे. हिंदुस्थानचें अखंडत्व कायम राहून त्या विभागांचें एक आंतरप्रादेशिक मध्यवर्ति केंद्रहि त्यांत अभिप्रेत आहे. परंतु हें मध्यवर्ति सरकार एका नवीन घर्तीवर स्थापण्यांत येईल. हिंदुस्थानचें अखंडत्व कायम राखण्यासाठीं जेवढे कर्मीत कमी अधिकार आवश्यक असतील, तेवढेच किमान अधिकार या सरकारला राहतील; पण हे अधिकार अखिल हिंदुस्थानच्या मतदारांकडून साक्षात् मिळालेल्या मुखत्यारी-मुळें त्याच्या हातीं येणार नसून ते अधिकार प्रादेशिक घटकांचा प्रतिनिधि म्हणून किंवा त्यांच्या समायिक कारभाराचा व्यवस्थापक म्हणून त्याच्या हातीं आलेले असतील.

बाहेरील देशांना ज्यायोगें हिंदुस्थानचें अखंडत्व दृष्टोत्पत्तीस येईल असे मध्यवर्ति सरकारचे अधिकार कर्मीत कमी पुढीलप्रमाणें राहतील: (१) परराष्ट्रीय बाबी आणि संरक्षण; (२) परदेशांशीं व्यापार किंवा जकातीचें धोरण; आणि (३) चलन. संरक्षणसत्ता म्हणजे परकीय आक्रमणाविरुद्ध देशाच्या संरक्षणासाठीं नाविक व हवाईदल धरून जेवढें सैन्यबल आवश्यक असेल तेवढें सज्ज ठेवून त्यावर नियंत्रण ठेवण्याची सत्ता होय.

परदेशगमन किंवा परदेशांतून आगमन आणि नागरिकत्व मिळविण्यासंबंधींचें सर्व नियंत्रण परराष्ट्रीय संबंधांत समाविष्ट होईल. त्या गोष्टी अर्थातच मध्यवर्ति सरकारकडे राहतील. तथापि, एकाद्या विभागाला आपल्या स्वतंत्र राष्ट्रीयत्वाची जोड द्यावयाची झाल्यास वरील गोष्टीमुळें त्यास बाध येणार नाही.

परराष्ट्रखातें, जकातवसुली इत्यादि खात्यांच्या नोकरवर्गासाठीं मध्यवर्ति सरकारला भरमसाट खर्च येणार नाही. खूपच खर्च लागणारें एकच खातें म्हणजे संरक्षणखातें होय. आणि चालू युद्धापूर्वीं संरक्षणखात्याचा खर्च अजमासें परदेशीय मालावरील जकातीइतका होई. आलेली तूट भरून काढण्यासाठीं मध्यवर्ति सरकारलाच कर लादण्याचे अधिकार देण्यांत यावेत, कीं ही तूट प्रादेशीय सरकाराकडून राज्यघटनेंत ठरविल्याप्रमाणें ठराविक खंडणी घेऊन भरून

काढावी हा विचार करण्यासारखा प्रश्न आहे. याचप्रमाणे जी शिल्लक उरेल ती प्रादेशीय विभागांत कशी वांटून द्यावयाची यासंबंधीहि घटनेत तरतूद करतां येईल.

वर सांगितलेल्या किमान आवश्यक मध्यवर्ति खात्यांत रेल्वे व हवाई वाहतुक, किनाऱ्यालगतची समुद्रावरील वाहतुक, रेडिओ, टेलिफोन, टेलिग्राफ आणि शक्य झाल्यास पोस्टखाते इत्यादिकांचा समावेश केला, तर ते अधिक सोयीचे होऊन खर्चात बरीच बचत होईल. परंतु शांततेच्या काळांत आंतरविभागीय मध्यवर्ति सरकारला या गोष्टींची आवश्यकताच आहे असे नव्हे; आणि युद्धकालांत आणीबाणीच्या वेळेसाठीं म्हणून या गोष्टींचा तात्काळ मध्यवर्ति सरकारने घेण्याची तरतूद राज्यघटनेत असावी म्हणजे झाले. खानेसुमारी, देशाची शास्त्रीय दृष्ट्या पाहणी, औद्योगिक सुधारणा, खाणी आणि तेलप्रदेशांवर नियंत्रण, महत्त्वाची बंदरे व नाविक वाहतुकीवर नियंत्रण, स्फोटक पदार्थ, शस्त्रास्त्रे यांवर नियंत्रण, यांसारखी आणखी काहीं खातीं मध्यवर्ति सरकारच्या कक्षेत आणली तरीहि ते सोयीचे व काटकसरीचे होईल; परंतु सत्तेचे प्रादेशिक विकेंद्रीकरण केले तर त्या बाबी प्रादेशीय विभागांकडे सोंपवितां येतील. ज्या गोष्टींत सर्व विभागांत एकसूत्रीपणा आणणे आवश्यक असेल, त्या बाबतींत मध्यवर्ति सरकारने प्रादेशीय विभागांनीं विनंति केली तर कायदे करावेत, अशी तरतूद करण्यांत यावी.

आंतरप्रादेशिक संयुक्त—राज्य म्हणजे एक विस्कळित संयुक्त—राज्य असे त्याचे वर्णन करतां येईल. परंतु प्रादेशिकत्वाच्या तत्त्वानें एक नवीन कल्पना किंवा तर्कदृष्ट्या पुढचे पाऊल टाकलें गेलें आहे ही गोष्ट ध्यानांत घेतली पाहिजे. या योजनेनें अनेक मोठ्या राज्यांत हिंदुस्थानची फाळणी केलेली आहे. हीं वेगळालीं मोठीं राज्ये संपूर्णपणे स्वतंत्र राहूं शकलीं असतीं. परंतु काहीं विशिष्ट समान हेतूसाठीं आपली सत्ता समाधिक करण्याचे त्यांनीं ठरविलें आहे, अशी त्या योजनेतील कल्पना आहे. हल्लीं अस्तित्वांत असलेल्या सर्व संयुक्त—राज्यांत राष्ट्रीय ऐक्य व स्थानिक स्वायत्तता या दोन तत्त्वांचा

मेळ बसेल अशा रीतीनें सत्ता विभागलेली असते. परंतु प्रादेशीय विभागणीच्या योजनेंत असा कोणताहि दुहजबी हेतु नाही. त्यांत मध्यवर्ति सरकार ही एक निवळ आंतरप्रादेशीय संस्था आहे. त्याचें स्थान प्रातिनिधिक राहिल. त्यांतील कार्यकारी मंडळाचे आणि कायदेमंडळाचे सभासद आपापल्या प्रादेशिक विभागांचे प्रतिनिधी म्हणून कार्य करतील. परंतु प्रादेशीय विभागणी आणि संघ—राज्य यांत मात्र फरक आहे; संघ—राज्य हा एक संघ म्हणूनच असतो; संघ—राज्याला स्वतःची सत्ता अगर इतर अधिकार कोणतेच नसतात. त्यानें जे निर्णय घेतलेले असतात ते निरनिराळे घटक मान्य करतात, आणि स्वखर्चाने ते निर्णय अमलांत आणतात. उलटपक्षी, आंतरप्रादेशीय मध्यवर्ति केंद्र हे एक खरेंखुरें सरकार राहिल. तें आपल्या सैन्याला व अधिकाऱ्यांना स्वतंत्र आज्ञा देऊं शकेल व योग्य वाटेल त्या रीतीनें त्यांना पगार देईल. या आंतरप्रादेशीय मध्यवर्ति सरकारचा दर्जा संघ—राज्यापेक्षां जास्त व सामान्य संयुक्त राज्यापेक्षां अधिक असतो. म्हणजे त्याचें स्थान त्या दोहोंच्या मधलें असतें.

आंतरप्रादेशिक मध्यवर्ति सरकारचें विधिमंडळ १९३५ च्या कायद्यांत अभिप्रेत असलेल्या संयुक्त विधिमंडळाप्रमाणें, हिंदी राष्ट्रवादाचें सामर्थ्य आणि त्याच्या आकांक्षा व्यक्त करूं शकणार नाही. याचें अगदीं साधें कारण असें आहे कीं, प्रादेशिक विभागणीची मूळ कल्पनाच हिंदुस्थानांत अखंड राष्ट्रीयत्व सिद्ध झालेलें नाही यावर आधारलेली आहे. त्यामुळे या आंतरप्रादेशीय मध्यवर्ति केंद्रांत त्या त्या प्रदेशांत असलेल्या पृथक् पृथक् राष्ट्रीयत्वांचें प्रतिबिंब दिसेल. या कायदेमंडळावर प्रत्येक विभागामार्फत सारखेच प्रतिनिधी असतील; विभागांतील घटकांना योग्य तें प्रतिनिधित्व मिळण्यासाठीं जेवढी किमान संख्या आवश्यक असेल त्याहून अधिक जागा मिळणार नाहीत. ही गोष्ट विभागाचें क्षेत्रफळ अगर त्याची लोकसंख्या यावर अवलंबून असणार नाही. हे सभासद प्रादेशिक विधिमंडळामार्फत निवडले जावेत; त्यांना आपले अधिकार प्रादेशिक विभागांकडून मिळावेत व त्यांनाच ते जबाबदार असावेत. हे सभासद निवडतांना अशी पद्धति स्वीकारावी, कीं ज्यामुळे त्या त्या

विभागांतील प्रांतांना व संस्थानांना योग्य तें प्रतिनिधित्व मिळेल. उदा० गंगा-विभाग आणि दख्खन टापूतील प्रांतांनी व संस्थानांनी जर प्रादेशिक विभागांत सामील न होतां वेगवेगळाले प्रांत व संस्थानें म्हणून राहावयाची इच्छा व्यक्त केली, तरीसुद्धां त्यांना आंतरप्रादेशीय केंद्रावर प्रतिनिधित्व देतांना या बिगर—प्रादेशीय प्रांतांचे प्रादेशिक विभाग झाले असते तर जितके प्रतिनिधी मिळाले असते, तेवढेच प्रतिनिधी मिळण्याची व्यवस्था करणे आवश्यक आहे. वेगळ्या शब्दांत सांगायचां तर आंतरप्रादेशीय मध्यवर्ति विधिमंडळांत सिंधु-खोरे व दुआब या प्रदेशांना जेवढे प्रतिनिधी पाठवतां येतील, तेवढेच प्रतिनिधी गंगाखोरे आणि दुआबप्रदेश यांना घाडतां येतील; मग गंगाखोरे व दुआब यांचे प्रादेशीय विभाग बनवलेले असोत वा नसोत.

मध्यवर्ति सरकारचें कार्यक्षेत्र तीन खात्यांइतकेंच मर्यादित असल्यामुळे चार प्रधानांचें मंत्रिमंडळ बनेल; त्यांतील एकदोघांना अजिबात खातींच मिळणार नाहीत. संमिश्र मंत्रिमंडळ असावें असा कायदा करावा. त्यासाठीं कांहीं मर्यादेपर्यंत स्विट्झर्लंडच्या घटनेचा उपयोग होईल. पंतप्रधान आणि इतर मंत्री विधिमंडळानें निवडावेत; त्यांचें आयुर्मान विधिमंडळाच्या आयुर्मानाइतकेंच राहील. एकादा कायदा पास करावयाचा असेल, तर त्यांना विधिमंडळांत बहुमताचा पाठिंबा आवश्यक आहे. स्विट्झर्लंडच्या कार्यकारी मंडळाप्रमाणें हें मंत्रिमंडळहि फक्त येवढ्यापुरतेंच विधिमंडळावर अवलंबून राहील; परंतु दररोजच्या कारभारांत तें विधिमंडळाला जबाबदार राहणार नाही. आणि स्विट्झर्लंडच्या घर्तीवरच अंमलबजावणीच्या अधिकाराच्या जागा निरनिराळ्या विभागांत सारख्या विभागून द्याव्यात. प्रत्येक विभागाला किमान-पक्षी एक जागा द्यावी. मात्र दोन जागांहून जास्त जागा देऊं नयेत. जे प्रांत प्रादेशिक विभाग तयार करणार नाहीत त्यांचेसुद्धां या कारणासाठीं गट पाडावेत. मुख्य प्रधान आलटून पालटून एकदां हिंदु व एकदां मुसलमान असावा.

सर्वांत वरिष्ठ कोर्टाला हल्लींच्या फेडरल कोर्टाप्रमाणेंच घटनेचा अर्थ लावण्याचा अधिकार राहील. या कोर्टांत दर विभागाचा एक न्यायाधीश असावा. त्यासाठीं बिगर—प्रादेशीय गट पाडावेत.

या नवीन पद्धतीचा घटनात्मक प्रभावर काय परिणाम घडून येईल ? प्रो. कूपलंड यांच्या मताने मध्यवर्ति सरकारांतील जातीय प्रमाण ज्या धर्तीचे असेल, तिच्यावर हे अवलंबून राहील. या प्रादेशीय पद्धतीनुसार आंतर-प्रादेशीय विधिमंडळांतील प्रतिनिधींच्या निवडणुकींत कोणत्याहि दृष्टीने राष्ट्रीय प्रतिनिधी असणार नाहीत. हे सदस्य फक्त आपल्या प्रादेशीय विभागांचेच प्रतिनिधी राहतील. त्यांना आपल्या सरकारांच्या आणि विधिमंडळांच्या आज्ञा मान्य कराव्या लागतील व त्याप्रमाणे मतदान करावे लागेल. येथे प्रमाणे मध्यवर्ति विधिमंडळांत जातीय समप्रमाण वैयक्तिक सदस्यांना अगर पक्षांना अनुसरून न राहता प्रादेशीय विभागांच्या घोरणाला अनुसरून राहील. यामुळे दोन प्रमुख जमातींच्या प्रतिनिधींना हिंदुस्थानची सेवा करण्यासाठी एकत्र काम करण्याची संधी दररोज मिळेल आणि मग एक दिवस असा उगवेल की जेव्हा हिंदूंना आणि मुसलमानांना स्वित्झर्लंड अगर कॅनडांतल्याप्रमाणे आपली स्वतंत्र वैशिष्ट्ये संभाळूनसुद्धा स्वित्झर्लंड अगर कॅनडामधल्या इतकीच हिंदी राष्ट्रीयत्वाची खरीखुरी जाणीव राहील. म्हणूनच प्रो. कूपलंड यांचा हिंदूंना असा सल्ला आहे की, त्यांनी कोणत्याहि अटीवर संघराज्य कबूल करावे; यामुळे शेवटी ते प्रत्यक्षांत येण्याची शक्यता निर्माण होईल. त्यांची मुसलमानांनाहि अशी विनंति आहे की जरी त्यांच्या योजनेत मुसलमान-राज्याला संपूर्ण स्वातंत्र्य दिलेले नसले, तरीहि त्यांचे इतर एकूणएक हक्क तीत मान्य केलेले असल्यामुळे मुसलमानांनी तिचा स्वीकार करावा. द्विराष्ट्र-कल्पना तीत मान्य केलेली आहे. या योजनेने एक किंवा अधिक राष्ट्रीय राज्यांत हिंदी मुसलमानांचे राष्ट्र प्रस्थापित होईल. त्या राज्यांचा आकार अगर लोकसंख्या कितीहि असो. त्यांचा दर्जा हिंदु-राज्यांइतकाच अगर प्रांतगटांइतकाच राहील, याला त्या योजनेत मान्यता मिळालेली आहे. त्यांच्या स्वतःच्या स्वातंत्र्याला धक्का न लागता, त्यांनी निवडलेल्या प्रतिनिधींमार्फत इतर राज्यांबरोबर त्यांची सत्ता त्यांना मर्यादित क्षेत्रांत विभागून घेतां येईल.

प्रो. कूपलंड यांची योजना शक्य तेवढी त्यांच्याच शब्दांत मांडली आहे.

या विद्वान् ग्रंथकारांनी लिहिल्याप्रमाणे ही योजना हिंदुस्थानांत दोन राष्ट्रे आहेत, एक अखंड असे हिंदी राष्ट्रच अस्तित्वांत नाही, या आधारावर उभारली गेली आहे यांत संशय नाही. मुस्लिम-लीगची फाळणीची मागणी शक्य होईल तितकी मान्य केली पाहिजे, या गृहीत कृत्यावरच त्यांनी ही योजना तयार केली आहे. आणि त्यासाठी भौगोलिक आणि आर्थिक ऐक्यावर आधारलेल्या प्रादेशिक तत्त्वाचा उपयोग करून त्यांनी धार्मिक व जातीय प्रमाणांत विभागल्या गेलेल्या मुसलमान-लोकवस्तीसाठी स्वतंत्र राज्य असावे अशी तरफदारी केली आहे. डॉ. राधाकमल मुकर्जी म्हणतात, “आर्थिक तत्त्वानुसार केलेल्या प्रादेशिक विभागणीचे एकरूपत्व मुसलमानांच्या पाकिस्तानच्या राजकीय विभागाबरोबर कल्पिल्यामुळे प्रो. कूपलंड यांच्या हातून कृषिभूगोल-शास्त्रांतला एक फार मोठा प्रमाद घडून आला आहे.”^१

या योजनेवर पुढे असाहि गंभीर आक्षेप घेतां येईल, कीं तिच्यामध्ये प्रादेशिकत्वाचे सुद्धां कांटेकोरपणे आणि तर्कशुद्धपणे पालन केलेले नाही. पंजाबचा बराचसा भाग गंगाखोऱ्यांत मोडतो हें ते एकीकडे कबूल करतात; तथापि त्याचा प्रत्यक्ष समावेश मात्र त्यांनी सिंधुखोऱ्यांत केलेला आहे. ज्या प्रदेशाला प्राध्यापक महाशयांच्याच शब्दांत सांगावयाचें तर “विशिष्ट असे भौतिक व नैतिक स्वभावधर्म आहेत” त्या राजपुतान्यांतील तीन चतुर्थांश भागाला सिंधुखोऱ्यांत सहलग्न करण्यास कोणतेहि भौगोलिक कारण देतां येणार नाही. इतकें असूनहि हा प्रदेश सिंधुखोऱ्यांत समाविष्ट करण्यास कांहीं कारणें असलीं तरीसुद्धां ज्या दक्षिणेकडील संस्थानांचा गुजरातशीं अर्थाअर्थीं कांहीं संबंध नाही त्यांचा आणि गुजरातचा एक विभाग करण्याचें कांहींहि कारण दिसत नाही. तसेंच गुजरातचा जो उत्तर विभाग बहुतांशीं अरबली पर्वतांत उगम पावणाऱ्या नद्यांनीं आणि तेथील मुसळधार पावसानें भिजवला जातो, तो या दुसऱ्या विभागांत सामील न करतां दख्खन-विभागाला जोडून देण्याचें कारण काय ?

गंगाखोऱ्याकडे पाहिलें तर अशीच परिस्थिति दिसते. त्यांतसुद्धां भौगोलिक

१. डॉ. राधाकमल मुकर्जी : अर्थशास्त्रज्ञाच्या चष्म्यांतून पाकिस्तान, पृ. १२.

कारणें धुडकावून लावून वाटेल तसे प्रदेश जोडलेले आहेत. हिमालयांत उगम पावणाऱ्या अनेक नद्यांचे उगम ब्रिटिश हिंदुस्थानाबाहेर आहेत; त्या नद्यांच्या पुरांची व्यवस्था करणें किती अवघड आहे हें सर्वांना माहीत आहे. उत्तर बिहारमध्ये सर्व प्रदेश उध्वस्त करणारी कोशी नदी हें एक असे उदाहरण आहे. याच्या जोडीला मुझफरपूर आणि दरभंगा जिल्ह्यांमध्ये महापुरानें सत्यानाश करणाऱ्या वागमती आणि इतर नद्यांचीं नांवें घेतां येतील. शोण व नर्मदा या दोन्ही नद्यांचीं उगमस्थानें अमरकंटकाच्या डोंगरांत असलीं तरी त्यांचे प्रवाह विरुद्ध दिशेने वाहतात. अमरकंटक पर्वतांत मुसळधार पाऊस पडला तर एकमेकांपासून खूप दूर असलेल्या प्रदेशांतहि महापुरानें हाहाकार उडतो. याचीं उदाहरणें म्हणून शहाबाद, पाटणा व बिहारमधील सारण या जिल्ह्यांची किंवा जबलपूर, होशंगाबाद या दक्षिण मध्यप्रांतांतील जिल्ह्यांची किंवा गुजरातमधील कांहीं भागांचीं नांवें सांगतां येतील.

प्रो. कूपलंड यांनीं अमेरिकेंतील 'ट्रेनेसी व्हॅली अथॉरिटी' योजनेचा खूपदां उल्लेख केलेला आहे, आणि तदनुसार नद्यांच्या खोऱ्यांची आपली योजना केलेली आहे. परंतु असली कोणतीहि योजना यशस्वी होण्यास लागणाऱ्या एका गोष्टीकडे त्यांचें दुर्लक्ष झालें आहे. नद्यांनीं भिजलेल्या प्रदेशाच्या वाढीची कोणतीहि योजना पार पाडावयाची असली, तर नदीचे आपल्याला वाटतील तसे विभाग पाडून योजना करणें उचित होणार नाही. नदीच्या उगमापासून तो थेट ती जेथें दुसऱ्या नदीला अगर समुद्राला मिळते त्या प्रदेशापर्यंतचा सर्वच्या सर्व भाग एकदम विचारांत घ्यावा लागतो. प्रो. कूपलंड यांनीं केवळ स्वतःच्या लहरीप्रमाणें गंगानदी जेथें दक्षिणेकडे वळते तेथपर्यंत एक भाग पाडला आहे. तेथला प्रदेश आणि जमिनीचें स्वरूप विचारांत घेतलें तर बिहारचा उत्तरभाग आणि बंगालचा उत्तरभाग व आसाम—दरी यांत कांहीं सुद्धां फरक आढळणार नाही. आणि जरी प्राध्यापक महाशयांनीं सुचविलेल्या ठिकाणीं गंगेचे दोन विभाग पाडले, तरी सुद्धां ते विभाग एकसंधी व समान असणार नाहीत. कारण गंगेचे दोन फांटे कुटतात. एका फांट्याला प्रथम

भागीरथी व नंतर हुगळी असें नांव असून त्यामुळे बंगालमधील जिल्ह्यांना पाणी मिळतें. दुसऱ्या फांट्याला मेघना आणि पद्मा हीं नांवें असून त्यामुळे पूर्व बंगालमधील जिल्ह्यांना पाणी मिळतें. या पश्चिम बंगालच्या जिल्ह्यांचें बिहारशीं साधर्म्य आहे, पूर्व बंगाली जिल्ह्यांशीं नाहीं. याखेरीज छोटानागपूर विभागांतून उगम पावणारी दामोदर नदी पश्चिम बंगालमधून वाहते व तिच्या पुरापासून या विभागाला खूपच उपद्रव पोंचतो. प्रो. कूपलंड यांच्या प्रादेशिक तत्त्वानुसार विभागणी करावयाची असली, तर त्यासाठीं गंगाखोरे आणि दुआब या दोहोंच्या सहकार्याने हा उपद्रव थांबविण्याची व्यवस्था करावी लागेल. खरी गोष्ट अशी आहे कीं, पाध्यापक महाशयांनीं जी योजना सुचविलेली आहे ती केवळ स्वच्छंदीपणाची असून प्रादेशिक विभागणीचें तें एक विडंबन आहे. या तत्त्वाचा योग्य आणि नैसर्गिक तऱ्हेनें उपयोग केला तर विभागणी वेगळ्या तऱ्हेनें करावी लागेल. त्या विभागणींत उत्तर हिंदुस्थानशीं तुल्यबल असे दोन सुसलमान—विभाग आढळणार नाहीत. परंतु देशाचे चार प्रादेशीय विभाग पाडण्यामध्ये प्रो. कूपलंड यांचा नेमका हाच हेतु आहे.

उत्तरेकडील तीन प्रदेश वगळून उरलेल्या देशाचा एक विभाग बनविलेला आहे हें ध्यानांत घेतलें, तर वरील अनुमान जास्त स्पष्ट होतें. हा १००० मैल लांबीचा व ५०० मैल रुंदीचा विस्तीर्ण प्रदेश म्हणजे एक विभाग व्हावयाचा असेल, तर संबंध देश म्हणजेच एक प्रादेशीय विभाग आहे असें मानण्यास कुठलीच हरकत नाही ! अर्थात् एक अपवाद आहे. तो म्हणजे दोन मुस्लिम—विभाग इतर हिंदुस्थानशीं तुल्यबल दाखवावयाचे असतील, तर बाकीच्या प्रदेशाचे दोनच विभाग पाडले पाहिजेत. ते दोनापेक्षां जास्त किंवा कमीहि असून चालणार नाहीत. प्रो० कूपलंड यांनीं दख्खन—विभागाची जी आंखणी केली आहे ती कोणत्याहि नदीच्या खोऱ्याला अनुसरून केलेली आहे असें म्हणतां येणार नाही, याची जाणीव त्यांना असेलच. कारण बाकीचे तीन विभाग पाडल्यानंतर उरलेल्या प्रांतांची आणि संस्थानांची मोट बांधून दख्खन—विभाग तयार करण्यांत आला आहे हें उघड आहे.

या विद्वान् प्राध्यापकांनीं प्रदेशांची आंखणी करतांना दुसरी कोणतीहि गोष्ट विचारांत घेतलेली नाही. “ प्रादेशीय समाजशास्त्रांत एकाद्या प्रदेशांतील राहण्याची पद्धति, तेथील लोकांचे उद्योगधंदे, भाषा, परंपरा आणि संस्कृति हीं एक आहेत अशी प्रादेशिकत्वाची कल्पना मांडलेली असते,” हें डॉ० राधा-कमल मुकर्जी यांनीं दृष्टोत्पत्तीस आणून दिलेलें आहे. ते पुढें म्हणतात, “ भाषिक आणि सांस्कृतिक वस्तुस्थितीकडे दुर्लक्ष करणें म्हणजे प्रादेशीय तत्त्वाची निव्वळ थट्टाच आहे.”^१ निरनिराळ्या भागांत भाषेमध्ये व सांस्कृतिकदृष्ट्या फरक असल्यामुळें हिंदुस्थान एकराष्ट्र बनूं शकत नसेल, तर मग हे सर्व फरक असलेले प्रादेशिक विभागहि केवळ हिंदुस्थानच्या छोट्या छोट्या आवृत्त्याच बनतील; आणि हे अंतर्गत फरक असलेले विभाग जर अखंड राहूं शकत असतील, तर हिंदुस्थानहि अखंड कां राहूं शकणार नाही तें समजत नाही. वस्तुस्थिति अशी आहे कीं, आपली प्रादेशिक विभागणी कोणत्याहि सयुक्तिक तत्त्वावर आधारण्यांत आलेली नसल्यानें एकाद्या प्रदेशांतील घटक-देखील त्यांत सामील होण्यास संमति देणार नाहीत याची जाणीव प्रो० कूप-लंड यांना आहे. त्यांच्या अपेक्षेप्रमाणें सिंधु आणि दुआब प्रदेशांच्या घटकांचें एकमत होऊन त्यांचे प्रादेशिक विभाग होण्यांत कसलीहि अडचण राहणार नाही. परंतु गंगाखोरे आणि दख्खन-विभाग यांच्या बाबतींत मात्र कुलंगडीं उपस्थित होतील अशी त्यांची कल्पना आहे. आणि एकदां कां अशा भान-गडी निर्माण झाल्या कीं दोन मुसलमान-विभागांचा दोन मुसलमानेतर-विभागार्शी समतोल राखणें अशक्य होऊन बसेल. परंतु यामुळें विचलित न होतां, या दोन प्रदेशांतील घटकांचे विभाग होवोत अगर न होवोत, ते जणुं दोन प्रादेशिक विभाग झालेच आहेत असें मानून त्यांना प्रादेशिक केन्द्रावर प्रतिनिधित्व देण्याची सूचना या प्राध्यापक महाशयांनीं केलेली आहे !

हे चार प्रदेश पाडतांना त्यांच्या क्षेत्रफळाचा अगर त्यांतील लोकसंख्येचा मुद्दां विचार त्यांनीं केलेला नाही. ५१ व्या कोष्टकांत दर्शविलेल्याप्रमाणें

१. मुकर्जी : अर्थशास्त्रज्ञाच्या चळवळीतून पाकिस्तान, पृ. १३.

दुआब विभागाचें क्षेत्रफळ संस्थानें सामील झालीं तर १ लक्ष ५६ हजार ९६० चौरस मैल होईल व तीं सामील झालीं नाहींत तर तें १ लक्ष ३२ हजार ३९० चौरस मैल होईल. तसेंच गंगाखोऱें व दख्खन-टापू या विभागांचें क्षेत्रफळ संस्थानें सामील झालीं तर अनुक्रमें ३ लक्ष ११ हजार ८०० चौरस मैल व ५ लक्ष ३९ हजार २५० चौरस मैल होईल; आणि संस्थानें सामील न झालीं तर तें अनुक्रमें २ लक्ष ८ हजार २०० चौरस मैल व ३ लक्ष २ हजार ७९० चौरस मैल होईल. त्या विभागांतील लोकसंख्यांमध्ये असलेला फरक तर चांगलाच घसघशीत आहे. संस्थानें सामील केलीं तर सिंधु-विभागांत ६ कोटी १२ लक्ष ५० हजार व दुआब-विभागांत ७ कोटी ३५ लक्ष लोकसंख्या आहे; तर गंगाखोऱ्यांत ११ कोटी ६५ लक्ष ५० हजार व दख्खन-विभागांत १३ कोटी ६८ लक्ष २० हजार लोकसंख्या आहे. आणि संस्थानें सामील झालीं नाहींत तर सिंधु-खोऱ्यांत ३ कोटी ७० लक्ष ८० हजार, दुआब-विभागांत ७ कोटी ५ लक्ष १० हजार, गंगाखोऱ्यांत १० कोटी ९० हजार आणि दख्खन-विभागांत ८ कोटी ८१ लक्ष ८० हजार लोकसंख्या आहे. या चारी विभागांतील मुसलमान व ब्रिगर-मुसलमान लोकसंख्येमधील प्रमाण पाहिलें तर अशी विलक्षण परिस्थिति आढळून येते. सिंधु-विभागांत आणि दुआब-विभागांत संस्थानी व खालसा मुख्य सामील केला, तर तेथें ब्रिगर-मुसलमान अनुक्रमें ४८ टक्के व ४९ टक्के असल्यामुळें मुसलमानांना ५२ टक्के व ५१ टक्के इतकें नाममात्र बहुमत मिळेल. या दोन विभागांत फक्त खालसा मुख्यच समाविष्ट केला, तर तेथें ब्रिगर-मुसलमान ३८.७ टक्के व ४८.४ टक्के होतील व मुसलमानांची संख्या अनुक्रमें ६१.३ व ५१.६ टक्के इतकी राहील. येणें प्रमाणें मुस्लिम-विभागांत मुसलमानांचें नाममात्र मताधिक्य असेल. उलट, गंगा-विभागांत आणि दख्खन-विभागांत ब्रिगर-मुसलमानांचें प्रचंड मताधिक्य होईल. त्या दोन विभागांत संस्थानी आणि खालसा मुख्य घेतला तर मुसलमानेतर अनुक्रमें ८८ व ९१ टक्के आणि मुसलमान १२ आणि ८.२ टक्के असतील; आणि फक्त खालसा मुख्यच घेतला तर गंगा-विभागांत मुसलमानेतर

८६*८ टक्के व मुसलमान १३*२ टक्के आणि दख्खन-विभागांत मुसलमानेतर १२*५ टक्के व मुसलमान ७*५ टक्के भरतील.

आणि ही सर्व विसंगति व विचित्रपणा निमूटपणें सहन करावयाचा तो येवढ्यासाठीच कीं दोन मुस्लिम-विभाग दोन मुसलमानेतर-विभागांशीं तुल्य-बल व्हावेत ! आणि हाच एकमेव हेतु असेल तर मग दुसऱ्या कशाचाहि विचार व करतां सरळसरळ खरेपणानें सांगवें कीं मुस्लिम-प्रांत व संस्थानें यांना बिगर-मुस्लिम-प्रांत व संस्थानांइतकीच सत्ता व दर्जा असावा, आणि जबाबदारी व ओझे मात्र समान असूं नये ! या योजनेला प्रादेशिक तत्त्व आणि आर्थिक सोय या गोष्टींचा जो बुरखा चढविलेला आहे तो इतका झिरझिरीत आहे कीं त्यामुळें मुसलमान काय किंवा बिगर-मुसलमान, काय कोणीच फसू शकणार नाहीत.

प्रो. कूपलंड यांनी जी घटना सुचविलेली आहे, तिच्यामुळें त्यांची भूमिका बरीचशी स्पष्ट होते. आंतरप्रादेशीय केन्द्रीय सरकारच्या विधिमंडळांतील सभासदांना कोणताहि व्यक्तिगत दर्जा असणार नाही; ते केवळ आपापल्या प्रादेशिक विभागांच्या आज्ञेनुसार काय करणारे प्रतिनिधी राहतील. हें बंधन केवळ त्यांच्यावरच नव्हे, तर कार्यकारी-मंडळाच्या सदस्यांवरहि राहिल. परंतु त्या प्राध्यापक महाशयांच्या हें ध्यानांत येत नाही, कीं जर कोणत्या योजनेपासून जास्तीत जास्त भांडणतें निर्माण होणार असतील, तर ते त्यांच्याच योजनेपासून होतील. बाकीच्या सर्व घटनांतून भावी पेंचप्रसंग उद्भवण्याची शक्यता अगोदरच ध्यानांत घेऊन त्यासाठीं तरतूद केलेली असते. पण प्रो. कूपलंड यांच्या राज्यघटनेमध्ये पेंचप्रसंगांना तर दार सताड उघडेंच ठेवलेलें आहे; इतकेंच नव्हे, तर तिच्यामुळें पेंचप्रसंग न उद्भवणें अशक्यप्राय होणार आहे ! परंतु पेंचप्रसंग उद्भवणें इतकें निश्चित असूनहि त्यावर उपाय काय तें मात्र सांगण्यांत आलेलें नाही. मध्यवर्ति केन्द्रांत एकत्र काम केल्यानें ऐक्यभावना निर्माण होईल असा जो आशावाद व्यक्त करण्यांत आला आहे, तो सर्वस्वी निराधार आहे. कारण त्या ठिकाणीं एकत्र काम करणाऱ्या व्यक्तींनीं आपापसांत विचार-

विनिमय व चर्चा केल्यानंतर त्यांना जे योग्य, न्याय्य व उत्कृष्ट वाटेल ते करावे अशी अपेक्षा नसून केन्द्रस्थानापासून हजारों मैल दूर असणाऱ्या व प्राप्त प्रसंगासंबंधी विचारविनिमय करून योग्य व न्याय्य काय ते ठरविण्याची संधी न मिळणाऱ्या लोकांच्या मतानुसार त्यांनी वागावे, अशी व्यवस्था या योजनेमध्ये करण्यांत आलेली आहे. त्यामुळे एकत्र काम करणे निरर्थक ठरणार आहे. कारण ज्यांच्यावर कार्य करण्याची जबाबदारी आहे, ते परप्रत्ययनेय अशा कळसूत्री बाहुल्यांप्रमाणे बनणार आहेत; आणि जे प्रत्यक्ष कार्यकर्ते आहेत, त्यांना एकत्र येण्याची संधी मिळणार नसून आपल्या हातांतील या कळसूत्री बाहुल्यांमार्फत दूर अंतरावरून त्यांना काम करवून घ्यावे लागणार आहे. या-शिवाय निरनिराळ्या घटकांना प्रथमपासूनच मुसलमान व मुसलमानेतर ही भावना ठेवून कार्य करावयास लावले जाणार आहे. त्यांत राष्ट्रीयत्वाला चुकून-सुद्धा अस्तित्व ठेवले जाणार नाही. अशा परिस्थितीत ऐक्य निर्माण होण्याची आशाच कुठली?

प्रस्तुत घटना केवळ मुसलमान—विभागांना बिगर—मुसलमान—विभागांइतका दर्जा आणि अधिकार देण्याच्या हेतूनेच केलेली आहे, हे निदर्शनास आणून दिल्यानंतर त्या घटनेच्या इतर बाजूंकडे लक्ष देण्याची सुद्धा आवश्यकता नाही. या समान अधिकार आणि समान दर्जाबरोबरच या चारी विभागांनी जबाबदारीचा सारखाच बोजा उचलावा अशी कल्पना कुठेहि सुचवलेली दिसत नाही; उलट, याच्या नेमके विरुद्धच गृहीत धरले आहे. संरक्षण खात्यावरचा खर्च सोडला, तर आंतरप्रादेशीय केन्द्रासाठी विशेष खर्च येणार नाही असे योजनाकारांचे म्हणणे आहे. महायुद्धापूर्वी जकातीच्या उत्पन्नातून संरक्षणखर्च भागत असे; आणि महायुद्धानंतर अशीच परिस्थिति राहिली तर या खर्चा-संबंधी प्रश्नच राहणार नाही असे मानण्यांत आले आहे. या चार विभागांनी यासाठी पूर्वी किती रक्कम दिली आणि भविष्यकालांत त्यांच्याकडून किती अपेक्षा आहे यासंबंधी कांहीहि निर्देश करण्याची आवश्यकता या विद्वान् प्राध्यापकांना वाटलेली नाही ! पैसा खर्च करण्याच्या बाबतीत इतर विभागांच्या

बरोबरीचा अधिकार मुसलमानी विभागाला बहाल करण्यांत आला असून तो पैसा उभा करण्याच्या जबाबदारीचे ओझे मात्र मुसलमानेतर—विभागांच्या मार्थी देऊन प्राध्यापक महाशय मोकळे झाले आहेत ! ऐक्य असावे हें उत्तम; तथापि, वाटेल त्या अटीवर केलेले ऐक्य फार महागांत पडण्याचा संभव असतो.

३७. सर सुलतान अहमद यांची योजना

सर सुलतान अहमद यांनी “हिंदुस्थान व युनायटेड किंग्डम् यांच्यातील तह” या आपल्या पुस्तकांत एक तिसरी योजना मांडलेली आहे. पाकिस्तान—योजनेचा विचार करून त्यांनी पुढीलप्रमाणे निष्कर्ष काढला आहे:—
“वायव्य आणि ईशान्य पाकिस्तानें सार्वभौम झालीं आणि त्यांचा हिंदुस्थानशीं घटनात्मक दृष्ट्या कसलाहि संबंध राहिला नाही, तर व्यवहारांत तीं अयशस्वी ठरतील. कारण त्यांना एक तर लष्करी अगर आर्थिक सुरक्षितता लाभणार नाही; आणि दुसरे कारण असें कीं बाकीच्या हिंदुस्थानमधील मुसलमानांना वरील पाकिस्तानांमुळे शांतता व न्याय प्राप्त होणार नाहीत. यासाठीं इतर पर्याय शोधून काढून त्यांवर विचार केला पाहिजे. मात्र हें करतांना जीवनांतील प्रत्येक क्षेत्रांत आपल्यावर हिंदूंचे वर्चस्व राहिल अशी भीति बाळगणाऱ्या हिंदुस्थानांतील मुसलमानांचे समाधान झालें पाहिजे, ही गोष्ट ध्यानांत ठेवली पाहिजे.”^१ आपण पर्यायादाखल मांडलेली योजना व्यवहार्य आहे आणि हल्लींच्या विशिष्ट परिस्थितींत ती गैरवाजवी नाही असा त्यांचा दावा आहे. ब्रिटिश सरकारनें आपल्या योजनेचा जो खर्चा मांडला त्याला आधारभूत मानून सर सुलतान अहमद यांनी आपली योजना मांडलेली आहे. त्यांच्या योजनेंत निरनिराळ्या सार्वभौम घटकांचा एक केन्द्रयुक्त राज्यसंघ कल्पिलेला आहे. या घटकांच्या सरहद्दी आवश्यक वाटल्यास पुन्हां ठरवितां येतील. वायव्येकडील आणि ईशान्येकडील प्रांतांचे असे दोन घटक बनतील. त्यांच्या सरहद्दी

१. सर सुलतान अहमद : हिंदुस्थान व युनायटेड किंग्डम् यांमधील तह, पृ. ८८.

वाटल्यास बदलण्यांत येऊन त्या घटकांत मुसलमानांची बहुसंख्या खूपच जास्त करतां येईल. हे घटक स्वायत्त आणि सार्वभौम असतील. त्या घटकांना अंतर्गत बाबतींत संपूर्ण स्वातंत्र्य मिळेल. बाह्य व्यवहारांसंबंधीचें त्यांचें स्वातंत्र्य, घटकराज्यांनीं परस्परांच्या अनुमतीनें जी सत्ता संघराज्याच्या हातीं सुपूर्त केली असेल, त्या सत्तेनें मर्यादित असें राहील.

(१) अधिकारः—मध्यवर्ति सरकारला खालील खात्यांवर अधिकार व नियंत्रण ठेवतां येईल: संरक्षण, परराष्ट्रीय संबंध, चलन, जकाती, नभोवाणी, हवाई मार्ग, रेल्वे, नौकानयन, पोस्ट आणि टेलिग्राफ. शेषाधिकार घटकांकडे राहतील.

(२) संयुक्त विधिमंडळाची रचना पुढीलप्रमाणें राहीलः—मुसलमान ४० टक्के, हिंदू ४० टक्के, दलितवर्ग १० टक्के आणि हिंदी सिक्खन, अँग्लो—इंडियन, वन्यजाती इत्यादींना उरलेले १० टक्के. या व्यवस्थेमुळे कोणाहि एकाकडे कायमचें बहुसंख्यत्व न राहतां तें बदलतें राहील आणि निरनिराळ्या गटांच्या संगनमतावर तें अवलंबून राहील. त्यामुळे बहुसंख्य बनण्याची संधी हिंदूंना काय किंवा मुसलमानांना काय सारखीच मिळेल. पण अशा प्रकारें मिळालेले बहुसंख्यत्व इतकें वेताचें असेल, कीं विरुद्ध पक्षाच्या सौजन्यावर व साहाय्यावर अवलंबून राहणें त्या बहुसंख्य गटाला भागच पडेल.

(३) घटनाकारी समिति पुढीलप्रमाणें असावीः—हिंदू व मुसलमान या दोघांना ८० जागा मिळाव्यात. या ८० जागा ४० द्विमतदारसंघांतून भराव्यात. प्रत्येक मतदारसंघांतून एक मुसलमान व एक हिंदू प्रतिनिधि निवडला जावा. या प्रत्येक मतदारसंघाचे ५०० विभाग करावेत. प्रत्येक विभागानें साक्षर, घरमालक आणि कोणत्याहि प्रकारचा कर भरणाऱ्या सज्जन हिंदूंच्या व मुसलमानांच्या स्वतंत्र याद्या बनवाव्यात. प्रत्येक विभागातर्फें अशा मतदारांनीं एक हिंदू व एक मुसलमान स्वतंत्रपणें निवडून द्यावा. अशा प्रकारें प्रत्येक मतदारसंघांत ५०० मुसलमान आणि ५०० हिंदू विभक्त मतदानपद्धतीनें निवडले जातील. या १००० लोकांनीं संयुक्त मतदान पद्धतीनें एक मुसलमान व एक हिंदू प्रतिनिधि निवडावा. अस्पृश्य आणि इतर वर्गीसाठीं

अशीच सोयीस्कर पद्धत अवलंबितां येईल. अशा रीतीने निवडलेल्या कनिष्ठ विधिमंडळांतील ५ अगर १० टक्के प्रतिनिधी मिळून घटनाकारी समिति बनवितां येईल.

(४) कार्यकारी मंडळः—(अ) मंत्रिमंडळांत विधिमंडळाप्रमाणेंच जातीय प्रमाण राहील. (आ) मंत्रिमंडळ विधिमंडळास जबाबदार राहील. (इ) पंत-प्रधान आलटून पालटून मुसलमान व बिगार—मुसलमान राहील. (ई) पंतप्रधान हिंदु असल्यास उपपंतप्रधान मुसलमान व पंतप्रधान मुसलमान असल्यास उपपंतप्रधान हिंदु असावा. (उ) सेनापति बिगार—मुसलमान असल्यास संरक्षण-मंत्री मुसलमान असावा व सेनापति मुसलमान असल्यास संरक्षणमंत्र्याचें पद बिगार—मुसलमानास मिळावें. (ऊ) संयुक्त जबाबदारीची रूढी पाडण्यांत यावी. यांतील तत्वाचा विचार बाजूम ठेवला तरी त्यामुळें कोणत्याहि जमातीचें मत विचारांत न घेतां त्या जमातीवर परिणाम करणारा कोणताहि निर्णय घेतला जाणार नाही हा तिच्यापासून फायदा आहे. कारण त्या जमातीच्या मंत्र्यांनीं राजीनामा दिल्यावर मंत्रिमंडळ टिकवून ठेवणें अशक्य होईल.

(५) मुलकी नोकऱ्याः—मुलकी नोकर नेमतांना लायकीनुसार शक्य तोंवर वर दिलेलें प्रमाणच कायम राखावें. सर्वसाधारणपणें लायकी आणि वरिष्ठपणावर बढती अवलंबून ठेवावी.

(६) सार्वजनिक संस्थाः—स्थानिक स्वराज्य संस्था, कापॅरेशन, नगरपालिका आणि यांसारख्या इतर संस्थांतून वरप्रमाणेंच जातीय प्रमाण असावें.

(७) सैन्यांतील नोकऱ्याः—५० टक्के मुसलमान आणि ५० टक्के मुसलमानेतर यांचें सैन्य बनवावें.

(८) संरक्षक बंधनेः—या बाबतींत काँग्रेसनें काढलेला मूलभूत हक्कांचा जाहीरनामा आणि ज. जिनांनीं १४ मुद्यांत मागितलेलीं संरक्षक बंधनें यांचा उल्लेख करणें जरूर आहे. हीं संरक्षणे (अ) धार्मिक, सामाजिक व सांस्कृतिक आणि (ब) राजकीय व राज्यकारभारविषयक अशीं आहेत. धार्मिक, सामाजिक आणि सांस्कृतिक बंधनांचा विचार करतांना 'बन्दे मातरम्' मधील आक्षेपाई

भाग वगळून उरलेलें पद्य आणि महंमद इक़्बालचें 'सारे जहाँसे अच्छा' ही अधिकृत राष्ट्रगीतें समजावीत. काँग्रेसच्या निशाणावर मुसलमानी बोधचिन्हास जागा असावी. गोहत्या आक्षेपार्ह मानूं नये. परंतु सार्वजनिक गोवध बंद करावेत. आझाँ पुकारण्यास हरकत असूं नये. मशिदीसमोरून जातांना हिंदु—मिरवणुकीनें गायनवादन बंद ठेवल्यास ती मिरवणूक विनाहरकत जाऊं देण्यांत यावी. भांडणतंटा नको म्हणून मध्यवर्ति केन्द्रांत इंग्रजी भाषा व रोमन लिपी यांचा वापर करावा. प्रांतांमध्ये स्थानिक भाषांचा उपयोग करण्यास परवानगी असावी. राजकीय व राज्यकारभारविषयक बंधनांचा विचार करतांना प्रादेशिक पुनर्रचनेमुळे प्रांतांतील मुसलमान—बहुसंख्येवर होणारा परिणाम लक्षांत घ्यावा लागेल; मुसलमानांचा व्यक्तिगत कायदा आणि संस्कृति यांना कायदेशीर संरक्षण मिळावें, आणि स्थानिक संस्थांतील व सरकारी नोकऱ्यांतील जातीय प्रमाण कायद्यानें ठरवून द्यावें. पाकिस्तानचा विचार सोडल्यास पहिला प्रश्नच उद्भवत नाही. बाकीच्या गोष्टी मात्र केव्हाहि मान्य केल्याच पाहिजेत. मध्यंतरीच्या काळांत उद्भवलेल्या इतर गाऱ्हाण्यांचाहि विचार व्हावयास हवा.

(९) संरक्षक बंधनांची हमी:—क्रिप्स—योजनेत अल्पसंख्याकांबाबत ब्रिटनवर असलेली जबाबदारी कायम राखण्याची व्यवस्था करण्यांत आली होती. सार्वभौम हिंदी संघराज्य किंवा संपूर्ण वासाहतिक दर्जाचें सरकार, परकीय सत्तेनें घेतलेली हमी परिणामकारक रीत्या पार पाडूं शकेल असा विश्वास जर हिंदी लोकांना वाटत असेल, तर असल्या प्रकारच्या परकीय हमीला हिंदुस्थानकडून मान्यता मिळणें शक्य नाही. "अशी परिस्थिति असेल, तर आम्ही आमच्या भूमींतील कायद्यावर विश्वास ठेवून घटकांच्या कोर्टांमार्फत अगर संघराज्याच्या वरिष्ठ कोर्टांमार्फत अगर आंतरराष्ट्रीय कोर्टांमार्फत आमच्या गाऱ्हाण्यांची दाद लावून घेऊं" असें ग्रंथकर्त्यानें म्हटलें आहे.

(१०) धार्मिक स्वातंत्र्य आणि शैक्षणिक व धर्मादाय संस्थांबाबत सांस्कृतिक संरक्षक बंधनें ठेवतांना इटोनियांतील सांस्कृतिक स्वातंत्र्याच्या कायद्याला अनुसरून संरक्षणें द्यावीत; अल्पसंख्याकांच्या संस्था, धार्मिक, सामाजिक आणि

शैक्षणिक हक्कांनी व्यवस्था ठेवण्यासाठी आणि त्यांच्या संस्कृतीचे संरक्षण करण्यासाठी घटका-घटकांतून सांस्कृतिक मंडळें स्थापवीत.

(११) राजकीय संरक्षणें:—एकाद्या विलानें कोणत्याहि जमातीवर प्रतिकूल परिणाम होणार असेल, तर त्या जमातीच्या तीनचतुर्थांश सभासदांनी अनुकूलता दर्शविल्याखेरीज त्या विलानें वाचन सुरू करूं नये.

(१२) शीख जमातीसंबंधीचे ठराव फक्त पंजाबच्या विधिमंडळामध्ये मांडण्यांत यावेत व (९) व्या परिच्छेदांतील संरक्षणें त्यांना लागू असावीत.

(१३) पारशी जमातीसंबंधीचे ठराव फक्त मुंबईच्या विधिमंडळामध्ये मांडण्यांत यावेत व (९) व्या परिच्छेदांतील संरक्षणें त्यांना लागू असावीत.

घटक

संयुक्त राज्याची विधिमंडळें मंत्रिमंडळें व नोकऱ्या यांच्यांतील हिस्सेवारी-संबंधी पुढील सूचना विचारांत घेतल्या जाव्यात:—

(अ) अल्पसंख्याकांचा विभक्त मतदारसंघाचा हक्क राखण्यांत यावा. परंतु 'घटनाकारी समिति' या मध्यव्याख्यालील परिच्छेदांत प्रतिनिधित्वाची जी पद्धति सुचविण्यांत आली तिचा अवलंब करण्यांत यावा.

(आ) बंगालव्यतिरिक्त सर्व प्रांतांतील अल्पसंख्याकांच्या जादा जागा कायम ठेवाव्यात. युरोपियनांना देण्यांत येणाऱ्या जादा जागांत बरीचशी कपात करावी.

(इ) घटकांच्या चतुःसीमा अवश्य तर बदलण्यास हरकत नाही. तथापि तेथील बहुसंख्याकांना अल्पसंख्यत्व प्राप्त होईल, अशा रीतीने त्या बदलूं नयेत.

(ई) यावच्छक्य व कार्यक्षमतेला बाध न येईल तर प्रांतिक विधिमंडळांमध्ये जें जातवारीचें प्रमाण आहे, तेंच येथील विधिमंडळांत व मंत्रिमंडळांत ठेवावें.

(उ) (४), (५), (६), (८), (९), (१०), (११), (१२) यांत दिलेल्या तरतुदी लागू पडतील तेवढ्या मर्यादेपर्यंत व विशेषेकरून अल्पसंख्याकांच्या संरक्षणाच्या बाबतींत घटकांनाहि त्या लागू कराव्यात.

दुसरा एक पर्याय सुचविण्यांत आला आहे तो असा की, मध्यवर्ति सरकारांत समानतेचें तत्त्व राखण्यासाठी हिंदू व मुसलमान यांना आलटून पालटून

५१८कथांचें प्रमाण देऊन त्यांचें निर्विवाद बहुमत करावयाचें. यामुळें स्वतःचे बाजूस मते ओढण्याच्या कारस्थानाची जरूरी न राहून समजूतदारपणा आणि एकवाक्यता यासाठी आवश्यक असलेलें वातावरण निर्माण होईल. हातांतील हें तारू काहीं काळानें दुसऱ्या पक्षाच्या हातीं जाणार आहे आणि आपण काहीं गडबड केल्यास त्याचा बदला घेतला जाण्याचा संभव आहे याची कल्पना असल्याने, दोन्ही पक्षांतील विकृत प्रवृत्तींना चांगलाच आळा बसेल. यांत उणीव आहे ती ही की, ४० : ४० प्रमाण असलेल्या योजनेमध्ये ज्या अन्य अल्पसंख्याकांच्या हातीं काहीं निर्णायक सत्ता राहिली असती, ते अल्पसंख्याक या योजनेमुळें जवळजवळ नामशेष होत आहेत.

सर सुलतान अहमद यांच्या वर दिलेल्या योजनेंत निःसंदिग्धपणाचा गुण प्रामुख्याने दिसून येतो. प्रादेशिकवादाच्या किंवा तत्सम कोणत्याहि वादाच्या शब्दजंजालाआड आपल्या इच्छा व हेतू दडविण्याचा यांत प्रयत्न नसून त्यांना खरोखर काय पाहिजे तें त्यांत सरळ सरळ सांगितलेलें आहे. म्हणून एक योजना या दृष्टीने तिची विचारपूर्वक पारख करणे आवश्यक आहे. लीगच्या विचारसरणीच्या आहारीं न गेलेल्या सर्वोच्च संयुक्त-राष्ट्र असणें संमत आहे. कोठल्याहि परिस्थितींत, आणि कितीहि मर्यादित अधिकाराचें संयुक्त-राष्ट्र अमान्य असणारी मुस्लिम-लीग ही एकटीच संस्था देशांत विद्यमान आहे. मध्यवर्ति सरकारच्या हातीं सोंपविण्याच्या खात्याबाबतहि तडजोड न होण्याइतके अनुलंघनीय अडथळे आहेत असें नव्हे. सर सुलतान अहमद यांनी दिलेली यादी जवळजवळ संपूर्ण आहे. त्यांतून वगळण्यांत आलेल्या एका महत्त्वाच्या म्हणजे नियोजनाच्या बाबतींत मतभेद होणें शक्य असलें, तरी तो मतभेद न मिटवितां येण्याइतका तीव्र होईल हें संभवनीय नाहीं. ज्या अखिल भारतीय राष्ट्रसभा समितीवर सरकारकडून व अखिल भारतीय मुस्लिम-लीगच्या अध्यक्षकडून एवढी जहरी टीका करण्यांत येत असते, त्या समितीनें ऑगस्ट १९४२ चा ठराव पसार केल्यानंतर प्रांतांकडे शेषाधिकार जावेत, याबद्दल कोणाहि राष्ट्रसभावाद्याची हरकत असणें शक्य नाहीं.

बाकीची योजना कांहीं विशिष्ट गृहीत कल्पनांवर आधारलेली आहे. बहुसंख्याक असलेले हिंदू एक होऊन मुसलमानांवर पूर्वीपासून जुलूम करीत आले आहेत आणि यावच्छंद्रदिवाकरौ ते असाच जुलूम करीत राहणार, ही त्यांतील एक मूलभूत कल्पना आहे. म्हणून त्यांच्या या जुलुमास प्रतिबंध करण्यासाठीं एकादी राज्यघटनात्मक योजना आंखणें क्रमप्राप्त आहे. या योजनेंत हिंदूंचा तिहेरी प्रहार करण्यांत आले आहेत. पण अर्थातच त्यांस सरसाहेब जबाबदार नाहीत. अस्पृश्यांना हिंदूंपासून वेगळे काढून लोकसंख्येतील हिंदूंच्या प्रमाणांत घट करावयाची हा त्यांतील पहिला प्रहार होय. वन्यजातींशी गणना हिंदूंमध्येच करावयास पाहिजे, असें अधिकारी वंशशास्त्रज्ञांचें ठाम मत असल्याचें अन्यत्र दाखविलेंच आहे. असें असूनहि या वन्यजातींना हिंदुजातीपासून फोडावयाचें हा दुसरा प्रहार होय; आणि अखेरचा प्रहार म्हणजे कायदेमंडळांतील कार्यकारी—मंडळांतील आणि सरकारी नोकऱ्यांतील त्यांचें न्याय्य प्रतिनिधित्वहि घटनेच्या जोरावर आहे त्याहूनहि कमी करावयाचें. सरसाहेबांचें असें म्हणणें आहे कीं १३.५ टक्के अस्पृश्य व ५.६५ टक्के वन्यजाती वगळून, सर्व लोकसंख्येच्या ५१ टक्के प्रमाणांत राहिलेल्या हिंदूंना मध्यवर्ति सरकारांत ४० टक्के प्रतिनिधित्व असावें. उलट, २६.८३ टक्के प्रमाणांत असलेल्या मुसलमानांनाहि ४० टक्के प्रतिनिधित्व मिळावें. ज्या अस्पृश्यांचा पुळका आल्याचें लीग दाखविते, त्यांचें प्रमाणहि १३.५ टक्क्यांवरून १० टक्क्यांपर्यंत खालीं आणण्यांत आलें आहे. या प्रकरणीं नुकत्याच घडलेल्या इतिहासांतील एक लहानसा दाखला देणें अप्रस्तुत ठरणार नाही. राष्ट्रसभा व मुस्लिम—लीग यांमध्ये झालेल्या लखनौ—करारान्वयें मुसलमान—अल्पसंख्य असलेल्या प्रांतांतून त्यांना जादा सवलती देण्यांत आल्या. तदनुसार संयुक्तप्रांत व मद्रास या प्रांतांत त्यांचें प्रमाण अनुक्रमें १४ टक्के व ६.१५ टक्के असतांना त्यांना अनुक्रमें ३० टक्के व १५ टक्के या प्रमाणांत प्रतिनिधित्व देण्यांत आलें. तसेंच बिहार व ओरिसा येथें त्यांचें प्रमाण १० ते ११ टक्के असतांना तेथें त्यांना २५ टक्के प्रतिनिधित्व देण्यांत आलें. मात्र ते बहुसंख्य.

असलेल्या पंजाब व बंगाल प्रांतांत ५२*३ टक्के व ५१ टक्के या प्रमाणाऐवजी त्यांना अनुक्रमे ५० टक्के व ४० टक्के प्रतिनिधित्व मिळाले. ब्रिटिश सरकारने हा करार स्वीकारून १९२० च्या घटनेत हे प्रतिनिधित्वाचे प्रमाण अंतर्भूत केले. परंतु मुसलमान असंतुष्ट राहिले व त्यांनी ही घटना झिडकारिली. कारण त्यांचे असे म्हणणे होतें की, ते बहुसंख्य असलेल्या प्रांतांतून त्यांचे प्रमाण घटविण्यांत आल्याने त्यांचेवर अन्याय होतो. कोठेहि बहुसंख्याकांचे प्रमाण ते अल्पसंख्य बनतील किंवा त्यांचे समप्रमाण होईल इतके घटविण्यांत येऊं नये अशी त्यांनी मागणी केली. आतां मात्र त्यांनी पलटी मारली आहे. बहुसंख्य हिंदूंना अस-
हाय्य अल्पसंख्याकांच्या पंक्तीला आणून बसविणाऱ्या योजनेचा मुस्लिम-लीग-
च्या विचारसरणीचे लोक गंभीरपणे पुरस्कार करीत आहेत! सर्व हिंदुस्थान-
मध्ये हिंदू बहुसंख्य असले तर त्यांचे राज्य मात्र घातुक ठरतें; परंतु वायव्य व पूर्व-विभाग यांसारख्या मुसलमानी बहुसंख्य प्रदेशांत मुसलमानांचे राज्य असले तर ते मात्र घातुक ठरत नाही, असा हा युक्तिवाद आहे! मध्यवर्ति सरकारांतील सरसाहेबांच्या नियोजित प्रतिनिधित्वामागे हीच विचारसरणी आहे. त्यांत हिंदूंची समप्रतिनिधित्व साधतां यावे म्हणून हिंदूंचे प्रमाण ४० टक्क्यांपर्यंत घटविण्यांत आले असून मुसलमानांचे प्रमाण ४० टक्क्यांपर्यंत वाढ-
विण्यांत आले आहे. हिंदु-मुसलमानांमध्ये समतोल राखण्याची सूत्रे अन्य अल्पसंख्याकांच्या हातीं राहतील हा सर सुलतान आपल्या योजनेतील एक विशेष गुण समजतात. पण हा समतोल राखण्याचे कार्य कायदेमंडळांपुरतेंच आहे असें नव्हे; त्याचे धागेदारे थेट कार्यकारी-मंडळ आणि सरकारी नोकऱ्या येथपर्यंत गेले आहेत. कांहीं बाबतींत तर त्याची मजल यापुढेहि गेली आहे. या योजनेनुसार आळीपाळीने मुसलमान व मुसलमानेतर पंतप्रधानाची नेमणूक करण्याची तरतूद करण्यांत आलेली आहे. मुसलमानेतरांमध्ये ख्रिस्ती, पारशी, वन्यजाती, अस्पृश्य आणि इतर सर्वांचा समावेश होतो. अर्थात् हिंदू-देखील यांतच समाविष्ट आहेत. पंतप्रधानाची जागा कांहीं विशिष्ट कालावधीनंतर मुसलमानांस मिळेल याची या योजनेत निश्चिती असून हिंदूंना यांत

वान्यावर सोडलेले आहे ! कां कीं, मुसलमानांशीं सर्व अल्पसंख्याकांनीं एकजूट केली तर हिंदूंना पंतप्रधानकी कधींच लाभणार नाहीं. हिंदूंना ती जागा मिळू नये म्हणून इतर सर्व अल्पसंख्याक कट करतील असें समजून चालणें योग्य होणार नाहीं, असा युक्तिवाद कदाचित् करण्यांत येईल. सर्व मुसलमानेतर मुसलमानांविरुद्ध कांहींतरी कावा करतील असें समजून चालण्यापेक्षां वरील समजूत खचित अधिक अन्याय्य नाही. या दोन्हीपैकी कोणतीहि गोष्ट होण्याची शक्यता सारखीच आहे. केवळ हिंदू व मुसलमान यांच्यापुरतीच पंतप्रधानाची जागा आळीपाळीनें राखून ठेवण्यांत आली नाही हाहि सरसाहेबांचा चांगुलपणाच म्हणावयाचा ! तीच गोष्ट संरक्षणखात्याची. संरक्षण—मंत्री मुसलमान असल्यास सरसेनापति मुसलमानेतर व संरक्षण—मंत्री मुसलमानेतर असल्यास सर सेनापति मुसलमान असावयाचा. यांतसुद्धां मुसलमान व इतर अहिंदू यांनीं मनांत आणल्यास त्यांना हिंदूंना दोन्ही जागांपासून दूर ठेवणें अगदीं सहज शक्य आहे. सनदशीर मार्गांनीं मुसलमानांच्या हितसंबंधांचें रक्षण करण्यापेक्षां खूडबुद्धीनें हिंदूंची छळणूक नि गांजणूक करण्याचाच उद्देश यांत अधिक दिसतो.

सर मुलतान यांच्या योजनेंतील परिच्छेद ६, मधील सार्वजनिक संस्थांसंबंधींची तजवीज तर न समजण्यासारखी आहे. लोकसंख्येतील प्रमाण कांहींहि असलें, तरी सर्व प्रांतांतून कॉर्पोरेशन, म्युनिसिपालिट्या व लोकलबोर्डें यांतसुद्धां हिंदू—मुसलमानांचें ४०:४० हेंच प्रमाण लागू करावें, असा त्यांचा उद्देश आहे कीं काय ? अशी योजना कोठल्याहि खऱ्याखऱ्या चर्चेत विचारांतसुद्धां घेतां येणार नाही. याची निष्पत्ती खरोखर काय होईल याचा कांहींएक विचार न करतांच सरसाहेबांनीं ही योजना मांडली असावी, असा मला संशय येतो ! जेथें त्यांचें संख्याप्रमाण एक ते दीड टक्का आहे अशा ओरिसा प्रांतांतील म्युनिसिपालिटीमध्ये वा स्थानिक संस्थांमध्ये मुसलमानांना ४० टक्के प्रतिनिधित्व असावें असें सरसाहेब मनापासून सुचवितील अशी कल्पनाच मला करवत नाही !

सैन्यांतील जातवारीचें प्रमाणहि मुसलमान व मुसलमानेतर यांना ५० : ५०

टक्के असावे असे त्यांनी सूचित केले आहे. त्यांत एकहि हिंदु नसला तरी ते घटनेविरुद्ध वा बेकायदेशीर होणार नाही, असाहि याचा अर्थ होऊं शकेल. उदा० मुसलमानेतर सैन्यविभागांत सर्वच्या सर्व सैनिक शीख वा ख्रिश्चनहि असू शकतील. सर सुलतान यांना खरोखरीच तसा अर्थ अभिप्रेत नाही असे यावर म्हटले जाईल. मी फक्त वरील विधानाचा काय अर्थ होऊं शकेल ते दाखविले आहे. मुसलमानी हक्कांचा संबंध आल्यास अगदी निःसंदिग्ध शब्दयोजना करणाऱ्या सरसाहेबांनी इतर बाबतींतहि कांढकोर भाषा वापरावी अशी आमची अपेक्षा असल्यास त्यांत अनुचित काय आहे ?

धार्मिक, सामाजिक आणि सांस्कृतिक संरक्षणाबाबतच्या तपाशिलांत शिरण्याची आवश्यकता नाही. येवढें सांगितलें म्हणजे पुरे, कीं या योजनेनुसार गोवध वा 'आझा' बाबत ढवळाढवळ करतां येणार नाही असे अपेक्षण्यांत आले असून हिंदूंची मिरवणूक चालली असेल तर त्यांनीं मात्र दंगा होऊं नये म्हणून मशिदीवरून जातांना आपलीं वाघें बंद केलीं पाहिजेत अशी अपेक्षा दिसते !

भाषा व लिपी यांबाबत वाद निर्माण होऊं नये म्हणून त्यांनीं 'मुले कुठारः' या न्यायानें असें सुचविलें आहे कीं, मध्यवर्ति सरकारांत इंग्रजी भाषा व रोमन लिपी यांचा उपयोग करावा व प्रांतांना आपल्या स्थानिक भाषेचा उपयोग करण्याचें स्वातंत्र्य असावे.

या योजनेतील पक्षपातीपणा व त्यामुळे होणारा हिंदूवरील अन्याय मी स्पष्ट केला असला, तरी या योजनेत चर्चिण्याजोगा कांहींच अंश नाही किंवा उपस्थित केलेल्या मुद्द्यांचा शांतपणें, निःपक्षपातीपणें व पूर्वग्रहविरहित विचार केल्यास यांत सुधारणा करतां येणार नाहीत, असें माझे म्हणणें असल्याबद्दलचा गैरसमज मात्र कोणीं करून घेऊं नये.

३८. सर आर्देसर दलाल यांची योजना

१९४३ च्या मे महिन्यांत वृत्तपत्रांतून 'पाकिस्तानचे पर्याय' या मथळ्या-खाली प्रसिद्ध झालेल्या कांहीं लेखांत सर आर्देसर दलाल यांनीं दाखवून आहे कीं, हिंदुस्थान हा समुद्र आणि पर्वत यांनीं मर्यादित अशा नैसर्गिक सीमा असलेला केवळ एक भौगोलिक घटक आहे असें नव्हे; तर अनादि-कालापासून सांस्कृतिक व आध्यात्मिक दृष्ट्याहि तो एक आहे. सहिष्णुता व लवचिकपणा हीं हिंदी संस्कृतीचीं जां वैशिष्ट्यें, त्यांच्यामुळे हिंदुस्थानांत येऊन दाखल होणाऱ्या टोळ्यांना अथवा जेत्यांना येथें स्थिर होण्यास संधी देऊन आणि त्यांना आपल्यामध्ये सामील करून घेऊन जो समाज बनत गेला, त्यांतील अनेक पिढ्यांच्या संस्कृतींतून, परंपरेंतून व चालीरीतींतून या एकतेचा उदय झालेला आहे. आणि या एकीचाच पाकिस्तानच्या योगानें नाश होणार असल्यानें निरुपाय झाला तरच पाकिस्तानचा विचार करणें उचित होईल.” पाकिस्तानचे परिणाम काय होतील याचा थोडक्यांत परामर्श घेऊन त्यांनीं असा निर्णय दिला आहे कीं, “पाकिस्तानमुळे इतरांच्यापेक्षां मुसलमानांचेंच अधिक अकल्याण होईल आणि हिंदुस्थानचा हा अखंड घटक छिन्नविच्छिन्न केल्यास अशा कांहीं आर्थिक अडचणी निर्माण होतील कीं त्या दूर करणें जवळजवळ अशक्य ठरेल.” “जोंपर्यंत राजकीय पक्षांची उभारणी राजकीय व आर्थिक तत्त्वांपेक्षां धार्मिक तत्त्वानुसार होत राहील, तोंपर्यंत येथें ब्रिटिश-लोकसत्तेच्या पद्धतीची लोकसत्ता प्रस्थापित झाल्यास आपणांला गुलामगिरींतच रहावें लागेल, आणि इतर देशांतील राजकीय पक्षांप्रमाणें अधिकारसूत्रें हातीं घेण्याची संधी आपणांला मिळणार नाही, अशी शंका मुसलमानांच्या मनांत वावरत असते. अखंड हिंदुस्थानच्या मध्यवर्ति सरकारला त्यांच्याकडून होणाऱ्या विरोधाचें मूळ हें आहे. अल्पसंख्याकांच्या मनांत हा जो अविश्वास निर्माण झालेला आहे तो नाहीसा करून त्यांचा विश्वास संपादन करण्यासाठीं रास्त तो त्याग करणें हें बहुसंख्य हिंदूंचें कर्तव्य ठरतें” या दृष्टीनेंच त्यांनीं आपली पर्याययोजना मांडली असून ती पुढीलप्रमाणें आहे:—

. हिंदुस्थानची भावी राज्यघटना संयुक्त पद्धतीची व अपरिवर्तनीय अशी राहिल. त्यांत मंत्रिमंडळ व न्यायमंडळ असेल. देशांमध्ये सर्वश्रेष्ठ संयुक्त न्यायालय प्रस्थापित होईल व कायद्यानुसार घटनेची अंमलबजावणी होईल. अगदीं जरूर तेवढींच खाती मध्यवर्ति सत्तेच्या हातीं देण्यांत येऊन इतर सर्व खाती व शेषाधिकार घटकांच्या हातीं सुपूर्त करण्यांत येतील.

मध्यवर्ति खात्यांत संरक्षण, परराष्ट्रीय संबंध, चलन, जकाती, प्राप्ती-वरील संयुक्त सरकारचे कर, आगगाड्या, टपाल व तारखातें, जलमार्ग व उद्योगधंद्यांची वाढ यांचा समावेश होईल. ज्या विभागांत मुसलमानांची बहुसंख्या आहे, तेथें त्यांना स्वायत्तप्राय अशीं राज्यें प्रस्थापित करतां यावीत म्हणून, घटकांच्या चतुःसीमांची फेरआंखणी करण्यास प्रत्यवाय नसावा.

व्यक्तिमात्राचें वैयक्तिक, मुलकी व धार्मिक स्वातंत्र्य अबाधित राहिल अशी हमी देणारा मूलभूत हक्कांचा जाहीरनामा तयार करण्यांत यावा व तो पुढील पद्धतीवर असावा:—

हिंदी संयुक्त—राज्यांतील सर्व नागरिकांना न्यायासनासमोर समान लेखण्यांत येईल.

भाषण—स्वातंत्र्य, मुद्रण—स्वातंत्र्य व संप्र—स्वातंत्र्य अबाधित राखण्यांत येतील. कोणत्याहि व्यक्तीची चौकशी करण्याचें अथवा तिला शिक्षा देण्याचें काम लायक अशा कोर्टाकडून कायदेशीरपणेंच करण्यांत येईल.

हरएक निवासस्थान पवित्र समजलें जाईल.

कोणाहि व्यक्तीला तिच्या धर्मांमुळें अथवा मतपंथामुळें किंवा ती एकाद्या विशिष्ट वंशाची, जातीची वा वर्गाची आहे म्हणून कोणाहि प्रकारें कमी लेखण्यांत येणार नाही.

धर्मासंबंधीं स्वमतानुसार आचार करण्याची संधी राहिल. उपासना, प्रचार, संघटना व शिक्षण याबाबतचें स्वातंत्र्यहि त्यांत समाविष्ट आहे. कायद्यानुसार सर्व धर्मांना समान लेखण्यांत येईल.

अल्पसंख्य म्हणून स्वतःचें स्वतंत्र अस्तित्व टिकविण्यासाठीं ज्या गोष्टी

मूलभूत मानण्यांत येत असतील त्यांचें पूर्ण संरक्षण सरकार करील. शिक्षण, भाषा, धर्म व वैयक्तिक कायदा यांच्याविषयीं अल्पसंख्याकांना खास संरक्षण मिळेल. स्वतःच्या खर्चानें धर्मादायाच्या व धार्मिक संस्था स्थापन करून व शाळा काढून तेथें शिक्षणाची व स्वधर्मासंबंधींचें ज्ञान करून देण्यासंबंधींची सोय स्वभाषेतून करण्याचा हक्क सर्व अल्पसंख्याकांना सारखाच राहील.

ज्या खेड्यांमध्ये अल्पसंख्य जमातींतील किमानपक्षी पन्नास तरी मुलांच्या शिक्षणाची ज्यांच्यावर कायदेशीर जबाबदारी आहे अशा व्यक्तींनीं मागणी केल्यास त्यांच्या भाषेतून शिक्षण देण्याची प्राथमिक शाळा तेथें स्थापन करण्यांत येईल.

अल्पसंख्याकांनीं जर शाळा, विश्वविद्यालये इत्यादीं सारख्या संस्था स्थापन केल्या असतील व त्या नियमानुसार चालत असतील, तर सार्वजनिक अथवा बहुसंख्य जमातींनीं काढलेल्या संस्थांप्रमाणेंच त्यांनाहि सरकारकडून मदत मिळण्याचा हक्क राहील.

मतदानाचा हक्क अधिक व्यापक करण्यांत येईल. परंतु, जातीय मतदार-संघ मात्र कायम ठेवावे लागतील. मुसलमानांव्यतिरिक्त ज्या अल्पसंख्य जमाती आहेत, त्यांच्यासाठीं अनेकसंख्य मतदारसंघांमध्ये राखीव जागा ठेवण्याचा जो उपाय अवलंबण्यांत आला आहे, तो त्यांची इच्छा असल्यास व्यापक करण्यांत यावा. मुसलमानांची इच्छा असल्यास त्यांच्याहि बाबतींत अशीच योजना करण्यांत यावी. स्थानिक स्वराज्याच्या संस्थांमध्येहि याच पद्धतीचा स्वीकार करण्यांत यावा.

मुसलमान व अस्पृश्य जाती यांना मिळालेल्या जादा जागा कायम ठेवण्यांत याव्यात. बंगाल-प्रांताच्या बाबतींत मात्र शक्य तर परस्परांच्या संमतीनें पुणें-करारामध्ये फेरबदल घडवून आणावा. घटकराज्यांच्या चतुःसीमा बदलण्यांत आल्यास जागांचीहि फेरवांटणी करावी लागेल. फेरआंखणी झालेल्या घटकांमध्ये जर मुसलमान अल्पसंख्य असतील तर त्यांना हल्लींच्या प्रमाणांतच जादा जागा देण्यांत येतील. परंतु जेथें हिंदू अल्पसंख्य असतील तेथें त्यांनाहि तशीच सवलत द्यावी लागेल. कोणत्याहि घटकांमध्ये अल्पसंख्याकांना इतक्या जागा देण्यांत येऊ नयेत, कीं ज्यामुळे बहुसंख्याकांना अल्पसंख्यत्व प्राप्त होईल.

घटकराज्यांतील मंत्रिमंडळ विधिमंडळांत निवडून आलेल्या प्रतिनिधींतूनच निवडण्यांत येईल. परंतु ते संमिश्र स्वरूपाचे असेल व ते बनविण्याची पद्धति खालीलप्रमाणे राहील:—

ज्या अल्पसंख्याकांचे लोकसंख्येतील प्रमाण एका निश्चित केलेल्या मर्यादे-हून अधिक असेल, त्यांना एकंदर लोकसंख्येतील त्यांच्या लोकसंख्येच्या प्रमाणांत मंत्रिमंडळांमध्ये जागा मिळण्याचा हक्क सर्वसामान्यतः राहील. किंवा पर्याय म्हणून विधिमंडळांत त्यांचे जे प्रमाण असेल त्या प्रमाणानुसार त्यांना मंत्रिमंडळांत जागा देण्यांत येतील.

मंत्र्यांची संख्या नेमकी किती असावी ते समिति नेमून ठरवून घ्यावे लागेल. प्रत्येक जमातीचे प्रतिनिधी म्हणून जे मंत्री असतील त्यांची निवड विधिमंडळांतील त्या जमातीच्या प्रतिनिधींमार्फत प्रमाणशीर प्रतिनिधित्वाच्या तत्त्वावर करण्यांत येईल. अल्पसंख्याकांच्यासाठी कायद्याने मंत्र्यांची जी संख्या निश्चित केलेली असेल, तिच्या व्यतिरिक्त एकादा मंत्री अल्पसंख्य जमातींतून घ्यावा असे मुख्य प्रधानाला वाटल्यास त्याच्या मार्गांत वरील नियमामुळे कोणताहि बाध येणार नाही.

मध्यवर्ति कायदेमंडळांत मुसलमानांना ज्या जागा देण्यांत येतील त्यांची संख्या एकंदर जागांच्या ३३ $\frac{१}{३}$ टक्के असेल. परंतु स्त्रिया अथवा मजूर, जमीनदार, व्यापारी इत्यादि खास वर्गांना दिलेल्या जागा वगळून ज्या जागा इतर सर्व अल्पसंख्याकांना देण्यांत येतील, त्यांची गोळावेरीज एकंदर जागांच्या ५० टक्क्यांहून केव्हांहि अधिक असणार नाही.

केंद्रीय मंत्रिमंडळ संमिश्र असेल व त्यांत एकतृतीयांश मंत्री मुसलमान असतील. ते विधिमंडळांतील मुसलमान—प्रतिनिधींमार्फत प्रमाणशीर मतदानाच्या पद्धतीने निवडले जातील. त्याच पद्धतीने शीखांचा एक व असृश्यांचा एक मंत्री निवडण्यांत येईल. अल्पसंख्याकांचे प्रतिनिधित्व करणाऱ्या मंत्र्यांची संख्या पन्नास टक्क्यांहून अधिक असणार नाही. परंतु मुख्य प्रधानाला जरूर वाटल्यास कायद्याने निश्चित केलेल्या या प्रमाणव्यतिरिक्त अल्पसंख्य जातींतून मंत्री घेण्याचा अधिकार त्यास राहील.

मंत्रिमंडळ विधिमंडळाला जबाबदार राहिल आणि मंत्रिमंडळावर अविश्वासाचा ठराव विधिमंडळाला करता येईल. परंतु अशा ठरावासाठी विधिमंडळांतील बहुसंख्य मतं निर्विवादपणे ठरावाच्या बाजूने पडली पाहिजेत व सभास्थानी एकंदर सभासदांच्या संख्येपैकी दोनतृतीयांश सभासद हजर असले पाहिजेत. आपल्या सांस्कृतिक व धार्मिक हितसंबंधांना बाध येतो अथवा आतांपर्यंत प्रचलित असलेल्या वैयक्तिक कायद्याच्या विरुद्ध आहे म्हणून जर एकाद्या कायद्याला किंवा ठरावाला किंवा त्यांतील एकाद्या भागाला विधिमंडळांतील कोणत्याहि जमातीच्या प्रतिनिधींपैकी तीनचतुर्थांश प्रतिनिधींनी विरोध दर्शविला, तर तो कायदा अथवा ठराव अथवा त्यांतील तो भाग कोणत्याहि विधिमंडळांत संमत करण्यांत येऊ नये. ज्या जमातीला विधिमंडळांतील एकंदर सभासदांच्या संख्येपैकी किमानपक्षां पंधरा टक्के प्रतिनिधित्व नसेल, तिला वरील अधिकार राहणार नाही. या कलमाच्या कक्षेत एकादा कायदा वा ठराव येतो किंवा नाही यावर मतभेद निर्माण झाल्यास, तत्संबंधीचा निर्णय संयुक्त सरकारच्या न्यायालयाकडे सोंपविण्यांत येईल.

संयुक्त न्यायालयांत पांच न्यायाधीश असतील व त्यांपैकी दोन मुसलमान असतील.

मुसलमानांचे सैन्यांतील प्रमाण १९३८ च्या प्रमाणाहून कधीहि कमी असणार नाही.

हिंदुस्थान सरकारच्या नं. एफ्. १४।१७ व्ही ३३ या जुलै १९३४ च्या ठरावामध्ये नोकऱ्यांतील जे जातवार प्रमाण घालून देण्यांत आलेले आहे, तेच आवश्यक अशा किरकोळ सुधारणा करून राज्यघटनेत समाविष्ट करण्यांत येईल. तत्प्रीत्यर्थ भरविण्यांत आलेल्या मध्यवर्ति कायदेमंडळाच्या बैठकीमध्ये दोनतृतीयांश बहुमत झाल्याशिवाय आणि घटकराज्यांमध्ये वरिष्ठ व कनिष्ठ अशीं कायदेमंडळाचीं दोन गृहे असतील तर त्यांच्या संयुक्त बैठकीमध्ये नाममात्र बहुसंख्येने अनुकूल अभिप्राय मिळाल्याशिवाय राज्यघटनेमध्ये कोणत्याहि प्रकारचा बदल घडवून आणतां येणार नाही.

कोणत्याही कायद्याचें घटनाविहितत्व संयुक्त न्यायालयाच्या निर्णयावर अवलंबून राहिल.

वरिष्ठ विधिमंडळें, समान व विभक्त अधिकारक्षेत्रें इत्यादि जे अनेक मुद्दे हिंदुस्थानची राज्यघटना ठरवीत असतांना निर्माण होतात, तत्संबंधींच्या कोणत्याही सूचना वरील योजनेमध्ये केलेल्या नाहीत. घटनाकारी समितीनेच तत्संबंधीं निर्णय घ्यावयास हवा. तथापि, अल्पसंख्याकांना संरक्षण देण्याचा जो मुख्य प्रश्न त्याला यामुळें बाध आलेला नाही.

हिंदी संस्थानांचा प्रश्न सध्यां वगळलेलाच बरा.

वर आंखलेली राज्यघटना आदर्श आहे असें म्हणण्याचा आशय नाही. 'संमिश्र मंत्रिमंडळें स्थापन करणें हें या सूचनांचें सार आहे असें मी मानतो' असे उद्गार सर दलाल यांनीं काढले आहेत. ही घटना लेखनिविष्ट केलेली असून ती बदलण्याचा जो मार्ग सुचविण्यांत आला आहे, त्यामुळें अल्पसंख्याकांना स्वमतप्रतिप्रादनार्थ पुरेसा वाव मिळणार आहे, त्यांच्या धार्मिक व सांस्कृतिक स्वायत्ततेचें संरक्षण होणार आहे, सैन्यासकट सर्व सरकारी नोकऱ्यांमध्ये त्यांना न्याय्य वांटा मिळवून देण्याची हमी त्यामध्ये आहे, ही या घटनेतील वैशिष्ट्यें होत. विधिमंडळांमध्ये अल्पसंख्याकांना जादा जागा देण्यांत आलेल्या असून मध्यवर्ति मंत्रिमंडळांत व घटकराज्यांच्या मंत्रिमंडळांमध्येहि त्यांना प्रतिनिधित्व देण्यांत आलेलें आहे. कोणत्याहि संयुक्तराज्यव्यवस्थेमध्ये जितकी स्वायत्तता घटकराज्यांना देतां येणें शक्य आहे, तितकी स्वायत्तता या घटनेनुसार देण्यांत आलेली आहे. घटनेनें दिलेल्या सवलतींचें उलंघन झाल्यास संयुक्त न्यायालयास हस्तक्षेप करण्याचा अधिकारहि घटनेनुसार दिलेला आहे.

ही संरक्षणें केवळ कागदी संरक्षणें नव्हत. घटनेचा संपूर्णपणें भंग केल्यावांचून त्या संरक्षणांचें उलंघन करणें शक्य होणार नाही. त्यांचें उलंघन झाल्यास कदाचित् यादवी माजेल. ही घटना अगदीं टाकाऊ आहे असें मानलें, तरी तिची वहिवाट फक्त दहा वर्षेच करावयाची असून तदनंतर मनांत आल्यास मुसलमानांना आपला स्वतंत्र मार्ग चोखाळण्याची मुभा तीत ठेवण्यांत आलेली आहे.

तसेंच महायुद्ध संपल्यानंतर पूर्वीच्या राष्ट्रसंघाहून अधिक समर्थ अशी एकादी आंतरराष्ट्रीय संस्था निर्माण झाल्यावांचून राहणार नाही, हेहि आपण लक्षांत ठेवलें पाहिजे. अल्पसंख्याकांच्या रक्षणासाठीं कांहींतरी खात्राची उपाययोजना शोधून काढणें हें त्या संस्थेचें कर्तव्य ठरणार आहे.

सर आर्देसर दलाल यांच्या योजनेची रूपरेषा वरीलप्रमाणें आहे. ते जातीनें पारशी आहेत. ज्यामध्ये सत्ताविरोध मुख्यत्वेकरून उपस्थित होतो, त्या हिंदु वा मुसलमान जातींपैकी कोणत्याहि जातीचे ते नाहीत. म्हणून एका निःपक्षपाती गृहस्थाची ही योजना आहे असें म्हणावयास हरकत नाही.

३९. सर राधाकुमुद मुकर्जी यांचा जातीय प्रश्नाबाबत नवा दृष्टिकोण

‘जातीय प्रश्नाबाबतचा एक नवा दृष्टिकोण’ या नांवाच्या एका पुस्तिकेमध्ये आपले कांहीं निर्णय डॉ. राधामुकुद मुकर्जी यांनीं मांडलेले असून ते पुढें सारांशरूपानें देण्यांत आले आहेत. पहिल्या महायुद्धानंतर राष्ट्रांघाच्या विद्यमानें युरोपांतील विविध देशांत करण्यांत आलेल्या अल्पसंख्याकांसंबंधीच्या करारनाम्यांच्या बाबतींत जे अनुभव आले आणि सोव्हिएट रशियाच्या राज्यघटनेचा व तिच्या विकासाचा जो विचार त्यांनीं केला, त्यावरून हा निष्कर्ष काढण्यांत आलेला आहे.

जातीय प्रश्न हा जागतिक प्रश्न झालेला आहे. कारण वांशिक, धार्मिक व सामाजिक सरहद्दीशीं ततोतंत जुळत्या अशा राजकीय व राष्ट्रीय सरहद्दी आंखणें मानवी शक्तीबाहेरचें काम आहे. प्रत्येक राज्याला नानाविध जातींना व जमातींना आपल्या समाजांत सामावून घ्यावेंच लागतें. अल्पसंख्याकांचें निमूलून करणें कोणत्याहि राज्याला शक्य झालेलें नाही. म्हणून त्यांचा प्रश्न सोडविण्याची उपाययोजना करणें आवश्यक ठरतें. पहिलें महायुद्ध होण्यापूर्वी क्रिमियन युद्धानंतर ३० मार्च १८५६ रोजी पॅरिसचा जो तहनामा झाला, त्यांत असें नमूद करून ठेवण्यांत आलें होतें कीं, वांशिक वा धार्मिक कारणास्तव कोणत्याहि एका

वर्गाला दुसऱ्या वर्गाहून नीच मानण्यांत येऊं नये. पहिलें महायुद्ध संपल्या-
नंतर जी योजना आखण्यांत आली, तिला अल्पसंख्याकांच्या हक्कांच्या आश्वा-
सनाचे तहनामे, अशा स्वरूपाचा कायदेशीर दर्जा देण्यांत आला आणि राष्ट्र-
संघामध्ये सामील असलेल्या निरनिराळ्या राष्ट्रांवर ते बंधनकारक करण्यांत
आले होते. एका काळीं या राष्ट्रसंघामध्ये जगांतील बावन्न राष्ट्रे समाविष्ट होतीं.

एकाच राज्यछत्राखाली राहणाऱ्या विविध जमातींमध्ये जे भेद असतात,
ते पुढें दिलेल्या तीन सदरांपैकीं कोणत्या ना कोणत्या तरी सदरांत घालतां
येतील. १भाषिक; २वांशिक; ३धार्मिक. अल्पसंख्याकांना खास वागणूक हवी
असेल तर तुर्की राज्यघटनेंत म्हटल्याप्रमाणें त्यांचें लोकसंख्येतील प्रमाण बरेंच
मोठें असलें पाहिजे. हें प्रमाण एकंदर लोकसंख्येच्या शेंकडा वीस टक्के तरी
असलें पाहिजे असें ठरविण्यांत आलें आहे. कारण त्याहून लहान प्रमाणांत
असणाऱ्या अल्पसंख्य जमातीला खास वागणूक देणें आर्थिक दृष्ट्या व राज्य-
कारभाराच्या दृष्टीनें अशक्य होतें.

अल्पसंख्याकांना जें संरक्षण द्यावयाचें तें फक्त वंश, धर्म व भाषा यांच्या-
पुरतेंच मर्यादित करण्यांत आलें होतें. या तिन्हीमधून उत्पन्न होणारी जी
ऐतिहासिक व सांस्कृतिक वैशिष्ट्ये तींच मान्य व आदरणीय समजलीं जात.
त्यांच्या आश्रयानें अल्पसंख्य जमातींनीं आपल्या प्रकृतिधर्माला अनुसरून
आपली प्रगति साधावी आणि मानवसमाजाच्या सर्वसामान्य संस्कृतींत भर
घालावी असा या तहनाम्यांतील हेतु होता; म्हणून स्वभाषेचें संवर्धन करण्याचा
जमातींचा हक्क मान्य करण्यांत आला. जमातींमधील मुलांना मातृभाषेंतून
शिक्षण द्यावें, त्यांच्या स्वतःच्या लिपीचा उपयोग त्यांनीं आपल्या शाळांतून
करावा, आणि एका शालेय विभागांत कमीत कमी चाळीस विद्यार्थी असतील
तर सरकारनें अल्पसंख्याकांच्यासाठीं स्वतंत्र शाळा उघडाय्यात असें ठरविण्यांत
आलें. त्याचप्रमाणें प्राथमिक शाळांना मिळणाऱ्या सरकारी सहाय्यापैकीं योग्य
तो वाटा अल्पसंख्याकांच्या शाळांनाहि मिळावा असेंहि ठरलें.

विशिष्ट शिष्टाचार, रूढी, व्यक्तिगत कायदे, लग्नविधी, इत्यादि गोष्टींच्या

द्वारा जमातीची जी एकरूपता व पृथगात्मता व्यक्त होत असते, त्या गोष्टींचें रक्षण करण्याचा हक्क हरएक जमातीला असतो, असें जाहीर करून वांशिक रक्षणाचें आश्वासन देण्यांत आलें. प्रत्येक जमातीच्या धार्मिक हक्कांचें संरक्षण तर हरएक सुधारलेल्या देशामध्ये गेलीं कित्येक वर्षे होत आहे. या बाबतींत तुर्की राज्यघटनेमध्ये केलेल्या तरतुदी आधारभूत म्हणून मानतां येतील. त्यांत असें म्हटलें आहे कीं, 'सार्वजनिक सुव्यवस्था व नैसर्गिक तत्त्वे यांना अविरोधी असलेले जे मतपंथ, धर्म वा श्रद्धा असतील, तदनुसार जाहीर किंवा खाजगी रीतीनें वर्तन करण्याचा हक्क प्रत्येक रहिवाशास राहिल. मुसलमानेतर अल्पसंख्य जमातींमधील जे तुर्की राष्ट्रिक आहेत, त्यांना कायद्याच्या बाबतींत व व्यवहाराच्या बाबतींत इतर तुर्की राष्ट्रिकांच्या बरोबरीचेंच संरक्षण व वागणूक मिळेल....'

राज्यकारभारामध्ये अल्पसंख्याकांचें स्थान कोणतें त्याबाबत तुर्की राज्यघटनेमध्ये असें नमूद केलें आहे कीं 'मुलकी व राजकीय हक्कांच्या उपभोगाच्या बाबतींत कोणत्याहि तुर्की राष्ट्रिकाला त्याच्या धर्मभेदासुळें अपाय होणार नाही. मुसलमानेतर—अल्पसंख्याकांमधील तुर्की राष्ट्रिकांना मुसलमानी राष्ट्रिकांप्रमाणेंच मुलकी व राजकीय अधिकार प्राप्त होतील. तुर्कस्तानांतील सर्व रहिवाशांना न्यायासनासमोर समानतेनें वागविण्यांत येईल. सरकारी नोकऱ्या, समारंभ, सन्मान, फौजी हुद्दे, आदीकरून सर्व बाबतींत सर्व राष्ट्रिकांना समानतेनें वागविण्यांत येईल.'

येणेंप्रमाणें कांहीं हितसंबंधांच्या बाबतींत अल्पसंख्याकांना निश्चितपणें संरक्षण देण्यांत आलेलें असून त्यापुरते संपूर्ण स्वातंत्र्याचे व स्वायत्ततेचे अधिकार त्यांना बहाल करण्यांत आलेले आहेत. परंतु अल्पसंख्याकांच्या संरक्षणाला मर्यादा घालण्यांत आलेली आहे. राज्याचें रक्षण करण्याची जबाबदारी सर्व जमातींवर सारखीच पडत असून तत्संबंधींचें आपलें कर्तव्य सर्वांनीं प्रयत्नांची पराकाष्ठा करून केलें पाहिजे, आणि अतिशयोक्त व अचाट कल्पनांच्या भरीस पडून राज्याचें अखंडत्व लयास जाईल असें वर्तन कोणत्याहि जमातीला करण्याचा हक्क असतां कामा नये, असेंहि धोरण त्यांत ठेवण्यांत आलें आहे.

सोव्हिएट रशियाला तर अत्यंत विकट अशा जातीय प्रश्नांना तोंड द्यावे लागत आहे. सोव्हिएट रशियाच्या संयुक्त राज्यांत (१) सतरा कोटी लोक-संख्या आहे, (२) एकशेंऐंशी निरनिराळीं राष्ट्रकें आहेत, (३) एकशेंएकावन्न निरनिराळ्या भाषा आहेत, (४) अकरा राष्ट्रीय लोकशाह्या आहेत, आणि (५) बावीस स्वायत्त लोकशाह्या आहेत. झारची सत्ता नाहीशी झाली ती जातीय समस्येचा वारसा सोव्हिएट सरकारच्या हातीं देऊन गेली. त्यावेळीं तो प्रश्न कमालीचा अवघड होऊन बसलेला होता. आपल्या विस्तीर्ण प्रदेशांमध्ये वस्ती करून राहिलेल्या अनेकविध लोकांमध्ये एकोपा निर्माण व्हावा, ही गोष्ट झारला इष्ट नव्हती. त्यांनीं परस्परांशीं वैरभाव धरून रहावे हेंच त्याच्या दृष्टीनें अधिक हितकारक होतें. ग्रेट रशियन जमातीच्या हितसंबंधांकडे दृष्टि ठेवूनच रशियन साम्राज्याचा राज्यकारभार चालविण्यांत येत असे. बाकीच्या सर्व राष्ट्रिकांना व जमातींना त्यांच्याहून हीन लेखण्यांत येई. आक्रमक व चढाऊ रशियन राष्ट्रवादाचा स्वीकार करण्यांत रशियनेतर राष्ट्रकांना रशियन संस्कृतीची दीक्षा जबरदस्तीनें देण्याची नीति बुद्धिपुरस्सर अवलंबण्यांत आली. यामुळे अल्पसंख्याकांच्या मनावर प्रतिकूल परिणाम घडून येऊन ज्या फुटीर प्रवृत्ती सर्वत्र बळावल्या, त्यांना स्वयंनिर्णयाच्या तत्त्वामुळे अधिकच प्रतिष्ठा व जोर प्राप्त झाला. बोल्शेव्हिक पक्ष अधिकारारूढ झाल्यानंतर त्यानें झारकालीन नीति बदलून मुसलमान, तार्तर, तुर्क इत्यादि जमातींना असें आश्वासन दिलें कीं इतःपर रशियन प्रदेशांमध्ये वस्ती करून राहिलेल्या सर्व जमातींच्या स्वकीय संस्था व संस्कृती यांना भरपूर स्वातंत्र्य दिलें जाईल. राष्ट्रकांनीं स्वखुषीनें बनविलेल्या सोव्हिएट संयुक्त राज्याची प्रस्थापना १९१८ च्या राज्यघटनेप्रमाणें करण्यांत आली आणि त्याला रशियन-समाजवादी-संयुक्त-सोव्हिएट-लोक-सत्ता असें नांव देण्यांत आलें. या राज्यघटनेच्या धर्तीवर बोल्शेव्हिकांनीं इतर-हि ठिकाणीं म्हणजे युक्रेन, व्हाइट रशिया, ट्रान्स, कॉकेशिया व मध्यआशिया येथें समाजवादी लोकसत्ताक राज्यें एकत्रित करून त्यांचें एक बृहत्तर संयुक्त राज्य बनविण्यांत आलें व त्याला समाजवादी-सोव्हिएट-लोकसत्ताक-राज्यांची

संयुति (यू. एस्. एस्. आर.) असें नामाभिधान प्राप्त होऊन त्यांमधून रशियन हा शब्द वगळण्यांत आला.

हें राज्य संयुक्त असून त्यांतील घटकांचें स्वरूपहि संयुक्त राज्याचेंच आहे. या बृहत्तर संयुक्त राज्यामध्ये जीं अकरा घटक—राज्यें आहेत त्यांना शक्य ते सर्व अधिकार देण्यांत आले आहेत. त्यांना संपूर्ण स्वायत्तता असून यू. एस्. एस्. आर.च्या सूत्रचालनामध्ये आपल्या प्रतिनिधीमार्फत त्यांना भाग घेतां येतो. त्याचप्रमाणें त्यांना स्वतःपुरती पूर्ण मुखत्यारी देण्यांत आलेली असून यू. एस्. एस्. आर.मधून फुटून निघण्याच्या हक्कापर्यंत तिची मर्यादा वाढविण्यांत आलेली आहे. हा हक्क १९३६ च्या घटनेंतील १७ व्या कलमाप्रमाणें कायम करण्यांत आलेला आहे. या अकरा राष्ट्रांच्या खालोखालचा दर्जा असणारी जीं बावीस स्वायत्त लोकसत्ताक राज्यें आहेत त्यांना फुटून निघण्याइतकें स्वातंत्र्य नसलें, तरी स्थानिक बाबतींत त्यांना संपूर्ण मुखत्यारी देण्यांत आलेली आहे. यानंतर तिसऱ्या दर्जाच्या आणखी स्वायत्त संघटना असून त्यांची संख्या वेळेवेळीं बदलत असते. त्याचप्रमाणें त्यांची स्वायत्ततादेखील स्थानिक व्यवहारांपुरतीच मर्यादित ठेवलेली असून हे संघ ज्या प्रदेशांत वसलेले असतील त्या प्रदेशांवर राज्य करणाऱ्या संयुक्त लोकशाहीचें अथवा स्वायत्त लोकशाहीचें नियंत्रण त्यांच्यावर असतें. आपली सत्ता निर्माण करण्यासाठी व तिला स्थैर्य प्राप्त करून देण्यासाठी नवीन राज्यघटनेला राष्ट्रीयत्वाच्या तत्त्वानुसार आणि भौगोलिक व आर्थिक विचारांचा आधार घेऊन आपल्या प्रदेशाची फेरवांटणी पहिल्या प्रथम करावी लागली.

केंद्रीय सत्ता व राज्यांतील निरनिराळ्या दर्जाचे विविध घटक यांच्या दरम्यान सत्तेची जी विभागणी करण्यांत आलेली आहे, ती स्थूलमानानें अशी आहे की परराष्ट्रीय धोरण, वाहतुक, टपाल व तारखतें यांचा सर्व कारभार मध्यवर्ति सरकार पाहतें. आर्थिक, मांडवलविषयक व कामगारविषयक खाती मध्यवर्ति सरकार व घटक—राज्यें यांच्या संयुक्त अधिकाराखाली असतात, आणि कायदा, सार्वजनिक आरोग्य व शिक्षण हीं खाती स्वायत्त लोकसत्ताक

राज्यांच्या व घटक-राज्यांच्या स्थानिक नियंत्रणानुसार चालतात. येणेंप्रमाणें या घटक-राज्यांना स्वयंशासनाचे अधिकार असून त्यांना संपूर्ण सांस्कृतिक स्वायत्तता लाभलेली आहे. रशियांतील विविध भाषांच्या लोकांना समान-तेनें वागविणें आणि मागासलेल्या प्रदेशांचा व जमातींचा सांस्कृतिक, बौद्धिक व आर्थिक दर्जा स्वयंशासनाच्या द्वारा इतरांच्या बरोबरीला आणून ठेवणें ही या नवीन जमान्याची मुख्य लक्षणे आहेत. तेथील हरएक जमात आपल्या मुलांना स्वभाषेंतून शिक्षण देते. ज्या लोकांच्या भाषेंत मूळाक्षरें नव्हतीं त्यांना तीं बनवून देण्यांत आलीं, आणि अशा प्रकारें १९३४ पर्यंत ७४ जमातींना मूळाक्षरांचा लाभ झाला.

तथापि, अल्पसंख्याकांना जें स्थानिक स्वातंत्र्य व स्वायत्तता देण्यांत आलेली आहे, त्यांच्यामुळें राज्याच्या सामर्थ्याला धक्का पोहोंचूं नये म्हणून त्यांच्यावर निर्बंधहि घालण्यांत आलेले आहेत. वेब-पतिपत्नींनीं म्हटल्याप्रमाणें 'राज्यानें आपली शक्ति अबाधित राखलेली आहे आणि इतर संयुक्त राज्यांप्रमाणेंच या राज्यांतहि सत्तेच्या केंद्रीकरणाची वाढ केलेली आहे. तथापि, सत्तेचें केंद्रीकरण एकीकडे होत असतां अल्पसंख्याकांच्या आर्थिक स्वायत्ततेला हानि पोहोंचूं नये याची दक्षता फक्त यू. एस्. एस्. आर. मध्येंच घेण्यांत येत असते.' तथापि, या बाबतींत जी मूलभूत गोष्ट लक्षांत ठेवावयास हवी ती ही आहे कीं, सर्व देशांच्या व त्यांतील प्रत्येक विभागाच्या समग्र जीवनाला आपल्या सर्वेक्षण योजनेमध्ये समाविष्ट करून घेणारी जी आर्थिक योजना बनविण्यांत आलेली आहे तीच या राज्यघटनेचा पाया आहे; आणि या आर्थिक योजनेचीं सूत्रें केवळ संयुक्त सरकारच्या हातींच ठेवण्यांत आलेली आहेत. संयुक्त सरकारच्या शक्तींना निर्बंधित करणारें राज्यघटनेचें जें पंधरावें कलम आहे, त्या-मुळें जमातींना फक्त त्यांच्या सांस्कृतिक स्वायत्ततेपुरतें व खास करून त्यांच्या मातृभाषांपुरतें संरक्षण व्यवहारतः मिळत असतें.

फुटून निघण्याचा जो हक्क आहे तो सार्वत्रिक नसून फक्त अकरा राष्ट्रीय लोकसत्ताक राज्यांपुरताच मर्यादित ठेवण्यांत आलेला आहे. स्टालिननें म्हटल्या-

प्रमाणें “आंतरराष्ट्रीय परिस्थितीचें जें प्रत्यक्ष स्वरूप दिसून आलें व क्रान्तीच्या हिताच्या दृष्टीनें जें जरूर वाटलें, तदनुसार फुटून निघण्याच्या हक्काबाबत कम्युनिस्टांनीं आपलें धोरण ठरविलें. राष्ट्रसंघापासून वसाहतींनीं फुटून निघावें म्हणून कम्युनिस्ट लढतात. पण त्याचबरोबर रशियाच्या सरहद्दीवरील राष्ट्रांनीं फुटून जाऊं नये म्हणूनहि ते लढतात, तें याचसाठीं.” तत्पूर्वीं तीन वर्षे म्हणजे १९१७ सालीं स्टालिननें असें लिहिलें होतें कीं, “गुलाम राष्ट्रांना फुटून निघण्याचा हक्क आहे, त्यांना स्वतःचें भवितव्य ठरविण्याचा हक्क आहे असें आम्ही म्हणतो. पण रशियन-राज्यांतून कोणत्या क्षणीं फुटून निघावें याचा निर्णय आम्ही आतांच घेतलेला आहे, असें त्यावरून म्हणतां येणार नाहीं... म्हणून कामगार-वर्गाच्या व कामगारक्रान्तीच्या हिताचा विचार करून तदनुसार फुटून जाण्याच्या हक्काला पाठिंबा देण्याची अथवा त्याला विरोध करण्याची मुभा आम्हांला आहे.”

१९३७-३८ सालीं रशियांतील कम्युनिस्ट-पक्षाची जी शुद्धी करण्यांत आली, त्यावेळीं यू. एस्. एस्. आर. मधून कांहीं प्रदेशांना फुटून जाण्याची चिथावणी दिल्याचे आरोप अनेक लोकांवर वृत्तपत्रांतून करण्यांत येत असत.

आपल्या घटक लोकराज्यांना विभक्त होण्याचे अधिकार देऊं करून यू. एस्. एस्. आर. ला स्वतःची उभारणी करावी लागली आहे. एकदां समाविष्ट झाल्यानंतर या घटकराज्यांना आतां फुटून निघण्याची इच्छा राहिलेली नसून तीं स्वतःच या संयुक्तराज्याला अधिकाधिक बळकट बनवीत आहेत. हिंदुस्थान हा सध्यां तरी एक अखंड घटक आहे. तो नव्यानें बनत आहे असें नव्हे. त्याची बनावट पूर्ण झालेली असून गेल्या शतकाहून अधिक वर्षे सध्यांचें सरकार एक अखंड देश म्हणूनच हिंदुस्थानवर राज्य करीत आहे. म्हणून बसलेली घडी विस्कटून टाकण्यापेक्षां स्वतंत्र मुस्लिम-राज्याची मागणी करणारे व त्या मागणीला विरोध करणारे जे लोक आहेत, त्यांच्या विरोधी दृष्टिकोणांत सलोखा घडवून आणण्याच्या दृष्टीनें यू. एस्. एस्. आर. च्या धर्तीवर भिन्न-भिन्न जातींना सांस्कृतिक स्वायत्तता देण्याची योजना तयार करणें उचित होईल. बहुसंख्य हिंदूंबरोबर संयुक्त राज्य स्थापन केल्यास ते मुसलमानी राज्यावर

अतिक्रमण करतील अशी भीति मुसलमानांना वाटते. परंतु या शंकेचा परिहार संयुक्त राज्य राखून आणि मातृभूमीचे विच्छेदन न करतांही अनेक मार्गांनी करतां येण्यासारखा आहे. (१) केंद्रीय व प्रांतीय विषयांच्या याद्या तयार करून प्रांतांना अधिकांत अधिक सत्ता देतां येईल व व्यवहारतः पाकिस्तानी राज्यांना सार्वभौमत्व देतां येईल. (२) किंवा यू. एस्. एस्. आर. प्रमाणे हरएक जमातीला सांस्कृतिक स्वायत्तता देतां येईल. (३) अथवा आर्थिक दृष्ट्या शक्य असल्यास प्रांतांची भाषावार पुनर्रचना करून हा प्रश्न सोडवितां येईल.

असल्या प्रकारच्या कोणत्याहि योजनेस जनाव जिनांच्या भाषेत सांगावयाचे झालें, तर असा आक्षेप येतां येईल कीं, “घटनानिविष्ट संरक्षणांचा काय किंवा इतर संरक्षणांचा काय, कांहींहि उपयोग होणार नाही. कारण केंद्रस्थानी जोंपयेंत हिंदूंची जातीय बहुसंख्या कायम आहे, तोंगयेंत हीं संरक्षणे नुसतीं कागदोपत्रींच राहणार.” यावर उत्तर येवढेंच देतां येण्यासारखें आहे, कीं अल्पसंख्याकांचे सांस्कृतिक स्वायत्ततेचे हक्क घटनेच्या व कायद्याच्या द्वारा सुरक्षित ठेवण्याचें घोरण ठेवण्यांत येईल. अल्पसंख्याकांना दिलेल्या हक्कांची अंमलबजावणी करणारी सर्वश्रेष्ठ न्यायालयासारखी एक पृथक् संस्था स्थापण्यांत यावी आणि कोणत्याहि जमातीला आपल्या तक्रारी अशा न्यायासनासमोर मांडण्याची पूर्ण सुभा असावी, अशी तरतूद घटनेमध्ये करतां येईल. निरनिराळ्या पक्षांच्या संमतीने हिंदुस्थानचें संयुक्त राज्य प्रस्थापित होणार असल्याकारणानें त्या संयुक्त राज्याच्या घटनेमध्ये जीं संरक्षणे समाविष्ट केलीं जातील, तीं रद्द करण्याचा किंवा मागे घेण्याचा अधिकार संयुक्त सरकारला राहणार नाही; आणि सर्वश्रेष्ठ न्यायालयाची रचना जातिवादातीत असल्यामुळें त्याला संरक्षणांची अंमलबजावणी करून घेणेंहि शक्य होईल.

४०. कम्युनिस्ट-पक्षाचा पाकिस्तानला पाठिंबा

अखिल भारतीय मुस्लीम-लीगने केलेल्या पाकिस्तानच्या मागणीला दिलेल्या पाठिंब्याचें समर्थन करतांना हिंदुस्थानांतील कम्युनिस्ट-पक्षाच्या पुढाऱ्यांनीं यू. एस्. एस्. आर.च्या राज्यघटनेकडे व श्री. स्टालिन यांच्या लिखाणाकडे घांव घ्यावी, याचें कोणास आश्चर्य वाटावयास नको ! परंतु अखंड हिंदुस्थान-परिषदेचे अध्यक्ष डॉ. राधाकुमुद मुकर्जी यांनीं देखील त्याच साधनांचा आश्रय घ्यावा व त्यांच्या आधारे स्वतःच्या सूचना मांडाव्यात याचें नवल वाटतें ! पाकिस्तानला पाठिंबा देणारे व विरोध करणारे दोघेहि एकाच साधनाचा उपयोग करीत असल्याकारणानें कम्युनिस्ट-पक्षानें स्वीकृत केलेला व १९१७ च्या ऑक्टोबर-क्रांतीनंतर क्रमशः विकसित झालेल्या यू. एस्. एस्. आर. च्या राज्यघटनेमध्ये अंतर्भूत झालेल्या स्टालिनच्या दृष्टिकोणाचें जरा तपशीलवार विवेचन करणें आवश्यक आहे.

श्री. स्टालिन लिहितात, “ भाषा, प्रदेश, आर्थिक जीवन, व मनोरचना या बाबतींत समधर्मी असलेली व तो समधर्म संस्कृतीच्या द्वारा व्यक्त करणारी स्थिर व युगशः विकसित होत आलेली मानवसंहति म्हणजे राष्ट्र होय.”^१ इतिहासविषयक बनलेल्या इतर प्रत्येक घटनेप्रमाणें, “ राष्ट्रालाहि स्थित्यंतरांतून जावें लागतें, त्याला स्वतःचा इतिहास असतो. जन्म व मृत्यु या उपाधी त्यालाहि चिकटलेल्या असतात. वर जीं वैशिष्ट्ये दाखविलेलीं आहेत त्यांपैकीं कोणत्याहि एका वैशिष्ट्यामुळें राष्ट्र बनणार नाहीं, ही गोष्ट स्पष्ट करणें आवश्यक आहे. उलटपक्षीं, त्यांपैकीं एकादेहि लक्षण अनुपस्थित असेल, तरीहि राष्ट्राचें राष्ट्रीयत्व नष्ट होणें अगदीं शक्य आहे.”^२ “आधुनिक राष्ट्रे हीं एका विशिष्ट कालखंडाची म्हणजे उदयोन्मुख भांडवलशाहीच्या कालखंडाची निर्मिती आहे. सरंजामशाहीचा विनाश व भांडवलशाहीचा विकास यांची जी संयुक्त प्रक्रिया सुरू होती ती प्रक्रियाच मानवसमाजांना राष्ट्रांचा आकार आणून देण्यास कारणीभूत

१. स्टालिन : मार्क्सिझम् अँड दि नॅशनल् अँड कलोनियल् क्वेश्चन, पृ. ८.

झालेली आहे. विघटित झालेल्या संरजामशाहीवर मात करून भांडवल-शाहीच्या विजयाची ग्वाही ज्याकाळी युरोपखंडांत गाजू लागली, त्याचकाळी ब्रिटिश, फ्रेंच, जर्मन व इटालियन लोकांनी आपली राष्ट्रे प्रस्थापित केलेली आहेत.

“ज्या ज्या देशांमध्ये राष्ट्रांच्या रचनेच्या काळीच मध्यवर्ति सत्तेने युक्त अशी राज्यसत्ता प्रस्थापित झाली, त्या त्या देशांत राष्ट्रांना सहजर्चा राज्यत्वाची प्राप्ति होऊन त्यांना स्वतंत्र भांडवलशाही-राष्ट्रीय-राज्यांचे स्वरूप प्राप्त झाले. आयर्लंडव्यतिरिक्त ग्रेट ब्रिटन, फ्रान्स व इटली ही अशा प्रकारच्या राज्यांची उदाहरणे होत. याच्या उलट प्रकार पूर्व युरोपमध्ये झाला. तेथे संरजामशाही विलयास जाण्यापूर्वीच तुर्क, मंगोल वगैरेंच्या स्वान्यांपासून आत्मरक्षण करण्याचा प्रसंग उद्भवल्यामुळे केंद्रानुवर्ती राज्ये प्रस्थापित झाली; म्हणजे राष्ट्रांची रचना होण्यापूर्वीच राज्यांची घडण बनली. याचा परिणाम असा झाला की या राष्ट्रांचा विकास एकजिनसी राष्ट्रीय राज्यांत न होता त्यांना संमिश्र, अनेकविध, बहु-राष्ट्रीय-भांडवलदारी राज्यांचे स्वरूप प्राप्त झाले. त्यांपैकी एक राष्ट्र सामर्थ्यवान् व प्रभुत्व उपभोगणारे आणि बाकीची इतर दुर्बल व दास्यवृत्तीने राहणारी असत. ऑस्ट्रिया, हंगेरी व रशिया ही या प्रकारची राज्ये होत.

“फ्रान्स व इटलीप्रमाणे जी स्वतःच्या राष्ट्रीय सामर्थ्यावर उभी असलेली राज्ये होती, त्यांना सर्वसामान्यपणे अल्पसंख्याकांवर होणाऱ्या जुलुमाचा फारसा परिचय नव्हता असे म्हणता येईल. परंतु बहुराष्ट्रीय राज्यांमध्ये एकच राष्ट्र अथवा त्यांतील शास्त्रांचा वर्ग हाच प्रभावी असल्यामुळे व त्यांची सत्ता इतर राष्ट्रांवर चालत असल्यामुळे अल्पसंख्याकांवरील दडपशाही व त्यांच्या राष्ट्रीय चळवळी यांची ती राष्ट्रे उगमस्थाने बनली. प्रभुराष्ट्रे व गुलामराष्ट्रे यांच्यातील हितविरोध अशा प्रकारचे असतात, की त्यांचा परिहार झाल्याखेरीज बहुराष्ट्रिक राज्यांचे अस्तित्व टिकून राहणे अशक्य होऊन बसते. बहुराष्ट्रिक भांडवलदारी राष्ट्रांचे नशीब असे खडतर असते, की या आंतरविरोधांचा परिहार करणे त्यांना शक्य होत नाही. आणि खाजगी मालमत्ता व वर्गीय विषमता ही कायम राखून अल्पसंख्याकांची राष्ट्रे समपातळीत आणण्याचा आणि त्यांचे

हक्क—संरक्षण करण्याचा प्रयत्न ज्या ज्या वेळीं तीं करूं पाहतात, त्या त्या वेळीं त्यांच्या नशिबीं अपयश येतें व राष्ट्रीय वैमनस्यांचा अग्नि अधिकच पेट घेतो.

“नंतरच्या काळांत युरोपमध्ये झालेली भांडवलशाहीची वाढ, नवीन बाजार-पेठांची गरज, कच्चीं द्रव्ये व जळण यांचा शोध आणि या सर्व व्यवहारांतून वाढीस लागलेल्या साम्राज्यवादामुळे आणि तदनुषंगिक भांडवलची निर्यात आणि जलमार्ग व लोहमार्ग यांचें संरक्षण करण्याची आवश्यकता यांमुळे जुन्या राष्ट्रीय राज्यांना नवीन प्रदेश जिंकून घेणें आणि त्यांचे बहुराष्ट्रिक (वासाहतिक) राज्यांत रूपांतर करणें अवश्य होऊन बसलें. युरोपांतील बहुराष्ट्रिक राज्यांमध्ये जे विरोध व जीं वैमनस्ये निर्माण झालीं, तीं या बहुराष्ट्रिक साम्राज्यांमध्येहि दिसून येऊं लागलीं. त्याचबरोबर जुन्या बहुराष्ट्रिक राज्यांमध्ये प्रभुत्व गाजविणारी जीं राष्ट्रं होती, त्यांना आपल्या राज्यांच्या चतुःसीमा कायम राखण्यांत समाधान वाटेनासैं होऊन शेजारच्या राज्यांतील अल्पसंख्य-राष्ट्रांना आपल्या राज्यांत समाविष्ट करून घेण्याची धडपड त्यांनीं सुरू केली. अशा रीतीनें राष्ट्रवादाचा प्रश्न अधिकच व्यापक बनला व कालमानानें बसाहतींच्या प्रभाशीं तो एकरूप झाला. अल्पसंख्य-राष्ट्रांवर होणाऱ्या दडपशाहीच्या प्रभाचें देशांतर्गत स्वरूप नष्ट होऊन त्याला आंतरराष्ट्रीय व प्रबल राष्ट्रांतील आंतर-विरोधाचें स्वरूप प्राप्त झालें.”^{११}

पहिल्या महायुद्धामुळे ग्रेटब्रिटन, फ्रान्स, इटली आदिकरून विजयी साम्राज्य-शाही राज्यांमध्ये राष्ट्रीय लढे अगदीं विकोपाला पोचले. पूर्वीचीं जीं ऑस्ट्रिया हंगेरी, रशियासारखीं बहुराष्ट्रिक राज्ये होती तीं सर्वस्वीं लयास गेलीं आणि पोलंड, झेकोस्लेव्हाकिया, युगोस्लाव्हिया, फिनलंड, जॉर्जिया, आर्मेनिया वगैरे नवीं, भांडवलदारी राष्ट्रीय राज्ये निर्माण झालीं. या नवीन राज्यांपैकीं प्रत्येकांत अल्पसंख्य होतेच. तीं राज्ये खाजगी मालमत्ता व वर्गीय विषमता यांच्यावर आधारलेलीं असल्याकारणानें (अ) स्वतःच्या अल्पसंख्याकांचा छळ केल्या-वांचून (व्हाइट रशियन, ज्यू, लिथुआनियन व युक्रेनियन यांचा पोलंड छळ

करीत आहे; आसेट्स्, व अबखासियन्स् यांचा छळ जॉर्जिया करीत आहे; क्रोटस्, बोस्नियन्स् वगैरेंचा छळ युगोस्लाव्हिया करीत आहे), (ब) शेजारच्या राष्ट्रांकडून प्रदेश हिसकावून घेतल्यावांचून व त्यामुळे विरोधांना व युद्धांना आमंत्रण दिल्यावांचून आणि (क) आर्थिक व लष्करी दृष्ट्या प्रबल साम्राज्यशाही राष्ट्रांची गुलामगिरी पत्करल्यावांचून त्यांना टिकून राहणे शक्य होणार नाही.

खाजगी मालमत्ता व भांडवलशाही हीं लोकांमध्ये वैमनस्य पेरण्यास, राष्ट्र-वादाला आक्रमक बनविण्यास व अल्पसंख्याकांच्या छळाचें स्वरूप तीव्र बन-विण्यास कारणीभूत होत असल्याकारणानें वरील सिद्धांत अपरिहार्यच ठरतो. उलटपक्षीं, सामुदायिक मालकी व सामुदायिक श्रम यांच्यामुळे जनतेमध्ये एकता निर्माण होते, राष्ट्रीय झगडे लयास जातात व अल्पसंख्याकांचा छळ संपुष्टांत येतो. समाजवादी व्यवस्थेमध्ये राष्ट्रांचें दास्यविमोचन हें जितकें अपरिहार्य आहे, तितकेंच भांडवलशाही पद्धतीमध्ये राष्ट्रांचें दास्यत्वहि अपरिहार्य आहे. म्हणून समाजवादी राज्यपद्धतीचा विजय होऊन कामगारवर्गाची सर्वाधिकारशाही प्रस्थापित होणें ही गोष्ट राष्ट्रीय दास्याचें उच्चाटन होण्यासाठीं, राष्ट्रांमध्ये समता निर्माण होण्यासाठीं व राष्ट्रांतील अल्पसंख्याकांच्या हक्कांचें संरक्षण होण्यासाठीं अवश्य ठरते. रशियामध्ये सोव्हिएट-पद्धति प्रस्थापित झाल्यामुळे व तदंतर्गत राष्ट्रांना फुटून निघण्याचा हक्क असल्याची घोषणा करण्यांत आल्यामुळे त्या राष्ट्रांतील श्रमजीवी वर्गांतल्या परस्पर-संबंधांमध्ये कायापालट घडून आलेला आहे. हीं राष्ट्रे ऐकमेकांपासून फुटून राहतील तर भांडवलदारी राष्ट्रांकडून होणाऱ्या संभाव्य आक्रमणाच्या भीतीमुळे त्यांचें अस्तित्व अनिश्चित व अस्थिर बनलें असतें. परंतु संरक्षणाच्या बाबतींत सर्वांचें हितसंबंध समाइक असल्या-मुळे, महायुद्धामध्ये उध्वस्त झालेल्या उत्पादन-साधनांची पुन्हां उभारणी करणे अवश्य असल्यामुळे आणि धान्याच्या दृष्टीनें समृद्ध असलेल्या सोव्हिएट प्रजा-राज्यांनीं अपुरें धान्य पिकविणाऱ्या प्रजाराज्यांना मदत करणे आवश्यक ठरल्या-मुळे, या सर्व प्रजाराज्यांची एक राजकीय संहति तयार करणे हाच साम्राज्यवादी

राष्ट्रांच्या गुलामगिरीतून सुटण्याचा व अल्पसंख्याकांचा छळ थांबविण्याचा एक-मेव मार्ग पत्करणे परिस्थितीने भाग पाडले.^१

रशियांतील कम्युनिस्ट-पक्षांने जीं तत्त्वे स्वीकारलीं आहेत, तीं वरील उताऱ्या-वरून अधिकृतपणे समजून येतील. १९१७ च्या क्रांतीपूर्वी कित्येक वर्षांपासून तो तहत आजमितीपर्यंत स्टालिन व इतर मंडळी यांनी आपल्या भाषणांतून व लिखाणांतून या तत्त्वांचें विस्तृत विवेचन केलेलें आहे. या तत्त्वांच्या व विवरणाच्या अनुरोधानें आपण मुस्लीम-लीगच्या म्हणण्याची छाननी करूं. हिंदुस्थानांत जें राष्ट्र अथवा राष्ट्रे आहेत, त्यांच्याहून हिंदुस्थानांतील मुसलमानांचें पृथक् असें एक राष्ट्र असून विभक्त होण्याचा त्यांचा हक्क केवळ मान्य करून चालणार नाही; तर हिंदुस्थानांतील ज्या प्रदेशांत ते बहुसंख्य आहेत ते प्रदेश हिंदुस्थानपासून या घटकेला वेगळे करण्यांत यावेत, अशी त्यांची मागणी आहे.

कम्युनिस्टांच्या तत्त्वानुसार पाहूं गेल्यास हिंदुस्थानांतील सर्व मुसलमानांचें मिळून एक राष्ट्र बनतें असें म्हणतां येणार नाही. ते सर्वजण एक भाषा बोलत नाहीत. निरनिराळ्या प्रांतांत व विभागांत ते निरनिराळी भाषा बोलतात. वस्तुस्थिति अशी आहे की, एकाद्या प्रांतांतील मुसलमानेतर रहिवाशी जी भाषा बोलतात, तीच मुसलमानांमध्येहि प्रचलित असते. आणि ती भाषा इतर प्रांतांमध्ये प्रचलित असलेल्या भाषांहून खूपच भिन्न असते.. एकमेकांपासून दूर असणाऱ्या प्रांतांच्या बाबतींतच तेवढी ही गोष्ट सत्य आहे असें नव्हे; वायव्य-विभागांतील जे प्रांत एकमेकांना लागून आहेत, तेथेंहि बलुची, सिंधी, पुश्तु व पंजाबी अशा चार भिन्न भाषा तेथील रहिवाशी बोलतात. हिंदी अथवा हिंदुस्थानी, बंगाली व गुजराती या भाषांहून वरील भाषा जितक्या भिन्न आहेत, तितक्याच त्या एकमेकींहून भिन्न आहेत.

हिंदुस्थान हा अखंड देश आहे हें गृहीत धरल्यावांचून हे लोक एकाच देशांतले रहिवाशी आहेत असें विधान करतां यावयाचें नाही. मुसलमानांची बहुसंख्या असलेले जे वायव्येचे व पूर्वेचे विभाग त्यांच्यामध्ये सुमारे एक

हजार मैलांचें अंतर आहे. मुसलमानेतरांहून मुसलमानांचें आर्थिक जीवन भिन्न आहे असेंहि म्हणतां यावयाचें नाहीं. ज्या प्रदेशांमध्ये मुसलमान वसलेले आहेत तेथील मुसलमानेतरांशीं सद्यः असेंच त्यांचें आर्थिक जीवन असून भिन्न आर्थिक जीवन असलेले जे अन्य प्रदेश आहेत, त्यांतील मुसलमानेतरांप्रमाणेंच मुसलमानांच्याहि आर्थिक जीवनापेक्षां त्यांचें आर्थिक जीवन भिन्न आहे.

राष्ट्राच्या पृथगात्मतेचा आधार म्हणून श्री० स्टॅलिननें धर्माचा मुळीदेखील उल्लेख केलेला नाहीं ही गोष्ट लक्षांत ठेवण्यासारखी आहे. खरें म्हणजे केवळ भिन्न-धर्मीय म्हणून ज्यू लोकांचें राष्ट्रहि भिन्न ठरतें, या सिद्धांताला त्यानें आपल्या लेखनांत अनेकवार हास्यास्पद ठरवल्याचें दिसून येतें. परंतु 'सांस्कृतिक एकतेच्या द्वारा प्रकट होणारी मानसिक घडण' म्हणून जिचा उल्लेख स्टॅलिननें केलेला आहे तिच्यांत धर्माचा अन्तर्भाव होतो, असें आपण समजून चालूं या. कारण समाजाच्या सांस्कृतिक विकासावर धर्माचा परिणाम खूपच प्रमाणांत होत असतो. इस्लामची शिकवण कोणतीहि असो, हिंदुस्थानांत जी इस्लामी संस्कृति दिसून येते, ती येथून तेथून सर्व एकरंगी आहे असें म्हणतां येणार नाहीं. निरनिराळ्या ठिकाणीं तिच्या अर्थांत व स्वरूपांत फरक पडलेले आढळतात, आणि इतर जमातींप्रमाणेंच मुसलमानांची जमातहि बहुरंगी असल्याचें दिसून येतें. शिया व सुनी यांच्यातील भेद तर जवळजवळ इस्लामच्या स्थापनेपासूनच आहेत. हिंदूंच्या वारसा-कायद्याप्रमाणें चालणारे अनेक मुसलमानी पंथ आहेत. ज्या हिंदूंच्या जमातींमधून ते प्रथम आले, त्यांच्यातील अनेक चालीरीती त्यांच्यामध्ये अजूनहि रूढ आहेत. नवीनच अस्तित्वांत आलेला कादियानी पंथहि या देशांत आहे. यापैकी पुष्कळसे भेद धर्माच्या शिकवणुकीबाबत व तत्त्वाबाबत असले, तरी मुसलमानांच्या सामाजिक जीवनामध्येहि त्यांचें घागेदेरे पसरलेले आहेतच. तरीहि सर्वांचें उपबृंहण करणारी एक मुसलमानी संस्कृति म्हणून कांहीं वस्तु आहे हें आपणांस मान्य करावेंच लागेल. पण तसें पाहूं गेल्यास हिंदु-मुसलमानांमधील भेदांनाहि पुरून उरणारी एक सर्वव्यापी हिंदी संस्कृति आहे ही गोष्टहि मान्य करणें अवश्य होय. म्हणून

कम्युनिस्टांच्या व्याख्येनुसार पाहूं गेल्यास हिंदुस्थानांतील मुसलमान हे स्वतंत्र राष्ट्र नाहीत असे सिद्ध होतें. हिंदी कम्युनिस्टहि ही गोष्ट जाणून आहेत. 'धर्माला राष्ट्रीयत्वाचा आधार म्हणून मानण्याच्या गांधीजी अगदीं विरुद्ध आहेत. एकट्या धर्माच्या आधारे राष्ट्र बनत नसतें या दृष्टीने त्यांची भूमिका रास्त वाटते. लोकांची मानसिक घडण व राष्ट्राची संस्कृति बनविण्याच्या कामी धर्माचा परिणाम कितपत होत असतो, त्याची चर्चा येथे अप्रस्तुत आहे. परंतु इतकें म्हटलें तरी पुरे होईल, कीं ते एकधर्मी आहेत येवढ्याच कारणास्तव हिंदी मुसलमानांना राष्ट्र म्हणून गगतां येणार नाही. तथापि, येवढेंच विधान करून थांबल्यास अर्धीच वस्तुस्थिति निवेदन केल्याप्रमाणें होईल.'^१ संबंध वस्तुस्थिति सांगावयाची झाल्यास हिंदुस्थान हा विविध राष्ट्रांचा एक संघ आहे असे म्हणावें लागेल, असे श्री. जोशी यांचें मत असावें.

दुसरा विचारही मुद्दा ऐतिहासिक आहे. राष्ट्रांची वाढ कशी होत जाते हा तो मुद्दा होय. श्री. स्टालिन यांनी त्याचे तीन कालखंड कल्पिलेले आहेत. 'पश्चिमेतील सरंजामशाहीचा मोड होऊन भांडवलशाही यशस्वी झाली तो पहिला कालखंड. जनतेची राष्ट्रांमध्ये संघटना होण्याची क्रिया या कालखंडांत घडून आली.'^२ उदा० आयर्लंडव्यतिरिक्त ग्रेट ब्रिटन, फ्रान्स व इटली हे देश. 'पूर्व युरोपमध्ये उलटपक्षी अशी गोष्ट घडून आली कीं, सरंजामशाहीचा पाडाव व राष्ट्रांचा उदय आणि मध्यसत्तानुवर्ति राज्यांची निर्मिती हीं समकाली घडून आलीं नाहीत... त्यामुळे संमिश्र राज्यां निर्माण झालीं. म्हणजे स्वतंत्र राष्ट्रांचें स्वरूप ज्यांना अद्यापि प्राप्त झालेलें नाही, अशीं अनेक राष्ट्रां एकाच राजसत्तेच्या छात्राखाली एकत्र आलीं... पूर्व युरोपांत उदित झालेल्या या बहुराष्ट्रिक राज्यांतच अल्पसंख्याकांच्या छठणुकीचीं बीजे रुजलीं आणि त्यांतूनच नंतर राष्ट्रीय वैमनस्यें, राष्ट्रीय चळवळी, राष्ट्रीय समस्या व त्या सोडविण्याचे नानाविध उपाय इत्यादिकांचा उगम झाला.'^३ झारच्या आमदानींतील

१. पी. सी. जोशी : दे मस्ट मीट अगेन, पृ. ७.

२. स्टालिन : पृ. ९९. ३. स्टालिन : पृ. ९९-१००.

रशिया हे एक वरील प्रकारचे राज्य होते. ग्रेट रशियन लोकांनी आपल्या सरहद्दीवरील प्रदेशांतील जनतेचा छळवाद आरंभिल्यामुळे तेथेहि हे प्रश्न निर्माण झाले होते.

‘पूर्व युरोपांतील दुसऱ्या कालखंडाचे वैशिष्ट्य असे की झेक, पोल, युक्रे-नियन आदिकरून गुलाम राष्ट्रांमध्ये जाग्रति व चैतन्य निर्माण झाले आणि साम्राज्यवाद्यांतील महायुद्धामुळे त्याला अवसर मिळून जुनीं बहुराष्ट्रिक भांड-बलदारी राष्ट्रे लयास गेलीं आणि बलाढ्य राष्ट्रे म्हणून संबोधण्यांत येणाऱ्या राष्ट्रांच्या दावणीला बांधलेलीं नवीं राष्ट्रे त्यांच्याऐवजीं जन्मास आलीं.

‘तिसऱ्या कालखंडाला सोव्हिएट-कालखंड म्हणतां येईल. त्यांत भांडवल-शाहीचा बीमोड झाला व अल्पसंख्य राष्ट्रांच्या छळाचा अंत झाला.’^१

हिंदुस्थानांत अशाप्रकारे विकास झाल्याचे आढळून येत नाही. सर्व ब्रिटिश हिंदुस्थानवर पसरलेले व हिंदी संस्थानांवर निरंकुश सत्ता गाजविणारे एक मध्यवर्ती राज्य येथे आहे. पण या मध्यवर्ती राज्याची अधिकारसूत्रे हिंदुस्थानांतील कोणत्याहि जमातीच्या वा कोणत्याहि प्रांताच्या हातीं आतांपर्यंत आलेलीं नव्हतीं. पूर्व युरोपांत अथवा खास करून युरोपांत ज्याप्रमाणे घडले, त्याप्रमाणे हिंदी लोकांच्या एकाद्या गटाने अथवा जमातीने मध्यसत्तेचीं सूत्रे स्वतःच्या हातीं घेऊन इतर राष्ट्रांचा छळ आरंभला असा प्रकार हिंदुस्थानांत घडलेला नाही. या देशांतील दरोबस्त जमाती एकाच परकी सत्तेच्या दासी बनलेल्या आहेत. म्हणून येथे एकमेकांपासून आपले हक्क सुरक्षित राखण्याचा प्रश्न उपस्थित होत नसून जी मध्यवर्ती सत्ता आपला अंकुश सर्व जमातींवर सर-सहा सारखाच चालवीत असते, तिच्यापासून कसे मुक्त व्हावयाचे हा येथे खराखरा प्रश्न आहे. म्हणून हिंदुस्थानची स्थिति युरोपांतील राष्ट्रांसमान न मानतां ती इतर वसाहतींप्रमाणे आहे असे मानले पाहिजे. तेव्हां साहजिकच प्रश्नांचा क्रम लवतांना गुलाम बनलेल्या राष्ट्रांची एकमेकांपासून फाळणी कशी करावी या प्रश्नाला प्राधान्य देण्याऐवजीं ग्रेट ब्रिटनच्या जोखडाखालून

देशाला मुक्त करण्याच्या प्रश्नाला ते देण्यांत यावयास हवें; आणि राष्ट्रसभेचा जो आग्रह आहे तो नेमका याच मुद्यावर आहे.

आतां परकीयांच्या वर्चस्वापासून व छळापासून मुक्त झाल्यानंतर अस्तंगत झालेल्या साम्राज्यवाद्यांच्या जागी जो पक्ष बहुसंख्येमुळे आरुढ होईल त्याच्या हातून पूर्वीसारखाच त्रास व जाच सहन करण्याची पाळी अल्पसंख्याकांवर ओढवणार नाही याविषयी त्यांना आश्वासन मिळाले पाहिजे, असे म्हणणे उचित ठरेल. आणि सोव्हिएट रशियाच्या राज्यघटनेत जशा प्रकारच्या आवश्यक मर्यादा घातलेल्या आहेत, तशा प्रकारच्या मर्यादांनी युक्त असा स्वयं-निर्णयाचा हक्क अल्पसंख्याकांच्या बाबतीत मान्य करण्याचें आश्वासन देणे शक्यहि होईल. 'फुटून निघण्याची मोकळीक राष्ट्रांना आहे, म्हणजे वाटेल तेव्हां त्यांनी फुटून वेगळे झालेच पाहिजे असा त्याचा अर्थ करण्यांत येऊ नये...छळाला बळी पडलेल्या राष्ट्रांचा विभक्त होण्याचा व स्वतःचें राजकीय भवितव्य ठरवण्याचा हक्क आम्ही मान्य केला, म्हणजे अमुक एका क्षणीं रशियनराज्यांतून अमुक एका राष्ट्राला फुटून जाण्याच्या हक्काला आम्ही मान्यता दिली असा त्याचा अर्थ होत नाही. राष्ट्रांचा विभक्त होण्याचा हक्क मी मान्य करतो, याचा अर्थ त्याला विभक्त होण्यास मी भाग पाडीन असा नव्हे. राष्ट्राला विभक्त होण्याचा हक्क असला, तरी परिस्थिति पाहून ते विभक्त होईल अथवा होणार नाही. म्हणून कामगार-वर्गाचें, कामगार-क्रान्तीचें हितानहित लक्षांत घेऊन विभक्तीकरणाच्या वतीनं अथवा विरुद्ध चळवळ करण्याची मोकळीक आम्हांला आहे. यासाठीं प्रत्येक प्रसंगी विभक्तीकरणाच्या प्रश्नाचा विचार स्वतंत्रपणें, विद्यमान परिस्थिति लक्षांत घेऊन करावयाचा असतो. म्हणून विभक्तीकरणाचा हक्क व विभक्तीकरणाचें एका विशिष्ट परिस्थितीतलें औचित्य यांची गळत आपण करतां कामा नये.' हिंदुस्थानमध्ये जी मागणी करण्यांत येत आहे, ती विभक्तीकरणाच्या हक्काला मान्यता मिळावी अशी नसून, या घटकेला,

साम्राज्यशाही वर्चस्वाचें जूं मानेवरून दूर होण्याच्या पूर्वीच, फाळणी करण्यांत यावी असें तिचें स्वरूप आहे.

परिस्थितीचें वैशिष्ट्य लक्षांत न घेतां सर्व देशांत एकाच नमुन्याची नीति अंगीकारण्यांत यावी असा श्री. स्टालिन यांचा किंवा रशियन कम्युनिस्टांचा आग्रह नाही, हें यावरून उघड होतें. खास करून श्री. स्टालिन यांनीं तर इतर देशांना छळणाऱ्या साम्राज्यवादी देशांतील क्रान्तींत व वसाहती आणि परावलंबी गुलाम देश यांच्यांतील क्रान्तींत जे भेद असतात, ते आग्रहानें प्रतिपादन केलेले आहेत.^१ 'परकीय वर्चस्वामुळे सामाजिक विकासाच्या मार्गांत एकसारखे अडथळे निर्माण होतात' आणि 'म्हणून परकीय भांडवलदारांना झुगारून देणें हा वसाहतींतल्या क्रांतीचा श्रीगणेश होय' ही चीन व हिंदुस्थान यांसारख्या देशांसंबंधींची कम्युनिस्ट इंटरनॅशनल्च्या एका प्रबंधांतलीं वाक्यें अधिकृत म्हणून त्यांनीं उद्धृत केलेलीं आहेत.^२

राष्ट्रांच्या स्वयंनिर्णयाच्या हक्काला व आपलें स्वतंत्र राजकीय जीवन निर्माण करण्याच्या त्यांच्या हक्काला कम्युनिस्ट-पक्षानें आपल्या नीतीमध्ये समाविष्ट करून घेतलेले असले, तरी खाजगी मालमत्ता व भांडवल यांचें उच्चाटन झाल्यावांचून, सामुदायिक मालमत्ता व श्रम यांची स्थापना झाल्यावांचून परपीडित राष्ट्रांना खरी मुक्ति लाभणार नाही हा सिद्धांतहि तितक्याच ठामपणें त्यांनीं मांडलेला आहे. एवंच, एका संयुक्त राज्यांतील जनविभागांत जो बंधुभाव निर्माण करावयाचा तो राष्ट्रांच्या विभक्तीकरणाच्या हक्काबरोबरच सोव्हिएट स्वरूपाच्या राज्याची प्रस्थापना व कामगारशाहीची निर्मिती यांना मान्यता देऊन निर्माण करावयाचा आहे. त्यांतलें फक्त विभक्तीकरणाचें सिद्धांत-सूत्रच तेवढें उचलून भागणार नाही. दोन्ही सूत्रें अखंड स्वरूपांत चालविण्याचें घोरण स्वीकारलें, तर अनेक कुलगडीं उपस्थित होतील हें स्पष्ट आहे. मुस्लिम-लीगच्या पाकिस्तानला जे मान्यता देत आहेत, ते ही गोष्ट जाणून आहेत. म्हणूनच ते फक्त एकाच सिद्धांताचा गाजावाजा करीत असतात आणि दुसऱ्या सिद्धांता-

बाबत तोंड उघडीत नाहीत. लीगला हिंदुस्थानी कम्युनिस्टांकडून जो जोरदार टेकू देण्यांत येत असतो त्यासंबंधी जनाव जिनांची व लीगची वृत्ति शत्रुत्वाची नसली, तरी ती फारशी उत्सुकतेची नसल्याचें दिसतें, तें कांहीं उगीच नव्हे.

४१. सप्रू-समितीच्या सूचना

कांहीं दिवसांपूर्वी सर तेज बहादूर सप्रू यांच्या अध्यक्षतेखाली एका समितीची स्थापना करण्यांत आली. ब्रिटिश हिंदुस्थान व हिंदी संस्थानें यांतील प्रतिष्ठित सरकारी नोकर व सार्वजनिक कार्यकर्ते या समितींत होते. त्यांतील सदस्यांचा कोठल्याहि जातीय पक्षाशी घनिष्ट संबंध नसल्यानें आणि हिंदुस्थानांतील घटनात्मक वा राजकीय समस्या सोडविण्यासाठीं मांडण्यांत येणाऱ्या कोठल्याहि योजनेचा त्यांनीं अंगीकार केलेला नसल्यानें ते निःपक्षपाती अशाच सूचना मांडतील असा या समितीचा दावा होता. या समितीनें आपले निर्णय दोन खंडांत प्रसिद्ध केले आहेत. पहिला खंड मध्यवर्ति राष्ट्रीय सरकारच्या प्रस्थापनेसाठीं कराव्या लागणाऱ्या तात्पुरत्या व्यवस्थेबाबत असून दुसरा खंड हिंदुस्थानच्या भावी राज्यघटनेबाबतचा आहे. येथें मी या दुसऱ्या खंडाचाच परामर्श घेणार आहे.

समितीच्या प्रसिद्ध झालेल्या योजनेंत हिंदी स्वातंत्र्याबाबत कोठलीहि निश्चित सूचना नाही. ब्रिटिश पार्लमेंटनेंच ती अमलांत आणावयाची आहे. तथापि ती अमलांत आणण्याच्या ब्रिटिश पार्लमेंटच्या अधिकाराबाबतचा विचार तूर्त बाजूला ठेवला, तरी या योजनेचें स्वरूप असें आहे कीं जें वासाहतिक राज्यघटना अथवा स्वतंत्र हिंदुस्थानची घटना या दोन्हीशीं सुसंगत होऊं शकेल.

सर स्टॅफोर्ड क्रिप्स यांनीं मांडलेल्या कच्च्या खड्यांच्या कलम (३) मध्ये नियोजित केलेल्या पद्धतीनुसार घटनाकारी मंडळ वनविण्यांत येईल. मात्र त्यांत पुढीलप्रमाणें सुधारणा करण्यांत याव्यातः (१) या मंडळांतील सभासदांची संख्या एकूण १६० करण्यांत येऊन त्यांची वांटणी पुढीलप्रमाणें केली जाईलः व्यापार व उद्योगधंदे, जमीनदार, विश्वविद्यालये, कामगार व स्त्रिया यांच्या खास हितसंबंधांना १६; सवर्ण हिंदू ५१; मुसलमान ५१; हरिजन २०, हिंदी खिस्ती ७;

शीख ८; मागासलेले प्रदेश व वन्यजाती ३; अँग्लो इंडियन् २; युरो-पियन १; इतर १. समितीने घटनाकारी मंडळांतील सदस्यांची संख्या १६० असावी असे ठरविले आहे. क्रिप्स-योजनेमध्ये कायदेमंडळांतील जी संख्या सदस्यांच्या एकदशांश इतकी असावी असे सुचविण्यांत आले होते, ती संख्याहि १६० च्याच आसपास झाली असती. याबाबत क्रिप्स-योजना व सप्रू-योजना यांतील फरक पुढीलप्रमाणे आहे:-सप्रू-योजनेत प्रत्येक हितसंबंधाला अथवा जमातीला देण्यांत यावयाच्या जागांची संख्या ठरवून टाकलेली असून सवर्ण हिंदू व मुसलमान यांचे समप्रमाण करण्यांत आलेले आहे. उलट, क्रिप्स-योजनेत प्रमाणशीर प्रतिनिधित्वाच्या तत्त्वावर प्रत्येक हितसंबंधाची व जमाती-ची संख्या ठरविण्यांत आल्याने कायदेमंडळांत निवडून आलेल्या एकाद्या गटसंख्येच्या प्रमाणांतच त्यास घटनाकारी मंडळांतहि प्रतिनिधित्व मिळाले असते. यामुळे अर्थात् सप्रू-समितीच्या योजनेतील जागापेशां त्यांत मुसलमानांना कमी व हिंदूंना अधिक जागा मिळाल्या असल्या. जातीय ऐक्याप्रीत्यर्थ वरील बदल करणे समितीला योग्य वाटले असावे.

मतदान करणाऱ्या उपस्थित सदस्यांपैकीं तीनचतुर्थांश सदस्यांचा पाठिंबा असल्याखेरीज घटनाकारी मंडळाचा कोठलाहि निर्णय पक्का झाला असे म्हणता येणार नाही. घटनाकारी मंडळाने घेतलेल्या निर्णयानुसार बादशहाचे सरकार ती घटना कायदेशीरपणे अमलांत आणील. घटनाकारी मंडळास आवश्यक ते बहुमत मिळत नसेल, तर जरूर तेथे सरकारने त्याला निर्णय पक्के करण्यास मदत करावी.

हिंदुस्थानचे विभक्तीकरण:—हिंदुस्थानचे दोन वा अधिक तुकडे पाडून वेगळीं स्वतंत्र सार्वभौम राज्ये निर्माण करण्यास या समितीचा विरोध आहे. कारण त्यामुळे देशाची शांततामय प्रगति तर धोक्यांत येतेच, शिवाय कोठल्याहि जमातीस त्यामुळे म्हणण्यासारखा फायदाहि होत नाही, असे या समितीचे मत आहे.

हिंदी संस्थाने:—संयुक्त हिंदुस्थानांत एकमेकांस सम्मत अशा अटीवर त्यांना समाविष्ट करण्याची तजवीज असावी; पण त्यांपैकीं एका वा अनेकांच्या समा-विष्ट होण्यावर संयुक्त हिंदी सरकारची प्रस्थापना अवलंबून ठेवण्यांत येऊ नये.

अलग राहण्याचा व फुटून निघण्याचा हक्क—ब्रिटिश हिंदुस्थानांतील कोठल्याहि प्रांतास अलग राहण्याचा आणि समाविष्ट झालेल्या कोठल्याहि प्रांतास वा संस्थानास फुटून निघण्याचा हक्क असणार नाही.

भाषा वा संस्कृतीनुसार प्रांतरचनेत फेरबदल करण्यासाठी नवीन घटना व्यवहारांत आणण्यास विलंब करणे समितीस नापसंत आहे. हा बदल नंतर करण्यांत यावा.

घटनाकारी मंडळास समितीच्या शिफारसी पुढीलप्रमाणें आहेतः—

संयुक्त हिंदी राज्याचा एक मुख्याधिपति राहील व त्यास पुढील अधिकार असतीलः—(अ) घटनेत वा घटनेनुसार त्यास मिळालेले वा बहाल केलेले सर्व अधिकार; (ब) इंग्लंडच्या बादशहांच्या हाती असलेले हिंदी संस्थानांबाबतच्या अधिकारासकट इतर सर्व अधिकार. या मुख्याधिपतीची मुदत पांचवर्षेपर्यंत राहील. आणि तो सामान्यतः एकापेक्षा अधिक वेळां ती जागा स्वीकारणार नाही. या मुख्याधिपतीची निवड (१) संयुक्त कायदेमंडळांच्या दोन्ही गृहांतील सदस्यांच्या निवड—मंडळाकडून होईल. या मंडळाच्या निवडीच्या क्षेत्रावर कोठलेंहि बंधन नसेल किंवा किमान लोकसंख्या वा करवसुली वा दोन्हीची मर्यादा असलेल्या संस्थानाधिपतींपुरतेंच निवडीचें क्षेत्र मर्यादित करण्यांत येईल. किंवा (२) वर सांगितलेले संस्थानाधिपती आपल्यांतूनच त्याची निवड करतील. किंवा (३) इंग्लंडचे बादशहा संयुक्त हिंदुस्थानच्या अमात्य—मंडळाच्या सल्ल्यानुसार त्याची निवड करतील. या निवडीला कोठलेंहि बंधन नसेल किंवा वर सांगितलेल्या संस्थानाधिपतींपुरतेंच तें मर्यादित असेल.

या तिसऱ्या धर्तीवर जरी त्याची निवड होऊन ब्रिटिश साम्राज्याशी असलेला आपला संपर्क कायम राहिला, तरी भारतमंत्र्यांची जागा व तो किंवा ब्रिटिश मंत्रिमंडळ यांचे हाती असलेले हिंदी राज्यशासनाबाबतचें अधिकार-नियंत्रण रद्द करण्यांत यावें.

हिंदी संस्थानांव्यतिरिक्त घटकांच्या प्रमुखांची नेमणूक मुख्याधिपतीने संयुक्त भारताच्या सल्ल्याने करावी.

संयुक्त कायदेमंडळः—मुख्याधिपति व वरिष्ठ आणि कनिष्ठ कायदेमंडळ या दोन्हींचे मिळून संयुक्त कायदेमंडळ बनवावे. त्यांतील संख्या प्रत्येक दशलक्षास एक प्रतिनिधि या प्रमाणांत असावी. जमीनदार, व्यापारी आणि उद्योग-धंदेवाले, कामगार व स्त्रिया यांच्या खास हितसंबंधांसाठीं एकदशांश जागा राखून ठेवाव्यात. राहिलेल्या जागा पुढील जमातींमध्ये वांटून द्याव्यातः—सर्वण हिंदू, मुसलमान, अस्पृश्य, शीख, हिंदी ख्रिस्ती, अँग्लेइंडियन् आणि इतर. विभक्त मतदारसंघांच्या ऐवजी राखीव जागा ठेवून संयुक्त मतदारसंघांना जर मुसलमान—जमातीने मान्यता दिली, तरच खास हितसंबंधांना दिलेल्या जागा वगळून बाकीच्या हिंदुस्थानला मध्यवर्ति कायदेमंडळांत मिळालेल्या जागा सर्वण हिंदूंनीं मुसलमानांशीं समप्रमाणांत वांटून घेण्याची तयारी दर्शवावी, अशी या समितीची शिफारस आहे. वरील शिफारस जर संपूर्णतया अमलांत आणली गेली नाही, तर हिंदूंना समप्रतिनिधित्व असमत करण्याची, इतकेंच नव्हे, तर जातीय निवाड्याच्या पुनर्विचाराची मागणी करण्याची मोकळीक असावी.

शीख व अस्पृश्य यांना हिंदी सरकारच्या सद्यःकालीन कायद्यांप्रमाणें देण्यांत आलेलें प्रतिनिधित्व अपुरें आणि अन्याय्य असल्यानें तें वाढविण्यांत यावें. ही वाढ किती करावयाची याचा निर्णय घटनाकारी मंडळानें घ्यावा.

संयुक्त कायदेमंडळांतील राखीव जागा सोडून इतर जागांच्या प्रतिनिधींची निवड प्रौढ मतदान—पद्धतीनें व्हावी.

सत्तेची वांटणीः—या बाबतची संपूर्ण यादी घटनाकारी मंडळानें तयार करावी. या मंडळाच्या मार्गदर्शनासाठीं पुढील शिफारशी समिति करित आहेः—

मध्यवर्ति सरकारच्या हातीं शक्य तितके किमान अधिकार असावेत. मात्र त्यांत खालील अधिकारांचा समावेश न्हावाः—(१) परराष्ट्रीय संबंध, संरक्षण, हिंदी संस्थानांचे संबंध, वाहतुक, व्यापार, जकाती, टपाल व तारखातें या अखिल हिंदुस्थानचा संबंध असलेल्या बाबी. (२) घटक—राज्यांतील एकमेकांचे झगडे मिटविणे. (३) बेगवेगळ्या घटकांच्या कायद्यांमध्ये व राज्यव्यवस्थेमध्ये जरूर तेथें एकसूत्रीपणा निर्माण करणे आणि (४) हिंदुस्थान किंवा त्याचा

कोणताहि भाग यांच्या रक्षणासाठी वा शांतताप्रस्थापनेसाठी, किंवा हिंदु-स्थानचें राजकीय अखंडत्व आणि आर्थिक ऐक्य कायम रहावें यासाठी किंवा कोठल्याहि आणीबाणीच्या परिस्थितीसाठी आवश्यक वाटतील त्या सर्व गोष्टी करण्याचे अधिकार.

शेषाधिकारः—संयुक्त राज्य वा त्यांतील घटकराज्यें यांच्या अधिकारांच्या यादीत समाविष्ट न झालेले सर्व अधिकार घटकराज्यांकडे राहतील. घटकांमधील जकात—बंधने रद्द केल्यामुळे ज्यांचें नुकसान होईल अशा घटकांची नुकसान-भरपाई करण्याची तयारी मध्यवर्ति सरकारनें दर्शविल्यास ती जकातबंधने रद्द करण्यांत यावीत.

मध्यवर्ति कार्यकारी—मंडळः—संयुक्त राज्याच्या कार्यकारी—मंडळावर पुढील जमातींचे प्रतिनिधी घेण्यांत येणार असल्याकारणानें तें संमिश्र राहिल. (१) सवर्ण हिंदू. (२) मुसलमान. (३) अस्पृश्य. (४) शीख. (५) हिंदी खिस्ती. (६) अँग्लो इंडियन्. कार्यकारी—मंडळांतील या जमातींचें संख्याबल शक्यतो त्यांच्या कायदेमंडळांतील संख्याबलाच्या प्रमाणांत असावें.

जरी एकाद्या जमातीनें आपला प्रतिनिधि त्यांत धाडण्याचें नाकारलें, तरी त्याचो अनुपस्थिति जमेस न घरतां कार्यकारीमंडळ सनदशीरपणें अमलांत आलें असें समजण्यांत येईल.

हें मंत्रिमंडळ संयुक्त रीत्या कायदेमंडळास जबाबदार राहिल आणि त्यास एकात्रित ठेवण्याचें व त्याचें नेतृत्व करण्याचें कार्य पंतप्रधान करील. निर्विवाद बहुमत असणाऱ्या एका वा अनेक पक्षांच्या पुढान्यास पंतप्रधानाचीं वल्लें मिळावीत. पंतप्रधानपद व उपपंतप्रधानपद एकाच जमातीकडे कायमचें जाणार नाही, अशी प्रथा पाडण्यांत यावी.

पंतप्रधानाखेरीज उपपंतप्रधानासुद्धां सर्व मंत्र्यांची नेमणूक पंतप्रधानाच्या सल्ल्यानुसार करण्यांत यावी. उपपंतप्रधान पंतप्रधानाच्याच जातीचा असूं नये, असा नियम करण्यांत यावा.

वरील योजनेस दुसरा एक पर्याय सुचविलेला आहे; तो असा कीं, मध्यवर्ति

कायदेमंडळांच्या संयुक्त सभेत क्रमदेय मतदानपद्धतीने वरप्रमाणेच जात-
वारी असलेले मंत्रिमंडळ निवडले जावे, आणि या मंत्रिमंडळाची मुदत या
कायदेमंडळांच्या आयुर्मर्यादेइतकी असावी. तसेंच सभागृहांनी वेगवेगळ्या
जातीचा अध्यक्ष व उपाध्यक्ष या मंत्रिमंडळांतून निवडावा.

हिंदी संस्थानांचे मंत्री:—हिंदी संस्थानांसंबंधीच्या कार्यासाठी एक मंत्री
नेमण्यांत येऊन तीनपेक्षा कमी व पांचपेक्षा अधिक संख्या नसलेले एक सल्ला-
गार—मंडळ त्याचेबरोबर सहकार्य करण्यासाठी हिंदी संस्थानांच्या संमतीने
नेमण्यांत यावे. या मंडळाचे नांव 'हिंदी संस्थानांवाबतचे सल्लागार—मंडळ' असे
राहील. मंत्र्यांना या सल्लागार—मंडळाचा सर्व महत्त्वाच्या बाबतींत सल्ला घ्यावा
लागेल, आणि घटनात्मक कायद्यांत उल्लेखिलेल्या कांहीं विशिष्ट बाबतींत त्यांची
संमतीहि मिळवावी लागेल.

न्यायखाते:—संयुक्त राज्यांत एक सर्वश्रेष्ठ आणि घटक राज्यांत एक वरिष्ठ
न्यायालय असेल. प्रथमतः घटनात्मक कायद्यान्वये न्यायाधीशांची संख्या
व त्यांचे पगार ठरविण्यांत येतील. त्यांत बदल करता येणार नाही; आणि बदल
केलाच तर त्यास घटक—राज्यांतील वरिष्ठ न्यायालय, तत्प्रांतीय सरकार व
सर्वश्रेष्ठ न्यायालय यांची शिफारस आणि मुख्याधिपतीची संमति असली
पाहिजे. मात्र पगारांत हा बदल करतांना कोटल्याहि न्यायाधीशाच्या नोकरीची
मुदत संपेपर्यंत त्याची हानि होणार नाही अशी दक्षता घ्यावी.

मुख्याधिपति सर्वश्रेष्ठ न्यायाधीशाची नेमणूक करील व या न्यायाधीशाच्या
सल्ल्याने सर्वश्रेष्ठ न्यायालयाच्या इतर न्यायाधीशांचीहि नेमणूक तोच करील.
घटक—राज्यांतील वरिष्ठ न्यायालयाच्या मुख्य न्यायाधीशाची नेमणूक मुख्याधि-
पतीने घटक—राज्यांतील प्रमुखाचा व सर्वश्रेष्ठ न्यायाधीशाचा सल्ला घेऊन करा-
वयाची आहे. घटक—राज्यांतील वरिष्ठ न्यायालयाच्या इतर न्यायाधीशांची नेमणूक
मुख्याधिपतीने सर्वश्रेष्ठ न्यायाधीश, घटक—राज्यांतील प्रमुख व न्यायालयांतील
प्रमुख न्यायाधीश यांचा सल्ला घेऊन करावयाची आहे. वरिष्ठ न्यायालयांतील
वा सर्वोच्च न्यायालयांतील न्यायाधीशांची नेमणूक आजीव करण्यांत यावी.

संरक्षणः—संरक्षणखात्याचा मंत्री कायदेमंडळास जबाबदार असला, तरी व्यवहारतः सैन्याच्या शिस्तपालनाचें व नियंत्रणाचें कार्य सरसेनापतीकडे सोंपविण्यांत यावें.

शक्य तितक्या लौकर राष्ट्रीय सैन्य उभारून त्यांचें संबर्धन करण्यांत यावें. अशा सैन्याच्या उभारणीबाबत समितीच्या शिफारसी पुढीलप्रमाणें आहेतः—
(अ) हिंदुस्थानच्या कार्यक्षम संरक्षणासाठीं तात्पुरते आवश्यक वाटतील तेवढे सैन्यविभाग, आणि आवश्यक तितके हिंदी शिक्षित अधिकारी तयार होईपर्यंत जरूर तितके ब्रिटिश सैन्याधिकारी संयुक्त राज्य आणि बादशहांचें राज्य यांमध्ये तह करून नोकरीवर ठेवण्यांत येतील. (ब) युद्धसामांतीबरोबर ब्रिटिश अधिकाऱ्यांची हिंदी सैन्यांतील भरती थांबविण्यांत यावी. विशिष्ट कामासाठीं आवश्यकता नसलेले व हिंदी सैन्यांत पूर्वी नसलेले ब्रिटिश सैन्याधिकारी आप-आपल्या ब्रिटिश सैन्यांतील पूर्वस्थानीं पाठाविण्यांत यावेत. सैन्य, नाविकदले आणि हवाईदल या तिन्हीमध्ये आवश्यक तितक्या अधिकाऱ्यांच्या शिक्षणासाठीं एक विद्यालय प्रस्थापित करण्यांत यावें. विद्यमान शिक्षणपद्धतीमध्ये (सैन्य वगैरेच्या) असलेले दोष सुधारण्यांत यावेत. विश्वविद्यालयीन सैन्याधिकारी दल (यू. टी. सी.) नसेल तेथें स्थापन करण्यांत यावें व असेल तेथें वाढविण्यांत यावें.

सरकारी नोकऱ्यांतील प्रतिनिधित्वः—नवीन घटना अमलांत येईपर्यंत सरकारी नोकऱ्यांतील जातवार प्रमाणाबाबतचे मध्यवर्ति सरकारचे हुकूम अस्तित्वांत रहावेत. मात्र समितीची अशी शिफारस आहे कीं शीख, हिंदी खिस्ती, अँग्लो इंडियन व पारशी यांना सध्यां मिळत असलेल्या ८^३ टक्के प्रमाणाची फेरवांटणी पुढीलप्रमाणें करावीः—शीख ३^३ टक्के, हिंदी खिस्ती ३ टक्के, अँग्लो इंडियन् आणि पारशी १^५ टक्के. परंतु या शिफारसीमुळे १९३५ च्या हिंदुस्थान-सरकारच्या २४२ व्या कायद्याप्रमाणें कांहीं विशिष्ट नोकऱ्यांबाबत अँग्लो इंडियनांसाठीं जी तजवीज केलेली आहे तिला बाध येत नाही.

सरकारी नोकऱ्यांबाबतच्या संयुक्त आणि घटकराज्यांतील कमिशनचे अध्यक्ष

व सदस्य यांची नेमणूक मुख्याधिपति वा घटक—राज्यांतील प्रमुख यांनी संयुक्त राज्याच्या वा घटक राज्याच्या पंतप्रधानांचा सल्ला घेऊन करावयाची आहे.

मूलभूत हक्कः—मूलभूत हक्कांचा एक व्यापक जाहीरनामा राज्यघटनेमध्ये समाविष्ट करण्यांत यावा व त्यांत (अ) व्यक्तिस्वातंत्र्य, (आ) मुद्रण व संघ—स्वातंत्र्य, (इ) सर्व राष्ट्रांकांना समान नागरिकत्वाचे हक्क, (ई) संपूर्ण धार्मिक सहिष्णुता, (उ) सर्व जमातींच्या भाषांचें व संस्कृतींचें संरक्षण, (ऊ) परंपरेनें अस्पृश्य वर्गावर घालण्यांत आलेल्या निर्बंधांचें निराकरण व शीखांच्या कृपाण-घारणासारख्या विशिष्ट धार्मिक आचारांचें रक्षण करण्यांत येईल, असें त्यांत समाविष्ट करण्यांत यावें.

अल्पसंख्याक समितिः—अल्पसंख्याकांबाबत मध्यवर्ति (संयुक्त) व प्रांतिक (घटक) राज्यांत एक स्वतंत्र समिति असेल व कायदेमंडळांतील प्रत्येक जातीच्या प्रतिनिधींनीं निवडलेल्या प्रतिनिधीचा (हा प्रतिनिधी त्याच जातीचा असला पाहिजे असें नव्हे) त्यांत समावेश होईल. कायदेमंडळांतील कोठल्याहि प्रतिनिधीला या समितीवर निवडून जातां येणार नाही, व अशा निवडून गेलेल्या प्रतिनिधीची मुदत कायदेमंडळाच्या मुदतीइतकी असेल. या समितीचें कार्य पुढीलप्रमाणें राहीलः—(१) त्या त्या जमातीच्या हितसंबंधांबद्दल अव्याहत जागरूक राहणें. (२) कमिशनला योग्य वाटेल ती माहिती मागविणें. (३) मूलभूत हक्कांची अमलबजावणी कशा तऱ्हेनें होत आहे याचें वारंवार परीक्षण करणें व तदनुसार पंतप्रधानास अहवाल सादर करणें. समितीच्या शिफारसींचा मंत्रीमंडळाकडून विचार करण्यांत येईल. समितीचा अहवाल तदनुसार करण्यांत आलेल्या उपाययोजनांच्या संपूर्ण माहितीसह पंतप्रधान कायदेमंडळापुढें मांडतील आणि त्याबाबतच्या चर्चेसाठीं कायदेमंडळास सर्व प्रकारें सवलत देण्यांत येईल.

पंजाबमधील अल्पसंख्याकः—ही समिति घटनाकारी मंडळाचें लक्ष शीख, हिंदू आणि हिंदी ख्रिस्ती यांना पंजाब—कायदेमंडळांत देण्यांत आलेल्या प्रतिनिधित्वाकडे वेधूं इच्छिते व त्याचें समग्र परीक्षण व्हावें असें सुचविते.

घटनेस उपसूचनाः—घटना प्रसिद्ध झाल्यानंतर सहा महिनेपर्यंत संयुक्त

कायदेमंडळांत घटनेस उपसूचना सुचविणारा ठराव मांडतां येणार नाही. आणि वरिष्ठ व कनिष्ठ कायदेमंडळ या दोन्हीमध्ये एकंदर संख्येच्या दोन-तृतीयांश सभासदांनी पाठिंबा दिल्याखेरीज ही उपसूचना संमत झाली असें मानलें जाणार नाही. शिवाय ही उपसूचना किमानपक्षीं दोनतृतीयांश घटक—राज्यांच्या कायदेमंडळांची मान्यता मिळाल्याखेरीज अमलांत आणली जाणार नाही.

घटना अमलांत आल्यापासून पांच वर्षेपर्यंत घटनानिविष्ट अशा महत्त्वपूर्ण बाबतींत कसल्याहि तऱ्हेचा ठराव मांडतां येणार नाही.

निरनिराळ्या व्यक्तींनीं निरनिराळ्या दृष्टिकोणांतून या योजनेवर टीका केलेली आहे. या योजनेतील जी गोष्ट एकाद्यास दोषास्पद वाटली, तीच दुसऱ्यास गुणास्पद वाटली. अशा तऱ्हेनें अनेक टीकांचा परस्पर—छेद होतो. कोठल्याहि एकांतिक दृष्टिकोणांतून ती मांडण्यांत आलेली नाही, हा या योजनेस पूरक असाच मुद्दा आहे. त्यांत मुस्लिम—लीगची पाकिस्तानची मागणी झिडकारली आहे, तर घटनाकारी मंडळांत, तसेंच वरिष्ठ कायदेमंडळांत व संयुक्त मंत्रि-मंडळांत सर्वण हिंदू व मुसलमान यांस समप्रतिनिधित्व देण्यांत आलें आहे. पण त्याचबरोबर अशी शर्त घालण्यांत आली आहे, कीं मुसलमानांनीं विभक्त मतदारसंघाचा हक्क सोडून द्यावा.

यांत स्वातंत्र्याच्या प्रश्नाकडे काणाडोळा केला नसला, तरी वसाहतीच्या स्वराज्यासाठीं हि दरवाजा उघडा करून दिलेला आहे. मुख्याधिपतीची जागा निवडणूक करून भरण्यांत यावी या तरतुदीबरोबरच मतदारांच्या निवडणुकीचें क्षेत्र संस्थानिकांपुरतेंच मर्यादित करण्यांत आलें आहे. संस्थानिकांच्या बाबतचे हक्क संयुक्त सरकारच्या मंत्रिमंडळाच्या हातीं सुपूर्त करण्यांत आलेले असले, तरी मुख्याधिपति बनण्याचा अधिकार फक्त संस्थानिकांनाच देण्यांत आलेला आहे. मुख्याधिपतीच्या पदाची आयुर्मर्यादा पांच वर्षांची ठेवण्यांत आली असली, तरी तें बऱ्या संस्थानिकांच्या गटांमध्येच फिरतें राहिल अशी शक्यता या योजनेमुळे निर्माण झाली आहे. मंत्रिमंडळ विधिमंडळाला जबाबदार ठेवण्यांत आलें असलें, तरी विधिमंडळांतील निरनिराळ्या गटांचे प्रतिनिधी त्यांत समाविष्ट

करून त्याला संमिश्र स्वरूप देण्यांत आलें आहे. विधिमंडळांमध्ये जातवार गट पाडलेले आहेत. परंतु मतदारसंघ संयुक्त बनवून, इतर गटांच्या सभासदांच्या निवडणुकीवर सर्व जातीय गटांना आपला प्रभाव पाडतां येण्याची शक्यता त्यांत आहे. एकमेकांस शह देऊन परस्परांचा समतोल साधावा आणि कोणत्याहि एका जातीय गटाला घटनाकारी मंडळामध्ये वा संयुक्त राज्याच्या विधिमंडळामध्ये वा मंत्रिमंडळामध्ये वर्चस्व गाजवितां येऊं नये, हा या योजनेचा हेतु आहे. घटनेचा तपशील बनविण्याचें कार्य घटनाकारी मंडळाकडे सुपूर्त करण्यांत आलें आहे.

इतर सर्व टीका बाजूला ठेवली, तरी कांहीं विशिष्ट संस्थानिकांपुरताच मुख्याधिपतीचा अधिकार मर्यादित करण्याचें—आणि तेंहि, त्यांचे अधिकार त्यांच्या प्रजाजनांच्या हातीं संक्रमित करण्याची योजना केलेली नसतांना—कांहीं कारण दिसत नाहीं. संस्थानिकांनीं लोकसत्ताक राज्यघटनेनुसार वागण्याची आपली इच्छा वा लायकी असल्याचा कोणत्याहि प्रकारचा पुरावा पुढें आणलेला नाहीं. अशा परिस्थितींत त्यांचे अधिकार, त्यांच्या प्रजाजनांच्या हातीं देण्याच्या ऐवजीं केवळ त्यांच्याच संस्थानांच्या नव्हे, तर अखिल हिंदुस्थानच्या मुख्याधिपतिपदाची ठेकेदारी त्यांना देण्याची योजना केली जावी, हें विचित्र होय.

४२. डॉ. आंबेडकरांची योजना

डॉ. आंबेडकरांनीं जातीय प्रश्नावर नुकताच एक नवीन उपाय सुचवलेला असून तो पाकिस्तानपक्षां चांगला आहे असा त्यांचा दावा आहे. बहुसंख्य जमातीला प्रतिनिधित्व देतांना सापेक्ष बहुमत द्यावें, तिला निखालस बहुमत कधींहि देऊं नये, या तत्त्वाचा अवलंब करून त्यांनीं आपला उपाय सांगितला आहे. हिंदु बहुसंख्य असलेल्या आणि मुसलमान बहुसंख्य असलेल्या अशा दोन्ही प्रकारच्या प्रांतांना हें तत्त्व लागू करण्यांत आलें आहे. कोणत्याहि ठिकाणीं बहुसंख्य जमातीला ४० टक्क्यांहून अधिक प्रतिनिधित्व दिलेलें नाहीं. घटनासमितीच्या कल्पनेला डॉ० आंबेडकरांचा स्पष्ट विरोध आहे. कारण त्यांच्या

मते १९३५ च्या हिंदुस्थान-सरकारच्या कायद्यांत हिंदुस्थानच्या घटनात्मक प्रश्नासंबंधी इतक्या गोष्टी आहेत, की घटनासमिति स्थापन करण्याचें कारणच उरत नाही. फक्त त्या कायद्यांत वसाहतीच्या स्वराज्याशी विसंगत असलेलीं कलमें काढून टाकलीं कीं काम भागण्यासारखें असल्यामुळें, आहे तीच गोष्ट पुन्हां तयार करण्यासाठीं घटनासमिति स्थापन करणें त्यांना अनवश्यक वाटतें.

कायदेमंडळांतील, कार्यकारी-मंडळांतील आणि सरकारी नोकऱ्यांतील प्रतिनिधित्व अशा तीन विभागांत जातीय प्रश्नाची फोड करून या प्रत्येक विभागासाठीं कोणतीं तत्वे लागू करावीत, हें डॉ. आंबेडकरांनीं सांगितलें आहे. हिंदू, मुसलमान व हरिजन यांना कायदेमंडळांत जें प्रतिनिधित्व मिळालें असेल, त्या प्रमाणांत त्यांना कार्यकारी-मंडळांत प्रतिनिधित्व असावें. इतर अल्पसंख्याकांना प्रतिनिधित्व मिळण्यासाठीं एकदोन जागा राखून ठेवाव्यात आणि मंत्र्यांना जे पार्लमेंटरी चिटणीस लागतील त्यांत त्यांना योग्य प्रमाणांत जागा मिळाल्यात, असा संकेत प्रस्थापित करावा.

कार्यकारी-मंडळ कायदेमंडळांतील बहुमतवाल्यापक्षाची समिति व्हावें नये; तर कायदेमंडळांतील अल्पसंख्य व बहुसंख्य या दोघांचेहि पाठबळ त्याला असावें. कायदेमंडळाची मुदत संपेपर्यंत तें कामावरून दूर केलें जाऊं नये. पण त्यांतील सदस्य कायदेमंडळाच्या सभासदांतून निवडलेले असावेत व त्यांना सभागृहांत बसण्याचा, बोलण्याचा, मतदान करण्याचा व प्रश्नांची उत्तरे देण्याचा अधिकार असावा.

सरकारच्या कार्यकारी-मंडळाचा प्रमुख म्हणून पंतप्रधान त्यांतील सर्व सभासदांच्या विश्वासांतील असावा. मंत्रिमंडळांतील अल्पसंख्याकांच्या प्रतिनिधींवर त्या जमातीच्या कायदेमंडळांतील सभासदांचा विश्वास असला पाहिजे. राजद्रोह अगर लांचलुचपत या आरोपाखालीं कायदेमंडळानें चौकशी करून दोषी ठरविलें, तरच एकाद्या मंत्र्याला काढून टाकतां येईल. इतर कोणत्याहि कारणासाठीं त्याला काढण्यांत येऊं नये. या तत्वांचा अवलंब करून सभागृहांतील सर्व सभासदांनीं क्रमदेय मतदानपद्धतीनें पंतप्रधान व बहुसंख्य जमातींतील

मंत्र्यांची निवड करावी आणि निरनिराळ्या अल्पसंख्याकांतील मंत्र्यांना विधि-
मंडळांतील त्या त्या जमातींच्या प्रतिनिधींनीं क्रमदेय मतदानपद्धतीनें निवडावें.

निरनिराळ्या जमातींना पुढीलप्रमाणें प्रतिनिधित्व मिळावें:—

कोष्टक ५२.

एकूण लोकसंख्येशीं जमातींचें असलेलें प्रमाण व त्या जमातींना मिळ-
णाऱ्या जागा खालीं दर्शविल्या आहेत:—

मध्यवर्ति विधिमंडळांत ५४.६८ टक्के	हिंदूंना	४० टक्के
२८.५ टक्के	मुसलमानांना	३२ टक्के
१४.३ टक्के	हरिजनांना	२० टक्के
१.१६ टक्के	ख्रिस्त्यांना	३ टक्के
१.४९ टक्के	शिखांना	४ टक्के
०.५ टक्के	अँग्लो इंडियनांना	१ टक्के

(एकूण लोकसंख्येमधून वन्यजाती वजा करून निरनिराळ्या जमातींचें शेंकडा
प्रमाण तयार केलें आहे.)

मुंबई प्रांतांत ७६.४२ टक्के	हिंदूंना	४० टक्के
९.९८ टक्के	मुसलमानांना	२८ टक्के
९.६४ टक्के	हरिजनांना	२८ टक्के
१.७५ टक्के	ख्रिस्त्यांना	२ टक्के
०.०७ टक्के	अँग्लो इंडियनांना	१ टक्के
०.४४ टक्के	पारशांना	१ टक्के
पंजाब प्रांतांत ५७.०६ टक्के	मुसलमानांना	४० टक्के
२२.१७ टक्के	हिंदूंना	२८ टक्के
१३.२२ टक्के	शिखांना	२१ टक्के
४.३९ टक्के	हरिजनांना	९ टक्के
१.७१ टक्के	ख्रिस्त्यांना	२ टक्के

वरील विभागणी पुढें दिलेल्या तत्वांना धरून केलेली आहे असें डॉ. आंबेडकरांचें म्हणणें आहे:—

(१) बहुसंख्याकांनीं राज्यकारभार चालविणें तत्त्वतः असमर्थनीय आणि व्यवहारतः अन्याय्य आहे.

(२) बहुसंख्याकांना मिळणारें सापेक्ष बहुमत, लहानांत लहान अल्पसंख्याकांच्या मदतीनें राज्यकारभार चालवितां येईल इतकें मोठें असू नये.

(३) बहुसंख्य जमातीनें प्रमुख अल्पसंख्य जमातीशीं संगनमत केल्यानें त्या दोघांना अल्पसंख्याकांच्या हितसंबंधांकडे दुर्लक्ष करून चालतां येईल इतकें बहुमत असणार नाहीं, अशी खबरदारी जागांची वांटणी करतांना घेण्यांत यावी.

(४) जागांची विभागणी अशा रीतीनें करण्यांत यावी, कीं ज्या योगें सर्व अल्पसंख्याक एकत्र झाल्यास त्यांना बहुसंख्याकांवर अवलंबून न राहतां आपलें सरकार स्थापन करतां यावें.

(५) बहुसंख्य पक्षाच्या ज्या जागा कमी करण्यांत येतील त्या अल्पसंख्याकांना त्याची सामाजिक प्रतिष्ठा व आर्थिक आणि शैक्षणिक परिस्थिति या बाबतींतील लायकीच्या उलट प्रमाणांत वांटून देण्यांत याव्यात; म्हणजे जी अल्पसंख्य जमात लोकसंख्येच्या दृष्टीनें मोठी असेल व जिची सामाजिक, शैक्षणिक व आर्थिक प्रतिष्ठा अधिक असेल, तिचा तिच्याहून हीन दर्जाच्या अल्पसंख्य जमातीपेक्षां कमी जागा देण्यांत याव्यात.

आपली योजना मुसलमानांच्या दृष्टीनें पाकिस्तानपेक्षांहि अधिक चांगली आहे असा डॉ. आंबेडकरांचा दावा आहे. कारण (१) पाकिस्तानला आधारभूत झालेला बहुसंख्य लोकांकडून होणाऱ्या दडपशाहीचा धोका तीत नाहीं; (२) हल्लीं मुसलमानांना जें जादा प्रतिनिधित्व मिळालेलें आहे तें कमी केलेलें नाहीं; (३) हिंदू बहुसंख्य असलेल्या प्रांतांतून मुसलमानांना खूपच जास्त प्रतिनिधित्व देण्यांत आलेलें आहे. पाकिस्तान स्थापन झालें, तर इतकें प्रतिनिधित्व त्यांना मिळणार नाहीं.

बहुसंख्याकांचें सरकार असावें हा आग्रह हिंदूंनीं सोडून दिला पाहिजे;

कारण असा आग्रह धरल्यामुळे जातीय प्रभावाबत अनंत अडचणी निर्माण झालेल्या आहेत. तेव्हा डॉ० आंबेडकरांचा हिंदूना असा सल्ला आहे, की त्यांनी अल्पसंख्याकांना दिलेली समाधानकारक संरक्षणें मान्य करून सापेक्ष बहुमतावर संतुष्ट रहावे आणि आपला आग्रह सोडून द्यावा.

वरील तत्वांचा किंचित् विचार केला तरी असे आढळून येईल, की हिंदूना आणि मुसलमानांना एकत्र येतां येणार नाही किंवा खरें म्हणजे त्यांनी एकत्र येऊंच नये, हेंच डॉ० आंबेडकरांचें गृहीत कृत्य आहे. पण तें तत्त्वतः तसेंच व्यवहारतःहि असमर्थनीय आहे. बहुसंख्याकांनी किंवा बहुसंख्याक आणि सर्वांत छोटे अल्पसंख्याक या दोघांनी राज्य केलें, तर तें तत्त्वतः असमर्थनीय व व्यवहारतः अन्याय्य आहे असें एकीकडे प्रतिपादन करीत असतां, दोन अल्पसंख्याकांनी एकत्र येऊन फक्त बहुसंख्याकांवरच नव्हे, तर बहुसंख्याक आणि इतर सर्व अल्पसंख्याक यांच्यावर हुकुमत गाजविण्यांत त्यांना कोणताहि अन्याय दिसत नाही ! त्यांनी दिलेल्या आंकड्यांवरून असे दिसतें की बहुसंख्याकांची व्याप्ति कितीहि असली, तरी त्यांना फक्त ४० च टक्के प्रतिनिधित्व देण्यास ते तयार आहेत आणि राहिलेल्या जागा इतर अल्पसंख्याकांमध्ये वांटून टाकावयाच्या आहेत. अर्थात् त्यामुळे बहुसंख्याकांना मंत्रिमंडळ बनविण्याची संधी कधीहि न देणें अल्पसंख्याकांना शक्य होईल. त्यांनी सांगितलेलें तिसरें तत्त्व मध्यवर्ति विधिमंडळाच्या अगर त्यांनी आंकडे तयार केलेल्या दोन प्रांतांच्या बाबतींत त्यांनी स्वतःच लागू केलेलें नाही ! कारण त्यांनी मध्यवर्ति-सरकार-बाबत आणि मुंबई प्रांताबाबत जे आंकडे दिले आहेत, त्यांवरून असे दिसतें की, बहुसंख्य जमात व कोणतीहि प्रमुख अल्पसंख्य जमात यांना दोन्ही ठिकाणीं चांगलेंच मताधिक्य मिळवतां येईल; किंवा दोन प्रमुख अल्पसंख्याकांना एकत्र येऊनहि असें मताधिक्य प्राप्त करून घेतां येईल.

त्यांचें पांचवें तत्त्व नावीन्यपूर्ण आहे. परंतु तें तत्त्व फक्त हरिजांच्या बाबतींतच लागू करावें असा त्यांचा मानस दिसतो ! शैक्षणिक, आर्थिक आणि सामाजिक दृष्ट्या वन्य-जमाती आपल्या देशांत सर्वांत मागासलेल्या आहेत

यावर दुमत होणे शक्य नाही. परंतु एकूण लोकसंख्येच्या आंकड्यांतून त्यांची संख्या वजा करण्यांत आली आहे हें दर्शविण्यापलीकडे संबंध योजनेत त्यांनी त्यांचा उल्लेखसुद्धा केलेला नाही ! ब्रिटिश हिंदुस्थानांतील एकूण लोकसंख्येपैकी मुसलमानांची संख्या २६*८३ टक्के व हरिजनांची १३*५० टक्के, ख्रिस्त्यांची १*१८ टक्के व शिखांची १*४१ टक्के आहे, तर वन्य-जमातींची संख्या ५*६५ टक्क्यांहून कमी भरणार नाही. कांहीं प्रांतांत तर ते हरिजनांपेक्षांहि जास्त भरतात. उदा० आसाममध्ये हरिजन ६*६३ टक्के आहेत, तर वन्य-जमाती २४*३५ टक्के आहेत; बिहारमध्ये हरिजन ११*९४ टक्के आहेत, तर वन्य-जमाती १३*९१ टक्के आहेत; ओरिसामध्ये हरिजन १४*१९ टक्के आहेत, तर वन्य-जमाती १९*७२ टक्के आहेत; मध्यप्रांत-ब्रह्माडमध्ये त्यांची संख्या जवळजवळ हरिजनांहि अधिक म्हणजे हरिजन १८*१४ टक्के व त्या १७*४७ टक्के आहेत; आणि मुंबईमध्ये वन्य-जमाती ७*७४ टक्के व हरिजन ८*८९ टक्के आहेत. बिहार, मध्यप्रांत व ओरिसामध्ये त्यांची संख्या मुसलमानांहूनहि अधिक आहे; त्या प्रांतांतील मुसलमान एकूण लोकसंख्येच्या अनुक्रमे १२*९८, ४*६६ आणि १*६८ टक्के आहेत. सर्व हिंदुस्थानच्या व प्रांतांच्या एकूण लोकवस्तीमधील त्यांचे प्रमाण पाहिले, तर अनेक प्रांतांत त्या हरिजनांहून जास्त व कांहीं प्रांतांत मुसलमानांहूनहि अधिक भरतील; म्हणून त्यांना वगळलेलेच बरे असा डॉक्टर महाशयांनी विचार केलेला दिसतो ! त्या जमाती मागासलेल्या असल्यामुळे डॉ. आंबेडकरांचे पांचवे तत्त्व लागू केले, तर त्यांना हरिजनांपेक्षांहि जास्त प्रतिनिधित्व मिळेल; आणि मग मुसलमान व हरिजन या दोघांत सत्ता वांटून घेण्याची ही सर्व योजना कोलमडून पडेल !

डॉक्टर महाशयांनी जीं तत्त्वे सांगितलेली आहेत तीं सोडलीं तर दुसरींही कांहीं तत्त्वे त्यांच्या योजनेत अभिप्रेत आहेत. मंत्र्यांची निवड करतांना अल्पसंख्याकांना आपले मंत्री स्वतःचे स्वतःच निवडतां येतील; परंतु बहुसंख्याकांमधील मंत्री मात्र संबंधच्या संबंध सभागृहानें क्रमदेय मतदान-पद्धतीने निवडावयाचे आहेत. याचा परिणाम असा होईल, कीं बहुसंख्याकांना केवळ

त्यांच्याच मतांनी ४० च्या पुन्हा ४० टक्के म्हणजे फक्त १६ टक्केच मंत्री आपल्यातून निवडता येतील. बहुसंख्याकांच्या वाट्याला आलेल्यापैकी उरलेले सर्व किंवा अधिकांश मंत्री अल्पसंख्याकांनाच निवडता येतील. त्यामुळे अल्पसंख्याकांना विधिमंडळांतील आपल्या सभासदांच्या प्रमाणांत केवळ आपलेच मंत्री निवडण्याचा अधिकार मिळणार नसून त्याबरोबरच त्यांना बहुसंख्याकांच्यापैकी देखील पुष्कळ मंत्र्यांची निवड करता येईल.

हिंदू व मुसलमान यांनी आपसांत एकी केली नाही, तर हरिजांच्या मदतीखेरीज त्यांच्यापैकी कोणालाहि सरकार बनविता येणार नाही; परंतु त्यांच्यापैकी एकाद्याने जर हरिजांबरोबर संधी केला, तर दुसऱ्या बहुसंख्य जमातीची अगर इतर कोणत्याहि अल्पसंख्याक गटाची देखील न वाळगता त्याला स्वतःच सरकार स्थापन करता येईल.

डॉ. आंबेडकरांची जेवढी योजना वर्तमानपत्रांतून प्रसिद्ध झालेली आहे त्यावरून त्यांनी फक्त मध्यवर्ति सरकार, मुंबई व पंजाब प्रांत यांसाठीच आंकडे तयार केले आहेत असे दिसून येते. इतर सर्व प्रांतांचे आंकडे तयार केले, तर ही तत्वे प्रत्यक्षांत आणण्याचा प्रयत्न करणे हास्यास्पद आहे असे स्पष्टपणे ध्यानांत येईल. उदा० वायव्य सरहद्द प्रांतांतील ८२१ टक्के अल्पसंख्याकांमध्ये ६० टक्के जागा डॉ० आंबेडकर कशा वांटून देणार आहेत ते सांगणे कठिण आहे. ओरिसाचेहि असेच उदाहरण देता येईल. वन्य-जमाती जमेस धरल्या नाहीत, तर तेथे हरिजन १४ टक्के, मुसलमान १६८ टक्के व खिस्ती ०३२ टक्के आहेत. या फक्त १६१९ टक्के अल्पसंख्याकांमध्ये ६० टक्के जागा कशा विभागता येतील ?

४३. श्री. एम्. एन्. रॉय यांच्या योजनेचा मसुदा

श्री. एम्. एन्. रॉय यांनी एक कच्चा मसुदा प्रसिद्ध केला आहे. तो 'मूलभूत तत्वे आणि मतभेदाचे प्रश्न यांबद्दल असून तपशील मागाहून भरण्यांत यावयाचा आहे.' (१) सत्तासंक्रमणाचा क्रम, (२) राज्याची रचना, (३) सत्तेचे अधिष्ठान, हे ते तीन मूलभूत प्रश्न होत. अस्पृश्यांसारख्या इतर

जातींचें स्थान काय हाहि एक वादग्रस्त प्रश्न आहे. या मसुद्यांत मूलभूत प्रश्नांचीं उत्तरे देण्याचा व वादग्रस्त मुद्द्यांचें निराकरण करण्याचा प्रयत्न केला आहे. 'लोकशाही स्वरूपाची घटना आंखावयाची झाल्यास सर्व हिंदी जनतेच्या हातीं सत्ता गेलेली असली पाहिजे' हा यांतील गृहीत सिद्धांत आहे. क्रांतीच्या अभावीं घटनाकारी मंडळ अस्तित्वांत येणें व्यवहारतः अशक्य असल्यानें सत्तासंक्रमणाचा उपक्रम ब्रिटिश पार्लमेंटनेच प्रथम करावयास हवा. त्यासाठीं प्रथमतः हिंदी जनतेच्या हातीं सर्व सत्ता औपचारिक आणि कायदेशीर रीत्या सुपूर्त करण्यांत आली पाहिजे, आणि मग हिंदी जनतेच्या हातीं आलेल्या या सार्वभौमत्वाचा वापर करण्यासाठीं एक घटनात्मक अधिकारमंडळ निर्माण करावयास हवें. 'सार्वभौमत्वाचे अधिकार संक्रमणरूपानें एकाचे हातून दुसऱ्याचे हातीं जात असतांना तात्पुरत्या सरकारची प्रस्थापना ही त्या प्रक्रियेंतील अपरिहार्य गोष्ट होय.' ज्याप्रमाणें मृत्युपत्र करणारा मुखत्यार नेमतो, त्याप्रमाणें ब्रिटिश पार्लमेंटनें हें हंगामी सरकार बनविलें पाहिजे. यासाठीं एक वारसापत्र तयार करावें लागेल व तदनुसार (१) ब्रिटिश-हिंदुस्थान व हिंदी संस्थानें यांतील सर्व प्रदेशाबाबतचे अधिकार हिंदी जनतेच्या हातीं सुपूर्त करावे लागतील. (२) ब्रिटननें हिंदी संस्थानांशीं केलेले सर्व पूर्व-करार त्या उभयतांच्या संमतीनें रद्द करावे लागतील. (३) पुढें नमूद केलेली घटना स्वीकारावी लागेल. (४) हंगामी सरकारची नेमणूक करील अशा गव्हर्नर जनरलची नेमणूक करावी लागेल. या हंगामी सरकारला कायद्यानें सर्वाधिकार दिलेले असल्याकारणानें कोठल्याहि निवडून दिलेल्या प्रतिनिधि-मंडळास तें जबाबदार असणार नाहीं. हें सरकार (१) लोकसमित्यांच्या अधिकारांतील प्रदेशांची व्याप्ति व लोकसंख्या यांचें प्रमाण ठरवील, (२) भाषिक व सांस्कृतिक एकतेच्या दृष्टीनें व राज्यकारभाराच्या सोयीच्या दृष्टीनेंहि जरूर त्याप्रमाणें प्रांतांची फेरआंखणी करील, (३) प्रांतिक लोकमंडळें व प्रांतिक मुख्याधिकारी यांची निवड करून प्रांतिक सरकारें स्थापन करील, (४) संयुक्त हिंदुस्थानच्या घटनेबाहेर राहण्याची या नवनिर्मित प्रांतांची इच्छा आहे किंवा काय याची चांचणो

घेईल, (५) गव्हर्नर जनरलची आणि संयुक्त कायदेमंडळांत जाणाऱ्या सदस्यांची नेमणूक करून संयुक्त राज्यांचें सर्वश्रेष्ठ लोकमंडळ तयार करील. अशाच प्रकारचे जरूर ते उपक्रम हिंदुस्थानच्या संयुक्त राज्यांत दाखल होणाऱ्या व न होणाऱ्या प्रांतांतहि हंगामी सरकारकडून करण्यांत येतील. प्रांतिक व संयुक्त सरकारांतील कार्यकारीमंडळें स्थापन झाल्याबरोबर हें हंगामी सरकार कार्यनिवृत्त होईल.

संस्थानिकांच्या विशिष्ट स्थानांमुळे जी अडचण निर्माण झालेली आहे, ती दूर करण्याचा उपाय म्हणून असें सुचविण्यांत आलें आहे कीं, हिंदुस्थानांतील प्रदेशांवर राज्य करण्याचे आपले अधिकार सोडून देण्यास व आपल्या इतमामास साजेलशा तनख्यावर राहण्यास ब्रिटिश सरकारनें त्यांची संमति मिळवावी.

मूलभूत तत्वे व हक्क यांची घोषणा करण्यासंबंधीची तरतूद या राज्यघटनेंत आहे. 'सर्व निवडून आलेल्या संस्थांतून विभक्त मतदार—संघातर्फे प्रमाणशीर प्रतिनिधित्वाच्या तत्वाचा अवलंब करण्यांत अल्पसंख्याकांच्या हक्कांचें रक्षण करण्यांत येईल अशी तरतूद आहे.' संयुक्त राज्याचें स्वरूप निश्चित करीत असतां राज्यघटनेमध्ये असें कलम घालण्यांत आलें आहे कीं "जो प्रांत संयुक्त राज्याच्या बाहेर राहूं इच्छित असेल, त्याला त्या राज्याचा घटक मानलें जाणार नाहीं."

हिंदुस्थानचें संयुक्त राज्य प्रस्थापित होण्यापूर्वी राज्यघटनेनुसार जीं प्रांतिक लोकमंडळें निवडलीं जातील, त्यांना संयुक्त राज्यांतून प्रांतानें बाहेर रहावें असा निर्णय करण्याचा अधिकार असेल. अशा प्रकारचा प्रस्ताव बहुमतानें संमत झाल्यास तो प्रांताच्या जनतेकडे मतासाठीं पाठविण्यांत येईल. प्रांतांतील मतदारांचें बहुमत मिळाले, तरच असा प्रस्ताव पक्का समजण्यांत येईल. जे प्रांत संयुक्त राज्याच्या बाहेर राहतील त्यांचाहि कारभार राज्यघटनेंतील तरतुदीनुसार चालेल आणि त्यांना स्वतःचें दुसरें संयुक्त राज्यहि स्थापतां येईल. जकाती, चलन व रेल्वेकारभार यांसारखे जे सामाजिक विषय असतील त्यांबाबत सहकार्याचे व परस्पर-सहाय्याचे करारनामे हिंदुस्थानच्या संयुक्त

राज्याला या प्रांताशी करता येतील. ब्रिटिश-कॉमनवेल्थ या नावाने ओळखल्या जाणाऱ्या एका बृहत्तर संयुक्त राज्याचा घटक म्हणून हिंदुस्थानचें संयुक्त राज्य राहिल व तत्संबंधीच्या अटीचा समावेश एका तहनाम्यामध्ये करण्यांत येईल. हिंदुस्थानचें संयुक्त राज्य प्रस्थापित झाल्यानंतरहि त्यांतील घटकांना संयुक्त राज्यांतून फुटून निघण्याचा नैसर्गिक हक्क राहिलच. फुटून निघण्यासंबंधीचा प्रस्ताव प्रांतिक सरकारला लोकमतासाठी सादर करावा लागेल व प्रांतांतील लोकसंख्येचें बहुमत त्याला अनुकूल झाल्यास तो अमलांत येईल.

संयुक्त राज्यांतील कनिष्ठ व वरिष्ठ विधिमंडळें, सर्वश्रेष्ठ लोकविधिमंडळ, गव्हर्नर जनरल, कायदेकानून करण्याच्या अधिकाराची साधनें, अंमलबजावणी करण्याच्या अधिकाराची साधनें, प्रांत, समाजाचें आर्थिक संघटन, न्यायाधिकारी, स्थानिक स्वराज्य, इत्यादिकांसंबंधी या घटनेमध्ये जे भाग आहेत त्यांचा सारांश मी येथें दिलेला नाही. आपलें विवेचन जातीय प्रश्नासंबंधी व त्यावर पाकिस्तानचा जो उपाय सुचविण्यांत आला आहे त्यासंबंधी असल्याकारणानें आणि वगळण्यांत आलेल्या विभागांचा या दोन प्रश्नांशी संबंध नसल्याकारणानें त्यांचा सारांश मी येथें दिलेला नाही. जातीय प्रश्नाशी संबद्ध अशी कोणतीहि खास सूचना त्यामध्ये नसतांना केवळ जातांजातां त्यांतील महत्त्वाच्या विचारांचा परामर्श घेणें उचित ठरणार नाही.

जातीय प्रश्नासंबंधी ज्या सूचनांचा सारांश वर देण्यांत आला आहे त्यांच्याबाबत श्री. रॉय यांचें असें म्हणणें आहे की, 'मुस्लिम लीगची मागणी पुरी करण्यांत आलेली आहे. हिंदुस्थानच्या जनतेकडे सत्ता संक्रमित करण्यापूर्वीच कांहीं टापू विभक्त करण्यांत यावेत ही मागणी क्रमविरुद्ध ठरते. माझ्या मसुद्यामुळे ही अडचण दूर झालेली आहे. हिंदुस्थानचा एक अखंड घटक कल्पूनच सत्तासंक्रमण व्हावयाचें आहे. तदनंतर तात्पुरत्या सरकारनें आंखून दिलेले प्रांत कोणत्याहि निवडून आलेल्या हिंदी मंडळास जबाबदार न राहिल्यामुळे त्यांना संयुक्त राज्यांत सामील न होण्याचें स्वातंत्र्य राहिल. परंतु विभक्त होऊं इच्छिणाऱ्या प्रांतांना फुटून निघण्याची तरतूद केल्यानंतर फुटीर प्रवृत्तींना

ज्यांत यत्किंचितहि अवसर राहणार नाहीं, असें संयुक्त राज्य बनविण्याची योजना या मसुद्यांत आहे. येणेंप्रमाणें संयुक्त राष्ट्रवाद व केंद्रीय सत्तावाद यांचा समन्वय साधण्यांत आला आहे.'

याबाबतींत इतकेंच निर्दिष्ट केलें म्हणजे पुरे, कीं फाळणीच्या प्रश्नाबाबतचा निर्णय भविष्यकालावर सोंपविण्यास अथवा प्रांतांतील सज्जन व्यक्तींच्या मतदानाचा कौल घेण्यास मुस्लिम-लीग तयार आहे असें वाटत नाहीं. तसेंच भाषिक व सांस्कृतिक एकतेच्या आधाराने प्रांतांची फेरआंखणी करण्यास ती तयार होईल असें वाटत नाहीं. कारण तशा प्रकारची आंखणी झाल्यास प्रांतांच्या सीमा धार्मिक व जातीय सीमांशी जुळतीलच असें नाहीं. शिवाय, हीं फेर-आंखणी करणाऱ्या अधिकारमंडळाच्या रचनेसंबंधीं इतकीच माहिती दिलेली आहे कीं तें गव्हर्नर जनरलकडून नेमण्यांत येईल, आणि त्या गव्हर्नर जनरलची नेमणूक पार्लमेंट करील. विभक्त मतदारसंघांनीं प्रमाणशीर प्रतिनिधित्वाच्या तत्त्वानुसार पाठविलेले प्रतिनिधी सर्व निवडलेल्या संस्थांवर असावेत व त्यांच्या द्वारा अल्पसंख्याकांच्या हक्कांचें संरक्षण करण्यांत यावें, या कलमानेंहि लीगचें समाधान होणें संभवनीय नाहीं.

४४. भरतवाक्य

हिंदुस्थानच्या वायव्येला व पूर्वेला स्वतंत्र मुसलमानी राज्यें स्थापन करण्यासंबंधींची मुस्लिम-लीगची जी योजना आहे, तिला पर्याय म्हणून ज्या विविध योजना मांडण्यांत आलेल्या आहेत त्या पूर्वीच्या भागांत दिलेल्या आहेत. हेतु असा कीं वाचकानें त्यांचा विचार करून आपलें तत्संबंधींचें मत बनवावें. माझी याबाबत कोणती योजना आहे तें मांडण्याची आवश्यकता नाहीं. हिंदुस्थानची फाळणी करून मुसलमानी व मुसलमानेतर स्वतंत्र राज्यें प्रस्थापित करण्याची योजना मुस्लिम-लीगव्यतिरिक्त अन्य कोणत्याहि जातीय गटानें वा संस्थेनें मांडल्याचें माझ्या कानीं आलेलें नाहीं. मुसलमानांत देखील या सूचनेला विरोध करणाऱ्या बऱ्याच संस्था आहेत. मुसलमानांपैकीं किती संख्येच्या वतीनें या संस्था बोलूं शकतात तें ठरवणें हें माझें काम नाहीं. जें कार्य प्रस्तुत

आहे, त्यासाठी अशा प्रकारचे गणित करीत बसण्याचेहि कारण नाही. मुसलमानेतरांच्या ज्या संस्था आहेत, त्यांनी तर माझ्या समजुतीप्रमाणे या योजनेला एकजात विरोधच केलेला आहे. फाळणीची कोणतीहि योजना मान्य नसलेली ही जी मंडळी आहेत, त्यांनी आतांपर्यंत दिलेल्यापैकी कोणतीहि एक योजना चर्चेला घ्यावी व सर्व पक्षांना मान्य होईल अशी न्याय्य व रास्त योजना घडवून दाखवावी. गोलमेज-परिषद भरवून अशा प्रकारची एक योजना तयार करणे शक्य होईल असे मला वाटते. म्हणून मागे तपशीलवार ज्या योजना दिलेल्या आहेत त्यांत अथवा मला अद्यापि ज्ञात न झालेल्या योजनांत आणखी एका योजनेची भर घातल्याने गोलमेज-पारिषदेच्या विचारकार्याला फारसे साहाय्य होईल असे मला वाटत नाही. मुस्लिम-लीगच्या बाबतीत बोलावयाचे, तर तिने आपले अध्यक्ष व इतर प्रमुख पुढारी यांच्या द्वारा आपला निर्णय देऊन टाकलेला आहे, की लीगच्या लाहोर-ठरावाला प्रथम मान्यता मिळाल्यावांचून कोणत्याहि योजनेची चर्चादेखील करण्यास आपण तयार नाही. तेव्हा ही शर्त मान्य झाल्याशिवाय लीगला दुसऱ्या कोणत्याहि योजनेशी कांहीं कर्तव्य नाही. फार काय सांगावे, लाहोर-ठरावाचा लीगप्रणीत जो अर्थ आहे, तो मान्य नसणारी कोणतीहि योजना विचारांत घेण्यास लीग तयार नाही, आणि त्या ठरावाचा अर्थ समजेल अशा भाषेत विशद करून आपल्या मागणीचे स्वरूप सुस्पष्टपणे मांडण्याचीहि तिची तयारी नाही ! लीगचा जो लाहोर-ठराव आहे त्याची पूर्ति आपल्या योजनेनुसार होत आहे, असा दावा श्री० राजगोपालाचारी यांच्याकडून मांडण्यांत आलेला होता. ज्या गोष्टींचा उल्लेख लाहोर-ठरावामध्ये केवळ तात्त्विक विचार म्हणून व सर्वसाधारण परिभाषेत करण्यांत आलेला होता, त्यांना वास्तव स्वरूप देण्याच्या उद्देशाने त्यांनी योजना बनवली होती. परंतु तिचा विचार करण्यासहि लीगच्या अध्यक्षांनी संमति दिली नाही ! महात्मा गांधींच्याबरोबर त्यांचे जे प्रदीर्घ बोलणे झाले त्यावेळीं देखील तपशीलाला हात न लावतां लाहोर-ठरावाला आधारभूत असणाऱ्या तत्त्वासंबंधी व नीतिसंबंधी गांधीजींना 'ज्ञान' शिकविण्याचाच यत्न जनाब जिनांनी केला !

तात्पर्य, लीगला कोणत्याहि प्रकारच्या वास्तव योजनेची आवश्यकता भासलेली नाही. म्हणून आहेत या योजनांमध्ये आणखी एका योजनेची भर घालू नये असा निर्णय थोड्याशा विचारांतीं मी घेतला आहे. तथापि जी कोणती योजना करण्यांत येईल तिला दोन मूलभूत अटी पाळाव्याच लागतील. सर्व जमाती-विषयीं तिचें धोरण रास्त व न्याय्य असावयास हवें. पण, येवढें देखील पुरेसें नाही. वर्तमानकाळीं माजलेल्या वादाळीचा स्वतःला स्पर्श होऊं न देतां उच्च भूमिकेवर उभें राहून या देशासाठीं तिनें असें भवितव्य रेखाटावें, कीं ज्याचा या देशाला आणि त्यांतील कोट्यवधि जनांना अभिमान वाटावा, व त्याच्यासाठीं जीवन समर्पित करण्याची त्यांची सिद्धता असावी. व्यक्ति ही समष्टीचा घटक असते ही गोष्ट सत्य आहे. पण व्यक्ति ही मानवी असते हें त्याहूनहि श्रेष्ठ तत्त्व आहे असें म्हणतां येईल. म्हणून जातीय प्रश्न कांटेकोरपणें सोडवणारी योजना व्यक्तिमात्राच्या मानवतेची आवाळ करणार असेल, तर ती योजना कवडीमोल गणली पाहिजे. गतकालीन जीवनापेक्षां अधिक आनंदी व अधिक उच्च जीवन प्रत्येक नागरिकाला ज्या योजनेमुळें लाभेल, ती योजना या महान् देशांतील रहिवाशांना शोभून दिसेल.

खरी गोष्ट अशी आहे कीं, हिंदुस्थानांतील जनतेपुढें दोन पर्याय आहेत. त्यांतून त्यांनीं कोणत्या तरी एकाची निवड करावी. देशाचे खंड पाडून त्याचे विभाग बनवावेत व जनतेची विभागणी करून स्वतंत्र राष्ट्रे स्थापार्वीत हा एक पर्याय; देशाचें अखंडत्व अबाधित राखून येथें वसलेल्या छोट्यांतल्या छोट्या गटासकट सर्व गटांच्या नैतिक, बौद्धिक व ऐहिक संवर्धनाची तरतूद करावी व त्या संवर्धनाच्या आड येणारे राजकीय, सामाजिक, आर्थिक आदिकरून सर्व प्रकारचे अडथळे दूर करावेत हा दुसरा पर्याय. या दोहोंपैकीं एकाचा स्वीकार येथील लोकांना करावा लागणार आहे. मग ते मुसलमान असोत, हिंदू असोत वा इतर कोणी असोत. आणि ही निवड दक्षतेनें, उलट-सुलट विचारप्रवाह नीट तपासून व समजून घेऊन त्यांना करावी लागणार आहे. दुसऱ्या पक्षाला नामोहरम करण्याच्या हेतूला येथें सवड नाही. या प्रश्नाचें

महत्त्व अत्यंत मोठे आहे आणि केवळ या देशांतील रहिवाशांच्याच दृष्टीने नव्हे, तर जागतिक व्यवहाराच्या व इतर देशांत राहणाऱ्या कोट्यवधि लोकांच्या हिताच्या दृष्टीनेहि त्याला अतोनात महत्त्व आहे, हें नाकबूल करतां येणार नाही. जो जो प्रश्न उपस्थित होईल त्याचा शांत डोक्याने आपण विचार केला पाहिजे. त्यापेक्षांहि महत्त्वाची गोष्ट म्हणजे बुद्धीची सचोटी राखून व सर्वांना न्याय मिळावा हा हेतु मनांत धरून आपण दरएक प्रश्नाचा विचार करावयास हवा आहे. न्यायबुद्धि व सचोटी मनांत असेल, तर सर्वांना संमत होईल असा निर्णय घेणे अशक्य होणार नाही. गतकालांत केलेले सर्व तड-जोडीचे प्रयत्न फसले आहेत हें सांगून कांहीं उपयोग नाही. त्यामुळे फक्त आपली दुर्बलता व आत्मविश्वासाना आपल्या ठिकाणी असलेला अभाव उघड होईल.

परंतु तडजोडीसंबंधीची चर्चा सफळ व्हावी, किंवा नुना, ती शक्य व्हावी असे वाटत असेल, तर निर्वाणीचे खलिते जाहीर करण्याचें आपण बंद केलें पाहिजे. चर्चेच्या आधी शर्ती घालण्याचें व त्या मान्य झाल्या तरच चर्चा सुरू होईल अशी भाषा करण्याचें आपण सोडून दिलें पाहिजे. विचार-विनिमय मतपरिवर्तन, देवाण-घेवाण हेच मार्ग आपणांला उपलब्ध आहेत, आणि हेच खरे सभ्यतेचे मार्ग आहेत. सभ्य समजण्यांत येणाऱ्या राष्ट्रांकडून या व्यक्ति-रिक्त अशा मार्गाचें अनुसरण फार भयंकर प्रमाणावर चालू असल्याचें दृश्य आज आपण डोळ्यांनी पाहात असलों, तरी त्या मार्गाचें अनुकरण करण्याचा विचारहि आपण मनांत आणतां नये.

युरोपांत जीं अगदीं लघुतर व लघुतम राष्ट्रे आहेत, त्यांच्याहून क्षेत्रफळ व लोकसंख्या या दोन्ही बाबतींत पाकिस्थान मोठे असेल, असें एल. हमजा यांनी आराखडे काढून दाखवले आहे. पण युरोपांतल्या फक्त लघुतर व लघुतम राष्ट्रांहून मोठे असण्यावरच आपण काय म्हणून समाधान मानावें ? युरोपांतल्या व अमेरिकेंतल्या मोठ्यांतल्या मोठ्या राष्ट्रांहून समर्थ होण्याची व आशिया खंडांतील सर्वांत प्रबळ राष्ट्रांच्या बरोबरीने समर्थ बनण्याची महत्त्वाकांक्षा आपण काय म्हणून बाळगूं नये ? जीवन समर्पण करण्याला उचित अशी

ही आकांक्षा नाही काय ? जी राष्ट्र आमच्याहून लहान व दुर्बल असतील त्यांना दडपतां यावे म्हणून आम्हांला मोठे बनवावयाचें नाही. हिंदुस्थानचा जो दीर्घकालीन इतिहास आहे, त्यांत शेजारच्या किंवा दूरच्या देशावर आम्ही आक्रमण केल्याचा एकहि दाखला मिळत नाही. स्वतःची व इतरांची सेवा करतां यावी, आमच्यांतील लहानांतल्या लहानाची व इतरांमधील दुबळ्यांतल्या दुबळ्याची सेवा करतां यावी, म्हणूनच आम्हांला मोठे बळ हवें आहे. या आमच्या इष्ट कार्यांत जर काहीं अडथळे असतील तर ते जरूर दूर करा. अत्याना व दुबळ्यांना चिरडण्याची जी शक्ति बळामुळे अंगी येते, तिख उत्तेजन देण्याचे प्रयत्न जर होत असतील तर ते निष्ठुरपणें हाणून पाडा. पण निराश होऊन हताश मनानें कोणत्या तरी मार्गाचा अवलंब आपण केला असं घडूं नये.

तडजोड म्हणून देशाच्या फाळणीची जी योजना पुढें मांडण्यांत येत आहे, ती निःसंशय निराशेच्या पोटीच जन्माला आलेली आहे. अल्पसंख्याकांचा प्रश्न या योजनेमुळे जरी अधिक विकट होणार नाही असें मानलें, तरी तो तिच्या योगानें सुटतहि नाही. मला तर अशी भीति वाटते कीं तो प्रश्न या योजनेमुळे अधिकच विकट बनेल ! अत्यंत कटु अशी परंपरा तिच्यामुळे निर्माण होईल ! ही योजना सक्तीनें अमलांत आणल्यास एक पक्ष आनंदानें बेभान बनेल, तर दुसरा पक्ष मनांत कष्टी होऊन असंतोषानें कुढत राहील. आणि अशाच भावनांतून गृह-कलहांच्या व आंतरराष्ट्रीय युद्धांच्या ज्वाळा भडकत असतात. या भावनांना क्षुद्र लेखण्याची चूक आपण न करावी हें बरें. हजार वर्षांच्या सहजीवनामुळे व सहकार्यामुळे जो स्नेहभाव संचित झालेला आहे व ज्याच्या बळावर आपणांला अजूनहि उभय पक्षांना समाधानकारक अशी तडजोड घडवून आणणें शक्य होईल, त्याचें महत्त्व कमी लेखण्याचा प्रमादहि आपण टाळणें उचित होईल.


पण—आणि या 'पणा'कडे दुर्लक्ष करून चालणार नाही—हा सर्व युक्तिवाद निष्फळ ठरला आणि देशाची फाळणी अपरिहार्य झाली, तर मागून उद्भवणाऱ्या वादळांना तोंड देण्याची तयारीहि आपण ठेवावयास हवी. फाळणी केली कीं मग सारें सुरळीत चालू होईल, अशा भ्रमांत आपण राहूं नये. फाळणीमुळे अवतरणाऱ्या सुखांचीं रम्य चित्रें जितक्या सुलभतेनें काढण्यांत येतात,

तितक्याच सुलभतेनें तिचें भयंकर परिणामहि आपणांला आपल्या नजरेसमोर उभे करतां येतील. कांहीं असलें तरी सचोटीनें, न्यायानें व रास्त मार्गानें जाण्याची तयारी आपण ठेवावी हें उत्तम. आपल्या व्यवहारांत व आपल्या जीवनांत आपण सर्वांनीं जर हे गुण आणले तर अजूनहि पुढें उद्भवणाऱ्या संकटांचें व कटुतेचें स्वरूप आपणांस सौम्य बनवणें शक्य होईल. निराशेच्या सुरांत या ग्रंथाचा समारोप करावा अशी माझी इच्छा नाहीं. हिंदु, मुसलमान, शीख, ख्रिश्चन, पारशी आदि करून जी येथील जनता आहे तिच्या न्यायबुद्धीवर व सुज्ञपणावर माझी श्रद्धा अव्यापि कायम आहे; आणि मला अजूनहि असें वाटतें कीं गौरवास्पद, पुढील पिढ्यांना अभिमानास्पद, पीडित जगाला अनुकरणीय अशी एकादी योजना ही जनता निर्माण करण्यास समर्थ ठरेल. पण ही गोष्ट सत्यदीपाच्या प्रकाशांत आपण चाललों आणि अहिंसेचें शस्त्र हातीं धरलों तरच साध्य होणें शक्य आहे.

आपण आपल्या पिढीमध्ये दोन संहारक महायुद्धें पाहिलीं. पहिल्या महायुद्धानंतर राष्ट्रीय राज्यें स्थापन करून राष्ट्रीयत्वाचा प्रश्न सोडवण्याचे जे प्रयत्न झाले, ते अपेक्षी ठरेले आणि त्यांतूनच दुसरें अधिकच व्यापक व संहारक युद्ध प्रकट झालें ! हीं दोन प्राणसंकटे येऊन गेल्यावर देखील युरोपचे डोळे कदाचित् उघडणार नाहींत आणि एकमेकांच्या नरडीचा घोट घेण्यासाठीं टपून बसलेल्या राष्ट्रांवर रखवालीस बसून जगांत शांतता टिकवण्याचा आपला अट्टाहास तें कदाचित् कायम ठेवील ! पण आपल्या देशांत सर्व तऱ्हेचे भेद असूनहि—वाटल्यास कटु स्मृती असूनहि असें म्हणा—जर असें राज्य आपणांला स्थापन करून दाखवतां आलें, कीं जें प्रजाजनांचें केवळ रक्षणच करणार नाहीं, तर त्यांच्या उच्चतम आकांक्षाहि सफळ करील, तर आपण जगाला एक मोठा आदर्श दिल्याप्रमाणें होणार नाहीं काय ? असें घडून आल्यास स्वयंनिर्णयाचा हक्क नाकारल्याप्रमाणें होणार नसून उलट त्याची पूर्ति केल्याप्रमाणें होणार आहे. फक्त सर्वांनीं तें कार्य पार पाडण्याचा निश्चय करून मनःपूर्वक व सचोटीनें कार्याला प्रारंभ करण्याचाच काय तो अवकाश आहे.

ब्रिटिश-हिंदुस्थान

जातवार लोकसंख्या



लोकसंख्या	शे. प्र.
अ	28,46,06,922
आ	28,64,90,299
इ	17,53,90,403
ए	89,00,90,943
उ	84,00,90,946
ऊ	3,99,20,009
ए	8,67,13,246
ऐ	34,02,830
ओ	49,64,099
औ	12,30,803


शेकड़ा प्रमाण

एकूण
ब्राह्मण-मुसलमान
मुसलमान
हिंदू
सर्वर्ण हिंदू
हरिजन
वन्ध
सिक्की
खीख
इतर

अ आ इ ए उ ऊ ए ऐ ओ औ


हिंदी संस्थाने

जातवार लोकसंख्या



	लोकसंख्या	जे. प्र.
अ	९,०८,५७,९०१	१००.००
आ	७,८१,९८,३०८	८६.०७
इ	१,२६,५१,५१३	१३.९३
ए	६,४१,९९,५५३	७०.५७
उ	५,५२,२७,९८०	६०.७८
ऊ	८८,९२,३७३	९.७१
ए	८७,२८,२३३	९.६९
ऐ	२८,३४,९९९	३.१२
ओ	१५,२६,३५०	१.६८
औ	९,९०,०५३	१.०९

हिंदुस्थान (ब्रि. हिंदुस्थान व संस्थानें)



जातवार लोकसंख्या


	लोकसंख्या	शे. प्र
अ	30, 66, 66, 623	100.00
आ	29, 46, 00, 427	76.89
इ	9, 20, 40, 096	23.69
ई	24, 49, 30, 406	64.93
उ	20, 69, 10, 326	53.31
ऊ	4, 60, 13, 100	12.62
ए	2, 44, 49, 409	6.40
ऐ	63, 16, 449	1.63
ओ	46, 99, 440	1.40
औ	22, 20, 436	0.40


लोकसंख्या प्रमाण

अ
आ
इ
ई
उ
ऊ
ए
ऐ
ओ
औ


ब्रिटिश-हिंदुस्थानांतील अल्पसंख्य जमाती

फाळणीनंतरच्या मुसलमानी व बिगर-मुसलमानी विभागांशी तुलना केल्यास






हिंदू-बहुसंख्य प्रांत



पाकिस्तान: वायव्य-विभाग

जिल्हावार

सिंध, वायव्य सरहद्द प्रांत बलुचिस्तान आणि पंजाब
(अंबाला व जलंदर विभाग व अमृतसर जिल्हा
बगळून)




जातवार लोकसंख्या

	लोकसंख्या	अं.प्र
अ	२,४९,४५,६०६	१००.००
आ	६१,४५,८८५	२४.६४
अय	१,८७,९९,७२१	७५.३६
कय	३७,३८,१७९	१४.९९
क	३२,९४,४७०	१३.२१
क	४,४३,७०९	१.७८
ए	१७,८४,७२३	७.१५
ए	४,६९,१२९	१.८८
ओ	३६,८२२	०.१५
ओ	१,९७,०३२	०.४७

पाकिस्तान: वायव्य-विभाग

प्रांतवार
(सिंध, वायव्य-सरहद्द प्रांत, बलुचिस्तान व पंजाब)




पाकिस्तान: (पूर्व विभाग)

जिल्हावार

बंगाल - बरद्वान विभाग, व २४ परगणे, कलकत्ता, खुलना, जालपैगुरी व दार्जीलिंग हे जिन्हे वगळून.

आसाम - फक्त सिन्हेट जिल्हा.



जातवार लोकसंख्या

	लोकसंख्या	शे. प्र.
अ	४,४०,८१,३८९	१००.००
आ	१,३४,७८,८०२	३०.५८
अ	३,०६,०२,५०९	६९.४२
अ	१,२५,३४,००३	२८.४३
अ	८२,४९,१६८	१८.७१
अ	४२,८४,८४९	९.७२
अ	५०,७८७	०.१३
अ	७,७६,५२२	१.७६
अ	१,१०,४८४	०.२५

लोकसंख्या प्रमाण


एकूण
बिगर मुसलमान
मुसलमान
हिंदू
सर्वण हिंदू
हरिजन
ख्रिस्ती
बन
अन्य

अ आ अ अ अ अ अ अ अ

पाकिस्तान: पूर्व विभाग


प्रोत्तवार
(बंगाल व आसाम)

जातवार लोकसंख्या



उद्योगधंदे

हजर कामगारांच्या रोजच्या सरासरीच्या दृष्टीने -



खाणीचें उत्पादन (किंमतीचे दृष्टीने)

१९३८ मधील ब्रि.हिंदुस्थान आणि त्याचे
मुसलमानी व बिगर-मुसलमानी विभाग
यांमधील

